

تذکرہ

# مرآۃ الخلفائید

مصنف  
علامہ محمد نور عثمانی





تذکرہ

# مشائخ افسانہ

مصنف

علامہ محمد نورس لوہی (ایم۔ اے)

توضیح و تخریج

محمد الیاس عادل

ناشر

مشتاق بک کارزیم مارکیٹ  
اردو بازار لاہور



## جملہ حقوق بحق ناشر محفوظ ہیں

نام کتاب	* تذکرہ مشائخ نقشبندیہ
مصنف	* علامہ نور بخش توکلی۔ ایم۔ اے
توضیح و تخریج	* محمد الیاس عادل
ناشر	* مشتاق احمد
با اہتمام	* سلمان خالد
عربی پروف خوانی	* قاری نجم الصبیح
پرنٹرز	* اسلم عصمت پرنٹرز، لاہور
کمپوزنگ	* گل گرافکس
قیمت	* روپے

**نوٹ:** پروردگارِ عالم کے فضل، کرم اور مہربانی سے، انسانی طاقت اور بساط کے مطابق کمپوزنگ، طباعت، تصحیح اور جلد سازی میں پوری پوری احتیاط کی گئی ہے۔

بشری تقاضے سے اگر کوئی غلطی نظر آئے یا صفحات درست نہ ہوں تو ازراہ کرم مطلع فرمادیں۔ ان شاء اللہ اگلے ایڈیشن میں ازالہ کیا جائے گا۔ نشاندہی کے لیے ہم آپ کے بے حد مشکور ہوں گے۔

ناشر



## فہرست

## صفحہ

## مضمون

7	حضرت مولانا نور بخش توکلی رحمۃ اللہ علیہ (حالات زندگی) -----	*
16	سیدنا مولانا محمد مصطفیٰ صلی اللہ علیہ وسلم -----	*
24	حضرت ابو بکر صدیق رضی اللہ تعالیٰ عنہ -----	*
51	حضرت سلمان فارسی رضی اللہ تعالیٰ عنہ -----	*
55	حضرت قاسم بن محمد بن ابی بکر صدیق رضی اللہ تعالیٰ عنہ -----	*
57	حضرت امام جعفر صادق رضی اللہ تعالیٰ عنہ -----	*
64	سلطان العارفین ابو یزید بسطامی قدس سرہ -----	*
74	شیخ ابوالحسن خرقانی رحمۃ اللہ تعالیٰ علیہ -----	*
86	شیخ ابوالحسن گرگانی رحمۃ اللہ تعالیٰ علیہ -----	*
89	شیخ ابوعلی فارمدی طوسی رحمۃ اللہ تعالیٰ علیہ -----	*
93	خواجہ ابو یعقوب یوسف بن ایوب ہمدانی رحمۃ اللہ تعالیٰ علیہ -----	*
98	خواجہ عبدالخالق غجدوانی رحمۃ اللہ تعالیٰ علیہ -----	*
110	خواجہ عارف ریوگری رحمۃ اللہ تعالیٰ علیہ -----	*
111	خواجہ محمود انجیر فغوی رحمۃ اللہ تعالیٰ علیہ -----	*
113	خواجہ علی رامیتنی رحمۃ اللہ تعالیٰ علیہ -----	*
121	خواجہ محمد بابا ساسی رحمۃ اللہ تعالیٰ علیہ -----	*
124	خواجہ شمس الدین امیر کلال رحمۃ اللہ تعالیٰ علیہ -----	*



- 135 \* خواجہ خواجگاں خواجہ سید بہاء الدین نقشبند رحمۃ اللہ تعالیٰ علیہ ---
- 178 \* خواجہ علاء الدین عطار رحمۃ اللہ تعالیٰ علیہ -----
- 185 \* مولانا یعقوب چرخي رحمۃ اللہ تعالیٰ علیہ -----
- 190 \* مولانا ناصر الدین عبید اللہ احرار رحمۃ اللہ تعالیٰ علیہ -----
- 209 \* مولانا محمد زاہد رشتی رحمۃ اللہ تعالیٰ علیہ -----
- 211 \* مولانا درویش محمد رحمۃ اللہ تعالیٰ علیہ -----
- 214 \* مولانا خواجگی املنگی رحمۃ اللہ تعالیٰ علیہ -----
- 218 \* سراج المملہ مؤید الدین الرضی خواجہ محمد باقی رحمۃ اللہ تعالیٰ علیہ ---
- 250 \* امام ربانی مجدد الف ثانی شیخ احمد سرہندی رحمۃ اللہ تعالیٰ علیہ ---
- 332 \* حضرت شیخ مجدد رحمۃ اللہ تعالیٰ علیہ کی اولاد امجاد -----
- 344 \* خواجہ محمد معصوم عروۃ الوثقی رحمۃ اللہ تعالیٰ علیہ -----
- 374 \* حضرت عروۃ الوثقی کی الادامجاد -----
- 377 \* حضرت خواجہ سیف الدین رحمۃ اللہ تعالیٰ علیہ -----
- 385 \* حضرت سید نور محمد بدایونی رحمۃ اللہ تعالیٰ علیہ -----
- 390 \* حضرت میرزا مظہر جانجاناں رحمۃ اللہ تعالیٰ علیہ -----
- 417 \* حضرت غلام علی شاہ دہلوی رحمۃ اللہ تعالیٰ علیہ -----
- 438 \* حضرت شاہ ابوسعید رحمۃ اللہ تعالیٰ علیہ -----
- 443 \* حضرت مولانا مولوی محمد شریف رحمۃ اللہ تعالیٰ علیہ -----
- 448 \* حضرت حاجی حافظ محمود رحمۃ اللہ تعالیٰ علیہ -----
- 460 \* خواجہ قادر بخش جہانگیری رحمۃ اللہ تعالیٰ علیہ -----
- 477 \* خواجہ عبدالخالق رحمۃ اللہ تعالیٰ علیہ -----
- 481 \* سیدنا و مرشدنا خواجہ توکل شاہ انبالوی رحمۃ اللہ تعالیٰ علیہ -----



610	-----	خلفاء تو کلیہ رحمہم اللہ تعالیٰ علیہ	*
623	-----	علم تصوف	*
635	-----	طریقہ نقشبندیہ کے القاب و فضیلت	*
640	-----	طریقہ نقشبندیہ مجددیہ	*
674	-----	نظام اوقات صوفی نقشبندی مجددی	*
682	-----	اربعین صوفیہ	*
692	-----	شجرہ طیبہ خاندان عالیہ نقشبندیہ مجددیہ تو کلیہ	*

\*\*\*



## فہرست تکملہ

صفحہ	مضمون	
695	حضرت خواجہ خاوند محمود نقشبندی رحمۃ اللہ تعالیٰ علیہ	*
705	حضرت شیخ سعدی بلخاری نقشبندی رحمۃ اللہ تعالیٰ علیہ	*
711	حضرت حاجی محمد سعید نقشبندی رحمۃ اللہ تعالیٰ علیہ	*
714	حضرت خواجہ غلام مرتضیٰ نقشبندی رحمۃ اللہ تعالیٰ علیہ	*
716	حضرت خواجہ امام علی شاہ رحمۃ اللہ تعالیٰ علیہ	*
726	حضرت بابا فقیر محمد چورہی نقشبندی رحمۃ اللہ تعالیٰ علیہ	*
732	حضرت میاں شیر محمد شرقپوری رحمۃ اللہ تعالیٰ علیہ	*
747	حضرت سید جماعت علی شاہ لاثانی رحمۃ اللہ تعالیٰ علیہ	*
758	حضرت سید جماعت علی شاہ محدث علی پوری رحمۃ اللہ تعالیٰ علیہ	*

\*\*\*



## مولانا نور بخش توکلی رحمۃ اللہ علیہ

آپ موضع چک قاضیاں ضلع لدھیانہ (مشرقی پنجاب) میں ۱۸۷۷ء میں پیدا ہوئے آپ کے والد جہانخیلاں شریف کے ارادت مند تھے۔ بدیں وجہ مولانا کو بچپن سے بزرگان دین کی ارادت و عقیدت کی دولت ملی۔ اپنے سکول میں اپنی خداداد ذہانت، محنت اور شریف النفسی کی وجہ سے مقبول تھے۔ اساتذہ شفقت فرماتے، ہم سبق احترام کرتے اور قصبہ کے معززین ناصیہ بخت سے آثار کمال کی جھلک پاتے تھے۔

مقامی مدارس میں ابتدائی تعلیم حاصل کرنے کے بعد آپ نے مسلم یونیورسٹی علی گڑھ میں داخلہ لیا اور وہاں سے ایم اے عربی کی امتیازی ڈگری حاصل کی۔ آپ ۱۸۹۳ء میں ہندو محمدن سکول چھاؤنی انبالہ میں ہیڈ ماسٹر مقرر ہوئے۔ انبالہ میں ان دنوں حضرت سائیں توکل شاہ انبالوی رحمۃ اللہ علیہ روحانیت کی تعلیم کا مرکز تھے۔ مولانا نے حضرت شاہ صاحب کے دستِ حق پر بیعت کی اور اس نسبت سے آپ توکلی کہلائے۔

حضرت توکل شاہؒ نے آپ سے دریافت کیا کہ آپ کے والد کس حلقہ طریقت سے وابستہ ہیں۔ آپ نے جب یہ بتایا کہ حضرت جہانخیلان شریف کے عقیدت مند ہیں تو شاہ صاحب فرمانے لگے: ”آ جاؤ! پھر تو یہ تمہارا اپنا گھر ہے۔“ اس طرح انوار و فیضان کے دروازے کھل گئے۔

۱۸۹۶ء میں آپ میونسپل بورڈ کالج امرت سر میں پروفیسر مقرر ہوئے۔ ان دنوں اہلسنت کے مشہور فاضل بزرگ مولانا غلام رسول قاسمی کشمیری امرت سری (المتوفی ۱۹۰۲ء) فقہ، حدیث، تفسیر اور معقولات پڑھانے میں مشہور زمانہ ہو چکے تھے۔ آپ نے بھی مزید تعلیم



حاصل کرنے کے لیے ان کے سامنے زانوئے تلمذ تہہ کیا اور علوم دینیہ کی تکمیل سے فاضل اجل بن کر آسمان علم پر آفتاب و ماہتاب بن کر چمکے۔

مولانا تو کلی نے حضرت سائیں توکل شاہ انبالوی رحمۃ اللہ علیہ کی نسبت سے سلسلہ نقشبندیہ سے فیض و خلافت کا شرف حاصل کیا۔ حضرت توکل شاہ کے وصال کے بعد مولانا مولوی مشتاق احمد محدث اُبٹھوی ثم لدھیانوی سے فیوض سلسلہ صابریہ سے بہرہ ور ہوئے۔ حضرت مولانا مشتاق احمد جلیل القدر عالم دین ہونے کے ساتھ ساتھ بہت بڑے شیخ طریقت بھی تھے۔ آپ کی وجہ سے سلسلہ صابریہ کے علمی و روحانی کمالات مخلوق خدا تک بڑی عمدگی سے پہنچے اور خرقہ خلافت بھی حاصل ہوا۔

کچھ عرصہ کے بعد آپ لاہور آئے اور ایک عرصہ تک انجمن نعمانیہ کے دارالعلوم کے اعزازی ناظم تعلیم رہے اور ماہوار رسالہ انجمن نعمانیہ کو ایک عرصہ تک ایڈٹ کرتے رہے۔ اسی دوران میں آپ گورنمنٹ کالج لاہور میں عربی پروفیسر مقرر ہوئے۔ اس ملازمت کے دوران آپ ہمیشہ دینی اور مجلسی زندگی میں سرگرمی سے حصہ لیتے رہے۔ دینی جلسوں میں آپ کی تقاریر ہوتی تھیں۔ آپ نے اپنی دینی تبلیغ سے عوام الناس کے اذہان و فکر کو اسلامی رنگ بخشا۔

آپ ایک عرصہ تک انجمن نعمانیہ کی دینی درس گاہ کے ناظم امور تعلیمات رہے۔ یہ ساری خدمات اعزازی تھیں۔ آپ نے دینی تدریس کے ذوق و اہمیت کے پیش نظر اپنے پیرو مرشد کے نام پر ریٹائر ہونے کے بعد چک قاضیاں میں ”مدرسہ اسلامیہ توکلیہ“ کی بنیاد رکھی جس سے بہت سے طلبہ فیضیاب ہوئے۔

آپ کی دینی خدمات میں یہ نہایت ہی اہم کام ہے کہ آپ نے گورنمنٹ کے گزٹ اور سرکاری کاغذات میں ”بارہ وفات“ کی غلط العوامی اصطلاح کو ”عید میلاد النبی ﷺ“ کے نام سے تبدیل کرانے کی جدوجہد کی اور اس میں یہاں تک کامیاب ہوئے کہ گورنمنٹ سے اس مقدس دن کو تعطیل عام منظور کروائی۔ آج یہی تعطیل خدا کے فضل سے ایک اہم تقریب کی شکل اختیار کر چکی ہے۔ ان لوگوں کی مخلصانہ کوششوں نے جس دن کی اہمیت کو واضح کرنے کے لیے کوششیں کیں۔ وہ دن آج جشن عید میلاد النبی کے نظاروں سے ملک کے مسلمانوں کی مقدس



تقریب بن گیا ہے۔

مولانا تصنیف و تالیف کی اہمیت سے بھی خوب واقف تھے۔ چنانچہ آپ کے قلم گوہر بار سے بہت سی تصانیف ہماری علمی دنیا میں شہرت حاصل کر چکی ہیں۔ مندرجہ ذیل تصانیف میں سے بعض ہمیں دیکھنے کا اتفاق ہوا ہے۔

- 1- سیرت رسول عربی صلی اللہ علیہ وسلم
- 2- عید میلاد النبی صلی اللہ علیہ وسلم
- 3- معجزات النبی صلی اللہ علیہ وسلم
- 4- اعجاز القرآن
- 5- عقائد اہل سنت
- 6- شرح قصیدہ بردہ (اردو)
- 7- شرح قصیدہ بردہ (عربی)
- 8- تذکرہ مشائخ نقشبند
- 9- حلیۃ النبی صلی اللہ علیہ وسلم
- 10- غزوات النبی صلی اللہ علیہ وسلم
- 11- سیرت غوث اعظم
- 12- تحفہ شیعہ (دو حصے)
- 13- رسالہ نور
- 14- مولود برزنجی کی اردو شرح
- 15- تذکرہ حضرت غوث الاعظم
- 16- ابو حنیفہ رضی اللہ عنہ
- 17- شرح ہدایہ
- 18- اقوال صحیفہ فی جواب البحر علی ابی حنیفہ
- 19- کتاب البرزخ
- 20- مقدمہ تفسیر القرآن
- 21- تفسیر سورۃ فاتحہ و بقرہ
- 22- امام بخاری و شافعی
- 23- ترجمہ تحقیق المرام فی منع القراءة خلف الامام 24- ترجمہ اردو الرسالة الجلیہ
- (نوٹ: یہ دونوں کتابیں آپ کے استاد مولانا غلام رسول قاسمی امرت سری کی تصانیف ہیں۔ آپ نے صرف ترجمہ کیا۔)
- 25- افضل المقال فی رد علی الرافضی الطال

آپ کی تصانیف میں سے ”سیرت رسول عربی“ مشتاق بک کارنر لاہور کے اہتمام میں بڑی خوب صورت چھپی ہے اور مقبول خاص و عام ہوئی ہے۔ آپ کے ایک عزیز چوہدری محمد سلیمان ایڈووکیٹ لائل پور نے اپنے ایک مضمون میں یہ روایت نقل کی ہے کہ مولانا الحاج عبدالحمید



لدھیانوی نے خواب میں آپ کی وفات کے ایک ماہ بعد آپ کو ایک باغ میں سنہری تخت پر بیٹھے دیکھا تو دریافت کیا کہ اس اعزاز کی کیا وجہ ہے؟ مولانا تو کلی صاحب نے جواب دیا:

”میرے اللہ کو میری کتاب ”سیرت رسول عربی“ پسند آگئی اور مجھے یہ انعام ملا ہے“

مندرجہ بالا تصانیف کے علاوہ آپ کے ہزاروں علمی اور اعتقادی مضامین انجمن نعمانیہ کے رسالہ میں چھپ کر اہل سنت کی خدمت کرتے رہے۔ آپ کے مضامین اہل علم کی روحانی غذا تھے۔ آپ نے اپنی ساری آمدنی انجمن نعمانیہ کے دینی مفادات کے لیے وقف کر دی۔

آپ نے تاریخ گہن کا ترجمہ ”سیرت حسن“ کے نام سے شائع کیا۔ اس کتاب کے ”اہل اسلام، فتوح العجم والمصر والشام“ کے حصوں کو ۱۸۹۴ء میں اردو لباس پہنایا۔ کتاب کے صفحہ ۸۰ پر علامہ شبلی کو ”استاذی مجددی مولانا شبلی نعمانی“ لکھا ہے جس سے معلوم ہوتا ہے کہ قیام دہلی کے دوران آپ نے مولانا شبلی سے بھی علمی استفادہ کیا تھا۔

مولانا تو کلی عالم دین ہونے کے ساتھ ساتھ بڑے بلند پایہ صوفی اور ولی کامل تھے۔ آپ بیعت بھی کرتے اور صاحب کمالات ظاہریہ و باطنیہ ہونے کے باوجود نہایت سادہ مزاج انسان تھے۔ دیکھنے والے یہ معلوم نہ کر سکتے تھے کہ یہ سادہ لباس اتنا بڑا عالم دین، شیخ طریقت اور پروفیسر ہے۔ علماء و مشائخ وقت آپ کا بیحد احترام کرتے۔ آپ خود بھی اہل اللہ اور اہل علم سے عقیدت و محبت رکھتے تھے۔ علامہ اصغر روجی، مولانا محمد شریف کوٹلی لوہاراں، حضرت پیر عبدالغفار شاہ، حضرت پیر جماعت علی شاہ علی پوری، حضرت مفتی غلام مصطفیٰ قاسمی امرت سررحمۃ اللہ علیہم سے آپ کے گہرے مراسم تھے اور یہ سارے بزرگان اہلسنت آپ کی قابلیت اور فضیلت کے معترف تھے۔

آپ ایک عرصہ تک گورنمنٹ کالج لاہور میں پروفیسر رہے جہاں آپ نے اپنی علمی اور دینی صلاحیت سے ان اذہان کی تربیت میں بڑا اہم حصہ لیا جو محض مغربی انداز فکر کو سرمایہ عیات خیال کرتے تھے۔ گورنمنٹ کالج لاہور کی تاریخ میں آپ کو شاندار خراج تحسین پیش کیا گیا ہے۔

قیام پاکستان کے بعد آپ لاکپور (فیصل آباد) میں قیام پذیر ہو گئے۔ آپ نے آخری عمر میں سلسلہ تصنیف کو جاری رکھا اور قرآن پاک کی تفسیر کے تقریباً ۴۰۰ صفحات مکمل کیے۔



۲۴ مارچ ۱۹۴۸ء کو آپ اپنے مکان کی سیڑھی سے پھسل کر زخمی ہو گئے اور زخموں کی تاب نہ لا کر  
اصل حق ہوئے۔

آپ کی وصیت کے مطابق آپ کو نور شاہ ولی رحمۃ اللہ علیہ کے مزار کے پہلو میں دفن کیا  
گیا۔

چودھری محمد سلیمان بی، اے۔ ایل، ایل، بی لائل پور نے ایک خوبصورت مقبرہ تعمیر  
کرا کے زائرین کو بڑی سہولت بخش دی ہے۔

بشکریہ

ابوالمعالی غلام سبجانی قادری

ناظم مکتبہ انوار غوثیہ۔ غوثیہ منزل •

857۔ گلی نمبر 106 سیکٹر جی۔ نائن فور

اسلام آباد۔ 051-2261638





## بسم الله الرحمن الرحيم

الحمد لله رب العلمين. والصلوة والسلام على سيدنا  
ومولانا ووسيلتنا في الدارين محمد بن الذي بعث رحمة  
اللعلمين. وعلى اله واصحابه واولياء امته واتباعه الى يوم  
الدين.

اما بعد! گو نمٹ کالج لاہور کی ملازمت سے سبکدوش ہو کر کچھ عرصے کے بعد میری  
طبیعت گوشہ نشینی کی طرف بہت مائل ہو گئی۔ میں خلوت میں حضرات خواجگان نقشبندیہ قدس  
اللہ تعالیٰ اسرارہم کے حالات کا مطالعہ کیا کرتا تھا۔ اسی اثناء میں یہ خیال آیا کہ اگر ان  
حالات کو یکجا جمع کیا جائے تو کیا خوب ہو۔ عنایت الہی اور مشائخ سلسلہ کی روحانی مدد شامل  
حال ہوئی اور وہ خیال قوت سے فعل میں آنے لگا۔ رفتہ رفتہ یہ کتاب تیار ہو گئی، جو ناظرین  
کرام کے پیش نظر ہے۔

مشائخ متقدمین رحمہم اللہ تعالیٰ اپنے اپنے زمانے میں طریقہ صوفیہ کرام کے اندر  
اس قحط الرجال اور ابنائے روزگار کی غفلت و انہماک فی الدنیا اور احکام شریعت سے بے  
اعتنائی کی شکایت کرتے چلے آئے ہیں۔ مگر موجودہ زمانہ کی حالت ناگفتہ بہ ہے۔ وہ مادی  
ترقی جس کا اب دعویٰ کیا جاتا ہے۔ سراسر مخرب اخلاق ہے، جو خرابیاں انفرادی طور پر قرون  
ماضیہ میں پائی جاتی تھیں، دور حاضرہ کو اگر ان سب کا جامع کہا جائے تو شاید نامناسب نہ ہوگا،  
نظر بریں اس کتاب میں حضرات خواجگان نقشبندیہ رحمۃ اللہ تعالیٰ کے آداب و اخلاق اور  
مقامات کو کرامات اور معاملات و عقائد اضافہ عام کے لئے اردو میں جمع کئے گئے ہیں۔  
تاکہ ان کے مطالعہ سے قارئین کرام کے دلوں میں طریقت کے حاصل کرنے کا شوق پیدا ہو  
اور وہ اس چند روزہ زندگی میں حیات ابدی کے لئے توشہ تیار کر لیں۔ اور اس امتحان کے



لئے جو بھجوائے (۱) من مات فقد قامت قیامتہ (جو شخص مر گیا۔ اس کی قیامت برپا ہو گئی) بہت قریب ہے تیاری کر لیں۔

”امت محمدیہ علی صاحبہا الصلوٰۃ والسلام کا اس امر پر اجماع ہے کہ تفسیر وحدین کے بعد صوفیہ کرام کے ارشادات بہترین کلام ہیں۔ اور ان کا پڑھنا یا سننا صحبت معنوی کا حکم رکھتا ہے اس لئے ان حالات کے جمع کرنے میں مشائخ کرام کے کلمات قدسیہ کی تدوین کا خاص خیال رکھا گیا ہے۔ تاکہ وہ سالک کے لئے دستور العمل کا کام دیں۔ نظر بر اختصار ان مشائخ کی اولاد و خلفاء سے تعرض نہیں کیا گیا۔ حضرت خواجہ بزرگ خواجہ بہاء الدین نقشبند بخاری قدس سرہ کے دوسرے خلیفہ حضرت خواجہ محمد پارس رحمہ اللہ (متوفی ۸۲۲ھ) باوجود کمالات صوری و معنوی کے حضرات خواجگان قدس اللہ ارواہم کے رسالوں کو ہمیشہ اپنے ساتھ رکھا کرتے تھے، کیونکہ ان کے کلمات قدسیہ کا ہمیشہ ساتھ رکھنا اور ان کا مطالعہ کرنا ضروری ہے (۱) (رشحات ص ۶۲۸)۔ شیخ الاسلام ابو اسماعیل عبداللہ انصاری ہروی قدس سرہ نے اپنے مریدوں کو وصیت کی (۲) (بہارستان جامی ص ۲) کہ ہر ایک پیر کا کوئی کلام یاد کر لو۔ اگر ایسا نہ کر سکو تو ان کا نام یاد رکھو، تاکہ اس سے فائدہ اٹھاؤ۔

## رباعی

آنی تو کہ از نام تو مے بارد عشق      وز نامہ و پیغام تو مے بارد عشق  
عاشق گردد ہر کو بکویت گزرد      آرے در و بام تو مے بارد عشق  
مولانا جامی رحمۃ اللہ علیہ فرماتے ہیں (۳) کہ حدیث شریف میں ہے کہ قیامت کے دن ایک بندہ مفلسی و بدکرداری کے سبب سے ناامید ہو جائے گا۔ حق سبحانہ کہے گا، اے میرے بندے، کیا فلاں محلہ میں فلاں دانشمند یا فلاں عارف کو پہچانتا تھا۔ وہ جواب دے گا ہاں میں پہچانتا تھا۔ اللہ تعالیٰ فرمائے گا جا میں نے تجھے اس کے طفیل سے بخش دیا۔ جب محض شناخت ولی وسیلہ نجات ہو تو اولیاء اللہ کی دوستی و محبت اور ان کی سیرت کا اتباع بطریق اولیٰ ایسا ہوگا۔ صحیح بخاری و صحیح مسلم میں ہے کہ ایک شخص نے رسول اللہ صلی اللہ علیہ وسلم سے عرض کیا، یا رسول اللہ! آپ صلی اللہ علیہ وسلم اس شخص کی نسبت کیا فرماتے ہیں جس نے ایک قوم کو دوست رکھا مگر ان کی ملاقات



سے مشرف نہ ہوا۔ آپ نے فرمایا ”المصرع من احب“ یعنی قیامت کے دن انسان اس کے ساتھ ہوگا جس کو وہ دوست رکھتا تھا۔

اولیائے مبارک وہ ہستیاں ہیں کہ جہاں ان کا ذکر ہوتا ہے وہاں فحوائے ناموں رحمہ عندہ ذکر الصالحین رحمت الہی نازل ہوتی ہے۔ ان ہی کے قدموں کی برکت سے آسمان سے مینہ برستا ہے اور زمین سے نباتات اگتی ہے۔

فوائد مذکورہ بالا کے علاوہ مشائخ کرام کے حالات کے مطالعہ میں اور کئی فائدے ہیں۔ مطالعہ کرنے والوں کو ان بزرگوں سے نسبت حاصل ہو جاتی ہے۔ اور وہ منکرین کے ہذیانات کے زہریلے اثر سے محفوظ رہتے ہیں۔ حضرت سید الطائفہ جنید بغدادی قدس سرہ سے دریافت کیا گیا کہ حکایات مشائخ سے مریدوں کو کیا فائدہ پہنچتا ہے۔ آپ نے جواب دیا:

”الحکایات جند من جنود اللہ یقوی بہا قلوب

المریدین“ (رسالہ قشیریہ باب الارادہ)

حکایات مشائخ خدا کے لشکروں میں سے ایک لشکر ہے جن سے مریدوں کے دل قوی ہو جاتے ہیں۔

اس پر آپ سے سوال کیا گیا کہ کیا آپ کے اس قول پر کوئی شاہد ہے؟ آپ نے جواب دیا کہ ہاں اور وہ اللہ عزوجل کا یہ ارشاد ہے۔

”وکلانقص علیک من انباء الرسل ما نثبت به فؤادک

(ہود. ع. ۱۰)

اور ہر ایک چیز کو ہم بیان کرتے ہیں، تجھ سے پیغمبروں کی خبروں سے وہ چیز کہ جس سے کہ ہم ثابت رکھتے ہیں تیرا دل۔

اس آیت میں اللہ تعالیٰ اپنے حبیب پاک صلی اللہ علیہ وسلم سے فرماتا ہے کہ ہم پیغمبروں کے قصے تجھ سے اس لئے بیان کرتے ہیں کہ جب تجھ کو کوئی رنج و مصیبت پہنچے تو غور کرے کہ ایسی تکالیف میں ان پیغمبروں نے صبر و توکل سے کام لیا ہے۔ اس سے تیرے دل کو ثبات و عزم و صبر حاصل ہو جائے گا۔ اسی طرح بلا و امتحان کے وقت حکایات مشائخ کے سننے سے



مریدوں کے دل میں ثبات و قوت و عزم پیدا ہو جاتا ہے۔ مولانا جامی قدس اللہ سرہ السامی نے حضرت سید الطائفہ کے ارشاد کو بہارستان میں یوں منظوم کیا ہے۔

ہجوم نفس و ہوا کز سپاہ شیطانند چو زور بردل مرد خدا پرست آرد  
بجز جنود حکایات رہنمایاں را چہ تاب آنکہ براں رہزناں شکست آرد  
حکایات مشائخ کا کمترین فائدہ یہ ہے کہ جب مطالعہ کرنے والا دیکھتا ہے کہ میرے  
افعال و اقوال و احوال ان بزرگوں جیسے نہیں، تو دید قصور اہل پر غالب آ جاتی ہے اور وہ عجب و ریا و  
استحسان سے بچ جاتا ہے۔

مرید صادق کو چاہئے کہ مناجات کے وقت حضور قلبی اور نہایت عاجزی سے اپنے  
سلسلہ کے بزرگوں کو نام بنام یاد کرے۔ اور ہر ایک کو ظاہری و باطنی مشکل میں اپنا شفیع بنائے اور  
ان کے وسیلہ و واسطہ سے دعائے مانگے۔ تاکہ جلدی قبول ہو جائے۔

اس کتاب میں تراجم مشائخ کے ساتھ ساتھ ان کتابوں کے نام بھی دیئے گئے ہیں جن  
سے وہ حالات ماخوذ ہیں۔ عبارت آرائی کا چنداں خیال نہیں رکھا گیا۔ بلکہ یہ کوشش کی گئی ہے کہ وہ  
حالات معانی کی طرح الفاظ کے لحاظ سے بھی اصل کے عین مطابق ہوں۔ اثنائے مطالعہ میں جہاں  
کسی صحابی کا نام آئے تو اس نام کے ساتھ رضی اللہ عنہ ضرور کہنا چاہئے۔ اور جہاں اولیاء اللہ میں سے  
کسی کا نام آئے تو اس کے ساتھ قدس سرہ یا رحمۃ اللہ علیہ یا رضی اللہ تعالیٰ عنہ کا اضافہ لازم ہے۔

اخیر میں یہ عرض کر دینا بھی ضروری ہے کہ سیرت رسول عربی صلی اللہ علیہ وسلم کی طرح  
اس کتاب کی طبع و اشاعت کی سعادت کا قرعہ بھی میرے برادر عزیز عالی جناب فیض ماب  
چودھری محمد سلیمان صاحب بی اے ایڈوکیٹ ہائی کورٹ پنجاب کے اسم گرامی پر پڑا۔ اللہ تعالیٰ  
چودھری صاحب موصوف کو دنیا و آخرت میں آبرو سے رکھے اور ان کے صاحبزادگان کو صالح اور  
طویل العمر بنائے۔

محمد نور بخش

حنفی، نقشبندی، مجددی، توکلی

لدھیانہ، نور منزل

۱۲ ربیع الاول ۱۳۵۷ھ

۱۳ مئی ۱۹۳۸ء



بِسْمِ اللّٰهِ الرَّحْمٰنِ الرَّحِیْمِ ۝ ط

## ۱۔ سیدنا و مولانا محمد مصطفیٰ صلی اللہ علیہ وسلم

حضور امام اولیاء سرور انبیاء باعث ایجاد عالم۔ فخر موجودات۔ محبوب رب العالمین۔  
رحمتہ للعالمین۔ شفیع المذنبین۔ منبع فیض انبیاء و مرسلین۔ معدن علوم اولین و آخرین۔ واسطہ ہر فضل  
و کمال۔ مظہر ہر حسن و جمال اور خلیفہ مطلق و نائب کل حضرت باری تعالیٰ عز اسمہ کے ہیں۔

### اول تخلیق:

اللہ تعالیٰ نے سب سے پہلے آپ کے نور کو پیدا کیا۔ پھر اسی نور کو واسطہ خلق عالم  
ٹھہرایا۔ عالم ارواح ہی میں اس نور کو خلعت نبوت سے سرفراز فرمایا۔ اسی عالم میں دیگر انبیائے  
کرام علیہم السلام کی روحوں سے عہد لیا گیا کہ اگر وہ حضور اقدس صلی اللہ علیہ وسلم کے زمانہ کو پائیں  
تو ان پر ایمان لائیں اور ان کی مدد کریں۔ جیسا کہ **وَإِذْ أَخَذَ اللَّهُ مِيثَاقَ النَّبِيِّنَ الْآيَةَ** میں مذکور  
ہے۔ اسی واسطے تمام انبیائے کرام علیہم السلام اپنی اپنی امتوں کو حضور صلی اللہ علیہ وسلم کی آمد کی  
بشارت دیتے رہے ہیں۔

### نور کی منتقلی:

جب اللہ تعالیٰ نے حضرت آدم علیہ السلام کو پیدا کیا تو اپنے حبیب پاک صلی اللہ علیہ  
وسلم کا نور ان کی پشت مبارک میں بطور ودیعت رکھا۔ حضرت آدم علیہ السلام سے وہ نور حضرت  
حواء کے رحم پاک میں منتقل ہوا۔ پھر حضرت حواء سے حضرت شیث علیہ السلام کی پشت میں منتقل  
ہوا۔ اس طرح یہ نور انور پاک پشتوں سے پاک رحموں کی طرف منتقل ہوتا ہوا حضور کے والد ماجد



حضرت عبداللہ کی پشت مبارک میں منتقل ہوا۔ اور حضرت عبداللہ سے حضرت آمنہ کے بطن مبارک میں منتقل ہوا۔

### نور کی برکت:

اسی نور کی برکت سے حضرت آدم علیہ السلام مسجود ملائک بنے۔ اور اسی نور کے وسیلہ سے ان کی توبہ قبول ہوئی۔ اسی نور کی برکت سے حضرت نوح علیہ السلام کی کشتی غرق ہونے سے بچی۔ اسی نور کی برکت سے حضرت ابراہیم علیہ السلام پر آتش نمرود گلزار ہو گئی۔ اسی نور کی برکت سے حضرت ایوب علیہ السلام کی مصیبت دور ہو گئی۔ اور اسی نور کی برکت سے حضرات انبیائے سابقین علیہم السلام پر اللہ تعالیٰ کی عنایات بیغایت ہوئیں۔ حضور اپنی والدہ ماجدہ کے بطن مبارک میں ہی تھے کہ آپ کے والد حضرت عبداللہ نے انتقال فرمایا۔

### ولادت نبوی:

آپ کا تولد شریف سال فیل میں ۱۵ء میں ہوا۔ اصحاب فیل کا قصہ بقول جمہور نصف ماہ محرم میں تولد شریف سے ۵۵ روز پہلے وقوع میں آیا۔ تولد شریف کے وقت آپ کے ساتھ ایسا نور نکلا کہ مکہ مشرفہ کے رہنے والوں کو ملک شام کے قیصری محل نظر آ گئے۔ اور دیگر خوارق مثلاً ایوان کسریٰ کے چودہ کنگروں کا گر پڑنا۔ آتش فارس کا بجھ جانا۔ بحیرہ ساوہ کا خشک ہو جانا اور وادی ساوہ کی ندی کا لبالب بہنا وغیرہ وقوع میں آئے۔

### بچپن کے واقعات:

سب سے پہلے آپ کو آپ کی والدہ ماجدہ نے کئی دن دودھ پلایا۔ پھر آپ نے چند روز ابو لہب کی آزاد کی ہوئی لونڈی ثویبہ کا دودھ پیا۔ بعد ازاں حلیمہ سعدیہ آپ کو اپنے قبیلے میں لے گئیں۔ وہیں پہلی بار حضور کا شق صدر ہوا۔ دوسرا شق صدر دس برس کی عمر شریف میں اور تیسرا غار حراء میں بعثت کے وقت اور چوتھا شب معراج میں ہوا۔ جب آپ کی عمر شریف چھ سال کی ہوئی تو آپ کی والدہ ماجدہ حضرت آمنہ انتقال فرما گئیں۔ اور آپ کے دادا عبدالمطلب آپ کی پرورش کے کفیل ہوئے۔ جب آٹھ سال کے ہوئے تو عبدالمطلب نے بھی وفات پائی۔ پھر حضور اپنے چچا



ابوطالب کے ہاں پرورش پاتے رہے۔ بارہ سال کی عمر شریف میں آپ ابوطالب کے ساتھ ملک شام کو تشریف لے گئے۔ اس سفر میں بحیرہ راہب نے آپ کو دیکھ کر کہا۔ کہ یہ رسول رب العالمین ہیں۔ چودہ سال کی عمر میں آپ نے اپنے چچاؤں کے ساتھ حرب فجار میں شرکت فرمائی۔ پچیس سال کی عمر شریف میں آپ حضرت خدیجہ کی طرف سے بغرض تجارت شام کو تشریف لے گئے۔ اس سفر میں نسطور اراہب نے آپ کی نسبت کہا کہ یہ آخر الانبیاء ہیں۔ اس سفر سے واپسی کے قریباً تین ماہ بعد حضور کا نکاح حضرت خدیجہ سے ہو گیا۔ جب آپ کی عمر مبارک ۳۵ سال کی ہوئی تو قریش نے عمارت کعبہ کو از سر نو بنایا۔ اس تعمیر میں حضور علیہ الصلوٰۃ والسلام بھی شریک تھے۔ اور اپنے چچا حضرت عباس کے ساتھ کندے پر پتھر اٹھا کر لارہے تھے۔

### خفیہ دعوت اسلام:

جب عمر مبارک چالیس سال کی ہوئی تو اللہ تعالیٰ نے آپ صلی اللہ علیہ وسلم کو منصب نبوت عطا فرمایا۔ چنانچہ آپ صلی اللہ علیہ وسلم خفیہ طور پر چند لوگوں کو دعوت اسلام دینے لگے۔ اس دعوت پر کئی مرد و زن آپ پر ایمان لائے۔ چنانچہ مردوں میں سب سے پہلے ایمان لانے والے حضرت ابوبکر صدیق رضی اللہ عنہ۔ لڑکوں میں حضرت علی رضی اللہ عنہ۔ عورتوں میں حضرت خدیجہ رضی اللہ عنہ۔ آزاد کئے ہوئے غلاموں میں حضرت زید بن حارثہ رضی اللہ عنہ اور غلاموں میں حضرت بلال رضی اللہ عنہ ہیں۔

### اعلان نبوت:

خفیہ دعوت کے تین سال بعد اعلان دعوت کا حکم آیا۔ تبلیغ علی الاعلان پر قریش برا فروختہ ہو گئے اور آپ کو اور آپ کے اصحاب کو اذیت دیتے رہے۔ نبوت کے پانچویں سال حضور نے اپنے اصحاب سے فرمایا کہ تم میں سے جو چاہیں ہجرت کر کے حبشہ چلے جائیں۔ چنانچہ پہلے پہل گیارہ مردوں اور چار عورتوں نے ہجرت کی۔ نبوت کے چھٹے سال حضرت حمزہ ایمان لائے۔ اور ان کے تین دن بعد حضرت عمر فاروق بھی مشرف باسلام ہوئے۔ اسلام کی ترقی پر قریش مسلمانوں کو اور ایذا دینے لگے۔ اس لئے ۸۳ مرد اور ۱۸ عورتوں نے دوسری بار حبشہ کی طرف ہجرت کی۔ قریش نے نجاشی کے پاس اپنی سفارت بھیجی کہ مہاجرین کو واپس کر دو۔ مگر وہ



سفارت بے نیل مرام واپس آئی۔ اس لئے قریش نے اب بالاتفاق یہ قرار دیا کہ (حضرت) محمد صلی اللہ علیہ وسلم کو اعلانیہ قتل کر دیا جائے۔ بنو ہاشم و بنو مطلب حضور کو بغرض حفاظت شعب ابی طالب میں لے گئے۔ اس پر قریش نے بنو ہاشم و بنو مطلب سے مقاطعہ کر دیا۔ تاکہ تنگ آ کر حضور کو ان کے حوالہ کر دیں۔ اور اس بارے میں ایک تحریری معاہدہ لکھ کر خانہ کعبہ کی چھت میں لٹکا دیا۔ قریش نے نہایت سختی سے اس معاہدہ کی پابندی کی۔ تین سال کے بعد حضور نے خبر دی کہ اس معاہدہ کو دیمک چاٹ گئی ہے اور سوائے اللہ کے نام کے کچھ نہیں چھوڑا۔ جب معاہدہ کو دیکھا گیا تو حضور کا ارشاد صحیح نکلا۔ مگر مخالفین بجائے روبراہ ہونے کے اور درپے ایذا ہو گئے۔ ماہ رمضان ۱۰۔ نبوت میں ابو طالب کا انتقال ہو گیا اور اس کے تین دن بعد خدیجہ الکبریٰ نے بھی انتقال فرمایا۔ حضور علیہ الصلوٰۃ والسلام نے پریشانی کی حالت میں طائف کا سفر کیا۔ مگر اشراف ثقیف نے آپ کی دعوت کا بری طرح سے جواب دیا۔ اور واپسی پر اس قدر پتھر برسائے کہ نعلین شریفین خون آلودہ ہو گئیں۔

### واقعہ معراج:

آپ کی عادت شریفہ تھی کہ ہر سال موسم حج میں تمام قبائل عرب کو جو مکہ اور نواح مکہ میں موجود ہوتے دعوت اسلام دیا کرتے تھے اور میلوں میں بھی اسی غرض سے تشریف لے جایا کرتے تھے۔ نبوت کے گیارہویں سال آپ نے حسب عادت منے میں عقبہ کے نزدیک جہاں اب مسجد عقبہ ہے۔ قبیلہ خزرج کے چھ آدمیوں کو دعوت اسلام دی۔ وہ مسلمان ہو گئے۔ انہوں نے مدینہ میں اپنے بھائیوں کو اسلام کی دعوت دی۔ اس لئے آئندہ سال بارہ مرد ایام حج میں مکہ میں آئے۔ اور حضور کے دست مبارک پر بیعت ہوئے۔ بقول مشہور اسی سال ماہ رجب کی ستائیسویں رات حضور کو حالت بیداری میں جسد شریف کے ساتھ معراج ہوا اور پانچ نمازیں فرض ہوئیں۔ نبوت کے تیرہویں سال انصار میں سے ۷۳ مرد اور دو عورتوں نے حضور کی بیعت کی۔

### ہجرت مدینہ:

قریش کی ایذا رسانی سے اب مسلمانوں کا قیام مکہ میں دشوار ہو گیا۔ اس لئے حضور علیہ الصلوٰۃ والسلام کی اجازت سے صحابہ کرام متفرق طور پر رفتہ رفتہ چوری چھپے ہجرت کر کے مدینہ پہنچ



گئے۔ اور مکہ میں حضور صلی اللہ علیہ وسلم کے علاوہ حضرات ابو بکر و علی اور کچھ بیمار و عاجز رہ گئے۔

قریش نے جب دیکھا کہ آنحضرت صلی اللہ علیہ وسلم کے مددگار مکہ سے باہر مدینہ میں بھی ہو گئے ہیں۔ تو وہ ڈرے کہ کہیں ایسا نہ ہو کہ آپ بھی وہاں چلے جائیں اور اپنے مددگاروں کو ساتھ لے کر مکہ پر حملہ آور ہوں۔ اس لئے انہوں نے دارالندوہ میں جمع ہو کر شیخ نجدی کے مشورہ سے یہ قرار دیا کہ رات کو حضور کو قتل کر دیا جائے۔ حضور کو بذریعہ وحی خبر ہو گئی۔ کفار نے حسب قرار دادرآت ہوتے ہی حضور کے دو تختانہ کو گھیر لیا۔ آپ نے حضرت علی کو اپنے بستر پر چھوڑا اور ایک مشت خاک لے کر سورہ یسین شریف کی شروع کی آیات پڑھ کر کفار پر پھینک دی۔ کفار کو کچھ نظر نہ آیا۔ اور آپ وہاں سے نکل کر حضرت صدیق اکبر کو ساتھ لے کر مدینہ کی طرف روانہ ہو گئے۔ تین رات غار ثور میں رہے۔ قدید کی قریب سراقہ بن جثم آپ کے تعاقب میں آیا۔ آپ کی دعاء سے اس کا گھوڑا زمین میں دھنس گیا۔ اور وہ معافی مانگ کر واپس چلا آیا۔ قدید ہی میں حضور کا گزر ام معبد کے خیمہ پر ہوا۔

### مسجد قباء کی بنیاد:

رسول اللہ صلی اللہ علیہ وسلم قباء میں ۱۲ ربیع الاول دوشنبہ کے دن پہنچے۔ یہی تاریخ اسلامی کی ابتداء ہے۔ آپ نے قبا میں مسجد قباء کی بنیاد ڈالی۔ جس کا ذکر قرآن مجید میں آیا ہے۔ مدینہ میں آپ کی تشریف آوری سے مسلمانوں کو جو خوشی ہوئی وہ بیان نہیں ہو سکتی۔ آپ نے حضرت ابوالیوب انصاری کے مکان پر قیام فرمایا۔ اسی سال مسجد نبوی۔ ازواج مطہرات کے لیے حجرے اور مہاجرین کے لئے مکانات بن کر تیار ہو گئے۔ اذان مشروع ہو گئی۔ حضور نے اپنے اصحاب کے درمیان مواخات کرائی۔

### غزوات کا آغاز:

ہجرت کے دوسرے سال قبلہ نماز بجائے بیت المقدس کے کعبہ شریف ہو گیا۔ رمضان شریف کے روزے فرض ہو گئے۔ اور غزوات و سرایا کا آغاز ہوا۔ غزوات تعداد میں ۲۷ ہیں اور سرایا ۴۷۔ بڑے بڑے غزوات جن کا ذکر قرآن مجید میں ہے سات ہیں۔ بدر۔ احد۔ خندق۔



خیبر۔ فتح مکہ۔ حنین۔ تبوک۔ جن غزوات میں حضور اقدس صلی اللہ علیہ وسلم نے قتال فرمایا وہ یہ ہیں۔ بدر۔ احد۔ خندق۔ مصطلق۔ خیبر۔ فتح مکہ۔ حنین۔ طائف۔ غزوات میں سب سے اخیر غزوہ تبوک ماہ رجب ۹ھ میں تھا۔

### حکمرانوں کے نام خطوط:

ہجرت کے ساتویں سال کے شروع میں آنحضرت صلی اللہ علیہ وسلم نے والیان ملک (قیصر و کسرے اونجاشی وغیرہ) کے نام دعوت اسلام کے خطوط روانہ فرمائے۔ اور ۹ھ میں غزوہ تبوک سے واپسی پر مسجد ضرار جو منافقین نے مسلمانوں میں پھوٹ ڈالنے کی غرض سے بنائی تھی آپ کے حکم سے جلادی گئی۔

### سال وفود:

اسی سال وفود عرب در سالت میں اس کثرت سے حاضر ہوئے کہ اسے سال وفود کہا جاتا ہے۔ یہ وفود بالعموم نعمت ایمان سے مالا مال ہو کر واپس گئے۔ ۱۰ھ میں بھی وفود عرب خدمت اقدس میں حاضر ہوتے رہے۔ اہل یمن و ملوک حمیر ایمان لائے۔ اور رسول صلی اللہ علیہ وسلم نے آخری حج کیا جسے حجۃ الوداع کہتے ہیں۔

### وصال مبارک:

آنحضرت صلی اللہ علیہ وسلم کی بعثت کے وقت تمام دنیا بالخصوص عرب پر حد سے زیادہ جہالت و گمراہی چھائی ہوئی تھی۔ ان کی اخلاقی و مذہبی پستی حد غایت کو پہنچی ہوئی تھی۔ موافق و مخالف سب کو معلوم ہے کہ حضور صلی اللہ علیہ وسلم امی تھے۔ امیوں میں آپ صلی اللہ علیہ وسلم نے پرورش پائی۔ کسی سے تعلیم و تلمذ نہ کیا۔ اور نہ لکھنا پڑھنا سیکھا۔ مگر آپ صلی اللہ علیہ وسلم نے بتعلیم الہی اپنے اصحاب کرام کو وہ تعلیم روحانی دی کہ وہ معارف ربانی کے عارف اور اسرار فرقانی کے ماہر بن گئے۔ جس کسی نے دولت ایمان سے سرفراز ہو کر کچھ وقت بھی شرف ملازمت حاصل کر لیا۔ وہی عالم ربانی اور عارف یزدانی بن گیا۔ آپ کی صحبت میں صحابہ کرام میں سے ہر ایک کو نسبت خاصہ اور قوت قدسیہ مبداء فیاض سے عطا ہو گئی۔ قصہ کوتاہ حضور علیہ الصلوٰۃ والسلام تمام کو



اسلام و ایمان اور احسان سے مالا مال کر کے اور سچے دین کے ظاہری و باطنی علوم سکھا کر ماہ ربیع الاول ۱۱ھ میں دو شنبہ کے دن الرفیق الاعلیٰ پکارتے ہوئے اعلیٰ علیین قرب العالمین میں جا سدھارے۔ علیہ و علیٰ آلہ و اصحابہ افضل الصلوات و اکمل التحیات۔ مگر حضور سراپا نور رحمۃ للعالمین اور حیات النبی ہیں۔ قیامت تک حضور کی امت مرحومہ کو حضور سے وہی فیضان بواسطہ خواص امت علمائے کرام و صوفیہ عظام پہنچتا رہے گا جو حضور کی ظاہری زندگی میں پہنچتا تھا۔ حضور کی امت میں وقتاً فوقتاً اولیاء و صلحاء پیدا ہوتے رہیں گے۔ اور ان اولیاء کرام کے ذریعے حضور ختم المرسلین رحمۃ اللعالمین صلی اللہ علیہ وسلم کی نبوت کی تصدیق ہوتی رہے گی۔ چنانچہ حضرت امام وقت سیدنا مخدوم علی ہجویری رحمۃ اللہ علیہ کشف المحجوب میں یوں فرماتے ہیں:-

خداوند تعالیٰ ابرہان نبوی راتا امروز باقی گردانیدہ است و اولیاء را سبب اظہار آں کردہ۔ تا پیوستہ آیات حق و حجت صدق سیدنا محمد مصطفیٰ صلی اللہ علیہ وسلم ظاہر مے باشند۔ و مرایشاں را و الیایان عالم گردانیدہ تا محرم وے گشتہ اند و راہ متابعت نفس را در نوشتہ از آسمان باراں برکت اقدام ایشاں آید۔ و از زمین نباتات برکات صفائی احوال ایشاں روید۔

میرے پیر دستگیر حضرت خواجہ انبالوی روحی و قلبی فداہ فرماتے ہیں:-

حقیقت محمدیہ کا تعلق جس طرح ذات رسول اللہ صلی اللہ علیہ وسلم کے ساتھ حیات میں تھا بعینہ وہی تعلق اب بعد وصال بھی بدن مبارک کے ساتھ ہے۔ یہی وجہ ہے کہ آپ کے دین کو کوئی نہیں بدل سکتا۔ اور جس طرح حضور پر نور کی حیات میں آپ کے تصرفات جاری تھے ویسے ہی اب بھی جاری ہیں۔ یہی معنی ہیں حیات النبی صلی اللہ علیہ وسلم ہونے کے۔ اور اسی وجہ سے قطب و غوث۔ ابدال اوتاد وغیرہ رسول اللہ صلی اللہ علیہ وسلم کی امت میں ہوتے رہیں گے۔“ (ذکر خیر)۔

فقیر تو کلی نے یہاں بطور تبرک حضور اقدس صلی اللہ علیہ وسلم کے عہد مبارک کے چند بڑے بڑے واقعات کی نہایت مختصر سی فہرست پیش کر دی ہے۔ ان واقعات کی تفصیل اور حضور انور کے خلق عظیم و حلیہ شریف و معجزات و مناقب و خصائص اور امت پر حضور کے حقوق وغیرہ کے بیان کے لئے ایک علیحدہ کتاب موسوم بہ ”سیرت رسول عربی“ صلی اللہ علیہ وسلم لکھی ہے۔ جو چھپ چکی ہے۔ اس کا مطالعہ مسلمانوں کے ہر طبقہ کے لئے ضروریات سے ہے۔



## ارشاداتِ عالیہ

حضور اقدس صلی اللہ علیہ وسلم کے ارشادات قدسیہ کا دائرہ بہت وسیع ہے۔ زندگی کا کوئی شعبہ ایسا نہیں جس کے متعلق آپ کے ارشادات قدسیہ نہ پائے جاتے ہوں۔ نظر بر مضمون کتاب بغرض ترغیب اربعین صوفیہ اس کتاب کے اخیر میں درج ہیں۔ اللہم صل علی سیدنا و مولانا محمد و علی آل سیدنا و مولانا محمد و اصحاب سیدنا و مولانا محمد اہل بیت سیدنا و مولانا محمد و ازواج سیدنا و مولانا محمد و ذریۃ سیدنا و مولانا محمد و اتباع سیدنا و مولانا محمد و بارک وسلم۔





## ۲۔ حضرت ابوبکر صدیق رضی اللہ تعالیٰ عنہ

### نام و نسب:

آپ کا اسم گرامی عبد اللہ اور آپ کے بزرگوار کا نام مبارک ابو قحافہ عثمان تھا۔ صدیق اور عتیق آپ کے لقب ہیں۔ آپ کی پیدائش رسول اللہ صلی اللہ علیہ وسلم کے تولد شریف سے دو سال اور کچھ مہینے بعد ہوئی۔ آپ رسول اللہ صلی اللہ علیہ وسلم کے خاندان سے مرہ بن کعب میں ملتے ہیں۔ مرہ اور حضرت ابوبکر صدیق میں چھ واسطے ہیں۔ اسی طرح اور رسول اللہ صلی اللہ علیہ وسلم کے درمیان چھ واسطے ہیں۔ آپ زمانہ جاہلیت میں رؤسائے قریش میں سے تھے اور سب سے بڑھ کر عالم انساب تھے۔ منصب دیات آپ کے متعلق تھا۔

### عشرہ مبشرہ:

مردوں میں آپ سب سے پہلے ایمان لائے۔ اسلام لاتے ہی آپ نے تبلیغ کا کام شروع کر دیا۔ چنانچہ حضرات عشرہ مبشرہ میں سے عبدالرحمن بن عوف۔ سعد بن ابی وقاص۔ عثمان بن عفان۔ زبیر بن العوام اور طلحہ بن عبید اللہ رضی اللہ تعالیٰ عنہم آپ ہی کی دعوت سے مشرف باسلام ہوئے۔

### خصوصیت

صحابہ کرام میں آپ کے لئے ایک خصوصیت یہ بھی ہے کہ آپ کے والد اور آپ کی تمام اولاد اور آپ کا پوتا ابو عتیق محمد بن عبدالرحمن سب صحابی ہیں۔ رضوان اللہ تعالیٰ علیہم اجمعین۔

### غیرت ایمانی:

۱۔ نبوت میں آپ ہجرت کے ارادے سے حبشہ کی طرف نکلے۔ برک الخمد تک جو مکہ سے یمن کی جانب پانچ دن کی راہ ہے پہنچے تھے کہ قبیلہ قارہ کا سردار ابن الدغنه (ربیعہ بن رافع)



ملا۔ اس نے پوچھا کہ کہاں جا رہے ہو؟ آپ نے جواب دیا کہ میری قوم نے مجھے نکلنے پر مجبور کر دیا۔ میں چاہتا ہوں کہ کہیں الگ جا کر خدا کی عبادت کروں۔ ابن الدغنے نے کہا ”یہ نہیں ہو سکتا کہ آپ سافیاض۔ اپنوں سے نیک سلوک کرنے والا۔ غریب پرور۔ مہمان نواز اور حوادث حق میں لوگوں کا مددگار مکہ سے نکل جائے یا نکالا جائے میں آپ کو اپنی حفاظت (جوار) میں لیتا ہوں۔ آپ واپس چلے اور اپنے شہر میں اپنے پروردگار کی عبادت کیجئے۔“ چنانچہ آپ واپس آئے اور ابن دغنے آپ کے ساتھ آیا۔ وہ شام کو سرداران قریش سے ملا اور ان سے کہا کہ ابو بکر سا شخص نکلنے نہ پائے اور نہ نکالا جائے۔ کیا تم ایسے شخص کو نکالتے ہو جو فیاض، اپنوں سے نیک سلوک کرنے والا، غریب پرور، مہمان نواز اور حوادث حق میں لوگوں کا مددگار ہے۔ یہ سن کر قریش نے ابن الدغنے کی جوار کو رد نہ کیا۔ اور اس سے کہا کہ ابو بکر سے کہہ دو کہ اپنے گھر میں اپنے رب کی عبادت کرے اور نماز میں چپکے سے جو چاہے پڑھے۔ مگر ہمیں ایذا نہ دے اور آواز سے قرآن نہ پڑھے۔ کیونکہ ہمیں ڈر ہے کہ مبادا ہماری عورتیں اور بچوں پر قرآن کا اثر پڑ جائے۔ ابن الدغنے نے یہی آپ سے ذکر کر دیا۔ آپ نے کچھ مدت یہ پابندی اختیار کی کہ اپنے گھر میں خدا کی عبادت کرتے اور چپکے نماز پڑھتے۔ اور گھر کے سوا کسی اور جگہ قرآن نہ پڑھتے۔ بعد ازاں آپ نے اپنے گھر کے پاس ایک مسجد بنالی جس میں آپ نماز پڑھتے اور قرآن با آواز بلند پڑھتے۔ مشرکین کی عورتیں اور بچے آپ کے گرد جمع ہو جاتے اور تعجب سے آپ کی طرف دیکھتے۔ آپ رقیق القلب تھے۔ قرآن پڑھتے تو بے اختیار روتے۔ آپ کی قرأت اور رقت سے سرداران قریش ڈر گئے۔ انہوں نے ابن الدغنے کو بلا کر کہا ہم نے ابو بکر کو تمہاری جوار کے سبب بدیں شرط پناہ دی ہے کہ وہ اپنے گھر میں چپکے اپنے رب کی عبادت کرے۔ مگر اس نے خلاف شرط اپنے گھر کے پاس ایک مسجد بنالی ہے۔ جس میں وہ بہ آواز بلند نماز و قرآن پڑھتا ہے۔ ہمیں ڈر ہے کہ مبادا ہماری عورتوں اور بچوں پر اس کا اثر پڑے۔ تم اس کو روک دو۔ ہاں اگر وہ گھر کے اندر چپکے عبادت کرنا چاہے تو کیا کرے۔ اور اگر با آواز قرآن پڑھنے پر اصرار کرے تو تم اس کی ذمہ داری واپس لے لو۔ کیونکہ ہمیں یہ پسند نہیں کہ ہم تمہارے عہد حفاظت کو توڑ دیں۔ ہم ابو بکر کو قرأت بالجہر کی اجازت نہیں دے سکتے۔ یہ سن کر ابن الدغنے آپ کے پاس آیا۔ اور کہنے لگا کہ آپ کو میری جوار کی شرط معلوم ہے۔ آپ اس کی پابندی کریں ورنہ میری ذمہ داری واپس کر دیں۔ کیونکہ میں



نہیں چاہتا کہ عرب یہ سنیں کہ ایک شخص کی حفاظت کا عہد جو میں نے کیا تھا وہ توڑ ڈالا گیا۔ آپ نے جواب دیا کہ میں تمہاری جوار تم کو واپس کرتا ہوں اور خدا کی جوار پر راضی ہوں۔

قصہ مذکورہ بالا سے حضرت ابو بکر صدیق کی بڑی فضیلت ظاہر ہوتی ہے۔ کیونکہ ابتدائے بعثت میں حضرت خدیجہ الکبریٰ نے جن اوصاف سے رسول اللہ صلی اللہ علیہ وسلم کو یاد کیا تھا ان ہی اوصاف سے ابن الدغنے نے جو بعد میں ایمان لائے حضرت ابو بکر صدیق کو یاد کیا ہے۔

### قرآن حکیم کی روشنی میں:

حضرت ابو بکر صدیق رسول اللہ صلی اللہ علیہ وسلم کے پہلے خلیفہ برحق اور مبشر بالجنۃ اور افضل البشر بعد الانبیاء ہیں۔ آپ کے فضائل میں کئی آیتیں وارد ہوئی ہیں۔

(۱) اَلَا تَنْصُرُوهُ فَقَدْ نَصَرَهُ اللّٰهُ اِذَا اَخْرَجَهُ الَّذِیْنَ كَفَرُوْا ثَانِیَ اٰثْنِیْنِ اِذْ هُمَا فِی الْغَارِ اِذْ یَقُوْلُ لِصَاحِبِهٖ لَا تَحْزَنْ اِنَّ اللّٰهَ مَعَنَا۔ الْآیہ (توبہ . ۶۴)

اگر تم اس کو مدد نہ دو گے۔ پس تحقیق اللہ نے اس کو مدد دی ہے۔ جس وقت اس کو نکال دیا تھا کافروں نے۔ دوسرا دو میں کا جس وقت وہ دونوں غار میں تھے۔ جب وہ اپنے رفیق سے کہتا تھا غم مت کھا۔ تحقیق اللہ ہمارے ساتھ ہے۔

اس آیت میں بالاتفاق صاحب سے مراد حضرت ابو بکر صدیق ہیں۔ یہ وہ منقبت ہے کہ جس میں کوئی دوسرا صحابی آپ کا شریک نہیں۔

### رسول اللہ صلی اللہ علیہ وسلم کے محبوب:

ایک روز رسول اللہ صلی اللہ علیہ وسلم نے اپنے شاعر حسان رضی اللہ عنہ سے پوچھا۔ کہ کیا تم نے ابو بکر کی شان میں کچھ کہا ہے۔ حضرت حسان نے عرض کیا کہ ہاں۔ آنحضرت صلی اللہ علیہ وسلم نے فرمایا کہ سناؤ۔ میں سنتا ہوں۔ پس حضرت حسان نے یہ دو شعر پیش کئے۔

۱۔ صحیح بخاری۔ باب ہجرۃ النبی صلی اللہ علیہ وسلم واصحابہ۔

۲۔ صحیح بخاری۔ کتاب التفسیر۔ تفسیر سورہ علق



وثنانی اثنین فی الغار المنیف وقد  
طاف العدویہ انصاعد الجبلا  
وکان حب رسول اللہ قد علموا  
من البریة لم يعدل به رجلا

وہ غار شریف میں دو میں کے دوسرے تھے جس حال میں کہ دشمن پہاڑ پر چڑھ کر ان کے گرد پھرا۔ وہ رسول اللہ صلی اللہ علیہ وسلم کے محبوب تھے۔ لوگوں کو خوب معلوم ہے کہ رسول اللہ صلی اللہ علیہ وسلم نے خلق میں سے کسی کو آپ رضی اللہ عنہ کے برابر نہیں فرمایا۔ یہ شعر سن کر رسول اللہ صلی اللہ علیہ وسلم ہنس پڑے یہاں تک کہ آپ کے دندان پسلیں ظاہر ہوئے۔ اور فرمایا ”حسان! تم نے سچ کہا۔ وہ حقیقت میں ہیں بھی ایسے۔“

حضرت ابو بکر صدیق رضی اللہ عنہ کی شان:

(۲) وَلَا يَأْتِلَ أُولُو الْفَضْلِ مِنْكُمْ وَالسَّعَةِ أَنْ يُوتُوا أُولَى الْقُرْبَىٰ وَالْمَسْكِينِ وَالْمُهَاجِرِينَ فِي سَبِيلِ اللَّهِ وَلْيَعْفُوا وَلْيَصْفَحُوا إِلَّا تُحِبُّونَ أَنْ يَغْفِرَ اللَّهُ لَكُمْ وَاللَّهُ غَفُورٌ رَحِيمٌ (نور ع ۳۴)

اور قسم نہ کھاویں بڑائی والے تم میں کشائش والے اس سے کہ دیویں ناتے والوں کو اور محتاجوں کو اور وطن چھوڑنے والوں کو اللہ کی راہ میں۔ اور چاہئے کہ معاف کریں اور درگزر کریں۔ کیا تم نہیں چاہتے کہ اللہ تم کو معاف کر دے۔ اور اللہ بخشنے والا ہے مہربان۔

یہ آیت حضرت صدیق اکبر رضی اللہ عنہ کی شان میں نازل ہوئی ہے۔ جیسا کہ صحیح بخاری میں ہے۔ موضح القرآن میں ہے کہ ”جب طوفان بولنے والے جھوٹے پڑے اور ان کو حد ماری گئی اسی کوڑے۔ جو ان میں دو تین مسلمان تھے۔ ایک شخص تھا مسطح ابو بکر صدیق کا بھانجا مفلس۔ یہ اس کی خبر لیتے تھے۔ اب سے قسم کھائی کہ اس کو کچھ نہ دوں گا۔ اللہ نے اس کی سفارش

۱۔ طبقات الشافعیۃ الکبریٰ للکبیری۔ جزو اول۔ ص ۱۳۱۔ زرقانی علی المواہب بحوالہ ابن عدی وابن عساکر بروایت انس رضی اللہ عنہ۔ ہجرت المصطفیٰ واصحابہ المحدثین۔



کردی کہ وہ تھا مہاجرین سے اہل بدر سے۔ بڑائی والے کہا صدیق اکبر کو۔ جو ان کی بڑائی نہ مانے وہ اللہ سے جھگڑے۔ پھر انہوں نے قسم کھائی کہ جو دیتا تھا وہ کبھی نہ بند کروں گا۔“ حکیم سنائی فرماتے ہیں۔

بود چنداں کرامت و فضلش کہ اولوا الفضل خواند ذولا فضلش

صورت و سیرتش ہمہ جاں بود زان ز چشم عواں پنہاں بود

روز و شب سال و ماہ ہمہ درکار ثانی اشین ازہما فی الغار

سچی بات کی تصدیق کرنے والے:

(۳) وَالَّذِي جَاءَ بِالصَّدَقِ وَ صَدَقَ بِهِ أُولَئِكَ هُمُ الْمُتَّقُونَ

(زمر۔ ۴۷)

اور جو لایا سچی بات اور سچ مانا جس نے اس کو وہی لوگ ہیں پرہیزگار۔

اس آیت میں بقول حضرت علی مرتضیٰ کرم اللہ تعالیٰ وجہہ جو سچی بات لائے وہ نبی صلی

اللہ علیہ وسلم ہیں اور جس نے تصدیق کی وہ صدیق اکبر ہیں۔

متقی و پرہیزگار:

(۴) وَسَيُجَنَّبُهَا الْأَتْقَى هَ الَّذِي يُؤْتِي مَالَهُ يَتَزَكَّى هَ وَمَا

لَا حِدَ عِنْدَهُ مِنْ نِعْمَةٍ تُجْزَى هَ إِلَّا ابْتِغَاءَ وَجْهِ رَبِّهِ الْأَعْلَى هَ

وَلَسَوْفَ يَرْضَى (سورہ لیل)

اور بچایا جاوے گا اس سے وہ بڑا پرہیزگار جو دیتا ہے اپنا مال پاک ہونے کو اور نہیں کسی

کا اس پر احسان کہ بدلہ دیا جائے مگر واسطے چاہنے رضامندی اپنے پروردگار بلند کی۔ اور بے

شک وہ آگے راضی ہوگا۔

افضلیت:

یہ آیتیں بالاتفاق حضرت صدیق اکبر کی شان میں نازل ہوئی ہیں۔ ان میں صراحت

ہے کہ حضرت ابوبکر صدیق اعلیٰ ہیں۔ جو اعلیٰ ہو۔ وہ اللہ کے نزدیک اکرم ہے۔ چنانچہ ارشاد باری



تعالیٰ ہے۔ اِنَّ اَكْرَمَكُمْ عِنْدَ اللّٰهِ اَتْقٰكُمْ۔ اور جو اکرم ہو۔ وہ افضل ہوتا ہے۔ پس حضرت ابو بکر صدیق باقی امت سے افضل ثابت ہوئے۔ حضرت صدیق اکبر نے جس طرح اپنا مال راہ خدا میں خرچ کیا۔ اس کا بیان عنقریب آتا ہے۔

آیت مذکور بالا کے سوا اور آیتیں بھی ہیں جو حضرت صدیق اکبر کی شان میں نازل ہوئی ہیں۔ آپ کی خلافت راشدہ کے ثبوت میں جو آیات وارد ہیں وہ علاوہ ہیں۔ نظر بر اختصار ہم ان کو یہاں نقل نہیں کرتے۔

### احادیث مبارکہ کی روشنی میں:

آیات قرآن کریم کے علاوہ آپ کے مناقب میں احادیث بکثرت آئی ہیں۔ چنانچہ آنحضرت صلی اللہ علیہ وسلم نے فرمایا کہ اگر میں خدا کے سوا کسی کو اپنا خلیل بناتا تو ابو بکر کو بناتا۔ نیز فرمایا کہ ہم نے ہر ایک کے احسان کا بدلہ دیا ہے۔ مگر ابو بکر کا احسان ایسا ہے کہ اس کا بدلہ قیامت کے دن اللہ تعالیٰ دے گا۔ اور یہ بھی فرمایا کہ میرے نزدیک ابو بکر مردوں میں سب سے زیادہ محبوب ہیں۔ نیز حضرت صدیق سے ارشاد فرمایا۔ انت عتیق اللہ من النار۔ جس کے باعث آپ کا لقب عتیق ہے۔ اور آنحضرت صلی اللہ علیہ وسلم کا یہ بھی ارشاد ہے کہ اے ابو بکر! تم میری امت میں سب سے پہلے بہشت میں داخل ہو گے۔

### خصوصی مقام:

آپ کے فضائل میں یہ بھی ہے کہ آپ کو ضمانت کبرے حاصل تھی۔ ضمانت سے مراد یہ ہے کہ ایک ولی دوسرے کے ضمن میں ہو۔ پس جو کمال پہلے کو حاصل ہوتا ہے۔ دوسرا بے اختیار اس میں شریک ہوتا ہے۔ جس طرح بڑی مچھلی چھوٹی مچھلی کو اپنے پیٹ میں لے لیتی ہے۔ جس جگہ وہ سیر کرتی ہے۔ چھوٹی بے اختیار اس سیر میں شریک ہوتی ہے۔ اگر ایک ولی کی ضمانت دوسرے ولی کو حاصل ہو تو اسے ضمانت کبرے ابولتے ہیں۔ چنانچہ حضرت ابو بکر صدیق رضی اللہ عنہ کو ضمانت کبرے حاصل تھی۔ اسی واسطے آنحضرت صلی اللہ علیہ وسلم نے فرمایا ہے۔ مَا صَبَّ

۱۔ تو اللہ کا آتش دوزخ سے آزاد کیا ہوا ہے۔



اللَّهُ فِي صَدْرِي إِلَّا صَبِيَّتُهُ، فِي صَدْرِ أَبِي بَكْرٍ ۱ یعنی حقائق و معارف میں سے جو کچھ اللہ تعالیٰ نے میرے سینہ میں ڈالا ہے وہی میں نے ابوبکر کے سینہ میں ڈال دیا۔

آنچه بوزاز بارگاه کبریا ریخت در صدر شریف مصطفیٰ  
آن همه در سینہ صدیق ریخت لا جرم تا بود زو تحقیق ریخت  
آپ سفر و حضر میں رسول اللہ صلی اللہ علیہ وسلم کے ساتھ رہے ہیں۔ اور تمام غزوات میں حضور صلی اللہ علیہ وسلم انور بانی ہو و امی کے ساتھ ثابت قدم رہے۔ ہجرت کے وقت آپ غار میں ثانی اور بدر کے دن عریش میں ثانی اور موت کے بعد قبر میں بھی ثانی ہیں۔  
آپ کے اخلاق حمیدہ میں سے بعضے اوصاف کا ذکر اوپر آچکا ہے۔ نظر بر اختصار صرف چند جزئیات اور پیش کی جاتی ہیں۔

### سب سے زیادہ جانثار:

حضرت ابوسعید خدری کا بیان ہے کہ رسول اللہ صلی اللہ علیہ وسلم نے (وفات شریف سے پانچ روز پیشتر جمعرات کے دن نماز ظہر کے بعد) لوگوں میں خطبہ دیا اور فرمایا کہ اللہ نے ایک بندے کو دنیا اور ماعند اللہ (جو کچھ اللہ کے پاس ہے) میں اختیار عطا فرمایا۔ اس بندے نے ماعند اللہ کو اختیار کیا۔ یہ سن کر حضرت ابوبکر رو پڑے۔ ہمیں ان کے رونے پر تعجب ہوا کہ رسول اللہ صلی اللہ علیہ وسلم تو ایک بندے کی خبر دے رہے ہیں جس کو اختیار دیا گیا ہے (یہ رونے کی کیا بات ہے)۔ مگر ابوبکر ہم میں اعظم تھے۔ وہ سمجھ گئے کہ وہ بندہ خود رسول اللہ صلی اللہ علیہ وسلم ہیں۔ پھر آنحضرت صلی اللہ علیہ وسلم نے فرمایا کہ لوگوں میں مجھ پر سب سے زیادہ جان و مال صرف کرنے والوں میں ابوبکر ہیں۔ اگر میں اپنے پروردگار کے سوا کسی اور کو اپنا خلیل بناتا تو ابوبکر کو بناتا۔ لیکن اخوت و محبت اسلام باقی ہے۔ مسجد کے رخ ابوبکر کے دریچہ کے سوا کوئی دریچہ غیر مسدود نہ رہنے پائے۔ ۲

۱۔ مکتوبات قاضی ثناء اللہ پانی پتی رحمۃ اللہ۔

۲۔ صحیح بخاری۔ باب قول النبی صلی اللہ علیہ وسلم سدوا الوابواب الا باب ابی بکر۔



## آیت کے بھید سے آگاہی:

امام فخر رازی یہ روایت نقل کرتے ہیں کہ جب رسول اللہ صلی اللہ علیہ وسلم نے آیہ الْيَوْمَ اكْمَلْتُ لَكُمْ دِينَكُمْ صحابہ کرام کو سنائی تو وہ بہت خوش ہوئے۔ اور انہوں نے اظہار مسرت کیا۔ مگر حضرت ابو بکر رو پڑے۔ ان سے رونے کا سبب دریافت کیا گیا تو فرمایا کہ یہ آیت رسول اللہ صلی اللہ علیہ وسلم کی وفات شریف کے قرب پر دلالت کرتی ہے۔ کیونکہ کمال کے بعد زوال ہی ہوا کرتا ہے۔ اس سے حضرت ابو بکر صدیق کا کمال علم معلوم ہوتا ہے۔ کیونکہ اس آیت سے اس سر پر آپ کے سوا کوئی صحابی واقف نہ ہوا۔

## لشکر اسامہ کی روانگی:

جمادی الاولیٰ ۸ھ میں جنگ موتہ میں مشرکین روم و عرب نے حضرت زید بن حارثہ کو شہید کر دیا تھا۔ اس لئے رسول اللہ صلی اللہ علیہ وسلم نے اپنے مرض موت میں رومیوں سے جہاد کرنے اور حضرت زید کا بدلہ لینے کے لئے ایک لشکر تیار کیا۔ جس میں اعیان مہاجرین و انصار صدیق اکبر۔ فاروق اعظم۔ ابو عبیدہ بن جراح۔ سعد بن ابی وقاص۔ سعید بن زید۔ قتادہ بن نعمان۔ سلمہ بن اسلم وغیرہ شامل تھے۔ اور حضرت اسامہ بن زید کو اس لشکر کا سردار مقرر کیا اور اپنے دست مبارک سے حضرت اسامہ کے لئے جھنڈا تیار فرمایا۔ پنجشنبہ کے دن ۸ ربیع الاول کو آپ نے حضرت ابو بکر صدیق کو بلا کر خلیفہ نماز مقرر فرمایا۔ چنانچہ وفات شریف تک وہی نماز پڑھاتے رہے۔ صحیحان لشکر مدینہ منورہ سے تین میل کے فاصلہ پر مقام جرف میں جمع ہوئے اور کوچ کرنے کو ہی تھے کہ حضور اقدس صلی اللہ علیہ وسلم کا وصال شریف ہو گیا۔ اس لئے وہ لشکر واپس مدینہ منورہ میں آ گیا۔ اسی اثناء میں خبر لگی کہ عرب کے کئی قبیلے دین اسلام سے پھر گئے ہیں اور بعضوں نے زکوٰۃ دینے سے انکار کر دیا ہے۔ بنا بریں بعض اصحاب نے حضرت صدیق اکبر سے عرض کیا کہ ایسی حالت میں ایسے لشکر جرار کا دور دراز مہم پر بھیجنا خلاف مصلحت ہے۔ حضرت صدیق اکبر نے جواب دیا کہ میں رسول اللہ صلی اللہ علیہ وسلم کے فرمان کے خلاف

۱۔ تفسیر کبیر۔ جزء ثالث۔ تحت اليوم اکملت لکم الدین۔

۲۔ یہ تاریخ بنا بر قول جمہور ہے کہ رسول اللہ صلی اللہ علیہ وسلم کا وصال شریف ۱۲ ربیع الاول کو تھا۔



نہیں کر سکتا۔ آپ نے حضرت اسامہ کی اجازت سے حضرت عمر فاروق کو مشورہ کیلئے اپنے پاس رکھ لیا۔ غرض وہ لشکر بسر کر دگئی اسامہ ملک شام کو روانہ ہو گیا اور مظفر و منصور واپس آیا۔

### مرتدین سے جہاد:

آپ نے لشکر اسامہ کی روانگی کے ساتھ ہی مرتدین سے جہاد کا حکم دیا۔ یہ مرتدین عرب کے مختلف مقامات میں تھے۔ آپ نے سرایا بھیج کر ان سب کو زیر کیا اور ان کے ارتداد کا انسداد کیا۔

### منکرین زکوٰۃ سے جہاد:

اسی طرح منکرین زکوٰۃ کے ساتھ بھی جہاد کی تیاری کی گئی۔ حضرت عمر فاروق نے کہا آپ لوگوں سے کیسے قتال کریں گے۔ حالانکہ رسول اللہ صلی اللہ علیہ وسلم نے فرمایا ہے:-

امرت ان اقاتل الناس حتی يقولوا لا اله الا الله فمن قال لا اله الا الله عصم مني ماله ونفسه الا بحقه و حسابہ علی اللہ. (مشکوٰۃ کتاب الزکوٰۃ)

مجھے حکم دیا گیا کہ میں لوگوں سے قتال کروں یہاں تک کہ وہ کہیں لا اله الا اللہ۔ جس نے لا اله الا اللہ کہہ دیا۔ اس نے مجھ سے اپنا مال اور جان بچائی۔ مگر بحق اسلام (دیت قصاص وغیرہ) اور اس کا حساب خدا پر ہے۔

یہ سن کر حضرت صدیق اکبر نے فرمایا ”خدا کی قسم میں ضرور جہاد کروں گا ان لوگوں سے جنہوں نے نماز و زکوٰۃ کے درمیان فرق کیا۔ کیونکہ زکوٰۃ مال کا حق ہے۔ خدا کی قسم! اگر وہ بزغالہ یک سالہ جو رسول اللہ صلی اللہ علیہ وسلم کو دیا کرتے تھے مجھے نہ دیں تو میں ان کے منع پر ضرور ان سے قتال کروں گا“ حضرت عمر فاروق نے فرمایا ”خدا کی قسم! اس حجت میں میں نے دیکھ لیا کہ اللہ تعالیٰ نے ابوبکر کو قتال کے لئے شرح صدر عطا فرمایا ہے۔ پس میں نے پہچان لیا کہ قتال ہی حق ہے“ ایک روایت ہے کہ حضرت عمر فاروق نے کہا۔ اے خلیفہ رسول اللہ! لوگوں سے



موافقت کیجئے۔ یہ سن کر حضرت صدیق اکبر نے جواب دیا:

اجبار فی الجاہلیۃ و خوار فی الاسلام۔

کیا آپ امر جاہلیت میں جبار و قہار اور کار و بار اسلام میں ست بنتے ہیں۔  
بعض روایت میں وارد ہے کہ دیگر صحابہ کرام حتیٰ کہ حضرت علی مرتضیٰ نے بھی حضرت صدیق اکبر کو جہاد سے منع کیا اور کہا کہ عہد خلافت کا آغاز ہے اور مخالفین کی جماعت کثیر ہے۔ ایسا نہ ہو کہ کارخانہ اسلام میں کوئی خلل و فتور واقع ہو۔ توقف و تاخیر کرنا مناسب معلوم ہوتا ہے۔ مگر صدیق اکبر نے جواب دیا کہ میں جہاد سے رک نہیں سکتا۔ اگر تمام لوگ ایک طرف ہو جائیں تو میں تنہا جہاد کروں گا۔ آخر کار تمام صحابہ کرام نے آپ سے اتفاق کیا اور کامیابی کے ساتھ جہاد کیا۔  
روایت مذکورہ بالا سے حضرت صدیق اکبر کا اشجع الاصحابہ اور اعلم الصحابہ ہونا ثابت ہے۔

### فیاضی و دریادلی:

حضرت ابو بکر صدیق نے اسلام لاتے ہی اپنا مال جو چالیس ہزار درہم تھے۔ آنحضرت صلی اللہ علیہ وسلم کی خدمت اقدس میں پیش کر دیا۔ چنانچہ وہ مال حضور علیہ الصلوٰۃ والسلام پر اور حضور انور کے حکم سے مسلمانوں پر صرف ہوتا رہا۔ آپ نے سات کھمرد و وزن کو جو غلامی کے سبب سے کفار کے ہاتھ سے سخت بدنی تکلیفیں اٹھا رہے تھے بھاری داموں پر خرید کر آزاد کر دیا۔ ہجرت مدینہ تک تیرہ سال میں جو کچھ آپ نے تجارت میں کمایا۔ وہ بھی اعانت اسلام میں کام آیا۔ جب ہجرت کا وقت آیا تو اس وقت پانچ ہزار درہم آپ کے پاس تھے۔ وہ مہم ہجرت اور زمین مسجد کی خرید اور دیگر وجوہ خیرات میں صرف ہوئے۔ رسول اللہ صلی اللہ علیہ وسلم فرماتے تھے:

ما نفعنی مال احد قط ما نفعنی مال ابی بکر۔

مجھے کسی کے مال نے وہ نفع نہیں دیا جو ابو بکر کے مال نے دیا۔

۱۔ مشکوٰۃ۔ باب فی مناقب ابی بکر الصدیق۔

(یعنی حضرت بلال حبشی۔ عامر بن فہیرہ۔ زبیرہ رومیہ۔ نہدیہ۔ دختر نہدیہ۔ ابو عبیس۔ کنیز بنی مومل رضی اللہ تعالیٰ عنہم۔)



وجہ یہ کہ حضرت خدیجہ الکبریٰ اور ابوطالب کا مال جو آنحضرت صلی اللہ علیہ وسلم کے خرچ میں آیا وہ فقط خوراک و پوشاک اور صلہ رحم و مہمان نوازی اور محتاجوں کی خبر گیری کے لئے تھا۔ اور صدیق اکبر کا مال شوکت اسلام کی زیادتی اور کفار کے ہاتھ سے مسلمانوں کی خلاصی اور ضعفائے اہل اسلام کی اعانت میں کام آیا۔ ان ہر دو مصارف میں زمین و آسمان کا فرق ہے۔

### حالت فقر:

جب حضرت صدیق اکبر کا مال تمام خرچ ہو گیا اور ان پر فقر نے غلبہ پایا تو ایک روز بجائے کرتہ کے کبیل کو ایک خلال سے مربوط کر کے گلے میں ڈال کر آنحضرت صلی اللہ علیہ وسلم کی مجلس میں حاضر ہوئے۔ حضرت جبرائیل علیہ السلام نازل ہوئے اور پوچھا کہ یا محمد! باوجود اس قدر مال داری کے ابوبکر کا کیا حال ہو گیا کہ فقیری کا لباس پہنے بیٹھا ہے۔ حضور علیہ الصلوٰۃ والسلام نے جواب دیا کہ اس نے اپنا تمام مال مجھ پر اور راہ خدا میں خرچ کر دیا اور مفلس ہو گیا ہے۔ حضرت جبرائیل علیہ السلام نے عرض کیا کہ خدا تعالیٰ نے ابوبکر کو سلام بھیجا ہے۔ اور ان سے دریافت فرماتا ہے کہ بتاؤ اس فقر میں تم مجھ سے راضی ہو یا کچھ کدورت رکھتے ہو؟ یہ سن کر حضرت ابوبکر صدیق پر وجد کی حالت طاری ہو گئی اور جواب میں عرض کیا کہ میں اپنے پروردگار سے کس قسم کی کدورت رکھ سکتا ہوں؟ اور بار بار یوں نعرہ مارتے تھے:-

انا عن ربی راضٍ انا عن ربی راضٍ  
میں اپنے رب سے راضی ہوں۔ میں اپنے رب سے راضی ہوں!

### اللہ و رسول کافی ہے:

حضرت عمر فاروق کا بیان ہے کہ ایک روز رسول اللہ صلی اللہ علیہ وسلم نے ہمیں حکم دیا کہ راہ خدا میں صدقہ دو۔ اتفاقاً اس وقت میرے پاس بہت سا مال تھا۔ میں نے اپنے دل میں کہا کہ اگر ممکن ہو تو میں آج ابوبکر سے سبقت لے جاؤں گا۔ پس میں اپنا آدھا مال لایا۔ رسول اللہ



صلی اللہ علیہ وسلم نے مجھ سے پوچھا کہ تم اپنے اہل و عیال کے لئے کتنا چھوڑ آئے ہو۔ میں نے عرض کیا کہ آدھا چھوڑ آیا ہوں۔ حضرت ابو بکر اپنا تمام مال جو ان کے پاس تھا لے آئے۔ رسول اللہ صلی اللہ علیہ وسلم نے ان سے پوچھا کہ تم اپنے اہل و عیال کے لئے کتنا چھوڑ آئے ہو؟ تو انہوں نے عرض کیا کہ فقط خدا اور رسول کو چھوڑ آیا ہوں (یعنی فضل خدا و اعانت رسول میرے واسطے کافی ہے) یہ سن کر میں نے کہا کہ میں کبھی ابو بکر سے سبقت نہیں لے جا سکتا۔<sup>۱</sup> القصہ حضرت صدیق اکبر اجواد الصحابہ تھے۔ رضی اللہ تعالیٰ عنہم۔

### تقویٰ و پرہیزگاری:

حضرت عائشہ صدیقہ کا بیان ہے کہ حضرت ابو بکر کا ایک غلام تھا۔ وہ کما کر لاتا۔ آپ اس میں سے کھالیا کرتے تھے۔ ایک دن وہ کوئی چیز لایا۔ آپ نے اس میں سے کھالیا۔ غلام نے کہا کیا آپ کو معلوم ہے کہ آپ نے کیا کھایا ہے؟ اس نے کہا کہ میں نے جاہلیت میں ایک شخص کو بطور کاہن غیب کی خبر دی تھی۔ آج وہ مجھے مل گیا تھا۔ اس نے کہانت کے بدلے مجھے کچھ ہدیہ دیا تھا۔ آپ نے اسی میں سے کھایا ہے۔ یہ سن کر حضرت ابو بکر نے اپنا ہاتھ منہ میں ڈال کر جو کچھ کھایا تھا قے کر دیا۔<sup>۲</sup>

### قے کر دی:

عبدالرزاق نے بروایت ابن سیرین نقل کیا ہے کہ رسول اللہ صلی اللہ علیہ وسلم کے چند اصحاب ایک پانی پر اترے ہوئے تھے۔ حضرت نعیمان بن عمرو انصاری پانی والوں سے کہا کرتے تھے کہ آئندہ ایسا ہوگا۔ وہ حضرت نعیمان کے پاس دودھ اور کھانا لاتے۔ جسے آپ اپنے ساتھیوں کے پاس بھیج دیا کرتے۔ حضرت ابو بکر صدیق کو خبر لگی۔ تو فرمایا کہ ”میں دیکھتا ہوں کہ میں اس دن سے نعیمان کی کہانت سے کھاتا ہوں“۔ یہ فرما کر جو کچھ پیٹ میں تھا قے کر دیا۔<sup>۳</sup>

۱۔ مشکوٰۃ۔ باب فی مناقب ابی بکر الصدیق

۲۔ صحیح بخاری۔ باب ایام الجاہلیہ۔

۳۔ اصحابہ۔ ترجمہ نعیمان بن عمرو انصاری۔



وصال سے قبل وصیت:

تاریخ کامل ابن اثیر میں لکھا ہے کہ جب حضرت ابو بکر کی وفات کا وقت آیا تو آپ نے اپنی صاحبزادی حضرت عائشہ صدیقہ سے فرمایا کہ جب سے ہم مسلمانوں کے امور کے متکفل ہوئے ہیں۔ ہم نے ان کا درہم و دینار نہیں لیا۔ ہاں ان کا نیم کوفتہ طعام کھایا ہے اور موٹے کپڑے پہنے ہیں۔ اب ہمارے پاس مسلمانوں کے مال میں سے سوائے اس غلام اس اونٹ اور اس چادر کے کچھ نہیں ہے۔ جب میں مر جاؤں تو اس تمام کو حضرت عمر کے پاس بھیج دو۔ جب آپ نے وفات پائی تو حضرت صدیقہ نے وصیت پر عمل کیا۔ حضرت فاروق یہ دیکھ کر رو پڑے یہاں تک کہ آپ کے آنسو زمین پر ٹپک پڑے۔ آپ بار بار فرماتے:-

رحم الله ابا بکر لقد اتعب من بعده

خدا ابو بکر پر رحم کرے انہوں نے بے شک اپنے جانشینوں کو مشقت میں ڈال دیا ہے۔ پھر حکم دیا کہ یہ سب لے لیا جائے۔ اس پر حضرت عبدالرحمن بن عوف نے حضرت فاروق اعظم سے کہا۔ سبحان اللہ! آپ ابو بکر کے عیال سے غلام اور آبکش اونٹ اور پرانی چادر جس کی قیمت پانچ درہم ہیں چھین رہے ہیں۔ کاش آپ واپس کر دیں۔ یہ سن کر حضرت عمر فاروق نے فرمایا۔ ”قسم ہے اس ذات کی جس نے حضرت محمد صلی اللہ علیہ وسلم کو بھیجا ہے۔ یہ میرے اختیار میں نہیں ہے۔“

تقویٰ کی عظیم مثال:

کہتے ہیں کہ ایک دفعہ آپ کی بیوی نے حلوہ کھانا چاہا۔ آپ نے فرمایا کہ ہمارے پاس وہ چیز نہیں جس سے حلوہ خرید لیں۔ بیوی نے جواب دیا کہ میں چند روز میں اپنے نفقہ میں سے اس قدر بچالوں گی کہ جس سے حلوہ خریدا جائے۔ آپ نے فرمایا کہ بچالو۔ بیوی نے ایسا ہی کیا اور بہت سے دنوں میں تھوڑی سی بچت ہوئی۔ جب بیوی نے آپ کو بچت کی اطلاع دی تا کہ اس سے حلوہ خرید لیں۔ تو آپ نے اس بچت کو لے کر بیت المال میں داخل کر دیا اور فرمایا کہ یہ ہمارے نفقہ سے زائد ہے۔ اور اپنے نفقہ میں سے اتنا سا قسط کر دیا جتنا کہ بیوی نے روزانہ خرچ میں کمی کی تھی۔ اور مقدار زائد کو بیت المال میں بھیج دیا۔ قسم بخدا کہ یہ غایت درجہ کا تقویٰ ہے جس سے



زیادہ نہیں ہو سکتا۔ صحابہ کرام نے بجا کیا کہ آپ کو اپنا سردار و خلیفہ بنایا۔

### بکریوں کا دودھ دوہنا:

حضرت صدیق اکبر کا مکان مقام سبخ میں<sup>۱</sup> میں آپ کی زوجہ حبیبہ بنت خارجہ خزرجیہ کے پاس تھا۔ آپ نے بیعت خلافت کے بعد چھ مہینے وہیں قیام رکھا۔ آپ وہاں سے مدینہ پیدل آتے اور بعض وقت گھوڑے پر سوار ہوتے اور تہ بند اور پھٹی پرانی چادر اوڑھتے۔ اور لوگوں کو نماز پڑھاتے۔ آپ تاجر تھے ہر روز خرید و فروخت کیلئے بازار جاتے۔ آپ کے پاس بکریوں کا گلہ تھا۔ جسے بعض وقت آپ خود چراتے اور بعض وقت کوئی اور چراتا۔ آپ اپنے قبیلے کی بکریوں کا دودھ دوہا کرتے تھے۔ جب آپ کو خلافت مل گئی تو قبیلہ کی ایک لڑکی نے کہا کہ اب ہمارے گھر کی بکریوں کا دودھ نہ دے گا۔ آپ نے جو یہ سنا تو فرمایا کہ مجھے اپنی زندگی کی قسم! میں تمہاری بکریوں کا دودھ ضرور دوہ دیا کروں گا۔ مجھے امید ہے کہ میری خلافت سے میرے خلق سابق میں کچھ تغیر پیدا نہ ہوگا۔ چنانچہ آپ بدستور سابق ان کی بکریوں کا دودھ دوہا کرتے تھے۔

### بڑھیا کے گھر کا کام:

خلافت صدیقی میں حضرت عمر فاروق رات کو مدینہ منورہ کے بعض اطراف میں ایک اندھی بڑھیا کے ہاں پانی وغیرہ لانے کے خیال سے حاضر ہوتے۔ مگر اس کے سب کام تیار پاتے۔ ان کو تلاش ہوئی کہ اس کا کام مجھ سے پہلے کون کر جاتا ہے۔ معلوم ہوا کہ حضرت صدیق اکبر کر جاتے ہیں۔

### بیت المال سے نفقہ

بیعت خلافت سے چھ ماہ بعد آپ نے مدینہ منورہ میں سکونت اختیار کی۔ اور فرمایا کہ میری قوم کو معلوم ہے کہ میں (کپڑے کی) تجارت کیا کرتا تھا۔ جس سے میرے اہل و عیال کا گزارہ ہوتا تھا۔ اب امور مسلمین میرے متعلق ہو گئے۔ ظاہر ہے کہ تجارت کے ساتھ امور

۱۔ یہ مقام مدینہ منورہ کے ایک طرف واقع تھا۔ اور اس کے اور رسول اللہ صلی اللہ علیہ وسلم کے دو تھانہ کے درمیان ایک میل کا فاصلہ تھا۔



خلافت انجام نہیں پاسکتے۔ ان کے لئے فارغ البالی اور توجہ درکار ہے۔ اس لئے ابو بکر کے اہل و عیال و تابعین بیت المال میں سے کھائیں گے۔ اس واسطے آپ نے تجارت کو چھوڑ دیا۔ اور بیت المال سے نفقہ لینے لگے۔ جو آپ کے لئے اور آپ کے اہل و عیال اور حج و عمرہ کے لئے کفایت کرتا۔ صحابہ کرام نے جو آپ کے لئے معین کیا وہ چھ ہزار درہم سالانہ تھے۔ اور کہا گیا ہے کہ آپ کا کفاف معین کیا تھا۔ جب آپ کی وفات کا وقت قریب آیا تو وصیت کی کہ میری زمین بیچ دی جائے اور اس کی قیمت اس نفقہ کے عوض میں صرف کر دی جائے جو میں نے مسلمانوں کے مال میں سے لیا ہے۔

### اولیت:

آپ پہلے حاکم ہیں جن کے لئے رعیت نے نفقہ معین کیا اور پہلے حاکم ہیں جن کو خلیفہ کہا گیا اور پہلے خلیفہ ہیں جن کو ان کے والد بزرگوار کی زندگی میں خلافت ملی اور پہلے شخص ہیں جنہوں نے قرآن کو مصحف قرآن کہا۔

### سنت مطہرہ کی پیروی:

حضرت صدیق اکبر کو سنت رسول اللہ صلی اللہ علیہ وسلم کے اتباع کا کمال شوق تھا۔ اس کا اندازہ اس گفتگو سے لگ سکتا ہے جو وفات شریف سے چند گھنٹے پیشتر آپ کے اور آپ کی صاحبزادی حضرت عائشہ صدیقہ کے درمیان ہوئی۔ اور وہ یہ ہے۔<sup>۱</sup>

صدیق اکبر۔ تم نے پیغمبر خدا صلی اللہ علیہ وسلم کو کتنے کپڑوں میں دفن کیا؟

صدیقہ۔ موصح سحول کے تین سفید کپڑوں میں جن میں نہ قمیص تھی نہ عمامہ۔

صدیق اکبر۔ رسول اللہ صلی اللہ علیہ وسلم نے کس دن وفات پائی؟

صدیقہ۔ دوشنبہ کے دن۔

صدیق اکبر۔ آج کونسا دن ہے؟

۱۔ مشکوٰۃ بحوالہ صحیح بخاری۔ باب رزق الولاۃ۔

۲۔ صحیح بخاری۔ کتاب الجنائز۔ باب موت یوم الاثنين۔



صدیقہ۔ دوشنبہ۔

صدیق اکبر۔ مجھے توقع ہے کہ میری موت اس وقت اور رات کے درمیان ہوگی (اپنے بدن کے کپڑے پر زعفران کا نشان دیکھ کر) میرے اس کپڑے کو دھو ڈالنا۔ اور اس پر دو نئے کپڑے اور زیادہ کرنا اور مجھے ان دونوں میں کفنا دینا۔

صدیقہ۔ یہ کپڑا تو پرانا ہے۔

صدیق اکبر۔ زندہ مردے کی نسبت نئے کا زیادہ استحقاق رکھتا ہے۔ یہ تو صرف پیپ کے لئے ہے۔ حضرت صدیق اکبر کا سوال حضور سید المرسلین صلی اللہ علیہ وسلم کے کفن و یوم وفات شریف کی نسبت اس واسطے کے کہ آپ کی آرزو تھی کہ کفن و یوم وفات میں بھی حضور علیہ الصلوٰۃ والسلام کی موافقت نصیب ہو۔ حیات میں تو حضور اکرم صلی اللہ علیہ وسلم کا اتباع تھا ہی۔ وہ ممات میں بھی آپ ہی کا اتباع چاہتے تھے۔ اللہ اللہ یہ اتباع۔ کیوں نہ ہو۔ صدیق اکبر تھے۔ رضی اللہ تعالیٰ عنہ۔

آپ فرماتے ہیں کہ جس امر پر رسول اللہ صلی اللہ علیہ وسلم عمل کیا کرتے تھے۔ میں اسے کئے بغیر نہیں چھوڑتا۔ اگر میں حضور کے حال سے کسی امر کو چھوڑ دوں تو مجھے ڈر ہے کہ سنت سے منحرف ہو جاؤں گا۔

### کرامات کا بیان

آپ کی کرامتوں میں سے جو مجھے معلوم ہوئی وہ ذیل میں درج کی جاتی ہیں:

### کھانے میں برکت:

حضرت عبدالرحمن بن ابی بکر کا بیان ہے کہ ایک روز پیغمبر خدا صلی اللہ علیہ وسلم نے فرمایا کہ جس کے ہاں دو شخصوں کا کھانا ہو۔ وہ تیسرے کو اصحاب صفہ میں سے اپنے ساتھ لے جائے۔ اور جس کے ہاں تین کا کھانا ہو وہ چوتھے کو لے جائے۔ اور جس کے ہاں چار کا کھانا ہو۔ وہ پانچویں کو یا چھٹے کو بھی لے جائے۔ اسی طرح آنحضرت صلی اللہ علیہ وسلم اصحاب صفہ میں سے دس کو اپنے ہاں لے گئے اور حضرت ابو بکر تین کو لے گئے اور ان کو گھر چھوڑ آئے۔ آپ



نے شام کا کھانا آنحضرت صلی اللہ علیہ وسلم کے ہاں کھایا اور وہیں ٹھہرے رہے یہاں تک کہ حضور صلی اللہ علیہ وسلم کے ساتھ نماز عشا پڑھی اور رات کا ایک حصہ گزرنے پر گھر واپس آئے۔ آپ کی بیوی (ام رومان) نے پوچھا کہ آپ نے اپنے مہمانوں کی خبر کیوں نہ لی۔ فرمایا کہ تو نے ان کو کھانا نہیں کھلایا۔ اس نے کہا کہ کھانا ان پر پیش کیا گیا اور ہر چند کہا گیا کہ تناول فرمائیے۔ مگر انہوں نے انکار کر دیا اور کہا کہ جب تک ابو بکر نہ آئیں ہم نہیں کھائیں گے۔ یہ سن کر آپ خفا ہوئے اور مجھے سخت سخت کہا۔ اور فرمایا کہ میں اسے نہیں کھانے کا۔ آپ کی بیوی نے کہا میں بھی نہیں کھاؤں گی۔ مہمانوں نے کہا کہ جب تک گھر والے نہ کھائیں گے ہم بھی نہ کھائیں گے۔ آخر حضرت ابو بکر نے اس میں سے ایک لقمہ کھایا پھر باقی سب نے پیٹ بھر کر کھایا وہ جو لقمہ اٹھاتے تھے کھانا اس کے نیچے سے اور زیادہ ہو جاتا تھا! اخیر میں حضرت ابو بکر نے جو نگاہ کی تو کیا دیکھتے ہیں کہ کھانا اتنا ہی ہے جتنا شروع میں تھا یا اس سے بھی زیادہ ہے۔ آپ نے اپنی بیوی سے کہا۔ اے بنو فراس کی بہن! یہ کیا معاملہ ہے۔ وہ بولی کہ مجھے اپنے قرہ عین کی قسم کہ کھانا اب پہلے سے تگنا ہے۔ بعد ازاں آپ نے وہ کھانا پیغمبر خدا صلی اللہ علیہ وسلم کے ہاں بھیج دیا اور وہ صبح تک حضور کے ہاں رہا۔ ایک قوم سے ہمارا عہد تھا۔ اس کی میعاد گزر چکی تھی۔ وہ مدینہ میں آ گئے۔ ہم نے ان میں سے بارہ اشخاص کو ان کے عریف بتایا۔ ہر ایک عریف کے ماتحت اشخاص تھے۔ جن کی تعداد خدا کو معلوم ہے۔ آنحضرت صلی اللہ علیہ وسلم نے ہر ایک عریف کے ہاتھ اس کھانے میں سے اس کے اصحاب کا حصہ بھیج دیا۔ اس طرح تمام لشکر نے سیر ہو کر کھایا۔ یہ تکثیر طعام حضرت صدیق اکبر کی کرامت اور رسول اللہ صلی اللہ علیہ وسلم کا معجزہ تھا۔

### بیٹی کی ولادت کی خبر دینا:

حضرت عروہ بن زبیر سے روایت ہے کہ حضرت عائشہ صدیقہ نے بیان کیا کہ حضرت ابو بکر صدیق نے مجھے عوالی مدینہ کے ایک گاؤں میں اپنے مال میں سے کھجور کے درخت عطا کئے

۱۔ صحیح بخاری کتاب الادب۔ باب قول الضیف لصاحبه لا آکل حتی تامل۔ نیز کتاب المناقب۔ باب علامات النبوة فی الاسلام اور کتاب مواقیف الصلوٰۃ۔ باب السمر مع الامل والضيف۔



جن میں سے ایک فصل میں ہیں و سق کھجوریں اترتی تھیں۔ جب آپ کی وفات کا وقت قریب آیا تو فرمایا۔ اے پیاری بیٹی! اللہ کی قسم مجھے اپنے بعد وارثوں میں تیری نسبت کسی کی دولت مندی پسند تر نہیں۔ اور نہ تیری نسبت کسی کا فقر مجھے زیادہ ناگوار ہے۔ میں نے تجھے اپنے مال میں سے ہیں و سق آمدنی والے کھجور کے درخت ہبہ کئے تھے۔ اگر تو ان پر قبضہ کر لیتی تو وہ تیری ملک ہو جاتے۔ وہ آج وارثوں کا مال ہیں اور وہ وارث (علاوہ تیرے) تیرے دونوں بھائی اور دونوں بہنیں ہیں۔ تم ان کو کتاب اللہ کے مطابق تقسیم کر لینا۔ یہ سن کر حضرت عائشہ رضی اللہ عنہا نے جواب دیا۔ ابا جان۔ اللہ کی قسم اگر وہ مال موہوب اس سے بھی زیادہ ہوتا میں اسے چھوڑ دیتی۔ (آپ نے دو بہنوں کا ذکر کیا) میری بہن تو فقط اسماء ہے۔ دوسری کون ہے؟ فرمایا کہ (حبیبہ) بنت خارجہ کے پیٹ میں جو بچہ ہے وہ میرے گمان میں لڑکی ہے۔ چنانچہ بنت خارجہ لڑکی جئی۔ استعیاب ابن عبدالبر میں ہے کہ حضرت ابو بکر نے فرمایا کہ میرے دل میں القاء ہوا ہے کہ جو بچہ بنت خارجہ کے شکم میں ہے وہ لڑکی ہے۔ چنانچہ آپ کی وفات کے بعد لڑکی ہی پیدا ہوئی۔ جس کا نام حضرت عائشہ صدیقہ نے ام کلثوم رکھا تھا۔ اس روایت میں حضرت ابو بکر صدیق کی دو کرامتیں مذکور ہیں۔ ایک تو یہ کہ آپ نے خبر دے دی کہ میری موت اسی مرض میں ہوگی۔ کیونکہ آپ نے فرمادیا کہ وہ آج وارثوں کا مال ہیں۔ دوسری یہ کہ آپ نے بتا دیا کہ میری اہلیہ حبیبہ کے بطن سے لڑکی پیدا ہوگی۔ چنانچہ ایسا ہی ہوا۔ یہ دونوں کرامتیں از قبیل اخبار بالمغیبات ہیں۔

غیبی آواز:

امام مستغفری رحمۃ اللہ تعالیٰ علیہ نے بالاسناد روایت کی کہ حضرت جابر بن عبد اللہ نے بیان کیا کہ حضرت ابو بکر صدیق نے وصیت کی تھی کہ میں جب مر جاؤں تو مجھے اس حجرے کے دروازے میں لے جاؤ جس میں رسول اللہ صلی اللہ علیہ وسلم کی قبر مبارک ہے اور دروازہ کھٹکھاؤ اور اگر دروازہ کھل جائے تو مجھے اس میں دفن کر دو۔ حضرت جابر کا قول ہے کہ ہم آپ کا جنازہ وہاں لے گئے اور دروازہ کھٹکھٹایا اور کہا کہ یہ ابو بکر ہیں ان کی آرزو تھی کہ پیغمبر خدا صلی اللہ علیہ وسلم

۱۔ ایک و سق ساٹھ صاع کا ہوتا ہے۔ اور ایک صاع تقریباً ساڑھے تین سیر پختہ ہوتا ہے۔

۲۔ موطا امام محمد۔ باب النخلی۔



کے پاس دفن کئے جائیں۔ اس پر دروازہ کھل گیا۔ ہمیں معلوم نہیں کہ کس نے کھولا۔ اور آواز آئی کہ اندر لے آؤ اور عزت و تعظیم سے دفن کر دو۔ ہمیں آواز دینے والا نظر نہیں آیا۔<sup>۱</sup>

### حبیب کو حبیب کے پاس پہنچا دو:

حضرت عائشہ صدیقہ فرماتی ہیں کہ جب حضرت ابو بکر نے وفات پائی تو بعضوں نے کہا کہ ہم ان کو شہیدوں میں دفن کریں گے۔ دوسروں نے کہا کہ ہم بقیع لے جائیں گے۔ میں نے کہا کہ میں ان کو اپنے حبیب کے پاس دفن کر دوں گی۔ ہم اسی اختلاف میں تھے کہ مجھ پر نیند نے غلبہ کیا۔ میں نے سنا کہ کوئی کہہ رہا ہے۔ ضموا الحبیب الی الحبیب۔ یعنی حبیب کو حبیب کے پاس پہنچا دو۔ جب میری آنکھ کھلی تو معلوم ہوا کہ سب نے اس آواز کو سن لیا۔ یہاں تک کہ مسجد میں لوگوں نے بھی سنا۔<sup>۲</sup>

### رہزن کی توبہ:

ابو محمد شبلی کا بیان ہے کہ شیخنا ابو بکر بن ہوار رضی اللہ عنہ بطائح (واسط و بصرہ کے درمیان) میں رہزنی کیا کرتے تھے۔ اس کام میں آپ کے اور رفیق بھی تھے۔ مگر آپ سرگروہ تھے۔ مسافروں کا مال لوٹ کر باہم تقسیم کر لیا کرتے تھے۔ ایک رات آپ نے سنا کہ ایک عورت اپنے شوہر سے کہہ رہی ہے کہ یہیں ٹھہر جاؤ۔ مبادا ابن ہوار اور اس کے اصحاب ہمیں پکڑ لیں۔ یہ سن کر آپ رو پڑے۔ کہنے لگے کہ لوگ مجھ سے ڈرتے ہیں اور میں اللہ تعالیٰ سے نہیں ڈرتا۔ آپ نے اسی وقت توبہ کی۔ آپ کے ساتھ آپ کے اصحاب بھی تائب ہوئے۔ بعد ازاں آپ صدق و اخلاص کے ساتھ اپنے پروردگار کی طرف متوجہ ہوئے اور آپ کے دل میں یہ خیال پیدا ہوا کہ اپنے تئیں کسی ایسے شخص کے سپرد کریں جو خدا تک پہنچا دے۔ ان ایام میں عراق میں اہل طریقت میں سے کوئی مشہور شیخ موجود نہ تھا۔ آپ نے خواب میں رسول اللہ صلی اللہ علیہ وسلم اور ابو بکر صدیق رضی اللہ عنہ کو دیکھا اور عرض کیا کہ یا رسول اللہ! مجھے خرقة پہنائیے۔ حضور علیہ الصلوٰۃ

۱۔ نجات الانس نولکشوری ص ۱۷۱۔ خطیب بغدادی نے یہی مضمون بروایت حضرت عائشہ صدیقہ نقل کیا ہے۔ (خصائص کبریٰ للسیوطی۔ جزء ثانی۔ ص ۲۸۱)۔

۲۔ شواہد نبوت۔ مولانا جامی۔ نولکشوری ص ۱۵۰۔



والسلام نے فرمایا۔ اے ابن ہوار! میں تیرا نبی ہوں اور یہ تیرے شیخ ہیں۔ اور صدیق اکبر کی طرف اشارہ کر کے فرمایا۔ اے ابوبکر! اپنے ہم نام ابن ہوار کو خرقہ پہناؤ جیسا کہ میں نے حکم دیا ہے۔ پس حضرت صدیق اکبر نے ابن ہوار کو پیرا ہن اور کلاہ پہنائی اور اپنا مبارک ہاتھ ان کے سر اور پیشانی پر پھیرا اور کہا۔ بارک اللہ فیک۔ اس کے بعد رسول اللہ صلی اللہ علیہ وسلم نے ابن ہوار سے یوں فرمایا:-

”اے ابوبکر! تجھ سے عراق میں میری امت کے اہل طریقت کی مردہ سنتیں زندہ ہوں گی۔ اور ارباب حقائق و دوستان خدا کی منزلوں کے مٹے ہوئے نشانات قائم ہو جائیں گے۔ اور عراق میں مشیخت قیامت تک تجھ میں رہے گی۔ تیرے ظہور سے عنایت باری تعالیٰ کی نرم ہوائیں چلنی شروع ہو گئی ہیں۔ اور تیرے قیام سے عنایت ایزدی کی ٹھنڈی ہوائیں چھوڑ دی گئی ہیں۔“ جب ابن ہوار بیدار ہوئے تو وہی پیرا ہن اور کلاہ اپنے اوپر موجود پائی۔ آپ کے سر پر جو پھوڑے تھے وہ سب ناپید ہو گئے تھے۔ آفاق میں گویا یہ ندا کر دی گئی۔ ”ابن ہوار اللہ تک پہنچ گئے“ پس چاروں طرف سے خلق خدا آپ کی طرف متوجہ ہوئی اور قرب الہی کی علامتیں ظاہر ہو گئیں۔ راوی (ابو محمد) کا قول ہے کہ میں آپ کی خدمت میں حاضر ہو کرتا تھا۔ آپ بطیمہ میں اکیلے رہتے اور شیر آپ کے گرد ہوتے۔ بعضے شیر آپ کے قدموں پر لوٹتے۔

### وصال مبارک:

جب آپ کی وفات کا وقت آیا تو صحابہ کرام عیادت کو آئے اور عرض کرنے لگے کہ ہم کسی طبیب کو بلاتے ہیں جو آپ کو دیکھے۔ آپ نے فرمایا کہ طبیب نے مجھے دیکھ لیا ہے۔ انہوں نے پوچھا کہ اس نے کیا کہا؟ فرمایا کہ اس نے یوں کہا ہے۔ انی فعال لما ارید۔ (میں کرنے والا ہوں جو چاہتا ہوں)۔

آپ نے سہ شنبہ کی رات مغرب و عشاء کے درمیان ۲۲ جمادی الاخریٰ ۱۳ھ میں تریسٹھ سال کی عمر میں وفات پائی۔ اور صبح ہونے سے پیشتر حضرت عائشہ صدیقہ کے حجرے میں رسول اللہ صلی اللہ علیہ وسلم کے پہلو میں دفن ہوئے۔ آپ کی خلافت دو سال تین مہینے اور آٹھ دن



رہیں۔ اس قلیل عرصہ میں یمامہ۔ اطراف عراق اور ملک شام کے بعض شہر فتح ہوئے۔ مسلمانوں نے کذاب مارا گیا۔ اور قرآن مجید کو ایک مصحف میں جمع کیا گیا۔

## ارشاداتِ عالیہ

(۱) جب حضرت ابو بکر خلیفہ ہوئے تو آپ نے خطبہ دیا۔ جس میں خدا کی مناسب حمد و ثناء کے بعد فرمایا: ”اما بعد اے لوگو! میں تمہارا حاکم بنایا گیا حالانکہ میں تم سے بہتر نہیں ہوں۔ اگر میں نیکی کروں تو تم میری مدد کرو اور اگر بدی کروں تو مجھے سیدھا کرو۔ صدق امانت ہے اور کذب خیانت ہے۔ تم میں جو ضعیف ہے وہ میرے نزدیک قوی ہے۔ میں اسے اس سے حق لیکر چھوڑوں گا۔ انشاء اللہ۔ اور تم میں جو قوی ہے وہ میرے نزدیک ضعیف ہے۔ میں اس سے حق لے کر چھوڑوں گا۔ انشاء اللہ۔ جو قوم جہاد فی سبیل اللہ چھوڑ دیتی ہے۔ خدا اس پر ذلت نازل کرتا ہے۔ اور جس قوم میں کوئی بُرائی شائع ہو جاتی ہے۔ خدا ان سب پر بلا بھیجتا ہے۔ تم میری اطاعت کرو جب تک کہ میں خدا اور رسول کی اطاعت کروں۔ پس جب میں خدا اور رسول صلی اللہ علیہ وسلم کی نافرمانی کروں تو میری اطاعت تم پر واجب نہیں۔“ (سیرت ابن ہشام)

## مرض الموت میں وصیت:

یوسف بن محمد کا بیان ہے کہ مجھے خبر پہنچی کہ حضرت ابو بکر نے مرض موت میں وصیت کی اور حضرت عثمان سے کہا کہ لکھئے:-

بسم اللہ الرحمن الرحیم۔ یہ وہ ہے جس کی وصیت ابو قحافہ کے بیٹے ابو بکر نے دنیا سے جاتے اور آخرت میں داخل ہوتے ہوئے ایسے وقت میں کی جبکہ کاذب سچ بولتا ہے اور خائن امانت ادا کرتا ہے۔ اور کافر ایمان لاتا ہے۔ (مضمون وصیت یہ) کہ میں نے اپنے بعد عمر بن خطاب کو خلیفہ بنایا ہے۔ اگر وہ عدل کرے تو یہ میرا اس کی نسبت گمان اور توقع ہے اور اگر وہ جور و ستم کرے تو میں غیب دان نہیں۔ اور ہر شخص کے لئے سزا ہے اس گناہ کی جو اس نے کیا۔ ”اور ظلم کرنے والے عنقریب معلوم کریں گے کہ وہ کس کروٹ اٹلتے ہیں۔“ (شعراء۔ اخیر آیت)۔



## عاجزی و انکساری:

آپ نے ایک پرندے کو درخت پر بیٹھے ہوئے دیکھ کر فرمایا۔ اے پرندے! خوش رہو۔ اللہ کی قسم کاش میں تیری مانند ہوتا کہ تو درخت پر بیٹھتا ہے۔ پھل کھاتا ہے پھراڑ جاتا ہے۔ اور تجھ پر کوئی حساب و عذاب نہیں۔ خدا کی قسم کاش میں بجائے انسان ہونے کے راستے کی ایک طرف کا درخت ہوتا کوئی اونٹ میرے پاس سے گزرتا وہ پکڑ کر مجھے اپنے منہ میں ٹھونس لیتا۔ پھر چبا کر نگل جاتا۔ بعد ازاں مینگنیوں کی شکل میں نکال دیتا۔

(۴) جب لوگ آپ کی مدح کرتے تو آپ یوں کہتے ”خدایا۔ تو میرا حال میری نسبت بہتر جانتا ہے اور میں اپنا حال ان کی نسبت بہتر جانتا ہوں۔ خدایا تو مجھے بہتر بنا دے اس سے جو وہ گمان کرتے ہیں۔ اور میرے وہ گناہ بخش دے جو ان کو معلوم نہیں۔ اور جو وہ کہتے ہیں اس پر مجھے گرفت نہ کر۔“

(۵) جب آپ ایسا کھانا کھاتے جس میں شبہ ہوتا اور پھر آپ کو اس کا علم ہو جاتا۔ تو آپ اسے قے کر کے اپنے پیٹ سے نکال دیتے۔ اور یوں دعا کرتے۔ ”خدایا! جو کچھ رگوں نے پی لیا اور انتڑیوں کے ساتھ مل گیا تو اس پر مجھے مواخذہ نہ کرنا۔“

(۶) فرماتے کہ جب بندے میں کسی زینت دنیا پر ناز آ جاتا ہے تو اللہ تعالیٰ اس بندے کو دشمن رکھتا ہے یہاں تک کہ وہ اس زینت کو چھوڑ دے۔

(۷) فرماتے اے گروہ مردم! خدا سے حیاء کرو۔ اس ذات کی قسم جس کے ہاتھ میں میری جان ہے جب میں قضاے حاجت کے لئے جنگل میں جاتا ہوں تو خدا سے حیاء کے مارے اپنا سر ڈھانپ لیتا ہوں۔

(۸) امام نسائی نے اسلم (غلام عمر فاروق) سے نقل کیا ہے کہ حضرت عمر نے حضرت ابو بکر کو دیکھا کہ اپنی زبان کو ہاتھ سے پکڑے ہوئے ہیں اور فرما رہے ہیں کہ اسی نے مجھے ہلاکت کی جگہوں میں ڈال دیا ہے۔

(۹) آپ کے صاحبزادے عبدالرحمن اپنے ہمسایہ سے جھگڑ رہے تھے۔ آپ ان کے پاس

۱۔ مشکوٰۃ بحوالہ امام مالک۔ باب حفظ اللسان من الغیۃ والاشتم۔



سے گزرے تو فرمایا کہ اپنے ہمسایہ سے نہ جھگڑو کیونکہ نیکی رہ جائیگی اور لوگ چلے جائیں گے۔

(۱۰) جب آپ کی اونٹنی کی مہار گر پڑتی تو آپ اسے بٹھا لیتے اور مہار اٹھا لیتے۔ حاضرین عرض کرتے کہ آپ نے ہمیں کیوں نہ حکم دے دیا آپ جواب دیتے کہ رسول اللہ صلی اللہ علیہ وسلم نے مجھ سے فرمایا ہے کہ لوگوں سے کسی چیز کا سوال نہ کرنا۔

(۱۱) آپ جب کسی شخص کو صبر کی نصیحت کرتے تو فرماتے کہ صبر کے ساتھ کوئی مصیبت نہیں اور بے صبری سے کوئی فائدہ نہیں۔ موت اپنے مابعد سے آسان اور ماقبل سے سخت ہے۔

(۱۲) جب آپ نے حضرت خالد بن ولید کو مرتدین کی طرف جہاد کرنے کے لئے بھیجا تو فرمایا کہ موت کا حریص بن۔ تجھے حیات عطا ہوگی۔

(۱۳) جب آپ کو خبر لگی کہ اہل فارس نے پرویز کی لڑکی کو اپنا حکمران بنالیا ہے تو فرمایا کہ وہ لوگ ذلیل ہو گئے جنہوں نے اپنی حکومت ایک عورت کے ہاتھ میں دے دی۔

(۱۴) تجھ پر خدا کی طرف سے جاسوس ہیں جو تجھے دیکھتے ہیں۔

(۱۵) لوگوں میں خدا کا سب سے زیادہ فرمانبردار وہ بندہ ہے جو گناہ کا سب سے زیادہ دشمن ہو۔

(۱۶) قسم ہے اس ذات کی جس کے ہاتھ میں میری جان ہے کہ میرے نزدیک اپنے خویش و اقربا کی نسبت رسول اللہ صلی اللہ علیہ وسلم کے خویش و اقرباء سے محبت رکھنا پسندیدہ تر ہے۔

(۱۷) اس قول میں کوئی خوبی نہیں جس سے رضائے خدا مراد نہ ہو۔ اور اس مال میں کوئی خوبی نہیں جو راہ خدا میں خرچ نہ کیا جائے۔ اور اس شخص میں کوئی خوبی نہیں جس کی جہالت اس کے حلم پر غالب ہو۔ اور اس شخص میں کوئی خوبی نہیں جو ملامت کرنے والے کی ملامت سے ڈرتا ہو۔

(۱۸) ابو صالح کا بیان ہے کہ جب حضرت ابوبکر کے عہد میں یمن کے لوگ آئے اور انہوں



نے قرآن شریف سنا تو رونے لگے۔ یہ دیکھ کر حضرت صدیق اکبر نے فرمایا کہ ہم بھی اس طرح رویا کرتے تھے۔ پھر ہمارے دل سخت ہو گئے۔ حافظ ابو نعیم اصفہانی نے کہا کہ اس سے مراد یہ ہے کہ ان کے دل اللہ تعالیٰ کی معرفت سے قوی اور مطمئن ہو گئے۔

(۱۹) ادراک کے حاصل کرنے سے عاجز آنا ادراک ہے۔

(۲۰) اللہ تعالیٰ تیرے باطن کا حال دیکھ رہا ہے جیسا کہ ظاہر کا حال دیکھ رہا ہے۔

(۲۱) اللہ تعالیٰ رحم کرے اس مرد پر جس نے اپنی جان سے اپنے بھائی کی مدد کی۔

(۲۲) تو اپنے تئیں جاہلیت کی غیبت سے دور رکھ کیونکہ اللہ تعالیٰ نے غیبت کو جاہلیت کو اور اہل غیبت کو دشمن رکھا ہے۔

(۲۳) جب تجھ سے کوئی نیکی فوت ہو جائے تو اس کا تذکرہ کر۔ اور اگر کوئی بدی تجھے آگھیرے تو اس سے بچ جا۔

(۲۴) ہم ایک حرام میں پڑنے کے خوف سے ستر حلال کو چھوڑ دیا کرتے تھے۔

(۲۵) جو شخص بغیر توشہ کے قبر میں جائے اس نے گویا بغیر کشتی کے سمندر میں سفر کیا۔

(۲۶) آیہ ظَهَرَ الْفَسَادُ فِي الْبَرِّ وَالْبَحْرِ (ظاہر ہو گیا فساد جنگ اور سمندر میں۔ روم۔ ع) کی تاویل میں آپ کا قول ہے کہ جنگل سے مراد زبان اور سمندر سے مراد قلب ہے۔ جب زبان خراب ہو جاتی ہے تو انسان اس پر روتے ہیں۔ جب دل خراب ہو جاتا ہے تو اس پر فرشتے روتے ہیں۔

(۲۷) شہوت کے سبب سے بادشاہ غلام بن جاتے ہیں اور صبر سے غلام بادشاہ بن جاتے ہیں۔ حضرت یوسف وزلیخا کے قصہ پر غور کرو۔

(۲۸) جس شخص نے گناہوں کو ترک کیا۔ اس کا دل نرم ہو گیا۔ اور جس نے حرام کو ترک کیا اس کا فکر و اندیشہ صاف ہو گیا۔

(۲۹) سب سے کامل عقل اللہ تعالیٰ کی خوشنودی کا اتباع اور اس کے غضب سے بچنا ہے۔

(۳۰) عاقل کے لئے کوئی مسافرت نہیں اور جاہل کے لئے کوئی وطن نہیں۔



(۳۱) تین چیزیں ہیں جس شخص میں وہ ہوں گی اس کو نقصان دیں گی۔ نافرمانی۔ عہد شکنی۔ مکر۔

(۳۲) تین چیزیں تین چیزوں سے حاصل نہیں ہوتیں۔ دولت مندی آرزوں سے۔ جوانی خضاب سے۔

(۳۳) جس شخص میں یہ چار خصلتیں ہوں وہ اللہ تعالیٰ کے برگزیدہ بندوں میں سے ہے۔ توبہ کرنے سے خوش ہو۔ گنہگار کے لئے مغفرت طلب کرے۔ مصیبت زدہ کے لئے دعا کرے۔ احسان کرنے والے کی مدد کرے۔

(۳۴) چار چیزیں چار چیزوں سے تمام و کامل ہو جاتی ہیں۔ نماز سجدہ سہو سے۔ روزہ صدقہ فطر سے۔ حج فدیہ سے اور ایمان حیا سے۔

(۳۵) تاریکیاں پانچ ہیں اور ان کے چراغ پانچ ہیں۔ حب دنیا تاریکی ہے۔ اور اس کا چراغ تقویٰ ہے۔ گناہ تاریکی ہے اور اس کا چراغ توبہ ہے۔ قبر تاریکی ہے اور اس کا چراغ لا الہ الا اللہ ہے۔ آخرت تاریکی ہے اور اس کا چراغ نیک عمل ہے۔ پل صراط تاریکی ہے اور اس کا چراغ یقین ہے۔

(۳۶) ابلیس تیرے آگے کھڑا ہے۔ اور نفس تیرے دائیں طرف اور خواہش نفسانی بائیں طرف اور دنیا تیرے پیچھے اور اعضا تیرے گرد اور جبار جل جلالہ تیرے اوپر ہے۔ ابلیس تو تجھے ترک دین کی طرف بلا رہا ہے۔ اور نفس معصیت کی طرف اور خواہش نفسانی شہوتوں کی طرف اور دنیا آخرت کو چھوڑ کر اسے اختیار کرنے کی طرف اور اعضا گناہوں کی طرف اور حضرت جبار جل جلالہ جنت و مغفرت کی طرف بلا رہا ہے۔ پس جس نے ابلیس کی سنی اس کا دین جاتا رہا۔ جس نے نفس کی سنی اس کی روح جاتی رہی۔ جس نے ہوائے نفس کی سنی اس کی عقل جاتی رہی۔ جس نے دنیا کی سنی اس سے آخرت جاتی رہی۔ جس نے اعضا کی سنی اس سے بہشت جاتا رہا۔ جس نے اللہ تعالیٰ کی سنی اس سے تمام برائی جاتی رہی اور اس نے تمام نیکی کو حاصل کر لیا۔

(۳۷) بخیل کامل سات حالتوں میں سے ایک سے خالی نہیں ہوتا۔ وہ مرجائے گا اور اس کا



وارث ایسا شخص ہوگا جو اس کے مال کو فضول خرچی سے اڑا دے گا۔ اور طاعت خدا کے سوا کسی اور کام میں خرچ کرے گا۔ یا اللہ تعالیٰ اس پر کسی جابر شخص کو مسلط کر دے گا جو اس کا مال بلا اختیار اس سے چھین لے گا۔ یا کوئی شہوت نفسانی اس میں پیدا ہو جائے گی جس سے وہ اپنے مال کو ضائع کر دے گا۔ یا اسے گھریا عمارت (جس کا انجام خرابی ہے) کے بنانے کا خیال آجائے گا اور اس کا مال صرف ہو جائے گا۔ یا اس مال کو حوادث دنیا میں سے کوئی حادثہ پیش آئے گا۔ جیسا کہ جل جانا یا غرق ہو جانا یا چوری ہو جانا یا مثل ان کے کوئی اور حادثہ یا اس کو کوئی مرض دائمی عارض ہو جائے گا۔ جس کے سبب سے وہ اپنے مال کو دواؤں میں خرچ کر دے گا۔ یا وہ اپنے مال کو کسی جگہ دفن کر کے بھول جائے گا اور نہ پائے گا۔

(۳۸) آٹھ چیزیں آٹھ چیزوں کی زینت ہیں۔ پرہیزگاری زینت ہے فقر کی۔ شکر زینت ہے دولت مند کی۔ صبر زینت ہے بلا کی۔ تواضع زینت ہے شرف و بزرگی کی۔ حلم زینت ہے عالم کی۔ فروتنی و عاجزی زینت ہے طالب علم کی۔ احسان نہ جتنا زینت ہے احسان کی۔ اور خشوع زینت ہے نماز کی۔

(۳۹) عابد تین قسم کے ہیں اور ہر قسم کی علامات ہیں جن سے وہ پہچانے جاتے ہیں۔ ایک قسم وہ ہیں جو بر سبیل خوف اللہ تعالیٰ کی عبادت کرتے ہیں۔ دوسرے وہ جو بر سبیل امید اللہ تعالیٰ کی عبادت کرتے ہیں۔ اور تیسرے وہ ہیں جو بر سبیل محبت اللہ تعالیٰ کی عبادت کرتے ہیں۔ قسم اول کے لئے تین علامتیں ہیں۔ عابد اپنے نفس کو حقیر سمجھے گا اور اپنی نیکیوں کو قلیل اور اپنی برائیوں کو کثیر خیال کرے گا۔ قسم دوم کے عابد کی تین علامتیں ہیں۔ وہ تمام حالتوں میں لوگوں سے پرہیز کرے گا۔ دنیا میں سب سے زیادہ سخی ہوگا۔ اور تمام خلق میں اللہ تعالیٰ کے ساتھ حسن ظن رکھنے والا زیادہ ہوگا۔ تیسری قسم کے عابد کی تین علامتیں ہیں۔ وہ عطا کرے گا وہ چیز جسے وہ دوست رکھتا ہے۔ اور بجز رضائے خدا کسی چیز کی پرواہ نہ کرے گا۔ وہ رضائے خدا کے لئے خلاف نفس عمل کرے گا۔ اور تمام حالتوں میں امر و نہی میں اپنے پروردگار کے ساتھ ہوگا۔



(۴۰) امام مالک نے موطا میں بروایت یحییٰ بن سعید نقل کیا ہے کہ حضرت ابو بکر رضی اللہ عنہ نے شام کی طرف فوجیں بھیجیں۔ آپ یزید بنی ابی سفیان کو وداع کرنے نکلے تو ان سے فرمایا کہ میں تم کو دس باتوں کی وصیت کرتا ہوں۔ کسی لڑکے کو قتل نہ کرنا۔ کسی عورت کو قتل نہ کرنا۔ کسی بوڑھے کو قتل نہ کرنا۔ کسی پھل والے درخت کو نہ کاٹنا۔ کسی بکری یا گائے نیل کے پاؤں نہ کاٹنا۔ مگر بغرض خوراک ذبح کر لینا۔ کسی بستی کو نہ جلانا اور نہ ویران کرنا۔ ہر اسماں نہ ہونا۔ بز دلی نہ کرنا۔ غنیمت میں خیانت نہ کرنا۔





## ۳۔ حضرت سلمان فارسی رضی اللہ تعالیٰ عنہ

### ابتدائی حالات:

آپ کی کنیت ابو عبد اللہ ہے۔ اصل آپ کی فارس سے ہے۔ آپ کا والد آتش پرست تھا۔ پہلے آپ دین مجوس سے بیزار ہو کر دین موسوی میں داخل ہو گئے۔ بعد ازاں دین نصاریٰ اختیار کیا۔ اور شام و روم میں رہبان نصاریٰ کی خدمت میں رہے۔ اور اس راہ میں تکالیف برداشت کیں۔ قریبادس دفعہ نوبت بنوبت فروخت ہوئے۔ اخیر راہب جس کے پاس آپ تھے مرنے لگا۔ تو اُس نے آپ کو بشارت دی کہ مدینہ میں پیغمبر آخر الزمان کی بعثت کا زمانہ قریب آگیا ہے۔ تو ان کا دین اختیار کرنا۔ اس لئے راہب مذکور کے مرنے پر آپ نے مدینے کی راہ لی۔ راستے میں ایک شخص نے آپ کو غلامی کی تہمت میں گرفتار کر لیا۔ اور آپ بنو قریظہ کے ایک یہودی عثمان بن ہل کے ہاتھ فروخت ہوئے۔ جب رسول اکرم صلی اللہ علیہ وسلم مدینے میں وارد ہوئے تو ہجرت کے پہلے ہی سال آپ نے دین اسلام اختیار کیا اور حضور اقدس صلی اللہ علیہ وسلم کی امداد سے پانچویں سال ہجرت میں اس یہودی کی غلامی سے آزاد ہو گئے۔ جیسا کہ ”سیرت رسول عربی صلی اللہ علیہ وسلم“ مولفہ خاکسار میں مذکور ہے۔ آقائے نامدار صلی اللہ علیہ وسلم کا ارشاد ہے۔ کہ سابقین چار ہیں۔ میں سابق عرب ہوں۔ صہیب سابق روم ہیں۔ سلمان سابق فارس ہیں اور بلال سابق حبشہ ہیں۔

### مقام و مرتبہ:

حضرت سلمان رضی اللہ تعالیٰ عنہ غزوہ خندق اور غزوات مابعد میں شامل ہوئے۔ غزوہ احزاب میں جب خندق کھودنے لگے تو حضور علیہ الصلوٰۃ والسلام نے خندق مسلمانوں میں



تقسیم فرمادی۔ حضرت سلمان کے بارے میں مہاجرین و انصار میں اختلاف پیدا ہوا ہر ایک فریق کا دعویٰ تھا کہ سلمان ہم میں سے ہیں۔ اس وقت رسول اللہ صلی اللہ علیہ وسلم نے فرمایا۔ سلمان منا اهل البیت۔ آپ نجبائے صحابہ کرام میں سے اور اصحاب صفہ میں سے ہیں۔ آپ ان تین صحابیوں میں سے ہیں جن کا بہشت مشتاق ہے۔ آپ ان چار صحابیوں میں سے ہیں جن کو خدا دوست رکھتا ہے اور اپنے حبیب پاک کو ان کی دوستی کا ارشاد فرماتا ہے۔ آپ ان چار بزرگوں میں سے ہیں جن کی نسبت حضرت معاذ بن جبل نے اپنی وفات کے وقت وصیت کی کہ ان کے پاس علم تلاش کرنا۔

### سادگی و قناعت:

آپ کو حضرت عمر فاروق نے مدائن کا گورنر بنادیا تھا۔ اور پانچ درہم سالانہ آپ کا وظیفہ مقرر کر دیا تھا۔ جب آپ کو وظیفہ ملتا تو اسے راہِ خدا میں خرچ کر دیتے۔ اور بوریابانی سے اپنا گزارہ کرتے۔ آپ کا کوئی گھر نہ تھا۔ دیواروں اور درختوں کے سایہ میں رہا کرتے۔ ایک شخص نے عرض کیا۔ کہ میں آپ کی سکونت کے لئے گھر بنادیتا ہوں۔ فرمایا مجھے گھر کی ضرورت نہیں۔ اس نے اصرار کیا اور کہا کہ جس قسم کا گھر آپ کی طبیعت کے موافق ہے وہ مجھے معلوم ہے۔ فرمایا کہ بیان کر۔ اس نے عرض کیا۔ میں آپ کے لئے ایسا گھر بنادیتا ہوں کہ جب آپ اس میں کھڑے ہوں تو سر مبارک اس کی چھت سے لگے۔ اور جب پاؤں پھیلائیں تو پاؤں کی انگلیاں دیوار سے جا لگیں۔ فرمایا کہ درست ہے۔ چنانچہ اس نے ایسا ہی گھر تیار کر دیا۔

آپ کے پاس ایک دھاری دار کملی تھی۔ جس کا کچھ حصہ آپ اوڑھ لیتے اور کچھ نیچے بچھا لیتے۔ گورنری کی حالت میں بھی یہی کملی آپ کے پاس رہتی۔ بعض ناواقف لوگ آپ کی ظاہری حالت دیکھ کر آپ سے بطور مزدور اپنا اسباب اٹھواتے۔ جب راستے میں ان کو معلوم ہو جاتا کہ یہ امیر شہر ہیں تو عذر کرتے کہ ہم خود اٹھا لیتے ہیں مگر آپ فرماتے کہ حسب وعدہ منزل تک پہنچا کر آؤں گا۔



## وصال مبارک:

جب آپ کی وفات کا وقت آیا تو اپنی بیوی سے کہا کہ کچھ کستوری جو تمہارے پاس ہے اسے پانی میں گھول کر میرے سر کے گرد چھڑک دو کیونکہ اب ایک قوم آنے والی ہے جو نہ جن ہیں نہ انسان ہیں۔ آپ کی بیوی کا بیان ہے کہ میں آپ کا ارشاد بجالائی اور گھر سے باہر نکلی آواز آئی۔ السلام علیک یا ولی اللہ۔ السلام علیک یا صاحب رسول اللہ۔ جب میں اندر آئی تو کیا دیکھتی ہوں کہ آپ کی روح مبارک پرواز کر گئی ہے۔ اور آپ ایسے لیٹے ہوئے ہیں کہ گویا سو رہے ہیں۔ آپ کی وفات اڑھائی سو سال کی عمر میں (۱۰ رجب) ۳۳ھ میں شہر مدائن میں واقع ہوئی۔

## ارشاداتِ عالیہ

(۱) آپ جب اپنی خادمہ کو کسی کام پر بھیجتے تو بجائے اس کے خود آٹا گوندھتے۔ اور فرماتے کہ ہم اس سے دو کام نہیں لیتے۔

(۲) آپ بوریا بانی (یا زنبیل بانی) کرتے۔ اور فرماتے کہ میں ایک درہم کے برگ خرما خریدتا ہوں۔ اور اس سے بوریا یا زنبیل تیار کر کے تین درہموں پر بیچ دیتا ہوں۔ ان میں سے ایک درہم برگ خرما کے لئے پس انداز کر لیتا ہوں۔ ایک درہم اپنے عیال پر خرچ کرتا ہوں اور ایک درہم خیرات کر دیتا ہوں۔

(۳) گورنری کی حالت میں ایک جماعت آپ کے پاس آئی اور آپ بوریا بانی کر رہے تھے۔ انہوں نے کہا آپ یہ کام کیوں کر رہے ہیں۔ حالانکہ آپ گورنر ہیں اور آپ کا وظیفہ مقرر ہے۔ آپ نے جواب دیا کہ میں یہ پسند کرتا ہوں کہ اپنے ہاتھ کی کمائی سے کھاؤں۔

(۴) مومن کا حال مثل اس بیمار کے ہے۔ جس کے ساتھ اس کا طبیب ہو۔ جو اس کی بیماری اور دوا کو جانتا ہے۔ جب مریض کسی مضر چیز کو چاہتا ہے تو وہ اسے منع کر دیتا ہے اور کہہ دیتا ہے کہ اگر تم اسے کھاؤ گے تو ہلاک ہو جاؤ گے۔ اسی طرح مومن بہت سی چیزوں کو چاہتا ہے پس اللہ عز و جل اس کو ان سے روک دیتا ہے۔ یہاں تک کہ وہ مرجاتا ہے اور بہشت میں داخل ہو جاتا ہے۔



(۵) تعجب ہے طالب دنیا پر جس کو موت طلب کر رہی ہے اور تعجب ہے اس غافل پر جس کو فراموش نہیں کیا گیا۔ اور تعجب ہے اس ہنسے والے پر جو نہیں جانتا کہ اس کا پروردگار اس سے راضی ہے یا ناخوش۔

(۶) رسول اللہ صلی اللہ علیہ وسلم نے ہم سے یہ عہد لیا کہ تمہارا روزینہ مثل تو شہ سوار کے ہو۔

(۷) سعید بن مسیب سے روایت ہے کہ حضرت سلمان نے حضرت عبد اللہ بن سلام سے کہا پیارے بھائی! ہم میں سے جو پہلے وفات پائے وہ دوسرے کو خواب میں دکھائی دے۔ حضرت عبد اللہ بن سلام نے کہا۔ کیا ایسا ہو سکتا ہے؟ حضرت سلمان نے فرمایا کہ ہاں مومن بندے کی روح آزاد ہوتی ہے۔ زمین میں جہاں چاہتی ہے چلی جاتی ہے۔ اور کافر کی روح قید خانے میں ہوتی ہے۔ پس حضرت سلمان نے پہلے وفات پائی۔ حضرت عبد اللہ کا بیان ہے کہ ایک روز میں دو پہر کے وقت اپنی چار پائی پر قیلولہ کر رہا تھا میری آنکھ جو لگی تو کیا دیکھتا ہوں کہ حضرت سلمان آئے ہیں۔ انہوں نے کہا السلام علیک ورحمۃ اللہ۔ میں نے جواب میں کہا۔ وعلیک السلام ورحمۃ اللہ۔ اے ابو عبد اللہ! تو نے اپنا مقام کیسا پایا؟ حضرت سلمان نے کہا کہ خوب ہے۔ پھر تین بار فرمایا تو تو کل اختیار کر کیونکہ تو کل اچھا ہے۔

(۸) تو بازار میں سب سے پہلے داخل نہ ہو اور نہ سب سے پیچھے نکل کیونکہ وہ معرکہ شیطان ہے اور وہاں اس کا جھنڈا کھڑا ہوتا ہے۔

(۹) آپ نے ابوالدرداء سے کہا کہ تیرے نفس کا تجھ پر حق ہے۔ اور تیرے رب کا تجھ پر حق ہے اور تیرے مہمان کا تجھ پر حق ہے اور تیرے اہل کا تجھ پر حق ہے۔ پس ہر ایک حق دار کو اس کا حق عطا کر۔ پھر وہ دونوں پیغمبر خدا صلی اللہ علیہ وسلم کے پاس آئے اور حضور صلی اللہ علیہ وسلم سے یہ ذکر کیا۔ حضور نے فرمایا کہ سلمان نے سچ کہا ہے۔ (جامع ترمذی)۔

(طبقات ابن سعد۔ طبقات کبرے للشعرانی۔ استیعاب لابن عبد البر۔ مشکوٰۃ المصابیح۔ شواہد النبوت وغیرہ)



## ۴۔ حضرت قاسم بن محمد بن ابی بکر صدیق رضی اللہ تعالیٰ عنہم

### ولادت باسعادت:

حضرت عمر فاروق رضی اللہ تعالیٰ عنہ کے عہد میں یزدجرد شاہ فارس کی تین لڑکیاں غنیمت میں آئیں۔ ان کی قیمت ٹھیرائی گئی۔ حضرت علی کرم اللہ تعالیٰ وجہہ نے تینوں کو لے لیا۔ ان میں سے ایک اپنے صاحبزادے امام حسین کو دے دی۔ جس سے امام زین العابدین پیدا ہوئے۔ دوسری حضرت عبداللہ بن عمر کو دی جس سے حضرت سالم پیدا ہوئے۔ اور تیسری حضرت محمد بن ابی بکر صدیق کو دی۔ جس سے حضرت قاسم پیدا ہوئے۔ پس حضرات زین العابدین و سالم و قاسم ایک دوسرے کے خالہ زاد بھائی ہیں۔ حضرت قاسم اپنے والد ماجد کے قتل ہونے کے بعد اپنی پھوپھی حضرت عائشہ صدیقہ کے ہاں بطور یتیم پرورش پاتے رہے۔ آپ کا انتساب علم باطن میں حضرت سلمان فارسی رضی اللہ عنہ سے ہے۔

### مقام و مرتبہ:

حضرت قاسم کبار تابعین اور فقہائے سبعہ میں سے ہیں۔ امام و عالم و فقیہ و پرہیزگار اور کثیر الحدیث تھے۔ تکی بن سعید انصاری کا قول ہے کہ ہم نے مدینہ منورہ میں کسی کو ایسا نہ پایا کہ اسے قاسم پر فضیلت دیں۔ ایوب سختیانی کا بیان ہے کہ میں نے کسی کو قاسم سے افضل نہ دیکھا۔ بقول امام بخاری آپ افضل اہل زمانہ تھے۔ ابوالزناد کہتے ہیں کہ میں نے کسی کو قاسم سے بڑھ کر سنت کا عالم نہ پایا اور نہ کسی فقیہ کو آپ سے اعلم دیکھا۔ ابن اسحاق کا بیان ہے کہ میں نے قاسم کہا نماز پڑھتے دیکھا۔ ایک اعرابی آیا اس نے آپ سے پوچھا کہ تم اور سالم دونوں میں بڑا عالم کون ہے۔ قاسم نے کہا۔ سبحان اللہ! اعرابی نے پھر وہی سوال کیا۔ آپ نے جواب دیا۔ سالم وہ ہیں



ان سے پوچھ لے۔ ابن اسحاق نے اس کی توجیہ میں کہا کہ قاسم نے پسند نہ کیا کہ کہہ دیں میں اعلم ہوں کیونکہ یہ تو تزکیہ نفس ہے۔ اور یہ بھی نہ کہا کہ سالم اعلم ہیں کیونکہ یہ جھوٹ ہے۔ حضرت عمر بن عبدالعزیز فرماتے تھے کہ اگر امر خلافت میرے اختیار میں ہوتا تو میں قاسم کے سپرد کر دیتا۔

### وصال مبارک:

جب وفات کا وقت قریب آیا تو آپ نے وصیت کی کہ مجھے ان کپڑوں میں کفنانا جن میں نماز پڑھا کرتا تھا۔ یعنی قمیص و ازار و چادر۔ آپ کے صاحبزادے نے عرض کیا ابا جان کیا ہم دو کپڑے اور زیادہ کر دیں جواب دیا۔ جان پدر! حضرت ابو بکر صدیق کا کفن بھی تین ہی کپڑے تھے۔ مردے کی نسبت زندہ کو نئے کپڑوں کی زیادہ ضرورت ہے۔

آپ ستر یا بہتر سال کی عمر میں مکہ و مدینہ کے درمیان مقام قدید میں وفات پائی۔ اور مُثَلِّل میں دفن کیے گئے سنہ وفات میں اختلاف ہے۔ ابن سعد نے طبقات میں ۱۰۸ھ لکھا ہے۔ بقول ابن معین و ابن المدینی (۲۴ جمادی الاولیٰ) ۱۰۸ھ ہے

(تذکرۃ الحفاظ للذہبی۔ طبقات ابن سعد۔ تہذیب المتذیب للعسقلانی۔ تاریخ ابن خلکان)



۱۔ طبقات ابن سعد میں لکھا ہے کہ یہ جگہ قدید سے تین میل کے فاصلہ پر ہے۔ یا قوت حموی نے بحکم البلدان میں لکھا ہے کہ مُثَلِّل ایک پہاڑ ہے جس سے سمندر کی طرف سے قدید کو اترتے ہیں۔



## ۵۔ امام جعفر صادق رضی اللہ تعالیٰ عنہ

### خاندانی حالات:

آپ امام زین العابدین کے پوتے اور امام محمد باقر کے صاحبزادے ہیں۔ آپ کی والدہ ام فروہ حضرت ابو بکر صدیق کے پوتے قاسم کی صاحبزادی ہے۔ اور امام فردہ کی ماں اسماء حضرت ابو بکر صدیق کے بیٹے عبدالرحمن کی صاحبزادی ہے۔ اسی واسطے آپ فرمایا کرتے تھے۔ ولدنی ابو بکر مرتین۔ یعنی میں ابو بکر سے دو مرتبہ پیدا ہوا ہوں۔ مگر حضرت مجدد الف ثانی فرماتے ہیں کہ حضرت امام کا نسب صوری اور نسب معنوی حضرت صدیق اکبر سے ہے۔ اس واسطے آپ نے ایسا فرمایا ہے۔ علم باطن میں آپ کا انتساب اپنے نانا قاسم سے ہے۔

### ولادت باسعادت:

آپ مدینہ منورہ میں ۸۰ھ میں پیدا ہوئے۔ صدق مقال کے سبب سے آپ کو صادق کہتے ہیں۔ آپ کی سیادت و امامت پر سب کا اتفاق ہے۔ عمرو بن ابی المقدام کا قول ہے کہ میں جس وقت امام جعفر کو دیکھتا ہوں معلوم ہو جاتا ہے کہ آپ خاندان نبوت سے ہیں۔

### علم و فضل:

آپ لطائف تفسیر اور اسرار تنزیل میں بے نظیر تھے۔ علامہ ذہبی نے آپ کو حفاظ حدیث میں شمار کیا ہے۔ امام ابو حنیفہ مالک۔ شعبہ۔ ہر دوسفیان۔ حاتم بن اسماعیل۔ یحییٰ قطان۔ ابو عاصم بنیل وغیرہ نے آپ سے حدیثیں روایت کی ہیں۔ حضرت امام ابو حنیفہ فرماتے ہیں کہ میں نے (اہلبیت میں) امام جعفر بن محمد سے بڑھ کر کسی کو فقیہ نہیں دیکھا۔ غرض آپ تمام علوم و



اشارات میں کامل اور مشائخ کے پیشرو اور مقتدائے مطلق تھے۔

### زہد و سخاوت

ایک روز امام سفیان ثوری آپ کی خدمت میں حاضر ہوئے۔ آپ خزانہ کا جبہ اور خزانہ کا کمر اور ڈھکے ہوئے تھے۔ یہ دیکھ کر سفیان بولے۔ اے فرزند رسول! یہ آپ کے آباؤ اجداد کا لباس نہیں ہے۔ آپ نے فرمایا کہ وہ تنگدستی کے زمانہ میں تھے۔ اب امارت کا زمانہ ہے۔ یہ کہہ کر آپ نے خزانہ کا جبہ اٹھا کر اس کے نیچے پشم کا کھر دراجبہ دکھایا۔ اور فرمایا اے ثوری! یہ ہم نے اللہ کے واسطے پہنا ہے۔ اور وہ تمہارے واسطے۔ جو اللہ کے واسطے ہے اسے ہم نے پوشیدہ رکھا ہے اور جو تمہارے واسطے ہے اسے ہم نے ظاہر رکھا ہے۔

آپ کی سخاوت کا یہ عالم تھا کہ ہیان بن بسطام فرماتے ہیں کہ امام جعفر صادق اوروں کو یہاں تک کھلاتے کہ اپنے عیال کے لئے کچھ باقی نہ رہتا۔

### خشیت الہی

منقول ہے کہ ایک مرتبہ حضرت داؤد طائی نے امام جعفر صادق کی خدمت میں حاضر ہو کر عرض کیا۔ اے فرزند رسول! مجھے کوئی نصیحت فرمائیں۔ کیونکہ میرا دل سیاہ ہو گیا ہے۔ فرمایا۔ یا ابا سلیمان! آپ زاہد زمانہ ہیں۔ آپ کو میری نصیحت کی کیا ضرورت ہے۔ داؤد نے عرض کیا۔ اے فرزند رسول! آپ کو سب پر فضیلت حاصل ہے۔ اس لئے آپ پر واجب ہے کہ سب کو نصیحت کریں۔ فرمایا یا ابا سلیمان! مجھے اندیشہ ہے کہ کہیں قیامت کے دن میرے جد بزرگوار میرا دامن نہ پکڑیں اور یوں فرماویں کہ میرا حق متابعت کیوں نہ ادا کیا۔ کیونکہ یہ کام نسب کی شرافت پر موقوف نہیں۔ بلکہ درگاہ رب العزت میں عمل کی پسندیدگی معتبر ہے۔ یہ سن کر داؤد بہت روئے۔ اور بارگاہ الہی میں عرض کی۔ کہ پروردگار! جس شخص کی سرشت نبوت کے آب و گل سے ہے اور جس کی طبیعت کی ترکیب آثار رسالت سے ہوئی ہے اور جس کے جد بزرگوار رسول کریم صلی اللہ علیہ وسلم ہیں اور ماں حضرت فاطمہ بتول ہیں جب وہ ایسی حیرانی میں ہے تو داؤد کس شمار میں ہے کہ اپنے

۱۔ خزانہ کا ایک قسم کا ابریشمی کپڑا ہے۔ بقول بعض ابریشم و پشم سے تیار ہوتا ہے۔ اور بعض ایک قسم کی پوشین بتاتے ہیں۔



حال پر نازاں ہو۔

### حضور علیہ الصلوٰۃ والسلام کا ادب:

امام مالک رحمۃ اللہ علیہ فرماتے ہیں کہ میں امام جعفر صادق کی زیارت کیا کرتا تھا۔ جلوت میں حسن خلق کے سبب سے ان کے مزاج میں مزاج و تبسم زیادہ تھا۔ مگر جس وقت ان کے سامنے رسول اللہ صلی اللہ علیہ وسلم کا ذکر آتا تو ان کا رنگ زرد ہو جاتا۔ میں نے ان کو حدیث شریف بیان کرتے وقت کبھی بے وضو نہیں دیکھا۔ ان کی خدمت میں میری آمد و رفت دیر تک رہی۔ مگر جب کبھی میں ان سے ملا تو ان کو نماز پڑھتے یا خاموش یا قرآن پڑھتے پایا۔ وہ (خلوت میں) فضول و لغو کلام نہ کیا کرتے تھے۔ اور علوم شرعیہ کے عالم اور خدا ترس تھے۔<sup>۱</sup>

### کرامات کا بیان

(۱) لیث بن سعد کا بیان ہے کہ میں نے ۱۱۳ھ میں حج کیا۔ جب میں نے مسجد حرام میں عصر کی نماز پڑھی تو میں کو ابو قتیس پر چڑھ گیا۔ کیا دیکھتا ہوں کہ ایک شخص بیٹھا ہوا یوں دعا مانگ رہا ہے۔ یا رب یا رب۔ پھر خاموش ہو گیا۔ بعد ازاں بولا یا حی یا حی یا حی۔ پھر کچھ دیر کے بعد بولا۔ الہی میں انگور چاہتا ہوں۔ خدایا مجھے انگور کھلا دے۔ میری دونوں چادریں پھٹ گئی ہیں۔ مجھے نئی پہنا دے۔ راوی کا قول ہے کہ اس کا کلام تمام نہ ہونے پایا تھا کہ میں نے ایک انگوروں کا بھرا ہوا ٹوکرا دیکھا حالانکہ اس وقت روئے زمین پر انگور نہ تھے۔ اور دو چادریں دیکھیں کہ جن کی مثل میں نے دنیا میں نہیں دیکھی۔ اس شخص نے چاہا کہ انگور کھالے میں نے کہا میں تیرا شریک ہوں۔ اس نے پوچھا کیونکر؟ میں نے جواب دیا کہ جب تم دعا کر رہے تھے تو میں آمین کہہ رہا تھا۔ یہ سن کر اس نے کہا آگے آئیے کھائیے۔ میں آگے بڑھا اور وہ انگور کھائے کہ ایسے کبھی نہ کھائے تھے۔ ہم نے پیٹ بھر کر کھائے مگر ٹوکرا اسی طرح بھرا ہوا تھا۔ اس نے فرمایا کہ ان کو ذخیرہ مت کرو اور نہ چھپاؤ۔ بعد ازاں اس شخص نے ایک چادر خود لے لے اور دوسری مجھے دے دی۔ میں نے کہا کہ مجھے اس کی ضرورت نہیں۔ اس پر اس نے ایک چادر بطور تہ بند باندھ لی اور دوسری بدن پر اوڑھ لی۔ پھر وہ دونوں پرانی چادریں ہاتھ میں لئے پہاڑ سے اترے۔ صفا و مروہ کے درمیان ایک شخص نے

۱۔ شفا شریف قاضی عیاض رحمۃ اللہ علیہ



اس سے سوال کیا۔ اے فرزند رسول اللہ! میں ننگا ہوں۔ مجھے اوڑھادے جیسا کہ اللہ تعالیٰ نے تجھے اوڑھایا ہے۔ پس اس نے وہ دونوں سائل کو دے دیں۔ یہ دیکھ کر میں نے پوچھا کہ یہ کون بزرگ ہیں۔ جواب ملا کہ جعفر صادق ہیں۔ اس کے بعد میں نے ان کو ڈھونڈا کہ ان سے کچھ سنوں مگر نہ ملے۔

### گائے زندہ ہو گئی:

ایک روز حضرت جعفر صادق مکہ میں پھر رہے تھے۔ اچانک آپ کا گزرا ایک عورت پر ہوا۔ جس کے آگے ایک گائے مردہ پڑی ہوئی تھی۔ اور وہ اپنے بچوں کے ساتھ رو رہی تھی۔ حضرت امام نے پوچھا کہ کیا حال ہے؟ اس نے عرض کی کہ میرا اور میرے بچوں کا گزارہ اسی گائے کے دودھ سے ہوتا تھا۔ اب جو مر گئی۔ حیران ہوں کہ کیا کروں۔ امام نے فرمایا کیا تو چاہتی ہے کہ خدا تعالیٰ اس کو زندہ کر دے۔ اس نے جواب دیا مجھ پر تو یہ مصیبت پڑی ہوئی ہے اور آپ ہنسی کرتے ہیں۔ امام نے فرمایا کہ میں ہنسی نہیں کرتا۔ بعد ازاں آپ نے دعا فرمائی اور گائے کے ایک ٹھوکری ماری۔ وہ زندہ ہو کر اٹھ کھڑی ہوئی۔ اور آپ عام لوگوں میں جا ملے۔ اس عورت کو معلوم نہ ہوا کہ کون تھے۔

### خلیفہ وقت پر رعب:

منقول ہے کہ منصور نے جو خلیفہ وقت تھا۔ اپنے وزیر سے کہا کہ جعفر صادق کو لاؤ تاکہ میں اسے قتل کر دوں۔ وزیر نے کہا کہ جو شخص گوشہ نشین اور عبادت میں مشغول ہے اور ملک سے قطع تعلق کئے ہوئے ہے اس کے قتل کرنے کی کیا ضرورت ہے۔ خلیفہ نے ناراض ہو کر کہا کہ اسے ضرور لاؤ۔ میں قتل کرنا چاہتا ہوں۔ وزیر نے بہتیرا سمجھایا مگر اس نے ایک نہ سنی۔ آخر کار وزیر تلاش میں نکلا۔ خلیفہ نے غلاموں سے کہا کہ جس وقت صادق آئے اور میں سر سے ٹوپی اتار دوں تم اسے قتل کر دینا۔ جب حضرت امام آئے تو منصور استقبال کے لئے آگے بڑھا۔ اور آپ کو تخت پر بٹھا کر خود ادب سے سامنے ہو بیٹھا۔ غلام یہ دیکھ کر حیران ہوئے۔ منصور نے عرض کیا۔ کیا آپ کو کسی چیز کی ضرورت ہے۔ امام نے فرمایا کہ صرف اس بات کی ضرورت ہے کہ مجھے پھر اپنے پاس نہ بلانا۔ اور اب مجھے اجازت دو کہ جا کر یاد الہی میں مشغول ہو جاؤں۔ یہ سن کر خلیفہ نے آپ کو



بڑے اعزاز و اکرام سے رخصت کیا۔ جب آپ رخصت ہوئے تو خلیفہ کانپ کر بیہوش گر پڑا۔ تین روز تک بیہوش رہا۔ بعضے کہتے ہیں کہ اس کی تین نمازیں فوت ہو گئیں۔ جب ہوش میں آیا تو وزیر نے پوچھا کہ یہ کیا معاملہ تھا۔ خلیفہ بولا کہ جب امام جعفر صادق یہاں آئے تو کیا دیکھتا ہوں کہ آپ کے ہمراہ ایک اژدہا ہے۔ جس کا ایک ہونٹ اس مکان کے نیچے اور دوسرا اوپر ہے۔ اور زبان فصیح سے مجھے کہہ رہا ہے کہ اگر تو حضرت امام کو تکلیف دے گا تو میں تجھے اس مکان سمیت نکل جاؤں گا۔ اس لئے میں اس اژدہا کے ڈر کے مارے کچھ نہ کہہ سکا۔ بلکہ اس سے معافی مانگی اور بیہوش ہو گیا۔

### وصال مبارک:

آپ نے مدینہ منورہ میں (۱۵ رجب) ۱۴۸ھ میں اڑسٹھ سال کی عمر میں وصال فرمایا اور جنت بقیع میں قبہ اہلبیت میں مدفون ہوئے۔

## ارشاداتِ عالیہ

- (۱) چار چیزیں ہیں جن سے شریف آدمی کو عار نہ چاہئے۔ اپنے والد کی تعظیم کے لئے کھڑے ہو جانا۔ اپنے مہمان کی خدمت کرنا۔ اپنے چوپایہ کی خبر لینا خواہ اس کے سوغلام ہوں۔ اپنے استاد کی خدمت کرنا۔
- (۲) نیکی سوائے تین خصلتوں کے تمام وکامل نہیں ہوتی۔ اسے جلدی کرنا۔ اسے چھوٹا سمجھنا۔ اسے چھپانا۔
- (۳) جب دنیا کسی انسان کے پاس آتی ہے اسے غیروں کی خوبیاں دے دیتی ہے اور جب اس سے منہ پھیر لیتی ہے تو اس کی ذاتی خوبیاں بھی اس سے چھین لیتی ہے۔
- (۴) جب تجھے اپنے بھائی سے ایسی چیز پہنچے جو تو نا پسند کرتا ہے تو اس کے لئے ایک عذر سے ستر عذر تلاش کر۔ اگر تجھے اس کے لئے کوئی عذر نہ ملے۔ تو یوں کہہ کہ شاید اس کے لئے کوئی عذر ہوگا جو مجھے معلوم نہیں۔



- (۵) جب تم کسی مسلمان سے کوئی کلمہ سنو تو اسے اچھے سے اچھے معنی پر حمل کرو۔ یہاں تک کہ اگر تمہیں کوئی محمل نیک نہ ملے تو اپنے تئیں ملامت کرو۔
- (۶) تم ایسے ہاتھ کا کھانا نہ کھاؤ جو بھوکا تھا پھر سیر ہو گیا۔
- (۷) آپ نے کسی قبیلے کے ایک شخص سے پوچھا کہ اس قبیلے کا سردار کون ہے؟ اس شخص نے جواب دیا کہ میں۔ آپ نے فرمایا کہ اگر تو ان کا سردار ہوتا تو جواب میں میں نہ کہتا۔
- (۸) جب تو گناہ کرے تو معافی مانگ کیونکہ گناہ مردوں کے گلوں میں ان کی پیدائش سے پہلے ڈالے گئے ہیں۔ اور ان پر اصرار کرنا کمال درجہ کی ہلاکت ہے۔
- (۹) جو شخص اپنے رزق میں تاخیر پائے۔ اسے طلب مغفرت زیادہ کرنی چاہئے۔
- (۱۰) جو شخص اپنے مالوں میں سے کسی مال پر ناز کرے۔ اور اس مال کا بقاء چاہے۔ اسے یوں کہنا چاہئے۔ ماشاء اللہ لا قوۃ الا باللہ۔
- (۱۱) اللہ تعالیٰ نے دنیا کی طرف یہ حکم بھیجا کہ جو شخص میری خدمت کرے تو اس کی خدمت کر اور جو تیرا خادم بنے تو اسے تکلیف دے۔
- (۱۲) علمائے شریعت پیغمبروں کے امین ہیں جب تک کہ بادشاہوں کے دروازوں پر نہ جائیں۔
- (۱۳) یا اللہ! تو مجھے اس شخص کے ساتھ غم خواری عطا فرما۔ جس پر تو نے اپنا رزق تنگ کر دیا ہے۔ اور جس حالت میں میں ہوں وہ تیرے فضل سے ہے۔
- (۱۴) آپ کو جب کسی چیز کی حاجت ہوتی تو یوں دعا کرتے۔ پروردگار! مجھے فلاں چیز کی حاجت ہے۔ آپ کی دعا تمام نہ ہوتی۔ کہ وہ چیز آپ کے پہلو میں موجود ہوتی۔
- (۱۵) جس نے اللہ کو پہچانا۔ اس نے ماسواء سے منہ پھیر لیا۔
- (۱۶) عبادت توبہ کے سوا درست نہیں۔ کیونکہ اللہ تعالیٰ نے توبہ کو عبادت پر مقدم کیا۔ چنانچہ فرمایا۔ التائبون العابدون۔
- (۱۷) مجھے تعجب ہے اس شخص پر جو چار میں مبتلا ہو۔ وہ چار سے کیسے غافل رہتا ہے۔ تعجب



ہے اس پر جو غم میں مبتلا ہو وہ یہ کیوں نہیں کہتا (لا الہ الا انت سبحنک انی کنت من الظلمین)۔ کیونکہ اللہ تعالیٰ اس کے بعد فرماتا ہے۔ (فاستجبنا له و نجینہ من الغم و کذا لک ننجی المؤمنین) اور تعجب ہے اس پر جو کسی آفت سے ڈرتا ہو وہ یہ کیوں نہیں کہتا (حسبنا اللہ و نعم الوکیل) کیونکہ اللہ تعالیٰ فرماتا ہے (فانقلبوا بنعمة من اللہ و فضل لم یمسہم سوء) اور تعجب ہے اس پر جو لوگوں کے مکر سے ڈرتا ہو وہ یہ کیوں نہیں کہتا (وافوض امری الی اللہ ان اللہ بصیر بالعباد) کیونکہ اللہ تعالیٰ فرماتا ہے (فوقہ اللہ سیات ماکروا) اور تعجب ہے اس پر جو جنت میں رغبت کرتا ہے وہ یہ کیوں نہیں کہتا (ماشاء اللہ لا قوۃ الا باللہ) کیونکہ اس کے بعد اللہ تعالیٰ فرماتا ہے (فعسی ربی ان یوتین خیرا من جنتک)۔

(تذکرہ الحفاظ للذہبی۔ تہذیب التہذیب للعسقلانی۔ طبقات کبر للشرانی۔ صواعق محرقہ للشیخ ابن حجر۔ شواہد النبوة للبخاری۔ تذکرۃ الاولیاء للشیخ عطار۔ کشف المحجوب للشیخ مخدوم علی ہجویری)۔





## ۶۔ سلطان العارفین ابو یزید طیفور بن عیسیٰ بسطامی قدس سرہ

### ولادت باسعادت:

آپ کا دادا پہلے مجوسی تھا۔ پھر مسلمان ہو گیا۔ آپ کے دو بھائی آدم و علی نام تھے۔ جو عابد و زاہد تھے۔ مگر آپ زہد و عبادت میں ان سے بڑھے ہوئے تھے۔ آپ کو علم باطن میں حضرت امام جعفر صادق کی روحانیت سے تربیت ہے۔ کیونکہ آپ کی پیدائش حضرت امام کی وفات شریف کے بعد ہے۔

### بچپن کے حالات:

بچپن میں آپ نے مکتب میں پڑھنا شروع کیا۔ جب آپ سورہ لقمان کی اس آیت پر پہنچے۔ ان اشکر لی ولو الدیک۔ یعنی شکر کر میرا اور اپنے ماں باپ کا۔ تو آپ استاد سے رخصت لے کر گھر آئے اور اپنی والدہ ماجدہ سے کہا کہ میں اس آیت تک پہنچا ہوں جس میں باری تعالیٰ ارشاد فرماتا ہے کہ شکر کر میرا اور اپنے والدین کا۔ اب میری عرض یہ ہے۔ کہ میں دو گھروں سے تعلق نباہ نہیں سکتا۔ یا تو آپ مجھے خدا تعالیٰ سے مانگ لیجئے کہ بالکل آپ ہی کا ہو رہوں۔ یا خدا تعالیٰ ہی کو سونپ دیجئے کہ اسی کا ہو رہوں۔ والدہ نے جواب دیا کہ میں نے تجھے اپنا حق بخش دیا۔ اور راہ خدا کے لئے چھوڑ دیا۔

### ریاضت و مجاہدہ:

یہ سن کر آپ بسطام نے نکلے اور تیس سال تک بادیہ شام میں ریاضت و مجاہدہ کرتے رہے۔ کسی نے آپ سے دریافت کیا کہ سخت سے سخت مجاہدہ کونسا ہے جو آپ نے راہ خدا میں کیا ہے۔ فرمایا کہ اس کا بیان ممکن نہیں۔ اس نے عرض کیا کہ آسان سے آسان تکلیف تو بتا دیجئے جو



آپ کے نفس نے اٹھائی ہے۔ فرمایا۔ ہاں یہ تو سن لو۔ ایک دفعہ میں نے اپنے نفس کو کسی طاعت کی طرف بلایا۔ اس نے میرا کہانہ مانا۔ اس پر میں نے اسے ایک سال پیا سا رکھا۔

### حج کا سفر:

کہتے ہیں کہ ایک دفعہ آپ حج کے لئے روانہ ہوئے اور بارہ سال میں کعبہ میں پہنچے۔ راستے میں چند قدم چلتے اور جانماز بچھا کر دو رکعت نماز پڑھتے۔ فرماتے کہ یہ دنیا کے بادشاہوں کا دربار نہیں کہ یکبارگی وہاں پہنچ سکیں۔ اس دفعہ آپ حج سے فارغ ہو کر واپس آ گئے اور مدینہ منورہ میں حاضر نہ ہوئے۔ فرمایا کہ زیارتِ روضہ منورہ کو حج کے تابع بنانا خلافِ ادب ہے۔ اس لئے آئندہ سال آپ نے روضہ منورہ کی زیارت کے لئے علیحدہ احرام باندھا۔ راستے میں آپ ایک شہر میں داخل ہوئے۔ لوگ آپ کے گرد جمع ہو گئے۔ جب وہاں سے نکلے تو اپنے پیچھے ہجوم دیکھ کر پوچھا کہ یہ کون ہیں؟ جواب ملا کہ یہ لوگ آپ کے ساتھ ہی رہیں گے۔ آپ نے چاہا کہ کسی طرح یہ مجھ سے دور ہو جائیں۔ اس لئے نماز فجر کے بعد آپ نے لوگوں کی طرف متوجہ ہو کر یہ آیت پڑھی۔ اِنِّیْ اَنَا اللّٰهُ لَا اِلٰهَ اِلَّا اَنَا فَاَعْبُدُوْنَ (بے شک میں ہی اللہ ہوں۔ میرے سوا کوئی معبود نہیں پر تم میری عبادت کرو) یہ سن کر انہوں نے کہا کہ یہ تو دیوانہ ہے اور آپ کو چھوڑ کر چلے گئے۔

### نماز کی کیفیت:

جب آپ نماز پڑھتے تو ہیبت حق اور تعظیم شریعت کے سبب سے آپ کے سینہ کی ہڈیوں سے اس قدر چرچراہٹ کی آواز نکلتی کہ لوگ سن لیتے۔ ایک روز آپ ایک امام کے پیچھے نماز پڑھ رہے تھے۔ جب نماز سے فارغ ہوئے تو امام نے آپ سے پوچھا اے شیخ! آپ کوئی کسب نہیں کرتے اور نہ کسی سے سوال کرتے ہیں۔ آپ کھاتے کہاں سے ہیں؟ آپ نے فرمایا۔ ٹھیکرو میں نماز کا اعادہ کر لوں۔ کیونکہ جو شخص روزی دینے والے کو نہیں جانتا اس کے پیچھے نماز جائز نہیں۔

ابوعلی جوزجانی سے ان الفاظ کی نسبت سوال کیا گیا جو بایزید سے منقول ہیں۔ انہوں نے جواب دیا کہ ہم بایزید کے حال کو تسلیم کرتے ہیں۔ شاید وہ الفاظ ان سے غلبہ حال یا



حالت سکر میں صادر ہوئے ہیں۔ جو شخص بایزید کا مقام حاصل کرنا چاہے اسے بایزید کی طرح مجاہدہ نفس کرنا چاہئے۔ تب وہ بایزید کے کلام کو سمجھے گا۔

### والدہ کی رضا:

نقل ہے کہ آپ نے فرمایا کہ جس کام کو میں سب سے موخر سمجھتا تھا۔ وہ سب سے مقدم نکلا۔ اور وہ والدہ کی رضا تھی۔ نیز فرمایا کہ جو کچھ میں ریاضات و مجاہدات اور مسافرت میں ڈھونڈتا رہا وہ اسی میں پایا۔ ایک رات میری ماں نے مجھ سے پانی مانگا میں پانی لینے گیا۔ کوزہ میں پانی نہ تھا۔ میں نے گھڑی میں دیکھا۔ وہاں بھی نہ ملا۔ میں ندی پر گیا وہاں سے پانی لایا۔ اتنے میں والدہ سو گئی تھیں اور رات جاڑے کی تھی۔ میں نے کوزہ ہاتھ میں اٹھائے رکھا۔ جب ان کی آنکھ کھلی تو پانی پیا اور مجھے دعا دی۔ کوزہ اسی طرح میرے ہاتھ میں جم گیا تھا۔ فرمایا نیچے کیوں نہ رکھ دیا۔ میں نے عرض کی کہ مجھے ڈر تھا کہ کہیں آپ جاگ اٹھیں اور میں حاضر نہ ہوں۔ ایک اور موقع پر میری والدہ ماجدہ نے فرمایا کہ آدھا دروازہ بند کر دو۔ میں صبح تک یہی سوچتا رہا۔ کہ کونسا آدھا بند کروں دائیں طرف کا یا بائیں طرف کا تا کہ والدہ کے حکم کے خلاف نہ ہو جائے۔ صبح کے وقت مجھے مل گیا جو میں ڈھونڈتا تھا۔

### مقام و مرتبہ:

سید الطائفہ جنید بغدادی رحمۃ اللہ علیہ فرماتے ہیں کہ بایزید ہماری جماعت میں ایسے ہیں جیسا کہ حضرت جبرائیل علیہ السلام فرشتوں میں۔ دیگر سالکین کے میدان کی نہایت بایزید کے میدان کی بدایت ہے۔

### جذبہ ہمدردی:

نقل ہے کہ آپ مکہ مشرفہ سے آرہے تھے۔ جب ہمدان میں پہنچے تو آپ نے کسم کا بیج خرید کر خرقة میں باندھ لیا۔ بسطام میں آکر جو کھولا تو اس میں چند کیڑے نظر آئے۔ فرمایا۔ میں نے ان کو بے وطن کیا ہے۔ اٹھ کر پھر ہمدان واپس گئے اور ان کیڑوں کو ان کے ٹھکانے پر پہنچا دیا۔



کسر نفسی:

ایک روز آپ نے صحرا میں اپنا کپڑا دھویا۔ ایک ارادتمند ساتھ تھا۔ وہ بولا۔ ہم اسے انگوروں کی دیوار پر لٹکا دیتے ہیں۔ آپ نے فرمایا۔ لوگوں کی دیوار میں میخ نہ گاڑو۔ اس نے عرض کیا کہ درخت پر لٹکا دیتے ہیں۔ فرمایا۔ ایسا نہ کرنا۔ درخت کی شاخیں ٹوٹ جائیں گی۔ عرض کیا کہ گھاس پر پھیلا دیتے ہیں۔ فرمایا۔ ایسا نہ کرنا۔ گھاس چوپایوں کا چارہ ہے۔ ہم اسے ان سے نہیں چھپاتے۔ پس آپ کپڑے کو پشت مبارک پر رکھ کر دھوپ میں کھڑے ہو گئے۔ جب ایک طرف سوکھ گئی تو دوسری طرف الٹا دی۔

حسن سلوک:

ایک دفعہ آپ جامع مسجد میں تشریف لے گئے۔ اور اپنا عصا زمین میں گاڑ دیا۔ آپ کے پہلو میں ایک شیخ نے اپنا عصا زمین میں گاڑا ہوا تھا۔ ایسا اتفاق ہوا کہ آپ کا عصا اس شیخ کے عصا پر گرا جس سے وہ بھی گر پڑا۔ شیخ نے جھک کر اپنا عصا اٹھایا اور گھر کو چل دیا۔ آپ بھی اس کے گھر پہنچے اور معافی مانگی۔ فرمایا کہ تم کو جھکنے کی تکلیف اس واسطے اٹھانی پڑی کہ میں نے اپنا عصا اچھی طرح نہ گاڑا تھا۔ ورنہ تمہیں جھکنے کی حاجت نہ پڑتی۔

تقویٰ:

ایک رات آپ کو عبادت کا ذوق نہ آتا تھا۔ خادم سے فرمایا کہ دیکھو گھر میں کیا ہے۔ دیکھ بھال کی گئی تو انگور کا ایک خوشہ نکلا۔ آپ نے فرمایا کسی کو دے دو۔ ہمارا گھر میوہ فروش کی دکان نہیں۔ پھر آپ خوش وقت ہوئے۔

استغراق کی کیفیت:

آپ کے استغراق کا یہ عالم تھا کہ ایک مرید بیس سال تک لگا تار آپ کی خدمت میں رہا۔ آپ ہر روز اس کو بلاتے۔ تو اس کا نام پوچھ لیتے۔ آخر ایک دن اس نے عرض کیا۔ کہ میں بیس سال سے آپ کی خدمت میں ہوں۔ آپ ہر روز میرا نام دریافت کرتے ہیں۔ آپ نے فرمایا۔ میں ہنسی نہیں کرتا۔ جب سے اس کا نام دل میں آیا ہے۔ تمام نام بھول گئے ہیں۔ اس لئے



میں ہر روز تجھ سے تیرا نام پوچھ لیتا ہوں۔ اور بھول جاتا ہوں۔

### ہمسایہ سے سلوک:

نقل ہے کہ آپ کا ہمسایہ آتش پرست تھا۔ جس کے ہاں ایک دودھ پتا بچہ تھا۔ وہ سفر کو گیا۔ اس کا بچہ رات کو تاریکی کے سبب سے روتا۔ آپ ہر روز اس کے گھر میں چراغ رکھ آتے۔ جس کی روشنی میں بچہ کھیلتا رہتا۔ جب آتش پرست سفر سے واپس آیا تو اس کی بیوی نے شیخ کا سلوک بیان کیا۔ آتش پرست نے کہا۔ افسوس! شیخ کی روشنی ہمارے گھر آئے اور ہم تاریکی میں رہیں۔ اسی وقت آکر مسلمان ہو گیا۔

### مرد کامل کی نشانی:

ایک روز ذوالنون مصری نے ایک مرید کے ہاتھ آپ کو کھلا بھیجا۔ اے بایزید! تم رات کو جنگل میں آرام سے سوتے ہو۔ قافلہ چلا گیا۔ آپ نے جواب دیا کہ مرد کامل تو وہ ہے جو رات کو سو جائے اور صبح کو قافلہ کے اترنے سے پہلے منزل پر پہنچ جائے۔ ذوالنون یہ سن کر روئے۔ اور کہا کہ بایزید کو مبارک ہو۔ ہم اس مرتبے کو نہیں پہنچے ہیں۔ مولانا جامی نے سلسلہ الذہب میں اس حکایت کو نظم میں بیان کیا ہے۔

### کرامات کا بیان:

(۱) آپ کی والدہ محترمہ فرماتی ہیں کہ جب آپ پیٹ میں تھے۔ تو جب کبھی میں مشتبہ لقمہ کھا بیٹھتی۔ آپ پیٹ میں تڑپنا شروع کرتے۔ جب تک قے نہ کرتی اور وہ لقمہ دور نہ ہو جاتا۔ آرام نہ کرتے۔ اس کا مصداق یہ ہے کہ آپ سے لوگوں نے پوچھا۔ کہ انسان کے لئے اس راہ میں کوئی بات سب سے اچھی ہے۔ فرمایا۔ مادرزاد نعمت۔ کہا اگر یہ نہ ہو۔ فرمایا۔ دیکھنے والی آنکھ۔ کہا اگر یہ بھی نہ ہو۔ فرمایا سننے والا کان۔ کہا اگر یہ بھی نہ ہو۔ فرمایا۔ ناگہانی موت۔

### ظاہر و باطن کا حال:

ایک دفعہ آپ حج کو جا رہے تھے۔ اپنا اور مریدوں کا سارا اسباب ایک اونٹ پر لدا ہوا



تھا۔ کسی نے کہا کہ اس بیچارے اونٹ پر بوجھ زیادہ ہے۔ اور یہ بڑا ظلم ہے۔ حضرت بایزید نے جواب دیا۔ اے جوانمر! بوجھ کا اٹھانے والا اونٹ نہیں ہے۔ غور سے دیکھ کہ اونٹ کی پیٹھ پر کچھ بوجھ ہے یا نہیں۔ اس نے جو دیکھا تو بوجھ اونٹ کی پیٹھ سے ایک ہاتھ اونچا تھا۔ کہنے لگا یہ عجیب معاملہ ہے۔ شیخ نے فرمایا۔ کہ اگر میں اپنا حال تم سے پوشیدہ رکھتا ہوں تو تم مجھے ملامت کرنے لگتے ہو۔ اور اگر ظاہر کر دیتا ہوں تو اس کی طاقت نہیں رکھتے۔ کیا کیا جائے۔

### بارش کی دُعا:

نقل ہے کہ ایک جماعت نے آپ کی خدمت میں قحط کی شکایت کی۔ اور عرض کیا کہ دعا کیجئے۔ اللہ تعالیٰ بارش بھیجے۔ یہ سن کر آپ نے سر جھکا لیا۔ پھر سر اٹھا کر فرمایا۔ جاؤ۔ اپنے پرنا لوں کو درست کر لو۔ بارش آگئی۔ اسی وقت مینہ برسنے شروع ہوا۔ ایک دن رات برستا رہا۔

### تازہ انگور:

شیخ ابوسعید میخورانی حضرت بایزید کی خدمت میں بغرض امتحان آئے۔ آپ نے فرمایا میرے مرید ابوسعید راعی کے پاس جاؤ۔ کیونکہ ولایت و کرامت ہم نے اسے بخش دی ہے۔ جب ابوسعید وہاں پہنچے۔ راعی کو دیکھا کہ صحرا میں نماز پڑھ رہے ہیں۔ اور بھیڑیے آپ کی بھیڑوں کی گلہ بانی کر رہے ہیں۔ جب نماز سے فارغ ہوئے پوچھا کیا چاہتے ہو۔ کہا گرم روئی اور انگور۔ راعی نے ہاتھ کی لکڑی کے دو ٹکڑے کر کے ایک اپنے آگے اور دوسرا اس کے آگے گاڑ دیا۔ فوراً انگور لگے۔ مگر راعی کی طرف کے سفید اور اس کی طرف کے سیاہ تھے۔ اس نے راعی سے سبب پوچھا۔ راعی نے جواب دیا کہ میری طلب بطور یقین اور تیری طلب بطور امتحان تھی۔ ہر چیز کا رنگ اس کے حال کے موافق ہوا کرتا ہے۔ اس کے بعد راعی نے ابوسعید میخورانی کو اپنی گدڑی دی اور فرمایا کہ اسے سنبھال کر رکھنا۔ مگر جب وہ حج کو گئے تو عرفات میں وہ گدڑی غائب ہو گئی۔ جب بسطام میں آئے تو راعی کے پاس دیکھی۔

### مسلمانوں کو فتح:

ایک دفعہ ملک روم میں لشکر اسلام کا کفار سے مقابلہ ہوا۔ مسلمانوں کو شکست ہونے والی تھی کہ



حضرت شیخ نے یہ آواز سنی۔ بایزید دریاب (اے بایزید خبر لیجو) اسی وقت خراسان کی طرف سے آگ نمودار ہوئی۔ جس کی دہشت سے لشکر کفار میں تہلکہ مچ گیا۔ اور مسلمانوں کو فتح ہوئی۔

### بڑھیا کی بات:

حضرت بایزید سے پوچھا گیا کہ آپ کا پیر کون ہے۔ جواب دیا کہ ایک بڑھیا۔ میں ایک روز ایسے غلبہ شوق و جوش تو حید میں تھا کہ بال برابر بھی کسی اور چیز کی گنجائش نہ تھی۔ میں بخود ہی کی حالت میں صحرا میں چلا گیا۔ وہاں ایک بڑھیا آٹے کی تھیلی لے کر آئی۔ اور مجھ سے کہا کہ اے اٹھالو۔ میری یہ کیفیت تھی کہ اپنے تئیں بھی سنبھال نہ سکتا تھا۔ میں نے ایک شیر کو اشارہ کیا۔ وہ آیا۔ میں نے تھیلی اس کی پیٹھ پر رکھ دی۔ اور بڑھیا سے کہا۔ کہ جب تو شہر میں جائے گی تو کیا کہے گی کہ میں نے کس کو دیکھا۔ اس نے جواب دیا کہ میں کہوں گی کہ میں نے ایک ظالم اور متکبر کو دیکھا۔ میں نے کہا۔ ذرا ہوش کر۔ بڑھیا بولی۔ شیر مکلف ہے یا نہیں۔ میں نے کہا نہیں۔ اس نے کہا جس کو خدا تعالیٰ نے مکلف نہیں بنایا۔ اسے تکلیف دینا ظلم ہے یا نہیں۔ میں نے کہا ہاں۔ پھر بڑھیا نے کہا کہ تو باوجود اس بات کے چاہتا ہے کہ اہل شہر جانیں کہ شیر تیرا مطیع ہے۔ اور تو صاحب کرامات ہے۔ یہ رعنائی ہے۔ یہ سن کر میں نے توبہ کی اور اعلیٰ سے اسفل کی طرف آیا۔ بڑھیا کی یہ بات میرا پیر ہے۔

### وصال مبارک:

آپ نے (۱۵ شعبان) ۲۶۱ھ میں بسطام<sup>۱</sup> انتقال فرمایا۔ وصال کے بعد لوگوں نے آپ کو خواب میں دیکھا۔ اور آپ کا حال دریافت کیا۔ آپ نے جواب دیا کہ اللہ تعالیٰ نے مجھ سے پوچھا۔ بوڑھے! تو میرے واسطے کیا لایا ہے؟ میں نے عرض کیا۔ خداوند! جب کوئی فقیر بادشاہ کی درگاہ میں آتا ہے اس سے یہ نہیں پوچھتے کہ تو ہمارے واسطے کیا لایا۔ بلکہ یہ پوچھتے ہیں کہ تو کیا مانگتا ہے۔

۱۔ یہ شہر علاقہ قوس میں اس راستے پر جو نیشاپور کو جاتا ہے دامغان کے بعد دو منزل پر واقع ہے۔ یا قوت حموی نے اس کو باکے کسرہ کے ساتھ اور ابن خلکان نے باکے فتح کے ساتھ لکھا ہے۔ یا قوت نے اس شہر کو دیکھا ہے۔ وہ لکھتے ہیں کہ حضرت بایزید کا مقبرہ اس شہر کے وسط میں بازار کی طرف واقع ہے۔



جب آپ کو دفن کیا گیا تو علی کی والدہ جواہر خدیوہ کی بیوی تھی زیارت کو آئی۔ جب زیارت سے فارغ ہوئی تو کہنے لگی۔ تم جانتے ہو کہ شیخ بایزید کون تھے۔ اور سو گئی۔ میں نے خواب میں دیکھا کہ مجھے آسمان پر لے گئے۔ میں نے عرش کے نیچے ایک بیابان دیکھا۔ جس کی لمبائی اور چوڑائی کی کوئی حد نہ تھی۔ وہ تمام بیابان گل وریاحین تھا۔ جس کے پھولوں کی ہر پتی پر لکھا تھا۔ کہ بایزید ولی اللہ تھا۔ شیخ ابوسعید ابوالخیر آپ کی زیارت کو آئے تو فرمانے لگے۔ یہ وہ جگہ ہے۔ کہ دنیا میں جس شخص کی کوئی چیز گم ہوئی ہو۔ وہ یہاں ڈھونڈے۔

## ارشاداتِ عالیہ

(۱) آپ سے دریافت کیا گیا کہ آپ نے یہ معرفت کس طرح حاصل کی؟ جواب دیا کہ بھوکے پیٹ اور ننگے بدن سے۔

(۲) میں نے تیس سال مجاہدے میں گزارے۔ اس عرصہ میں کسی چیز کو اپنے اوپر ایسا سخت نہ پایا جیسا کہ علم اور اس پر عمل۔ اگر علماء کا اختلاف نہ ہوتا۔ تو میں ایک<sup>۱</sup> اجتہاد پر رہتا۔ علماء کا اختلاف سوائے تجرید تو حید کے رحمت ہے۔

(۳) عمی<sup>۲</sup> بسطامی کا بیان ہے کہ میں نے اپنے باپ کو یہ کہتے سنا۔ کہ ابویزید نے مجھ سے کہا کہ ہمارے ساتھ چلو تا کہ اس شخص کو دیکھیں جس نے اپنے تئیں ولی مشہور کر رکھا ہے اور وہ زہد میں مشہور و معروف تھا۔ پس ہم اس کی طرف گئے۔ جب وہ اپنے گھر سے نکلا اور مسجد میں داخل ہوا تو اس نے اپنا لعاب دہن قبلہ کی طرف پھینکا۔ یہ دیکھ کر ابویزید واپس آگئے اور اسے سلام نہ کہا۔ فرمایا کہ یہ شخص رسول اللہ صلی اللہ علیہ وسلم کے آداب میں سے ایک ادب میں معتمد علیہ<sup>۳</sup> و امین نہیں۔ جس بات کا یہ دعویٰ کرتا ہے اس میں کس طرح معتمد علیہ ہوگا۔

(۴) میں نے ارادہ کیا کہ اللہ تعالیٰ سے سوال کروں کہ مجھے کھانے کی تکلیف اور عورتوں کی

۱۔ یعنی قول متفق علیہ پر میرا عمل ہوتا۔ اور ایک ہی نوع کی ملازمت کے سبب سے زیادہ مشقت میں ہوتا۔

۲۔ شیخ عمی بسطامی سلطان العارفین کے برادر زادہ اور مرید ہیں۔



تکلیف سے بچائے۔ پھر خیال آیا کہ یہ سوال میرے واسطے کس طرح جائز ہے۔ حالانکہ رسول اللہ صلی اللہ علیہ وسلم نے یہ سوال نہیں کیا۔ اس لئے میں اس سوال سے باز رہا۔ بعد ازاں اللہ سبحانہ و تعالیٰ نے مجھے عورتوں کی تکلیف سے ایسا بچایا کہ مجھے پرواہ نہیں۔ میرے آگے عورت ہو یا دیوار۔

(۵) اگر تم کسی شخص میں کرامات دیکھو یہاں تک کہ ہوا میں اڑتا ہو۔ تو اس پر فریفتہ نہ ہو جاؤ۔ جب تک یہ نہ دیکھ لو کہ وہ امر و نہی۔ حفظ حدود اور آداب شریعت میں کیسا ہے۔

(۶) اپنی موت کے وقت فرمایا: خدایا میں نے تجھ کو یاد نہ کیا مگر غفلت سے۔ اور تیری عبادت نہ کی مگر سستی سے۔

(۷) میں نے ایک رات اپنی محراب میں پاؤں پھیلایا۔ ہاتف نے مجھے آواز دی کہ جو شخص بادشاہوں کی صحبت میں بیٹھتا ہے اسے چاہئے کہ حسن ادب سے بیٹھے۔

(۸) میں نے اللہ کو اللہ کے ساتھ پہچانا۔ اور اللہ کے ماسوا کو اللہ کے نور کے ساتھ پہچانا۔

(۹) اللہ تعالیٰ نے اپنے بندوں کو نعمتیں دیں تاکہ ان کے سبب سے اللہ کی طرف رجوع کریں۔ مگر وہ ان کے سبب سے اس سے غافل ہو گئے۔

(۱۰) اے خدا! تو نے خلق کو ان کے علم کے بغیر پیدا کیا۔ اور ان کے ارادہ کے بغیر امانت ان کے گلے میں ڈال دی۔ پس اگر تو ان کی مدد نہ کرے گا تو اور کون کرے گا؟

(۱۱) آپ سے دریافت کیا گیا کہ سنت و فریضہ کیا ہے؟ فرمایا کہ سنت تمام دنیا کا ترک کرنا اور فریضہ اللہ کے ساتھ صحبت ہے۔ وجہ یہ کہ سنت تمام ترک دنیا پر دلالت کرتی ہے۔ اور کتاب تمام صحبت مولے پر دلالت کرتی ہے۔ کیونکہ خدا تعالیٰ کا کلام اس کی ایک صفت ہے۔ اور نعمتیں ازلی ہیں۔ پس واجب ہے کہ ان کا شکر ازلی ہو۔

(۱۲) میں نے رب العزت کو خواب میں دیکھا۔ پوچھا کہ اے میرے پروردگار! میں تجھے کس طرح پاؤں؟ ارشاد ہوا کہ اپنے نفس (یعنی خودی کو چھوڑ دو تو ہم کو پا لو گے) کو چھوڑ اور میری طرف آ۔

(۱۳) آپ سے دریافت کیا گیا کہ انسان متواضع کب ہوتا ہے۔ فرمایا جب اپنی ذات کے



لئے کوئی مقام و حال نہ دیکھے۔ اور نہ لوگوں میں سے اپنے سے بدتر کسی کو سمجھے۔

(۱۴) عامہ مومنین کے مقام کی غایت اولیاء کے مقام کی ابتداء ہے۔ اور اولیاء کے مقام کی نہایت شہیدوں کے مقام کی ابتداء ہے۔ اور شہیدوں کے مقام کی غایت صدیقوں کے مقام کی ابتداء ہے۔ اور صدیقوں کے مقام کی غایت نبیوں کے مقام کی ابتداء ہے۔ اور نبیوں کے مقام کی غایت رسولوں کے مقام کی ابتداء ہے اور رسولوں کے مقام کی غایت اولوالعزم کے مقام کی ابتداء ہے۔ اور اولوالعزم کے مقام کی نہایت حضرت مصطفیٰ کے مقام کی ابتداء ہے۔ صلی اللہ علیہ وسلم۔ اور حضرت مصطفیٰ کے مقام کی نہایت معلوم نہیں۔ سوائے حق جل و علا کے کوئی آپ کے مقام کی نہایت نہیں جانتا۔ روز ازل میں اور میثاق کے دن روحوں کا مقام ان ہی مراتب پر تھا جو مذکور ہوئے۔ اور قیامت کے دن بھی ان ہی مراتب پر ہوگا۔ اور ان کے اسرار حق تعالیٰ کی محبت میں ان ہی مراتب پر ہوں گے۔

(تذکرہ اولیاء۔ رسالہ قشیریہ۔ طبقات کبرے للشعرانی۔ فحات الانس۔ انیس الطالبین مولفہ خواجہ صالح بن مبارک بخاری)۔





## ۷۔ شیخ ابوالحسن خرقانی قدس سرہ

### نام و کنیت:

آپ کا اسم گرامی علی بن احمد اور کنیت ابوالحسن ہے۔ سلوک میں آپ کی تربیت حضرت بایزید بسطامی کی روحانیت سے ہوئی۔ کیونکہ آپ کی ولادت سلطان العارفین کی وفات کے بعد ہے۔

### مقام و مرتبہ:

شیخ ابوالحسن سلطان مشائخ اور اوتاد و ابدال کے قطب اور اہل طریقت و حقیقت کے پیشوا تھے۔ معرفت و توحید میں درجہ کمال پر پہنچے ہوئے تھے۔ ہمیشہ ریاضت و مجاہدہ میں مشغول اور حضور و مشاہدہ میں مستغرق رہتے تھے۔ شیخ ابوالعباس قصاب نے فرمایا تھا کہ ہمارے بعد ہمارا بازار خرقانی سنبھالیں گے۔ چنانچہ ایسا ہی وقوع میں آیا۔ استاد ابوالقاسم قشیری کا بیان ہے کہ میں جب ولایت خرقان میں داخل ہوا تو پیر خرقانی کی دہشت سے میری فصاحت و عبارت جاتی رہی۔ میں نے خیال کیا کہ میں اپنی ولایت سے معزول ہو گیا۔

### عبادت و ریاضت:

ابتدا میں آپ کا یہ معمول تھا کہ عشاء کی نماز خرقان میں جماعت کے ساتھ ادا کرتے۔ پھر حضرت بایزید کے مزار شریف کی زیارت کے لئے روانہ ہو جاتے۔ وہاں پہنچ کر یوں دعا کرتے۔ خدایا! جو خلعت تو نے بایزید کو عطا کیا ہے وہ ابوالحسن کو بھی عنایت فرما۔ پھر زیارت سے فارغ ہو کر خرقان کو آتے تو تمام راستے میں مزار مبارک سے آواز آئی۔ اے ابوالحسن اب تمہارے بیٹھنے کا وقت آ گیا ہے۔ یہ سن کر عرض کیا کہ میں ان پڑھ ہوں۔ رموز شریعت سے چنداں واقف



نہیں۔ آواز آئی کہ تم نے جو کچھ خدا سے مانگا وہ تمہیں مل گیا۔ فاتحہ شروع کیجئے۔ جب آپ خرقان میں پہنچے تو قرآن ختم کر لیا۔ اور علوم ظاہری و باطنی آپ پر منکشف ہو گئے۔

### انکساری:

ایک روز آپ بہت سے درویشوں کے ساتھ خانقاہ میں بیٹھے ہوئے تھے۔ اور سات دن سے کچھ نہ کھایا تھا۔ ایک شخص آٹے کی بوری اور ایک بکری لے کر حاضر خدمت ہوا۔ اس نے آواز دی کہ میں یہ صوفیوں کے لئے لایا ہوں۔ آپ نے درویشوں سے فرمایا کہ تم میں سے جو صوفی ہو لے لے مجھ میں تو جرأت نہیں کہ تصوف کا دعویٰ کروں۔ یہ سن کر کسی نے نہ لیا اور وہ شخص واپس لے گیا۔

### حضرت بایزید کی پیش گوئی

کہتے ہیں کہ سلطان العارفین ہر سال ایک مرتبہ دہستان میں قبور شہداء کی زیارت کے لئے جایا کرتے تھے۔ جب آپ موضع خرقان سے گزرتے تو ٹھہر جاتے اور اس طرح سے سانس لیتے جیسا کوئی کچھ سونگھتا ہے۔ مریدوں نے پوچھا کہ آپ کس چیز کی بو سونگھتے ہیں ہم کو تو یہاں کچھ خوشبو نہیں آتی۔ آپ نے فرمایا کہ اس چوروں کے گاؤں سے ایک مرد خدا کی خوشبو آتی ہے۔ جس کا نام علی اور کنیت ابوالحسن ہے۔ اس میں تین باتیں مجھ سے زیادہ ہوں گی۔ وہ اہل و عیال کا بوجھ اٹھائے گا۔ کھیتی کرے گا۔ اور درخت لگایا کرے گا۔ سلطان العارفین کی یہ پیشگوئی پوری ہوئی۔ مولانا جلال الدین رومی قدس سرہ نے اس قصہ کو اپنی مثنوی میں نہایت دلچسپ پیرایہ میں یوں نظم کیا ہے۔

ایں طہیان بدن دانشورند	بر مقام تو ز تو واقف ترند
ہم زنبض و ہم زرنگ و ہم زدم	بو برنداز تو بھد کونہ سقم
ایں طہیان نو آموزند خود	کہ بدیں آیات شاں حاجت بود
بلکہ پیش از زادن تو سالہا	دیدہ باشندت بچندیں حالہا

۱۔ خرقان بفتح راے مہملہ اتر آباد کے راستے پر بسطام کے دیہات میں سے ایک گاؤں کا نام ہے۔ مجم البلدان للیا قوت الحموی۔



آں شنیدی داستان بایزید  
 بوئے خوش آمد مرا در اناگہاں  
 تازقارورہ ہے بیند حال  
 کالماں از دور نامت بشنوند  
 حال تو دانند یک یک موبہو  
 روزے آں سلطان تقوے میگزشت  
 ہم در آنجا نالہ مشتاق کرد  
 بوئے خوش را عاشقانہ میکشید  
 پس پر سیدش کہ ایں احوال خوش  
 مے کشی بوئے بظاہر نیست گل  
 گفت زیں سوے بویارے میرسد  
 رویش از گلزار حق گلگوں بود  
 قدا دورنگ او و شکل او  
 زادہ شد آں شاہ نرد ملک باخت  
 جملہ خواہے او زامساک و جود  
 نے نجومست و نہ رملست و نہ خواب  
 وحی دل گیرش کہ منظر گاہ اوست  
 چوں درد آثار مستی شدیدید  
 گاہ سرخ و گاہ زرد دو گہ سفید  
 قطرہ بر ریز بر ما زان سبو  
 بعد چندیں سال میزاید شہی  
 چیت نامش گفت نامش بو الحسن

کہ ز حال بو الحسن از پیش دید  
 در سوا درے زحد خرقاں  
 کہ ندانی تو اسرار جہاں  
 تابقر تاروپودت در روند  
 زانکہ پر ہستند از اسرار ہو  
 بامریداں جانب صحرا و دشت  
 بوے را از باد استشاق کرد  
 جان او از بادہ بادہ مے چشید  
 کہ بروست از حجاب پنج و شش  
 بے شک از غیب است او از گلزار گل  
 کاندریں دہ شہر یارے میرسد  
 از من او اندر مقام افزوں بود  
 یک بیک واگفت از گیسو رو  
 از عدم پیدا شد و مرکب بتاخت  
 آنچناں آمد کہ اں شہ گفتہ بود  
 وحی حق واللہ اعلم بالصواب  
 چوں خطا باشد جس چل آگاہ اوست  
 یک مرید اور اور آندم در رسید  
 مے شود رویت چہ حالت و نوید  
 شہ زان گلستاں با ما بگو  
 میزند بر آسمانہا خر گہے  
 علیہ اش واگفت زان برود زقن



بر ہشتاد اں زماں تاریخ را      از کباب آراستہ اں آن سیخ را  
 از پس آن سالہا آمد پدید      بوالحسن بعد از وفات بایزید  
 لوح محفوظ است اورا پیشوا      از چہ محفوظست محفوظ از خطا  
 از پے روپوش عامہ در بیاں      وحی دل گویندا در صوفیاں  
 مومن بنظر بنور اللہ شدی      از خطا وہ سہو بیرون آمدی

### کرامات

(۱) سلطان محمود غزنی سے حضرت شیخ کی زیارت کے ارادہ سے روانہ ہوا۔ جب خرقان میں پہنچا تو شیخ کو ایک شخص کی زبانی یہ پیغام بھیجا کہ سلطان آپ کی زیارت کے لئے غزنی سے آیا ہے۔ اگر آپ خانقاہ سے اس کی بارگاہ میں قدم رنجہ فرمائیں۔ تو آپ کی عنایت سے بعید نہ ہوگا۔ اور قاصد سے کہہ دیا کہ اگر شیخ انکار کریں تو ان کے سامنے یہ آیت پڑھ دینا۔

يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ وَأُولِيَ الْأَمْرِ  
 مِنْكُمْ (نساء. ۸۴)

اے ایمان والو! حکم مانو اللہ کا اور حکم مانو اس کے رسول کا اور جو اختیار والے ہیں تم میں سے۔

قاصد نے شیخ کو یہ پیغام دیا۔ تو شیخ نے انکار کیا۔ اس پر قاصد نے مذکورہ آیت پڑھ کر سنائی۔ شیخ نے جواب دیا۔ کہ مجھے معذور رکھئے اور محمود سے کہہ دیجئے کہ میں اطیعوا اللہ میں ایسا مستغرق ہوں کہ اطیعوا الرسول سے بھی شرمندہ ہوں۔ اولی الامر تو بجائے خود رہے۔ جب قاصد

۱۔ اس پر حضرت مجدد الف ثانی رضی اللہ عنہ تحریر فرماتے ہیں کہ ”حضرت شیخ نے حق سبحانہ کی اطاعت کو اس کے رسول کی اطاعت کے مغایر نہ جانا۔ یہ بات استقامت سے دور ہے۔ مستقیم الاحوال مشائخ اس قسم کی باتوں سے پرہیز کرتے ہیں۔ اور شریعت و طریقت و حقیقت کے تمام مراتب میں حق سبحانہ کی اطاعت کو اس کے رسول کی اطاعت میں جانتے ہیں۔ اور حق سبحانہ کی اطاعت کو جو اس کے رسول علیہ الصلوٰۃ والسلام کی اطاعت کے مغایر ہو عین گمراہی خیال کرتے ہیں“۔ خلاصہ یہ کہ حضرت شیخ کا یہ کلام حالت سکرو غلبہ حال میں صادر ہوا ہے۔ ورنہ اطاعت رسول عین اطاعت حق سبحانہ ہے۔ (مکتوبات۔ دفتر اول۔ مکتوب ۱۵۲۔)



نے سلطان سے یہ جواب عرض کیا تو سلطان آبدیدہ ہوا۔ کہنے لگا۔ اٹھو چلو۔ یہ مرد ایسا نہیں جیسا ہم نے گمان کیا ہے۔ پس اپنے کپڑے اپنے غلام ایاز کو پہنائے۔ اور دس لونڈیوں کو غلاموں کا لباس پہنا کر خود بجائے ایاز ہو گیا۔ اور امتحان کے لئے شیخ کی خانقاہ کا قصد کیا۔ جب سب نے حاضر خدمت ہو کر سلام کہا۔ تو شیخ نے سلام کا جواب دیا۔ مگر تعظیم کے لئے نہ اٹھے۔ پھر سلطان محمود کی طرف متوجہ ہوئے اور ایاز کی طرف نگاہ نہ کی۔ محمود نے کہا کہ آپ سلطان کی تعظیم کے لئے نہیں اٹھے۔ شیخ نے فرمایا۔ کہ یہ تمام جال ہے۔ محمود نے کہا۔ ہاں جال ہے۔ مگر اس کا پرندہ تم نہیں ہو۔ پھر شیخ نے محمود کا ہاتھ پکڑ کر فرمایا۔ آگے آؤ تم مقدم ہو۔ پس سلطان محمود بیٹھ گیا۔ اور عرض کیا کہ مجھے کچھ ارشاد فرمائیے۔ شیخ نے فرمایا کہ نامحرموں کو نکال دو۔ محمود نے اشارہ کیا اور وہ لونڈیاں باہر چلی گئیں۔ بعد ازاں عرض کیا کہ مجھے بایزید کی کوئی حکایت سنائیے۔ شیخ نے فرمایا کہ بایزید نے یوں ارشاد فرمایا ہے کہ جس نے مجھے دیکھا وہ رقم شقاوت سے محفوظ ہو گیا۔ محمود نے کہا۔ کہ پیغمبر خدا صلی اللہ علیہ وسلم کا مرتبہ تو بایزید سے زیادہ ہے۔ پھر ابو جہل و ابولہب جنہوں نے حضرت کو دیکھا کس واسطے شقی ہی رہے۔ شیخ نے فرمایا۔ اے محمود ادب کو ملحوظ رکھ اور اپنی بساط سے پاؤں باہر نہ رکھ۔ حضرت مصطفیٰ صلی اللہ علیہ وسلم کو سوائے صحابہ کرام کے کسی نے نہیں دیکھا اور اس کی دلیل باری تعالیٰ کا یہ قول ہے۔

وَتَرَاهُمْ يَنْظُرُونَ إِلَيْكَ وَهُمْ لَا يُبْصِرُونَ (اعراف. ۲۴ع)

اور تو ان کو دیکھتا ہے کہ وہ چشم ظاہر سے تیری طرف دیکھتے ہیں۔ حالانکہ چشم بصیرت سے تجھے نہیں دیکھتے۔

یہ بات محمود کو اچھی لگی۔ عرض کیا کہ مجھے کچھ نصیحت فرمائیے۔ شیخ نے فرمایا کہ چار چیزیں اختیار کیجئے۔ اول پرہیزگاری۔ دوم نماز باجماعت۔ سوم سخاوت۔ چہارم خلق خدا پر شفقت۔ سلطان نے التجا کی کہ میرے واسطے دعا فرمائیں۔ شیخ نے فرمایا۔ میں پانچوں نمازوں میں دعا کرتا ہوں۔ الھم اغفر للمؤمنین والمؤمنات (یا اللہ! مؤمنین و مؤمنات کے گناہ بخش دے)۔ سلطان نے کہا۔ کہ خاص دعا کیجئے۔ فرمایا۔ اے محمود! تیری عاقبت محمود ہو۔ اس کے بعد سلطان نے اشرفیوں کی تھیلی پیش کی۔ شیخ نے ایک جو کی روٹی اس کے آگے رکھ دی۔ اور کہا کہ کھائیے۔ سلطان چباتا تھا مگر حلق سے نیچے نہ اترتی تھی۔ شیخ نے فرمایا۔ کیا تمہارا گلا پکڑتی ہے۔



محمود نے کہا کہ ہاں۔ فرمایا کہ تمہاری اشرفیوں کی تھیلی اسی طرح میرا گلا پکڑتی ہے۔ اسے لے جاؤ۔ میں نے اسے طلاق دے دی ہے۔ سلطان نے کہا مجھے اپنی کوئی یادگار عطا کیجئے۔ شیخ نے اپنا پیرا ہن عطا فرمایا۔ جب محمود واپس ہوا تو شیخ اس کی تعظیم کو اٹھے۔ سلطان نے کہا کہ جس وقت میں آیا تھا۔ آپ نے کچھ التفات نہ کی تھی۔ اور اب تعظیم کے لئے کھڑے ہو گئے ہیں۔ فرمایا کہ تو بادشاہی کی رعونت اور امتحان کی نخوت میں آیا تھا۔ اور اب اہکسار درویشی میں جاتا ہے۔ اس لئے میں پہلے تیری بادشاہی کے لئے نہ اٹھا اور اب تیری درویشی کے لئے کھڑا ہو گیا۔ غرض سلطان وہاں سے چلا آیا۔

### سومنات کی فتح:

جب سومنات پر چڑھائی کی اور شکست کھانے لگا تو اضطراب کی حالت میں ایک گوشہ میں اتر آئے۔ اور پیرا ہن شیخ کو ہاتھ میں لے کر اور پیشانی زمین پر رکھ کر یوں دعا کی۔  
الہی بآبروے اس خرقہ مرا بریں کفار ظفر دہ کہ ہر چہ ازینجا غنیمت بگیرم بدرویشان بدہم۔  
خدا یا اس خرقہ کی آبرو کے صدقہ مجھے ان کافروں پر فتح دے۔ میں یہاں سے جو غنیمت لوں  
گا درویشوں کو دے دوں گا۔

ناگاہ کفار کی طرف سے رعد و ظلمت ایسی نمودار ہوئی کہ انہوں نے ایک دوسرے کو تہ تیغ کیا اور بہت سے پراگندہ ہو گئے۔ اس طرح لشکر اسلام کو فتح نصیب ہوئی۔ اسی رات محمود نے خواب میں دیکھا کہ حضرت شیخ فرما رہے ہیں۔ اے محمود! تو نے ہمارے خرقہ کی آبرو ضائع کر دی۔ اگر تو اس وقت دعا کرتا کہ تمام کفار مسلمان ہو جائیں۔ تو سب مسلمان ہو جاتے۔  
آگ سے مچھلی نکالنا:

ایک روز شیخ المشائخ<sup>۱</sup> آپ کی خدمت میں حاضر ہوئے۔ آپ کے آگے ایک تھال پانی سے بھرا ہوا رکھا تھا۔ شیخ المشائخ نے تھال میں ہاتھ ڈال کر ایک زندہ مچھلی نکال کر آپ کے سامنے رکھ دی۔ آپ نے نگاہ کی۔ تو ایک گرم تنور نظر پڑا۔ آپ نے اس میں ہاتھ ڈال کر مچھلی نکال

۱۔ شیخ عبد اللہ داستانی رحمۃ اللہ علیہ کا نام مبارک محمد بن علی داستانی اور لقب شیخ المشائخ ہے جن کی وفات رجب ۸۱۷ھ میں ہوئی۔ دیکھو نجات الانس۔



لی اور فرمایا کہ پانی میں سے زندہ مچھلی نکالنا آسان ہے۔ آگ میں سے نکالنی چاہئے۔ شیخ المشائخ نے کہا۔ آؤ ہم دونوں اس تنور میں کود پڑیں۔ دیکھیں کون زندہ نکل آتا ہے۔ آپ نے فرمایا۔ اے عبد اللہ۔ آتا کہ ہم اپنی نیستی میں چلے جائیں اور دیکھیں کہ اس کی ہستی کے ساتھ کون نکلتا ہے۔ شیخ المشائخ نے پھر کچھ نہ کہا۔

### قطب عالم:

نقل ہے کہ ایک مرید نے شیخ ابوالحسن سے درخواست کی کہ مجھے اجازت دیجئے کہ کوہ لبنان میں جا کر قطب عالم کی زیارت کروں۔ شیخ نے اجازت دے دی۔ جب وہ لبنان میں پہنچا تو کیا دیکھتا ہے کہ بہت سے لوگ ایک جنازہ سامنے رکھے رو بقبلہ بیٹھے ہیں اور نماز جنازہ نہیں پڑھتے۔ مرید نے پوچھا کہ نماز جنازہ کیوں نہیں پڑھتے۔ انہوں نے کہا کہ قطب عالم کی انتظار ہے۔ کیونکہ وہ ہر روز یہاں پانچوں وقت امامت کرتے ہیں۔ یہ سن کر مرید خوش ہوا۔ کچھ دیر کے بعد سب اٹھ کھڑے ہوئے۔ مرید کا بیان ہے کہ میں نے شیخ کو دیکھا کہ امام بن کر نماز ادا کی۔ مجھ پر دہشت طاری ہوئی۔ جب ہوش آیا تو لوگ مردہ کو دفن کر چکے تھے۔ اور شیخ تشریف لے جا چکے تھے۔ میں نے لوگوں سے پوچھا کہ یہ شخص کون تھا۔ انہوں نے کہا کہ ابوالحسن خرقانی۔ میں نے پوچھا کہ پھر کب تشریف لائیں گے؟ وہ بولے کہ نماز دیگر کے وقت آئیں گے۔ میں رو پڑا کہ میں ان کا مرید ہوں۔ مجھے معلوم نہ تھا کہ قطب عالم وہی ہیں۔ ورنہ یہ دور دراز سفر نہ کرتا۔ تم میری سفارش کرنا تا کہ وہ مجھے خرقان لے جائیں۔ جب نماز کا وقت آیا۔ میں نے دوبارہ شیخ کو دیکھا کہ امام بنے۔ جب آپ نے سلام پھیرا تو میں نے آپ کا دامن پکڑ لیا۔ اور عرض کیا کہ میں پشیمان ہوں۔ مجھے بھی خرقان لے چلیں۔ آپ نے فرمایا کہ تجھے اس شرط پر خرقان لے چلتا ہوں کہ جو کچھ تو نے دیکھا ہے کسی پر ظاہر نہ کرے۔ کیونکہ میں نے اللہ تعالیٰ سے درخواست کی ہے کہ اس جہان میں مجھے خلقت سے پوشیدہ رکھے۔ چنانچہ مجھے سوائے بایزید بسطامی کے کسی مخلوق نے نہیں دیکھا۔

### سماع کی کیفیت:

حضرت شیخ سماع نہ سنتے تھے۔ جب شیخ ابوسعید خرقان میں آپ کی زیارت کے لئے



آئے تو کھانا کھانے کے بعد آپ سے کہا کہ اجازت ہے کہ قوال کچھ گائیں۔ آپ نے فرمایا ہمیں سماع کی پروا نہیں۔ مگر آپ کی موافقت سے سن لیتے ہیں۔ پس قوالوں نے ایک شعر پڑھا۔ ابو سعید نے کہا۔ اے شیخ! اب وقت ہے کہ آپ اٹھیں۔ حضرت شیخ اٹھے۔ اور تین بار آستین کو حرکت دی۔ اور سات مرتبہ قدم زمین پر مارا۔ خانقاہ کی تمام دیواریں آپ کی موافقت میں ہلنے لگیں۔ ابو سعید نے کہا۔ یا شیخ! بس کیجئے کہ عمارتیں خراب ہو جائیں گی۔ پھر کہا کہ قسم ہے خدا تعالیٰ کی عزت کی کہ آسمان وزمین آپ کو موافقت میں رقص کرنے لگیں گے۔ اس کے بعد حضرت شیخ نے فرمایا کہ سماع اس شخص کے لئے جائز ہے جو اوپر عرش تک اور نیچے تحت اثر بے تک سب کچھ دیکھے۔ اور اپنے اصحاب سے ارشاد فرمایا کہ اگر تم سے پوچھا جائے کہ رقص کیوں کرتے ہو تو جواب دیجو کہ ان لوگوں کی موافقت سے جو ہو گزر رہے ہیں اور وہ ایسے ہوا کرتے ہیں۔

### روٹیوں میں برکت:

ایک روز شیخ ابو سعید آپ کی خدمت میں حاضر ہوئے۔ آپ کے ہاں چند جو کی روٹیاں موجود تھیں جو بیوی نے پکائی تھیں آپ نے بیوی سے فرمایا کہ ان پر چادر ڈال دو اور جتنی چاہو نکالتی جاؤ۔ بیوی نے ایسا ہی کیا۔ لوگوں کا خاصہ مجمع ہو گیا۔ خادم روٹیاں لا رہا تھا۔ مگر وہ اسی طرح باقی تھیں۔ کہ اتنے میں بیوی نے چادر اٹھا دی۔ کوئی روٹی نہ رہی۔ آپ نے بیوی سے کہا کہ تو نے غلطی کی۔ اگر تو چادر نہ اٹھاتی تو قیامت تک اسی طرح اس کے نیچے سے روٹیاں نکلتی رہتیں۔

### شیر کا تابعداری کرنا:

نقل ہے کہ بوعلی سینا آپ کی شہرت سن کر خرقان کو آئے۔ جب آپ کے دولخانہ پر پہنچے تو شیخ ایندھن کے لئے جنگل گئے ہوئے تھے۔ پوچھا کہ کہاں ہیں۔ بیوی نے جواب دیا کہ تم ایسے زندیق کذاب کو کیا کرو گے۔ اور بہت کچھ سخت سست کہا۔ بوعلی کے دل میں آیا۔ کہ جب بیوی ہی منکر ہے تو شیخ کا کیا حال ہوگا۔ پھر شیخ کی زیارت کے لئے جنگل کو چلے گئے۔ کیا دیکھتے ہیں کہ شیخ آرہے ہیں اور درمنہ کا گٹھا شیر پر لدا ہوا ہے۔ بوعلی حیران ہوئے۔ پوچھنے لگے کہ شیخ! یہ کیا حالت ہے؟ آپ نے جواب دیا کہ اگر میں ایسے بھیڑیے (یعنی بیوی) کا بوجھ نہ اٹھاؤں تو

۱۔ درمنہ جو ہری جوائن کی گھاس کو کہتے ہیں۔



شیر میرا بوجھ کیسے اٹھائے۔ جب دو تختانہ میں واپس آئے تو بوعلی بیٹھ گئے اور آپس میں بہت سی باتیں ہوئیں۔ شیخ نے دیوار بنانے کے لئے مٹی میں پانی ڈالا ہوا تھا۔ اٹھ کر فرمانے لگے کہ مجھے یہ دیوار بنانی ہے۔ معذور رکھئے۔ یہ کہہ کر دیوار بنانے لگے۔ اچانک تیشہ آپ کے ہاتھ سے گر پڑا۔ بوعلی نے اٹھا کر دینا چاہا۔ مگر اٹھنے سے پہلے وہ شیخ کے ہاتھ میں پہنچ گیا۔ یہ دیکھ کر بوعلی کو اور تصدیق ہوئی۔

### وصال مبارک:

جب آپ کی وفات کا وقت نزدیک آیا تو وصیت کی کہ میری قبر میں گز گہری کھودنا تاکہ حضرت بایزید رحمۃ اللہ علیہ کی قبر سے اونچی نہ رہے۔ چنانچہ ایسا ہی کیا گیا۔ آپ کا وصال خرقان میں عاشورہ کے دن ۴۲۵ھ میں ہوا۔ مشہور ہے کہ آپ نے فرمایا تھا۔ جو شخص میرے مزار کے پتھر پر ہاتھ رکھ کر دعا مانگے گا وہ قبول ہو جائیگی۔ یہ بات تجربہ میں بھی آچکی ہے۔

## ارشاداتِ عالیہ

- (۱) ایک دن آپ نے اپنے اصحاب سے پوچھا کہ کونسی چیز بہتر ہے؟ انہوں نے عرض کی۔ اے شیخ آپ ہی فرمائیے۔ فرمایا کہ وہ دل جس میں خدا کی یاد ہو۔
- (۲) لوگوں نے آپ سے پوچھا کہ صوفی کون ہے؟ فرمایا۔ کہ گدڑی اور جانماز سے صوفی نہیں ہوتا۔ اور رسوم و عادات سے صوفی نہیں ہوتا۔ صوفی وہ ہوتا ہے کہ نیست ہو۔ اور آپ نے ہی فرمایا ہے کہ صوفی اس دن ہوتا ہے کہ اس کو آفتاب کی حاجت نہ ہو اور اس رات ہوتا ہے کہ اس کو چاند اور ستارے کی حاجت نہ ہو۔ اور ایسا نیست ہوتا ہے کہ ہستی کی حاجت نہ ہو۔
- (۳) لوگوں نے آپ سے دریافت کیا کہ صدق کیا چیز ہے۔ فرمایا۔ صدق یہ ہے کہ دل سے بات کہے یعنی وہ بات کہے جو اس کے دل میں ہو۔
- (۴) آپ سے دریافت کیا گیا کہ مرد کس چیز سے جانے کہ وہ جاگتا ہے۔ فرمایا اس بات سے کہ جب وہ حق کو یاد کرے تو اس کا سر سے قدم تک حق کی یاد سے خبر رکھتا ہو۔



(۵) آپ سے پوچھا گیا کہ اخلاص کیا ہے؟ فرمایا۔ جو کچھ تو خدا کے واسطے کرتا ہے اخلاص ہے جو کچھ بندوں کے واسطے کرتا ہے ریا ہے۔

(۶) آپ سے دریافت کیا گیا کہ فنا بقائیں کلام کرنے کا حق کس کا ہے۔ فرمایا کہ اس شخص کا کہ ایک تار سے آسمان سے لٹکتا ہے۔ ایسی ہوا چلے کہ درختوں اور عمارتوں کو گرا دے۔ اور تمام پہاڑوں اور تمام دریاؤں کو الٹ دے۔ مگر اس کو اپنی جگہ سے نہ ہلا سکے۔

(۷) تم ہرگز اس شخص کے ساتھ صحبت نہ رکھو کہ تم کہو خدا اور وہ کہے کچھ اور۔

(۸) اندوہ طلب کر یہاں تک کہ تیری آنکھ سے آنسو نکل پڑیں۔ کیونکہ خدا تعالیٰ رونے والوں کو دوست رکھتا ہے۔

(۹) کوئی شخص راگ گائے اور اس سے خدا کو طلب کرے وہ ایسے شخص سے بہتر ہے جو قرآن پڑھے اور اس سے حق کو طلب نہ کرے۔

(۱۰) رسول اللہ صلی اللہ علیہ وسلم کا وارث وہ شخص ہے جو آپ کے فعل کی پیروی کرے۔ نہ وہ شخص جو کہ کاغذ کو سیاہ کرے۔

(۱۱) حضرت شبلی رحمۃ اللہ علیہ کا قول ہے کہ میں یہ چاہتا ہوں کہ نہ چاہوں۔ آپ نے فرمایا کہ یہ بھی طلب ہے۔

(۱۲) آج چالیس سال ہوئے ہیں کہ میں ایک حالت میں ہوں اور حق میرے دل کو دیکھتا ہے اور اپنے سوا کسی اور کو نہیں پاتا۔ مجھ میں غیر خدا کے لئے کوئی شے باقی نہیں رہی اور نہ میرے سینہ میں غیر کے لئے قرار رہا ہے۔

(۱۳) عالم و عابد جہان میں بہت ہیں۔ تجھے ایسا ہونا چاہئے۔ کہ تو صبح سے شام اس طرح کرے جیسا کہ خدا پسند کرتا ہے۔ اور رات سے صبح اس طرح کرے جیسا کہ خدا چاہتا ہے۔

(۱۴) چالیس سال سے میرا نفس ٹھنڈے پانی کا یا کھٹی چھاچھ کا ایک گھونٹ طلب کرتا ہے مگر اب تک میں نے اسے نہیں دیا۔

(۱۵) دلوں میں سب سے روشن دل وہ ہے کہ جس میں مخلوق نہ ہو اور کاموں میں سب سے



اچھا وہ ہے کہ جس میں مخلوق کا اندیشہ نہ ہو۔ اور نعمتوں میں سب سے حلال وہ ہے جو تیری کوشش سے ہو۔ اور رفیقوں میں سب سے اچھا وہ ہے جس کی زندگانی حق کے ساتھ ہو۔

(۱۶) مجھے تین چیزوں کی غایت معلوم نہ ہوئی۔ حضرت محمد مصطفیٰ صلی اللہ علیہ وسلم کے درجات، نفس کا مکر، معرفت

(۱۷) میں نے خدا تعالیٰ کی طرف سے یہ آواز سنی میرے بندے! اگر تو غم کے ساتھ میرے سامنے آئے گا تو تجھے خوش کروں گا اور اگر حاجت و فقر کے ساتھ آئے گا تو میں تجھے تو نگر کروں گا۔ جب تو اپنے آپ سے بالکل دست بردار ہو جائے گا پانی و ہوا کو تیرا مطیع بنادوں گا۔

(۱۸) میں نے عافیت تنہائی میں پائی اور سلامتی خاموشی میں۔

(۱۹) تمام مسلمان نماز پڑھتے ہیں اور روزے رکھتے ہیں۔ لیکن مرد وہ ہے کہ ساٹھ سال اس پر گزر جائیں مگر فرشتہ اس کے نامہ اعمال میں کوئی ایسی چیز نہ لکھے کہ جس کے سبب سے اسے حق تعالیٰ سے شرمندہ ہونا پڑے۔ اور وہ حق کو ایک لمحہ فراموش نہ کرے۔

(۲۰) تین مقام پر فرشتے اولیاء سے زیادہ ہیبت کھاتے ہیں۔ ایک موت کا فرشتہ ان کے جان نکالنے کے وقت۔ دوسرے کراما کا تبین ان کے عمل لکھنے کے وقت۔ تیسرے منکر نکیر ان سے سوال کے وقت۔

(۲۱) ایک روز خدا تعالیٰ نے مجھے آواز دی۔ کہ جو بندہ تیری مسجد میں آئے گا۔ اس کا گوشت و پوست دوزخ کی آگ پر حرام ہوگا۔ اور جو بندہ تیری زندگی میں اور تیرے مرنے کے بعد تیری مسجد میں دو رکعت نماز پڑھے گا۔ قیامت کے دن عابدوں کے گروہ میں اٹھے گا۔

(۲۲) خدا تعالیٰ کے ایسے بندے ہیں کہ جب رات کے وقت روئے زمین پر اندھیرے گھر میں سوتے ہیں اور لحاف منہ پر ہوتا ہے۔ تو آسمان کے ستارے اور چاند ان کی سیر کو دیکھتے ہیں۔ اور لوگوں کی طاعت اور گناہ کو دیکھتے ہیں۔ جو فرشتے آسمان پر لے جاتے



ہیں اور لوگوں کے رزقوں کو دیکھتے ہیں۔ جو آسمان سے زمین پر آتے ہیں۔ اور ان فرشتوں کو دیکھتے ہیں جو آسمان سے زمین پر آتے ہیں اور پھر آسمان پر چلے جاتے ہیں۔ اور آفتاب کو دیکھتے ہیں جو کہ زمین میں سے گزرتا ہے۔

(نجات الانس۔ تذکرۃ الاولیاء)





## ۸۔ شیخ ابوالقاسم کرگانی قدس سرہ

نام و کنیت:

آپ کا اسم مبارک علی بن عبداللہ اور کنیت ابوالقاسم ہے۔ آپ کو فیض باطنی شیخ ابوالحسن خرقانی سے اور تین واسطہ سے سید الطائفہ جنید بغدادی سے ہے۔ اپنے وقت میں بے نظیر و بے بدل اور مرجع کل تھے اور مریدوں کے واقعہ کے کشف میں پید طولے رکھتے تھے۔

کرامات

(۱) حضرت قطب دوراں داتا گنج بخش ہجوری لاہوری فرماتے ہیں کہ مجھے ایک واقعہ پیش آیا۔ جس کے حل کا طریقہ دشوار ہوا۔ میں شیخ ابوالقاسم کرگانیؒ کی زیارت کے ارادے سے طوس میں پہنچا۔ اور آپ کو مسجد میں اپنے حجرے کے اندر تنہا پایا۔ آپ اس وقت بعینہ میرے واقعہ کو ایک ستون سے ارشاد فرما رہے تھے۔ میں نے عرض کیا۔ اے شیخ! آپ گفتگو کس سے کر رہے ہیں؟ فرمایا۔ اے لڑکے! اللہ تعالیٰ نے اس وقت اس ستون کو میرے ساتھ گویا کر دیا کہ اس نے مجھ سے سوال کیا جس کا میں جواب دے رہا ہوں۔

کشف کی کیفیت:

ایک روز شیخ ابوسعید اور شیخ ابوالقاسم طوس میں ایک تخت پر بیٹھے ہوئے تھے۔ اور رویشوں کی ایک جماعت ان کے آگے کھڑی تھی۔ ایک درویش کے دل میں آیا کہ ان بزرگوں کا مرتبہ کیا ہے۔ شیخ ابوسعید نے اس درویش کی طرف متوجہ ہو کر کہا: کہ جو شخص دو بادشاہوں کو ایک وقت میں ایک جگہ پر ایک تخت پر دیکھنا چاہے اسے کہہ دو کہ آکر دیکھ لے۔ یہ سن کر وہ درویش

۱۔ کرگان بضم کاف و تشدید رائے مہملہ مفتوح و کاف ذاری دیہات طوس میں سے ایک گاؤں کا نام ہے۔



دونوں کی طرف دیکھنے لگے۔ اللہ تعالیٰ نے اس کی آنکھ کے آگے سے حجاب اٹھا دیا۔ پس شیخ کے قول کی صداقت اس کے دل پر منکشف ہو گئی۔ اور اس نے ان کی بزرگی کو دیکھ لیا۔ پھر اس کے دل میں خیال آیا کہ کیا آج روئے زمین پر خدا تعالیٰ کا کوئی بندہ ایسا بھی ہے جو ان دونوں سے بزرگ ہو۔ شیخ ابوسعید نے اس درویش کی طرف متوجہ ہو کر فرمایا کہ ایک چھوٹا سا ملک ہوتا ہے جس میں ہر روز ابوسعید و ابوالقاسم جیسے ستر ہزار جاتے ہیں اور ستر ہزار آتے ہیں۔

### وصال مبارک:

سفینۃ الاولیاء میں آپ کا سنہ وفات (۲۳ صفر) ۷۵۰ھ لکھا ہے۔

## ارشادات عالیہ

- (۱) علی بن عثمان الجلابی یعنی حضرت داتا گنج بخش لاہوری قدس سرہ کا بیان ہے کہ میں نے شیخ المشائخ ابوالقاسم کرگانی رحمۃ اللہ علیہ سے طوس میں پوچھا کہ درویش کے لئے کم سے کم کونسی چیز ہونی چاہئے تاکہ فقر کے نام کے شایاں ہو۔ آپ نے فرمایا کہ تین چیزیں ہونی چاہئیں۔ تین سے کم نہ چاہئے۔ ایک کہ گدڑی پر پیوند درست لگانا جانتا ہو۔ دوسرے یہ کہ بات درست سننا جانتا ہو۔ تیسرے یہ کہ زمین پر پاؤں درست مارنا جانتا ہو۔ جب شیخ نے یہ فرمایا۔ درویشوں کا ایک گروہ میرے ساتھ حاضر تھا۔ ہم جب اپنے مکان پر واپس آئے میں نے کہا۔ آؤ ہم میں سے ہر ایک ارشاد شیخ کی نسبت اپنا اپنا خیال ظاہر کرے۔ چنانچہ ہر ایک نے اظہار خیال کیا۔ جب میری باری آئی تو میں نے کہا۔ کہ پیوند درست وہ ہوتا ہے جو بنا بر احتیاج و ضرورت ہونہ کہ زینت کے لئے۔ جب بنا بر ضرورت پیوند لگایا جائے تو وہ خواہ درست نہ ہو۔ مگر راست و موجب حصول مقصد ہوگا۔ بات درست وہ ہوتی ہے جو درویش حال میں سننے نہ کہ امید و آرزو میں۔ اور اس میں حق و جد کے ساتھ تصرف کرے نہ کہ بنرل کے ساتھ۔ اور پاؤں درست وہ ہوتا ہے جو وجد سے زمین پر مارے نہ کہ لہو سے۔ کسی نے یہ توجیہ حضرت سید ابوالقاسم سے بیان کر دی۔ آپ نے سن کر فرمایا علی نے درست کہا۔ اللہ تعالیٰ اس کا حال اچھا



کردے۔

(۲) حضرت شیخ ابوالقاسم کرگانی قدس سرہ نے اپنی کتاب اصول الطریقہ و فصول الحقیقہ میں ذکر کیا ہے۔ کہ کسی کام میں جو گناہ نہ ہو بھائیوں کی موافقت کی فضیلت نفلی روزے سے کم نہیں ہے۔ اور روزے کے آداب میں سے ایک یہ ہے کہ روزہ دار کی نظر میں اپنے روزے کی قدر و مقدار نہ ہو۔ (انیس الطالبین ص ۶۰)۔

(۳) خواجہ عبید اللہ احرار فرماتے تھے کہ شیخ ابوالقاسم کرگانی قدس سرہ کا ارشاد ہے کہ تو ایسے شخص کی صحبت میں بیٹھ کر تو سرا سر وہ ہو جائے یا وہ سرا سر تو ہو جائے یا دونوں حق سبحانہ میں گم ہو جائیں کہ نہ تو رہے نہ وہ۔ (رشحات ص ۶۰)

(کشف المحجوب۔ نجات الانس)





## ۹۔ شیخ ابوعلی فارمدی طوسی قدس سرہ

نام و کنیت:

آپ کا اسم گرامی فضل بن محمد بن علی اور کنیت ابوعلی ہے اور فارمدی طرف منسوب ہیں جو طوس کے دیہات میں سے ایک گاؤں ہے۔

علم کا حصول:

آپ نے فقہ امام ابو حامد غزالی کبیر سے پڑھی۔ اور ابو عبید اللہ بن باکو شیرازی۔ ابو منصور تمیمی۔ ابو حامد غزالی کبیر۔ ابو عبد الرحمن نیلی اور ابو عثمان صابونی وغیرہ سے سماع حدیث کیا۔

فضل و کمال:

عبد الغافہ فارسدی۔ عبد اللہ بن علی خرکوشی۔ عبد اللہ بن محمد کوفی علوی اور ابو الخیر جامع الشفاء وغیرہ نے آپ سے روایت کی ہے۔ وعظ و تذکیر میں آپ استاد امام ابو القاسم قشیری صاحب رسالہ کے شاگرد ہیں۔ عبد الغافر کا بیان ہے کہ ابوعلی اپنے زمانے میں شیخ اور وعظ و تذکیر میں اپنے طریقہ کے ساتھ منفرد ہیں۔ عبارت و تہذیب و حسن ادب و ملیح استعارہ و دقیق اشارہ و رقت الفاظ میں کوئی آپ سے سبقت نہیں لے گیا۔ آپ کا کلام پرتاثر ہے۔

علم باطن میں آپ کا انتساب دو طریق سے ہے۔ ایک شیخ بزرگوار ابو القاسم کرگانی سے۔ دوسرے شیخ ابو الحسن خرقانی سے جو قطب وقت اور اپنے زمانے کے مشائخ کے پیشوا تھے۔

تعلیم کی کیفیت:

آپ اپنی تعلیم کی کیفیت یوں بیان فرماتے ہیں:-

”میں آغاز جوانی میں نیشاپور میں طالب علم تھا۔ میں نے سنا کہ شیخ ابو سعید بن ابی الخیر



قدس سرہ آئے ہوئے ہیں اور وعظ فرماتے ہیں میں ان کی زیارت کے لئے گیا۔ جب میری نظر ان کے جمال پر پڑی میں ان پر شیدا ہو گیا۔ اور طائفہ صوفیہ کی محبت میرے دل میں زیادہ ہو گئی۔ ایک روز میں مدرسہ میں اپنے کمرے میں بیٹھا ہوا تھا۔ کہ میرے دل میں شیخ ابوسعید کی زیارت کی تمنا پیدا ہوئی اور وہ وقت شیخ کے باہر نکلنے کا نہ تھا۔ میں نے چاہا کہ صبر کروں مگر نہ کر سکا۔ ناچار اٹھ کر باہر آیا۔ جب چوراہہ پر پہنچا تو میں نے دیکھا کہ شیخ ایک بڑی جماعت کے ساتھ جا رہے ہیں۔ میں بھی ان کے پیچھے ہولیا۔ شیخ ایک جگہ پہنچے میں بھی ساتھ چلا گیا اور ایک گوشہ میں بیٹھ گیا۔ جہاں شیخ کی نظر مجھ پر نہ پڑتی تھی۔ وہاں سماع شروع ہو گیا۔ اور شیخ کو وجد آ گیا۔ اور حالت وجد میں آپ نے اپنے کپڑے پھاڑ ڈالے۔ جب سماع سے فارغ ہوئے تو شیخ نے کپڑے اتار ڈالے۔ اور وہ آپ کے سامنے پارہ پارہ کئے گئے۔ شیخ نے ایک آستین علیحدہ کر لی اور آواز دی کہ ابوعلی طوسی کہاں ہیں۔ میں نے خیال کیا کہ شیخ تو مجھے دیکھتے اور جانتے بھی نہیں۔ شاید ان کے کسی مرید کا نام ابوعلی ہوگا۔ اس لئے میں خاموش ہو رہا۔ شیخ نے دوسری بار آواز دی۔ میں نے جواب نہ دیا۔ تیسری مرتبہ آواز دی۔ تو لوگوں نے کہا کہ شیخ تم کو جانتے ہیں۔ میں اٹھ کر شیخ کے سامنے آیا۔ شیخ نے وہ تریز و آستین مجھے عطا کی۔ اور فرمایا کہ یہ تیرا حصہ ہے۔ میں نے وہ کپڑا لیا اور آداب بجالایا۔ اور اسے لے جا کر ایک محفوظ جگہ میں رکھ دیا۔ میں ہمیشہ شیخ کی خدمت میں حاضر ہوتا تھا۔ مجھے ان کی خدمت میں بہت سے فائدے اور روشنی ظاہر ہوئی اور حالات وارد ہوئے۔ جب شیخ نیشاپور سے چلے گئے۔ تو میں استاد امام ابوالقاسم قشیری کی خدمت میں حاضر ہوا اور ان سے وہ حالات بیان کئے جو مجھ پر وارد ہوئے تھے۔ آپ نے فرمایا۔ اے لڑکے! جا علم پڑھنے میں مشغول رہ۔ مگر وہ روشنی روز بروز زیادہ ہوتی جاتی تھی۔ میں تین سال اور علم پڑھنے میں لگا رہا۔ یہاں تک کہ ایک روز میں نے قلم دوات سے نکالا تو سفید نکلا۔ میں امام کی خدمت میں حاضر ہوا اور یہ ماجرا کہہ سنایا۔ آپ نے فرمایا اب علم تجھ سے دستبردار ہو گیا تو بھی علم سے دستبردار ہو جا اور طریقت کے کام میں لگ جا اور معاملہ میں مشغول ہو جا۔ چنانچہ میں اپنا سامان مدرسہ سے خانقاہ میں لے آیا۔ اور استاد امام کی صحبت میں رہنے لگا۔ ایک روز استاد امام حمام میں تنہا تھے۔ میں نے جا کر چند ڈول پانی کے حمام میں ڈالے۔ جب حضرت امام نکلے تو نماز پڑھ کر پوچھا کہ کون شخص تھا جس نے حمام میں پانی ڈالا۔ میں بدیں خیال کہ شاید خلاف مرضی ہو خاموش رہا۔



آپ نے پھر پوچھا میں نے جواب نہ دیا۔ آپ نے تیسری بار پوچھا تو میں نے جواب دیا کہ خادم تھا۔ امام نے فرمایا کہ اے ابوعلی! جو کچھ میں نے ستر سال میں پایا۔ تو نے پانی کے ایک ڈول سے پالیا۔ میں کچھ عرصہ امام کی خدمت میں مجاہدہ کرتا رہا۔ ایک روز مجھ پر ایسی حالت طاری ہوئی کہ میں اس میں گم ہو گیا۔ یہ واقعہ میں نے حضرت امام سے عرض کیا تو فرمایا۔ اے ابوعلی! سلوک میں میری دوڑ دھوپ اس مقام سے اوپر نہیں۔ جو کچھ اس مقام سے اوپر ہے۔ مجھے اس کی رسائی کا راستہ معلوم نہیں۔ یہ سن کر میں نے اپنے دل میں سوچا کہ مجھے ایسے پیر کی ضرورت ہے جو اس مقام سے اوپر لے جائے۔ وہ حالت زیادہ ہوتی جاتی تھی۔ میں نے شیخ ابوالقاسم کرگانی کا نام سنا ہوا تھا۔ اس لئے طوس کی طرف روانہ ہوا۔ شہر میں پہنچ کر میں نے ان کا مکان دریافت کیا۔ میں وہاں چلا گیا۔ آپ اپنے مریدوں کی ایک جماعت کے ساتھ مسجد میں بیٹھے ہوئے تھے۔ میں دو رکعت تحیہ مسجد پڑھ کر حاضر خدمت ہوا۔ آپ مراقبہ میں تھے۔ میرے جانے پر سر اٹھا کر فرمایا۔ ابوعلی! آؤ کیا چاہتے ہو؟ میں سلام کر کے بیٹھ گیا۔ اور اپنے حالات بیان کئے۔ آپ نے فرمایا تمہیں یہ ابتدا مبارک ہو۔ ابھی تم کسی درجہ پر نہیں پہنچے۔ ہاں اگر تربیت پاؤ گے تو بڑے درجہ پر پہنچ جاؤ گے۔ میں نے اپنے دل میں کہا کہ میرے پیر یہ ہیں۔ اور وہیں قیام کیا۔ انہوں نے مدتوں مجھ سے طرح طرح کی ریاضت اور مجاہدہ کرایا۔ بعد ازاں اپنی صاحبزادی کا نکاح مجھ سے کر دیا۔ ابھی آپ نے مجھ سے وعظ کہنے کیلئے ارشاد نہ فرمایا تھا۔ کہ ایک روز شیخ ابوسعید میہنے<sup>۱</sup> سے طوس میں آئے ہوئے تھے۔ میں ان کی خدمت میں حاضر ہوا تو فرمایا۔ ابوعلی! وہ زمانہ آ گیا ہے کہ تم کو طوطی کی طرح گویا کریں گے۔ اس بات کو بہت دن نہ گزرے تھے کہ شیخ ابوالقاسم نے مجھ سے فرمایا کہ وعظ کہو۔ اس وقت ابوسعید کے ارشاد کا مطلب مجھ پر ظاہر ہو گیا۔“

اس کے بعد ابوعلی طوس سے نیشاپور تشریف لے گئے۔ اور اپنے پر تاثیر وعظ کے سبب سے امراء بالخصوص نظام الملک کے ہاں بحد قبولیت حاصل کی۔ کہتے ہیں کہ آپ کو جو کچھ ملتا تھا وہ اکثر صوفیہ کرام پر صرف کر دیتے تھے۔ آپ صوفیہ کرام و غرباء کے مرجع اور لسان الوقت تھے۔ ابن

۱۔ میہنے بفتح میم و سکون یا وفتح ہا و نون دیہات خابراں سے ہے۔ اور خابراں خراسان میں سرخس و ابیورد کے درمیان ایک شہر و علاقہ کا نام ہے۔ اہل علم و تصوف کی ایک جماعت اس سے منسوب ہے۔ جن میں ابو سعید بن ابی الخیر اور ابوالفتح طاہر اہل تصوف میں مشہور ہیں۔ کذا فی معجم البلدان۔



سمعی کا قول ہے کہ ابوعلی لسان خراسان و شیخ خراسان تھے۔ اور اپنے اصحاب و مریدین کی تربیت میں طریقہ حسنہ رکھتے تھے۔ آپ کے وعظ کی مجلس گویا ایک باغ تھا جس میں طرح طرح کے شگوفے تھے۔

### وصال مبارک:

آپ کی ولادت ۴۰۰ھ میں اور وفات ربیع الثانی ۷۷۲ھ میں طوس میں ہوئی۔  
(طبقات الشافیه الکبریٰ للتاج السبکی۔ فحاشات الانس)





## ۱۰۔ خواجہ ابو یعقوب یوسف بن ایوب ہمدانی قدس سرہ

مقام و مرتبہ:

آپ عالم، عامل، عارف، زاہد، پرہیزگار، صاحب احوال جلیلہ و کرامات واضحہ و قیامت سدید تھے۔ اور علوم معارف میں قدم راسخ رکھتے تھے۔ اپنے وقت میں یگانہ مشائخ تھے۔ خراسان میں مریدین کی تربیت آپ پر ختم تھی۔ آپ کی مجلس میں علماء فقہاء و صلحاء کا بڑا مجمع رہا کرتا تھا۔ جو آپ کے کلام سے مستفیض ہوتے تھے۔ آپ ساٹھ سال سے زیادہ مسند ارشاد پر متمکن رہے۔ کچھ عرصہ کوہ زراست میں بھی مقیم رہے اور سوائے نماز جمعہ کے کبھی باہر نہ نکلتے تھے۔

ادب و سعادت:

آپ موضع بوزنجرڈ میں قریباً ۴۴۰ھ میں پیدا ہوئے۔ اٹھارہ سال کی عمر میں بغداد میں آئے۔ وہاں آپ نے ابو اسحاق شیرازی کی صحبت اختیار کی۔ اور ان سے فقہ پڑھی یہاں تک کہ اسول فقہ و مذہب و خلاف میں ماہر ہو گئے۔ اور قاضی ابوالحسین محمد بن علی بن مہدی باللہ۔ ابو الغنائم عبدالصمد بن علی بن مامون۔ ابو جعفر محمد بن احمد بن مسلمہ وغیرہ سے سماع حدیث کیا۔ اور اسفہان و سمرقند میں بھی سماع کیا۔

باطنی علوم کا حصول:

اس کے بعد سب کو ترک کر کے عبادت و ریاضت و مجاہدہ کا طریق اختیار کیا۔ مشہور یہ ہے کہ تصوف میں آپ کا انتساب شیخ ابوعلی فارمدی سے ہے۔ کہتے ہیں کہ شیخ عبداللہ جوینی نیشا

زرا مضافات حوزان سے ہے جو خراسان میں نواح مردود سے ہے۔

بوزنجرڈ بضم باء موحدہ و سکون واو و فتح زاون ہردو کسر جیم و سکون راء و درآ خردال مہملہ ہمدان کے دیہات میں سے شہر سے سادہ کی طرف کو ایک منزل کے فاصلے پر واقع ہے۔



پوری اور شیخ حسن سمنانی کی صحبت میں بھی رہے ہیں اور مقدم الذکر سے خرقہ پہنا ہے۔ مرو میں آپ کا قیام دیر تک رہا۔ وہاں آپ کی خانقاہ میں اس قدر طالبان خدا تھے کہ کسی دوسری خانقاہ میں نہ تھے۔ آپ مرو سے ہرات آئے۔ کچھ عرصے کے بعد پھر مرو چلے آئے۔ بعد ازاں دوبارہ ہرات میں تشریف لے گئے۔ وہاں زیادہ عرصہ نہ گزرا تھا کہ پھر مرو کا قصد کیا۔ یہ آپ کا اخیر سفر تھا۔

### وعظ کہنے کی صلاحیت:

خواجہ یوسف ہمدانی کی طرح سیدنا شیخ عبدالقادر جیلانی بھی اٹھارہ سال کی عمر تحصیل علم کے لئے اپنے وطن سے بغداد میں تشریف لائے تھے۔ جب آپ تحصیل علم سے فارغ ہو چکے۔ تو ایک روز بغداد ہی میں خواجہ موصوف سے آپ کی ملاقات ہوئی۔ جسے آپ یوں فرماتے ہیں:-

”بغداد میں ایک شخص ہمدان سے آیا جسے یوسف ہمدانی کہتے تھے۔ اور کہا جاتا تھا قطب ہیں۔ وہ ایک مسافر خانے میں اترے۔ جب میں نے یہ حال سنا تو میں مسافر خانہ گیا۔ مگر ان کو نہ پایا۔ دریافت کرنے پر معلوم ہوا کہ وہ سرداب میں ہیں۔ پس میں اس میں اتر اجب انہوں نے مجھے دیکھا تو کھڑے ہو گئے اور مجھے اپنے پاس بٹھایا۔ آپ نے میری تمام حلات مجھ سے ذکر کئے اور مجھ سے میری تمام مشکلات کو حل فرمایا۔ پھر مجھ سے یوں ارشاد کیا اے عبدالقادر! تم لوگوں کو وعظ سنایا کرو۔ میں نے عرض کیا۔ آقا! میں عجمی ہوں۔ فصحاء بغداد کے آگے کیا گفتگو کروں۔ یہ سن کر آپ نے فرمایا تم کو اب فقہ اصول فقہ۔ اختلاف مذاہب۔ نحو۔ لغت۔ اور تفسیر قرآن یاد ہے۔ تم میں وعظ کہنے کی صلاحیت و قابلیت موجود ہے۔ برسر منبر لوگوں کو وعظ سنایا کرو۔ کیونکہ میں تم میں ایک جڑ دیکھتا ہوں۔ جو عنقریب درخت ہو جائے گی۔

### کرامات:

(۱) ایک روز حضرت خواجہ ایک مجمع میں وعظ فرما رہے تھے۔ دو فقیہوں نے جو اس مجلس میں حاضر تھے آپ سے کہا چپ رہو تم تو بدعتی ہو۔ آپ نے فرمایا تم چپ رہو۔ زندہ نہ رہو۔ وہ دونوں مر گئے۔



(۲) ہمدان کی ایک عورت کے لڑکے کو فرنگی قید کر کے لے گئے۔ وہ روتی ہوئی حضرت خواجہ کی خدمت میں آئی۔ آپ نے فرمایا کہ صبر کر۔ اس نے کہا کہ مجھ سے صبر نہیں ہو سکتا۔ آپ نے یوں دعا فرمائی۔ اللھم فک اسرہ و عجل فرجہ۔ خدایا اس کی بیڑی توڑ دے اور اس کا غم جلدی دور کر دے۔ پھر اس عورت سے فرمایا۔ اپنے گھر جا۔ تو لڑکے کو گھر میں پائے گی۔ وہ چلی گئی۔ کیا دیکھتی ہے کہ لڑکا گھر میں ہے۔ وہ حیران ہوئی اور لڑکے سے دریافت کی۔ اس نے بیان کیا کہ میں ابھی قسطنطنیہ میں تھا۔ میرے پاؤں میں بیڑیاں پڑی ہوئی تھیں اور نگہبان مجھ پر مقرر تھے۔ اتنے میں ایک شخص آیا جس کو میں نے نہیں دیکھا تھا۔ اُس نے مجھے اُٹھایا اور آنکھ جھپکنے میں مجھے یہاں لے آیا۔ یہ سن کر وہ عورت پھر حضرت خواجہ کی خدمت میں آئی اور لڑکے کا قصہ بیان کیا۔ آپ نے فرمایا۔ کیا تو امرا لہی سے تعجب کرتی ہے؟

(۳) حضرت خواجہ ۵۱۵ھ میں بغداد میں تشریف لائے اور مدرسہ نظامیہ میں مجلس وعظ منعقد کی اور لوگوں میں بڑی قبولیت پائی۔ صوفی ابوالفضل صافی بن عبداللہ کا بیان ہے کہ ایک روز آپ نظامیہ میں علماء کے مجمع میں وعظ فرما رہے تھے کہ ایک فقیہ ابن سقا نام مجلس سے اُٹھا اور اُس نے آپ سے سوال کیا۔ آپ نے فرمایا۔ بیٹھ جا مجھے تیرے کلام میں کفر کی بو آتی ہے۔ شاید تیری موت اسلام پر نہ ہوگی۔ اس واقعہ سے ایک مدت کے بعد شاہ روم کی طرف سے ایک نصرانی بطور ایچی کے خلیفہ وقت کے پاس آیا۔ ابن سقا اُس کے پاس گیا اور اُس سے التجا کی کہ مجھے اپنے ساتھ لے چلو میں دین اسلام چھوڑ کر تمہارے دین میں داخل ہونا چاہتا ہوں۔ نصرانی نے منظور کر لیا۔ وہ نصرانی کے ساتھ قسطنطنیہ میں پہنچا اور شاہ روم سے ملا اور عیسائی ہو گیا اور عیسائی ہی مرا۔ کہتے ہیں کہ ابن سقا قاری و حافظ قرآن تھا۔ مرض موت میں ایک شخص نے اُسے قسطنطنیہ میں دیکھا کہ ایک دکان میں لیٹا ہوا ہے اور ہاتھ میں ایک پرانا پنکھا ہے جس سے وہ اپنے چہرے سے کھیاں اڑا رہا ہے اس حالت میں اس سے پوچھا گیا۔ کہ کیا تمہیں کچھ قرآن یاد ہے؟ بولا کہ نہیں۔ سب بھول گیا۔ صرف یہ آیت یاد ہے: رَبِّمَا يَوْذُ الَّذِينَ كَفَرُوا وَالْوَّكَانُوا مُسْلِمِينَ (سورہ حجر۔ ۱۷) بہت وقت کفار آرزو کریں گے کہ کاش وہ مسلمان ہوتے۔

صاحب ہجۃ الاسرار نے قصہ ابن سقا دوسرے طریقہ سے بیان کیا ہے۔ جسے راقم الحروف سیرت النعوت الاعظم میں لایا ہے۔



وصال مبارک:

اخیر سفر میں ہرات سے مرو کو آرہے تھے کہ راستے میں ہرات و بغشور کے درمیان موضع بامین میں روز دوشنبہ ۲۲ ربیع الاول ۵۳۵ھ میں انتقال فرمایا۔ اور وہیں دفن کئے گئے۔ کچھ عرصے کے بعد آپ کے مریدوں میں سے ابن النجار آپ کے جسد مبارک کو مرو میں لے گیا اور وہاں اس خطیرہ میں دفن کر دیا جو آپ کے نام سے موسوم ہے۔

ارشاداتِ عالیہ

(۱) سماع ایک سفیر ہے حق تعالیٰ کی طرف۔ اور ایک ایلچی ہے حق تعالیٰ کی طرف سے۔ وہ ارواح کی خوراک اور اجسام کی غذا اور قلوب کی زندگی اور اسرار کی بقا ہے۔ وہ پردہ کے پھاڑنے والا اور بھید کے ظاہر کرنے والا ہے۔ اور برق درخشاں اور آفتاب تاباں ہے۔ وہ عالم میں ہر فکر ہر لحظہ ہر تدبیر و تفکر ہر ہوا کے جھونکے اور ہر درخت کی حرکت اور ہر ناطق کے نطق سے ہوتا ہے۔ پس تو اہل حقیقت کو سماع میں سرگشتہ و حیران اور مقید و اسیر اور صاحب خشوع و مست دیکھتا ہے۔

(۲) جان لے لے کہ خدا تعالیٰ نے اپنی زیبائی کے نور سے ملائکہ مقررین میں سے ستر ہزار فرشتے پیدا کئے اور ان کو اپنی بارگاہ میں عرش و کرسی کے درمیان کھڑا کیا۔ ان کا لباس سبز صوف ہے۔ اور ان کے چہرے چودھویں رات کے چاند کی مثل ہیں۔ وہ اپنی پیدائش کے وقت سے حالت وجد میں سرگشتہ و حیران اور فروتن و مست کھڑے ہیں۔ اور شیفتگی کی شدت کے سبب سے رکن عرش سے کرسی تک دوڑتے ہیں۔ پس وہ اہل آسمان کے صوفیہ اور بلحاظ نسبتوں کے ہمارے بھائی ہیں۔ اسرافیل علیہ السلام ان کے قائد و مرشد اور جبرائیل علیہ السلام ان کے رئیس و متکلم ہیں اور حق تعالیٰ ان کا انیس و ملوک ہے۔ پس ان پر سلام و تحیہ و اکرام ہو۔

(۳) شیخ نجم الدین رازی رحمہ اللہ نے کتاب مرصاد العباد میں ذکر کیا ہے کہ ایک روز ایک درویش نے شیخ یوسف ہمدانی قدس سرہ کی خدمت میں حاضر ہو کر عرض کیا۔ کہ میں اس



وقت شیخ احمد غزالی قدس سرہ کے پاس تھا۔ آپ درویشوں کے ساتھ دسترخوان پر کھانا تناول فرما رہے تھے۔ کچھ دیر آپ پر ہیبت طاری ہو گئی۔ بعد ازاں آپ نے فرمایا کہ میں نے اس وقت حضرت پیغمبر علیہ الصلوٰۃ والسلام کو دیکھا کہ تشریف لائے اور میرے منہ میں لقمہ ڈال دیا۔ یہ سن کر شیخ یوسف ہمدانی قدس سرہ نے فرمایا۔ **بِسْمِ اللَّهِ** خَيَالَات "نُرْبِي بِهَا أَطْفَالَ الطَّرِيقَةِ"۔ یہ خیالات ہیں جن سے اطفال طریقہ پرورش پاتے ہیں۔ (انیس الطالبین۔ ص ۹۷)۔

(۴) تم خدا تعالیٰ کے ساتھ محبت رکھو۔ اگر یہ میسر نہ آئے تو اس شخص کے ساتھ محبت رکھو جو خدا تعالیٰ کے ساتھ محبت رکھتا ہے۔ (ہجۃ الاسرار۔ تاریخ ابن خلکان۔ نجات الانس)۔



۱۔ مطلب یہ کہ اس قسم کے احوال و مواجہہ مقاصد سے نہیں۔ بلکہ مطلوب کے مبادی ہیں۔ ان سے اطفال طریقہ کا شوق بڑھتا ہے۔ اور ان کے دل میں حریر ترقی کی آرزو پیدا ہو جاتی ہے۔

۲۔ حضرت خواجہ عبید اللہ احرار فرماتے ہیں کہ یہاں محبت سے مراد حضور و آگاہی ہے جو لازم محبت ہے کیونکہ مصائبین کے لئے لازم ہے کہ ایک دوسرے سے آگاہ و حاضر ہوں۔ (رہنمات۔ صفحہ ۲۳۸)



## ۱۱۔ خواجہ عبدالخالق غجدوانی قدس سرہ

### مقام و مرتبہ:

آپ طبقہ خواجگان کے سردفتر اور سلسلہ نقشبندیہ کے سردار ہیں۔ طریقت میں آپ کی روش محبت ہے۔ آپ تمام فرقوں میں مقبول ہیں۔ آپ ہمیشہ راہ صدق و صفا اور متابعت شرع و سنت مصطفیٰ صلی اللہ علیہ وسلم اور مخالف بدعت و ہوا میں کوشاں رہے ہیں۔ اور اپنی روش پاک کو آپ نے اغیار کی نظر سے پوشیدہ رکھا ہے۔

### ولادت باسعادت:

آپ کے والد کا اسم گرامی عبد الجمیل ہے جو عبد الجمیل امام کر کے مشہور تھے۔ وہ اپنے وقت کے مقتدا اور عالم ظاہر و باطن تھے۔ اور امام مالک کی اولاد سے تھے۔ روم میں رہا کرتے تھے۔ آپ کی والدہ روم کے شاہی خاندان سے تھیں۔ کہتے ہیں کہ عبد الجمیل حضرت خضر علیہ السلام کے صحبت دار تھے۔ حضرت خضر علیہ السلام نے ان کو بشارت دی تھی کہ تمہارے ہاں ایک لڑکا پیدا ہوگا۔ اس کا نام عبد الخالق رکھنا۔ حوادث روزگار کے سبب سے عبد الجمیل مع متعلقین روم سے ماوراء النہر کی طرف نکلے۔ اور ولایت بخارا میں پہنچ کر موضع غجدوان میں جو بخارا سے چھ فرسنگ کے فاصلہ پر ہے سکونت پذیر ہوئے۔ خواجہ عبد الخالق وہیں پیدا ہوئے۔ اور نشو و نما پائی۔ اور بخارا میں تحصیل علوم میں مشغول ہوئے۔

### باطنی علوم کا حصول:

حضرت خواجہ بہاء الدین نقشبند بخاری قدس سرہ کا بیان ہے کہ خواجہ عبد الخالق اپنے استاد صدر الدین علیہ الرحمۃ کے پاس تفسیر پڑھ رہے تھے۔ جب اس آیت پر پہنچے: اَدْعُوا رَبَّكُمْ



تَضَرُّعًا وَخُفْيَةً ۖ إِنَّهُ لَا يُحِبُّ الْمُعْتَدِينَ. (اعراف. ع)۔ تم اپنے رب کو زاری اور پوشیدگی کے ساتھ پکارو۔ تحقیق وہ حد سے زیادہ تجاوز کرنے والوں کو دوست نہیں رکھتا۔ تو آپ نے استاد سے پوچھا کہ اس پوشیدگی کی حقیقت اور اس کا طریقہ کیا ہے۔ اگر ذاکر بلند آواز سے ذکر کرے یا ذکر کے وقت اعضاء سے حرکت کرے تو غیر شخص اس ذکر سے واقف ہو جاتا ہے۔ اور اگر دل سے ذکر کرو تو بحکم حدیث الشیطان یجری من الانسان مجری الدم<sup>۱</sup>۔ شیطان ذکر سے واقف ہو جاتا ہے۔ استاد نے فرمایا کہ یہ علم لدنی ہے۔ اگر خدا نے چاہا۔ تو اہل اللہ میں سے کوئی تمہیں مل جائے گا اور بتا دے گا۔ اس کے بعد حضرت خواجہ اولیاء اللہ کی تلاش میں رہے۔ یہاں تک کہ ایک روز حضرت خضر علیہ السلام سے ملاقات نصیب ہوئی۔ بعد دریافت حال حضرت خضر علیہ السلام نے فرمایا کہ میں خضر ہوں میں نے تم کو فرزندگی میں قبول کیا۔ میں تمہیں ایک سبق بتاتا ہوں اسے ہمیشہ دہراتے رہنا۔ تم پر اسرار کھل جائیں گے۔ پھر وقوف عددی کی تعلیم دی اور فرمایا کہ حوض میں اترو اور غوطہ لگاؤ اور دل سے لا الہ الا اللہ محمد رسول اللہ کہو۔ حضرت خواجہ نے اسی طرح کیا۔ اور اس ورد میں مشغول رہے۔ یہاں تک کہ بہت سے اسرار کھل گئے۔ بعد ازاں حضرت خواجہ یوسف ہمدانی بخارا میں تشریف لائے۔ جب تک ان کا قیام بخارا میں رہا۔ آپ ان کی صحبت میں حاضر ہو کر فیض اٹھاتے رہے۔ کہتے ہیں کہ حضرت خواجہ خضر علیہ السلام آپ کے پیر سبق ہیں اور خواجہ یوسف ہمدانی پیر صحبت و پیر خرقہ۔ اگرچہ خواجہ یوسف اور ان کے مشائخ ذکر بالجہر کیا کرتے تھے۔ لیکن چونکہ خواجہ عبدالحق کو ذکر خفیہ کی تلقین حضرت خضر علیہ السلام سے تھی۔ اس لئے خواجہ یوسف نے اس میں رد و بدل نہیں کیا۔ بلکہ فرمایا کہ جس طرح تم کو تلقین ہوئی ہے کئے جاؤ۔ خواجہ عبدالحق نے اپنی بعض تحریرات میں ذکر کیا ہے کہ جب حضرت خضر علیہ السلام نے مجھے خواجہ یوسف کے سپرد کیا۔ تو اس وقت میری عمر بائیس سال کی تھی۔ ایک مدت کے بعد خواجہ یوسف خراسان میں آگئے۔ حضرت خواجہ ریاضات و مجاہدات میں مشغول ہو گئے۔ آپ اپنے حالات پوشیدہ رکھا کرتے تھے۔ ملک شام میں بہت سے لوگ آپ کے مرید ہو گئے۔ اور وہاں خانقاہ و آستانہ بن گیا تھا۔

۱۔ شیطان انسان میں خون کی طرح چلتا ہے۔ (ابوداؤد۔ کتاب الادب۔ باب فی حسن الظن۔



ایک روز ایک درویش حضرت خواجہ کی خدمت میں کہہ رہا تھا کہ اگر خدا تعالیٰ مجھے دوزخ و بہشت کے درمیان اختیار دے تو میں دوزخ کو اختیار کروں گا۔ کیونکہ میں تمام عمر اپنے نفس کی مراد پر نہیں چلا اور اس صورت میں بہشت میرے نفس کی مراد ہوگی۔ حضرت خواجہ نے اس درویش کے کلام کی تردید کی۔ اور فرمایا کہ بندے کو اختیار سے کیا کام۔ جہاں مالک بھیجے چلا جائے اور جہاں ٹھیرائے ٹھہر جائے۔ بندگی اسی کا نام ہے۔ نہ کہ جو تم کہہ رہے ہو۔ اس درویش نے پوچھا کہ سالکانِ طریقت پر شیطان کا غلبہ ہوتا ہے یا نہیں۔ آپ نے فرمایا کہ جو سالک مقامِ پختہ ہوئے نفس کو نہ پہنچا ہو۔ شیطان اس پر غصہ کے وقت قابو پاتا ہے۔ لیکن جو اس مقام پر پہنچ گیا ہو اس کو غصہ نہیں آتا۔ بلکہ غیرت آتی ہے۔ اور جہاں غیرت ہوتی ہے شیطان وہاں سے بھاگ جاتا ہے۔ اور یہ صفت اس شخص میں ہوتی ہے جو کتاب اللہ کو دائیں ہاتھ میں سنت رسول اللہ صلی اللہ علیہ وسلم کو بائیں ہاتھ میں لئے ہوئے ہو اور ان دونوں کی روشنی میں راستہ چلتا ہو۔

### مومن کی فراست:

(۱) ایک دفعہ ایام عاشورا میں لوگوں کی ایک بڑی جماعت آپ کی خدمت میں حاضر تھی۔ آپ معرفت پر کلام فرما رہے تھے۔ اچانک ایک جوان زاہدون کی صورت میں خرقہ پہنے اور سجادہ کندھے پر ڈالے ہوئے حاضر ہوا اور گوشہ میں بیٹھ گیا۔ حضرت خواجہ نے اس کی طرف نظر کی۔ کچھ دیر کے بعد وہ اٹھ کر کہنے لگا۔ اے خواجہ! حضور رسالتِ مآب صلی اللہ علیہ وسلم نے فرمایا ہے: اتقوا فراسة المؤمن فانه ينظر بنور الله عز وجل۔ مومن کی فراست سے ڈرو۔ کیونکہ وہ اللہ عز وجل کے نور سے دیکھتا ہے۔ اس حدیث کا سہرا کیا ہے۔ آپ نے فرمایا کہ اس حدیث کا سہرا یہ ہے کہ زقار کو توڑ دے اور ایمان لا۔ اس نے کہا۔ بخدا کہ میرے پاس زقار ہو۔ حضرت خواجہ نے خادم کی طرف اشارہ کیا۔ چنانچہ خادم اٹھا اور اس جوان کے بدن پر سے خرقہ اٹھا دیا۔ پس خرقہ کے نیچے سے زقار ظاہر ہو گیا۔ یہ دیکھ کر اس جوان نے اسی وقت زقار توڑ دیا اور ایمان لایا۔ حضرت خواجہ نے فرمایا۔ یارو! آؤ ہم بھی اس نو مسلم کی طرح اپنے زقار کو توڑ ڈالیں اور ایمان لائیں جس طرح اس نے زقار ظاہر توڑا ہے۔ ہم اپنے زقار باطنی جس سے مراد خود پسندی ہے توڑ



ڈالیں تاکہ اس کی طرح ہم بھی بخشے جائیں۔ یہ سن کر حاضرین پر عجیب کیفیت طاری ہوئی۔ وہ حضرت خواجہ کے قدموں پر گر کر توبہ کرنے لگے۔

### ایک کرامت:

حضرت خواجہ کی ولایت اس مرتبہ تک پہنچ گئی تھی کہ ایک وقت کی نماز میں آپ خانہ کعبہ جاتے اور واپس آ جاتے۔

### وصال مبارک:

حضرت خواجہ کی وفات ۱۲ ربیع الاول ۵۷۵ھ میں ہوئی۔ آپ کا مزار مبارک غجدوان میں ہے۔

## ارشاداتِ عالیہ

حضرت خواجہ عبدالحق قدس سرہ کا ایک وصیت نامہ آداب طریقت میں ہے۔ جسے آپ نے اپنے خلیفہ و فرزند معنوی خواجہ اولیائے کبیر قدس سرہ کے لئے لکھا ہے ہم اس کا ترجمہ بطور تیمن و تبرک کے یہاں درج کرتے ہیں:-

”پیارے فرزند! میں تم کو وصیت کرتا ہوں کہ تقویٰ کو اپنا شعار بناؤ۔ وظائف و عبادات کی پابندی رکھو۔ اپنے حالات کی نگہبانی کرتے رہو۔ خدا تعالیٰ سے ہمیشہ ڈرتے رہو۔ خدا اور رسول کے حقوق کو نگاہ رکھو۔ ماں باپ اور تمام مشائخ کے حقوق کا خیال رکھو تاکہ خصلتوں سے تم رضائے خدا سے مشرف ہو جاؤ۔ خدا تعالیٰ کا حکم بجالاؤ تاکہ وہ تمہارا حافظ رہے۔ تم پر لازم ہے کہ قرآن شریف کا پڑھنا ترک نہ کرو۔ تلاوت بلند آواز سے ہو یا آہستہ۔ زبانی ہو یا دیکھ کر۔ اور قرآن مجید کو تفکر و خوف و گریہ سے پڑھو۔ اور تمام امور میں قرآن کی پناہ لو۔ کیونکہ بندوں پر خدا کی حجت قرآن کریم ہے۔ اور علم فقہ کی طلب سے ایک قدم بھی دور نہ رہو۔ اور حدیث کا علم سیکھو۔ جاہل صوفیوں سے دور رہو کیونکہ وہ دین کے چور اور مسلمانوں کے رہزن ہیں۔ تم پر لازم ہے کہ مذہب سنت و جماعت کے پابند رہو۔ اور ائمہ سلف کے مسلک کو اختیار کرو کیونکہ جوئی باتیں پیدا ہوئی ہیں۔ وہ گمراہی ہیں۔ اور عورتوں۔ نوجوانوں۔ بدعتیوں اور دولتمندوں سے صحبت مت رکھو۔



کیونکہ یہ دین کو برباد کر دیتے ہیں۔ اور دنیا سے دور وئی پر قناعت کرو۔ اگر صحبت رکھو تو فقیروں سے رکھو اور ہمیشہ خلوت نشین رہو۔ اور حلال کھاؤ کیونکہ حلال نیکی کی کنجی ہے۔ در حرام سے بچو ورنہ خدا تعالیٰ سے دور ہو جاؤ گے۔ اسی پر ثابت رہنا تا کہ کل کو دوزخ کی آگ میں نہ جاؤ۔ اور حلال پہنوتا کہ عبادت کی لذت پاؤ۔ حق تعالیٰ کی جلالت سے ڈرتے رہو۔ اور بھولومت کہ ایک روز تم موقف حساب میں کھڑے ہو گے۔ اور رات دن نماز پڑھا کرو۔ اور جماعت کو ترک نہ کرو اور امام و موذن نہ بنو۔ قبالہ پر اپنا نام نہ لکھو۔ محکمہ قضاء میں حاضر نہ ہو۔ اور خارج از طریقت بادشاہوں کی صحبت میں نہ بیٹھو لوگوں کی وصیتوں میں دخل نہ دو۔ اور لوگوں سے بھاگو جس طرح شیر سے بھاگتے ہیں۔ تم پر لازم ہے کہ گناہ نہ رہو تا کہ نیک نام ہو جاؤ۔ اور تم پر لازم ہے کہ سفر بہت کرو تا کہ تمہارا نفس خوار ہو جائے۔ خانقاہ نہ بناؤ اور نہ خانقاہ میں رہو۔ کسی کی مدح سے مغرور اور کسی کی مذمت سے غمگین نہ ہو۔ بندوں کی مدح و مذمت تمہارے نفس کے نزدیک برابر ہونی چاہئے۔ لوگوں سے حسن خلق سے معاملہ کرو۔ تم پر لازم ہے کہ تمام حالات میں ادب سے رہو۔ برے بھلے تمام مخلوقات پر رحم کرو۔ تمہیں قہقہہ مار کر ہنسانہ چاہئے۔ کیونکہ قہقہہ غفلت کے سبب ہوتا ہے۔ اور دل کو مردہ کر دیتا ہے۔ حضرت محمد صلی اللہ علیہ وسلم نے فرمایا ہے کہ قیامت کے اہوال و شدائد جو مجھے معلوم ہیں اگر تم کو معلوم ہو جائیں تو خندہ تھوڑا اور رویا بہت کرو۔ اللہ تعالیٰ کے عذاب سے بڑھو اور اس کی رحمت سے ناامید نہ رہو۔ خوف و امید میں زندگی بسر کرو کیونکہ سالکوں کو کبھی خوف ہوتا ہے اور کبھی امید ہوتی ہے۔

اے فرزند! شیخ اپنے مرید کے لئے بمنزلہ اپنے باپ کے ہے بلکہ باپ سے بھی زیادہ مشفق کیونکہ وہ مرید کو مقام قرب میں پہنچا دیتا ہے۔ اور اگر ہو سکے تو نکاح مت کرو۔ ورنہ طالب دنیا بن جاؤ گے۔ اور دنیا کی طلب میں دین کو برباد کر دو گے۔ اگر تمہارا نفس نکاح کا مشتاق ہو تو روزے رکھو اور آخرت کے غم میں رہو۔ اور موت کو بہت یاد کرو۔ طالب ریاست مت بنو۔ کیونکہ جو طالب ریاست ہو اسے سالک طریقت نہ کہنا چاہئے تم پر لازم ہے کہ فقر میں پرہیز و دیانت اور پرہیزگاری و حلم کے ساتھ پاکیزہ رہو۔ اور خدا تعالیٰ کے راستے میں ثابت قدم رہو۔ جاہلوں سے بچو۔ جان و تن و مال سے مشائخ کی خدمت کرو۔ ان کے دلوں کا خیال رکھو۔ ان کی پیروی کرو۔ ان کے سیر و سلوک کو نگاہ رکھو۔ اور ان میں سے کسی کا انکار نہ کرو۔ سوائے ان چیزوں کے جو مخالف



شرع ہوں۔ اگر تم مشائخ کا انکار کرو گے تو کبھی کامیاب نہ ہو گے۔ لوگوں سے کوئی چیز مت مانگو۔ اور کل کے لئے ذخیرہ نہ کرو۔ حق تعالیٰ کے ذخیروں پر بھروسہ کرو کیونکہ وہ ارشاد فرماتا ہے اے فرزند آدم! میں ہر روز تیری روزی تجھے پہنچا دیتا ہوں۔ تو اپنے تئیں تکلیف نہ دے۔ مقام تو کل میں قدم رکھو۔ کیونکہ حق تعالیٰ فرماتا ہے۔ وَمَنْ يَتَوَكَّلْ عَلَى اللَّهِ فَهُوَ حَسْبُهُ۔ جو اللہ پر بھروسہ کرتا ہے اللہ اس پر کافی ہے۔ پس جان لو کہ رزق قسمت میں لکھا ہوا ہے۔ جو ان مرد و بخی بنو۔ جو کچھ خدا تعالیٰ نے تم کو دیا ہے تم خلق خدا پر خرچ کرو۔ اور بخل و حسد سے دور رہو۔ کیونکہ بخیل و حاسد قیامت کے دن دوزخ میں ہوں گے۔ اپنے ظاہر کو آراستہ مت کرو۔ کیونکہ ظاہر کا آراستہ کرنا باطن کی خرابی ہے۔ خدا تعالیٰ کے وعدہ پر بھروسہ کرو اور تمام خلایق سے ناامید ہو جاؤ۔ اور ان سے انس نہ پکڑو۔ سچ بولو اور ڈرو مت۔ مخلوقات میں سے کسی سے صحبت نہ رکھو۔ کیونکہ وہ تمہارے دین کو برباد کر دیں گے۔ اور تم خدا تعالیٰ سے دور ہو جاؤ گے۔ تم پر لازم ہے کہ اپنے نفس کی ضروریات کا خیال رکھو تا کہ وہ درست ہو جائے۔ اپنے نفس کی عزت نہ کرو۔ غیر ضروری باتوں سے زبان بند رکھو۔ اور ہمیشہ لوگوں کو نصیحت کرتے رہو۔ تم پر لازم ہے کہ کم بولو۔ کم کھاؤ۔ کم سوؤ اور جلدی اٹھو۔ سماع میں بہت نہ بیٹھو۔ کیونکہ سماع کی کثرت سے نفاق پیدا ہوتا ہے۔ اور دل مردہ ہو جاتا ہے۔ سماع کا انکار نہ کرو کیونکہ اصحاب سماع بہت ہیں۔ سماع روا نہیں مگر اس شخص کے لئے جس کا دل زندہ اور نفس مردہ ہو۔ (سماع کسی کے لئے بھی جائز نہیں کیونکہ یہ صحابہ کرام سے اور حضور اکرم صلی اللہ علیہ وسلم سے ثابت نہیں یہ ایرانیوں نے دین میں شامل کیا ہے) اور نہ نماز روزے میں مشغول ہونا بہتر ہے۔ چاہئے کہ تمہارا دل غمگین۔ تمہارا بدن بیمار۔ تمہاری آنکھ روتی۔ تمہارا عمل خالص۔ تمہاری دعا مجاہدہ کے ساتھ۔ تمہارا کپڑا پرانا۔ تمہارے رفیق درویش۔ تمہارا گھر مسجد۔ تمہارا مال کتب دین۔ تمہاری آرائش زہد اور تمہارا مولنس باری تعالیٰ ہو۔ کسی شخص سے برادری نہ کرو۔ جب تک یہ پانچ خصلتیں اس میں نہ پاؤ۔ اول فقیری کو امیری پر ترجیح دے۔ دوم دین کو دنیا پر ترجیح دے۔ سوم ذلت کو عزت پر ترجیح دے۔ چہارم علم ظاہر و باطن کا جاننے والا ہو۔ پنجم موت کے لئے تیار ہو۔

اے فرزند! میری وصیتوں کو نگاہ رکھو۔ جس طرح میں نے اپنے شیخ قدس سرہ سے یاد کیں اور ان پر عمل کیا۔ اسی طرح اب تم بھی یاد کرو اور عمل کرو۔ خدا تعالیٰ دنیا و آخرت میں تمہارا



حافظ و نگہبان ہوگا۔ اگر یہ خصلتیں کسی سالک میں پائی جائیں تو اس کا شیخ و پیر ہونا مسلم ہوگا۔ جو شخص ایسے شیخ کی پیروی کرے گا۔ وہ اس کو مقصد و مقصود تک پہنچا دے گا۔ مگر یہ مرتبہ ہر ایک کو نصیب نہیں ہوتا۔ انتہی ہے۔

### آٹھ کلمات:

حضرت خواجہ قدس سرہ کے کلمات قدسیہ میں سے یہ آٹھ کلمے بھی ہیں۔ ہوش دردم۔ نظر بر قدم۔ سفر در وطن۔ خلوت در انجمن۔ یاد کرو۔ بازگشت۔ نگاہداشت۔ یادداشت۔ ان آٹھ کے علاوہ تین کلمے اور ہیں جو مصطلحات نقشبندیہ میں سے ہیں۔ یعنی وقوف عدوی۔ وقوف زمانی۔ وقوف قلبی۔ ان گیارہ کلمات پر طریقہ نقشبندیہ کی بنا ہے۔ جن کا مطلب بطریق اختصار ذیل میں درج کیا جاتا ہے۔

### ہوش دردم:

ہوش دردم سے مراد یہ ہے کہ سالک کا ہر ایک سانس حضور و آگاہی سے ہونہ کہ غفلت سے یعنی کسی سانس میں خدا سے غافل نہ رہے۔ حضرت خواجہ نقشبند قدس سرہ فرماتے ہیں کہ کسی سانس کو ضائع نہ ہونے دو۔ سانس کے خروج و دخول میں اور خروج و دخول کے درمیان محافظت چاہئے کہ کوئی وقفہ غفلت کا نہ پایا جائے۔

### نظر بر قدم:

نظر بر قدم سے مراد یہ ہے کہ سالک راہ چلنے میں نظر اپنے پاؤں پر رکھے تاکہ بجا نظر نہ پڑے اور دل محسوسات متفرقہ سے پراگندہ نہ ہو جائے۔ پس راہ چلتے ادھر ادھر نہ دیکھے کہ موجب فساد عظیم و مانع حصول مقصود ہے۔ یہ عمل تفرقہ بیرونی کے دفعیہ کے لئے جیسا کہ ہوش دردم تفرقہ اندرونی کے دفعیہ کے واسطے ہے۔ یا اس سے مراد یہ ہے کہ سالک کا قدم باطن اس کی نظر باطن

۱۔ مولانا ابوالخیر فضل بن روز بہاں معروف بہ خواجہ مولانا اصفہانی نے ان وصایا کی شرح لکھی ہے اور آغاز شرح سے پہلے تین فصلیں لکھی ہیں۔ پہلی فصل میں حضرت خواجہ عبدالخالق قدس سرہ کے حالات ہیں۔ دوسری میں سلسلہ مشائخ کے حالات اور تیسری میں حضرت خواجہ کے خلفاء کے حالات درج کئے ہیں۔ کشف الظنون۔



سے پیچھے نہ رہے۔ رشحات میں ہے کہ شاید نظر بر قدم سرعت سیر کی طرف اشارہ ہے۔ یعنی مسافت ہستی کے قطع کرنے اور عقبات خود پرستی کے طے کرنے میں قدم نظر سے پیچھے نہ رہے۔ بلکہ ملجائے نظر پر پڑے۔ چنانچہ مولانا جامی رحمۃ اللہ تعالیٰ علیہ حضرت خواجہ بہاء الدین نقشبند قدس سرہ کی مدح میں فرماتے ہیں۔۔۔

بسکہ زخود کردہ بسرعت سفر ہانماندہ قدمش از نظر

### سفر در وطن:

سفر در وطن (سیر در نفس) سے مراد صفات ذمیرہ سے صفات حمیدہ کی طرف انتقال کرنا ہے۔ خواجگان نقشبندیہ نے مقام بقا میں جو سیر انفسی سے تعلق رکھتا ہے بجائے سیر آفاقی کے اسی سیر کیفی کو اختیار کیا ہے۔ اور سفر ظاہر اتنا ہی کرتے ہیں کہ پیر کامل تک پہنچ جائیں۔ دوسری حرکت جائز نہیں رکھتے اور ملازمت شیخ سے دوزی نہیں چاہتے۔ اور ملکہ آگاہی کے حصول میں نہایت کوشش کرتے ہیں اس لئے وہ سیر آفاقی کو جو دور دراز راستہ ہے حتی الامکان پسند نہیں کرتے بلکہ سیر انفسی کے ضمن میں اسے قطع کرتے ہیں۔ اور ملکہ آگاہی کے حصول کے بعد سفر کرتے ہیں یا اقامت۔ دوسرے سلسلوں میں سلوک کو سیر آفاقی سے شروع کرتے ہیں اور سیر انفسی پر ختم کرتے ہیں۔ سیر انفسی سے شروع کرنا سلسلہ نقشبندیہ کا خاصہ ہے۔ اندراج نہایت در بدایت کے یہی معنی ہیں کہ سیر انفسی جو دوسروں کی نہایت ہے وہ اکابر نقشبندیہ کی ہدایت ہے۔

واضح رہے کہ سیر آفاقی مطلوب کو اپنے سے باہر ڈھونڈنا ہے۔ اور سیر انفسی اپنے میں آنا اور اپنے دل کے گرد پھرنا ہے۔

ہچونا پینا مبر ہر سوے دست با تو زیر گلیم است ہر چہ ہست  
مگر شہود انفسی میں گرفتار نہ رہنا چاہئے۔ اور اس کو مطلوب کے ظلال میں سے ایک ظل تصور کرنا چاہئے۔ کیونکہ حضرت حق سبحانہ تعالیٰ جیسا کہ ورے آفاق ہے اور ورے نفس بھی ہے۔ پس اس کو آفاق و انفس سے باہر طلب کرنا چاہئے۔

### خلوت در انجمن:

خلوت در انجمن سے مراد یہ ہے کہ انجمن میں جو محل تفرقہ ہے ازراہ باطن مطلوب کے



ساتھ خلوت رکھے اور غفلت کو دل میں راہ نہ دے۔ ظاہر میں خلائق کے ساتھ اور باطن میں حق کے ساتھ ہونا چاہئے۔ ابتداء میں یہ معاملہ جتکلف ہوتا ہے اور انتہاء میں بے تکلف ہے۔

از بروں در میان بازارم وز دروں خلوتیست بایارم

خواجه اولیا کبیر فرماتے ہیں کہ خلوت در انجمن یہ ہے کہ سالک اگر بازار میں جائے تو ذکر میں استغراق کے سبب سے کوئی آواز نہ سنے۔ خواجه احرار قدس سرہ کا قول ہے کہ ذکر میں جہد و اہتمام بلیغ کے ساتھ مشغول ہونے سے سالک کو پانچ چھ روز میں یہ دولت حاصل ہو جاتی ہے۔ حضرت خواجه بہاء الدین نقشبند قدس سرہ نے اس کلمہ کی جو تشریح کی ہے وہ آگے آئے گی۔ انشاء اللہ تعالیٰ۔ مشائخ نقشبندیہ بجائے چلہ کے اسی خلوت پر قناعت کرتے ہیں۔ کیونکہ حاصل چلہ اس میں داخل ہے۔ اور آفات سے دور ہے۔

یاد کرد:

یاد کرد سے مراد یہ ہے کہ ہر وقت ذکر میں مشغول رہے خواہ زبانی ہو یا قلبی۔ ذکر کی تلقین کا طریق بیان کرنے کی یہاں ضرورت نہیں۔

بازگشت:

بازگشت سے مراد یہ ہے کہ جب ذا کر بطریق معبود کلمہ توحید کا ذکر دل سے کرے۔ تو ہر بار کلمہ توحید کے بعد زبان دل سے کہے۔ خدایا مقصود میرا تو ہے۔ اور تیری رضا۔ مشائخ نقشبندیہ کا معمول یہ ہے کہ کلمہ توحید کے تلفظ کے ضمن میں لا مقصود ملاحظہ کرتے ہیں۔ کیونکہ جو معبود ہوتا ہے وہ مقصود ہوتا ہے جیسا کہ آیۃ اَفَرَأَيْتَ الَّذِیْنَ مَنِ اتَّخَذَ الْهٰهٗ هٰوٰہٗ سے ظاہر ہے۔

یادداشت سے مراد ہے دوام آگاہی بحق سبحانہ بر سبیل ذوق ہے۔

دارم ہمہ جا با ہمہ کس در ہمہ حال در دل ز تو آرزو در دیدہ خیال  
اگر دوام آگاہی اس قدر غالب ہو کہ کثرت کو نیہ اس کی مزاحم نہ ہو بلکہ اپنے وجود کا بھی شعور نہ رہے۔ تو اسے فناء کہتے ہیں۔ اگر اس بے شعوری کا شعور بھی نہ رہے تو اسے فناء سے فناء بولتے ہیں۔ اور جمع الجمع اور عین الیقین بھی کہتے ہیں۔



انتباہ۔ حضرت خواجہ احرار قدس سرہ نے اخیر کے چار کلموں کی تشریح یوں فرمائی ہے کہ یاد کرو سے مراد ذکر میں تکلف ہے یعنی ذکر جس کی تلقین شیخ سے ہوتی ہے اس کے تکرار میں جتکلف مشغول رہے یہاں تک کہ مرتبہ حضور حاصل ہو جائے۔ اور بازگشت سے مراد رجوع بحق سبحانہ بدیں طور کہ جتنی بار کلمہ طیبہ کا ذکر کرے۔ ہر بار اس کلمہ کے بعد دل میں خیال کرے کہ خدایا مقصود میرا تو ہے۔ اور تیری رضا اور نگاہداشت سے مراد ہے اس رجوع کی محافظت بغیر زبان سے کہنے کے۔ اور یادداشت سے مراد نگاہداشت میں رسوخ ہے۔

### وقوف عددی:

وقوف عددی سے مراد ذکر نفی و اثبات میں عدد ذکر سے واقف رہنا ہے یعنی ذکر اس ذکر میں سانس کو عدد طاق پر چھوڑے نہ کہ جفت پر۔ کہتے ہیں کہ آداب و شرائط کی رعایت کے ساتھ ایک سانس میں ۲۱ بار نفی و اثبات کرنا مشرفاء ہے۔ حضرت علاء الدین عطار فرماتے ہیں کہ زیادہ کہنا شرط نہیں جو کچھ کہے وقوف سے کہے۔ جب عدد ۲۱ سے تجاوز کر جائے اور اثر ظاہر نہ ہو تو یہ اس عمل کی بیجا صلی کی دلیل ہے۔ اثر ذکر یہ ہے کہ زمان نفی میں وجود بشریت منفی ہو جائے اور زمان اثبات میں جذبات الہی کے تصرفات کے آثار میں سے کوئی اثر محسوس ہو۔ یہ جو کلام خواجگان میں آیا ہے کہ فلاں بزرگ نے فلاں شخص کو وقوف عدد کا امر فرمایا اس سے مراد ذکر قلبی مع رعایت عدد ہے نہ کہ فقط رعایت عدد۔

### وقوف زمانی کے مفہوم:

وقوف زمانی کے دو معنی ہیں۔ ایک یہ کہ سالک کو چاہئے کہ واقف نفس رہے اور پاس انفاس کو ملحوظ رکھے۔ یعنی ہر وقت خیال رکھے کہ سانس حضور میں گزرتا ہے یا غفلت میں۔ دوسرے معنی یہ ہیں کہ بندہ ہر وقت اپنے حال سے واقف رہے۔ اگر وقت طاعت میں گزرا ہے تو شکر بجالائے اور اگر معصیت میں گزرا ہے تو عذر خواہی کرے۔ اسی طرح حالت بسط میں شکر اور حالت قبض میں استغفار کرے۔ صوفیہ کرام کی اصطلاح میں اسے محاسبہ کہتے ہیں۔ قول باری تعالیٰ ہے رَبُّكُمْ وَأَسْلِمُوا لَهُ مِنْ قَبْلِ أَنْ يُاتِيَكُمْ الْعَذَابُ ثُمَّ لَا تُنصَرُونَ۔ اور قول

۱۔ اور رجوع کرو اپنے رب کی طرف اور اس کی فربرداری کرو پہلے اس سے کہ آئے تم پر عذاب۔ پھر کوئی تمہاری مدد نہ آئے گا۔ (پ ۲۴۔ زم ر۔ ع۔ ۶)



حضرت عمر فاروق رضی اللہ تعالیٰ عنہ حَاسِبُوا قَبْلَ أَنْ تُحَاسَبُوا میں اسی محاسبہ کی طرف اشارہ ہے۔<sup>۱</sup>

### وقوف قلبی کے مفہوم:

وقوف قلبی کے دو معنی ہیں۔ ایک یہ کہ ذکر کے وقت دل حق سبحانہ سے واقف و آگاہ رہے۔ اور یہ مقولہ یادداشت سے ہے۔ دوسرے معنی یہ ہیں کہ بندہ اثنائے ذکر میں قلب منوری کی طرف متوجہ رہے اور اسے ذکر میں مشغول کرے اور اور ذکر اور ذکر کے مفہوم سے غافل نہ ہونے دے۔ حضرت خواجہ بہاء الدین نقشبند قدس سرہ نے ذکر میں جس دم اور رعایت عدد کو لازم قرار نہیں دیا۔ مگر وقف قلبی ذکر جہر شروع کیا۔ کیونکہ حضرت خواجہ عارف نے اخیر وقت میں فرمایا تھا کہ اب وہ وقت آ گیا ہے کہ جس کی طرف ہمیں اشارہ ہوا تھا کہ ایک وقت آنے والا ہے جبکہ طالبوں کو بنا بر مصلحت ذکر جہر اختیار کرنا پڑے گا۔ مولانا حافظ الدین بخاری نے جو اس وقت کے بڑے عالم اور خواجہ محمد پارسا قدس سرہ کے جد اعلیٰ تھے رئیس العلماء شمس الائمہ حلوانی کے اشارے سے علماء وقت کی ایک جماعت کے رو برو حضرت خواجہ محمود سے استفتاء کیا کہ آپ ذکر جہر کس نیت سے کرتے ہیں۔ آپ نے فرمایا تا کہ سویا ہوا بیدار غفلت سے ہوشیار ہو جائے۔ اور راہ راست پر آجائے اور شریعت و طریقت پر استقامت حاصل کرے اور توبہ و انابت (جو ہر نیکی کی اصل ہے) کی طرف رغبت کرے۔ مولانا نے فرمایا کہ آپ کی نیت درست ہے اور آپ کے لئے یہ مشغل جائز ہے۔ لیکن ذکر جہر کی ایک حد مقرر کر دیجئے کہ جس سے حقیقت مجاز سے اور بیگانہ آشنا سے ممتاز ہو جائے۔ اس پر حضرت خواجہ نے فرمایا کہ ذکر جہر اس شخص کے لئے جائز ہے کہ جس کی زبان جھوٹ اور غیبت سے پاک ہو۔ اور جس کا حلق حرام و شبہ سے اور دل ریا و سمعہ سے اور باطن توجہ بما سوا سے پاک ہو۔

حضرت خواجہ علی رامیتنی کا بیان ہے کہ حضرت خواجہ محمود قدس سرہ کے وقت میں ایک درویش نے حضرت خضر علیہ السلام کو دیکھا اور ان سے پوچھا کہ اس زمانے میں مشائخ میں سے ایسا کون ہے جو طریق استقامت پر ثابت قدم ہوتا کہ اس کا مرید بن کر اس کی پیروی کروں۔ حضرت خضر علیہ السلام نے جواب دیا کہ خواجہ محمود انجیر فضوی۔ خواجہ رامیتنی کے بعض اصحاب نے

تم محاسبہ کرو پہلے اس سے کہ محاسبہ کئے جاؤ۔



کہا کہ وہ درویش سائل خود خواجہ علی رامیتنی تھے۔ مگر اپنا نام بدیں خیال نہ لیا کہ یہ ظاہر نہ ہو جائے کہ آپ نے حضرت خضر علیہ السلام کو دیکھا ہے۔

### سفید پرندہ:

ایک روز خواجہ علی رامیتنی خواجہ محمود کے باقی اصحاب کے ساتھ موضع رامتین میں ذکر میں مشغول تھے کیا دیکھتے ہیں کہ ایک بڑا سفید پرندہ ان کے اوپر اڑا چلا جاتا ہے۔ جب وہ پرندہ ان کے عین سمت الراس پر آیا تو فصیح زبان سے بولا۔ اے علی مردانہ باش۔ یہ دیکھ کر اصحاب پر ایک کیفیت طاری ہو گئی اور وہ بیہوش ہو گئے۔ جب ہوش میں آئے تو حضرت خواجہ سے پوچھا کہ یہ کیا تھا جو ہم نے دیکھا اور سنا۔ حضرت خواجہ نے فرمایا کہ وہ خواجہ محمود قدس سرہ تھے۔ حق سبحانہ نے ان کو کرامت عطا فرمائی ہے کہ وہ ہمیشہ اس مقام پر پرواز کرتے ہیں۔ جہاں حق سبحانہ نے حضرت موسیٰ کلیم اللہ سے کئی ہزار کلمات فرمائے۔ اس وقت آپ خواجہ دہقان قلاتی کے سرہانے گئے تھے جو خواجہ اولیائے کبیر کے پہلے خلیفہ ہیں۔ خواجہ دہقان کا اخیر وقت تھا۔ انہوں نے باری تعالیٰ کی بارگاہ میں دعا کی تھی کہ خدایا دم اخیر میں اپنے دوستوں میں سے کسی کو میرے پاس میری مدد کے لئے بھیج دے۔ چنانچہ خواجہ محمود بحکم ربانی خواجہ دہقان کے پاس بغرض امداد تشریف لے گئے تھے۔ وہاں سے واپس آتے اس راہ سے گزرے ہیں۔ بہر دو معنی کو ضروری سمجھا ہے۔ آیہ ینایہا الذین امنوا اذکروا اللہ ذکرا کثیرا<sup>۱</sup> میں اسی وقوف قلبی کی طرف اشارہ ہے۔ حضرت عروۃ الوثقی خواجہ محمد معصوم قدس سرہ فرماتے ہیں کہ وقوف قلبی یہ ہے کہ دل کا نگران و واقف رہے۔ اور قطع نظر ذکر کے اس کی طرف توجہ رکھے۔ تاکہ اس میں تفرقہ راہ نہ پائے اور وہ ماسوا کے نقوش سے منتقل نہ ہو جائے۔ کہتے ہیں کہ دل بیکار نہیں رہتا۔ یا ماسوا سے ملا رہتا ہے۔ یا مطلوب حقیقی سے۔ جب دل ماسوا سے ممنوع ہو گیا۔ تو اسے مطلوب کی طرف توجہ سے چارہ نہ ہوگا۔ غرض تم دل کو دشمن سے باز رکھو۔ دوست کی طلب حاجت نہیں۔ وہ خود جلوہ گر ہو جائے گا۔ (انیس الطالبین۔ فحاحات۔ رشحات)۔



## ۱۲۔ خواجہ عارف ریوگری قدس سرہ

### نسبت و ارادت:

خواجہ عبدالخالق قدس سرہ کے چار خلیفے تھے۔ خواجہ احمد صدیق۔ خواجہ اولیائے کبیر۔ خواجہ سلیمان کر مینی۔ خواجہ عارف ریوگری۔ حضرت خواجہ بہاء الدین نقشبند قدس سرہ کی نسبت و ارادت ان میں سے خواجہ عارف تک پہنچتی ہے۔ حضرت خواجہ عارف کا مولد و مدفن موضع ریوگر ہے۔ جو دیہات بخارا میں سے ہے۔ حضرت خواجہ عبدالخالق کے وصال کے بعد آپ ریاضت و عبادت اور ہدایت خلق میں مشغول رہے۔

### وصال مبارک:

آپ کا سنہ وفات بقول صاحب حضرات القدس ۶۱۲ھ یا ایک سال بعد ہے۔ (رثعات)۔



۱۔ ریوگر (بکسر راء مہملہ و سکون یا وواد ہر دو و کسر کاف فارسی) بخارا سے چھ فرسنگ اور غجدان سے ایک فرسنگ شرقی کے فاصلہ پر واقع ہے۔



### ۱۳۔ خواجہ محمود انجیر فغنوی قدس سرہ

افضل و اکمل:

آپ خواجہ عارف قدس سرہ کے تمام اصحاب میں افضل و اکمل اور خلافت سے ممتاز تھے۔ آپ کا مقام ولادت موضع انجیر فغنہ ہے جو علاقہ بخارا میں واکبہ کا ایک گاؤں ہے۔ آپ واکبہ میں رہا کرتے تھے۔ وجہ معاش گل کاری تھی۔ جب آپ کو اجازت ارشاد مل گئی تو آپ نے بنا بر مصلحت و مقتضائے حال طلاب پوشیدہ نہ رہے کہ حیات دنیوی میں بعضے بندگان خدا کو غایت صفا و لطافت سے بعدیات ایزدی اس بات پر قدرت ہوتی ہے کہ باوجود کا بعد ظاہری کی قید کے مختلف بدن کسب کر سکیں۔ پس موت کے بعد جبکہ یہ قید رفع ہو جاتی ہے اور طائر روح اس قفس سے آزاد ہو جاتا ہے وہ دوسرے بدن کے کسب پر بطریق اولیٰ قادر ہیں۔ اسے بروز کہتے ہیں۔

بروز و تناسخ میں فرق:

بروز و تناسخ میں فرق ہے۔ اہل تناسخ عموم و لزوم کے قائل ہیں۔ وہ کہتے ہیں کہ کوئی روح نفیس ہو یا خسیس۔ مسلمان ہو یا کافر۔ انسان ہو یا حیوان کسی بدن سے جدا نہیں ہوتی جب تک کہ کوئی دوسرا بدن اس کے واسطے تیار نہ ہو۔ تاکہ پہلے بدن سے نکلتے ہی دوسرے میں چلی جائے۔ بخلاف اہل بروز کے کہ ان کے نزدیک نہ عموم ہے نہ لزوم۔ یعنی اس طائفہ کے نزدیک یہ کالمین سے خاص ہے۔ اور وہ بھی برسبیل لزوم نہیں۔ کیونکہ موت کے بعد کبھی بنا بر مصلحت دوسرے بدن میں ظاہر ہوتے ہیں خواہ وہ بدن اصلی دنیوی کی مثل ہو یا نہ ہو اور صورت بشری میں ہو یا نہ ہو اور پھر اتمام مطلوب کے بعد پس پردہ سے غائب ہو جاتے ہیں۔ جو لوگ بروز و تناسخ میں فرق نہیں کرتے وہ اولیائے کرام پر بیجا اعتراض و طعن کرتے ہیں۔

واکبہ ایک قصبہ ہے جو چند قریات و مزارع پر شامل ہے اور شہر بخارا سے تین فرسنگ کے فاصلہ پر واقع ہے۔



تا چند کئی بادیہ نوشاں انکار انکار مکن کہ نیست نیکو ایں کار  
رندے کہ بود زیاده عرفاں مست زہار بروطنہ مکن صد زہار

### وصال مبارک:

حضرت خواجہ محمود قدس سرہ کا سنہ وفات بعضوں نے ۷۰۰ اربع الاول ۷۰۰ھ لکھا ہے۔  
آپ کا مزار مبارک دابکنہ میں ہے۔ (رشحات۔ روائع)





## ۱۴۔ خواجہ علی رامیتنی قدس سرہ

### مقام و مرتبہ:

آپ خواجہ محمود قدس سرہ کے خلفاء میں سے ہیں۔ سلسلہ خواجگان میں آپ کا لقب حضرت عزیزاں ہے۔ آپ کے مقامات عالیہ اور کرامات عجیبہ بہت ہیں۔ آپ صنعت بافندی میں مشغول رہا کرتے تھے۔ مولانا جامی نے نفحات الانس میں لکھا ہے کہ میں نے بعض اکابر سے یوں سنا ہے کہ مولانا جلال الدین رومی کے شعر ذیل میں ان ہی کی طرف اشارہ ہے۔

گر نہ علم حال فوق بودے کہ شدے

بندہ اعیان بخارا خواجہ نساں را

علم حال اگر قال سے بہتر نہ ہوتا تو سرداران بخارا خواجہ نساں (بافندہ) کے کب غلام بنتے۔

### ولادت باسعادت:

آپ کی پیدائش موضع رامیتن میں ہوئی۔ جو ولایت بخارا میں ایک بڑا قصبہ شہر سے دو فرسنگ کے فاصلہ پر ہے۔ اتفاقات زمانہ سے آپ باورد میں تشریف لائے۔ اور ایک مدت تک یہاں کے لوگوں کو راہ خدا بتاتے رہے۔ بعد ازاں شہر خوارزم میں مقیم ہوئے۔ اور حسب معمول ہدایت خلق اور ریاضت و مجاہدہ میں مشغول رہے۔ خوارزم میں بہت سے لوگ آپ کے سلسلہ میں داخل ہوئے۔

### کرامات

### قید سے رہائی و لادہ:

حضرت سید انا اور حضرت عزیزان ہم عصر تھے۔ اور کبھی کبھی ایک دوسرے سے ملاقات



کیا کرتے تھے۔ اوائل میں سید انا کو حضرت عزیزان سے صفائی نہ تھی۔ ایک روز سید انا سے آپ کی جناب میں بے ادبی ہو گئی۔ اتفاقاً ان ہی ایام میں ترکوں کی ایک جماعت دشت قبیاق کی طرف سے حملہ آور ہوئی اور سید انا کے ایک لڑکے کو پکڑ کر لے گئی۔ سید انا کو معلوم ہوا کہ یہ حادثہ اس بے ادبی کے سبب سے وقوع میں آیا ہے۔ اس لئے حضرت عزیزان سے معافی مانگی۔ اور بطور ضیافت آپ کی دعوت کی۔ آپ نے قبول کیا اور سید انا کے ہاں تشریف لائے۔ اس دعوت میں بڑے بڑے علماء اور مشاہیر وقت حاضر ہوئے۔ اس روز حضرت عزیزان نہایت خوش وقت اور بڑی کیفیت کے عالم میں تھے۔ جب خادم نمکدان لایا اور دسترخوان بچھایا گیا تو آپ نے فرمایا کہ علی اپنی انگلی نمک پر نہ رکھے گا اور ہاتھ کھانے کی طرف نہ بڑھائے گا جب تک کہ سید انا کا لڑکا دسترخوان پر حاضر نہ ہو جائے۔ یہ کہہ کر آپ نے کچھ دیر سکوت فرمایا۔ تمام حاضرین اس کے منتظر تھے۔ اچانک سید انا کا لڑکا اس گھر کے دروازے سے آ حاضر ہوا۔ یکبارگی مجلس میں شور برپا ہو گیا۔ لوگ حیران رہ گئے اور اس لڑکے کے آنے کی کیفیت لڑکے ہی سے دریافت کی۔ اس نے کہا۔ میں اس سے زیادہ نہیں جانتا کہ ابھی میں ترکوں کے ہاتھ قید میں تھا اور مجھ کو اپنے ملک میں لے جا رہے تھے۔ اب دیکھ رہا ہوں کہ تمہارے سامنے حاضر ہوں۔ اہل مجلس کو یقین ہو گیا کہ یہ حضرت عزیزان کا تصرف ہے۔ سب آپ کے پاؤں پر گر پڑے اور آپ کے مرید ہو گئے۔

### مشکل عزیزان:

ایک روز حضرت عزیزان کے ہاں ایک عزیز مہمان آیا۔ گھر میں کھانے کی کوئی چیز نہ تھی۔ آپ بہت دلگیر ہوئے اور گھر سے نکلے۔ اچانک ایک طعام فروش لڑکا جو آپ کے معتقدین میں سے تھا ایک دیگ طعام سے بھری ہوئے سر پر اٹھائے ہوئے آ پہنچا۔ اس نے التجا کی کہ میں نے یہ کھانا آپ کے خادموں کے لئے تیار کیا ہے۔ امیدوار ہوں کہ آپ قبول فرمائیں گے۔ حضرت عزیزان کو اس لڑکے کی یہ خدمت بہت پسند آئی۔ جب آپ مہمان کو کھانا کھلا چکے تو لڑکے کو بلا کر کہا ہم تیری اس خدمت سے بہت خوش ہیں۔ اب تیری جو مراد ہے ہم سے مانگ۔ انشاء اللہ پوری ہو جائے گی۔ لڑکا نہایت عقلمند اور ہوشیار تھا۔ بولا کہ میں چاہتا ہوں کہ خواجہ عزیزان بن جاؤں۔ آپ نے فرمایا کہ یہ تو نہایت مشکل ہے۔ اس بھاری بوجھ کے اٹھانے کی تجھ میں



طاقت نہیں ہے۔ لڑکے نے عرض کیا کہ میری مراد تو یہی ہے۔ اس کے سوا کوئی آرزو نہیں۔ تب حضرت نے فرمایا کہ اسی طرح ہو جائے گا۔ اور اس کا ہاتھ پکڑ کر خلوت خاص میں لے گئے۔ اور اس پر توجہ ڈالی۔ وہ لڑکا تھوڑی سی دیر میں صورت و سیرت میں بعینہ مثل عزیزاں بن گیا۔ اس کے بعد وہ کم و بیش چالیس روز زندہ رہا پھر انتقال کر گیا۔

### تصرف باطنی کی برکت:

کہتے ہیں کہ جب حضرت عزیزاں نے باشارہ غیبی ولایت بخارا سے خوارزم کا قصد کیا اور اس شہر کے دروازے پر پہنچ گئے تو وہاں ٹھہر گئے۔ اور دو درویشوں کو بادشاہ کی خدمت میں بھیجا کہ ایک بافندہ فقیر تمہارے شہر کے دروازے پر آیا ہے اور اقامت کا ارادہ رکھتا ہے۔ اگر تمہاری مصلحت ہو تو داخل ہو جائے ورنہ واپس چلا جائے۔ اور ان درویشوں سے آپ نے کہہ دیا کہ اگر بادشاہ اجازت دے دے تو اجازت نامہ مہری و دستخطی اس کا لیتے آنا۔ جب وہ درویش بادشاہ کے پاس گئے اور مدعا عرض کیا تو بادشاہ اور اس کے ارکان دولت ہنس پڑے اور کہنے لگے کہ وہ سادہ اور نادان آدمی ہیں۔ پھر بطور مذاق بادشاہ کا مہری و دستخطی اجازت نامہ ان کے حوالہ کیا گیا۔ وہ یہ اجازت نامہ حضرت عزیزاں کے پاس لائے۔ پس آپ نے قدم مبارک شہر میں رکھا اور گوشہ نشین ہو کر بطریق خواجگان اپنے اور اذکار میں مشغول ہو گئے۔ آپ ہر روز صبح کے وقت مزدور گاہ میں آتے اور ایک دو مزدوروں کو اپنے مکان پر لے جا کر فرماتے کہ پورا وضو کرو۔ اور نماز عصر تک با وضو ہمارے پاس رہو اور ذکر کرو۔ بعد ازاں اپنی مزدوری لے کر چلے جاؤ۔ مزدور بہت خوشی سے ایسا کرتے اور نماز عصر تک آپ کی صحبت میں رہتے۔ مگر جو مزدور ایک دن اس طرح آپ کے پاس رہتے۔ آپ کی صحبت کی برکت اور آپ کی تاثیر و تصرف باطنی سے ان میں یہ وصف پیدا ہو جاتا کہ آپ کی خدمت سے جدائی گوارا نہ کرتے۔ اس طرح کچھ مدت کے بعد وہاں کے لوگ آپ کے مرید بن گئے۔ اور آپ کے گرد طالبوں کا بڑا مجمع ہو گیا۔ رفتہ رفتہ کسی نے بادشاہ کو خبر کر دی کہ اس شہر میں ایک شخص آیا ہے۔ اکثر لوگ اس کے مرید ہو گئے ہیں۔ اندیشہ ہے کہ اس کے سبب سے ملک میں کوئی فتنہ و فساد پیدا ہو جائے کہ جس کا انسداد ممکن نہ ہو۔ بادشاہ نے اس وہم میں پڑ کر حضرت عزیزاں کے اخراج کا حکم دیا۔ آپ نے ان ہی دو درویشوں کے ہاتھ



اجازت نامہ بادشاہ کی خدمت میں بھیج دیا۔ کہ ہم تمہارے شہر میں تمہاری ہی اجازت و مصلحت سے آئے ہیں۔ اگر تم اپنے حکم کے خلاف کرتے ہو تو ہم یہاں سے چلے جاتے ہیں۔ اس پر بادشاہ اور ارکانِ دولت بہت شرمندہ ہوئے اور آپ کی خدمت میں حاضر ہو کر مجبین و مخلصین میں سے ہو گئے۔

### مستقبل سے آگاہی:

حضرت عزیزاں کے دو فرزند تھے۔ ایک خواجہ محمد جو خواجہ خرد کے نام سے مشہور تھے۔ کیونکہ حضرت عزیزاں کے اصحاب حضرت عزیزاں کو خواجہ بزرگ کہا کرتے تھے اور خواجہ محمد کو خواجہ خرد۔ دوسرے خواجہ ابراہیم تھے جو خواجہ محمد سے چھوٹے تھے۔ جب حضرت کا زمانہ وفات نزدیک آیا تو آپ نے خواجہ ابراہیم کو اجازت و خلافت عطا فرمائی۔ بعضے یاروں کے دل میں آیا کہ بڑے صاحبزادے کی موجودگی میں جو عالم و عارف ہیں چھوٹے کو کیوں خلیفہ بنایا گیا۔ حضرت نے ان کے خطرے پر آگاہ ہو کر فرمایا کہ خواجہ خرد ہمارے بعد زیادہ نہ ٹھہریں گے۔ بلکہ جلدی ہمارے پاس پہنچیں گے۔ چنانچہ ویسا ہی وقوع میں آیا۔ حضرت کی وفات کے انیس روز بعد خواجہ خرد نے بروز دوشنبہ وقت چاشت ۷۱۵ھ ذی الحجہ ۱۵ھ میں وفات پائی اور خواجہ ابراہیم نے ۷۱۳ھ میں انتقال فرمایا۔

### وصال مبارک:

حضرت عزیزاں نے بتاریخ ۲۸ ذیقعدہ ۷۱۵ھ میں وفات پائی۔ آپ کا مزار مبارک خوارزم میں مشہور و معروف اور زیارت گاہ خاص و عام ہے۔

## ارشاداتِ عالیہ

- (۱) شیخ رکن الدین علاء الدولہ سمنانی نے جو حضرت عزیزاں کے ہم عصر تھے ایک درویش کو آپ کی خدمت میں بھیج کر تین مسئلے پوچھے اور ہر ایک کا جواب پایا۔ پہلا مسئلہ یہ تھا کہ ہم اور تم آنے جانے والوں کی خدمت کرتے ہیں۔ تم کھانے میں تکلف نہیں کرتے اور ہم کرتے ہیں۔ مگر لوگ تمہاری آرزو اور ہماری شکایت کرتے ہیں۔ اس کا سبب کیا



ہے؟ حضرت عزیزاں نے جواب دیا کہ احسان جتنا کر خدمت کرنے والے بہت ہیں اور احسان مند ہو کر خدمت کرنے والے کم ہیں۔ کوشش کرو کہ تم دوسری قسم سے بنو تاکہ کوئی تمہاری شکایت نہ کرے۔ دوسرا مسئلہ یہ تھا کہ ہم نے سنا ہے کہ تمہاری تربیت خواجہ خضر علیہ السلام سے ہے۔ یہ کس طرح ہے؟ حضرت نے جواب دیا کہ حق سبحانہ کے بندے اس ذات کے عاشق ہیں جس کے حضرت خضر عاشق ہیں۔ تیسرا مسئلہ یہ تھا کہ ہم سنتے ہیں کہ تم ذکر جہر کرتے ہو۔ یہ کس طرح ہے؟ فرمایا کہ ہم بھی سنتے ہیں کہ تم ذکر خفیہ کرتے ہو۔ پس تمہارا ذکر بھی جہر ہوا۔

(۲) مولانا سیف الدین نے جو اس زمانے کے اکابر علماء سے تھے حضرت عزیزاں سے سوال کیا کہ تم ذکر علانیہ کس نیت سے کرتے ہو؟ فرمایا کہ تمام علماء کا اتفاق ہے کہ اخیر دم میں ذکر بلند کرنا اور تلقین کرنا جائز ہے۔ بحکم حدیث: لَقِنُوا مَوْتَا کُمْ بِشَہَادَةِ اَنْ لَا اِلَہَ اِلَّا اللہ۔ تم اپنے مردوں کو لا الہ الا اللہ کی شہادت کی تلقین کرو۔ درویشوں کا ہر دم دمِ اخیر ہے۔

(۳) شیخ بدرالدین نے جو شیخ حسن بلغاری کے اصحاب کبار سے تھے۔ حضرت عزیزاں سے پوچھا کہ اللہ تعالیٰ جو ارشاد فرماتا ہے: یَا اَیُّہَا الَّذِیْنَ اٰمَنُوا اذْكُرُوا اللہَ ذِکْرًا کَثِیْرًا۔ (احزاب)۔ اے ایمان والو! خدا کو بہت یاد کیا کرو۔

ذکر کثیر سے مراد ذکر زبان ہے یا ذکر دل۔ حضرت نے فرمایا کہ مبتدی کے لئے ذکر زبان اور منتہی کے لئے ذکر دل۔ مبتدی ہمیشہ تکلف و تعمیل سے کام لیتا ہے۔ چونکہ منتہی کے ذکر کا اثر دل تک پہنچتا ہے اس کے تمام اعضا اور رگیں اور جوڑ ذکر کرنے لگتے ہیں۔ اس وقت سالک ذکر کثیر سے متصف ہوتا ہے اور اس حالت میں اس کا ایک دن کا کام دوسروں کے سال بھر کے کام کے برابر ہوتا ہے۔

(۴) فرمایا کہ یہ بات کہ حق سبحانہ ہر شب و روز میں بندہ مومن کے دل پر تین سو ساٹھ نظر رحمت کرتا ہے اس طرح ہے کہ دل تمام اعضا کی طرف تین سو ساٹھ دریچہ رکھتا ہے۔ اور وہ دل کے متصل تین سو ساٹھ رگیں جہدہ وغیرہ جہدہ ہیں۔ جب دل ذکر سے متاثر



ہوتا ہے اور اس مرتبے پر پہنچ جاتا ہے کہ حق سبحانہ کی نظر خاص کا منظور ہو جائے۔ تو اس نظر کے آثار دل سے تمام اعضا کی طرف منشعب ہوتے ہیں۔ پس ہر ایک عضو اپنے اپنے حال کے مناسب طاعت میں مشغول ہو جاتا ہے۔ اور ہر عضو کی طاعت کے نور سے ایک فیض جس سے مراد نظر رحمت ہے دل کو پہنچتا ہے۔

(۵) حضرت عزیزاں سے پوچھا گیا کہ ایمان کیا ہے۔ آپ نے اپنی صنعت (بافندگی) کے مناسب جواب دیا کہ توڑنا اور جوڑنا۔ یعنی ماسوا سے توڑنا اور حق تعالیٰ سے جوڑنا۔

(۶) آیہ تَوْبُوْا اِلٰی اللّٰهِ (تحريم) میں اشارت بھی ہے اور بشارت بھی۔ اشارت ہے توبہ کرنے کی اور بشارت ہے اس کے قبول کی۔ کیونکہ اگر قبول نہ کرتا تو توبہ کا امر نہ کرتا۔ امر دلیل ہے قبول کی دید قصور کے ساتھ۔

(۷) عمل کرنا چاہئے اور نا کردہ خیال کرنا چاہئے۔ اور اپنے تئیں قصور وار سمجھنا چاہئے۔ اور (بصورت نقصان) عمل کو از سر نو کرنا چاہئے۔

(۸) دو وقت اپنے تئیں خوب نگاہ رکھنا چاہئے۔ بات کرنے کے وقت اور کوئی چیز کھانے کے وقت۔

(۹) ایک روز حضرت خضر علیہ السلام خواجہ عبدالخالق کے پاس آئے۔ خواجہ نے دو جو کی روٹیاں گھر سے لا کر پیش کیں۔ مگر حضرت خضر علیہ السلام نے نہ کھائیں۔ خواجہ نے عرض کیا کہ تناول فرمائیے۔ لقمہ حلال ہے۔ حضرت نے فرمایا کہ درست ہے لیکن خمیر کرنے والا بے وضو تھا۔ ہمارے واسطے اس کا کھانا روا نہیں۔

(۱۰) جو شخص مسند ارشاد پر بیٹھے اور لوگوں کو راہ خدا بتائے اسے پرندے پالنے والے کی طرح ہونا چاہئے۔ جو ہر ایک پرندہ کے پوٹے سے واقف ہوتا ہے اور ہر ایک کو اس کے مناسب خوراک دیتا ہے۔ اسی طرح مرشد کو بھی چاہئے کہ اپنے مریدوں میں سے ہر ایک کی تربیت اس کی استعداد و قابلیت کے مطابق کرے۔

(۱۱) اگر تمام روئے زمین میں خواجہ عبدالخالق کے فرزندوں میں سے ایک بھی ہوتا۔ تو منصور کبھی سولی پر نہ چڑھتا۔ یعنی اگر خواجہ کے فرزند ان معنوی میں سے ایک بھی زندہ



ہوتا وہ حسین منصور کی تربیت کر کے اسے اس مقام سے اوپر لے جاتا۔

(۱۲) سالکان طریقت کو ریاضت و مجاہدہ بہت کرنا چاہئے تاکہ وہ کسی مرتبہ و مقام پر پہنچ جائیں۔ لیکن ایک راستہ ان سب سے نزدیک ہے کہ جس سے مقصود کو بہت جلدی پہنچ سکتے ہیں۔ اور وہ یہ ہے کہ سالک خلق و خدمت کے ذریعے کسی صاحب دل کے دل میں جگہ پائے۔ چونکہ اس گروہ کا دل نظر حق کا مورد ہے اس لئے سالک کو اس نظر سے حاصل جائے گا۔

(۱۳) ایسی زبان سے دعا کرو جس سے گناہ نہ کیا ہوتا کہ وہ دعا درجہ قبولیت پائے یعنی دوستانِ خدا کے آگے تواضع اور التجا کرو کہ وہ تمہارے واسطے دعا کریں۔

(۱۴) ایک روز کسی نے حضرت عزیزاں کے سامنے یہ مصرع پڑھا۔

عاشقاں در دے دو عید کنند

آپ نے فرمایا کہ عاشق ایک دم میں دو کیا تین عید کرتے ہیں۔ اس نے عرض کیا۔ کہ اس کی تشریح فرما دیجئے۔ حضرت نے فرمایا کہ بندے کی ایک یاد خدا تعالیٰ کی دو یاد کے درمیان ہے۔ پہلے وہ بندے کو توفیق دیتا ہے کہ اس کی یاد کرے۔ پھر جب بندہ اسے یاد کرتا ہے تو اسے شرف قبولیت سے مشرف فرماتا ہے۔ پس توفیق اور یاد اور قبولیت تین عیدیں ہوئیں۔

(۱۵) ایک روز شیخ فخر الدین نوری نے جو اس وقت کے اکابر میں سے تھے حضرت عزیزاں

سے سوال کیا کہ روز ازل میں جب اَللّٰهُ بِرَبِّکُمْ کے سوال کے ساتھ سوال ہوا تو ایک گروہ نے لفظ بلسی کے ساتھ جواب دیا۔ مگر روز ابد میں جب حق سبحانہ لِمَنِ الْمُلْکُ الْیَوْمَ کہے گا تو کوئی جواب نہ دے گا۔ اس کا سبب کیا ہے۔ حضرت نے فرمایا کہ روز ازل تکالیف شرعیہ کی وضع کا دن تھا اور شرع میں گفت ہوتی ہے۔ مگر روز ابد تکالیف شرعیہ کے اٹھا دینے اور ابتدائے عالم حقیقت کا دن ہے اور حقیقت میں گفت نہیں ہوتی۔ اس لئے اس روز حق سبحانہ خود اپنے سوال کا جواب یوں دے گا۔ لِلّٰهِ الْوَاحِدِ الْقَهَّارِ۔ علاوہ کلمات مذکورہ بالا کے حضرت عزیزاں کی تصنیف سے ایک



رسالہ بھی ہے۔ اس رسالہ میں آپ نے فرمایا ہے کہ سالک راہ کو دس شرطیں نگاہ رکھنی چاہئیں۔ طہارت۔ خاموشی۔ خلوت۔ روزہ۔ ذکر۔ نگہداشت خاطر۔ رضا بحکم خدا۔ صحبت صالحاں۔ شب بیداری۔ نگہداشت لقمہ۔ تفصیل کے لئے اس رسالہ کا مطالعہ ضروری ہے۔

### شاعری:

حضرت عزیزاں کے اشعار میں سے یہ رباعی مشہور ہے۔

با ہر کہ نشستی و نشد جمع دلت	جس شخص کے پاس تو بیٹھا اور تیری
وز تو نرمید زحمت آب و گلت	دلجمعی نہ ہوئی اور تیری آب و گل کی
از صحبت دے اگر تبرا کنی	کدورت تجھ سے دور نہ ہوئی اگر تو اس
ہرگز نکند روح عزیزاں بکلت	کی صحبت سے بیزار نہ ہوگا تو عزیزاں کی
	روح تجھے کبھی معاف نہ کرے گی۔

(رشحات)





## ۱۵۔ خواجہ محمد بابا سماسی قدس سرہ

### جائے ولادت:

طریقت میں آپ کا انتساب حضرت عزیزاں سے ہے۔ آپ کا مولد سماسی ہے جو بقول صاحب رشحات دیہات رامتین میں سے ہے۔ اور رامتین سے ایک فرسنگ کے فاصلہ پر واقع ہے۔ خواجہ محمد بابا کو اس کی طرف نسبت کر کے سماسی کہتے ہیں۔

جب حضرت عزیزاں کی وفات کا وقت نزدیک آیا تو آپ نے اپنے اصحاب میں سے خواجہ محمد بابا کو اپنی خلافت و نیابت کے لئے انتخاب کیا۔ اور تمام اصحاب کو ان کی متابعت و ملازمت کا حکم دیا۔

### استغراق کی کیفیت:

آپ کی محویت و استغراق کا یہ عالم تھا کہ موضع سماسی میں آپ کا ایک چھوٹا سا باغ تھا جہاں آپ کبھی کبھی تشریف لے جاتے اور وہاں کے انگوروں کی شاخوں کو اپنے دست مبارک سے تراشتے۔ مگر اس کام میں بہت دیر لگ جاتی۔ کیونکہ جب آپ انگور کی ایک شاخ کو کاٹتے تو غلبہ حال و استغراق کی وجہ سے آری آپ کے دست مبارک سے گر پڑتی۔ اور آپ بے خود ہو جاتے۔ یہ بیخودی و غیبت دیر تک رہتی۔ جب ہوش میں آتے تو پھر شاخ انگور کو کاٹنے لگتے۔ پھر وہی کیفیت طاری ہو جاتی۔

### مرد کامل کی خبر:

آپ نے خواجہ بہاء الدین نقشبند کو اپنی فرزندگی میں قبول کیا۔ جس کی کیفیت اس طرح ہے کہ حضرت شاہ نقشبند کی ولادت سے پہلے آپ بارہا کوشک ہندواں سے گزرتے اور



فرماتے:-

ازیں خاک بوے مردے مے آید۔ اس زمین سے ایک مرد کی خوشبو آتی  
زود باشد کہ کوشک ہندواں قصر ہے۔ جلدی ایسا ہوگا کہ کوشک  
عارفاں شود۔ ہندواں قصر عارفاں بن جائے گا۔

### حضرت نقشبند کی ولادت کی خبر:

ایک روز آپ اپنے خلیفہ سید امیر کلال کے مکان سے قصر عارفاں کی طرف متوجہ ہوئے۔ اور وہاں پہنچ کر فرمایا کہ وہ خوشبو اب زیادہ ہو گئی ہے۔ اور بے شک وہ مرد پیدا ہو گیا ہے۔ اس وقت حضرت نقشبند کی ولادت کو تین روز ہو چکے تھے۔ آپ کے جد امجد آپ کو لے کر خواجہ محمد بابا کی خدمت میں حاضر ہوئے۔ حضرت خواجہ نے فرمایا کہ یہ ہمارا فرزند ہے۔ ہم نے اس کو اپنی فرزندگی میں قبول کیا۔ پھر اپنے اصحاب سے فرمایا کہ یہ وہی مرد خدا ہے جس کی خوشبو ہم نے سونگھی تھی۔ یہ لڑکا عنقریب اپنے وقت کا مقتدا ہوگا۔ بعد ازاں سید امیر کلال کی طرف متوجہ ہو کر فرمایا کہ تم میرے فرزند بہاء الدین کے حق میں شفقت و تربیت سے دریغ نہ کرنا۔ اگر تم اس میں کوتاہی کرو گے۔ تو میں تمہیں معاف نہ کروں گا۔ امیر موصوف نے کھڑے ہو کر اور ادب سے ہاتھ سینے پر رکھ کر عرض کیا کہ اگر کوتاہی کروں تو میں مرد نہیں۔

### فراست و بصیرت:

حضرت خواجہ نقشبند سے منقول ہے کہ جب میری عمر اٹھارہ سال یا کچھ کم و بیش ہوئی تو میرے جد امجد کو میرے نکاح کی فکر ہوئی۔ انہوں نے مجھے خواجہ محمد بابا قدس سرہ کے بلانے کے لئے قصر عارفاں میں بھیجا تا کہ ان کے قدم کی برکت سے یہ کام انجام کو پہنچ پائے۔ جب میں آپ کی زیارت سے مشرف ہوا تو پہلی کرامت جو دیکھنے میں آئی یہ تھی کہ اس رات آپ کی صحبت و برکت سے مجھ میں بڑا تضرع و نیاز پیدا ہوا۔ رات کے اخیر حصے میں اٹھ کر میں نے وضو کیا اور آپ کی مسجد مبارک میں جا کر دو رکعت نماز پڑھی۔ اور سر سجدے میں رکھ کر دعا و تضرع بہت کی۔ اس اثنا میں میری زبان سے نکلا ”خدایا! مجھے بلا کا بوجھ اٹھانے اور اپنی محبت کی محنت برداشت کرنے کی قوت عطا فرما“۔ صبح کو جو میں آپ کی خدمت میں حاضر ہوا تو آپ نے از روئے فراست و



بصیرت میری رات کی سرگزشت سے آگاہ ہو کر فرمایا۔ اے فرزند! دعا میں یوں کہنا چاہئے۔ ”خدا یا! اس بندہ ضعیف کو اپنے فضل و کرم سے اسی پر قائم رکھ جس میں تیری رضا ہے۔“ پھر فرمایا کہ بے شک خدا عز و جل کی رضا تو اس میں ہے کہ بندہ بلا میں مبتلا نہ ہو۔ اگر وہ بنا بر حکمت اپنے کسی دوست پر بلا بھیجتا ہے۔ تو اپنی عنایت سے اس دوست کو اس بلا کے برداشت کرنے کی قوت عطا فرماتا ہے اور اس کی حکمت اس پر ظاہر کر دیتا ہے۔ اپنے اختیار سے بلا طلب کرنا دشوار ہے۔ گستاخی نہ کرنی چاہئے۔ بعد ازاں کھانا لایا گیا۔ جب کھانے سے فارغ ہوئے تو آپ نے دستر خوان پر سے ایک روٹی مجھے دی۔ میں لینا نہ چاہتا تھا۔ آپ نے فرمایا۔ لے لو۔ کام آئے گی۔ میں نے وہ روٹی لے لی اور آپ کے ہمراہ قصر عارفاں کی طرف روانہ ہوا۔ اثنائے راہ میں میرے باطن میں جب کوئی خطرہ پیدا ہوتا تو آپ فرماتے کہ باطن کی حفاظت چاہئے۔ ان حالات کے مشاہدے سے حضرت کی نسبت میرا یقین و اعتقاد زیادہ ہوتا جاتا تھا۔ راستے میں ایک جگہ پہنچے جہاں حضرت کا ایک محب و مخلص تھا۔ وہ بڑی بشاشت اور عاجزی سے پیش آیا۔ جب آپ اس کے مکان میں اترے تو آپ نے اس کے اضطراب و بیقراری کو دیکھ کر فرمایا۔ کہ سچ بتاؤ۔ اس اضطراب کی سبب کیا ہے؟ اس نے عرض کیا کہ گھر میں دودھ کا پیڑ تو حاضر ہے مگر روٹی موجود نہیں۔ حضرت خواجہ نے میری طرف متوجہ ہو کر فرمایا وہ روٹی لاؤ۔ تم نے دیکھا کہ آخر کام آگئی۔ یہ پہلے حالات ہیں جو میں نے حضرت بابا سے مشاہدہ کئے۔

وصال مبارک:

بعض رسائل میں آپ کا سنہ وصال ۱۰ جمادی الاخریٰ ۵۵۷ھ لکھا ہے۔ مزار مبارک موضع سماں میں ہے۔ (رشحات۔ انیس الطالبین)۔





## ۱۶۔ خواجہ شمس الدین امیر کلال قدس سرہ

حضرت امیر کلال صحیح النسب سید ہیں۔ طریقت میں آپ کا انتساب حضرت بابا سماسی قدس سرہ سے ہے۔ آپ کا مولد قریہ سوخار ہے جو سماسی سے پانچ فرسنگ کے فاصلہ پر ہے۔  
کلال کی وجہ تسمیہ:

آپ کوزہ گری کا شغل رکھتے تھے۔ فارسی میں کلال کوزہ کر کو کہتے ہیں۔

### ابتدائی حالات اور طریقت:

حضرت امیر ابتدائے جوانی میں کشتی لڑا کرتے تھے۔ ایک روز راتین میں آپ کشتی لڑنے میں مشغول تھے کہ خواجہ محمد بابا قدس سرہ کا گزرا کھاڑے پر ہوا۔ خواجہ ممدوح نظارہ کے لئے ایک دیوار کے سایہ میں ٹھہر گئے۔ اور حضرت امیر کے حالات میں مجو ہو گئے۔ حضرت بابا کے خدام میں سے ایک نے پوچھا کہ اے مخدوم! آپ ان لوگوں میں جو بدعت میں مشغول ہیں کس واسطے حیران ہیں۔ فرمایا کہ اس میدان میں ایک مرد ہے اور اس صید گاہ میں ایک ایسا شکار ہے کہ کالمین زمانہ اس کی صحبت سے فیضیاب ہوں گے۔ کیونکہ اس کی پرواز نہایت بلند ہے۔ ہم اسی مرد کے منتظر ہیں کہ کاش وہ ہمارے جال میں آ پھنسے۔ اسی اثنا میں اچانک حضرت امیر کی نظر خواجہ محمد بابا پر پڑی اور ان کے دل کا پرندہ خواجہ کی محبت کے جال میں آ پھنسا۔ خواجہ موصوف نے اسے اپنی قوت جاذبہ سے اپنی طرف کھینچ لیا۔ اس طرح وہ بے اختیار خواجہ کے پیچھے پیچھے ان کے دولتانہ پر پہنچے۔ اسی روز حضرت خواجہ نے ان کو طریقہ عالیہ کی تلقین کی اور اپنی فرزندگی میں قبول کیا۔ اس کے بعد حضرت امیر کو کسی نے کبھی کشتی کے دنگل اور بازار میں نہ دیکھا۔



اس واقعہ کے بعد آپ بطریق خواجگان ریاضت میں مشغول رہے یہاں تک کہ حضرت بابا کی تربیت کے سایہ میں درجہ تکمیل و ارشاد پر پہنچے۔ نقل ہے کہ متواتر آٹھ سال تک آپ ہمیشہ دو شنبہ اور جمعہ کے روز نماز شام سوخار میں پڑھتے اور نماز خفتن سماں میں حضرت بابا کے ساتھ ادا کرتے اور نماز فجر سوخار میں گزارتے۔ کسی کو بھی ان کے اس حال پر اطلاع نہ ہوئی۔

### تقویٰ و پرہیزگاری:

ایک روز اتفاقاً رامیتن کے ایک باغ میں حضرت امیر نے اپنے کپڑے دھوئے جب ان کو خشک کرنا چاہا تو یاروں سے فرمایا کہ کانٹوں کی باڑوں پر نہ پھیلاؤ۔ ایسا نہ ہو کہ باڑ کو نقصان پہنچے اور نہ درختوں کی شاخوں پر پھیلاؤ کہ مبادا شاخیں ٹیڑھی ہو جائیں۔ اور زمین پر بھی نہ پھیلاؤ تاکہ مویشیوں کی گھاس خراب نہ ہو۔ یہ سن کر یار عاجز رہ گئے اور پوچھنے لگے کہ اے امیر! آپ کس طرح خشک کیا کرتے ہیں۔ آپ نے فرمایا کہ میں اپنے کپڑوں کو اپنی پیٹھ پر پھیلا لیا کرتا ہوں اور پیٹھ سورج کی طرف کر کے خشک کر لیا کرتا ہوں۔ پھر فرمایا کہ اے یارو! اگر باڑ کو نقصان پہنچے یا کسی درخت کی شاخ ٹیڑھی ہو جائے یا مویشیوں کی گھاس خراب ہو جائے تم باغ کے مالک کے آگے کیا عذر پیش کرو گے۔ یہ عمل تم خلاف شریعت کرتے ہو۔ دوسروں کی ملک میں تصرف جائز نہیں۔ گناہ کو خواہ صغیرہ ہو سہل نہ سمجھو۔ آدمی گناہ کو سہل سمجھنے کے سبب دوزخ میں جاتا ہے۔ اسی حال میں حضرت امیر کی زبان مبارک سے نکلا کہ رسول اللہ صلی اللہ علیہ وسلم نے فرمایا ہے: لا صغیرۃ مع الاصرار ولا کبیرۃ مع الاستغفار۔ اصرار کے ساتھ کوئی صغیرہ نہیں (بلکہ کبیرہ ہو جاتا ہے) اور استغفار کے ساتھ کوئی کبیرہ نہیں رہتا۔ بعد ازاں فرمایا کہ راہ خدا کسی پر نہیں کھلتا جب تک کہ وہ تقویٰ کو اپنا شعار نہ بنائے۔ یہ بیعت کے بعد کا حال ہے۔

### شان بے نیازی:

جب امیر تیمور نے سمرقند میں قیام کیا تو ایک قاصد کو حضرت امیر کلال کی خدمت میں بھیجا کہ آپ یہاں قدم رنجہ فرمائیں۔ اور اس ولایت کو اپنے قدم مبارک سے مشرف کریں۔ کیونکہ ہمارا آنا دشوار



ہے۔ اِنَّ الْمَلُوْكَ اِذَا دَخَلُوْا قَرْيَةً اَفْسَدُوْهَا۔ (سورۃ نمل۔ ۳۷) تحقیق بادشاہ جب کسی بستی میں داخل ہوتے ہیں تو اسے خراب کر دیتے ہیں۔ وہ قاصد حضرت امیر کی خدمت میں آیا۔ حضرت نے عذر کیا اور فرمایا کہ ہم اسی جگہ دعا گوئی میں مشغول ہیں اور اپنے صاحبزادے امیر عمر نام کو عذر خواہی کے لئے بھیجا۔ اور اس سے فرمایا کہ امیر تیمور تم کو انعام یا جاگیر دے گا تم ہرگز قبول نہ کرنا۔ اگر قبول کرو۔ تو ہمارے پاس نہ لانا۔ کیونکہ رسول اللہ صلی اللہ علیہ وسلم نے ایسے معاملے قبول نہیں فرمائے۔ اگر تم قبول کرو گے تو اپنے جد بزرگوار صلی اللہ علیہ وسلم کی مخالفت کرو گے۔ علاوہ ازیں درویش ہر وقت مومنوں کے لئے دعا میں مشغول رہتے ہیں۔ اگر وہ دنیا کی طرف میلان کریں تو ان کی دعا حجاب میں ہو جاتی ہے۔ جب امیر عمر امیر تیمور کے پاس پہنچے تو عذر خواہی کی اور چند روز کے بعد اجازت طلب کی۔ امیر تیمور نے کہا کہ میں نے تمام بخارا تمہیں عطا کیا۔ سید ممدوح نے قبول نہ کیا۔ تیمور نے کہا کہ سارا نہیں تو کچھ حصہ قبول کرو۔ آپ نے انکار کیا کہ اجازت نہیں۔ تیمور نے کہا کہ میں حضرت امیر کے مناسب حال کیا بھیجوں کہ ہمارا تقرب ہو جائے۔ سید امیر عمر نے کہا کہ اگر تم چاہتے ہو کہ درویشوں کے دل میں تمہارا تقرب ہو جائے تو تقویٰ اور عدل کو اپنا شعار بناؤ۔ کیونکہ حق تعالیٰ اور خاصانِ حق کے قرب کا ذریعہ یہی چیزیں ہیں۔

### کرامات:

(۱) حضرت امیر کلال کی والدہ ماجدہ فرماتی ہیں کہ جب آپ پیٹ میں تھے۔ اگر اتفاقاً کبھی مشتبہ لقمہ میرے پیٹ میں چلا جاتا۔ تو اس قدر درد ہوتا کہ میں بیہوش ہو جاتی۔ جب یہ کیفیت کئی بار گزری تو مجھے معلوم ہو گیا کہ یہ بات اس بچے کے قدم کی برکت سے ہے جو میرے پیٹ میں ہے۔

### قلبی خیال سے آگاہی:

بیعت سے پہلے ایک روز حضرت امیر کلال کشتی لڑ رہے تھے۔ حاضرین کی ایک سیاہ باطن جماعت غیبت کرنے لگی کہ ایسے بزرگ زادہ اور سید زادہ کو اس کام میں جو بدعت ہے مشغول نہ ہونا چاہئے۔ اسی وقت اس جماعت پر خواب نے غلبہ کیا۔ خواب میں دیکھتے ہیں کہ



قیامت برپا ہے اور وہ کچھڑ میں پھنسے ہوئے ہیں۔ ہر چند کوشش کرتے ہیں۔ مگر نکل نہیں سکتے۔ ناگاہ حضرت امیر کلال ان کے پاس پہنچتے ہیں اور ان کو اس کچھڑ سے کھینچ نکال لاتے ہیں۔ جب وہ بیدار ہوئے تو حضرت امیر نے ان کے کان پکڑ کر کہا کہ یارو! ہم اسی روز کے لئے زور آزمائی کرتے ہیں۔ تم درویشوں کے حق میں بد اعتقاد نہ بنو۔ جب انہوں نے یہ حال دیکھا تو سب نے توبہ کی اور مردانِ راہِ خدا بن گئے۔ جس بزرگ کا یہ حال کشتی لڑنے کے وقت ہو۔ مابعد کو اسی پر قیاس کر لینا چاہئے۔

### کعبہ دکھا دیا:

ایک روز حضرت امیر اپنے اصحاب کے ساتھ خواجہ ابو حفص کبیر بخاری نور اللہ مرقدہ کی مسجد میں تشریف رکھتے تھے۔ اور مناسک حج بالتفصیل بیان فرما رہے تھے۔ ایک بے اعتقاد شخص کے دل میں خیال آیا کہ حضرت امیر نے کعبہ کو کب دیکھا ہے کہ بیان کر رہے ہیں۔ یہ مسائل تو وہ بیان کرے جس نے کعبہ کو دیکھا ہو۔ کچھ دیر کے بعد حضرت امیر باہر نکلے اور اس شخص کا ہاتھ پکڑ کر فرمایا۔ اے نادان! دیکھ تجھے کیا دکھائی دیتا ہے۔ اس نے جو نظر اٹھائی تو دیکھا کہ کعبہ حضرت امیر کے سر پر طواف کر رہا ہے۔ حضرت نے فرمایا اے نادان! جس کے پاس ایک درہم نہ ہو۔ وہ اس خیال میں ہے کہ کسی کے پاس کچھ نہیں۔ تا وقتیکہ تیرے دل کی آنکھ نہ کھلے تجھے کچھ نظر نہ آئے گا۔

### شیر کا ڈر جانا:

ایک روز حضرت امیر کے اصحاب کی ایک جماعت حضرت جگرددوں اتار حمہ اللہ کے مزار کی زیارت کو گئی۔ جب انہوں نے کچھ فاصلہ طے کیا۔ تو دیکھتے ہیں کہ ایک شیر ان کے راستے میں کھڑا ہے وہ حیران ہوئے۔ حضرت امیر تشریف لائے۔ اور شیر کی گردن پکڑ کر راستہ سے ایک طرف کر دیا۔ جب وہ گزر گئے تو شیر نے بطور تعظیم سر جھکایا اور چل دیا۔ کچھ عرصہ کے بعد اصحاب نے حضرت سے پوچھا کہ یہ کیا حالت تھی۔ فرمایا کہ جو ظاہر و باطن میں حق تعالیٰ سے ڈرتا ہے سب چیزیں اس سے ڈرتی ہیں۔



مرید کو بچا لیا:

ایک روز حضرت خواجہ بہاء الدین علیہ الرحمۃ قضان سلطان کے دربار میں جلادی میں مشغول تھے۔ ایک مجرم پیش ہوا۔ سلطان نے اس کے قتل کا حکم دیا۔ خواجہ مدوح اسے قصاص گاہ میں لے گئے اس کی آنکھیں باندھ لیں۔ تلوار کھینچی۔ جناب پیغمبر خدا صلی اللہ علیہ وسلم پر درود بھیجا۔ اور تلوار اس کی گردن پر ماری۔ مگر تلوار نے اثر نہ کیا۔ دوسری بار اسی طرح کیا۔ مگر تلوار نے اثر نہ کیا۔ تیسری بار ایسا ہی کیا گیا۔ مگر کوئی اثر نہ ہوا۔ حضرت خواجہ نے دیکھا کہ تلوار کھینچتے وقت مجرم ہونٹ ہلاتا تھا۔ اور منہ میں کچھ کہتا تھا؟ اس نے جواب دیا کہ میں اپنے شیخ و سید کو یاد کرتا تھا۔ حضرت خواجہ نے پوچھا کہ تیرا شیخ کون ہے؟ اس نے جواب دیا کہ میرے شیخ و سید امیر کلال ہیں۔ پوچھا کہ اس وقت کہاں ہیں؟ جواب دیا کہ علاقہ بخارا میں قریہ سوخار میں ہیں۔ یہ سن کر حضرت خواجہ نے تلوار پھینک دی۔ اور فوراً روانہ ہوئے۔ فرماتے تھے کہ وہ بزرگ جو مرید کو تلوار کے نیچے سے بچالے اگر کوئی اس کی خدمت بجالائے تو تعجب نہیں کہ حق تعالیٰ اسے دوزخ کی آگ سے بچالے۔

امیر تیمور کی کامیابی:

ایک روز حضرت امیر مسجد جامع بخارا سے نماز جمعہ ادا کر کے اپنے گھر کو روانہ ہوئے۔ راستے میں فتح آباد و کلا آباد کے درمیان امیر تیمور مع فوج خیمہ زن تھا۔ حضرت نے اپنے یاروں سے پوچھا کہ یہ کون ہیں۔ انہوں نے عرض کیا کہ یہ امیر تیمور کا خیمہ ہے۔ امیر تیمور یہ سن کر خیمہ سے نکلا اور حضرت کی خدمت میں عرض کی کہ اے مخدوم! میں آج آپ کی زبان سے کچھ سننا چاہتا ہوں۔ جس سے میرے دل کو کچھ تسکین ہو۔ حضرت نے فرمایا۔ کہ فقیر جب تک حضرت عزیزاں کی روحانیت سے اشارہ نہ پائے اپنی طرف سے کچھ نہیں کہہ سکتا۔ یہی حال میرے جد بزرگوار صلی اللہ علیہ وسلم کا تھا۔ مگر تم منتظر رہو۔ جب حضرت امیر گھر پہنچے تو نماز عشاء کو جماعت کے ساتھ ادا کر کے حضرت عزیزاں کی روحانیت کی طرف متوجہ ہوئے۔ اپنے ایک محرم شیخ منصور کو جو قراۓت میں رہتا تھا طلب کر کے ارشاد فرمایا کہ فوراً امیر تیمور کے پاس جاؤ اور اسے پیغام دو کہ مشائخ بخارا کی ارواح طیبہ نے مملکت خوارزم تمہیں عطا کر دی ہے۔ تم بے توقف سوار ہو کر وہاں



پہنچ جاؤ۔ امیر تیمور نے ایسا ہی کیا اور خوارزم سے مظفر و منصور واپس آیا۔

### نورِ کرامت:

ایک روز حضرت امیر اپنے اصحاب کے ساتھ بخارا کی جامع مسجد کو جا رہے تھے۔ ایک کسان اپنے کھیت میں کام کر رہا تھا۔ اس کے غلام نے پوچھا کہ یہ کون ہیں۔ آقا نے جواب دیا کہ یہ مفت خورے ہیں۔ حضرت امیر نے نورِ کرامت سے معلوم کر لیا اور اسی وقت فرمایا کہ یارو! حضرت امیر کلال نے فرمایا ہے کہ درویشوں کے حق میں بے اعتقادی نہ کرو اور ان کو چشمِ حقارت سے نہ دیکھو تا کہ دنیا سے ذلیل و خوار ہو کر نہ جاؤ۔ یار حیران ہوئے کہ حضرت نے یہ کیا فرمایا ہے۔ جب مسجد سے واپس آئے تو کیا دیکھتے ہیں کہ وہ شخص (آقا) دردِ گردہ کے سبب سے قریب الموت ہے۔ جب نزدیک پہنچے تو اس نے کہا کہ مجھے حضرت امیر کے پاس لے چلو۔ جب نزدیک لائے تو حضرت نے فرمایا کہ اس شخص نے کارِ گرتیر کھایا ہے اس کا علاج نہیں ہو سکتا۔ اسے واپس لے جاؤ۔ اس کا کام تمام ہو چکا ہے۔ چنانچہ وہ گھر پہنچتے ہی مر گیا۔ مقاماتِ امیر کلال میں حضرت امیر کی اور کرامتیں بھی مذکور ہیں۔

### وصالِ مبارک:

مرضِ اخیر میں حضرت امیر نے اپنے اصحاب کو حضرت خواجہ بہاء الدین نقشبند کی متابعت کا حکم دیا۔ اس پر اصحاب نے عرض کیا کہ حضرت خواجہ نے ذکرِ علانیہ میں آپ کی متابعت نہیں کی۔ حضرت امیر نے فرمایا کہ اس میں ان کا کچھ اختیار نہیں۔ جو عمل ان پر پیش کیا گیا ہے وہ البتہ بنا بر حکمت الہی ہے۔ سفینۃ الاولیاء میں حضرت امیر قدس سرہ کا سنہ وفات روز پنجشنبہ ۸ جمادی الاولیٰ ۷۷۷ھ مذکور ہے۔ مزارِ مبارک سوخار میں ہے۔ کہتے ہیں کہ حضرت امیر کے ایک سوچودہ خلیفے تھے۔

## ارشاداتِ عالیہ

حضرت امیر اپنے معارف میں اپنے یاروں سے ہمیشہ فرمایا کرتے تھے۔ اگر عبادت میں تمہاری پیٹھ کبڑی ہو جائے اور ریاضت میں تمہارا جسم کمان کے چلے کی طرح باریک ہو جائے



تو خدائے خالق کے جلال و عظمت کی قسم کہ تم ہرگز مقصود تک نہ پہنچو گے جب تک کہ اپنے لقمہ اور خرقہ کو پاک نہ رکھو اور حضرت مصطفیٰ علیہ الصلوٰۃ والسلام کی شریعت کی پیروی نہ کرو۔ کیونکہ تمام کاموں کی اصل اسی پر ہے۔ آیہ۔ وَثِيَابَكَ فَطَهِّرْ<sup>۱</sup> اسے اسی بات کی تاکید و تائید ہوتی ہے۔

### وصایا

جب حضرت امیر پر ضعف غالب ہوا تو آپ نے اپنے صاحبزادوں اور یاروں کو جمع کیا اور یہ وصیتیں فرمائیں:

(۱) جب تک تم زندہ رہو۔ طلب علم سے ایک قدم دور نہ رہو۔ کیونکہ طلب علم تمام مسلمانوں پر فرض ہے۔ اول علم ایمان۔ دوم علم نماز۔ سوم علم روزہ۔ چہارم علم زکوٰۃ۔ پنجم علم حج۔ اگر استطاعت ہو۔ ششم والدین کی خدمت کا علم۔ ہفتم صلہ رحم اور رعایت ہمسایہ کا علم۔ ہشتم خرید و فروخت کا علم اگر ضرورت ہو۔ نہم حلال و حرام کا علم۔ کیونکہ بہت سے آدمی ایسے ہوتے ہیں کہ بے علمی کے سبب سے تباہی کے کھنور میں گر پڑتے ہیں۔ اور گر پڑے۔

(۲) چاہئے کہ تم خدا داں بنو اور خدا خواں بھی۔ اور ایسے کام میں مشغول رہ کہ جس سے دنیا کے خیال میں تمہارا دین نہ جاتا رہے۔ ہر وقت خدا تعالیٰ سے ڈرتے رہو۔ کیونکہ کوئی عبادت خدا ترسی سے بہتر نہیں ہے۔ نیز چاہئے کہ جب تم ذکر خدا میں مشغول ہو۔ تو کلمہ لا الہ سے تمام ماسوائے حق کی نفی کرو اور غیر شرع باتیں نہ کرو۔ اور کلمہ الا اللہ سے تمام مشروعات کا اثبات کرو۔ اور اپنے دل میں اس امر کو نگاہ رکھو کہ کوئی عبادت و سجدے کے لائق نہیں۔ سوائے خدا تعالیٰ کے جو باپ بیٹے اور معونت و مدد سے بے نیاز ہے۔ جب تم نے یہ بات جان لی۔ تو تم ذاکرین میں سے ہو گے۔ اور جان لو کہ کپڑے کو پانی۔ زبان کو خدا تعالیٰ کا ذکر اور تمہارے جسم کو نماز کا ہمیشہ ادا کرنا پاک کر دیتا ہے۔ اور تمہارے مال کو زکوٰۃ اور تمہاری راہ کو مطالبہ حقوق کرنے والوں کی رضامندی اور تمہارے دین کو شرک سے بچنا پاک کر دیتا ہے۔ یارو! اخلاص اختیار کرو

۱۔ اور اپنے کپڑے پاک رکھ۔ (سورہ مدثر)



اور اخلاص کے ساتھ رہو۔

(۳) چاہئے کہ تم توبہ کرتے رہو۔ کیونکہ توبہ تمام بندگیوں کا سر ہے۔ توبہ یہ نہیں کہ زبان سے کہو کہ میں توبہ کرتا ہوں۔ توبہ یہ ہے کہ تم پہلے اپنے گناہوں سے دل میں پشیمان ہو اور نیت کرو کہ آئندہ اس گناہ کی طرف نہ جاؤ گے۔ اور ہمیشہ رب العزت سے ڈرتے رہو۔ اور اپنے گناہوں کی معافی مانگو۔ اور اپنے مطالبہ حقوق کرنے والوں کو راضی کرو۔ اور گریہ و زاری ایسی کرو کہ توبہ کا اثر اپنے باطن میں مشاہدہ کرو تا کہ تائب کا نام تم پر صادق آئے۔

(۴) چاہئے کہ روزی کا غم تم اپنے دل سے نکال دو۔ اور آخرت اور ادائے بندگی کے غم کو اپنے دل میں جگہ دو۔ کیونکہ تمام کاموں میں اصل یہ ہے۔

(۵) فرمایا کہ ارادت کیا ہے؟ ارادت خدا کی طلب۔ ترک عادت۔ وفائے عہد۔ ادائے امانت۔ ترک خیانت۔ اپنی تقصیر کی دید اور اپنے عمل کی ناید کا نام ہے۔

(۶) ہر حال میں امر معروف اور نہی منکر بجالاؤ۔ اور ہمیشہ دل میں غیر شرع امر اور بدعت کے منکر رہو۔ اور آیہ اَیُّهَا الَّذِیْنَ اٰمَنُوْا اَقُوْا اَنْفُسَکُمْ وَاَهْلِیْکُمْ نَارًا وَّقُوْذَہَا النَّاسُ وَالْحِجَارَةُ (اے ایمان والو! بچاؤ اپنی جانوں کو اور اپنے گھر والوں کو اُس آگ سے جس کا ایندھن آدمی ہیں اور پتھر۔ سورۃ تحریم) پر غور کرو۔ تاکہ قیامت کے دن تم در ماندہ نہ ہو۔ اور جو بات کہ عتیۃ الغلام علیہ الرحمۃ نے فضیل عیاض علیہ الرحمۃ سے ارشاد فرمائی اس سے آگاہ رہو۔ ایک دن ہوا نہایت سرد تھی۔ عتیۃ الغلام باریک کپڑے پہنے ہوئے سرد ہوا میں کھڑے تھے۔ اور ان سے پسینہ جاری تھا فضیل نے پوچھا کہ اس ٹھنڈی ہوا میں پسینہ کیا ہے اور کس طرح کا ہے۔ جواب دیا کہ باوجودیکہ مجھ میں امر معروف کی طاقت تھی اور منع منکر کی بھی طاقت تھی۔ مگر میں نے منع نہ کیا۔ اور امر معروف کو ترک کیا۔ اس لئے اب تک اس شرمندگی میں ہوں اور اس پسینہ میں ڈوبا ہوا ہوں۔ اب تم اپنے دل میں خیال کرو کہ ہم سے ہر روز کتنے امر معروف اپنے حق میں بالخصوص دوسروں کے حق میں ترک ہوتے ہیں۔ اپنے عملوں کو



زر خالص خیال نہ کرنا چاہئے۔ بلکہ شریعت کی کسوٹی پر پرکھنا چاہئے۔ اگر نیک ہو تو قبول ورنہ رد کر دینا چاہئے۔

(۷) تمام کاموں میں اصل شریعت اور ان حدود کی حفاظت ہے جو حق تعالیٰ نے مقرر کر دی ہیں۔ لیکن عامل کو چاہئے کہ اپنے دل میں خیال کرے کہ اس حد کے بارے میں جو بندوں میں باہم ہے کتنے وعید نازل ہوئے ہیں۔ پس جو حد کہ بندے اور خدا تعالیٰ کے درمیان ہے اس کا کیا حال ہوگا۔ وہ حدیں مکان و زمان میں اور نظر اور گفت و شنید میں اور چلنے کھانے پینے اور نفقہ و صدقہ کے لینے اور نہ لینے میں ہیں۔ اس جگہ ان کی رعایت کر سکتے ہیں۔ کیونکہ موقع اور فرصت کو غنیمت سمجھنا چاہئے۔ اور وہ کام کرنا چاہئے جو نجات کا سبب ہو۔ اور کسب حلال کی بطریق غنا د کفاف متوجہ ہو نہ کہ لاف و اسراف کے واسطے۔ اس کے بعد نفقہ کی طرف بطریق شرع متوجہ ہونہ کہ بطریق اسراف یا بخل بلکہ میانہ روی اختیار کرو۔ اگر صدقہ کرو تو حلال کمائی سے کرو۔ رہے حدود روزہ جو سال میں ایک بار آتا ہے سو وہ اپنے تئیں صبح سے شام تک کھانے پینے اور جماع سے روکنا ہے۔ یہ نگہداشت ظاہر روزہ ہے۔ اور اپنے کان کو حرام سننے سے، ہاتھ کو حرام پکڑنے سے، اور پاؤں کو حرام چلنے سے روکنا باطن روزہ ہے۔ حقیقت روزہ یہ ہے کہ روزہ دار اپنے دل کو تمام حالات میں بالخصوص روزے کے وقت میں تکبر، حسد، طمع، ریا، نفاق، کینہ اور خود پسندی سے پاک رکھے۔ اور چاہئے کہ زکوٰۃ دینے اور اس کی حدود کی نگہداشت نہایت کوشش سے کرے۔ کیونکہ حضرت پیغمبر علیہ الصلوٰۃ والسلام نے فرمایا کہ جو شخص مال کی زکوٰۃ نہیں دیتا۔ اس کی نماز اور حج اور کوئی کام قبول نہیں ہوتا۔ نیز فرمایا ہے کہ بخیل خدا تعالیٰ سے اور بندگان خدا کے دلوں سے دور ہے۔ اور بہشت سے دور اور دوزخ سے نزدیک ہے۔ اور بخي خدا کی رحمت سے اور بندگان خدا کے دلوں سے نزدیک اور دوزخ سے دور ہے۔ نیز تمہیں معلوم رہے کہ آدمی کے دین کو کوئی چیز اس طرح درست نہیں کرتی جیسا کہ حسن خلق اور سخاوت۔

(۸) پھر حضرت امیر نے فرمایا کہ یارو! تمہیں معلوم رہے کہ لوگ اس سبب سے مقصود حقیقی تک پہنچنے سے محروم رہتے ہیں کہ انہوں نے راہ وصول کو چھوڑ دیا ہے اور دنیا ئے دنی پر



قانع ہو گئے ہیں۔ لیکن صوفی کو چاہئے کہ معرفت و توحید باری تعالیٰ میں اپنے اعتقاد کو درست رکھے اور گمراہی اور بدعت سے دور رہے۔ اور اپنے اعتقاد میں مقلد نہ بنے۔ اور ہر بات میں دلیل و برہان رکھتا ہو۔ تاکہ بوقت حاجت حتی الامکان اسے بیان کر دے۔ اے یارو! اس سے بری کوئی چیز نہیں کہ لوگ تم سے مذہب کی بات کہیں اور تمہیں معلوم نہ ہو کہ یہ دلیل عقلی ہے کیونکہ اگر دوسروں کے لئے غیبت ہے تو اس گروہ کے لئے کشف ہے جو کچھ معرفت ہے دوسروں کا مقصود ہے ان کے لئے حق سے موجود ہے۔ کیونکہ دوسرے اہل استدلال ہیں اور ہمارے یار اہل وصال ہیں۔ اس گروہ کو اس گروہ سے کیا نسبت ہے؟ یارو! جان لو کہ کوئی زمانہ ایسا نہیں کہ جس میں خدا کے دوستوں میں سے کوئی دوست موجود نہ ہو۔ کہ جس کی برکت سے خدا تعالیٰ سب کو شہداء و بلیات سے بچاتا ہے۔ خبردار! تم ایسے مردوں کے طالب رہنا تاکہ ہر دو جہان کی دولت تمہیں نصیب ہو۔

(۹) چاہئے کہ تم علماء کی خدمت میں رہو اور ان کے پاس بیٹھا کرو۔ کیونکہ وہ امت محمدیہ علیہ الصلوٰۃ والسلام کے چراغ ہیں۔ جاہلوں اور ان کی صحبت سے دور رہو اور دنیا داروں سے صحبت نہ رکھو۔ کیونکہ ان کی صحبت تم کو خدا سے دور رکھتی ہے۔

(۱۰) چاہئے کہ سماع یعنی رقا صوں کی مجلس میں حاضر نہ ہو اور ان کے ساتھ نہ بیٹھو۔ کیونکہ سماع کی کثرت اہل سماع کی صحبت دل کو مردہ بنادیتی ہے۔ رخصتوں سے دور رہو اور جہاں تک ہو سکے عزیمت پر عمل کرو۔ کیونکہ رخصت پر عمل کرنا ضعیفوں کا کام ہے۔ اگر تمہیں زیادہ تفصیل مطلوب ہو تو حضرت قطب الاقطاب خواجہ عبدالخالق غجدوانی قدس سرہ کی وصیتوں کا مطالعہ کرو۔ سالک کے لئے اتنا ہی کافی ہے۔  
العاقل تکفیه الاشارة۔

جب حضرت سید امیر کلال علیہ الرحمۃ نے یہ وصیتیں کیں۔ تو فرمایا کہ ہم چاہتے ہیں کہ ہمارے اور ہمارے یاروں کے کام کا سرانجام ان وصیتوں کی نگہداشت پر ہو۔ پھر فرمایا کہ مشائخ متقدمین نے اپنے اپنے مریدوں سے ارشادات فرمائے جن کو وہ بجالائے۔ میں بھی امیدوار



ہوں کہ خدا تعالیٰ ہمارے یاروں کو ہماری وصیتوں پر عمل کرنے کی توفیق دے۔

مذکورہ بالا وصیتوں کے بعد حضرت امیر تنہائی کے گوشہ میں تشریف لے گئے اور تین دن تک آپ نے کسی صاحبزادے سے بات نہ کی۔ تین دن کے بعد آپ نے مراقبہ سے سراٹھایا اور خدا کی بہت حمد کی۔ حاضرین مجلس نے سوال کیا کہ اے مخدوم! آپ نے اس مقام میں بہت حمد کی۔ ہمیں بھی معلوم ہونا چاہئے کہ اس کا سبب کیا ہے۔ حضرت امیر نے فرمایا کہ تین دن سے میں مراقبہ میں تھا۔ اور تنہائی کے گوشہ میں لوگوں کی ملاقات سے متنفر تھا۔ اور دریائے حیرت میں غوطہ زن تھا کہ ہمارا اور ہمارے یاروں کا کیا حال ہوگا۔ ہاتھ غیبی نے ہمارے باطن میں یہ ندا دی کہ اے امیر کلال! ہم نے تجھ پر اور تیرے یاروں پر اور تیرے دوستوں پر اور ان لوگوں پر کہ جن پر آپ کے مطبخ کی مکھی بیٹھی ہو رحمت کی اور سب کے گناہ معاف کر دیئے۔ تم خوش ہو کہ خدا تعالیٰ اپنے فضل و کرم سے تم پر رحمت کرے گا اور تمہارے گناہ سے درگزر کرے گا۔ حضرت امیر اسی دن جوار رحمت الہی میں چل بے۔ (مقامات امیر کلال حفید الامیر حمزہ بن الامیر کلال)۔





## ۱۷۔ خواجہ خواجگان خواجہ سید بہاء الدین نقشبند قدس سرہ

### ولادت باسعادت:

آپ کی ولادت باسعادت ۴ محرم الحرام ۸۱۷ھ میں قصر عارفاں میں ہوئی۔ جو شہر بخارا سے ایک فرسنگ کے فاصلہ پر واقع ہے۔ پیدائش سے پہلے حضرت بابا محمد سماں نے آپ کے تولد مبارک کی بشارت دی تھی۔ تولد سے تیسرے روز آپ کے جدا مجد آپ کو حضرت بابا قدس سرہ کی خدمت میں لے گئے۔ حضرت بابا نے آپ کو فرزندگی میں قبول فرمایا اور اپنے خلیفہ سید امیر کلال سے آپ کی تربیت کے بارے میں عہد لیا جیسا کہ پہلے آچکا ہے۔

### آثار ولایت:

لڑکپن ہی سے ولایت کے آثار اور کرامت و ہدایت کے انوار آپ کی پیشانی سے ظاہر و آشکارا تھے۔ چنانچہ آپ کی والدہ ماجدہ کا بیان ہے کہ میرا فرزند بہاء الدین چار سال ایک ماہ کا تھا۔ میرے پاس ایک گائے تھی جو حاملہ تھی۔ ایک روز میرے فرزند نے اس کی طرف متوجہ ہو کر کہا۔ کہ یہ گائے گو سالہ سفید پیشانی جنے گی۔ چنانچہ چند ماہ کے بعد قدرت حق تعالیٰ سے ویسا ہی گو سالہ جنی۔ جنہوں نے میرے فرزند کی بات سنی تھی وہ حیران ہوئے۔ اور حضرت خواجہ محمد بابا کے نفس مبارک کا اثر ہو گیا۔

### تعالیم و تربیت:

آپ کو آداب طریقت کی تعلیم بظاہر سید امیر کلال سے ہے۔ مگر حقیقت میں آپ اویسی ہیں۔ کیونکہ آپ کی تربیت حضرت خواجہ عبدالحق غجدانی کی روحانیت سے ہوئی ہے۔ چنانچہ خود



فرماتے ہیں کہ اوائل احوال اور غلبات جذبات و بیقراری میں راتوں کو میں نواحی بخارا میں پھرا کرتا تھا۔ اور ہر مزار پر جاتا تھا۔ ایک رات میں تین مزاروں پر گیا۔ جس مزار پر پہنچتا ایک چراغ ٹٹماتا نظر آتا۔ چراغ میں پورا تیل اور جتی ہوتی۔ مگر جتی کو ذرا اکسانے کی ضرورت تھی۔ تاکہ تیل سے باہر آجائے اور بخوبی جلے۔ شروع رات میں خواجہ محمد واسع کے مزار پر پہنچا۔ وہاں ارشاد ہوا کہ خواجہ محمود انجیر فغوی کے مزار پر جانا چاہئے۔ جب میں اس مزار پر پہنچا تو دو شخص آئے انہوں نے دو تلواریں میری کمر پر باندھیں اور گھوڑے پر سوار کر کے اس کی باگ کا رخ مزار مزدخن کی طرف پھیر دی۔ جب وہاں پہنچا تو فلیلہ اور چراغ اسی حالت میں تھا۔ میں رو بقبلہ بیٹھ گیا۔ اور اسی توجہ میں غیبت ہو گئی۔ کیا دیکھتا ہوں کی قبلہ کی جانب سے دیوار شق ہو گئی اور ایک بڑا تخت ظاہر ہوا۔ تخت پر ایک بزرگ بیٹھا ہے۔ جس کے آگے ایک سبز پردہ لٹکا ہوا ہے۔ اور اس تخت کے گرد ایک جماعت حاضر ہے میں نے اس جماعت میں خواجہ محمد بابا کو دیکھا اور جان گیا کہ یہ جماعت گزشتہ بزرگوں کی ہے۔ مگر دل میں خیال آیا کہ وہ بزرگ اس جماعت میں کون ہے۔ اتنے میں اس جماعت میں سے ایک نے کہا کہ وہ خواجہ عبدالخالق ہیں اور یہ جماعت ان کے خلیفے ہیں۔ خلیفوں کے نام گن گن کر اس نے ہر ایک کی طرف اشارہ کیا کہ یہ خواجہ احمد صدیق ہیں۔ یہ خواجہ اولیائے کلال۔ یہ خواجہ عارف ریوگری۔ یہ خواجہ محمود انجیر فغوی اور یہ خواجہ علی رامیتنی ہیں جب خواجہ محمد بابا سماں تک پہنچا تو اشارہ کر کے کہا کہ ان کو تم نے حالت حیات میں دیکھا ہے۔ یہ تیرے شیخ ہیں۔ انہوں نے تجھے کلاہ دی ہے۔ کیا تو ان کو پہچانتا ہے۔ میں نے کہا کہ میں ان کو پہچانتا ہوں۔ کلاہ کا قصہ بہت دنوں کا ہے مجھے یاد نہیں رہا۔ اس نے کہا کہ وہ کلاہ تیرے گھر میں ہے۔ اور تجھے یہ کرامت عطا ہوئی ہے کہ جو بلا نازل ہو وہ تیری برکت سے دور ہو جائے گی۔ اس وقت اس جماعت نے کہا کہ کان لگا کر سنو۔ حضرت خواجہ بزرگ ارشادات فرمائیں گے جو تجھے راہ حق کے سلوک میں کام آئیں گے۔ میں نے اس جماعت سے درخواست کی کہ میں حضرت خواجہ کو سلام کرنا چاہتا ہوں۔ انہوں نے وہ پردے آگے سے اٹھا دیے میں نے حضرت خواجہ کو سلام کیا۔ حضرت نے جواب دیا اور ارشادات فرمائے جو سلوک کے ابتدا و وسط و انتہا سے تعلق رکھتے تھے۔ ان میں سے ایک یہ تھا کہ جو چراغ تجھے اس حالت میں دکھائے گئے تیرے لئے بشارت ہیں اور اس امر کی طرف اشارہ ہے کہ تجھ میں اس راستے کی استعداد و قابلیت ہے۔ مگر استعداد کی جتنی کو



اکسانا چاہئے تاکہ روشن ہو جائے۔ اور اسرار ظاہر ہوں۔ اور قابلیت کے بموجب عمل کرنا چاہئے تاکہ مقصد حاصل ہو۔

### دوسرا ارشاد:

دوسرا ارشاد جس کی آپ نے تاکید فرمائی یہ تھا کہ ہر حال میں جادۂ شریعت و استقامت پر قدم رکھنا چاہئے اور عزیمت و سنت پر عمل کرنا اور رخصت اور بدعت سے دور رہنا چاہئے۔ اور ہمیشہ احادیث مصطفیٰ صلی اللہ علیہ وسلم کو اپنا پیشوا بنانا اور اخبار رسول اکرم اور آثار صحابہ کرام کی تلاش میں رہنا چاہئے۔ ان ارشادات کے ختم ہونے پر حضرت خواجہ کے خلیفوں نے مجھ سے کہا کہ تیرے حال کی صداقت کا شاہد ایک یہ ہے کہ تو مولانا شمس الدین ابکبوی کے پاس جانا اور کہنا کہ فلاں ترک نے ایک شخص سقا نام پر دعویٰ کیا ہے۔ حق اس ترک کی طرف ہے اور تم سقا کی رعایت کرتے ہو۔ اگر سقا مدعی کی جانب کی حقیقت کا منکر ہو۔ تو اس سے کہنا کہ ”اے سقاے تشنہ“ وہ اس بات کو جانتا ہے۔ دوسرا شاہد یہ ہے کہ سقا نے ایک عورت سے زنا کیا ہے۔ جب وہ حاملہ ہو گئی تو حمل کو اسقاط کر کے بچہ کو فلاں جگہ میں انگور کے نیچے دفن کر دیا ہے۔ پھر ان خلیفوں نے فرمایا کہ جب تو یہ پیغام مولانا شمس الدین کو پہنچا دے۔ تو دوسرے روز صبح کے وقت فوراً تین عدد مویز لینا۔ اور ریگ مردہ کے راستے نصف کی طرف امیر سید کلال کی خدمت میں روانہ ہو جانا۔ جب تو پشتہ قزاخوں پر پہنچے گا۔ تو ایک بوڑھا ملے گا جو تجھے ایک گرم روٹی دے گا۔ وہ روٹی لے لینا مگر اس سے بات نہ کرنا۔ آگے بڑھ کر تجھے ایک قافلہ ملے گا۔ قافلہ سے ایک سوار آگے آئے گا۔ جسے تو نصیحت کرے گا اور وہ تیرے ہاتھ پر توبہ کرے گا۔ حضرت عزیزاں کی کلاہ جو تیرے پاس ہے اسے اپنے ساتھ سید امیر کلال کی خدمت میں لے جانا۔ بعد ازاں اس جماعت نے مجھے ہلا دیا اور میں ہوش میں آ گیا۔ صبح کو میں فوراً زیور توں کی طرف اپنے مکان میں گیا۔ اور متعلقین سے کلاہ کا قصہ دریافت کیا وہ بولے کہ مدت ہوئی وہ کلاہ فلاں جگہ میں ہے۔ جب میں نے حضرت عزیزاں کی کلاہ دیکھی میرا حال دگرگوں ہو گیا اور میں بہت رویا۔ اسی وقت میں ابکنہ میں آیا اور نماز فجر مولانا شمس الدین کی مسجد میں پڑھی۔ نماز سے فارغ ہو کر میں نے وہ قصہ مولانا سے بیان کیا۔



سقا کا انکار کرنا:

سقا حاضر تھا۔ وہ مدعی کی جانب کی حقیقت کا منکر ہو گیا۔ میں نے سقا سے کہا کہ میرا ایک گواہ یہ ہے کہ تو سقاے تشنہ ہے۔ تجھے عالم معنی سے کچھ حصہ نہیں۔ وہ خاموش ہو گیا۔ پھر میں نے کہا کہ میرا دوسرا گواہ یہ ہے کہ تو نے ایک عورت سے زنا کیا۔ وہ حاملہ ہو گئی۔ تیرے حکم سے اسقاط حمل کیا گیا۔ اور بچہ کو تو نے فلاں جگہ میں انگور کے نیچے دفن کر دیا۔ سقا نے اس سے بھی انکار کیا۔ مولانا اور مسجد کے لوگ اس جگہ پہنچے اور تلاش کی تو وہاں مدفون بچہ پایا۔ سقا نے معافی مانگی۔ مولانا اور مسجد کے لوگ رو پڑے اور عجیب حالات ظاہر ہوئے۔ جب وہ دن گزرا میں دوسرے روز آفتاب نکلنے کے وقت جیسا کہ واقعہ میں مامور ہوا تھا تین عدد مویز لے کر ریگ مردہ کے راستے نصف کی طرف روانہ ہونے لگا۔ جب مولانا کو میری روانگی کی خبر ہوئی تو مجھے بلایا اور مجھ پر بڑی عنایت کی۔ اور فرمایا کہ تجھ میں درد پیدا ہو گیا ہے۔ اس درد کی دوا ہمارے پاس ہے۔ تو اسی جگہ ٹھہر جاتا کہ ہم تیری تربیت کا حق بجالائیں۔ اس ارشاد کے جواب میں میری زبان سے نکلا کہ میں دوسروں کا فرزند ہوں۔ اگر آپ پستانِ تربیت میرے منہ میں دیں تو مجھے نہ لینا چاہئے۔ یہ سن کر مولانا خاموش ہو گئے اور مجھے اجازت دے دی۔ میں نے اسی وقت کمر مضبوط باندھی۔ اور دو شخصوں کو حکم دیا۔ پس انہوں نے پوری قوت سے ہر طرف سے میرا کمر بند کس دیا اور میں چل پڑا۔

گرم روٹی کا ملنا:

جب میں پشتہ فزاخوں پر پہنچا۔ ایک بوڑھا مجھ سے ملا جس نے مجھے ایک گرم روٹی دی۔ میں نے لے لی۔ اور اس سے کوئی بات نہ کی۔ آگے بڑھ کر ایک قافلہ پر میرا گزر ہوا۔ قافلہ والوں نے مجھ سے پوچھا کہ تو کہاں سے آرہا ہے؟ میں نے کہا کہ ابکنہ سے۔ وہ بولے کہ وہاں سے تو کب روانہ ہوا۔ میں نے کہا کہ طلوع آفتاب کے وقت۔ میں جس وقت ان سے ملا۔ چاشت کا وقت تھا۔ وہ متعجب ہوئے کہ ابکنہ سے یہاں چار فرسنگ کا فاصلہ ہے اور ہم اول شب روانہ ہوئے تھے۔ جب میں ان سے آگے بڑھا تو وہ سوار ملا۔ میں نے سلام کہا اس نے کہا کہ تو کون ہے۔ میں تجھ سے ڈرتا ہوں۔ میں نے کہا کہ میں وہ ہوں جس کے ہاتھ پر تجھے توبہ کرنی چاہئے۔ اس نے جلدی گھوڑے سے اتر کر بہت تضرع اور توبہ کی۔ اس کے پاس بہت شراب



تھی۔ وہ سب اس نے پھینک دی۔

### سید امیر کلال کی خدمت میں حاضری:

جب میں اس سے آگے بڑھا اور نصف کی حد میں پہنچا تو اس جگہ گیا جہاں حضرت سید امیر کلال تشریف رکھتے تھے۔ میں ان کی ملاقات سے مشرف ہوا۔ اور حضرت عزیزاں کی کلاہ ان کے آگے رکھ دی۔ حضرت امیر ایک لحظہ خاموش رہے اور کچھ دیر کے بعد فرمایا کہ یہ کلاہ حضرت عزیزاں کی ہے۔ میں نے کہا کہ ہاں۔ حضرت امیر نے فرمایا کہ اس کے بارے میں اشارہ یوں ہوا ہے کہ اس کو دو پردوں کے درمیان محفوظ رکھو۔ میں نے قبول کیا اور کلاہ لے لی۔ بعد ازاں حضرت امیر نے مجھے ذکر کی تلقین کی۔ اور بطریق خفیہ نفی و اثبات میں مشغول کیا۔ میں ایک مدت تک اس سبق میں مشغول رہا۔ میں نے جیسا کہ واقعہ میں مامور ہوا تھا۔ عزیمت پر عمل کیا اور ذکر بالجہر نہ کیا۔ چونکہ مجھے اخبار و آثار رسول کریم و صحابہ کرام کی تفحص کا حکم تھا۔ اس لئے علماء کی خدمت میں حاضر ہوا کرتا تھا اور احادیث پڑھا کرتا اور آثار صحابہ معلوم کیا کرتا تھا۔ اور ہر ایک پر عمل کرتا اور اس کا نتیجہ اپنے باطن میں مشاہدہ کرتا۔

### فیض کا دروازہ:

حضرت خواجہ نقشبند فرماتے ہیں کہ اوائل احوال میں ایک دفعہ ۹ ماہ تک فیض کا دروازہ مجھ پر بند رہا۔ میں کمزور اور نیچین ہو گیا۔ میں نے چاہا کہ مخلوق کی خدمت و ملازمت میں مشغول ہو جاؤں۔ اس حال میں میرا گزرا ایک مسجد پر ہوا۔ جس پر یہ شعر لکھا ہوا نظر پڑا۔

اے دوست بیا کہ ما ترانیم بیگانہ مشو کہ آشنائیم

جب میں نے یہ شعر پڑھا۔ مجھ پر رقت طاری ہوئی۔ اور عنایت الہی سے وہ دروازہ پھر مجھ پر کھل گیا۔ فرماتے ہیں کہ مبادی احوال میں ایک رات میں مسجد زیور توں میں ایک ستون کے پیچھے رو بقبلہ بیٹھا تھا۔ ناگاہ غیبت و فنا کا اثر ظاہر ہونے لگا۔ اور رفتہ رفتہ میں بیخود ہو گیا۔ اور اس حالت میں فنا سے کلی کو پہنچ گیا۔ ارشاد ہوا کہ ہوشیار ہو جاؤ۔ جو مطلوب و مقصود ہے تمہیں مل گیا۔ کچھ دیر کے بعد میں ہوش میں آ گیا۔ فرماتے ہیں کہ اس قصہ کے بعد ایک روز میں اس باغ میں



تھا اور اشارہ اس باغ کی طرف کیا جس میں آپ کا مزار مقدس واقع ہے۔ متعلقین کی ایک جماعت میرے ساتھ تھی۔ ناگاہ عنایت الہی کے جذبات کا اثر ظاہر ہونے لگا۔ اضطراب و بیقراری پیدا ہوئی۔ میں اٹھ کر رو بقبلہ ہو بیٹھا۔ اچانک غیبت واقع ہوئی۔ اور وہ غیبت فنائے حقیقی تک پہنچ گئی۔ میں اس فناء میں کیادیکھتا ہوں کہ میری روح کو آسمانوں کے ملکوت سے آگے کو لے گئے۔ اور اس مقام پر پہنچا کہ میری روح ستارہ کی شکل میں نور بے نہایت کے دریا میں محو و ناپید ہو گئی۔ اور میرے قالب میں حیات ظاہری کا کچھ نشان نہ رہا۔ میرے گھر والے اور متعلقین اس حالت میں گریہ و زاری کرتے تھے۔ یہاں تک میں میں آہستہ آہستہ وجود بشریت میں آ گیا۔ وہ غیبت و فناء کم و بیش چھ گھنٹے رہی تھی۔

### ذکر کی کیفیت:

خواجگان نقشبندیہ کے سلسلہ میں خواجہ محمود انجیر فغوی کے وقت سے سید امیر کلال کے زمانے تک ذکر خفیہ کو ذکر علانیہ کے ساتھ جمع کیا کرتے تھے۔ مگر خواجہ نقشبند ذکر خفیہ کیا کرتے تھے اور ذکر علانیہ سے پرہیز کرتے تھے۔ جیسا کہ اوپر بیان ہوا۔ اور جب حضرت امیر کے اصحاب حلقہ میں ذکر علانیہ کرتے تو حضرت خواجہ مجلس سے اٹھ جایا کرتے۔ حضرت امیر کے اصحاب پر یہ امر ناگوار گزرتا۔ مگر حضرت خواجہ حضرت امیر کی خدمت و ملازمت میں کوئی دقیقہ فرو گزاشت نہ کرتے۔ اور ہمیشہ سر تسلیم ان کی ارادت و متابعت کی آستان پر رکھتے۔ اور حضرت بھی روز بروز حضرت خواجہ کی طرف زیادہ التفات کرتے۔ یہاں تک کہ ایک روز آپ کے اصحاب کی ایک جماعت نے خلوت میں آپ کی خدمت میں حضرت خواجہ کی شکایت کی۔ حضرت امیر نے اس خلوت میں کچھ جواب نہ دیا۔ مگر بعد ازاں ایک دن آپ کے تمام چھوٹے بڑے اصحاب جن کی تعداد پانچ سو تھی سوخار میں مسجد و جماعت خانہ اور دیگر مکانات کی تعمیر کے لئے جمع تھے۔ اور ہر ایک کام میں لگا ہوا تھا۔ جب مٹی کا کام تمام ہوا۔ آپ نے اس مجمع میں شکایت کرنے والوں سے فرمایا کہ تم میرے فرزند بہاء الدین کے حق میں بدگمانی کرتے ہو اور غلطی سے اس کے بعض احوال کو قصور پر محمول کرتے ہو۔ تم نے اس کو نہیں پہنچانا۔ حق تعالیٰ کی نظر خاص ہمیشہ اس کے شامل حال ہے۔ اور بندگان حق تعالیٰ کی نظر حق سبحانہ کے تابع ہے۔ اس کے حق میں مزید التفات کے بارے میں میرا کچھ اختیار نہیں۔ پھر



حضرت خواجہ کو جو اینٹیں لار ہے تھے طلب کیا اور ان سے یوں خطاب کیا:-

”اے فرزند بہاء الدین! حضرت خواجہ نے جو تمہارے حق میں وصیت کی تھی میں اسے بجالایا۔ انہوں نے مجھ سے فرمایا تھا کہ جس طرح میں نے تمہاری تربیت کی میرے فرزند بہاء الدین کی تربیت بھی اسی طرح کرنا۔ اور کوتاہی نہ کرنا۔ سو میں نے ویسا ہی کیا ہے۔ اور اپنے سینہ مبارک کی طرف اشارہ کر کے فرمایا میں نے یہ پستان تمہارے واسطے خشک کئے اور تمہاری روحانیت کا مرغ بشریت کے بیضہ سے نکل آیا۔ مگر تمہاری ہمت کا مرغ بلند پرواز واقع ہوا ہے۔ ترک و تاجیک سے جس جگہ کوئی خوشبو تمہارے دماغ میں پہنچے طلب کرو اور اپنی ہمت کے بموجب طلب میں کوتاہی نہ کرو۔“

### مولانا عارف کی خدمت میں حاضری:

اس ارشاد کے مطابق حضرت خواجہ سات سال مولانا عارف دیکھ کر ان کی خدمت میں رہے اور ان کی متابعت اور تعظیم و آداب بجالاتے رہے۔ چنانچہ وضو کے وقت نہر کے کنارے مولانا سے نیچے کی طرف وضو کرنے بیٹھتے اور چلتے وقت مولانا کے قدم پر قدم نہ رکھتے۔ بعد ازاں قسم شیخ کی خدمت میں دو تین مہینے رہے۔ جب پہلے پہل شیخ کی خدمت میں پہنچے تو شیخ اس وقت خربوزہ کھا رہے تھے۔ شیخ نے چھلکا آپ کی طرف پھینک دیا۔ آپ نے بر سبیل تبرک کھالیا اسی مجلس میں تین بار ایسا ہی وقوع میں آیا۔ اسی اثناء میں شیخ کے خادم نے آکر اطلاع دی۔ کہ تین اونٹ اور چار گھوڑے گم ہو گئے۔ شیخ نے حضرت خواجہ کی طرف اشارہ کیا۔ حضرت خواجہ مراقب ہو کر متوجہ ہو گئے۔ نماز شام کے ادا کرنے کے بعد خادم نے خبر دی کہ اونٹ اور گھوڑے خود بخود آ گئے ہیں۔

### شیخ اتا کی خدمت میں حاضری:

بعد ازاں بارہ سال حضرت اتا کی خدمت میں رہے۔ چنانچہ آپ خود فرماتے ہیں کہ اوائل حال میں ایک روز میں نے خواب میں دیکھا۔ کہ حضرت حکیم اتا قدس سرہ جو کہ کبار مشائخ

۱۔ دیکھ کر ایک گاؤں ہے۔ قصبہ ہزارہ سے جو آب کوہک کے کنارے واقع ہے اور وہاں سے شہر بخارانو فرسنگ کے فاصلہ پر ہے۔ مولانا عارف کا مزار مبارک گاؤں سے باہر ہزارہ کے راستے پر ہے۔ (رشحات)



ترک سے تھے مجھ سے ایک درویش کی سفارش فرماتے ہیں۔ جب میں بیدار ہوا اس درویش کی صورت میرے ذہن میں تھی۔ میں نے اپنی دادی سے جو صالحہ تھیں اس خواب کا ذکر کیا۔ انہوں نے فرمایا کہ بیٹا! تجھے مشائخ ترک سے کچھ فیض پہنچے گا۔ میں ہمیشہ اس درویش کی ملاقات کا طالب رہا ایک روز بازار بخارا میں اس سے میری ملاقات ہو گئی۔ میں نے اس کو پہچان لیا۔ اس کا نام خلیل اتا تھا۔ اس وقت تو اس کی صحبت میسر نہ ہوئی۔ جب میں گھر پہنچا اور شام ہو گئی تو ایک قاصد آیا کہ وہ درویش خلیل آپ کو یاد کرتے ہیں۔ میں نے کچھ تحفہ لیا اور بڑے نیاز و شوق سے ان کی خدمت میں گیا۔ جب میں ان کی ملاقات سے مشرف ہوا۔ تو میں نے چاہا کہ وہ خواب ان سے بیان کروں۔ مگر خود انہوں نے ترکی زبان میں مجھ سے فرمایا کہ جو کچھ تمہارے دل میں ہے وہ ہمارے سامنے عیاں ہے۔ بیان کی ضرورت نہیں۔ یہ سن کر میرا حال دگرگوں ہو گیا۔ اور میرا میلان خاطر ان کی طرف زیادہ ہو گیا۔ ان کی صحبت میں عجیب حالات دیکھنے میں آتے تھے۔ اتفاقاً کچھ مدت کے بعد ان کو ماوراء النہر کی بادشاہی مل گئی۔ ایک دفعہ ایام سلطنت میں ایک کام کے لئے میں ان کی خدمت میں حاضر ہوا۔ انہوں نے مجھے اپنی ملازمت و خدمت کی عزت بخشی۔ بادشاہت کے زمانے میں بھی ان سے بڑے بڑے حالات ظہور میں آتے اور میرا میلان خاطر ان کی طرف اور زیادہ ہوتا۔ وہ مجھ پر بڑی شفقت کرتے تھے۔ اور کبھی مہربانی سے اور کبھی غصہ سے مجھے آداب خدمت سکھاتے۔ جس سے مجھے بہت فائدے پہنچتے۔ ان آداب کی تعلیم اس راہ کی سیر و سلوک میں مجھے بہت بکار آمد ہوئی۔ میں ان کے عہد سلطنت میں چھ سال اس طریق پر ان کی خدمت میں رہا کہ مجلس عام میں آداب سلطنت بجالاتا اور تنہائی میں ان کا محرم خاص تھا۔ اپنے خواص بارگاہ کے سامنے آپ اکثر یوں فرمایا کرتے کہ جو شخص رضائے حق تعالیٰ کے لئے میری خدمت کرے گا۔ وہ خلق میں بزرگ ہو جائے گا۔ مجھے معلوم تھا کہ آپ کا مقصود کون اور کیا ہے۔ اس سے آپ کا اشارہ اس امر کی طرف تھا کہ بادشاہوں کا اعزاز و اکرام ان کی ظاہری عظمت کی وجہ سے نہ کرنا چاہئے۔ بلکہ اس واسطے کرنا چاہئے کہ خدا تعالیٰ نے ان کو اپنے جلال و بزرگی کا مظہر بنایا ہے۔ اس مدت کے بعد جب ان کی سلطنت کو زوال آیا۔ تو ایک دم میں وہ خدم و حشم و ملک اڑتی خاک ہو گئے۔ یہ دیکھ کر دنیا کا تمام کام میرے دل پر سرد ہو گیا۔ میں بخارا میں آیا اور زیورتوں میں جو دیہات بخارا سے ہے ساکن ہو گیا۔



## مشائخ کے مقامات کی سیر:

فرمایا کہ منازل و مقامات کے طے کرنے میں حضرت حسین بن منصور حلاج کی صفت دومرتبہ میرے وجود میں ظاہر ہوئی۔ نزدیک تھا کہ وہ آواز جوان سے ظہور میں آئی تھی مجھ سے بھی ظاہر ہو جائے۔ بخارا میں ایک سولی تھی۔ مگر دونوں دفعہ میں اپنے تئیں اس سولی کے نیچے لے گیا اور کہا کہ تیری جگہ یہی سولی ہے۔ عنایت الہی سے میں اس مقام سے عبور کر گیا۔

فرمایا کہ اولیس قرنی کی روحانیت کا اثر علائق ظاہری و باطنی سے تجرد کلی اور انقطاع تمام ہے اور امام محمد علی حکیم ترمذی کی روحانیت کا اثر بے صفتی محض ہے۔

فرمایا کہ میں نے سلطان بایزید اور شیخ جنید اور شیخ شبلی اور ابن منصور حلاج کے مقامات کی سیر کی۔ جہاں وہ پہنچے تھے میں بھی وہاں پہنچا یہاں تک کہ صفات انبیاء کی سیر میں ایسی بارگاہ میں پہنچا کہ جس سے بڑی کوئی بارگاہ نہ تھی۔ میں نے جان لیا کہ یہ بارگاہ محمدی ہے علیہ الصلوٰۃ والسلام۔ سلطان العارفین جب اس بارگاہ تک پہنچے تھے تو انہوں نے چاہا کہ سیر کرنے میں آنحضرت صلی اللہ علیہ وسلم کی مماثلت کریں۔ اس لئے ان کی پیشانی پر دست رد مارا گیا۔ مگر میں نے ایسی گستاخی نہ کی بلکہ سر نیاز و تعظیم آپ کے آستانہ عزت و احترام پر رکھا۔

## حضرت خضر سے ملاقات

فرمایا کہ غلبات طلب میں ایک روز میں بخارا سے نصف کی طرف جا رہا تھا تا کہ حضرت سید میر کلال کی صحبت کا شرف حاصل کروں۔ جب میں رباط جغراتی میں پہنچا مجھے ایک سوار ملا وہ چرواہوں کی طرح ایک بڑی لکڑی ہاتھ میں لئے اور نمدہ پہنے میرے پاس آیا۔ اور اس لکڑی سے مجھے مارا اور ترکی زبان میں کہا کہ کیا تو نے گھوڑے دیکھے ہیں۔ میں نے اس سے کوئی بات نہ کی۔ اس نے کئی بار میرا راستہ روکا اور لکڑی ماری۔ میں نے اس سے کہا کہ میں آپ کو پہچانتا ہوں۔ وہ رباط قراول تک میرے پیچھے آئے اور مجھ سے کہا کہ آؤ کچھ دیر بات چیت کریں۔ مگر میں نے توجہ نہ کی۔ جب میں حضرت سید میر کلال کی خدمت میں حاضر ہوا تو انہوں نے فرمایا کہ تم نے حضرت خضر کی طرف توجہ نہیں کی۔ میں نے عرض کی کہ ہاں۔ میں آپ کی طرف متوجہ تھا۔ اس لئے ان کی طرف متوجہ نہ ہو سکا۔



نظر عنایت کی برکت:

حضرت علاء الحق والدین قدس سرہ فرماتے تھے کہ ہمارے مرشد حضرت خواجہ کی نظر عنایت کی برکت سے طالبوں کا یہ حال تھا کہ قدم اول میں سب سعادت مراقبہ سے مشرف ہو جاتے تھے۔ جب نظر عنایت زیادہ ہوتی تو درجہ عدم کو پہنچ جاتے۔ جب اس سے بھی زیادہ نظر عنایت ہوتی تو مقام فناء کو پہنچ جاتے اور فانی از خود باقی بچتے ہو جاتے۔ اس حال میں حضرت خواجہ یوں فرمایا کرتے کہ ہم تو دولت وصال کے واسطہ ہیں۔ ہم سے منقطع ہو کر مقصود حقیقی سے ملنا چاہئے۔ اور ارباب تکمیل و ایصال کا طریقہ یہ ہے کہ اس راستی کے بچوں کو طریقت کے گہوارے میں لٹاتے ہیں اور تربیت کے پستان سے دودھ پلاتے ہیں۔ یہاں تک کہ حد فصال کو پہنچ جاتے ہیں۔ اس کے بعد ان سے دودھ چھڑاتے ہیں اور بارگاہ احدیت کا محرم بناتے ہیں۔ تاکہ حضرت عزت جل احسانہ سے بلا واسطہ فیض حاصل کر سکیں۔

فقر و ایثار:

حضرت خواجہ فقیر تھے اور ہمیشہ فقر کی تائید کیا کرتے تھے۔ فرماتے تھے کہ ہم نے جو کچھ پایا ہے۔ محبت فقر سے پایا ہے۔ آپ کے دولتخانہ موسم سرما میں خاشاک مسجد ہوا کرتا اور گرما میں پرانا بوریا۔ ہر چیز بالخصوص طعام میں حلال کی رعایت اور شبہات سے اجتناب میں نہایت احتیاط فرمایا کرتے تھے۔ اپنی مجلس میں ہمیشہ اس حدیث نبوی کو بیان فرمایا کرتے تھے:-

ان العبادۃ عشرة اجزاء تسعة عبادت دس جزء ہیں۔ جن میں سے نو  
منہا طلب الحلال و جزء طلب حلال ہیں اور ان میں سے ایک باقی  
واحد منہا سائر العبادات عبادات ہیں

باوجود کمال فقر کے آپ میں ایثار اعلیٰ درجہ کا تھا۔ جو شخص آپ کی خدمت میں ہدیہ لاتا۔ اتباع سنت کے طور پر آپ اسی قدر زیادہ اس کے ساتھ احسان کرتے۔ اگر کوئی دوست یا مہمان آپ کے در دولت پر آتا۔ جب شام ہوتی کھانا جس میں کچھ تکلف ہوتا لاتے اور اس کے آگے رکھتے۔ اور ایک طرف چراغ رکھ دیتے تاکہ وہ کھانا کھالے۔ اگر وہ سو جاتا اور ہوا سرد ہوتی تو خواہ گھر میں فقط ایک کپڑا ہوتا اس کو اس مہمان پر ڈال دیتے۔ آپ کا گذارہ زراعت سے تھا۔ ہر سال کچھ جو اور



کچھ ماش بوتے۔ بیج۔ زمین اور بیلوں سے کام لینے میں بڑی احتیاط کیا کرتے۔ اکابر و علماء جو حاضر خدمت ہوتے آپ کا طعام بطور تبرک کھایا کرتے۔ شہر میں آپ کا کوئی مکان ملکیتی نہ تھا۔ بطور عاریت رہا کرتے۔ آپ کے ہاں کوئی خادم یا خادمہ نہ تھی۔ جب وجہ دریافت کی گئی تو فرمایا۔ بندگی با خواجگی راست نئے آید۔ آپ فرماتے تھے کہ حدیث شریف میں آیا ہے کہ حضرت صلی اللہ علیہ وسلم کی ازواج مطہرات رضی اللہ تعالیٰ عنہن کے حجروں میں جو کا آٹا چھلنی سے نہ چھانا جاتا۔ (صحیح بخاری۔ کتاب الاطعمہ)۔ اس لئے چند روز ہمارے گھر میں جو کا آٹا بغیر چھانے پکتا۔ تمام متعلقین و فرزند ان بیمار ہو گئے۔ مجھے معلوم ہوا کہ اس کا باعث یہ تھا کہ اہلبیت رسالت کے ساتھ بے ادبی کی گئی۔ کیونکہ اس کھانے میں مساوات کی تشبیہ پیدا ہو گئی۔ بے شک متابعت میں بہت کوشش کرنی چاہئے۔ مگر حقیقت میں اپنے تئیں ہر امر میں مقصر خیال کرنا چاہئے۔ بعد ازاں جو کا آٹا نہ پکایا گیا۔ تمام تندرست ہو گئے۔

ہر کہ پے در پے رسول نہاد از ہمہ رہرواں بہ پیش افتاد

### دستر خوان:

حضرت خواجہ اکثر اوقات کھانا پکاتے اور دستر خوان کی خدمت خود کیا کرتے تھے۔ اور درویشوں کو بالخصوص طعام کھانے کے وقت وقوف و حضور کی رعایت کا حکم دیتے اور تاکید کرتے۔ اگرچہ دستر خوان پر بڑا اجتماع ہوتا مگر جب ان میں کوئی غفلت سے لقمہ کھاتا تو آپ براہ شفقت و تربیت اسے آگاہ فرماتے اور لقمہ کھانے نہ دیتے۔ اگر کھانا غصہ اور کراہت سے پکا ہوتا۔ آپ اسے نہ کھاتے اور درویشوں میں سے بھی کسی کو کھانے نہ دیتے۔

### غصہ کی حالت میں پکا ہوا کھانا:

ایک دفعہ کا ذکر ہے کہ حضرت خواجہ غدیوت میں تشریف فرما تھے۔ ایک درویش آپ کی خدمت میں کھانا لایا۔ آپ نے فرمایا کہ ہمیں یہ کھانا نہ چاہئے۔ کیونکہ غصہ کی حالت میں پکا یا گیا ہے۔ آٹا چھاننے اور خمیر کرنے اور پکانے کے وقت کسی میں غصہ رہا ہے۔

اگر کوئی شخص کفگیر کو غصے یا کراہت کی حالت میں دیگ میں مارتا آپ اس کھانے کو نہ



کھاتے اور فرماتے جو کام غضب و غفلت یا کراہت و دشواری سے کیا جائے۔ اس میں خیر و برکت نہیں۔ کیونکہ اس میں نفس و شیطان کا دخل ہو جاتا ہے۔ اس سے اچھا نتیجہ کب پیدا ہو سکتا ہے۔ اعمال صالحہ اور افعال حسنہ کے صدور کی بنا طعام حلال پر ہے جو وقوف و آگاہی سے کھایا جائے۔ تمام اوقات بالخصوص نماز میں حضور اسی سے حاصل ہوتا ہے۔

### کرامات کا بیان

(۱) حضرت خواجہ کے ایک مخلص کا بیان ہے کہ جس زمانے میں دشت قچاق کی طرف ایک لشکر نے بخارا پر حملہ کر کے بہت سی مخلوق کو ہلاک اور بہت سوں کو قید کر لیا۔ وہ میرے بھائی کو بھی قید کر کے لے گئے۔ میرے والد بیٹے کے غم میں بہت پریشان تھے۔ مجھے ہمیشہ کہا کرتے۔ اگر تو میری رضامندی چاہتا ہے تو اپنے بھائی کی تلاش میں دشت قچاق کی طرف جا۔ چونکہ مجھے حضرت خواجہ سے بڑی عقیدت تھی۔ میں مہمات میں ان ہی کی طرف رجوع کیا کرتا تھا۔ میں نے یہ قصہ بھی ان سے عرض کیا۔ آپ نے فرمایا جلدی جا اور باپ کی رضامندی حاصل کر۔ میں نے ایک درہم بطور نذر آپ کی خدمت میں پیش کیا جسے آپ نے قبول کیا۔ مگر پھر مجھے واپس کر دیا اور فرمایا کہ اسے اپنے پاس رکھنا۔ اس میں بڑی برکتیں ہوں گی۔ جس وقت سفر میں تمہیں کوئی مہم پیش آئے۔ تو ہماری طرف متوجہ ہونا۔ میں حسب ارشاد روانہ ہو گیا۔ اس سفر میں تھوڑی سی تجارت سے مجھے بڑا نفع ہوا۔ اور بغیر کسی دشواری کے اپنی بھائی کو خوارزم میں پالیا۔ قیدیوں کی جماعت کے ساتھ کشتی میں سوار ہو کر ہم بخارا کی طرف روانہ ہو گئے۔ کشتی میں لوگ بہت تھے۔ ناگاہ مخالف ہوا چلنے لگی اور کشتی کے غرق ہو جانے کا اندیشہ ہوا۔ لوگوں نے فریاد شروع کی۔ اس پریشانی کی حالت میں میرے کان میں کسی کی آواز آئی جو حضرت خواجہ کو یاد کر رہا تھا۔ اسی وقت مجھے حضرت خواجہ کا وہ ارشاد یاد آیا۔ کہ جس وقت تمہیں کوئی مہم پیش آئے تو میری طرف متوجہ ہونا۔ میں نے حضرت خواجہ کی طرف توجہ کی اسی وقت حضرت خواجہ مجھے دکھائی دیئے۔ میں نے سلام عرض کیا۔ ان کی برکت سے ایک لمحہ میں ہوا ٹھہر گئی۔ اور دریا کی لہر موقوف ہو گئی۔ تھوڑی مدت کے بعد ہم دونوں بھائی بخارا میں حضرت خواجہ کی خدمت میں حاضر ہوئے اور سلام کیا۔ حضرت نے مسکرا کر فرمایا کہ جس وقت کشتی میں تم نے ہمیں سلام کیا تھا ہم نے سلام کا جواب دیا تھا مگر تم نے نہ سنا تھا۔



## دیناروں کی گمشدگی:

حضرت خواجہ کے ایک درویش کا بیان ہے کہ میرے پچیس دینار عدلی گم ہو گئے۔ لوگوں نے حضرت خواجہ سے یہ قصہ بیان کیا۔ آپ نے فرمایا کہ ان دیناروں کو اس گھر کی لونڈی لے گئی ہے۔ آپ نے کنیز کو حکم دیا کہ عدلی دے دو۔ اس نے کہا کہ میں نے فلاں جگہ زمین میں دفن کر دیئے ہیں۔ حضرت خواجہ نے فرمایا کہ جوزمین میں مدفون ہیں وہ صرف تین دینار ہیں۔ حاضرین متعجب ہوئے۔ جب دیکھا گیا تو زمین میں تین ہی دینار تھے۔

## مردہ زندہ ہو گیا:

ایک روز حضرت خواجہ ایک درویش کو کسی طرف روانہ کر رہے تھے۔ آپ نے حسب عادت اس کو بغل میں لیا اور اس پر نظر عنایت ڈالی۔ اتفاقاً انہی محمد درویش جو حضرت خواجہ کے بڑے درویشوں میں تھا اس درویش کے آگے آگے جاتا تھا۔ ایک ساعت کے بعد وہ درویش گر پڑا۔ اور اس کی روح قالب سے نکل گئی۔ جب انہی محمد نے یہ حال دیکھا تو وہ جلدی حضرت خواجہ کی خدمت میں پہنچا اور ماجرا عرض کیا۔ حضرت خواجہ اس درویش کے پاس تشریف لے گئے اور اپنا قدم مبارک اس کے سینے پر رکھا۔ وہ ملنے لگا اور اس کی روح قالب میں آ گئی۔ بعد ازاں حضرت خواجہ نے فرمایا کہ میں نے اس کی روح چوتھے آسمان میں پائی اور وہاں سے واپس کر لی۔

## بیٹے کی قربانی:

ایک صحیح النسب سید نے جو حضرت خواجہ سے عقیدت و محبت رکھتا تھا یہ حکایت بیان کی۔ کہ ایک دفعہ حضرت خواجہ بیت اللہ شریف تشریف لے گئے تھے۔ جس روز حاجی قربانیاں دے رہے تھے۔ آپ نے فرمایا کہ ہم بھی قربانی دیتے ہیں۔ ہمارا ایک لڑکا ہے اسی کو قربان کر دیتے ہیں۔ جو درویش اس سفر میں آپ کے ساتھ تھے انہوں نے یہ بات لکھ لی۔ جب بخارا میں واپس آئے تو معلوم ہوا کہ جس روز کعبہ میں حضرت خواجہ کی زبان مبارک پر وہ الفاظ جاری ہوئے تھے اسی دن بخارا میں آپ کا وہ لڑکا فوت ہوا تھا۔



تصرف کی کیفیت:

حضرت خواجہ علاء الدین عطار بیان کرتے ہیں کہ ایک روز حضرت خواجہ درویشوں کی جماعت کے ساتھ شہر بخارا میں دروازہ کلاباد میں ایک درویش کے مکان پر تشریف رکھتے تھے۔ اتفاقاً وہ درویش حضرت خواجہ کی کلاہ نوروزی سی رہا تھا۔ ایسی کلاہ امرا و حکام ہی پہنا کرتے تھے۔ آپ اس وقت حالتِ بسط میں تھے۔ آپ کی حالت سے درویشوں میں بڑا ذوق پیدا ہو رہا تھا۔ اسی حالت میں حضرت خواجہ اور درویشوں نے جو آپ کی خدمت میں تھے کلاہ نوروزی سر پر رکھی۔ حضرت خواجہ نے فرمایا کہ چونکہ ہم نے سلاطین کی ٹوپی سر پر رکھی ہے۔ چاہئے کہ سلطنت میں تصرف کریں۔ بتاؤ سلاطین میں پہلے ہم کس پر زد کریں۔ ایک درویش پہلوان محمود نام نے حاکم ماوراء النہر کا نام لیا۔ آپ نے فرمایا کہ ہم نے اسی پر زد کی۔ حاضرین مجلس نے وہ تاریخ لکھ لی۔ آپ نے اسی وقت ایک امیر بخاری کی طرف خط لکھا۔ جو حاکم موصوف سے بھاگ کر کابل چلا آیا تھا۔ اور وہ خط کابل جانے والے کے ہاتھ دے دیا۔ اس خط کا مضمون یہ تھا کہ ایسا واقعہ وقوع میں آگیا ہے۔ تمہیں چاہئے کہ پانسو دینار نذرانہ بذریعہ حامل خط درویشوں کی خدمت میں روانہ کر دو۔ چند روز کے بعد خبر آئی کہ حاکم ماوراء النہر قتل ہو گیا۔ دریافت کرنے پر معلوم ہوا کہ وہ اسی تاریخ قتل ہوا تھا۔ یہ سن کر سب تعجب کرنے لگے اور کہنے لگے کہ حق تعالیٰ نے اپنے خاص بندوں کو ایسے تصرفات عطا فرمائے ہیں۔ حضرت خواجہ فرماتے تھے۔ دوستو! جس وقت ہم سے ایسا امر ظہور میں آتا ہے۔ ہم درمیان نہیں ہوتے۔ باوجود کمال قرب کے سیدنا محمد مصطفیٰ صلی اللہ علیہ وسلم کو خطاب ہوتا ہے۔ وما رمیت اذ رمیت ولكن الله رمی۔ پس حضور علیہ الصلوٰۃ والسلام کی امت کے بیچاروں کا کیا حال ہوگا۔ جو کچھ درویشوں سے صادر ہوتا ہے۔ اس میں ان کا کچھ اختیار نہیں ہوتا۔ طالبوں کی رہنمائی کے لئے ایسا ہوتا ہے۔

خوارزم نہ جانے دیا:

ایک درویش نے یہ قصہ بیان کیا کہ ایک روز حضرت خواجہ ایک حوض کے کنارے پر کھڑے تھے۔ جو شہر بخارا سے قبلہ کی طرف ہے۔ اس حال میں ایک درویش جو لوگوں میں ارشاد و تربیت میں مشہور تھا آپ سے ملنے آیا۔ حضرت خواجہ نے اس سے فرمایا کہ میں نے سنا ہے کہ تمہارا



ارادہ خوارزم جانے کا ہے۔ اس نے عرض کی کہ ہاں۔ خواجہ نے فرمایا کہ ہم تمہیں خوارزم نہ جانے دیں گے۔ اس نے کہا۔ ایسا نہ کہئے۔ آپ کو اس بات کی قدرت نہیں۔ اتفاقاً اسی اثناء میں مولانا حمید الدین شاشی مع ایک جماعت کے خواجہ کی ملاقات کو آئے۔ حضرت خواجہ نے وہ قصہ مولانا سے ذکر کر کے فرمایا کہ آپ گواہ رہیں ہم اس درویش کو خوارزم نہ جانے دیں گے۔ مولانا نے کہا کہ ہم بھی گواہ ہوئے۔ اس کے بعد وہ درویش خوارزم کی طرف روانہ ہوا۔ جب وہ اقصیہ میں پہنچا جو نواح بخارا میں قافلہ کے اترنے کی جگہ ہے۔ بادشاہ وقت کے قاصد آ پہنچے۔ اور انہوں نے خوارزم کا راستہ بند کر دیا۔ اس درویش نے اہل قافلہ کے ساتھ تدبیر کی اور راستے سے برطرف ہو کر کچھ مسافت طے کر کے پھر خوارزم کی راہ ہو لئے۔ مگر وہ قاصدان کے پیچھے آ پہنچے۔ اور اس درویش کو مع قافلہ کے گرفتار کر لیا اور بخارا کی طرف لے آئے۔ اس درویش نے شیخ سیف الدین باخرزی قدس سرہ کے نواسہ خواجہ داؤد سے التجا کی اور کچھ مال ذے کر قاصدوں سے رہائی پائی۔ جب یہ خبر مولانا حمید الدین کو پہنچی تو انہوں نے بہت تعجب کیا اور فرمایا کہ خواص بندگان الہی نے اس طرح تصرف کیا ہے۔

### غلام کی واپسی:

حکایت ہے کہ حضرت خواجہ غدیوت میں تھے۔ ایک جماعت کچھ انار آپ کی خدمت میں لائی۔ اس جماعت میں درویش محمد زاہد بھی تھا۔ حضرت خواجہ نے انار تقسیم کر کے فرمایا کہ کھاؤ۔ محمد زاہد نے کہا کہ میرا غلام بھاگ گیا ہے۔ اس لئے مجھے بہت تشویش ہے۔ خواجہ نے فرمایا کہ وہ کسی طرف نہیں جاسکتا۔ دو دن اور دو رات ہمارے پاس ٹھہرو۔ تیسرے روز زیور تون کی طرف اپنے مکان میں چلے جانا۔ غلام کی خبر تم کو مل جائے گی۔ محمد زاہد نے ایسا ہی کیا۔ تیسرے روز جب وہ اپنے مکان میں پہنچا تو پیشتر اس سے کہ حضرت خواجہ کی بشارت اپنے اہل سے بیان کرے غلام دروازے سے داخل ہوا۔ محمد زاہد اور اس کے گھر والوں نے تعجب کیا۔ اور غلام سے کیفیت دریافت کی۔ اس نے کہا کہ جب میں بخارا سے نکلا۔ تو میں نے نصف کی طرف جانے کا قصد کیا۔ میں نے کچھ راستہ طے کیا تھا کہ میرے پاؤں میں بیڑی ظاہر ہوئی۔ میں چل نہ سکتا تھا اور گھنٹی کی آواز آتی تھی۔ جس سے مجھے وہم پیدا ہوا کہ یہ آواز بخارا تک پہنچتی ہے۔ جب میں



زیورتوں کی طرف لوٹا وہ بیڑی کھل جاتی اور گھنٹی کی آواز نہ آتی۔ تین دن یہی حال رہا۔ میں سمجھ گیا کہ یہ کیفیت دوسری جگہ سے ہے۔ میں لوٹ کر آپ کی خدمت میں آ گیا۔ مجھے معاف فرمائیے۔

### دیناروں کی خبر:

ایک روز حضرت خواجہ قصر عارفاں میں تھے۔ اور شیخ شادی غدیوت سے آئے تھے۔ وہ ایک قصور کے سبب جو ان سے سرزد ہوا تھا عذر خواہی کرتے تھے۔ خواجہ نے فرمایا کہ نذرانہ چاہیے۔ انہوں نے عرض کیا کہ ایک نیل لاتا ہوں۔ خواجہ نے فرمایا کہ نذرانہ میں نیل قبول نہیں۔ اڑتالیس دینار عدلی جو غدیوت میں تم نے مدت سے دیوار کے سوراخ میں چھپائے ہوئے ہیں اور دھوئیں نے وہ جگہ سیاہ کر دی ہے۔ نذرانہ میں لانے چاہئیں۔ یہ سن کر شیخ شادی کا حال دگرگوں ہو گیا۔ اس لئے کہ سوراخ میں چھپانے کے وقت کسی کو اطلاع نہ تھی۔ وہ جلدی غدیوت میں گئے اور وہ دینار خدمت میں پیش کئے۔ حضرت خواجہ نے ان میں سے ایک دینار شیخ شادی کو واپس کر دیا۔ اور فرمایا کہ یہ حرام ہے۔ تجھے یہ کہاں سے ملا۔ اس وقت شیخ شادی کی طرف اشارہ کر کے فرمایا کہ ان سینتالیس دیناروں سے ایک نیل خرید کر کھیتی کر اور بندگانِ خدا کی خدمت میں صرف کر۔ اس کے بعد شیخ شادی سے اس ایک دینار کا حال دریافت کیا گیا۔ انہوں نے کہا کہ حضرت خواجہ کا مرید بننے سے پہلے میں ایک مدت تک قمار بازی کرتا رہا۔ وہ دینار قمار سے حاصل ہوا تھا۔

### ہر جگہ موجود:

خواجہ علاؤ الدین عطار بیان کرتے ہیں کہ ایک روز حضرت خواجہ درویشوں کی جماعت کے ساتھ ایک درویش کے حجرے میں تھے۔ اس جماعت میں سے بعضے حضرت خواجہ کے اشارے سے دسترخوان کے سامان کے لئے نکلے۔ اور دو فریق ہو گئے۔ ایک فریق بازار صرافاں کی طرف روانہ ہوا۔ انہوں نے حضرت خواجہ کو بازار میں دیکھا اور خیال کیا کہ آپ حجرے سے نکل آئے ہیں۔ دوسرا فریق چوک کی طرف گیا اور انہوں نے حضرت خواجہ کو چوک میں دیکھا اور وہی خیال کیا جو فریق اول نے کیا تھا۔ بعد ازاں وہ انہی محمد درویشی سے بازار میں ملے اور قصہ اس سے بیان کیا اس نے کہا کہ میں نے ابھی حضرت خواجہ کو فلاں جگہ دیکھا ہے کہ ایک طرف کو شریف



لے جا رہے ہیں۔ یہ سن کر درویش حیران ہوئے کہ حضرت خواجہ نے کہاں جا کر ملیں۔ اسی فکر میں تھے کہ ایک درویش آیا اور اس نے کہا کہ حضرت خواجہ فرماتے ہیں کہ ہمارے اصحاب نے کس واسطے اتنی دیر لگائی۔ انہوں نے سارا قصہ اس درویش سے بیان کیا۔ اس نے کہا کہ جس وقت سے تم حجرے سے نکلے ہو صاحب حجرہ اور میں حضرت خواجہ کی خدمت میں رہے ہیں۔ آپ حجرے سے نہیں نکلے۔ اس وقت آپ نے مجھے تمہارے پیچھے بھیجا ہے۔ اصحاب حیران ہوئے اور اسی حالت میں حضرت خواجہ کی خدمت میں حاضر ہوئے۔ اور ان سے کیفیت دریافت کی۔ اور اپنا قصہ بیان کیا۔ آپ نے تبسم فرمایا۔ اور صاحب حجرہ یہ سن کر بہت رویا۔ اسی وقت حضرت نے فرمایا کہ ایک دفعہ ماہ رمضان کی شام کو حضرت عزیزاں قدس سرہ کی تیرہ جگہ دعوت ہوئی۔ آپ نے قبول فرمائی۔ راوی کا بیان ہے کہ میں ان دعوتوں میں سے ایک میں حاضر تھا۔ میں نے دوسری جگہوں سے جو دریافت کیا تو یہی سنا کہ حضرت عزیزاں تمام جگہوں میں حاضر تھے۔

### ندی الٹی بہنے لگی:

ایک درویش کا بیان ہے کہ ایک روز حضرت خواجہ اور شیخ شمس الدین کلال خلیفہ سید امیر کلال اس ندی کے کنارے بیٹھے تھے جو شیخ سیف الدین اور شیخ حسن بلغاری رحمہما اللہ کے مزار کے سامنے ہے۔ اور آپس میں باتیں کر رہے تھے۔ اسی اثنا میں مچھلی کے قصہ کا ذکر آیا جو ایک دفعہ شیخ سیف الدین اور شیخ حسن کے درمیان گزرا تھا۔ شیخ شمس الدین کلال نے کہا کہ بے شک اولیاء اللہ کے ایسے تصرفات ہوئے ہیں۔ کیا اس زمانے میں بھی کوئی بزرگ ہے جس سے ایسے حالات ظہور میں آتے ہیں۔ حضرت خواجہ نے فرمایا کہ میں یہ نہیں چاہتا۔ بلکہ ایسے بزرگ بھی ہوتے ہیں کہ اگر مثلاً اس ندی کی طرف اشارہ کر دیں کہ الٹی بہہ۔ تو الٹی بہنے لگے۔ حضرت خواجہ

اولیائے کرام کو اللہ تعالیٰ نے یہ قوت بخشی ہے کہ بعض دفعہ وہ ایک وقت میں متعدد جگہ حاضر ہوتے ہیں اور ان سے اعمال مختلفہ صادر ہوتے ہیں۔ بقول مجدد الف ثانی رحمۃ اللہ تعالیٰ علیہ اس صورت میں وہ تو اپنی جگہ ہوتے ہیں۔ مگر ان کے لطائف مختلف اجساد سے متجسد اور مختلف اشکال سے متشکل ہو کر ایک ہی آن میں متعدد جگہوں میں اعمال عجیبہ وقوع میں لاتے ہیں۔ بعض اوقات اس تشکل کی ان کو خبر تک نہیں ہوتی۔ یہ تجسد و تشکل کبھی عالم شہادت میں ہوتا ہے اور کبھی عالم مثال میں پایا جاتا ہے۔ (مکتوبات احمدیہ۔ دفتر دوم۔ مکتوب ۵۸)



یہ فرمایا رہے تھے کہ وہ ندی الٹی بہنے لگی۔ حضرت خواجہ نے فرمایا کہ میں یہ نہیں چاہتا۔ اس پر وہ ندی بدستور سابق بہنے لگی۔ بہت سے لوگوں نے اس کرامت کا مشاہدہ کیا۔ اور حضرت خواجہ کی کمال ولایت کا اعتراف کیا۔

### پانی پر سے گزرنا:

خواجہ علاؤ الدین عطار نے یہ حکایت بیان کی کہ ایک روز موسم سرما میں حضرت خواجہ نے درویش امیر حسین سے فرمایا کہ ایندھن بہت سا جمع کر لینا چاہئے۔ جب حسب الارشاد بہت سا ایندھن جمع ہو گیا تو دوسرے دن برف گرنے لگی اور چالیس دن تک گرتی رہی۔ اسی حال میں حضرت خواجہ شیخ شادی کو ساتھ لے کر خوارزم کی طرف روانہ ہوئے۔ جب حرام کام ندی کے کنارے پر پہنچے تو آپ نے شیخ شادی سے فرمایا کہ پانی پر قدم رکھ کر گزر جاؤ۔ شیخ نے توقف کیا۔ آپ نے دوبارہ ہیبت سے شیخ کی طرف نگاہ کی۔ شیخ بے خود ہو گئے۔ جب ہوش میں آئے تو قدم پانی پر رکھ کر روانہ ہوئے۔ حضرت خواجہ بھی ان کے پیچھے پیچھے چل رہے تھے۔ جب پانی سے گزر گئے تو خواجہ نے شیخ سے فرمایا۔ کہ اپنے موزہ کو دیکھو۔ اس کی کوئی جگہ بھیگی یا نہیں۔ شیخ شادی نے دیکھا کہ قدرت الہی سے موزہ کی کوئی جگہ نہ بھیگی تھی۔ اسی طرح ایک دفعہ حضرت خواجہ ایک طرف جا رہے تھے۔ شیخ امیر حسین اور چند درویش ساتھ تھے۔ ایک نالہ کے پل پر پہنچے۔ آپ نے شیخ سے فرمایا کہ پانی سے گزر جا۔ حسب اشارہ شیخ پانی میں کود پڑے اور حضرت پل پر سے گزر گئے۔ کچھ دیر کے بعد فرمایا۔ امیر حسین! پانی سے نکل آ۔ شیخ پانی سے نکل آئے اور ان کے کپڑے خشک تھے۔ خواجہ نے پوچھا کہ جس وقت تم پانی میں کودے تمہارا حال کیا تھا۔ عرض کی کہ میرا حال اچھا تھا۔ میں ایک نہایت صاف مکان میں تھا۔ کچھ دیر کے بعد ایک دروازہ ظاہر ہوا۔ آپ کی آواز سن کر میں اس دروازے سے نکل آیا۔

### آٹے میں برکت:

ایک درویش بیان کرتا ہے کہ ایک روز حضرت خواجہ میرے غریب خانہ میں تشریف لائے۔ مجھے بڑی خوشی ہوئی۔ گھر میں آٹا نہ تھا۔ میں اسی دن آٹے کی بوری لے آیا۔ حضرت خواجہ نے فرمایا کہ اس آٹے کو خرچ کرتے رہو۔ مگر اس کی کمی بیشی کا حال کسی سے ذکر نہ کرنا۔ حضرت



خواجہ دو مہینے غریب خانہ میں رہے۔ ہر روز درویش اور دوست آپ کی زیارت کو آتے تھے۔ اسی آٹے میں سے پکٹا رہا۔ مگر وہ آٹا بدستور رہا۔ جب حضرت تشریف لے گئے مدتوں بعد اسی میں سے پکٹا رہا۔ اور بحال خود اتنا ہی رہا۔ بعد ازاں میں نے خلاف ارشاد حضرت خواجہ یہ قصہ اپنے اہل و عیال سے ذکر کر دیا۔ پھر وہ برکت نہ رہی۔

### مولانا عارف کی آمد:

سید امیر کلال قدس سرہ کے بڑے صاحبزادے امیر برہان الدین کا بیان ہے کہ ایک روز حضرت خواجہ سوخار میں ہمارے مکان میں تھے۔ میں نے عرض کی۔ کہ مجھے مولانا عارف کی زیارت کا اشتیاق ہے۔ وہ اس وقت نصف میں ہیں۔ آپ توجہ فرمائیں کہ وہ جلدی آجائیں۔ حضرت خواجہ نے فرمایا کہ ہم ان کو جلدی بلا لیتے ہیں۔ بعد ازاں حضرت خواجہ امیر برہان الدین کے ساتھ خانقاہ کی چھت پر چڑھ گئے۔ اور تین دفعہ مولانا عارف کو آواز دی۔ پھر فرمایا کہ مولانا عارف نے ہماری آواز سن لی ہے۔ اور اس طرف چل پڑے ہیں۔ جب مولانا عارف نصف سے بخارا اور بخارا سے سوخار میں آئے تو ان سے حضرت خواجہ کے بلانے کا قصہ دریافت کیا گیا۔ مولانا عارف نے بیان کیا کہ فلاں روز فلاں وقت ہم اپنے یاروں کے ساتھ بیٹھے ہوئے تھے کہ حضرت خواجہ کی آواز میرے کان میں آئی کہ چلے آؤ۔ میں جلدی نصف سے بخارا کی طرف روانہ ہو گیا۔

### آوازیں سنائی نہ دیں:

خواجہ علاؤ الدین عطار ناقل ہیں کہ ایک روز شام کے وقت حضرت خواجہ درویشوں کی ایک جماعت کے ساتھ درویش عطا کے بالا خانے میں تھے۔ پڑوس میں بخارا کے ایک امیر کا محل تھا۔ جس میں قوالوں کی ایک جماعت گارہی تھی۔ اور صوفیہ کا ایک گروہ رقص کر رہا تھا۔ اور نہایت شور و شغب برپا تھا۔ حضرت خواجہ نے فرمایا کہ یہ جو کچھ ہو رہا ہے از قبیل ملا ہی ہے اس کا سننا جائز نہیں۔ تدبیر یہ ہے کہ ہم کانوں میں روئی ٹھونس لیں۔ حضرت خواجہ کا یہ فرمانا تھا کہ سب کا حال متغیر ہو گیا اور وہ آوازیں کسی کو سنائی نہ دیں۔ صبح کو پڑوسیوں نے رات کے حالات درویشوں سے بیان کر کے دریافت کیا کہ آپ کی رات کیونکر گزری۔ درویشوں نے جواب دیا کہ حضرت



خواجہ کی عنایت سے وہ آوازیں ہمیں سنائی نہ دیں۔ یہ سن کر پڑوسیوں نے بہت تعجب کیا۔

### سیب کا تسبیح پڑھنا:

خواجہ علاؤ الدین ناقل ہیں کہ حضرت خواجہ کا ایک درویش ایک روز سیب لایا۔ آپ نے فرمایا کہ ٹھہرو اس سیب کو نہ کھاؤ یہ تسبیح پڑھتا ہے۔ حضرت خواجہ کا ارشاد درست تھا۔ حاضرین میں سے بعض اس سیب کی تسبیح صریحاً سن رہے تھے۔

### چھکڑے کا خود بخود چلنا:

ایک روز قصر عارفاں میں حضرت خواجہ کے حکم سے درویش مٹی کا چھکڑا کھینچ رہے تھے۔ اسی اثناء میں حضرت خواجہ کا ایک مرید محمد خرکوشی زیور تون سے آیا۔ وہ حضرت کی زیارت کے لئے بے قرار ہو رہا تھا۔ اس نے درویشوں سے حضرت کا پتہ پوچھا۔ انہوں نے کہا کہ حضرت دولتخانہ کو تشریف لے گئے ہیں۔ یہ سن کر محمد خرکوشی فوراً خواجہ کے مکان کی طرف روانہ ہوا اور بے قراری میں پرندے کی طرح اڑتا تھا۔ چنانچہ حضرت کے مکان تک دو دفعہ اڑا۔ درویشوں نے جب یہ حال دیکھا تو اس کے پیچھے روانہ ہوئے جب اس کے پاس پہنچے تو حضرت خواجہ مکان سے نکلے اور ان سے یوں ارشاد فرمایا کہ تم اس فقیر بے سرو پا سے کیا چاہتے ہو۔ اس صفت سے کچھ حاصل نہیں۔ اس حالت پر کچھ اعتماد نہ چاہئے بہت سے بیگانے ایسے ہوتے ہیں۔ جو پرندے کی طرح ہوا میں اڑتے ہیں۔ حق طلبی اور ہی چیز ہے۔ درویش یہ سن کر بہت ڈرے۔ اس حال میں حضرت خواجہ نے ان سے کہا۔ کہ چھکڑے میں مٹی بھر دو۔ پھر آپ نے چھکڑے کی طرف اشارہ کیا چھکڑا خود بخود چلتا تھا۔ اور مٹی گرا کر واپس آ جاتا تھا۔ حاضرین یہ دیکھ کر اپنے فعل سے پشیمان ہوئے۔

### بارش بند ہو گئی:

ایک دفعہ کا ذکر ہے کہ حضرت خواجہ نصف میں تھے۔ جاڑے کا موسم تھا۔ حضرت کو بخارا جانے کا اتفاق ہوا۔ اسی سفر میں خواجہ محمد پارسا جو مولانا حافظ الدین کبیر بخاری کے صاحبزادوں سے تھے آپ کے ہمراہ تھے۔ اس روز ابر ہو رہا تھا۔ نصف کے درویشوں نے حضرت سے



درخواست کی۔ کہ ٹھہر جائیے۔ مگر آپ نہ ٹھہرے۔ درویشوں کی ایک بڑی جماعت آپ کے ہرکاب تھی۔ مینہ برسنے لگا۔ اور ہر لحظہ زیادہ ہوتا جاتا تھا۔ حضرت نے خواجہ محمد پارسا کی طرف اشارہ کیا کہ مینہ سے کہہ دو ٹھہر جا۔ خواجہ محمد نے حضرت کی موجودگی میں ایسی گستاخی نہ کی۔ حضرت نے فرمایا کہ میں تجھ سے کہتا ہوں کہ یوں کہہ دے۔ اے مینہ! ٹھہر جا۔ پس محمد پارسا نے کہا۔ اے مینہ ٹھہر جا۔ اسی وقت مینہ بند اور مطلع صاف ہو گیا اور سورج نکل آیا۔

### آگ نے نہ جلایا:

ایک درویش کا بیان ہے کہ حضرت خواجہ عذریوت میں درویش اسحاق کے مکان میں کھانا تیار کر رہے تھے۔ تنور میں آگ شعلہ زن تھی۔ اسی حالت میں آپ نے اپنا دست مبارک اس تنور میں ڈال دیا اور کچھ دیر تک رکھا۔ بعد ازاں نکال لیا۔ عنایت الہی سے دست مبارک کا بال تک نہ جلا۔

خلیل اللہ با آتش ہے گفت اگر موئے زمن باقیست مے سوز  
یہ دیکھ کر حاضرین خوش ہوئے۔

### وجود مبارک میں تبدیلی:

ایک درویش ناقل ہے کہ میں اور ایک اور درویش اس باغ میں جہاں اب حضرت خواجہ کا مزار مبارک ہے آپ کی خدمت میں تھے۔ آپ تکیہ کئے بیٹھے تھے۔ ایک ساعت کے بعد آپ میں ایک ہیبت ناک حالت پیدا ہوئی۔ وہ درویش بیہوش ہو کر گر پڑا۔ حضرت اٹھ کر حوض کے گرد پھرنے لگے۔ کچھ دیر کے بعد آپ نے ایک سیب کا درخت اپنی کولی میں لے لیا۔ ایک لحظہ میں آپ کا وجود مبارک اتنا بڑا ہو گیا کہ تمام باغ اس سے پر ہو گیا۔ جہاں میری نگاہ پڑتی تھی۔ آپ کا وجود مبارک ہی دکھائی دیتا تھا۔ بعد ازاں میں نے پھر جو نظر اٹھائی تو آپ کا وجود چھوٹا ہونے لگا یہاں تک کہ اس کا نشان تک نہ رہا۔ میں نے پھر جو دیکھا تو آپ کے وجود مبارک کا اثر ظاہر ہوا۔ یہاں تک کہ اصلی حالت پر آ گیا اور آپ وہی سیب کا درخت کولی میں لئے نظر آئے ہیں میں نہایت حیران ہوا کہ یہ کیا حالتیں ہیں۔ اسی وقت خواجہ نے فرمایا کہ ایسے احوال حضرت



عزیزاں علیہ الرحمۃ کی نسبت بھی منقول ہیں۔

### گستاخی کا نتیجہ:

ایک روز حضرت خواجہ کا ایک درویش نیک روز نام سوخار سے آپ کی خدمت میں آیا۔ وہ بہت دلگیر تھا۔ حضرت نے سبب پوچھا اس نے عرض کی کہ سوخار میں ایک شخص حسین نام نے مجھے بہت برا بھلا کہا۔ مگر اس سے مجھے رنج نہ ہوا۔ جب اس نے آپ کی بے ادبی کی تو مجھے نہایت رنج ہوا۔ آپ نے فرمایا کہ وہ جلد ہی دنیا و آخرت میں رسوا ہوگا۔ نیک روز کا بیان ہے کہ جب حضرت خواجہ نے یہ فرمایا نماز عصر کا وقت تھا۔ میں آپ کی خدمت سے رخصت ہو کر نماز شام کے وقت سوخار میں پہنچا۔ میں نے دیکھا کہ حسین اپنے خادم کے لئے کھانا لے جا رہا ہے۔ جب خادم کھانا کھانے لگا تو حسین اپنے خادم کا کام کرنے لگا۔ اسی وقت ایک بھیڑیا آیا جس نے لپک کر حسین کی ناک اور ہونٹ نوچ لئے اور اس کی شکل نہایت بھونڈی ہو گئی۔ وہ لوگوں میں رسوا ہو گیا۔ اس کا قصہ مشہور ہو گیا اور حسین گرگ گرفتہ اس کا لقب ہوا۔

حضرت خواجہ کی کرامات بہت ہیں۔ ہم نے نظر بر اختصار میں ہی پراکتفا کیا ہے۔

### وصال مبارک:

خواجہ علاؤ الدین عطار کا بیان ہے کہ حضرت خواجہ کے انتقال کے وقت ہم سورہ یسین پڑھ رہے تھے۔ جب سورت نصف ہوئی تو انوار ظاہر ہونے لگے۔ ہم کلمہ پڑھنے میں مشغول ہو گئے۔ اس کے بعد حضرت خواجہ کا سانس منقطع ہو گیا۔ حضرت کی عمر شریف پورے تہتر سال کی تھی۔ اور چوتھریں سال میں دوشنبہ کی رات ۳ ربیع الاول ۹۱۷ھ میں وفات پائی۔ مزار مبارک قصر عارفاں میں ہے۔

### ارشادات عالیہ

(۱) اس راستے میں وجود کی نفی اور نیستی اور اپنے تئیں کم سمجھنا بڑا کام ہے۔ مقصد حقیقی کی دولت کا حاصل ہونا قبولیت پر موقوف ہے۔ میں نے اس معاملہ میں موجودات کے طبقوں میں



سے ہر طبقہ کی سیر کی۔ اور اپنے آپ کا ذروں میں سے ہر ذرے سے مقابلہ کیا۔ میں نے سب کو حقیقت میں اپنے آپ سے بہتر دیکھا۔ یہاں تک کہ میں نے فضلات کے طبقہ کی بھی سیر کی۔ اور ان میں فائدہ دیکھا۔ مگر اپنے آپ میں کوئی فائدہ نہ پایا۔ کتے کے فضلہ تک پہنچا مجھے خیال ہوا کہ اس میں کوئی فائدہ نہ ہوگا۔ ایک مدت میں اپنے تئیں اس خیال پر برقرار رکھا۔ آخر کار معلوم ہوا کہ اس میں بھی کوئی فائدہ ہے۔ غرض مجھے تحقیق معلوم ہو گیا کہ مجھ میں کسی طرح کا کوئی فائدہ نہیں ہے جیسا کہ کسی نے کہا ہے۔

از ہچ کسی خوشن بے خرم میں اپنی ناقدری سے بے خبر ہوں  
از ہچ گئے بہ نیم الا بترم میں کسی کتے سے اچھا نہیں مگر بدتر ہوں  
ہر چند بحال خویش سے نگرم میں ہر چند اپنے حال پر غور کرتا ہوں۔  
یک جبہ نیرزد ز قدم تا بزم میں سر سے قدم تک ایک جبہ قدر و قیمت  
نہیں رکھتا۔

(۲) ایک دن ایک لڑکا گھر سے نکلا۔ قرآن مجید اس کے پاس تھا۔ اس نے حضرت خواجہ کو سلام کیا۔ جب آپ نے قرآن مجید کھولا تو یہ آیت نکلی۔

وَكَلْبُهُمْ بَاسِطٌ ذِرَاعَيْهِ  
اور ان کا کتا اپنے دونوں ہاتھ چوکھٹ پر  
پھیلا رہا ہے۔ (سورہ کہف)

خواجہ نے فرمایا کہ امید ہے کہ ہم وہ ہوں گے۔

(۳) کبار اہل حقیقت کا قول ہے کہ اس راستے کا سالک اگر اپنے نفس کو سو بار فرعون کے نفس سے بدتر نہیں جانتا وہ اس راستے میں نہیں ہے۔

(۴) جن دنوں حضرت خواجہ شہر سرخس میں تھے۔ ملک حسین کے قاصد ہرات سے آئے اور انہوں نے بادشاہ کا فرمان دکھایا۔ جس کا مضمون یہ تھا کہ ہمیں درویشوں کی صحبت کا اشتیاق ہے۔ آپ کیا ارشاد فرماتے ہیں۔ اگرچہ حضرت خواجہ کو ملوک و سلاطین کی ملاقات کی عادت نہ تھی۔ لیکن اس سبب سے کہ اگر ملک حسین طوس یا سرخس کی طرف متوجہ ہوتا تو اس ولایت کے باشندوں پر دشوار ہوتا۔ حضرت خواجہ بذات خود ہرات کی طرف متوجہ ہوئے۔ جب بادشاہ کی مجلس میں پہنچے۔



وہاں بڑا ہجوم تھا۔ اور مملکت ہرات کے اعیان و ارکان اور نوکر چاکروں کی ایک بڑی جماعت حاضر تھی۔ بادشاہ نے حضرت خواجہ سے سوال کیا کہ آپ کی درویشی موروثی ہے۔ خواجہ نے جواب دیا کہ نہیں۔ بحکم<sup>۱</sup> جذبۃ من جذبات الحق توازی عمل الثقلین ایک جذبہ پہنچا اور میں اس سعادت سے مشرف ہو گیا۔ بادشاہ نے پوچھا کہ کیا آپ کے طریقہ میں ذکر جہر اور سماع و خلوت ہے۔ خواجہ نے فرمایا کہ نہیں۔ بادشاہ نے پوچھا کہ پھر تمہارا طریقہ کیا ہے۔ خواجہ نے فرمایا کہ خواجہ عبدالحق غجدوانی کے خاندان کا قول ہے کہ خلوت در انجمن چاہئے۔ بادشاہ نے پوچھا کہ خلوت در انجمن کیا ہے۔ خواجہ نے فرمایا کہ ظاہر میں خلق کے ساتھ اور باطن میں حق کے ساتھ ہونا۔

از دروں شو آشنا و زبروں بیگانہ و ش انجمنیں زیبا روش کم مے بود در جہاں  
بادشاہ نے کہا کہ ایسا ہو سکتا ہے۔ حضرت خواجہ نے فرمایا کہ حق سبحانہ و تعالیٰ اپنی کتاب کریم میں فرماتا ہے:-

رِجَالٌ لَا تُلْهِهِمْ تِجَارَةٌ وَلَا بَيْعٌ وہ مرد کہ نہیں غافل ہوتے سودا کرنے  
عَنْ ذِكْرِ اللَّهِ۔ (سورہ نور۔ غ) میں نہ بیچنے میں اللہ کی یاد سے۔

کچھ دیر کے بعد بادشاہ نے سوال کیا کہ بعضے مشائخ نے کہا ہے کہ ولایت افضل ہے نبوت سے۔ وہ کونسی ولایت ہے جو نبوت سے افضل ہے۔ خواجہ نے فرمایا کہ اسی نبیؐ کی ولایت افضل ہے اس کی نبوت سے۔

### وجود کی نفی کرنا:

اگرچہ نماز و روزہ اور ریاضت و مجاہدہ حق سبحانہ و تعالیٰ تک پہنچنے کا طریقہ ہے۔ مگر ہمارے نزدیک وجود کی نفی سب طریقوں سے اقرب ہے۔ اور یہ ترک اختیار اور دید قصور کے سوا حاصل نہیں ہوتی۔

۱۔ جذبات حق میں سے ایک جذبہ جن و انس کے عمل کے برابر ہے۔

۲۔ حضرت خواجہ نے بعضے مشائخ کے قول کی تاویل بیان فرمائی ہے۔ حضرت مجدد الف ثانی رحمۃ اللہ علیہ فرماتے ہیں کہ میں نے اپنے بعض رسائل میں ثابت کیا ہے کہ نبوت ولایت سے افضل ہے خواہ اسی نبیؐ کی ولایت ہو اور حق بھی یہی ہے۔ جن مشائخ نے اس کے خلاف کہا ہے۔ ان کا قول مقام نبوت سے حالات کی بے علمی کے سبب سے ہے۔ مکتوبات احمدیہ۔ (فتر اول۔ مکتوب ۱۹۱)۔



## حجاب کی کیفیت:

ایک روز حضرت خواجہ کی زبان مبارک سے نکلا کہ اس راستے کے سالکوں کے لئے ماسوا کے ساتھ تعلق نہایت بڑا حجاب ہے۔

خواجہ صالح بن مبارک بکاری کے دل میں آیا کہ اس صورت میں ایمان و اسلام کے ساتھ تعلق بھی مضر ہونا چاہئے۔ حضرت خواجہ نے فرمایا کہ تو نے ابن منصور حلاج کی یہ بیت نہیں سنی!

کفرت بدین اللہ و الکفر واجب میں اللہ کے دین سے کافر ہوا اور یہ کفر میرے لدی و عندی المسلمین قبیح نزدیک واجب اور مسلمانوں کے نزدیک بُرا ہے۔

پھر فرمایا کہ ایمان و اسلام حقیقی درکار ہے۔ اہل حقیقت نے ایمان کی تعریف یوں کی ہے۔

الایمان عقد القلب بنفی جمیع ما ایمان یہ ہے کہ اللہ عز و جل کے سوا وہ تمام تولہت القلوب الیہ من المضار مضار و منافع جن پر دل شیدا ہیں ان کی نفی کا والمنافع سوی اللہ عز و جل۔ اعتقاد جازم رکھے۔

## مومن کی معراج:

رسول اللہ صلی اللہ علیہ وسلم کا ارشاد ہے کہ نماز مومن کی معراج ہے۔ یہ ارشاد نماز حقیقی کے درجات کی طرف اشارہ ہے بدیں طور کہ نماز میں تکبیر تحریمہ کے وقت چاہئے کہ حضرت حق جل و علا کی اکبریت نمازی کے وجود میں حال ہو جائے۔ اور اُس میں خشوع و خضوع پیدا ہو جائے یہاں تک کہ استغراق کی حالت طاری ہو جائے۔ اس صفت کا کمال جناب رسالت مآب صلی اللہ علیہ وسلم کو حاصل تھا۔ چنانچہ حدیث میں وارد ہے کہ نماز میں پیغمبر صلی اللہ علیہ وسلم کے سینہ مبارک سے تانبے کی دیگ کے جوش کی مانند آواز آیا کرتی تھی۔ (شمائل ترمذی)۔

ابن منصور سے یہ قول مقام جمع میں صادر ہوا ہے کہ جس میں حق و باطل میں تمیز اٹھ جاتی ہے۔ اس مقام والا سب کو صراطِ مستقیم پر سمجھتا ہے۔ اور کبھی خلق کو عین حق خیال کرتا ہے اور واضح رہے کہ ابن منصور کافر طریقت تھا جو مستحق درجات ہے نہ کہ کافر شریعت جو مستحق عذاب ہے۔ اس کا بیان حضرت مجدد الف ثانی رحمۃ اللہ علیہ کے حالات میں آئے گا۔



رزق حلال کی برکت:

بخارا کے علماء میں سے ایک عالم نے حضرت خواجہ سے سوال کیا کہ نماز میں حضور کس چیز سے حاصل ہوتا ہے؟ خواجہ نے فرمایا کہ طعام حلال سے جو وقوف و آگاہی سے کھایا جائے۔ نماز سے خارج اوقات میں اور وضو اور تکبیر تحریمہ کے وقت بھی وقوف کی رعایت چاہئے۔

صوم حقیقی:

حدیث قدسی میں آیا ہے کہ اللہ تعالیٰ نے فرمایا ہے کہ روزہ میرے واسطے ہے۔ یہ صوم حقیقی کی طرف اشارہ ہے۔ جو ماسوائے حق سے امساک کلی کا نام ہے۔

تین قسم کی امت

رسول اللہ صلی اللہ علیہ وسلم کا ارشاد ہے کہ آتش دوزخ سے میری امت کا نصیب ایسا ہے جیسا کہ آتش نمرود سے ابراہیم علیہ السلام کا نصیب تھا۔ اور نیز ارشاد ہے کہ میری امت گمراہی پر متفق نہ ہوگی۔ ان حدیثوں میں امت سے مراد امت متابعت ہے۔ امت تین قسم کی ہے۔ ایک امت دعوت جس میں سب شامل ہیں۔ دوسرے امت اجابت جو ایمان لائے ہیں۔ تیسرے امت متابعت جو ایمان لا کر نبی علیہ الصلوٰۃ والسلام کی پیروی کرتے ہیں۔

ایک وقت اور حال:

رسول اللہ صلی اللہ علیہ وسلم کا ارشاد ہے کہ میرے لئے اللہ کے ساتھ ایک وقت ہے کہ مجھ میں اُس وقت میں کوئی مقرب فرشتہ نہیں سماتا اور نہ نبی مرسل۔ اس ارشاد کے معنی ایک تو یہ ہیں کہ میرا ایک حال ایسا ہوتا ہے کہ اس حال میں کوئی مقرب فرشتہ اور نبی مرسل ملحوظ نہیں ہوتا۔ یہ حال مبتدی کا بھی بعض اوقات میں ہوا کرتا ہے۔ دوسرے معنی یہ کہ میرا ایک حال ایسا ہوتا ہے کہ وہ حال مقرب فرشتہ اور مرسل کے حال سے اعلیٰ و اشرف ہوتا ہے۔

۱۔ حضرت مجدد الف ثانی رحمۃ اللہ علیہ فرماتے ہیں کہ اس حدیث میں وقت سے مراد جلی برقی نہیں۔ کیونکہ جناب رسالت مآب صلی اللہ علیہ وسلم کے لئے جلی ذاتی بے پردہ دائمی ہے۔ بلکہ اس سے مراد اس جلی دائمی میں ایک طرح کی خصوصیت ہے جو بر سبیل قلت واقع ہوتی ہے۔ اور اس نادور وقت کا تحقق ادائے نماز کے وقت میں ہے۔ مکتوبات احمدیہ۔ دفتر اول۔ مکتوب ۲۸۷۔ نیز ۲۸۵۔ اور ۲۹۳۔



## اللہ تعالیٰ کے نام:

رسول اللہ صلی اللہ علیہ وسلم کا ارشاد ہے کہ اللہ تعالیٰ کے ننانوے نام ہیں ایک کم سو۔ جو شخص ان کو احصا کرے۔ وہ بہشت میں داخل ہوگا۔ اس ارشاد میں احصا کرنے کے معنی یہ ہیں کہ ہر نام کے مقتضاء کے موافق عمل کر سکے۔ مثلاً جب رزاق کہے تو روزی کا غم اس کے دل پر بالکل نہ گزرے اور جب متکبر کہے تو عظمت و کبریائی و بادشاہی کو خدا ہی کی ملک سمجھے۔

حضرت خواجہ سے دریافت کیا گیا کہ جب ننانوے کا ذکر کیا گیا تو ایک کم سو کہنے کی کیا ضرورت تھی۔ آپ نے فرمایا کہ بطور تاکید کے اس واسطے مذکور ہوا کہ عرب کو حساب میں کچھ مہارت نہ تھی اور نہ ان کو اس طرف توجہ تھی۔ اسی سبب سے جناب رسالت صلی اللہ علیہ وسلم نے مہینہ کے دنوں کی تعداد بیان کرنے کے لئے اپنے دونوں ہاتھوں کی انگلیاں اٹھا کر اشارہ فرمایا کہ مہینہ ایسا ہوتا ہے۔ ایسا ہوتا ہے۔ ایسا ہوتا ہے۔ اور تیسری بار نو انگلیاں اٹھائیں اور محسوس کرادیا کہ مہینہ ۲۹ دن کا ہوتا ہے۔ اور زبان مبارک سے نہ فرمایا۔

## حجاب کی کیفیت:

تیرا حجاب تیرا وجود ہے۔ دُع نفسک و تعال یعنی اپنے نفس کو دروازے پر چھوڑ اور اندر جا۔ از تو تا دوست رہ بے نیست توئی در رہ تو خاشاک و خسے نیست توئی صحیح حدیث میں جو املہ الاذی عن الطريق آیا ہے۔ اس سے وجود بشریت کی نفی کی طرف اشارہ ہے۔ اور حدیث قدسی میں جو وارد ہے کہ۔

نفسک مطیتک فارفق بہا۔ تیرا نفس تیری سواری ہے۔ تو اس کے ساتھ نرمی کر۔

یہ نفس مطمئنہ کی طرف اشارہ ہے۔ جو الامار حم ربی کی خلعت سے مشرف ہو گیا ہے۔

صحیحین میں بروایت حضرت ابی ہریرہ رضی اللہ تعالیٰ عنہ مذکور ہے کہ رسول اللہ صلی اللہ علیہ وسلم نے فرمایا کہ ایمان کے ستر سے چند اوپر شعبے ہیں۔ جن میں سب سے افضل لا الہ الا اللہ کہنا ہے۔ اور سب سے ادنیٰ املہ الاذی عن الطريق ہے۔ اس کے معنی ہیں راستے سے آزار دہ چیز کا دور کرنا۔ شیخ عبدالحق محدث دہلوی ائوۃ اللمعات میں فرماتے ہیں۔ بحقیقت اس رمزے است تبرک وجود و دعویٰ ہستی کہ مبداء ہمہ شروق باح است بر دار خار و سنگ زرہ اس چہ رمز بد۔ (مشکوٰۃ شریف۔ کتاب الایمان)



ولایت نعمت ہے:

(۱۴) ولایت ایک نعمت ہے۔ ولی کو چاہئے کہ جانے کہ میں ولی ہوں تاکہ اس نعمت کا شکر ادا کرے۔ عنایت الہی ولی کے شامل حال ہوتی ہے۔ اس کو بحال خود نہیں چھوڑا جاتا بلکہ اُس کو بشریت کی آفتوں سے بچایا جاتا ہے۔ خوارق عادات اور احوال و کرامات کے ظہور کا کچھ اعتبار نہیں۔ افعال و اقوال میں استقامت درکار ہے۔ شیخ عبدالرحمن نے اپنی کتاب حقائق التفسیر میں آیت فاستقم کما امرت کی تفسیر میں ارباب حقیقت میں سے ایک نقل کیا ہے۔ کہ تو استقامت کا طالب بن اور کرامت کا طالب نہ بن۔ کیونکہ تیرا رب تجھ سے استقامت طلب کرتا ہے اور تیرا نفس تجھ سے کرامت طلب کرتا ہے۔ صوفیہ کرام کے اقوال میں سے ہے۔ کہ اگر ولی باغ میں آئے اور درختوں کے ہر پتے سے یہ آواز آئے۔ یا ولی اللہ تو چاہئے کہ ظاہر و باطن میں اسے اس آواز کی طرف کچھ التفات نہ ہو۔ بلکہ بندگی و تضرع میں اس کی کوشش ہر لمحہ زیادہ ہو۔ اس مقام کا کمال حضرت مصطفیٰ صلی اللہ علیہ وسلم کو حاصل تھا کہ خدا کا احسان و اکرام و انعام آپ پر جس قدر زیادہ ہوتا اسی قدر آپ کی بندگی اور نیاز مندی اور مسکنت زیادہ ہوتی۔ اسی وجہ سے آپ فرماتے ”کیا میں شکر گزار بندہ نہ بنوں؟“

صوفیاء کی اقسام:

گروہ صوفیہ کی تین قسمیں ہیں۔ مقلد۔ کامل۔ کامل مکمل۔ مقلد اس پر عمل کرتا ہے جو اپنے شیخ سے سن لیتا ہے۔ کامل فیض رسانی میں اپنی ذات سے تجاوز نہیں کر سکتا۔ دوسروں کی تربیت سوائے کامل مکمل کے نہیں کرتا اور نہیں کر سکتا۔

طریق صوفیاء:

ہمارا طریقہ نوادر سے ہے اور محکم دست آویز ہے اور سنت مصطفیٰ صلی اللہ علیہ وسلم کے

وَمَا أُبْرِي نَفْسِي ۚ إِنَّ النَّفْسَ لَأَمَّارَةٌ بِالسُّوءِ ۖ إِلَّا مَا رَجِمَ رَبِّي ۚ إِنَّ رَبِّي غَفُورٌ رَحِيمٌ  
 (پارہ ۳ شروع) (اور میں اپنے نفس کو پاک نہیں کہتا۔ تحقیق نفس البتہ برائی کا حکم کرنے والا ہے مگر جو میرا رب رحم کرے۔ بے شک میرا رب بخشنے والا مہربان ہے۔)



دامن کو پکڑنا اور آپ کے صحابہ کرام کے آثار کی پیروی کرنا ہے۔ اس راہ میں ہمیں بفضل الہی لایا گیا ہے۔ اول سے آخر تک ہم نے یہی فضل الہی مشاہدہ کیا ہے نہ کہ اپنا عمل۔ اس طریقہ میں تھوڑے سے عمل سے بہت فتوح حاصل ہوتی ہیں۔ مگر سنت کی متابعت کی رعایت بڑا کام ہے۔

### طریق محبت:

ہمارا طریق صحبت ہے۔ کیونکہ خلوت میں شہرت ہے اور شہرت میں آفت ہے۔

### خیریت:

خیریت جمعیت میں ہے اور جمعیت صحبت میں بشرطیکہ ایک دوسرے میں نفی ہو جائیں۔

### تین حال:

مرشد کو چاہئے کہ طالب کے تینوں حال (ماضی۔ حال۔ مستقبل) سے باخبر ہوتا کہ اس کی تربیت کر سکے۔ طالب کی شرطوں میں سے ایک یہ ہے۔ کہ جس وقت خدا تعالیٰ کے دوستوں میں سے کسی دوست کی صحبت میں ہوا اپنے حال سے واقف ہو اور صحبت کے زمانہ کا گذشتہ زمانہ سے مقابلہ کرے۔ پس اگر وہ نقصان سے کمال کی طرف کچھ تفاوت دیکھے۔ تو بحکم اصبت فالزم<sup>۱</sup> اس بزرگ کی صحبت کو اپنے اوپر فرض جانے۔

### طلب راہ کی شرط:

طریقہ سب ادب ہی ادب ہے۔ طلب راہ کی ایک شرط ادب ہے۔ ایک ادب حق سبحانہ کی نسبت ہے۔ اور ایک ادب پیغمبر صلی اللہ علیہ وسلم کی نسبت ہے اور ایک ادب مشائخ

۱۔ یہ محض فضل الہی ہے کہ حضرت خواجہ کی درخواست پر اللہ تعالیٰ نے آپ کو ایسا طریقہ عطا کیا کہ دوسروں کی نہایت اس کی ہدایت میں مندرج ہے۔ اسی واسطے آپ فرمایا کرتے تھے۔ مافصلیائیم۔ مکتوبات احمدیہ۔ دفتر اول۔ مکتوب۔ ۳۰۲، ۲۶۔

۲۔ صحبت سے مراد موافقان طریق کی صحبت ہے۔ نہ کہ مخالفان طریق کی۔ کیونکہ ایک دوسرے میں نفی ہونا صحبت کی شرط ہے اور وہ نفی بغیر موافقت کے حاصل نہیں ہوتی۔ مکتوبات احمدیہ۔ دفتر اول۔ مکتوب ۲۶۵۔

۳۔ تو نے پالیس۔ پس لازم پکڑ۔



طریقت کی نسبت ہے۔ حق تعالیٰ کی نسبت ادب یہ ہے کہ ظاہر و باطن میں بشرط کمال بندگی اس کے حکموں کو بجالائے اور ماسوا سے بالکل منہ پھیر لے۔ پیغمبر صلی اللہ علیہ وسلم کی نسبت ادب یہ ہے کہ اپنے تئیں ہمہ تن آپ کی اتباع و پیروی کے مقام میں رکھے۔ اور تمام حالات میں آپ کی واجب خدمت کو نگاہ رکھے۔ اور آپ کو تمام موجودات اور حق سبحانہ کے درمیان واسطہ سمجھے جو کوئی ہے اور جو کچھ ہے سب کا سر آپ کے آستان عزت پر ہے۔ جو ادب مشائخ کی نسبت طالبوں پر لازم و واجب ہے وہ اس جہت سے ہے کہ مشائخ سید پیغمبر صلی اللہ علیہ وسلم کی پیروی کے سبب سے اس مقام پر پہنچ گئے ہیں کہ لوگوں کو حق کی طرف بلائیں۔ پس درویش گو چاہئے کہ غیبت و حضور میں ان کا ادب ملحوظ رکھے۔

### ذکر کی تعلیم حاصل کرنا:

ذکر کی تعلیم کسی کامل مکمل سے ہونی چاہئے تاکہ موثر ہو اور اس کا نتیجہ ظہور میں آئے تیر بادشاہ کی ترکش سے لینا چاہئے تاکہ شایان حمایت ہو۔

### علم لدنی:

وقوف عددی علم لدنی کا اول مرتبہ ہے۔

### ذکر کا مقصد:

لا الہ الا اللہ اثبات معبود بحق۔ اور مقصود ذکر سے یہ ہے کہ ذکر کلمہ توحید کی حقیقت کو پہنچ جائے۔ بہت دفعہ کہنا شرط نہیں۔ اور کلمہ توحید کی حقیقت یہ ہے کہ اس کلمہ کے کہنے سے ماسوا بالکل نفی ہو جائے۔

### اپنے احوال سے واقفیت:

وقوف زمانی جو سالک کا کار گزار ہے۔ یہ کہ سالک اپنے احوال سے واقف رہے کہ ہر

علم لدنی وہ علم ہے جو اہل قرب کو تعلیم الہی اور تفہیم ربانی سے معلوم و مفہوم ہوتا ہے نہ کہ دلائل عقلی و شواہد نقلی سے چنانچہ قرآن مجید میں حضرت خضر علیہ السلام کی نسبت آیا۔ وَعَلَّمْنَا مِنَ لَدُنَّا عِلْمًا۔ ترجمہ اور ہم نے سکھایا تھا اس کو اپنے پاس سے ایک علم۔ (سورہ کہف۔ ۹۷)



زمانہ میں اس کا حال کیسا ہے۔ موجب شکر ہے یا موجب عذر خواہی۔

### خطرات کو دور کرنا:

سالکین خواطر شیطانی و نفسانی کے دور کرنے میں متفاوت ہیں۔ بعض ایسے ہیں کہ پیشتر اس کے کہ نفس و شیطان سے کوئی خطرہ دل میں آئے اسے دیکھ لیتے ہیں اور وہیں سے اس کو دور کر دیتے ہیں۔ اور بعض ایسے ہیں کہ جب کوئی خطرہ دل میں آتا ہے تو اسے قرار پکڑنے سے پہلے دفع کر دیتے ہیں اور بعض ایسے ہیں کہ خطرہ کو قرار پکڑنے کے بعد دفع کرتے ہیں۔ مگر یہ چنداں مفید نہیں۔ ہاں اگر اس کے منشا اور اس کے انتقالات کے سبب کو معلوم کر لیں تو فائدہ سے خالی نہیں۔

### تین راہیں:

راہ کہ جس کے ذریعے عارف مقصود حقیقی کو پا لیتے ہیں اور دوسرے محروم رہ جاتے ہیں تین ہیں۔ مراقبہ۔ مشاہدہ۔ محاسبہ۔ خالق کی طرف دوام نظر اور مخلوق کی رویت کا نسیان مراقبہ کہلاتا ہے۔ یعنی سالک کو چاہئے کہ ہر وقت جناب احدیت کی طرف نظر رکھے اور تمام مخلوقات کی ہستی کی پیشانی پر نیستی و فنا و نسیان کا خط کھینچ دے۔ مراقبہ کا دوام نادر چیز ہے۔ اس گروہ میں سے کم ہیرا۔ جنہوں نے یہ بات حاصل کی ہے۔ ہم نے اس کے حصول کا طریق معلوم کر لیا ہے اور وہ نفس کی مخالفت ہے۔ مشاہدہ سے مراد ان واردات غیبیہ کا معائنہ ہے جو دل پر نازل ہوتے ہیں۔ چونکہ وارد جلدی گزرنے والا ہے اور قرار نہیں پکڑتا ہم اس وارد کا ادراک نہیں کر سکتے۔ مگر صفت بسط و قبض سے جو ہم میں پیدا ہوتی ہے اسے معلوم کر لیتے ہیں۔ قبض میں صفت جلال کا مشاہدہ کرتے ہیں اور بسط میں صفت جمال کا محاسبہ یہ ہے کہ ہر ساعت جو کچھ ہم پر گزرے اس کا

۱۔ خواطر جمع ہے خاطر کی۔ خاطر وہ کلام و خطاب ہے جو دل پر وارد ہو یا وہ وارد ہے جس میں بندے کے قصد و عمل کو دخل نہ ہو۔ خاطر جو خطاب ہو اس کی چار قسمیں ہیں۔ اول ربانی جو اللہ تعالیٰ کی طرف سے دل میں القاء ہو۔ دوم ملکی جو فرشتہ کے القاء سے ہو۔ اُسے الہام کہتے ہیں۔ سوم نفسانی جو نفس کی طرف سے ہو اُسے ہا جس کہتے ہیں جس کی جمع ہوا جس آتی ہے۔ چہارم شیطانی جو شیطان کے القاء سے ہوا۔ اُسے وسوس کہتے ہیں (رسالہ قشیریہ وغیرہ)



حساب کریں کہ اس میں غفلت کیا اور حضور کیا ہے۔ اگر دیکھیں کہ سراسر نقصان ہے۔ تو بازگشت کریں اور عمل کو از سر نو کریں۔ چونکہ راستہ ان تین میں منحصر ہے اور دوسرے لوگ اس کا غیر طلب کرتے ہیں۔ اس لئے محروم رہ جاتے ہیں۔

### اللہ تعالیٰ کو پہچاننے کی کیفیت:

جس شخص نے اللہ کو پہچان لیا اس پر کوئی شے پوشیدہ نہیں رہتی، حضرت خواجہ علاؤ الدین فرماتے تھے کہ اس کلمہ قدسیہ سے حضرت خواجہ کی مراد یہ ہے کہ عارف پر اشیاء کا ظاہر ہونا اس کی توجہ پر موقوف ہے۔

### آئینہ کی جہتیں:

مشائخ میں سے ہر ایک کے آئینہ کی دو جہت اور ہمارے آئینہ کی چھ جہت ہیں۔ حضرت مجدد الف ثانی رحمۃ اللہ علیہ اس کلمہ قدسیہ کی شرح میں فرماتے ہیں۔ کہ آئینہ سے مراد عارف کا قلب ہے جو روح و نفس کے درمیان واسطہ ہے۔ اور دو جہت سے مراد جہت روح اور جہت نفس ہے۔ دوسرے طریقوں کے مشائخ جب مقام قلب پر پہنچتے ہیں تو قلب کی دونوں جہت منکشف ہو جاتی ہیں اور دونوں مقاموں کے علوم و معارف جو مناسب قلب ہیں فائض ہوتے ہیں۔ بخلاف حضرت خواجہ قدس سرہ کے طریق کے کہ اس میں آئینہ قلب کے لئے چھ جہت پیدا

۱۔ شیخ ابراہیم خواص (متوفی ۲۹۱ھ) کا بیان ہے کہ میں کوہ لکام واقع ملک شام میں تھا۔ ایک انار کا درخت نظر آیا۔ میرے نفس میں خواہش پیدا ہوئی میں نے ایک انار توڑ لیا۔ اس کو جو پھاڑا تو ترش نکلا۔ پس میں نے بغرض تادیب نفس اسے وہیں چھوڑا اور آگے چل دیا۔ کیا دیکھتا ہوں کہ ایک شخص بیٹھا ہوا ہے اور اس پر بھڑیں بیٹھی ہیں۔ میں نے اسے کہا اسلام علیک۔ اس نے جواب دیا وعلیک السلام یا ابراہیم۔ یہ سن کر میں نے اس سے پوچھا کہ تو نے مجھے کس طرح پہچان لیا۔ اس نے جواب دیا کہ ”جس شخص نے اللہ کو پہچان لیا۔ اس پر کوئی شے پوشیدہ نہیں رہتی۔“ میں نے کہا۔ کہ میں اللہ تعالیٰ کے ساتھ تیرا ایک حال دیکھتا ہوں۔ کاش تو اس سے سوال کرتا کہ وہ تجھے ان بھڑوں کی اذیت سے بچاتا۔ یہ سن کر اس نے مجھ سے کہا۔ میں ایسا نہ کرتا۔ کے ساتھ تیرا ایک حال دیکھتا ہوں۔ کاش تو اس سے سوال کرتا کہ وہ تجھے انار کی شہوت و خواہش سے بچاتا۔ گیرنگ انار کے ڈنک کی تکلیف اسان آخرت میں پائے گا۔ اور بھڑوں کے ڈنک کی تکلیف اس دنیا میں پاتا ہے۔ پس میرا اسے وہیں چھوڑ کر آگے بڑھا۔ (رسالہ قشیریہ)



ہو جاتی ہیں۔ اس کا بیان یوں ہے کہ اس طریقہ علیہ کے اکابر پر یہ بات منکشف ہو گئی ہے کہ لطائف ستہ (نفس۔ قلب۔ روح۔ سر۔ خفی۔ اخفی) جو کلیہ افراد انسانی میں ثابت ہیں وہ تنہا قلب میں بھی متحقق ہیں۔ چھ جہت سے حضرت خواجہ کی مراد لطائف ستہ قلب ہیں۔ پس باقی مشائخ کی سیر ظاہر قلب پر ہے۔ اور مشائخ نقشبندیہ کی سیر باطن قلب میں ہے اور وہ اس سیر سے قلب کے بطن میں بطون میں پہنچ جاتے ہیں۔ اور مقام قلب میں ان پر ان چھ لطیفوں کے علوم و معارف جو اس مقام کے مناسب ہیں منکشف ہو جاتے ہیں۔ رسالہ مبداء معاد

### نور فراست:

چالیس سال سے ہم آئینہ داری کرتے ہیں ہمارے آئینہ نے کبھی غلطی نہیں کی۔ اس سے حضرت خواجہ نے اس امر کی طرف اشارہ کیا ہے کہ اولیاء اللہ جو کچھ دیکھتے ہیں نور فراست سے دیکھتے ہیں۔ جو حضرت لایزال نے ان کو عطا کیا ہے جو کچھ خدا تعالیٰ کی طرف سے ہوتا ہے وہ بے شک صواب و درست ہوتا ہے۔

شیخ عبدالقدوس جو قطب اولیاء عزلت تھے فرماتے تھے کہ حضرت خواجہ قدس سرہ کی سیر آسمان و زمین کے تمام طبقات میں جاری تھی۔

### عارف کی نگاہ:

حضرت عزیزاں علیہ رحمۃ الرحمن کا ارشاد ہے کہ زمین اس گروہ کی نظر میں دسترخوان کی طرح ہے اور ہم کہتے ہیں کہ روئے ناخن کی طرح ہے۔ کوئی چیز ان کی نظر سے غائب نہیں۔ منقول ہے کہ ارشاد مذکور کے وقت حضرت عزیزاں دسترخوان پر تھے۔ اسی کے مناسب یہ فرما دیا اور حضرت خواجہ نے ہفت دائرہ ولایت کی نسبت سے فرمایا ہے۔ ورنہ عارف کے دل کی بزرگی کی شرح نہیں ہو سکتی۔

(۳۱) اگر درویش کے پاؤں میں کاشا چبھ جائے۔ اسے پہچاننا چاہئے کہ یہ کہاں سے ہے۔

### کمانے والا اللہ کا دوست ہے:

حدیث میں ہے الکاسب حبیب اللہ۔ یعنی کسب کرنے والا اللہ کا حبیب ہے۔ اس



حدیث میں کسب رضا کی طرف اشارہ ہے نہ کہ کسب دنیا کی طرف۔

اپنے آپ کو اللہ تعالیٰ کے سپرد کرنا:

جو شخص اپنے تئیں بکلیت خود حضرت حق تعالیٰ و تقدس کے سپرد کر دے۔ اس کا غیر حق جل و علا سے التجا کرنا شرک ہے۔ یہ شرک عام لوگوں کے لئے معاف ہے۔ مگر خواص کے لئے معاف نہیں۔

(۳۴) متوکل کو چاہئے کہ اپنے تئیں متوکل خیال نہ کرے۔ اور اپنے توکل کو کسب میں چھپائے۔

(۳۵) حق تبارک و تعالیٰ نے مجھے دنیا کی خرابی کے لئے موجود کیا ہے اور لوگ مجھ سے دنیا کی عمارت طلب کرتے ہیں۔

(۳۶) اگر اس وجود سے خراب کوئی اور وجود ہوتا تو فقر کے اس خزانہ کو وہاں رکھتے۔ کیونکہ خزانہ ہمیشہ ویرانہ میں پوشیدہ رکھتے ہیں۔

(۳۷) اہل اللہ بارِ خلق اس لئے اٹھاتے ہیں کہ ان کے اخلاق کی اصلاح ہو جائے یا کسی ولی سے ملاقات ہو جائے۔ اس لئے کہ کوئی ولی ایسا نہیں کہ حضرت حق کی نظر عنایت اس کی طرف نہ ہو خواہ وہ ولی اس سے واقف ہو یا نہ ہو۔ پس جو شخص اس ولی سے ملے گا۔ اس نظر الہی سے اسی کو فیض پہنچے گا۔

صد سفرہ بدشمن کشد طالب مقصود باشد کہ یکے دوست بیاید بضيافت  
(۳۸) تو شمع کی طرح بن۔ تو شمع کی طرح نہ بن۔ شمع کی طرح بن بدیں معنی کہ تو دوسرے کو روشنی پہنچائے۔ اور شمع کی طرح نہ بن بدیں معنی کہ تو اپنے تئیں تاریکی میں رکھے۔

(۳۹) جس شخص نے کسی روز ہمارا جو تا بھی سیدھا کیا ہے ہم اس کی شفاعت کریں گے۔

(۴۰) اس راستے میں صاحب پندار و تکبر کا کام نہایت مشکل ہے۔

(۴۱) درویش کو چاہئے کہ جو کچھ کہے حال سے کہے۔ مشائخ طریقت کا قول ہے کہ جو شخص ایسے حال سے کلام کرتا ہے جو اس میں نہیں حق تعالیٰ کبھی اس کو اس حال کی سعادت نہ بخشے گا۔



(۴۲) حضرت پیغمبر علیہ الصلوٰۃ والسلام کی دعا کی برکت سے مسخ صورت اس امت سے مرتفع ہے مگر مسخ باطن باقی ہے۔

اندریں امت نباشد مسخ تن لیک مسخ دل بود اے ذوالفطن  
اسرار سے آگاہی:

اولیا کو اسرار پر آگاہی ہے اور آگاہی دی جاتی ہے لیکن وہ بغیر اجازت کے ان کو ظاہر نہیں کرتے۔ کہتے ہیں کہ جس کے پاس جو کچھ ہے وہ اسے چھپاتا ہے اور جس کے پاس کچھ نہیں وہ شور مچاتا ہے۔ ”اسرار کا چھپانا ابرار کا کام ہے۔“

(۴۵) ہم سے جو کچھ خواطر اور اعمال و افعال خلق کے اظہار کی نسبت صادر ہوتا ہے اس میں ہم درمیان نہیں۔۔۔ یا تو الہام سے ہمیں آگاہ کر دیتے ہیں یا کسی کے واسطے سے ہم تک پہنچا دیتے ہیں۔

(۴۶) درویشی کیا ہے؟ باہر بے رنگ اور اندر بے جنگ۔

تادریں خرقہ ایم از کس ما ہم زنجیم و ہم زنجانیم  
(۴۷) میں نے اکابر دین میں سے ایک سے پوچھا کہ درویشی کیا ہے؟ انہوں نے جواب دیا کہ زبونی اور خواری۔

(۴۸) درویش کو تحمل و برداشت کے مقام میں ڈھول کی طرح رہنا چاہئے کہ ہر چند طمانچہ کھائے مگر صدائے مخالف اس سے ظاہر نہ ہو۔

(۴۹) درویش اہل نقد ہیں۔ آئندہ پر نہیں چھوڑتے۔

امروز ہیں بدیدہ باطن جمال دوست اے بیخبر حوالہ بفردا چہ مے کنی

۱۔ خواجہ عبید اللہ احرار فرماتے ہیں کہ مسخ باطن کی علامت یہ ہے کہ صاحب کبیرہ کا باطن کبیرہ گناہ کرنے سے دردمند و متاثر نہ ہو۔ اور برائی اور گناہوں میں نہایت اصرار نہ ہو۔ اس کا یہ حال ہو جائے کہ جب اس سے کبیرہ گناہ صادر ہو تو اس کے بعد اس کے باطن میں کوئی ندائت و ملامت پیدا واقع نہ ہو۔ اور اس کا دل ایسا سخت و سیاہ ہو کہ اگر اسے تنبیہ کی جائے تو وہ آگاہ و متاثر نہ ہو۔ (رشحات۔ صفحہ ۳۱۱۔)



الصوفی ابن الوقت اشارہ اسی صفت کی طرف ہے۔

خرد مند زانکس تہرا کند کہ او کار امروز فردا کند  
(۵۰) حضرت خواجہ سے دریافت کیا گیا کہ اگر کوئی علم منطق پڑھے تو کس نیت سے پڑھے؟  
فرمایا کہ حق و باطل میں امتیاز کی نیت سے۔

(۵۱) جس شخص کی قابلیت کا بیضہ مختلف صحبتوں کے سبب سے فاسد ہو گیا۔ اس کا معاملہ دشوار  
ہے۔ سوائے اہل تدبیر (اولیاء اللہ) کی صحبت کے جو سرخ گندھک کی طرح کیاب ہے درست  
نہیں ہو سکتا۔

جز صحبت عاشقان مستان مہمند دل در ہوں قوم فرد مایہ مبہند  
ہر طائفہ ات بجائے خویش کشند چغدت سوے ویرانہ و طوطی سوے قد  
(۵۲) خواجہ مسافر خوارزمی کا بیان ہے کہ میں حضرت خواجہ بہاء الدین قدس سرہ کی صحبت  
میں بہت رہا کرتا تھا۔ اور ان کی خدمت کیا کرتا تھا۔ مگر سماع (راگ) کی طرف میرا بہت میلان  
تھا۔ ایک روز میں نے آپ کے اصحاب کی ایک جماعت کے ساتھ اتفاق کیا کہ قوال و دفاف کو  
حاضر کریں۔ اور حضرت خواجہ کی مجلس میں سماع میں مشغول ہو جائیں۔ دیکھیں حضرت خواجہ کیا  
فرماتے ہیں۔ ہم نے ایسا ہی کیا۔ اور گانے بجانے والوں کو لے آئے۔ حضرت خواجہ اُس مجلس  
میں بیٹھے اور کسی طرح منع نہ فرمایا۔ اخیر میں آپ نے فرمایا کہ ہم یہ کام نہیں کرتے اور انکار بھی  
نہیں کرتے۔

(۵۳) بندہ کے اختیار کے ثابت کرنے میں بہت سعادت ہے تاکہ اگر کوئی عمل رضائے حق  
سبھانہ کے خلاف اس سے سرزد ہو جائے اور وہ اپنا اختیار سمجھے تو شرم کے مارے عذروا نابت میں  
مشغول ہو جائے۔ اور اگر رضائے حق تعالیٰ کے موافق اور اپنا اختیار سمجھے تو اس کی توفیق کا  
شکر کرے۔

۱۔ حضرت مجدد الف ثانی فرماتے ہیں کہ اس کا مطلب یہ ہے کہ یہ کام ہمارے طریق خاص کے منافی ہے۔  
اس لئے نہیں کرتے۔ اور چونکہ دیگر مشائخ نے کیا ہے۔ اس لئے اس پر انکار بھی نہیں کرتے۔ مکتوب  
احمد۔ دفتر اول۔ مکتوب ۲۷۳۔



(۵۴) مشائخ کا قول ہے

المجاز قطرة الحقيقة مجاز حقیقت کا پل ہے

اس سے مراد یہ ہے کہ تمام عبادات ظاہری، قولی ہوں یا فعلی مجاز ہیں۔ جب تک سالک ان سے نہ گذرے۔ حقیقت کو نہ پہنچے گا۔

(۵۵) اگر طالب کو اپنے شیخ مقتدا کے معاملہ میں کوئی مشکل پیش آئے۔ تو چاہئے کہ حتی المقدور صبر کرے اور بے اعتقاد نہ ہو جائے۔ کیونکہ ممکن ہے کہ اس کی حکمت اس پر ظاہر ہو جائے۔ اور اگر صبر کی طاقت نہیں اور مبتدی ہو تو شیخ سے دریافت کر لے کیونکہ اس کے لئے سوال جائز ہے۔ اگر طالب متوسط الحال ہو۔ تو سوال نہ کرے۔

### سیر و سلوک کا مقصد:

ماوراء النہر کے بڑے بڑے اہل اللہ میں سے ایک نے حضرت خواجہ سے پوچھا کہ سیر و سلوک سے مقصد کیا ہے؟ حضرت خواجہ نے فرمایا کہ مقصود معرفت تفصیلی ہے۔ اُس بزرگوار نے پھر دریافت کیا کہ معرفت تفصیلی کسے کہتے ہیں؟ حضرت خواجہ نے فرمایا کہ معرفت تفصیلی سے مراد یہ ہے کہ حضرت مخبر صادق صلی اللہ علیہ وسلم سے جو کچھ بطریق اجمال قبول کیا گیا ہے اسے بطریق تفصیل پہچانا جائے اور دلیل و برہان کے مرتبہ سے کشف و عیاں کے مرتبہ تک رسائی ہو جائے۔

### بلا اور بلوے میں فرق:

حضرت خواجہ قدس سرہ سے دریافت کیا گیا کہ بلا اور بلوے میں کیا فرق ہے؟ آپ نے جواب دیا کہ بلا بہ نسبت ظاہر ہے اور بلوے بہ نسبت باطن۔

(۵۸) حضرت خواجہ قدس سرہ سے دریافت کیا گیا کہ جس وقت حق تعالیٰ کسی درویش سے کوئی حال واپس کر لے۔ وہ کیا کرے۔ فرمایا کہ اگر اس حال کا کچھ بقیہ باقی ہے۔ تو وہ اس امر کی دلیل ہے کہ اس سے تضرع و نیاز مطلوب ہے۔ پس وہ حق تعالیٰ سے اس کا سوال کرے اور کچھ بھی باقی نہیں رہا تو وہ اس امر کی دلیل ہے کہ اس سے صبر و رضا مطلوب

۲ زائد تشریح کے لئے دیکھو مکتوبات احمدیہ۔ دفتر سوم۔ مکتوب۔ ۶۶۔



ہے۔

(۵۹) خدا جلی بلا جلی ہے۔ احادیث قدسیہ میں آیا ہے کہ اللہ تعالیٰ فرماتا ہے ”جس نے مجھے دوست رکھا میں نے اسے ابتلاء میں ڈالا“۔ یہ بات ظاہر ہے کہ وظیفہ محبت کو لازم ہے کہ محبت محبوب کا جو ہو۔ محبوب جس قدر زیادہ عزیز ہوتا ہے۔ اس کی طلب کی راہ میں بلا زیادہ ہوتی ہے اور احادیث میں وارد ہے کہ ایک شخص نے جناب رسالت مآب صلی اللہ علیہ وسلم کی خدمت میں عرض کی۔ یا رسول اللہ! میں آپ کو دوست رکھتا ہوں۔ رسول اللہ صلی اللہ علیہ وسلم نے فرمایا کہ! تو فقر کے لئے تیار رہ۔ ایک اور شخص نے عرض کیا کہ میں خدا کو دوست رکھتا ہوں۔ حضرت نے فرمایا کہ بلا کے لئے تیار رہ۔

(۶۰) حضرت خواجہ قدس سرہ سے سوال کیا گیا کہ کرامات کے بارے میں درویش کیا کہتے ہیں؟ آپ نے فرمایا کہ کرامتوں کا کیا ذکر جو کچھ کہ ہے کلمہ توحید کی حقیقت کے مقابلہ میں نفی ہے۔ ”اصحاب کرامت سب کے سب محبوب ہیں۔ اور عارف کرامت کی طرف نظر کرنے سے دور رکھے گئے ہیں۔“

### نور کی فراست:

(۶۱) حضرت خواجہ قدس سرہ سے پوچھا گیا کہ اہل اللہ کو جو لوگوں نے خطرات و احوال و اعمال کی بصیرت و شناخت ہوتی ہے وہ کہاں سے ہے۔ فرمایا کہ اس نور کی فراست سے ہوتی ہے۔ جو حق تعالیٰ نے ان کو عطا کیا ہے چنانچہ حدیث میں آیا ہے۔ ”تم مومن کی فراست سے ڈرو

۱۔ ترمذی شریف میں حدیث عبد اللہ بن مغفل میں مذکور ہے کہ ایک شخص نے رسول اللہ صلی اللہ علیہ وسلم کی خدمت میں تین باریوں کہا۔ ”خدا کی قسم! میں آپ کو دوست رکھتا ہوں۔“ اس پر حضور علیہ الصلوٰۃ والسلام نے فرمایا ”پس تو فقر کے لئے برکستوان (پاکھر) تیار رکھ۔ البتہ فقر میرے محبت کی طرف زیادہ جلدی پہنچنے والا ہے۔ درو کے پانی سے جو اپنے منہ کو جلدی پہنچ جاتا ہے۔“ مطلب یہ ہوا کہ رسول اللہ صلی اللہ علیہ وسلم کے محبت کو محنت فقر اٹھانی پڑتی ہے۔ جس کے لئے پاکھر کی ضرورت ہے۔ یہاں پاکھر کنایہ صبر سے ہے۔ یعنی جس طرح پاکھر گھوڑے کو میدان جنگ میں ضرر سے بچاتی ہے اسی طرح صبر انسان کو فقر و فاقہ کی آفت سے بچاتا ہے اور جزع و فزع کے درطہ میں گرنے نہیں دیتا۔ (مشکوٰۃ شریف باب فضل الفقراء۔)

۲۔ فراست کے معنی لغت میں ثبت و نظر کے ہیں۔ اہل حقیقت کی اصطلاح میں اس سے مراد مکاشفہ یقین اور معائنہ غیب ہے۔ کذاتی تعریفات الجرجانی۔



کیونکہ وہ اللہ کے نور سے دیکھتا ہے۔“

(۶۲) لوگوں نے حضرت خواجہ قدس سرہ سے کرامت طلب کی۔ آپ نے فرمایا کہ ہماری کرامت ظاہر ہے کہ باوجود اتنے گناہوں کے ہم روئے زمین پر چل سکتے ہیں۔

(۶۳) مرید سے احوال کا ظاہر ہونا شیخ کی کرامت ہے۔

(۶۴) حضرت شیخ ابوسعید ابوالخیر قدس سرہ سے لوگوں نے پوچھا کہ ہم آپ کے جنازہ کے آگے کوئی آیت پڑھیں۔ شیخ نے فرمایا کہ یہ بیت پڑھنا۔

چیت ازیں خوتر در ہمہ آفاق کار دوست رسد نزد دوست یار نزدیک یار  
حضرت خواجہ نے فرمایا کہ یہ پڑھنا بڑا کام ہے۔ تم ہمارے جنازہ کے آگے یہ بیت پڑھنا۔

مفلسا نیم آمدہ در کوئے تو شینا للہ از جمال روئے تو

(۶۵) حضرت خواجہ عبید اللہ احرار کا بیان ہے کہ حضرت خواجہ بہاء الدین قدس سرہ نے فرمایا ہے کہ میں نے مکہ معظمہ میں زاد اللہ تعالیٰ شرفاً و کرامۃً دو شخصوں کو دیکھا۔ ایک نہایت بلند ہمت دوسرا نہایت پست ہمت۔ پست ہمت وہ تھا جسے میں نے طواف میں دیکھا کہ خانہ کعبہ کے دروازے کے حلقہ پر ہاتھ رکھا ہوا ہے اور ایسی شریف جگہ اور ایسے عزیز وقت میں حق سبحانہ کے سوا کچھ اور مانگ رہا ہے۔ بلند ہمت وہ جوان تھا جسے میں نے بازار منیٰ میں دیکھا کہ کم و بیش پچاس ہزار دینار کا سودا خرید و فروخت کیا اور اس عرصہ میں اس کا دل ایک لمحہ حق سبحانہ سے غافل نہ ہوا۔

(۶۶) حضرت خواجہ قدس سرہ سے سوال کیا گیا کہ بعضے مشائخ کا ارشاد ہے کہ الصوفی غیر مخلوق (صوفی غیر مخلوق ہے) اس کا کیا مطلب ہے۔ آپ نے فرمایا کہ بعض اوقات صوفی کے لئے ایک وصف و حال ہوتا ہے کہ وہ نابود ہوتا ہے۔ مشائخ کا یہ قول اسی وقت کی نسبت ہے۔ ورنہ صوفی مخلوق ہے۔

(۶۷) حضرت خواجہ قدس سرہ سے پوچھا گیا کہ صوفیہ کرام کا قول ہے کہ فقیر اللہ کا محتاج نہیں۔ اس قول سے کیا مراد ہے؟ آپ نے فرمایا کہ یہ سوال کرنے کی حاجت کی نفی ہے۔ حسبی من



سوالی عملہ بحالی<sup>۱</sup> سے مقام کی طرف اشارہ ہے۔

(۶۸) حضرت خواجہ قدس سرہ سے دریافت کیا گیا کہ اذا تم الفقر فهو الله<sup>۲</sup> کے کیا معنی ہیں آپ نے فرمایا کہ یہ بندہ کی فنا و نیستی اور اس کی صفات کے محو ہونے کی طرف اشارہ ہے۔

(۶۹) یہ جو مشائخ کا قول ہے کہ ”عارف کی معرفت صحیح نہیں ہوتی جس وقت وہ خدا سے تضرع کرتا ہے“ یہ بندہ کی ہستی اور اس کی صفات کے باقی رہنے کی طرف اشارہ ہے۔

(۷۰) ایک شخص نے حضرت خواجہ کی خدمت میں عرض کیا کہ فلاں شخص بیمار ہے۔ اور آپ کے دل مبارک کی توجہ کا طالب ہے۔ آپ نے فرمایا۔ پہلے خستہ دل کی حاجت<sup>۳</sup> اس کے بعد شکستہ دل کی توجہ۔

(۷۱) ہمارا روزہ ماسوا<sup>۴</sup> کی نفی اور ہماری نماز مقام مشاہدہ<sup>۵</sup> ہے۔ یہ رباعی<sup>۶</sup> آپ کی ہے۔

۱۔ نمرود علیہ العتہ نے آگ روشن کی۔ اور حضرت ابراہیم صلوٰۃ اللہ علیہ کو منجیق کے پلہ میں رکھا۔ جبرائیل علیہ السلام نے آکر عرض کیا۔ کیا تجھے کوئی حاجت ہے؟ حضرت نے فرمایا۔ تجھ سے کوئی حاجت نہیں۔ جبرائیل علیہ السلام نے کہا۔ پس خدا تعالیٰ سے مانگئے۔ حضرت نے فرمایا۔ حسبی من سوالی علمہ بحالی (بجائے لسانِ قال کے لسانِ حال سے سوال کرنا میرے واسطے کافی ہے) یعنی میرا حال اللہ میری نسبت بہتر جانتا ہے۔ اسے خوب معلوم ہے کہ میری صلاح و بہبودی کس چیز میں ہے۔ پس مجھے سوال کرنے کی ضرورت نہیں۔ کشف المحجوب۔

۲۔ یعنی جب فقر کمال کو پہنچ جاتا ہے تو اللہ ہی باقی رہ جاتا ہے۔ اچھے حضرت مجدد الف ثانی فرماتے ہیں کہ اس عبارت سے صوفیہ کرام کی مراد یہ ہے کہ جب فقر کامل ہو جاتا ہے اور نیستی محض حاصل ہو جاتی ہے تو باقی نہیں رہتا۔ مگر اللہ تعالیٰ۔ یہ مراد نہیں کہ وہ فقیر خدا کے ساتھ متحد ہو جاتا ہے اور خدا بن جاتا ہے کیونکہ یہ تو کفر و بیدینی ہے۔ مکتوبات شریف۔ دفتر اول۔ مکتوب ۲۶۶۔

۳۔ مطلب یہ کہ پہلے شکستہ دل اپنی حاجت کا اظہار کرتا ہے۔ اس کے بعد اہل اللہ اس کی حاجت براری کی طرف توجہ فرماتے ہیں۔ پس طالب کو مشائخ کی خدمت میں خالی جانا چاہئے۔ تاکہ پُر ہو کر واپس آئے۔ اور اپنے افلاس کو ظاہر کرنا چاہئے۔ تاکہ ان کو اس پر شفقت آئے اور فیض رسانی کریں۔ مکتوبات احمدیہ۔ دفتر اول۔ مکتوب ۱۵۷۔

۴۔ حضرت خواجہ محمد معصوم رحمہ اللہ تعالیٰ فرماتے ہیں کہ نفی ماسوا سے حضرت خواجہ کی مراد ماسوا سے تعلق کی نفی اور (بقیہ حاشیائے گلے صفحہ پر)



تاروے تو دیدہ ام من اے شمع طراز نے کارکنم نہ روزہ دارم نہ نماز  
و ربے تو بوم نماز من جملہ فجار چوں با تو بوم فجار من جملہ نماز  
(۷۲) بیس سال سے بفضل خدا ہم مقام بے صفتی سے مشرف ہیں۔  
(۷۳) حقیقت اخلاص فنا کے بعد حاصل ہوتی ہے۔ جب تک بشریت غالب ہوتی ہے۔  
حاصل نہیں ہوتی۔

ساقی قدحے کہ نیم مستیم محمود صباغی المستیم  
مارا تو بما ماماں کہ تاما با خوشنیمیم بت پرستیم  
(۷۴) ہم فضلی ہیں۔ ہم دو سو آدمی تھے جنہوں نے طلب کے کوچہ میں قدم رکھا۔ مگر فضل الہی مجھ  
پر ہوا۔

(پچھلے صفحہ کا بقیہ حاشیہ)

ماسوا کی مقصودیت کی نفی ہے بلکہ ماسوا کے شعور و شہود کی نفی ہے جو فنا و توحید شہودی کا حاصل ہے۔ مکتوبات  
معصومیہ۔ دفتر اول۔ مکتوب (۱۵۲)۔

۵ حدیث جبرائیل علیہ السلام میں رسول اکرم صلی اللہ علیہ وسلم نے اسلام و ایمان کے بعد احسان کو بدیں  
الفاظ بیان فرمایا ان تعبد اللہ کانک تراہ فان لم تکن تراہ فانہ یراک۔ یعنی حقیقت احسان یہ  
ہے کہ تو خدا کی عبادت کر اس طرح کہ گویا تو اسے دیکھ رہا ہے۔ اگر تو اس حال میں نہیں کہ گویا اسے دیکھ رہا  
ہے تو اس کی عبادت کر اس طرح کی وہ تجھے دیکھ رہا ہے۔ انتہا۔ اس ارشاد میں پہلی حالت مقام مشاہدہ اور  
دوسری مراقبہ ہے۔

۶ اس رباعی کو نقل کر کے مولانا یعقوب چرخنی فرماتے ہیں کہ اسی کے معنی یہ ہیں کہ مقصود پر پہنچنے کے بعد معلوم  
ہوتا ہے کہ ایسی طاعت نہیں کر سکتے۔ جو خدا تعالیٰ کے لائق ہو۔ چنانچہ قرآن مجید میں ہے۔ وما قدر و اللہ  
حق قدرہ۔ یعنی انہوں نے اللہ تعالیٰ کی تعظیم نہیں کی جیسا کہ حق تعظیم ہے۔ کذا فی الرسالة الانسیہ۔

حاشیہ صفحہ ہذا

۱ بے صفتی سے اشارہ کشف ذاتی کی طرف ہے جو بہت بلند مقام ہے اور بہت شریف درجہ ہے۔ اس درجہ  
بے صفتی کا کمال حضرت سید المرسلین صلی اللہ علیہ وسلم کو حاصل ہے۔ اور مقام محمود اس مرتبہ کے کمال کی  
طرف اشارہ ہے۔ دیگر انبیاء و اولیا بحسب مراتب آپ ہی کے خوشہ چین ہیں۔ مزید توضیح کے لئے رسالہ  
قدسیہ مولفہ محمد پارسا دیکھو۔



(۷۵) جو کچھ دیکھا گیا اور سمجھا گیا وہ سب غیر ہے اور حجاب ہے۔ حقیقت کلمہ لا سے اس کی نفی کرنی چاہئے۔

حضرت مجدد الف ثانی حضرت خواجہ کے اخیر کلمہ قدسیہ کو نقل کر کے یوں تحریر فرماتے ہیں۔ ”پس کثرت میں وحدت کا شہود بھی شایان نفی ہوا۔ اور جو کچھ شایان نفی ہے وہ اس جناب قدس سے منشی ہے۔ حضرت خواجہ کے اس کلام نے مجھے اس شہود سے نکالا ہے۔ اور مشاہدہ و معائنہ کی گرفتاریوں سے نجات بخشی ہے۔ اور لباس کو علم سے جہل کی طرف اور معرفت سے حیرت کی طرف لے گیا ہے۔ جزاہ اللہ سبحانہ عنی خیر الجزاء۔ میں اس ایک بات سے حضرت خواجہ کا مرید ہوں اور ان کا غلام ہوں۔ حق یہ ہے کہ اولیاء میں سے کم کسی نے ایسی عبارت کے ساتھ کلام کیا ہے اور تمام مشاہدات و معانیات کو اس طریق پر نفی کیا ہے۔ اس مقام پر حضرت خواجہ کے اس ارشاد ”خدا کی معرفت بہاء الدین پر حرام اگر اُس کی ابتداء بایزید کی انتہاء نہ ہو“ کی حقیقت تلاش کرنی چاہئے۔ کیونکہ بایزید باوجود اُس بزرگی کے شہود و مشاہدہ سے آگے نہیں بڑھے۔ اور انہوں نے سبحانی کے کوچہ سے قدم باہر نہیں رکھا۔ مگر حضرت خواجہ نے ایک کلمہ لا سے بایزید کے تمام مشاہدات کی نفی کر دی اور سب کو غیر حق جل سلطانہ قرار دیا۔ حضرت بایزید کی تنزیہ حضرت خواجہ کے نزدیک تشبیہ ہے اور ان کا بیچون حضرت خواجہ کے نزدیک چوں اور ان کا کمال حضرت خواجہ کے نزدیک نقص ہے۔ اس لئے حضرت بایزید کی انتہا جو تشبیہ سے آگے نہیں بڑھی ہے۔ حضرت خواجہ کی ابتدا ہوگی۔ کیونکہ ہدایت تشبیہ سے ہے اور انتہا تنزیہ پر ہے۔ شاید آخر حال میں حضرت بایزید کو اس نقص کی اطلاع دی گئی کہ وہ مرگ کے وقت فرماتے تھے:-

ما ذکر تک الا عن غفلة وما  
خدمتک الا عن فترة  
میں نے تجھے یاد نہیں کیا مگر غفلت سے اور میں  
نے تیری خدمت نہیں کی مگر سستی سے۔

وجہ یہ کہ انہوں نے حضور سابق کو غفلت جانا کیونکہ وہ خدا تعالیٰ کا حضور نہ تھا بلکہ ظلال میں سے ایک ظل کا اور ظہورات میں سے ایک ظہور کا حضور تھا۔ پس ناچار وہ حضرت جل سلطانہ سے غافل ٹھہرے۔ کیونکہ اللہ تعالیٰ وراء الوراق ہے۔ ظلال و ظہورات تمام مبادی و مقدمات اور معارج و معدات سے ہیں۔ اور وہ جو حضرت خواجہ نے فرمایا ہے کہ ہم نہایت کو ہدایت میں درج کرتے



ہیں مطابق واقع ہے۔ کیونکہ ابتدا سے ان کی توجہ احدیت صرف کی طرف ہوتی ہے۔ اور اسم و صفت سے بجز ذات ان کی مراد نہیں ہوتی۔ اس طریقہ عالیہ کے مبتدیوں کو یہ دولت بطریق انعکاس شیخ مقتدا سے جو اس کمال سے مشرف ہو حاصل ہوتی ہے خواہ وہ مبتدی جانیں یا نہ جانیں۔ پس ناچار دوسرے طریقوں کے کامل مشائخ کی نہایت ان بزرگوں کی ہدایت میں مندرج ہوگی۔

(انیس الطالبین مولفہ خواجہ صالح بن مبارک بخاری خلیفہ مجاز حضرت خواجہ نقشبند رحمۃ اللہ علیہ۔ رشحات فحیات)





## ۱۸۔ خواجہ علاء الدین عطار قدس سرہ

آپ حضرت خواجہ نقشبند رحمۃ اللہ علیہ کے خلیفہ اول اور نائب مطلق تھے۔ آپ کا نام مبارک محمد بن محمد بخاری ہے۔ دراصل خوارزم سے ہیں۔ جب آپ کے والد نے وفات پائی۔ تو آپ نے ان کے ترکہ سے کوئی چیز قبول نہ کی۔

### تحصیل علم:

حالت تجرید میں بخارا کے ایک مدرسہ میں تحصیل علوم میں مشغول ہو گئے۔ طالب علمی ہی کی حالت میں آپ کا عقد حضرت خواجہ نقشبند رحمۃ اللہ علیہ کی صاحبزادی سے ہو گیا۔ جب طریق حق کی طلب آپ کے دل میں پیدا ہوئی تو علوم رسمی کا مطالعہ چھوڑ کر حضرت خواجہ کی خدمت میں حاضر ہوئے۔ اور طریقہ اخذ کیا۔ حضرت خواجہ کی آپ پر نظر خاص تھی۔ مجالس میں آپ کو اپنے پاس بٹھاتے اور بار بار آپ کی طرف متوجہ ہوتے۔ بعض محرموں نے حضرت خواجہ سے اس کا سبب دریافت کیا۔ فرمایا کہ میں ان کو اپنے پاس بٹھاتا ہوں تاکہ ان کو بھیڑیا نہ کھا جائے۔ ان کے نفس کا بھیڑیا گھات میں ہے۔ اس لئے ہر لحظہ ان کا حال دریافت کرتا رہتا ہوں۔ چنانچہ حضرت خواجہ بزرگ کی توجہات عالیہ سے آپ بہت جلد درجہ کمال پر پہنچ گئے۔ حضرت خواجہ اپنی حیات ہی میں بہت سے طالبوں کی تربیت آپ کے سپرد کر دیتے تھے اور فرماتے تھے کہ علاء الدین نے ہمارا بوجھ بہت ہلکا کر دیا ہے۔ آپ کو بہت سے انوار و آثار ولایت بدرجہ اتم و اکمل ظہور میں آئے۔ اور آپ کے حسن تربیت اور صحبت کی برکت سے بہت سے طالب دوری اور نقصان کے درجہ سے قرب و کمال کی پیشگاہ پر پہنچ گئے اور مرتبہ کمال و تکمیل پر فائز ہوئے۔ بعض بزرگوں سے سننے میں



آیا ہے کہ قدوة الحقیقین سید شریف جرجانی جو آپ کے اصحاب میں سے تھے بارہا فرمایا کرتے تھے کہ جب تک میں شیخ زین الدین کی صحبت میں نہ پہنچاں نفس سے رہائی نہ پائی اور جب تک خواجہ علاؤ الدین عطار کی صحبت سے مشرف نہ ہوا۔ میں نے خدا کو نہ پہچانا۔

حضرت خواجہ علاؤ الدین صاحب طریقہ خاص ہیں۔ ان کے طریقہ کو علائیہ کہتے ہیں جس کا ذکر حضرت مجدد الف ثانی نے اپنے مکتوبات (دفتر اول۔ مکتوب ۲۹۰) میں بالتفصیل کیا ہے۔

### کرامات کا بیان

(۱) بخارا میں علماء کی ایک جماعت کے درمیان رؤیت باری تعالیٰ میں مباحثہ ہوا۔ انہوں نے بالاتفاق خواجہ علاؤ الدین کو ثالث تسلیم کیا۔ اور خدمت شریف میں حاضر ہو کر طالب فیصلہ ہوئے۔ آپ نے منکرین رؤیت سے جو مذہب معتزلہ کی طرف مائل تھے فرمایا کہ تم تین دن چپ چاپ با وضو ہماری صحبت میں رہو۔ بعد ازاں ہم فیصلہ دیں گے۔ انہوں نے ایسا ہی کیا۔ تیسرے روز کے آخر میں ان پر ایسی کیفیت طاری ہوئی کہ بیہوش ہو کر زمین پر لوٹنے لگے۔ جب ہوش میں آئے تو نہایت نیاز مندی سے عرض کرنے لگے کہ ہم رؤیت حق پر ایمان لائے۔ اس کے بعد وہ کبھی خواجہ قدس سرہ کی خدمت سے علیحدہ نہ ہوئے۔

(۲) آپ مرض موت میں حضرت خواجہ بہاء الدین نقشبند رحمۃ اللہ علیہ کو موجود دیکھتے اور ان سے باتیں کرتے اور ان کی باتوں کو سنتے تھے۔

### شفاعت کا مرتبہ:

(۳) حضرت خواجہ محمد پارسا نے لکھا ہے کہ حضرت خواجہ علاؤ الدین اپنی وفات سے سات سال پہلے اوائل شعبان ۹۵۷ھ میں چغانیاں سے حضرت خواجہ بزرگ کے مزار مبارک کی زیارت کے لئے روانہ ہوئے۔ اور اٹھارہ روز کے بعد بخارا میں پہنچے اور اوائل شوال میں واپس آئے۔ عید رمضان کی رات کو بخارا ہی میں تھے۔ اس رات حضرت خواجہ بزرگ کے ایک درویش نے واقعہ میں دیکھا کہ ایک نہایت بڑی شاندار بارگاہ ہے۔ حضرت خواجہ علاؤ الدین حضرت خواجہ



بزرگ کے ساتھ اُس بارگاہ کے قریب ہیں۔ معلوم ہوا کہ وہ بارگاہ حضرت رسالت پناہ صلی اللہ علیہ وسلم کی ہے۔ حضرت خواجہ بزرگ زیارت کے لئے اُس بارگاہ میں داخل ہوئے۔ اور تھوڑی دیر کے بعد وہاں سے نہایت خوش و خرم نکلے۔ اور فرمایا کہ مجھے یہ کرامت عطا کی گئی ہے کہ جو شخص میری قبر کے گرد چاروں طرف سو فرسنگ کے اندر دفن ہوگا میں باذن الہی اس کی شفاعت کروں گا۔ اور عطار کو ان کی قبر سے ہر طرف چالیس فرسنگ تک شفاعت کا مرتبہ عطا ہوا ہے۔ اور میرے محبوبوں اور پیروں کرنے والوں کو ان کی قبروں سے ایک ایک فرسنگ تک شفاعت کرنے کا مرتبہ ملا ہے۔

### وصال مبارک:

بروز دوشنبہ ۲ ماہ رجب ۸۰۲ھ میں آپ بیمار ہو گئے۔ اور چار شنبہ کی رات ۱۸ رجب ۸۰۲ھ میں نماز عشاء کے بعد وصال فرمایا۔ مزار مبارک قصبہ چغانیاں میں ہے۔

## ارشاداتِ عالیہ

حضرت خواجہ محمد پارسا قدس سرہ نے وہ کلمات قدسیہ جمع کئے ہیں جو حضرت خواجہ علاؤ الدین قدس سرہ نے مجالس صحبت میں ارشاد فرمائے ہیں۔ ان میں سے بعضے بہ نیت تیمن و تبرک ذیل میں درج کئے جاتے ہیں۔

(۱) ریاضت سے مقصود تعلقات جسمانی کی پوری نفی اور عالم ارواح و عالم حقیقت کی طرف توجہ تام ہے اور سلوک سے مقصود یہ ہے کہ بندہ اپنے اختیار و کسب سے ان تعلقات سے جو موانع راہ میں گزر جائے اور ان تعلقات میں سے ہر ایک کو اپنے اوپر پیش کرے۔ جس تعلق سے گزر جائے وہ علامت ہے اس امر کی کہ وہ تعلق مانع نہیں اور غالب نہیں۔ اور جس تعلق میں وہ ٹھہر جائے اور اُس سے اپنی دبستگی پائے تو جان لے کہ وہ تعلق اُس کے راستے کا مانع ہو گیا ہے۔ اُس

۱۔ چغانیاں جسے عربی میں صفانیاں کہتے ہیں ماوراء النہر میں ایک وسیع علاقہ کا نام ہے جس میں اسی نام کا قصبہ بھی ہے (معجم البلدان یا قوت حموی) واضح رہے کہ دریائے جیحون سے مشرقی علاقہ کو ماوراء النہر اور مغربی کو خراسان کہتے ہیں۔



کے قطع کی تدبیر کرے۔ ہمارے حضرت خواجہ بزرگ جب کوئی نیا کپڑا پہنتے تو از روئے احتیاط فرما دیتے کہ یہ فلاں شخص کا ہے۔ اور بطور رعایت پہنتے۔

(۲) مُرشد کے ساتھ تعلق اگرچہ حقیقت میں غیر ہے اور آخر میں اس کی بھی نفی کرنی چاہئے مگر ابتدا میں یہ تعلق وصول کا سبب ہے۔ اور اس کے ماسوا کی نفی کرنا لوازم سلوک سے ہے۔ ہر طرح سے مرشد کی خوشنودی طلب کرنی چاہئے۔

(۳) بڑے بڑے مشائخ قدس اللہ تعالیٰ ارواحہم کا ارشاد ہے۔ التوفیق مع السعی۔ (توفیق کوشش کے ساتھ ہے)۔ اسی طرح مرشد کی روحانیت کی مدد طالب کے لئے بقدر کوشش طالب کے ہوتی ہے۔ جو شیخ مقتدا کے امر سے ہو۔ بغیر اس کوشش کے مرشد کی مدد کو بقا نہیں۔ کیونکہ طالب کی طرف شیخ کی توجہ چند روز سے زیادہ باقی نہیں رہتی۔

(۴) جب ملک و ملکوت طالب سے پوشیدہ فراموش ہو جائے۔ تو یہ مرتبہ فنا ہے۔ اور جب سالک کی ہستی بھی سالک سے پوشیدہ ہو جائے تو یہ مرتبہ فنا ہے۔

(۵) جباری کی صفت کے دیکھنے سے مقصود تضرع و زاری اور توبہ و انابت کی صفت کا ظہور ہے۔ اور اس دید کی صحت کی نشانی مناجات کی طرف مائل ہونا ہے۔ نہ کہ خرابات (بتخانہ) کی طرف۔

فَالْهَمَّهَا فُجُورَهَا وَتَقْوَاهَا۔ پس جی میں ڈالی اُس کے بدکاری اُس کی اور پرہیزگاری اُس کی۔ (سورۃ شمس)

اس میں حکمت یہ ہے کہ جب رضا کا ارادہ و میلان دیکھے تو شکر کرے اور اُسی پر چلے۔ اور جب عدم رضا کا ارادہ و میلان دیکھے تو تضرع کرے اور حق سبحانہ کی طرف رجوع کرے اور استغناء کی صفت سے ڈرے۔

(۶) خدا تعالیٰ کی سابقہ عنایت ازلی کا خیال کرنا چاہئے اور اُس عنایت بے علت کی امیدواری سے اور اس عنایت کی طلب سے ایک لحظہ غافل نہ ہونا چاہئے اور اپنے تئیں استغناء

۱۔ ملک سے مراد عالم شہادت اور ملکوت سے مراد عالم غیب ہے۔ اسی طرح جبروت سے عالم انوار قاہرہ اور لاہوت سے عالم ذات حق مراد ہے۔



سے پہچانا چاہئے۔ اور حق سبحانہ کی تھوڑی چیز کو بڑا سمجھنا چاہئے۔ اور استغنائے حقیقی کے ظہور سے ڈرتے اور کانپتے رہنا چاہئے۔

(۷) ولایت جب ثابت ہوتی ہے کہ سالک کو اوصاف حیوانی کے ساتھ نہ چھوڑیں کہ اگر کوئی قصور سرزد ہو تو باز پرس ہو۔

الا ان اولیاء اللہ لا خوف آگاہ رہو کہ خدا کے دوستوں کے لئے کوئی خوف علیہم ولا ہم یحزنون۔ نہیں اور نہ وہ غمگین ہوں گے۔  
(یونس۔ ع۔ ۷)

فرمایا کہ اس آیت کا مطلب یہ ہے کہ اولیاء اللہ کو سابقہ اوصاف حیوانی کے ظہور کا خوف نہیں۔ کیونکہ مشائخ کا ارشاد ہے الفانی لا یرد الی اوصافہ۔ یعنی صاحب فناء اپنے اوصاف کی طرف نہیں لوٹایا جاتا۔

(۸) مشائخ کبار قدس اللہ تعالیٰ ارواحہم کے مزارات سے زیارت کرنے والا اسی قدر فیض لے سکتا ہے جس قدر اس نے اس بزرگ صفت کو پہچانا ہے اور اس صفت کی طرف متوجہ اور اس میں مستغرق ہوا ہے۔ اگرچہ مزارات مقدسہ کی زیارت میں ظاہری قرب کا بہت اثر ہے۔ لیکن حقیقت ارواح مقدسہ کی طرف توجہ کے لئے ظاہری دوری مانع نہیں ہے۔ حدیث نبوی صلی اللہ علیہ وسلم میں جو وارد ہے صلوا علی حیثما کنتم (تم مجھ پر درود بھیجو جہاں کہیں تم ہو) یہ اس امر کا بیان اور دلیل قاطع ہے۔ اور اس زیارت میں اہل قبور کی صفت کو پہچاننے کے مقابلہ میں ان اہل قبور کی مثالی صورتوں کا مشاہدہ چنداں وقعت نہیں رکھتا۔ بایں ہمہ حضرت خواجہ بزرگ قدس سرہ فرماتے تھے۔ کہ خالق سبحانہ کا مجاور ہونا مخلوق کی مجاورت سے احق و اولیٰ ہے۔ اور آپ اکثر یہ بیت پڑھا کرتے تھے۔

تو تا کے گور مرداں را پرستی بگرد کار مرداں گرد و رستی

اکابر دین رضوان اللہ علیہم اجمعین کے مزارات کی زیارت سے مقصود یہ ہونا چاہئے کہ توجہ حق سبحانہ کی طرف ہو اور اس برگزیدہ حق کی روح کو خدا کی طرف کمال توجہ پیدا کرنے کا وسیلہ بنائے۔ مخلوق کے ساتھ تواضع کی حالت میں چاہئے کہ اگرچہ ظاہر میں تواضع مخلوق کے ساتھ ہو مگر حقیقت میں خالق



عزوجل کے ساتھ ہو۔ کیونکہ مخلوق کے ساتھ تواضع اس وقت پسندیدہ ہے کہ خالص خدائے عزوجل کے لئے ہو۔ بدیں معنی کہ مخلوق کو خالق کی قدرو حکمت کے آثار کا مظہر سمجھے ورنہ یہ تصنع ہے نہ کہ تواضع۔

(۹) مراقبہ کا طریق نفی و اثبات کے طریق سے اعلیٰ اور اقرب بجد بہ الہیہ ہے۔ مراقبہ سے وزارت اور ملک و ملکوت میں تصرف کے مرتبہ پر پہنچ سکتے ہیں۔ خطرات سے آگاہی اور دوسرے پر بخشش کی نظر سے دیکھنا اور اس کے باطن کو منور کرنا دوام مراقبہ سے حاصل ہوتا ہے۔ اور مراقبہ کے ملکہ سے جمعیت خاطر کا دوام اور دلوں میں قبولیت کا دوام حاصل ہوتا ہے۔ اس حالت کو جمع و قبول کہتے ہیں۔

(۱۰) خاموشی تین صفتوں سے خالی نہ ہونی چاہئے۔ خطرات کی نگہداشت یا دل کے ذکر کا مطالعہ جو گویا ہو گیا ہو یا ان حالات کا مشاہدہ جو دل پر گزرتے ہیں۔

(۱۱) خطرات مانع نہیں۔ ان سے بچنا دشوار ہے۔ خطرات کا روکنا بڑا کام ہے۔ بعضوں کی رائے ہے کہ خطرات کا کچھ اعتبار نہیں۔ لیکن خطرہ کو متمکن نہ ہونے دینا چاہئے۔ کیونکہ اس کے متمکن ہونے سے فیض کی انتڑیوں میں سدہ پیدا ہو جاتا ہے۔ اس لئے ہمیشہ باطن کے حالات کی جستجو چاہئے۔ اور حضور یا غیبت میں مرشد کے حکم سے سانس لے کر اپنے آپ کو خالی کرنا بظاہر ان خطرات کی نفی کیلئے ہے جو باطن میں متمکن ہو گئے ہوں۔ اس کا سبب یہ ہے ہر معنی ایک صورت کے لباس میں ہوا کرتا ہے۔ اس لئے ہر وقت اپنے تئیں ان خطرات و موانع سے جو متمکن ہو گئے ہوں سانس لے کر خالی کرنا چاہئے۔

(۱۲) اپنے آپ سے غیبت اور حق سبحانہ کے ساتھ حضور بقدر عشق کے ہوتا ہے اور افراط محبت کا نتیجہ ہوتا ہے۔ عشق جس قدر زیادہ ہوتا ہے۔ اسی قدر عاشق کو اپنے آپ سے غیبت اور معشوق کے ساتھ حضور زیادہ ہوتا ہے۔

(۱۳) اس زمانہ میں وجوہ معاش میں سے تجارت کی نسبت زراعت اور باغبانی اور باغبانی

۱۔ حضرت خواجہ محمد معصوم رحمہ اللہ تعالیٰ نے اس ارشاد کو حضرت خواجہ نقشبند قدس سرہ سے منسوب کیا ہے۔ دیکھو مکتوبات معصومیہ۔ دفتر ثانی۔ مکتوب ۱۱۳۔



حلیت (حلال ہونے) سے اقرب ہے۔

(۱۴) اہل اللہ کی صحبت میں ہمیشہ رہنا عقل معاد کی زیادتی کا ذریعہ ہے۔

(۱۵) صحبت سنت موکدہ ہے۔ ہر روز یا ہر دوسرے روز اولیاء اللہ کی خدمت میں حاضر ہونا چاہئے۔ اور ان کے آداب کو ملحوظ رکھنا چاہیے۔ اگر ظاہری دوری کا اتفاق ہو۔ تو ہر مہینے یا ہر دوسرے مہینے اپنے ظاہری و باطنی حالات کو خطوں کے ذریعہ سے عرض کرنا چاہئے۔ اور اپنے مکان میں ان کی طرف متوجہ ہو کر بیٹھنا چاہئے تاکہ غیبت کلی واقع نہ ہو۔

(۱۶) مرض موت میں آپ نے اپنے اصحاب سے فرمایا کہ رسم و عادت کو چھوڑو اور رسم خلق کے خلاف کرو اور ایک دوسرے سے اتفاق رکھو۔ رسول اللہ صلی اللہ علیہ وسلم کی بعثت بشریت کی عادات و رسوم کے اٹھا دینے کے لئے تھی۔ تم ایک دوسرے کی مدد و تائید کرو۔ اور تمام کاموں میں عزیمت پر عمل کرو۔ جہاں تک ہو سکے عزیمت کو ہاتھ سے نہ دو۔ اہل اللہ کی صحبت سنت موکدہ ہے۔ اس سنت پر خصوصاً و عموماً ہمیشگی کرو۔ اور صحبت کو ہرگز ترک نہ کرو۔ اگر تم امور مذکورہ پر استقامت اختیار کرو گے۔ تو اس استقامت سے تمہیں وہ حاصل ہوگا جو میری تمام عمر کا حاصل ہے۔ اور تمہارے حالات ترقی پر ہوں گے۔ اور اگر تم ان وصیتوں پر عمل نہ کرو گے تو پریشان ہو جاؤ گے۔ (رشحات۔ نفحات)





## ۱۹۔ مولانا یعقوب بن عثمان چرنخی قدس سرہ

آپ حضرت خواجہ بزرگ خواجہ بہاء الدین نقشبند رحمۃ اللہ علیہ کے بڑے اصحاب میں سے ہیں۔ چونکہ آپ کی تکمیل حضرت خواجہ علاء الدین عطار سے ہوئی۔ اس سبب سے ان ہی کے خلفاء میں شمار ہوتے ہیں۔

### تحصیل علم:

آپ دراصل چرخ سے ہیں جو ولایت غزنی میں ایک گاؤں کا نام ہے۔ ابتدائے احوال میں کچھ مدت جامع ہرات میں اور کچھ مدت دیار مصر میں تحصیل علوم مشغول رہے ہیں۔ علوم ظاہری سے فارغ ہونے کے بعد آپ کو سلوک کا خیال آیا۔ تو حضرت خواجہ بزرگ کی خدمت میں حاضر ہوئے۔ جس کا قصہ آپ خود یوں بیان فرماتے ہیں:-

”جب اللہ تعالیٰ کی عنایت بیغایت سے طلب کی خواہش اس فقیر کے دل میں پیدا ہوئی۔ تو خدا تعالیٰ کا فضل قائد و عصاکش کی طرح مجھ کو کشاں کشاں حضرت خواجہ بزرگ کی خدمت میں لے گیا۔ میں بخارا میں ان کی صحبت میں حاضر ہوتا اور ان کے کرم عمیم سے توجہ پاتا۔ یہاں تک کہ خدائے بے نیاز کی ہدایت سے مجھے یقین ہو گیا۔ کہ حضرت خواجہ خواص اولیاء اللہ سے ہیں اور کامل مکمل ہیں۔ غیبی اشارات اور بہت سے واقعات کے بعد میں نے کلام اللہ شریف سے فال لیا تو یہ آیت نکلی۔

”یہ وہ لوگ ہیں جن کو اللہ نے ہدایت دی ہے۔ پس تو ان کی ہدایت کی پیروی کر۔“ (سورہ انعام۔ رکوع ۱۰)



میں شام کے وقت فتح آباد میں جو اس فقیر کا مسکن تھا شیخ عالم سیف الحق والدین باخرزی رحمۃ اللہ علیہ (متوفی ۱۵۱۵ھ) کے مزار کی طرف متوجہ بیٹھا تھا کہ اچانک خدا تعالیٰ کی قبولیت کا قصد آ پہنچا۔ اور مجھ میں بے قراری پیدا ہوئی۔ میں نے حضرت خواجہ کی خدمت میں حاضر ہونے کا قصد کیا۔ جب میں موضع کوشک ہندواں (قصر عارفاں) میں جو آپ کا قیام گاہ تھا پہنچا۔ تو حضرت خواجہ کو راستے میں منتظر پایا۔ آپ لطف و احسان سے پیش آئے۔ اور نماز شام کے بعد صحبت کا شرف بخشا۔ آپ کی ہیبت مجھ پر اس قدر غالب ہوئی کہ دیکھنے کی مجال نہ رہی۔ آپ نے فرمایا ”علم دو ہیں۔ ایک قلب کا علم اور یہ نبیوں اور رسولوں کا علم ہے۔ دوسرا زبان کا علم اور یہ بنی آدم پر حجت ہے۔ امید ہے کہ علم باطن سے تجھے حصہ ملے گا۔“ پھر فرمایا کہ حدیث میں ہے۔

از اجمال اهل الصدق      جب تم اہل صدق کی صحبت میں بیٹھو تو ان کے  
فجاسوہم بالصدق فانہم      پاس صدق سے بیٹھو۔ کیونکہ وہ دلوں کے  
جو اسیس القلوب بدخلون فی      جاسوس ہیں۔ تمہارے دلوں میں داخل  
قلوبکم و ينظرون الی ہممکم      ہو جاتے ہیں اور تمہارے ارادوں کو دیکھ لیتے  
ہیں۔

### قبولیت کا اشارہ:

ہم مامور ہیں۔ اپنے آپ کسی کو قبول نہیں کرتے۔ آج رات دیکھیں گے کہ تیرے بارے میں کیا اشارہ ہوتا ہے۔ تاکہ اُس پر عمل کیا جائے۔ وہ رات مجھ پر ایسی سخت گزری کہ عمر بھر کوئی رات ایسی نہ گزری تھی۔ میں ڈرتا تھا کہ مبادا رد کر دیں۔ جب میں نے صبح کی نماز آپ کے ساتھ پڑھی۔ تو فرمایا کہ قبولیت کا اشارہ ہوا ہے۔ ہم کسی کو قبول نہیں کرتے۔ اگر کرتے ہیں تو دیر سے کرتے ہیں۔ تاکہ دیکھیں کہ کوئی کس نیت سے آتا ہے اور کس وقت آتا ہے۔ پھر آپ نے اپنے مشائخ کا سلسلہ خواجہ عبدالخالق غجدوانی رحمۃ اللہ علیہ تک بیان فرمایا۔ اور اس فقیر کو وقوف عددی میں مشغول کیا۔ اور فرمایا کہ یہ علم لدنی کا پہلا سبق ہے۔ جو خاصانِ خدا میں سے ایک بزرگ نے جو بقول مشہور حضرت خضر علیہ السلام تھے۔ حضرت خواجہ عبدالخالق غجدوانی کو پڑھایا تھا۔ بعد ازاں میں ایک مدت تک حضرت خواجہ کی خدمت میں رہا۔ یہاں تک کہ آپ نے اس فقیر کو



بخارا سے سفر کی اجازت دے دی۔ اور فرمایا کہ جو کچھ تجھے ہم سے ملا ہے وہ بندگانِ خدا تک پہنچا دینا تا کہ ان کی سعادت کا سبب ہو۔ اور رخصت کے وقت تین بار فرمایا۔ ترا بخدا سپردیم (ہم نے تجھے خدا کے سپرد کیا)۔ اس سپرد کرنے سے بہت امید ہو گئی۔ کیونکہ حدیث میں ہے۔ ان اللہ تعالیٰ اذا استودع شیء حفظہ۔ جب کوئی چیز حوالہ خدا کی جائے۔ اللہ تعالیٰ اس کی حفاظت کرتا ہے۔ جب میں بخارا سے روانہ ہو کر شہر کشلمیں پہنچا اور کچھ مدت وہاں رہا تو حضرت خواجہ کی وفات کی خبر پہنچی۔ میرے دل پر رنج اور صدمہ ہوا اور بڑا خوف غالب ہو گیا کہ مبادا عالم طبیعت کی طرف پھر میلان ہو جائے اور طلب کی خواہش نہ رہے۔ میں نے حضرت خواجہ کی روحانیت کو دیکھا کہ آپ نے حضرت زید بن حارثہ رضی اللہ عنہ کا تذکرہ کیا اور یہ آیت پڑھی۔ وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ ط أَفَايُنُ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ ط (ال عمران۔ ع ۱۵)۔ اور محمد تو ایک رسول ہیں۔ اُن سے پہلے بہت رسول ہو چکے۔ پھر کیا اگر وہ مر گئے یا مارے گئے تم اُن کے پاؤں پھر جاؤ گے۔ چونکہ میں آپ کی صحبت سے محروم ہو گیا تھا۔ اس لئے خیال ہوا کہ درویشوں کے کسی دوسرے گروہ سے جاملوں اور ان کے طریقہ میں مشغول ہو جاؤں۔ میں نے پھر حضرت خواجہ کی روحانیت کو دیکھا کہ فرماتے ہیں۔ قال زید بن الحارثہ الدین واحد۔ فرمایا زید بن حارثہ نے کہ دین ایک ہی ہے۔ اس سے میں سمجھ گیا کہ اجازت نہیں ہے۔ آپ نے صحابہ کرام میں سے حضرت زید بن حارثہ کی تخصیص اس لئے فرمائی کہ حضرت زید رسول اللہ صلی اللہ علیہ وسلم کے پسر خواندہ یعنی منہ بولے بیٹے تھے۔ ہمارے حضرت خواجگان قدس اللہ تعالیٰ ارواہم کو فرزندگی میں قبول فرماتے ہیں۔ پس ان کے اصحاب ان کے منہ بولے بیٹے ہوتے ہیں۔ واللہ اعلم۔

ایک دفعہ اور میں نے حضرت خواجہ کو دیکھا اور پوچھا کہ میں آپ کو قیامت میں کس عمل سے پاؤں۔ فرمایا۔ تشریع سے یعنی شریعت پر عمل کرنے سے۔ ان تین بشارتوں سے اس ارشاد کی طرف اشارہ ہوا جو آپ عالم حیات میں فرمایا کرتے تھے کہ ہم نے جو کچھ پایا وہ بفضلِ الہی قرآن و حدیث پر عمل کرنے سے اور اس عمل سے نتیجہ طلب کرنے سے اور تقویٰ و حدود شرعیہ کی رعایت ملحوظ رکھنے سے اور عزیمت پر اور طریقہ اہل سنت و جماعت پر چلنے سے اور بدعت سے پرہیز کرنے سے

۱۔ یہ موضع دیہات اصفہان میں سے ہے۔ بعضے ماوراء النہر میں بتاتے ہیں۔



پایا۔

جب حضرت خواجہ نے فقیر کو بخارا سے سفر کی اجازت دی۔ تو اشارۃً حضرت خواجہ علاؤ الدین کی متابعت کا حکم دیا تھا۔ حضرت خواجہ کی وفات کے بعد میں موضع کش سے بدخشاں چلا گیا تھا۔ میں وہیں تھا کہ حضرت نے مجھے چغانیاں سے ایک خط لکھا اور اُس اشارۃً متابعت کو یاد دلایا۔ اس لئے میں چغانیاں میں چند سال آپ کی صحبت میں رہا۔ آپ سب پر بالخصوص اس فقیر پر بے حد لطف و کرم فرماتے تھے۔ جب آپ کا وصال ہو گیا تو میں نے چاہا کہ میں حضرت خواجہ بزرگ کے اس ارشاد کی تعمیل کروں کہ تجھے جو کچھ ہم سے پہنچا ہے اُسے بندگانِ خدا تک پہنچا دینا اور مناسب حال حاضرین کو بطریق خطاب اور غائبین کو بذریعہ کتابت تبلیغ کرنا۔ فقیر اپنے تئیں اس خدمت کا اہل نہیں سمجھتا۔ مگر اعتقاد یہ ہے کہ حضرت خواجہ کو اشارہ حکمت سے خالی نہ ہوگا۔“

آپ کی کرامت حضرت خواجہ عبید اللہ احرار کے حالات میں بیان ہوگی۔ انشاء اللہ تعالیٰ

### وصال مبارک:

آپ کی وفات شریف ۵ صفر ۸۵۱ھ میں ہوئی۔ مزار مبارک قریہ ہلقتو میں ہے۔ جو حصار واقع ماوراء النہر کے مضافات میں سے ہے۔

## ارشاداتِ عالیہ

(۱) حضرت خواجہ عبید اللہ احرار کا بیان ہے کہ مولانا یعقوب چرنی شیخ زین الدین خوانی کے ساتھ ملک مصر میں مولانا شہاب الدین سیرامی کی خدمت میں ہم سبق رہے ہیں۔ ایک دن آپ نے مجھ سے پوچھا کہ کہتے ہیں کہ شیخ زین الدین حل وقائع اور خوابوں کے تعبیر کا شغل رکھتے ہیں اور اس بارے میں اہتمام تمام رکھتے ہیں۔ ہم نے عرض کیا کہ ہاں درست ہے۔ پھر آپ ایک ساعت بے خود ہو گئے۔ آپ کا طریقہ یہ تھا کہ ساعت بساعت بخود ہو جایا کرتے تھے۔ جب ہوش میں آئے تو آپ نے یہ بیت پڑھی۔

چو غلام آفتابم ہم از آفتاب گویم نہ شمس نہ شب پرستم کہ حدیث خواب گویم



(۲) فرماتے تھے کہ شہر ہرات کے اوقاف میں سے تین جگہ کے سوا کوئی چیز نہیں کھا سکتے۔ یعنی خواجہ عبداللہ انصاری قدس سرہ کی خانقاہ میں اور خانقاہ ملک میں اور مدرسہ غیاثیہ میں اور مدرسہ غیاثیہ میں۔ ان تینوں کے سوا کوئی اور جگہ کہ جہاں وقف میں شک نہ ہو نہیں ہے۔ اسی واسطے ماوراء النہر کے اکابر قدس اللہ تعالیٰ ارواہم نے اپنے مریدوں کو ہرات کے سفر سے منع کیا ہے۔ کیونکہ وہاں حلال کم ہے۔ جب سالک حرام میں مبتلا ہو جاتا ہے۔ تو عالم طبیعت کی طرف رجعت قہقری کرتا ہے اور راہ مستقیم کے سلوک سے منحرف ہو جاتا ہے۔

حضرت مولانا یعقوب چرخنی قدس سرہ صاحب تصانیف بھی ہیں۔ آپ نے قرآن مجید کے اخیر دو پاروں کی تفسیر لکھی ہے۔ جس کے مطالعہ سے بڑا ذوق شوق پیدا ہوتا ہے۔ رسالہ انیہ بھی آپ کی تصنیف ہے۔ جس میں آپ نے حضرت خواجہ بزرگ قدس سرہ کے حالات درج کئے ہیں۔ (رسالہ انیہ۔ فحاشات۔ رشحات)





## ۲۰۔ خواجہ ناصر الدین عبید اللہ احرار قدس سرہ

### نام و لقب:

آپ کا نام مبارک عبد اللہ ہے۔ ناصر الدین لقب ہے۔ کیونکہ آپ سے دین اسلام کو نصرت پہنچی۔ احرار بھی آپ کا لقب ہے۔ جو اصل میں خواجہ احرار ہے۔ چونکہ آپ کے اسم گرامی کے معنی میں چھٹائی پائی جاتی ہے۔ اس لئے اس کے تذکرہ کے لئے آپ کو خواجہ احرار بالا صاف لقب دیا گیا۔ اس لقب میں آپ کی بڑی منقبت ہے۔ کیونکہ اہل اللہ کے نزدیک حر (واحد احرار) اُسے کہتے ہیں جو عبودیت کی حدود کو بدرجہ کمال قائم کرے اور اغیار کی رقت (غلامی) سے نکل جائے۔ استعمال میں بعض وقت لفظ خواجہ کو حذف کر کے فقط احرار کہتے ہیں۔

### ولادت باسعادت:

آپ باغستان میں جو تاشکند واقع توران کے مضافات سے ہے ماہ رمضان ۸۰۶ھ میں پیدا ہوئے۔ تولد کے بعد چالیس دن تک کہ ایام نفاس ہیں آپ نے اپنی ماں کا دودھ نہ پیا۔ جب اس نے نفاس سے پاک ہو کر غسل کیا۔ تو پینا شروع کیا۔ لڑکپن ہی سے رشد و سعادت کے آثار اور قبول و عنایت الہی کے انوار آپ کی پیشانی میں نمایاں تھے۔ تین چار سال کی عمر سے نسبت آگاہی بحق سبحانہ تعالیٰ حاصل تھی۔ طفولیت میں مکتب میں آمد و رفت رکھتے۔ مگر دل پر وہی نسبت غالب تھی۔ بچپن میں مزارات مشائخ پر حاضر ہوتے۔ جب سن بلوغ کو پہنچے۔ تو تاشکند کے مزارات پر جو ایک دوسرے سے فاصلہ پر واقع ہیں پھرا کرتے۔ اور بعض دفعہ ایک ہی رات میں تمام مزارات کی گشت کر آتے۔



تحصیل علم:

آپ کے ماموں خواجہ ابراہیم علیہ الرحمۃ کو آپ کی تعلیم کا بڑا خیال تھا۔ اسی غرض سے وہ آپ کو بائیس سال کی عمر میں تاشکند سے سمرقند لے گئے۔ مگر شغل باطنی غلبہ علم ظاہری کی تحصیل سے مانع رہا۔ خواجہ فضل اللہ ابواللیثی جو سمرقند کے اکابر علماء سے تھے فرماتے تھے کہ ہم خواجہ عبید اللہ کے باطن کے کمال کو نہیں جانتے۔ مگر اتنا جانتے ہیں کہ انہوں نے بحسب ظاہر علوم ربی سے بہت کم پڑھا ہے اور ایسا دن کم ہوگا کہ وہ تفسیر قاضی بیضاوی میں ہمارے سامنے کوئی شبہ پیش کریں اور ہم سب اس کے حل سے عاجز نہ آئے ہوں۔

سیر و سیاحت:

بائیس برس کی عمر سے انتیس برس کی عمر تک آپ سفر میں رہے۔ اس عرصہ آپ کو بہت سے مشائخ زمانہ کی خدمت میں حاضر ہونے کا موقع ملا۔ چنانچہ سمرقند میں آپ اکثر مولانا نظام الدین خلیفہ حضرت علاء الدین عطار قدس سرہ کی صحبت میں حاضر ہوتے تھے۔ آپ کی تشریف آوری سے پہلے ایک روز مولانا نے مراقبہ کے بعد نعرہ مارا۔ جب سب دریافت کیا گیا۔ تو فرمایا مشرق کی طرف سے ایک شخص نمودار ہوا جس کا نام خواجہ عبید اللہ ہے۔ اُس نے تمام روئے زمین کو لے لیا۔ وہ عجیب بزرگ شخص ہے۔ سمرقند کے قیام میں ایک روز آپ مولانا کے ہاں سے جو نکلے تو ایک بزرگ نے پوچھا کہ یہ جو ان کون ہے۔ مولانا نے فرمایا۔ ”وہ خواجہ عبید اللہ ہیں۔ عنقریب دنیا کے سلاطین ان میں مبتلا ہوں گے۔“

سمرقند ہی میں آپ حضرت سید قاسم تبریزی کی صحبت سے مشرف ہوئے۔ کچھ عرصہ کے بعد آپ وہاں سے بخارا کی طرف روانہ ہوئے۔ راستے میں ایک ہفتہ شیخ سراج الدین کلال پر مسیٰ خلیفہ حضرت خواجہ بزرگ قدس سرہما کی صحبت میں رہے۔ بخارا میں پہنچ کر مولانا حسام الدین شاشی کی زیارت کی۔ جو سید امیر حمزہ بن سید امیر کلال کے خلیفہ اول تھے۔ اور خواجہ بزرگ کے خلیفہ خواجہ علاء الدین غجدوانی کی خدمت میں بہت دفعہ حاضر ہوئے۔ بعد ازاں آپ نے ۱۔ پرس قصبہ واکبئی کے دیہات میں سے ایک گاؤں کا نام ہے۔ وہاں سے بخارا چار شرعی فرسنگ ہے۔ رشتات۔



خراسان کا سفر اختیار کیا اور مرو کے راستے ہرات میں آئے۔ ہرات میں آپ نے چار سال قیام کیا۔ اس عرصہ میں آپ اکثر سید قاسم تبریزی اور شیخ بہاء الدین عمر قدس سرہما کی صحبت میں رہے اور کبھی کبھی شیخ زین الدین خوانی قدس سرہ کی خدمت میں حاضر ہوتے۔

### مولانا یعقوب چرنی کی خدمت میں حاضری:

ہرات میں آپ نے ایک سوداگر سے حضرت خواجہ یعقوب چرنی کے فضائل سنے۔ اس لئے وہاں سے اُن کی صحبت کی نیت سے بلخ کے راستے حصار کی طرف متوجہ ہوئے۔ بلخ میں حسام الدین پارسا خلیفہ خواجہ علاء الدین عطار قدس سرہما کی خدمت میں حاضر ہوئے۔ اور وہاں سے حضرت خواجہ علاء الدین عطار قدس سرہ کے مزار کی زیارت کے لئے چغانیاں پہنچے۔ اور چغانیاں سے ہلقتو میں مولانا یعقوب چرنی کی خدمت میں حاضر ہوئے۔ جس کا قصہ آپ خود یوں بیان فرماتے ہیں۔

”جب میں ولایت چغانیاں میں پہنچا تو بیمار ہو گیا۔ اور بیس روز تپ لرزہ آتا رہا۔ اس عرصہ میں نواح چغانیاں کے بعض لوگوں نے مولانا یعقوب چرنی کی بہت غیبت کی۔ بیماری کے دنوں میں ایسی پریشان باتوں کے سننے سے مولانا کی ملاقات کے ارادے میں بڑا فتور واقع ہوا۔ آخر کار میں نے اپنے دل میں کہا کہ تو اس قدر دور فاصلہ سے آیا ہے یہ اچھا نہیں کہ تو ان سے ملاقات نہ کرے میں روانہ ہو گیا۔ اور ان کی خدمت میں پہنچا۔ وہ بڑی عنایت سے پیش آئے اور ہر طرح کی باتیں کیں۔ لیکن دوسرے روز جو میں ان کی خدمت میں حاضر ہوا تو بہت غصہ ہوئے اور سخت و درشتی سے پیش آئے۔ میرے دل میں خیال آیا کہ ان کے غصہ کا سبب غیبت کا سننا اور تیرے ارادے میں فتور کا آنا ہوگا۔ پھر تھوڑی دیر کے بعد وہ لطف سے پیش آئے اور بہت توجہ و عنایت فرمائی۔ اور حضرت خواجہ بزرگ قدس سرہ سے اپنی ملاقات کا حال بیان فرما کر اپنا ہاتھ میری طرف بڑھایا اور کہا کہ بیعت کر۔ چونکہ ان کی پیشانی مبارک پر کچھ سفیدی مشابہ برص تھی جو طبیعت کی نفرت کا موجب ہوتی ہے۔ اس لئے میری طبیعت ان کے ہاتھ پکڑنے کی طرف مائل نہ ہوئی۔ وہ میری کراہت کو سمجھ گئے اور جلدی اپنا ہاتھ ہٹا لیا۔ اور بطریق خلع و لبس اپنی صورت تبدیل کر کے ایسی صورت میں ظاہر ہوئے کہ میں بے اختیار ہو گیا۔ قریب تھا کہ بخود ہو کر آپ



سے لپٹ جاؤں آپ نے دوسری دفعہ اپنا دست مبارک بڑھایا اور فرمایا کہ حضرت خواجہ بہاء الدین قدس سرہ نے میرا ہاتھ پکڑ کر فرمایا تھا کہ تیرا ہاتھ ہمارا ہاتھ ہے۔ جس نے تمہارا ہاتھ پکڑا اس نے ہمارا ہاتھ پکڑا۔ خواجہ بہاء الدین کا ہاتھ پکڑ لو۔ میں نے بلا توقف مولانا یعقوب کا ہاتھ پکڑ لیا۔ حسب طریقہ حضرات خواجگان مجھے شغل نفی و اثبات جس کو وقوف عددی کہتے ہیں سکھایا اور فرمایا کہ جو کچھ ہم کو حضرت خواجہ بزرگ سے پہنچا ہے یہی ہے۔ اگر تم بطریق جذبہ طالبوں کی تربیت کرو۔ تو تمہیں اختیار ہے۔“

### طالب اور مرشد:

کہتے ہیں کہ مولانا کے بعض اصحاب نے آپ سے پوچھا کہ جس طالب کو آپ نے اس وقت طریقہ کی تعلیم دی اس کی نسبت کس طرح آپ نے فرمادیا کہ تمہیں اختیار ہے۔ چاہو بطریق جذبہ تربیت کرو۔ اس کے جواب میں مولانا نے فرمایا کہ طالب کو مرشد کے پاس اس طرح آنا چاہئے کہ سب چیزیں تیار ہوں۔ صرف اجازت کی دیر ہو۔ مولانا جامی فحاشات الانس میں لکھتے ہیں۔ مولانا یعقوب فرماتے تھے کہ جو طالب کسی بزرگ کی صحبت میں آنا چاہے۔ اُسے خواجہ عبید اللہ کی طرح آنا چاہئے کہ چراغ اور تیل بتی سب تیار ہے۔ صرف دیا سلائی دکھانے کی دیر ہے۔ خواجہ عبید اللہ احرار فرماتے تھے کہ جب میں نے مولانا یعقوب سے اجازت طلب کی تو آپ نے مجھ سے حضرات خواجگان کے تمام طریقے بیان فرمادیئے۔ جب طریق رابطہ کی نوبت پہنچی تو فرمایا کہ اس طریقہ کی تعلیم میں دہشت نہ کھانا اور استعداد والوں کو بتا دینا۔

### وطن کی طرف واپسی:

حضرت خواجہ عبید اللہ مولانا یعقوب کی خدمت سے رخصت پا کر پھر ہرات میں آئے۔ اور کم و بیش ایک سال وہیں رہے۔ بعد ازاں انتیس سال کی عمر میں وطن مالوف کی طرف مراجعت فرمائی۔ اور تاشکند میں مقیم ہو کر زراعت کا کام ایک شخص کی شراکت میں شروع کیا۔ دونوں ایک جوڑی بیل سے کھیتی کا کام کرنے لگے۔ اس کے بعد اللہ تعالیٰ نے آپ کی زراعت میں بڑی برکت دی۔ آپ کے مال و منال اور ضیاع و عقار اور گلہ و مویشی اور اسباب و املاک اندازہ کی حد سے زائد تھے۔ مگر یہ سب درویشوں کے لئے تھے۔ چنانچہ مولانا جامی یوسف زلیخا



میں آپ کی منقبت میں یوں لکھتے ہیں۔

ازاں دانہ کزد آدم بنا کام      جس دانہ سے حضرت آدم علیہ السلام ناچار باغ  
زبستان بہشت آمد بدیں دام      بہشت سے اس جال (دنیا) میں آئے۔  
ہزارش مزرعہ در زیر کشت است      اُن کے ہزار کھیت زیر کاشت ہیں جو راہ  
کہ زادِ فتنِ راہِ بہشت است      بہشت میں چلنے کا توشہ ہیں۔  
دریں مزرعہ فشاند تخم دانہ      وہ اس کھیت (دنیا) میں بیج بور ہے ہیں اور اُس  
در آں عالم کند انبار خانہ      عالم میں ذخیرہ کر رہے ہیں۔

### کرامات کا بیان

(۱) حضرت خواجہ احرار فرماتے ہیں کہ ہمت سے مراد دل کا ایک امر پر اس طرح جمع کرنا ہے کہ اُس کا خلاف دل میں نہ آئے۔ ایسی ہمت سے مراد متخلف نہیں ہوتی۔ فرماتے ہیں کہ اوائل جوانی میں جب کہ ہم مولانا سعد الدین کاشغری کے ساتھ ہرات میں تھے اور دونوں سیر کیا کرتے تھے۔ تو کبھی کشتی لڑنے والوں کے اکھاڑہ میں جا پہنچتے۔ اور اپنی قوت اور توجہات کا امتحان کرتے۔ دو پہلوانوں میں سے ایک کی طرف توجہ مبذول کرتے۔ تو وہ غالب آتا۔ پھر مغلوب کی طرف متوجہ ہوتے تو وہ غالب ہو جاتا اس طرح کئی بار اتفاق ہوا۔ مقصود یہ تھا کہ معلوم ہو جائے کہ ہمت کی تاثیر کس درجہ پر پہنچی ہے۔

### حاکم کی موت:

مولانا ناصر الدین اتراری جو حضرت عبید اللہ احرار کے خادموں میں سے تھے بیان کرتے ہیں کہ حضرت نے واقعہ میں دیکھا تھا کہ آپ کی مدد سے شریعت کو تقویت پہنچے گی۔ آپ کے مبارک دل میں آیا کہ یہ بات سلاطین کی مدد کے بغیر حاصل نہ ہوگی۔ اس غرض سے آپ سر قند کی طرف آئے۔ اس وقت میرزا عبداللہ بن میرزا ابراہیم بن میرزا شاہ رخ بن امیر تیمور ولایت سر قند کا حاکم تھا۔ میں اس سفر میں آپ کی خدمت میں تھا۔ جب آپ سر قند میں پہنچے تو میرزا عبداللہ کا ایک امیر آپ کی خدمت میں آیا۔ آپ نے اس سے فرمایا کہ یہاں آنے سے ہماری



غرض تمہارے میرزا کی ملاقات ہے۔ اگر تمہارے ذریعہ سے یہ کام ہو جائے تو خوب ہے۔ اس امیر نے بے ادبی سے جواب دیا کہ ہمارا میرزا بے پروا جوان ہے۔ اُس سے ملاقات مشکل ہے۔ درویشوں کو ایسی باتوں سے کیا مطلب۔ آپ نے خفا ہو کر فرمایا کہ ہم کو سلاطین کی ملاقات کا حکم ہوا ہے۔ ہم اپنے آپ نہیں آئے۔ اگر تمہارا میرزا پروا نہیں کرتا تو دوسرا لایا جائے گا جو پروا کرے گا۔ جب وہ امیر چلا گیا تو آپ نے اس کا نام سیاہی سے اُس مکان کی دیوار پر لکھا اور اپنے لعابِ دہن سے مٹا دیا اور فرمایا کہ ہمارا کام اس بادشاہ اور اس کے امیروں سے نہیں چل سکتا۔ اور اُسی روز تاشکند کی طرف روانہ ہوئے۔ ایک ہفتہ کے بعد وہ امیر مر گیا اور ایک مہینے کے بعد سلطان ابو سعید مرزا بن محمد میرانشاہ بن امیر تیمور اطرافِ ترکستان سے ظاہر ہوا اور اُس نے میرزا عبداللہ پر حملہ کر کے اُسے (۸۵۵ھ میں) قتل کر ڈالا۔

### میرزا بابر پر توجہ:

میرزا بابر بن میرزا بابا یسفر بن میرزا شاہ رخ بن امیر تیمور ایک لاکھ سپاہ لے کر خراسان سے سمرقند کی طرف متوجہ ہوا۔ میرزا سلطان ابو سعید نے حضرت کی خدمت میں آ کر عرض کیا کہ مجھے اس کے مقابلہ کی طاقت نہیں۔ کیا کروں۔ آپ نے اسے تسلی دی۔ جب میرزا دریا ئے آمو سے گزرا تو سلطان ابو سعید کے امیروں کی ایک جماعت نے اتفاق و مشورہ کیا کہ میرزا کو ترکستان میں لے جائیں۔ اور وہاں قلعہ نشین ہو جائیں۔ چنانچہ کل سامان اونٹوں پر لدوا دیا گیا۔ حضرت کو جو خبر لگی تو شتر بانوں پر خفا ہوئے اور سامان اتر وادیا۔ اور خود میرزا کے ہاں تشریف لے گئے اور فرمایا کہ کہاں جاتے ہو۔ جانے کی ضرورت نہیں۔ یہیں کام بن جائے گا۔ میں نے تمہاری مہم اپنے ذمہ لے لی ہے۔ امیر گھبرا گئے۔ یہاں تک کہ بعضوں نے اپنی پگڑیاں زمین پر پھینک دیں اور اپنی پگڑیاں زمین پر پھینک دیں اور کہنے لگے کہ حضرت خواجہ ہم کو مروارہ ہے ہیں۔ چونکہ میرزا کا اعتقاد صادق تھا اس نے کسی کی نہ سنی اور سمرقند ہی میں قلعہ نشین ہو گیا۔

جب میرزا بابر سمرقند کے قلعہ کے گرد پہنچا تو خلیل جو اس کے مقدمہ لشکر پر تھا عید گاہ سمرقند کے دروازے پر ٹھہر گیا۔ شہر سے تھوڑے سے آدمی نکل کر خلیل سے لڑے۔ خلیل گرفتار ہو گیا۔ میرزا بابر سمرقند کے پرانے قلعہ میں اترا۔ اس کے لشکری سامان معشیت کے لئے جس طرف



جاتے ہیں اہل سمرقند ان کو پکڑ کر ناک کان کاٹ دیتے۔ اس طرح میرزا بابر کے لشکر کے بہت سے سپاہیوں نے اپنے ناک کان کٹوائے۔ میرزا بابر کا لشکر نہایت تنگ آ گیا۔ اور چند روز کے بعد ان کے گھوڑوں میں وباء نمودار ہوئی۔ جس سے بہت گھوڑے تلف ہوئے۔ آخر کار میرزا بابر نے مولانا محمد معمری کو حضرت کی خدمت میں بھیج کر صلح کی درخواست کی۔ مولانا محمد نے اثنائے گفتگو میں کہا کہ ہمارا میرزا نہایت غیور اور عالی ہمت بادشاہ ہے۔ جس طرف متوجہ ہوتا ہے بغیر اسیر کئے واپس نہیں آتا۔ حضرت نے اس کے جواب میں فرمایا کہ میں اُس کے دادا میرزا شاہرخ (متوفی ۸۵۰ھ) کے زمانہ میں ہرات میں تھا۔ مجھے اُس کے طفیل سے بڑی فراغت اور جمعیت حاصل تھی۔ اگر شاہرخ کے حقوق نہ ہوتے تو معلوم ہو جاتا کہ میرزا بابر کا کیا حال ہوتا۔ آخر الامر حضرت کے خاص مرید مولانا قاسم کی وساطت سے صلح ہو گئی۔

### دشمن پر غلبہ:

جب میرزا سلطان ابوسعید بتاريخ ۲۵ رجب ۸۷۳ھ شہید ہو گیا تو اُس وقت اُس کے گیارہ بیٹوں میں سے چار برسر حکومت تھے۔ چنانچہ میرزا الخ بیگ کابل میں میرزا سلطان محمود حصار و قندوز و بدخشاں میں حکمران تھا۔ میرزا سلطان محمود نے سمرقند کے محاصرہ کا ارادہ کیا۔ جب حضرت خواجہ کو یہ خبر لگی تو آپ نے بذریعہ رقعہ و پیام میرزا سلطان محمود کو اس حرکت سے منع فرمایا۔ مگر وہ روبراہ نہ ہوا۔ اور ولایت حصار سے سمرقند کی طرف روانہ ہوا۔ اس کیساتھ سامان و لشکر بے شمار تھا اور چغتائی لشکر کے علاوہ چار ہزار ترکمان ہم رکاب تھے۔ میرزا سلطان احمد میں مقابلہ کی طاقت نہ تھی۔ اس لئے اس نے بھاگنا چاہا اور حضرت خواجہ سے اجازت چاہی۔ حضرت شہر سمرقند کے مدرسہ میں مقیم تھے۔ آپ نے فرمایا کہ اگر تم بھاگ جاؤ گے تو سمرقند کے تمام باشندے قید ہو جائیں گے۔ تم گھبراؤ مت۔ میں تمہارے معاملہ کا ذمہ دار ہوں۔ اگر دشمن مغلوب نہ ہو تو تم مجھ سے مواخذہ کرنا۔ پھر آپ نے میرزا سلطان احمد کو مدرسہ کے ایک حجرے میں اتارا جس کا ایک ہی دروازہ تھا اور آپ اس دروازے میں بیٹھ گئے۔ خادموں نے آپ کے حکم سے ایک تیز رفتار اونٹنی لا کر اس حجرے کے آگے بٹھادی۔ آپ نے فرمایا کہ اگر میرزا سلطان محمود سمرقند پر قابض ہو جائے اور اس دروازے سے کہ جہاں لڑائی ہو شہر میں داخل ہو جائے تو تم اس اونٹنی پر سوار ہو کر



دوسرے دروازے سے بھاگ جائیو۔ آپ نے اس تدبیر سے میرزا سلطان احمد کو تسکین دی۔ بعد ازاں آپ نے مولانا سید حسین اور مولانا قاسم اور میر عبدالاول اور مولانا جعفر کو جو آپ کے اکابر اصحاب سے تھے طلب فرمایا اور حکم دیا کہ تم فوراً اس دروازے کے برج میں جا کر مراقبہ کرو۔ چنانچہ وہ وہاں جا کر مراقبہ میں بیٹھ گئے۔ مولانا قاسم کا بیان ہے کہ مراقبہ میں بیٹھتے ہی ہم نے دیکھا کہ ہم نیست ہیں۔ تمام حضرت ہی حضرت ہیں اور تمام عالم آپ کے وجود مبارک سے پر ہے۔ لڑائی وقت چاشت تک جاری رہی۔ قریب تھا کہ دشمن غالب آجائے۔ شہر والے حیران و پریشان تھے کہ ناگاہ دشت قبیاق کی طرف سے ایک سخت آندھی اٹھی اور میرزا سلطان محمود کے لشکر و لشکر گاہ میں گرد و غبار کا وہ طوفان برپا ہوا کہ کسی کو آنکھ کھولنے کی مجال نہ رہی۔ ہوا پیادوں اور سواروں کو زمین پر گراتی۔ اور خیمہ و سراپردہ و خرگاہ کو اکھاڑ کر اوپر کی طرف اڑاتی اور زمین پر پھینک دیتی۔ میرزا سلطان محمود اپنے امیروں اور ترکمانوں کی جماعت کثیر کے ساتھ ایک تالاب کے کنارے دیوار کے پشتے کے نیچے گھوڑے پر سوار کھڑا تھا۔ کہ ناگاہ پشتے کا ایک حصہ پھٹ گیا۔ جس کے ہولناک دھماکہ سے قریباً چار سو مرد اور گھوڑے جو اس کے نیچے کھڑے تھے دب کر مر گئے۔ ترکمانوں کے گھوڑے بھاگنے لگے۔ سواروں نے ہر چند روکا مگر نہ رکے۔ القصہ لشکر پر اگندہ ہو گیا۔ میرزا سلطان محمود کو شکست ہوئی میرزا سلطان احمد کے لشکر اور شہر کے لوگوں نے قریباً پانچ کوس تک ان کا تعاقب کیا۔ اور بہت سے سوار اور گھوڑے پکڑ لائے اور بہت کچھ سامان غنیمت ہاتھ آیا۔

### بدکاری سے بچا لیا:

مولانا شیخ ابوسعید مجلد جو میرزا شاہ رخ کے زمانہ میں نہایت خوبصورت جوان تھے بیان کرتے ہیں کہ جوانی میں ایک بار ایک خوبصورت عورت سے اتفاقاً میری ملاقات ہو گئی۔ وہ میرے مکان میں آگئی۔ میں نے چاہا کہ خلوت میں اس سے بات چیت کروں۔ اس اثنا میں ناگاہ میں نے حضرت خواجہ کی آواز سنی کہ فرماتے ہیں۔ ابوسعید! چہ کارے کئی؟ یہ سن کر میری حالت بدل گئی اور میرے دل پر ہیبت طاری ہو گئی اور میرے اعضا میں رعشہ پیدا ہو گیا۔ میں نے اٹھ کر فوراً اس عورت کو اپنے مکان سے نکال دیا۔ کچھ عرصہ کے بعد حضرت تشریف لائے۔ جب



آپ کی نظر مجھ پر پڑی تو فرمانے لگے کہ اگر حق تعالیٰ کی توفیق تیری یاوری نہ کرتی شیطان تجھ کو برباد کر دیتا۔

### گمشدہ غلام کی واپسی:

حضرت خواجہ کے مخلصوں میں سے ایک بزرگ نقل کرتے ہیں کہ سمرقند میں میرا ایک غلام غائب ہو گیا۔ اس غلام کے سوا میرا مال و متاع اور کچھ نہ تھا۔ چار مہینے میں نے اس کی تلاش کی۔ سمرقند کے نواح میں کوئی جگہ ایسی نہ تھی جہاں میں کئی بار نہ گیا۔ پہاڑ اور صحرا میں بہت پھرا۔ مگر کہیں اس کا نشان نہ پایا۔ اس پریشانی میں ناگاہ حضرت خواجہ مجھے صحرا میں ملے۔ آپ کے ساتھ آپ کے اصحاب و خدام بھی تھے۔ میں نے حالت اضطراب میں حضرت کے گھوڑے کی باگ تھام لی۔ اور نیاز مندی سے اپنا حال بیان کیا۔ آپ نے فرمایا کہ ہم تو دہقانی آدمی ہیں۔ ایسی باتوں کو کیا جانیں۔ میں نے سنا ہوا تھا کہ اولیاء اللہ ایسا تصرف کیا کرتے ہیں کہ غائب کی خبر دے دیتے ہیں۔ بلکہ غائب کو حاضر کر دیتے ہیں۔ اس لئے میں نے اصرار کیا اور گھوڑے کی باگ نہ چھوڑی۔ جب آپ نے کوئی چارہ نہ دیکھا تو ایک لحظہ سکوت فرمایا اور پوچھا کہ یہ گاؤں جو نظر آرہا ہے کیا اس میں بھی تم نے اسے تلاش کیا ہے۔ میں نے عرض کیا کہ میں تو بار بار اس میں گیا ہوں مگر محروم واپس آیا ہوں۔ فرمایا پھر تلاش کر مل جائے گا۔ یہ کہہ کر آپ نے گھوڑے کو تیز دوڑایا۔ جب میں اس گاؤں کے نزدیک پہنچا تو کیا دیکھتا ہوں کہ اس غلام نے پانی کا گھڑا بھرا ہوا آگے رکھا ہے اور خشک جگہ پر حیران کھڑا ہے۔ جب میری نظر اس پر پڑی میں نے بے اختیار نعرہ مارا اور کہا اے غلام! تو اس عرصہ میں کہاں رہا۔ اس نے جواب دیا کہ میں آپ کے گھر سے نکلا تو ایک شخص بہکا کر مجھے خوارزم میں لے گیا۔ اور وہاں مجھے ایک شخص کے ہاتھ فروخت کر دیا۔ میں اس شخص کی خدمت میں تھا۔ آج اس کے ہاں ایک مہمان آیا اس نے مجھ سے کہا کہ پانی کا گھڑا بھراؤ تاکہ کھانا تیار کریں۔ میں گھڑا اٹھا کر پانی کے کنارے پر پہنچا اور پانی سے بھر لیا۔ جب میں نے پانی سے نکالا تو اپنے آپ کو یہاں حاضر پاتا ہوں۔ مجھے معلوم نہیں کہ میں یہ معاملہ بیداری میں دیکھ رہا ہوں یا خواب میں۔ حضرت خواجہ کا یہ تصرف دیکھ کر میرا حال بدل گیا۔ میں نے غلام کو تو آزاد کر دیا اور خود حضرت کا غلام بن گیا۔



سورج کا ٹھہر جانا:

مولانا زادہ فرکنی مولانا نظام الدین علیہ الرحمۃ کے مرید تھے۔ وہ اپنے مرشد کی وفات کے بعد حضرت خواجہ کی خدمت میں بہت رہے ہیں۔ ان کا بیان ہے کہ ایک روز میں حضرت خواجہ کے ہمراہ ایک گاؤں کو جا رہا تھا۔ جاڑے کا موسم تھا اور دن چھوٹے۔ ہم نے نماز عصر راستے میں پڑھی۔ شام ہونے کو آئی۔ آفتاب زرد ہو گیا۔ منزل تک پہنچنے میں دو شرعی (کوس) باقی تھے۔ اس صحرا میں کوئی پناہ و آرام گاہ نہ تھی۔ میرے دل میں آیا کہ دن ختم ہو گیا۔ راستہ خطرناک، ہوا سرد اور فاصلہ زیادہ ہے کیا حال ہوگا۔ جب یہ خیال کئی بار میرے دل میں آیا تو حضرت نے منہ پھیر کر فرمایا کہ ڈرو مت۔ گھوڑا دوڑاؤ۔ ممکن ہے کہ غروب آفتاب سے پہلے ہم منزل پر پہنچ جائیں۔ یہ کہہ کر آپ نے گھوڑے کو تیز دوڑایا۔ میں بھی آپ کے پیچھے تیز دوڑا رہا تھا۔ اور پلٹ پلٹ کر آفتاب کی ٹکیہ کو دیکھتا جاتا تھا۔ آفتاب اسی طرح افق پر ٹھیرا ہوا تھا۔ گویا کسی نے اس میں میخ ٹھونک دی ہے جس سے وہ افق پر ٹھیرا ہوا ہے۔ جب ہم گاؤں میں پہنچے تو یک بیک آفتاب ایسا غروب ہوا کہ شفق کی سرخی و سپیدی جو غروب کے بعد ہوا کرتی ہے اس کا کوئی نشان نہ رہا۔ اور عالم میں ایسی تاریکی پھیل گئی کہ شکلوں اور رنگوں کا نظر آنا ناممکن ہو گیا۔ یہ دیکھ کر حیرت و ہیبت مجھ پر طاری ہوئی اور مجھے یقین ہو گیا کہ یہ حضرت خواجہ کا تصرف ہے۔ آخر کار بے اختیار ہو کر میں نے حضرت خواجہ سے عرض کیا کہ خدا کے لئے فرمائیے یہ کیا راز تھا جو میں نے دیکھا۔ آپ نے فرمایا کہ یہ بھی طریقت کے شعبدوں میں سے ایک شعبدہ تھا۔

شہد شراب میں بدل گئی:

خواجہ کلاں فرماتے ہیں کہ حضرت کا ایک خادم سمرقند کو جا رہا تھا۔ آپ نے اس سے فرمایا کہ ہمارے واسطے سمرقند سے چند ڈبے خالص شہد کے لانا۔ وہ سمرقند سے کئی ڈبے شہد سے بھر کر اور ان کے منہ پر مہر لگا کر روانہ ہوا۔ اتفاقاً بازار سمرقند میں کسی کام کے لئے بزاز کی دکان پر ٹھیر گیا اور اس نے شہد کے ڈبوں کو اپنے سامنے رکھ لیا۔ ناگاہ ایک خوبصورت مست عورت جو اس بزاز کی آشنا تھی وہاں آئی اور دکان کے ایک طرف بیٹھ کر بزاز سے باتیں کرنے لگی۔ اس خادم نے دو تین بار نظر حرام سے اس عورت کو دیکھا۔ پھر وہ ڈبوں کو اٹھا کر تاشکند لے آیا۔ جب وہ



حضرت کے دولتخانہ میں پہنچا تو آپ جنگل تشریف لے گئے تھے۔ اُس نے آپ کے پیچھے جانا چاہا۔ اتنے میں حضرت تشریف لے آئے۔ اس نے وہ ڈبے پیش کئے۔ جب حضرت کی نظر ان ڈبوں پر پڑی تو خفا ہو کر فرمایا کہ ان ڈبوں سے شراب کی بو آتی ہے۔ اے بد بخت! میں نے تجھ سے شہد لانے کو کہا تھا۔ تو میرے واسطے شراب لے آیا۔ خادم نے عرض کیا کہ میں تو شہد لایا ہوں۔ آپ کے ارشاد سے جب کھول کر دیکھا گیا تو ہر ڈبہ شراب سے بھرا ہوا پایا گیا۔

### وصال مبارک:

آپ کی تاریخ وفات شب شنبہ ۲۹ ربیع الاول ۸۹۵ھ ہے۔ شام وختن کے درمیان جب آپ کا نفس شریف منقطع ہونے لگا تو مکان میں بہت سی شمعیں روشن کی گئیں۔ جن سے وہ مکان نہایت روشن ہو گیا۔ اس حال میں اچانک دیکھا گیا کہ آپ کے دو ابروئے مبارک کے درمیان ایک نور چمکتی بجلی کی طرح نمودار ہوا۔ جس کی شعاع نے شمع کے نور کو مات کر دیا۔ حاضرین نے اس نور کا مشاہدہ کیا۔ بعد ازاں آپ کا وصال ہو گیا۔ اور محلہ خواجہ کفشیر میں محوطہ ملایاں میں دفن ہوئے۔ آپ کی اولاد بزرگوار نے آپ کے مرقہ مبارک پر عالیشان عمارت تعمیر کر دی اور قبر مبارک کو نہایت عمدہ وضع پر بنایا۔

## ارشاداتِ عالیہ

(۱) پیر کون ہے؟ پیر وہ شخص ہے کہ جو کچھ رسول اللہ صلی اللہ علیہ وسلم کا پسندیدہ نہیں وہ اس میں نہ رہا ہو اور جو کچھ آپ کا پسندیدہ ہے وہ اس میں رہا ہو بلکہ وہ اور اس کی خواہش تمام اس سے گم ہو گئی ہو۔ اور وہ آئینہ ہو گیا ہو کہ جس میں سوائے رسول اللہ صلی اللہ علیہ وسلم کے اخلاق و اوصاف کے کچھ نہ ہو۔ اس مقام میں وہ صفات نبوی صلی اللہ علیہ وسلم سے متصف ہونے کے سبب سے حق سبحانہ کے تصرف کا مظہر ہو جاتا ہے اور تصرف الہی سے اصحاب استعداد کے باطن میں تصرف کرتا ہے۔

از بسکہ درکنار ہے گیرداں نگار بگرفت بونے یار و رہا کرد بوے طین  
(۲) مرید وہ ہے کہ ارادت کی آگ کی تاثیر سے اس کی خواہش جل گئی ہو۔ اور اس کی



مرادوں میں سے کچھ نہ رہا ہو۔ اور اپنے دل کی بصیرت سے پیر کے آئینہ میں مراد جمال دیکھ کر اس نے سب قلوب سے منہ پھیر لیا ہو اور پیر کا جمال اس کا قبلہ ہو گیا ہو۔ اور پیر کی بندگی میں آزادی سے فارغ ہو کر سوائے پیر کے آستانہ کے اپنے سر نیاز کو کہیں خم نہ کرتا ہو۔ اور سب سے منہ پھیر کر اپنی سعادت پیر کی قبولیت میں اور اپنی شقاوت پیر کے رد میں سمجھتا ہو۔ بلکہ نیستی کا خط و جود کی پیشانی پر کھینچ کر جود غیر کے شعور کے تفرقہ سے رہائی پا گیا ہو۔

آزاکہ در سرائے نگار است فارغ است از باغ و بوستان و تماشاے لاله زار  
(۳) ہم درویشوں کی ایک جماعت تھی۔ حدیث شریف میں جو آیا ہے کہ جمعہ کے دن ایک ساعت ایسی ہوتی ہے کہ اس میں مسلمان اللہ تعالیٰ سے جو کچھ مانگتا ہے وہ اسے عطا کر دیتا ہے۔ اس ساعت کا تذکرہ ہوا کہ اگر وہ ساعت میسر آئے تو اس میں اللہ تعالیٰ سے کیا مانگنا چاہئے۔ ہر ایک نے کچھ نہ کچھ کہا۔ جب میری باری آئی تو میں نے کہا کہ ارباب جمعیت<sup>۱</sup> کی صحبت مانگنی چاہئے کیونکہ اس کے ضمن میں تمام سعادتیں حاصل ہیں۔

(۴) اگر تجھ سے پوچھا جائے کہ تو حید کیا ہے۔ تو جواب دے کہ غیر حق سبحانہ کی آگاہی سے دل کا آزاد کرنا تو حید ہے۔ اگر پوچھا جائے کہ وحدت کیا ہے۔ تو جواب دے کہ غیر حق سبحانہ کے جود کے علم و شعور سے دل کی خلاصی وحدت ہے۔ اگر پوچھا جائے کہ اتحاد کیا ہے۔ تو جواب دے کہ حق سبحانہ و تعالیٰ کی ہستی میں استغراق اتحاد ہے۔ اگر پوچھا جائے کہ سعادت کیا ہے تو جواب دے کہ حق سبحانہ و تعالیٰ کی دید کے ساتھ خودی سے خلاصی سعادت ہے۔ اگر پوچھا جائے کہ شقاوت کیا ہے۔ تو جواب دے کہ خودی میں رہنا اور حق سے باز رہنا شقاوت ہے۔ اگر پوچھا جائے کہ وصل کیا ہے تو جواب دے کہ جود حق سبحانہ کے نور کے شہود کے ساتھ اپنے آپ کا نسیان وصل ہے۔ اگر پوچھا جائے کہ فضل کیا ہے تو جواب دے کہ دل کا غیر حق سبحانہ سے جدا کرنا فضل ہے۔ اگر پوچھا جائے کہ شکر کیا ہے تو جواب دے کہ ایسے حال کا دل پر ظاہر ہونا کہ دل اس چیز کو پوشیدہ نہ رکھ سکے جس کا پوشیدہ رکھنا اس حال سے پہلے واجب تھا۔

۱۔ ارباب جمعیت سے مراد وہ سالکین ہیں جو تمام سے منہ پھیر کر مطلوب حقیقی کے مشاہدہ میں مستغرق ہیں۔



(۵) فرماتے تھے کہ اگر تمام احوال<sup>۱</sup> اور مواجید<sup>۲</sup> ہمیں عطا کئے جائیں اور ہمیں اہل سنت و جماعت کے عقائد سے آراستہ نہ کیا جائے تو ہم اسے بجز خرابی کچھ نہیں سمجھتے۔ اور اگر تمام خرابیاں ہم پر جمع کی جائیں اور اہل سنت و جماعت کے عقائد سے سرفراز فرمایا جائے تو ہمیں کچھ ڈر نہیں۔

ہماری زبان دل کا آئینہ ہے۔ اور دل روح کا آئینہ ہے۔ اور روح حقیقت انسانی کا آئینہ ہے۔ اور حقیقت انسانی حق سبحانہ و تعالیٰ کا آئینہ ہے۔ حقائق غیبیہ غیب ذات سے دور دراز فاصلے طے کر کے زبان پر آتے ہیں اور یہاں صورت لفظی قبول کر کے مستعدان حقائق کے کانوں میں پہنچتے ہیں۔

(۷) میں جو بعض اکابر کی خدمت میں رہا۔ تو انہوں نے مجھے دو چیزیں عطا فرمائیں۔ ایک یہ کہ میں جو کچھ لکھوں جدید ہو گا نہ کہ قدیم۔ دوسرے یہ کہ میں جو کچھ کہوں مقبول ہو گا۔

(۸) آیہ و کونوامع الصدقین کے معنی میں آپ فرماتے تھے۔ کہ کینونت مع الصادقین کے دو معنی ہیں۔ ایک کینونت بحسب صورت اور وہ یوں ہے کہ اہل صدق کے ساتھ مجالست و مصاحبت کو لازم پکڑے تاکہ ان کی صحبت کو دوام کے سبب سے اس کا باطن ان کے صفات و اخلاق کے انوار سے روشن ہو جائے۔ دوسرے کینونت بحسب معنی بدیں طور کہ باطن کی شاہراہ سے اس گروہ کے ساتھ رابطہ کا طریق اختیار کرے جو واسطہ ہونے کا استحقاق رکھتے ہیں۔ اور صحبت کو اس امر میں حصر نہ کرے۔ کہ ہمیشہ آنکھ کے ساتھ دیکھے۔ بلکہ ایسا کرے کہ صحبت دائمی ہو جائے اور صورت سے معنی کی طرف عبور کرے تاکہ واسطہ ہمیشہ نظر میں رہے۔ جب اس بات کو دوام کے طور پر ملحوظ رکھے گا تو اس کے باطن کو ان کے باطن کے ساتھ نسبت و اتحاد پیدا ہو جائے گا۔ اور اس واسطہ سے اسے مقصود اصلی حاصل ہو جائے گا۔

۱۔ احوال جمع ہے حال کی۔ حال وہ معنی ہے جو سالک کے دل پر بغیر تصنع و اجتناب و اکتساب کے وارد ہوتا ہے۔ مثلاً خوشی یا غم میں یا قبض یا بسط وغیرہ۔ حال جب دائم ہو اور ملکہ بن جائے تو اسے مقام کہتے ہیں۔ پس احوال مواہب میں اور مقامات مکاسب (احوال عین جود سے آتے ہیں اور مقامات بذل مجہود سے حاصل ہوتے ہیں۔

۲۔ مواجید جمع ہے وجد کی۔ وجد وہ ہے جو سالک کے دل پر آئے اور بغیر تکلیف و تصنع کے وارد ہو۔ مواجید اور ادو وظائف پر بفضل الہی مترتب ہوتے ہیں۔ اکتساب کو ان میں دخل نہیں۔



(۹) حدیث شریف میں جو آیا ہے کہ شیبستی سورہ ہود (سورہ ہود نے مجھے بوڑھا کر دیا) اُس کی وجہ یہ ہے کہ اس سورت میں استقامت کا حکم آیا ہے۔ چنانچہ باری تعالیٰ ارشاد فرماتا ہے۔ فَاسْتَقِمْ كَمَا أُمِرْتَ (پس تو استقامت کر جیسا کہ تجھے حکم ہوا ہے) اور استقامت نہایت دشوار ہے۔ کیونکہ استقامت کے معنی ہیں قائم رہنا حد وسط میں تمام افعال و اقوال اور اخلاق و احوال میں۔ بدیں طور کہ تمام افعال میں ضرورت سے تجاوز صادر نہ ہو اور افراط و تفریط سے محفوظ رہے۔ اسی سبب سے بزرگوں نے فرمایا ہے کہ ضروری کام تو استقامت ہے۔ کرامات و خوارق عادات کے ظہور کا کچھ اعتبار نہیں۔

(۱۰) لوگوں کے اعمال و اخلاق سے جمادات کا متاثر ہونا محققین کے نزدیک ایک ثابت امر ہے۔ حضرت شیخ محی الدین بن عربی قدس سرہ نے اس بارے میں بہت تحقیقات کی ہے۔ یہ تاثر اس درجہ تک ہے کہ اگر ایک شخص نماز کو جو افضل عبادات ہے ایسی جگہ میں ادا کرے جو ایک جماعت کے اعمال و اخلاق ناپسندیدہ سے متاثر ہوگئی۔ تو اس نماز کا جمال اور رونق اس نماز کے برابر نہیں جو ایسی جگہ میں ادا کی جائے جو ارباب جمعیت کی برکت سے سے متاثر ہو۔ یہی سبب ہے کہ حرم مکہ میں دو رکعت نماز غیر حرم میں بہت سی رکعتوں کے برابر ہے۔

(۱۱) ہمارے زمانہ میں توحید یہ ہوگئی ہے کہ لوگ بازاروں میں جاتے ہیں اور بے ریش لڑکوں کو دیکھتے ہیں اور کہتے ہیں کہ ہم تو حق سبحانہ کے حسن و جمال کا مشاہدہ کرتے ہیں۔ ایسے مشاہدہ سے خدا کی پناہ!

حضرت سید قاسم تبریزی قدس سرہ اس ولایت میں تشریف لائے تھے۔ ان کے مریدوں کی ایک جماعت بازاروں میں پھرتی تھی۔ اور بے ریش لڑکوں کا نظارہ کرتی اور ان سے تعلق پیدا کرتی تھی اور کہتی تھی کہ صور جمیلہ میں ہم حق سبحانہ کے جمال کا مشاہدہ کرتے ہیں۔ حضرت سید بعض وقت فرماتے کہ ہمارے سور کہاں گئے ہیں؟ اس ارشاد سے یہ معلوم ہوا کہ وہ گروہ حضرت سید کی نظر بصیرت میں سور کی شکل میں دکھائی دیتا تھا۔

(۱۲) ایک روز آپ نے ایک شخص سے کہا کہ اگر تمہیں حضرت خواجہ بہاء الدین قدس سرہ کی صحبت میں ایک نسبت حاصل ہو جائے اس کے بعد تم کسی دوسرے بزرگ کی خدمت میں چلے



جاؤ اور اس کی صحبت میں بھی وہی نسبت پھر حاصل ہو جائے۔ تو تم کیا کرو گے۔ کیا خواجہ بہاء الدین کو چھوڑ دو گے۔ پھر آپ ہی فرمایا۔ کہ کسی دوسری جگہ سے اگر تمہیں وہی نسبت حاصل ہو۔ تمہیں چاہئے کہ اس کو حضرت خواجہ بہاء الدین سے سمجھو۔ اور یہ حکایت بیان کی۔ کہ قطب الدین حیدر کے مریدوں میں سے ایک مرید شیخ شہاب الدین سہروردی قدس سرہ کی خانقاہ میں گیا۔ وہ نہایت بھوکا تھا۔ اس نے اپنے پیر کے گاؤں کی طرف منہ کر کے کہا۔ شیخا للہ قطب الدین حیدر۔ شیخ شہاب الدین کو جو اس کا حال معلوم ہوا تو اپنے خادم کو حکم دیا۔ وہ کھانا اس کے پاس لے گیا۔ جب وہ درویش کھانا کھا کر فارغ ہوا تو پھر پیر کے گاؤں کی طرف منہ کر کے کہا۔ شکر اللہ قطب الدین حیدر۔ کہ آپ نے ہم کو کسی جگہ نہیں چھوڑا۔ جب خادم حضرت شیخ کے پاس گیا۔ تو آپ نے پوچھا کہ تم نے اس درویش کو کیسا پایا۔ خادم نے عرض کیا کہ وہ مہمل شخص ہے۔ کھانا تو آپ کا کھاتا ہے مگر شکر قطب الدین حیدر کا کرتا ہے۔ شیخ نے فرمایا کہ مریدی اس سے سیکھنی چاہئے کہ ظاہری و باطنی فائدہ جس جگہ پائے اسے اپنے پیر کی برکت سے سمجھے۔

(۱۳) ایک روز سادات کی توقیر و تعظیم کے بارے میں فرما رہے تھے کہ جس بستی میں سادات ہوں اس میں رہنا نہیں چاہتا۔ کیونکہ ان کی بزرگی اور شرف زیادہ ہے۔ میں ان کی تعظیم کا حق بجا نہیں لاسکتا۔

ایک روز امام اعظم رضی اللہ عنہ درس کی مجلس میں کئی بار اٹھے کسی کو اس کا سبب معلوم نہ ہوا آخر کار حضرت امام کے ایک شاگرد نے دریافت کیا۔ حضرت امام نے فرمایا کہ سادات علوی کا ایک لڑکا ان لڑکوں میں سے ہے جو مدرسہ کے صحن میں کھیل رہے ہیں۔ وہ لڑکا جب اس درس کے قریب آتا ہے اور اس پر میری نظر پڑتی ہے تو میں اس کی تعظیم کے لئے اٹھتا ہوں۔

(۱۴) کشف قبور یہ ہے کہ صاحب قبر کی روح مثالی صورتوں میں سے کسی مناسب صورت کے ساتھ متمثل ہو جاتی ہے۔ صاحب کشف اس کو بصیرت کی آنکھ سے اسی صورت میں مشاہدہ کرتا ہے لیکن چونکہ شیطانوں کو مختلف صورتوں اور شکلوں کے ساتھ متمثل و متشکل ہو جانے کی قوت ہوتی ہے اس لئے ہمارے خواجگان قدس اللہ ارواحہم نے اس کشف کا اعتبار نہیں کیا ہے۔ اصحاب قبور کی زیارت میں ان کا طریقہ یہ ہے کہ جب وہ کسی بزرگ کی قبر پر پہنچتے ہیں تو اپنے تئیں تمام



کیفیتوں اور نسبتوں سے خالی کر کے انتظار میں بیٹھ جاتے ہیں کہ کیا نسبت ظاہر ہو۔ اس نسبت سے صاحب قبر کا حال معلوم کر لیتی ہیں۔ اور بیگانوں کی صحبت میں بھی ان کا یہی طریقہ ہے۔ کہ جو شخص ان کے پاس بیٹھے وہ اپنے باطن پر نظر ڈالتے ہیں۔ جو کچھ اس شخص کے آنے کے بعد ظاہر ہو وہ جان لیتے ہیں۔ کہ یہ اس کی نسبت ہے۔ اور ہمارا اس میں کچھ دخل نہیں۔ اس نسبت کے مطابق لطف یا قہر سے اس سے پیش آتے ہیں۔

(۱۵) محققین کے نزدیک یہ بات ثابت ہے کہ موت کے بعد اولیاء اللہ ترقی کرتے ہیں۔

(۱۶) اس سلسلہ کے خوجگان قدس اللہ ارواحہم ہر ریا کار و بازگیر کی طرف نسبت نہیں رکھتے۔ ان کا کارخانہ بلند ہے۔

(۱۷) ہر زمانہ میں رجال غیب صالحین میں سے اس شخص کی صحبت میں رہتے ہیں۔ جو عزیمت پر عمل کرتا ہے۔ یہ گروہ رخصت سے بھاگتا ہے۔ رخصت پر عمل کرنا ضعیفوں کا کام ہے۔ ہمارے خوجگان قدس اللہ ارواحہم کا طریقہ عزیمت ہے۔

(۱۸) جس وقت آپ عزیمت و احتیاط کے طریق سے کوئی کام کرتے۔ تو فرماتے کہ لقمہ رطعام میں احتیاط کرنا ضروریات سے ہے۔ چاہئے کہ کھانا پکانے والا با وضو ہو۔ وہ شعور و آگاہی سے لکڑی چولہے میں رکھے اور آگ جلانے۔ جس پکانے میں غصہ یا پریشان باتیں ظہور آئیں حضرت خواجہ بہاء الدین قدس سرہ اس کھانے کو نہ کھاتے۔ اور فرماتے کہ اس کھانے میں ظلمت ہے۔ ہمیں اس کا کھانا جائز نہیں۔

(۱۹) چاہئے کہ مرید کی توجہ پیر کے دوا برو کے درمیان ہو۔ اور پیر کو تمام اوقات اور احوال میں آگاہ و حاضر سمجھے تاکہ پیر کی بزرگی اور عظمت اس میں تصرف کرے اور جو چیز پیر کے حضور میں نامناسب ہو وہ مرید کے باطن سے کوچ کر جائے۔ اور اس امر کے کمال کے سبب سے یہ حال ہو جائے کہ پیر و مرید کے درمیان سے حجاب اٹھ جائے اور پیر کی تمام مرادیں اور مقاصد بلکہ اس کے احوال و مواجید مرید کے مشاہدہ و معائنہ میں آجائیں۔

۱۔ عزیمت شریعت میں اصل شروع کو کہتے ہیں۔ اور رخصت اسے بولتے ہیں جو کسی عذر کے سبب سے مباح سمجھا گیا ہو حالانکہ اس کی حرمت کی دلیل قائم ہو۔



(۲۰) ردی خطرات اور طبعی مقتضیات میں گرفتاری سے خلاصی کا طریق تین چیزوں میں سے ایک ہو سکتی ہے۔ اول یہ کہ اعمال خیر جو اس گروہ نے مقرر کئے ہیں ان میں سے ہر ایک عمل اپنے اوپر لازم کر لے کہ میں ایسا نہیں کہ خود بخود اس بلا سے خلاصی حاصل کر سکوں اور عاجزی و محتاجی کے طور پر ہمیشہ حق سبحانہ کی جناب میں تضرع اور انکساری کرے تاکہ حق سبحانہ اس کو اس بلا سے نجات دے۔ تیسرے یہ کہ حاضرین سے پوچھا کہ ان تین طریقوں میں سے بہتر کونسا ہے۔ پھر آپ ہی فرمایا کہ پیر کی ہمت سے مدد مانگنا اور اس کی طرف متوجہ ہونا بہتر ہے۔ کیونکہ طالب اس صورت میں اپنے تئیں حق سبحانہ کی طرف توجہ سے عاجز سمجھ کر پیر کو اس توجہ اور حق سبحانہ کی جناب میں وصول کا وسیلہ بناتا ہے۔ یہ امر حصول نتیجہ کے قریب تر ہے۔ جو کچھ طالب کا مقصود ہے اس تقدیر پر زیادہ جلدی متفرع ہوگا۔ کیونکہ وہ ہمیشہ پیر کی ہمت سے مدد طلب کرنے والا ہوگا۔

(۲۱) عبادت سے مراد یہ ہے کہ اوامر پر عمل کریں اور نواہی سے پرہیز کریں۔ عبودیت سے مراد حق سبحانہ کی جناب کی طرف ہمیشہ توجہ و اقبال ہے۔

(۲۲) شریعت طریقت حقیقت تین چیزیں ہیں ظاہر پر احکام کا جاری کرنا شریعت ہے۔ جمعیت باطن میں تعمیل و تکلف طریقت ہے۔ اور اس جمعیت میں رسوخ حقیقت ہے۔

(۲۳) سیر دو طرح کی ہے۔ سیر مستطیل<sup>۱</sup> اور سیر مستدیر۔ سیر مستطیل بعد در بعد ہے اور سیر مستدیر قرب در قرب ہے۔ سیر مستطیل سے مراد مقصود کو اپنے دائرے کے خارج سے طلب کرنا ہے، اور سیر مستدیر اپنے دل کے گرد پھرنا اور مقصود کو اپنے سے ڈھونڈنا ہے۔

(۲۴) علم دو ہیں۔ علم وراثت اور علم لدنی۔ علم وراثت وہ ہے جس سے پہلے کوئی عمل ہو۔ چنانچہ حضور علیہ الصلوٰۃ والسلام نے فرمایا۔

لَمَنْ عَمِلْ بِمَا عِلْمٍ وَرَثَهُ اللَّهُ عِلْمَ  
مَالٍ يَعْلَمُ  
جو شخص اپنے علم پر عمل کرتا ہے اللہ تعالیٰ اس کو  
وارث بناتا ہے اس علم کا جو اسے معلوم نہیں۔

اور علم لدنی وہ علم ہے جس سے پہلے کوئی عمل نہ ہو۔ بلکہ بغیر کسی سابق عمل کے حق سبحانہ محض عنایت بے علت سے اپنے پاس سے بندے کو کسی خاص علم کے ساتھ مشرف کرے۔ چنانچہ

۱۔ سیر مستطیل سے مراد سیر آفاقی سے مستدیر سے مراد سیر انفسی ہے۔



حق سبحانہ کا ارشاد ہے۔

وَعَلَّمْنَاهُ مِنْ لَدُنَّا عِلْمًا۔ (سورہ اور سکھایا تھا ہم نے اس کو اپنے پاس سے علم کھف۔ ۹۷)

آپ نے فرمایا کہ علم کی طرح اجر بھی دو قسم کا ہے۔ اجر ممنون اور اجر غیر ممنون۔ اجر ممنون وہ ہے جو کسی عمل کے مقابلہ میں نہ ہو۔ بلکہ محض موہبت ہو۔ اور اجر غیر ممنون وہ ہے جو کسی عمل کے مقابلہ میں ہو۔

(۲۵) لوگوں نے خیال کیا ہے کہ شاید کمال تو ان الحق کہنے میں ہے۔ نہیں بلکہ کمال اس میں ہے کہ انکو دور کیا جائے اور کبھی اُسے یاد نہ کیا جائے۔

(۲۶) فنائے مطلق کے معنی یہ نہیں کہ صاحب فنا کو اپنے اوصاف و افعال کا شعور نہ ہو۔ بلکہ اس کے معنی یہ ہیں کہ بطریق ذوق اپنے آپ سے اوصاف و افعال کے اسناد کی نفی کرے اور فاعل حقیقی جل ذکرہ کے لئے اسناد ثابت کرے۔ وہ جو صوفیہ قدس اللہ تعالیٰ ارواہم نے فرمایا ہے کہ نفی اثبات کے ساتھ مخالفت نہیں رکھتی اس کے یہی معنی ہیں۔ آپ نے مثال کے طور پر فرمایا کہ یہ کپڑا جو میں پہنے ہوئے ہوں عاریتی ہے اور مجھے اس کے عاریتی ہونے کا علم نہیں۔ اور اس سبب سے کہ اس کو میں اپنی ملک سمجھتا ہوں اس سے تعلق رکھتا ہوں۔ ناگاہ مجھے اس کپڑے کے عاریتی ہونے کا علم ہو گیا۔ اسی وقت میرا تعلق اس سے منقطع ہو گیا۔ حالانکہ میں بالفعل پہن رہا ہوں۔ اسی پر تمام صفات کو قیاس کرنا چاہئے کہ سب عاریتی ہیں۔ تاکہ غیر حق سبحانہ سے دل منقطع ہو جائے اور پاک و مطہر ہو جائے۔

(۲۷) وصل حقیقت میں یہ ہے کہ دل بطریق ذوق حق سبحانہ کے ساتھ جمع ہو جائے۔ جب یہ بات دائم ہو جائے تو اسے دوام وصل بولتے ہیں۔ نہایت یہی ہے۔ وہ جو حضرت خواجہ بہاء الدین قدس اللہ تعالیٰ سرہ نے فرمایا ہے کہ ہم نہایت کو ہدایت میں درج کرتے ہیں۔ اس سے مراد یہی نہایت ہے اور وہ جو آپ نے فرمایا ہے کہ ہم محض قبولیت کا واسطہ ہیں۔ ہم سے منقطع ہونا چاہئے اور مقصود سے ملنا چاہئے یہی وصل ہے۔

(۲۸) تجلی کے معنی کشف ہیں۔ اس امر کا ظہور دو طرح سے ہو سکتا ہے۔ ایک کشف عیانی جو



دار جزا میں سر کی آنکھ کے ساتھ مقصود کے جمال کا مشاہدہ ہے۔ دوسرے یہ کہ غلبہ محبت کے ساتھ غائب کو کثرت سے حاضر کرنے کے ذریعہ سے وہ غائب مثل محسوس کے ہو جائے۔ کیونکہ خواص محبت میں سے ہے کہ وہ غائب کو مثل محسوس کے کر دیتی ہے۔ دنیا میں ارباب کمال کے قدم کی انتہا یہی ہے۔

(۲۹) اگر ہم شیخی کرتے تو اس زمانہ میں کسی شیخ کو مرید نہ مل سکتا۔ لیکن ہمیں اور کام کا حکم ملا ہے کہ مسلمانوں کو ظالموں کے شر سے بچائیں۔ اس واسطے ہمیں بادشاہوں سے میل جول رکھنا اور ان کے نفوس کو مسخر کرنا اور اس عمل کے ذریعہ سے مسلمانوں کی مطلب برآری ضروری ہے۔

(۳۰) حق سبحانہ نے محض عنایت سے مجھے ایسی قوت عطا کی ہے کہ اگر میں چاہوں تو ایک رقعہ سے بادشاہ خطا کو جو الوہیت کا دعویٰ کرتا ہے ایسا کر دوں کہ بادشاہت کو چھوڑ کر ننگے پاؤں خطا سے خار و خاشاک میں دوڑتا ہوا اپنے تئیں میری آستان پر پہنچ جائے۔ لیکن باوجود ایسی قوت کے ہم خدا کے حکم کے منتظر ہیں۔ جس وقت وہ چاہے اور حکم دے وقوع میں آئے گا۔ اس مقام کے لئے ادب لازم ہے۔ ادب یہ ہے کہ بندہ اپنے تئیں حق سبحانہ کے ارادہ کا تابع بنائے۔ نہ کہ حق تعالیٰ کو اپنے ارادہ کا تابع بنائے۔ (رشحات۔ فحیات)





## ۲۱۔ مولانا محمد زاہد وحشی قدس سرہ

### نسبت و تعلق:

آپ کا انتساب طریقہ نقشبندیہ میں حضرت خواجہ احرار سے ہے۔ بقول شیخ شرف الدین محمد کشمیری مجددی صاحب روضۃ السلام آپ خواجہ یعقوب چرنی کے رشتہ دار بلکہ نواسہ ہیں۔ آپ نے ذکر کی تلقین ان کے کسی خلیفہ سے حاصل کی تھی۔ جب خواجہ احرار کے ارشاد کا آوازہ آپ کے کان میں پہنچا تو حصار سے سمرقند کی طرف روانہ ہوئے۔ اور سمرقند میں پہنچ کر محلہ وانسرا میں اترے۔ محلہ وانسرا سے حضرت خواجہ کا مسکن تین کوس پر تھا۔ حضرت کو بذریعہ کشف معلوم ہو گیا کہ مولانا زاہد ہماری ملاقات کے لئے آرہے ہیں آپ کے دل میں آیا کہ مولانا کے استقبال کے لئے نکلیں۔ عین دوپہر کے وقت آپ نے فرمایا کہ سواری کا اونٹ لاؤ۔ آپ اس پر سوار ہو گئے۔ تمام مریدین ساتھ تھے۔ کسی کو معلوم نہ تھا کہ آپ کہاں جا رہے ہیں۔ آپ نے اونٹ کو اس کے حال پر چھوڑ دیا کہ جہاں چاہے چلا جائے۔ جب حضرت مولانا کے قیامگاہ پر پہنچے۔ تو اونٹ خود بخود رک گیا۔ اور حضرت اتر پڑے۔ مولانا کو حضرت کی تشریف آوری کی خبر ہوئی تو بے اختیار دوڑے آئے۔ اور حضرت کا استقبال کیا۔ اور آپ کے پاؤں کو بوسہ دیا۔ مولانا نے خلوت میں اپنے واردات و معاملات حضرت کے آگے پیش کئے اور بیعت کی خواہش کی۔ حضرت نے آپ کو بیعت کر کے اسی مجلس میں درجہ تکمیل تک پہنچا دیا۔ اور خلافت عطا کر کے وہیں سے رخصت کر دیا۔ یہ دیکھ کر حضرت کے بعض اصحاب آتش غیرت میں جلنے لگے۔ کہ مولانا محمد زاہد کو آپ نے پہلی ہی صحبت میں خلافت عطا فرمادی۔ حالانکہ ہم برسوں سے آپ کی خدمت کر رہے ہیں۔ مگر ہم پر یہ عنایت نہیں فرمائی۔ حضرت نے فرمایا کہ مولانا زاہد چراغ اور تیل جی تیار کر کے ہمارے پاس آئے تھے۔ ہم نے اس کو صرف روشن کر کے رخصت کر دیا۔ یہ معاملہ حضرت



خواجہ کے تصرف عظیم اور مولانا کے کمال استعداد و قابلیت پر دلالت کرتا ہے۔

### وصال مبارک:

مولانا محمد زاہد قدس سرہ کا وصال موضع دُخشلہ میں غرہ ربیع الاول ۱۳۶۶ھ میں ہوا اور وہیں دفن ہوئے۔ (حضرات القدس مصنفہ شیخ خواجہ بدرالدین سرہندی خلیفہ مجدد الف ثانی۔ خزینہ الاصفیا۔ مصنفہ جناب مفتی غلام سرور لاہوری)



معجم البلدان یا قوت حموی میں ہے کہ دُخشلہ نواح بلخ میں ولایت ختلان کا ایک شہر ہے۔ قتل سے یہ شہر اس قدر متصل ہے کہ دونوں ایک بستی سمجھے جاتے ہیں۔ یہ بڑی بستی دریائے جیحون کے کنارے پر ہے۔ وہاں شاہی عمارتیں ہیں۔ حضرات القدس میں ہے کہ دُخشلہ ایک گاؤں کا نام ہے جو حصار کے مضافات سے ہے۔



## ۲۱۔ مولانا درویش محمد قدس سرہ

مولانا درویش محمد کو اپنے ماموں مولانا محمد زاہد سے خلافت ہے۔ صاحب تذکرہ الاصفیا لکھتے ہیں کہ خواجہ درویش محمد بیعت سے پندرہ سال پہلے زہد و ریاضت میں مشغول رہا کرتے تھے۔ اور تجرید و تفرید کی حالت میں بے خور و خواب ویرانوں میں اوقات بسر کرتے تھے۔

### صبر و قناعت کی طلب:

ایک روز بھوک کی شدت میں آسمان کی طرف منہ اٹھایا۔ اُسی وقت حضرت خضر علیہ السلام حاضر ہوئے۔ فرمایا کہ اگر صبر و قناعت مطلوب ہے تو خواجہ محمد زاہد کی خدمت میں جاؤ۔ وہ تم کو صبر و قناعت سکھا دیں گے۔ یہ سن کر حضرت مولانا خواجہ ممدوح کی خدمت میں حاضر ہوئے۔ اور درجہ تکمیل کو پہنچے۔ اور ان کے انتقال کے بعد ان کے مستقل نائب ہو گئے۔ ورع و تقویٰ۔ عمل بعزیمت اور حفظ نسبت میں آپ شان عظیم رکھتے تھے۔ طریق گمنامی اور حالات کے چھپانے کا بڑا التزام تھا۔ اسی واسطے آپ بچوں کو قرآن شریف پڑھایا کرتے تھے۔ تاکہ کسی کو آپ کے حال و کمال سے آگاہی نہ ہونے پائے۔ ایک روز کسی ترک درویش کا آپ کے شہر میں گذر ہوا۔ اُس نے کہا کہ یہاں ایک مردِ خدا کی بو آتی ہے۔ اور مولانا درویش محمد کی طرف اشارہ کیا۔

### شہرت کی وجہ:

آپ کے صاحبزادے مولانا خواجگی الملکنی سے روایت ہے کہ میرے والد کی شہرت کی وجہ یہ ہوئی کہ ایک روز ایک درویش نے شیخ نور الدین خوانی کے حالات کا تذکرہ کیا۔ والد ماجد نے میری طرف مخاطب ہو کر فرمایا۔ بیٹا! یہ شیخ بہت بزرگ معلوم ہوتے ہیں۔ جب اس طرف ان کے آنے کا اتفاق ہوگا۔ میں بھی ان سے ملوں گا۔ اس ارشاد کے چند روز بعد شیخ ممدوح کا



نواحِ امکانہ میں گزر رہا تھا۔ میرے والد نے جب ان کے آنے کی خبر سنی تو آپ ان ہی کپڑوں میں جو آپ کے بدن مبارک پر تھے کچھ ہدیہ لے کر شیخ کی ملاقات کے لئے روانہ ہوئے۔ میں بھی آپ کے ہمراہ تھا۔ جب ہم وہاں پہنچے تو انہوں نے میرے والد سے خوب معافہ کیا اور دیر تک بغلگیر رہے۔ پھر شیخ دوزانو مراقب ہو کر بیٹھ گئے اور میرے والد بھی بیٹھے رہے۔ بعد ازاں والد ماجد نے رخصت کی اجازت چاہی۔ شیخ نے چند قدم مشایعت کر کے رخصت کیا۔ والد کے چلا آنے کے بعد شیخ نے حاضرینِ مجلس سے پوچھا کہ یہاں کے طالبانِ خدا اس بزرگ کے پاس بہت آمد و رفت رکھتے ہوں گے۔ انہوں نے کہا کہ یہ تو کوئی شیخ نہیں۔ بلکہ ایک ملا ہیں جو بچوں کو قرآن پڑھانے میں مشغول رہتے ہیں۔ یہ سن کر شیخ نور الدین نے فرمایا کہ یہاں کے لوگ کیسے اندھے اور مردہ دل ہیں جو ایسے درویشِ کامل سے فائدہ و فیض حاصل نہیں کرتے۔ جب شیخ کا یہ کلمہ مشہور ہوا۔ تو ہر طرف سے طالبانِ طریقت آپ کی خدمت میں آنے لگے۔ مگر آپ ہمیشہ گوشہ نشینی اور گمنامی کی لذت کو یاد کیا کرتے اور مطلق خدا کی آمد و رفت کی کثرت سے دل تنگ ہوا کرتے تھے۔

### کرامت

شیخ حسین خوارزمی کردی قدس سرہ اپنے وقت کے مقتدر تھے۔ جہاں کہیں تشریف لے جاتے وہاں کے مشائخ کی ان کے تصرفات کے سامنے کوئی ہستی نہ رہتی۔ جو درویش آپ کی ملاقات کو آتا آپ اس کی نسبت سلب کر لیتے۔ رفتہ رفتہ مولانا درویش محمد کے شہر میں بھی ان کا گزر ہوا۔ شہر کے مشائخ ان کی ملاقات کے لئے گئے۔ مولانا نے فرمایا کہ ہم کو بھی شیخ حسین کی ملاقات کے لئے جانا چاہئے۔ یہ فرما کر مولانا نے شیخ موصوف کی نسبت اپنے باطن میں اندر ہی اندر سلب کر لی۔ ابھر شیخ حسین اپنے آپ کو نسبت سے خالی پا کر حیران و پریشان ہوئے۔ جب حضرت مولانا ملاقات کے لئے سوار ہوئے تو اس وقت شیخ نے اپنے باطن میں نسبت کی بو پائی۔ جیسا کہ حضرت یعقوب علیہ السلام نے حضرت یوسف علیہ السلام کی قمیص کی بو پائی۔ تھی جب وہ مصر سے روانہ ہوئے تھے۔ شیخ اونٹ پر سوار ہو کر نسبت کی بو کے پیچھے پیچھے روانہ ہوئے۔ جس قدر شیخ حضرت مولانا سے قریب ہوتے جاتے تھے۔ اپنی گم شدہ نسبت کی بوزیادہ محسوس کرتے تھے۔



جب اثنائے راہ میں شیخ و مولانا میں باہم ملاقات ہوئی تو وہ بوبھی وہیں منقطع ہو گئی۔ اسی وقت شیخ نے جان لیا کہ میری نسبت حضرت مولانا نے اپنے تصرف سے سلب کر لی ہے۔ شیخ نے نہایت انکسار اور بے حد تواضع کی۔ اور نہایت عاجزی سے کہا کہ مجھے یہ علم نہ تھا کہ یہ اقلیم آپ کے زیر حکومت ہے۔ اب میں یہاں سے چلا جاتا ہوں۔ حضرت مولانا کو شیخ پر رحم آیا اور سلب شدہ نسبت واپس دے دی۔ چنانچہ شیخ نے اُسی وقت اپنے آپ کو نسبت سے معمور پایا۔ اور اسے غنیمت سمجھ کر اُسی سواری پر واپس ہوئے۔ اور اپنے قیام گاہ پر پہنچ کر وطن واپس ہو گئے۔

### وصال مبارک:

حضرت مولانا درویش محمد کی تاریخ وصال روز پنجشنبہ ۱۹ محرم الحرام ۱۰۹۷ھ ہے۔ مزار شریف موضع استقرار میں ہے جو شہر سبز واقع ماوراء النہر کا مشہور موضع ہے۔ (حضرات القدس۔ خزینۃ الاصفیاء)





## ۲۳۔ مولانا خواجگی املنگی قدس سرہ

آپ کا اسم مبارک خواجگی ہے۔ جس کے لفظی معنی منسوب بہ خواجہ ہیں۔ آپ موضع املنگہ میں رہا کرتے تھے جو بخارا کے دیہات میں سے ایک گاؤں ہے۔ اس گاؤں کی طرف منسوب کر کے آپ کو املنگی بولتے ہیں۔

### ظاہری و باطنی تربیت:

آپ کی تربیت ظاہری و باطنی اپنے والد بزرگوار خواجہ درویش محمد قدس سرہ سے ہے اور اُن ہی سے آپ کو خلافت ہے۔

آپ تیس برس تک مسند خلافت پر رونق افروز رہے۔ اگرچہ معمر ہو گئے تھے۔ مگر آنے جانے والوں کی خدمت خود کیا کرتے تھے۔ مہمانوں کے لئے کھانا خود لاتے۔ بلکہ بسا اوقات مہمانوں کے خادموں اور سواریوں کی بھی خود خبر گیری کیا کرتے تھے۔

آپ حضرت خواجہ بہاء الدین نقشبند قدس سرہ کے اصل طریقہ کے پابند تھے۔ اور ذکر جہر وغیرہ محدثات طریقہ سے پرہیز کرتے تھے۔ عابد و زاہد اور صاحب کرامات و خوارق تھے۔ اپنے حالات کے اخفاء میں بہت کوشش کرتے تھے۔ اپنے وقت میں طالبان طریقت کے مرجع تھے۔ تصرف باطنی کا یہ عالم تھا کہ علماء و فضلاء اور امراء و فقراء استغاضہ کے لئے آپ کی خدمت میں حاضر ہوا کرتے بلکہ ملوک و سلاطین آپ کے آستانہ عالیہ کی خاک کو اپنی آنکھوں کا سرمہ بناتے تھے۔

### کرامات:

(۱) عبداللہ خان والے توران نے خواب میں دیکھا کہ ایک عظیم الشان خیمہ کھڑا ہے۔



جس میں جناب رسالت مآب صلی اللہ علیہ وسلم التحیۃ والصلوٰۃ تشریف رکھتے ہیں۔ ایک بزرگ بارگاہ کے دروازے پر عصا ہاتھ میں لئے عرض بیگی کی خدمت بجالا رہے ہیں۔ اور خلائق کے معروضات حضور علیہ الصلوٰۃ والسلام کی خدمت میں پیش کر کے جواب لا رہے ہیں۔ چنانچہ آنحضرت صلی اللہ علیہ وسلم نے اُس بزرگ کے ہاتھ ایک تلوار مجھے ارسال فرمائی اور انہوں نے آکر میری کمر میں لٹکادی۔ اس کے بعد عبداللہ خان کی آنکھ کھل گئی۔ خان موصوف نے اس بزرگ کا حلیہ بتا کر تلاش شروع کی۔ آخر کار اس کے ایک مصاحب نے عرض کیا کہ اس حلیہ کے بزرگ مولانا خواجگی ہیں۔ بادشاہ یہ سن کر بہت خوش ہوا۔ اور بڑے شوق سے ہدایا و تحائف لے کر حاضر خدمت ہوا۔ آپ کا حلیہ بعینہ وہی پایا جو خواب میں دیکھا تھا۔ نہایت تواضع اور نیاز مندی سے نذرانہ قبول کرنے کی التماس کی۔ مگر مولانا نے قبول نہ کیا۔ اور فرمایا کہ فقر کی حلاوت نامرادی اور قناعت میں ہے۔ بادشاہ نے آیہ شریفہ اطیعوا اللہ واطیعوا الرسول واولی الامر منکم پیش کی۔ تب آپ نے مجبوراً قبول فرمایا۔ اس کے بعد بادشاہ ہر روز صبح کے وقت نہایت انکساری کے ساتھ آپ کی خدمت میں حاضر ہوا کرتا۔

### حاکم سمرقند کو فتح دلا دی:

سنا گیا ہے کہ پیر محمد خاں نے پچاس ہزار سوار ساتھ لے کر سمرقند پر چڑھائی کی۔ باقی محمد خاں حاکم سمرقند کے پاس صرف چودہ ہزار سوار و پیادہ تھے۔ وہ بغرض استمداد حضرت مولانا کی خدمت میں حاضر ہوا۔ حضرت نے بذات خود پیر محمد خاں کے پاس جا کر نصیحت کی۔ مگر وہ صلح پر راضی نہ ہوا۔ اس لئے آپ خفا ہو کر واپس آئے۔ اور باقی محمد سے فرمایا کہ اگر تو دل سے تائب ہو جائے کہ آئندہ خلق خدا پر کبھی ظلم نہ کرے گا اور انصاف و عدل سے حکومت کرے گا تو فتح پائے گا۔ باقی محمد نے عہد کیا کہ میں آئندہ ظلم و تعدی نہ کروں گا۔ آپ نے فرمایا کہ جاؤ حملہ کرو۔ ملک ماوراء النہر کی سلطنت تجھے مبارک ہو۔ یہ فرما کر دستِ شفقت اُس کی پیٹھ پر رکھا اور اپنی قرص مبارک اس کی کمر پر باندھ دی۔ القصہ باقی محمد رخصت ہوا۔ اُس کے پیچھے مولانا بھی درویشوں کی ایک جماعت کے ساتھ روانہ ہوئے اور شہر کے کنارے ایک پرانی مسجد میں قبلہ رو مراقب ہو بیٹھے۔ اور بار بار سر اٹھا کر پوچھتے تھے کہ کیا خبر ہے۔ اس اثناء میں یہ خبر آئی کہ باقی محمد خان نے فتح پائی اور پیر



محمد مارا گیا۔ اُس وقت مولانا مراقبہ سے اُٹھ کر اپنے قیام گاہ کو تشریف لائے۔

### قلبی خیال سے آگاہی:

ایک درویش جو حضرت مولانا کا مرید تھا ناقل ہے کہ ایک رات حضرت تشریف لے جا رہے تھے۔ میں بھی دیگر خدام کے ساتھ ہمرکاب تھا۔ میرے پاؤں ننگے تھے۔ اتفاقاً ایک کانٹا چبھا جس سے میں بے قرار ہو گیا۔ مجھے خیال آیا کہ اگر حضرت مجھ کو پاپوش عنایت فرماتے تو کیا اچھا ہوتا۔ حضرت نے اس خیال سے آگاہ ہو کر فرمایا۔ ”جب تک پاؤں میں کانٹا نہیں چبھتا پھول ہاتھ نہیں آتا۔“

### تین طالب علموں کی نیت:

حضرت مولانا کے بڑے بڑے مریدوں سے سنا گیا ہے کہ تین طالب علم مختلف ارادوں سے حضرت کی خدمت میں آئے۔ ایک نے نیت کی کہ اگر حضرت فلاں قسم کا کھانا کھلائیں تو بے شک صاحب کرامت ہیں۔ دوسرے نے دل میں کہا کہ اگر فلاں قسم کا میوہ مجھے عطا فرمائیں تو ولی ہیں۔ تیسرے نے خیال کیا کہ اگر فلاں حسین لڑکے کو مجلس میں حاضر کر دیں تو صاحب خوارق ہیں۔ مولانا نے پہلے دو کو ان کے خیال کے مطابق کھانا اور میوہ عطا کیا۔ اور تیسرے سے فرمایا کہ درویشوں نے جو کمالات حاصل کئے ہیں وہ صاحب شریعت علیہ الصلوٰۃ والسلام کے اتباع سے کئے ہیں۔ لہذا ان سے کوئی کام خلاف شریعت صادر نہیں ہوتا۔ اس کے بعد تینوں سے مخاطب ہو کر فرمایا کہ امر مباح کی نیت سے بھی درویشوں کے پاس نہیں آنا چاہئے۔ کیونکہ بسا اوقات وہ ایسے کاموں کی طرف بھی متوجہ نہیں ہوتے۔ اور آنے والے بد اعتقاد ہو کر ان کی صحبت کی برکات سے محروم رہ جاتے ہیں۔ فقراء کے ہاں کرامتوں کا کوئی اعتبار نہیں۔ ان کے پاس خلصۃً لوجہ اللہ آنا چاہئے تاکہ فیض باطنی کا کچھ حصہ ملے۔

### وصال مبارک:

حضرت مولانا نے اپنی وفات سے چند روز پہلے اپنے خلیفہ خواجہ محمد باقی قدس سرہ کو ایک خط میں یہ دو شعر تحریر فرمائے۔



زماں تا زماں مرگ یاد آیدم ندانم کنوں تا چہ پیش آیدم  
 جدائی مبادا مرا از خدا دگر ہرچہ پیش آیدم شایدم  
 اس خط کے پہنچتے ہی حضرت کی وفات کی خبر خواجہ ممدوح کو پہنچی۔ آپ کی عمر نوے سال  
 کی تھی۔ تاریخ وصال ۱۰۰۸ھ ہے۔ آپ کا مولد و مرقد قریہ ممکنہ ہے۔ (حضرات القدس۔ خزینہ  
 الاصفیاء)





## ۲۲۔ سراج المملۃ مؤید الدین الرضی خواجہ محمد باقی قدس سرہ

### ولادت باسعادت:

حضرت خواجہ محمد باقی عرف باقی اللہ قدس سرہ کو مولانا خواجگی املنگی رحمۃ اللہ علیہ سے خلافت ہے۔ آپ کے والد کا اسم گرامی قاضی عبدالسلام خلجی سمرقندی قریشی تھا۔ جو صاحب وجد و حال اور ارباب فضل و صفا سے تھے۔ اور ایک عرصے سے اپنے قبائل سمیت کابل میں سکونت پذیر تھے۔ کابل ہی میں آپ نے شادی کی اور یہیں حضرت خواجہ لکھنویؒ میں یا ایک سال بعد تولد ہوئے۔ لڑکپن ہی سے بزرگی و ہمت اور تجرید و تفرید کے آثار آپ کی پیشانی سے ظاہر تھے۔ اُن ایام میں بعض وقت آپ تمام دن گوشہ تنہائی میں گزار دیتے۔ مولانا صادق حلوائی سے جو اُس زمانہ میں علماء کبار سے تھے۔ آپ نے علوم رسمی کی تعلیم شروع کی۔ اور مولانا کی رفاقت میں کابل سے ماوراء النہر چلے گئے۔ اور اپنی علوفطرت کے سبب سے تھوڑے ہی عرصے میں اپنے ہم عصروں میں امتیاز حاصل کیا۔

### درویشی کا شوق:

علوم رسمی کا کچھ حصہ ابھی باقی تھا کہ آپ کو درویشی کا شوق دامگیر ہوا۔ اس لئے آپ ماوراء النہر کے شہروں میں جو ان دنوں میں مشائخ کبار کا معدن تھا۔ اولیاء اللہ کی تلاش میں گشت لگاتے پھرے بعضوں سے مستفید ہوئے اور بعضوں کے ہاتھ پر توبہ و انابت کی تجدید کی۔ چنانچہ آپ خود بیان فرماتے ہیں۔ ”پہلے پہل خواجہ عبید کی خدمت میں گناہوں سے توبہ کی گئی۔ لیکن رجوع کا خیال اور ترک کا عزم باطن میں تھا۔ اور فاتحہ کی التماس ظاہر میں۔ خواجہ عبید مولانا لطف اللہ کے خلفاء سے تھے۔ اور مولانا لطف اللہ مولانا خواجگی دہیدی علیہ الرحمۃ کے خلیفہ تھے۔ مگر



جب استقامت کی توفیق حاصل نہ ہوئی تو دوسری بار حضرت بندگان افتخار شیخ کی خدمت میں توبہ کی گئی۔ جو سمرقند میں تشریف رکھتے تھے اور حضرت خواجہ احمد بسوی کی خاندان کے اکابر میں سے تھے۔ اگرچہ شیخ سمرقندی راضی نہ تھے اور فرماتے تھے کہ تم جوان ہو۔ لیکن چونکہ فقیر کا ارادہ مصمم تھا۔ ناچار آپ نے فاتحہ پڑھی اور فرمایا کہ خدا استقامت بخشے۔ ان بزرگوں کی فراست کے مطابق عزیمت درہم برہم ہو گئی۔ اور عجیب خرابی پیدا ہوئی۔ تیسری مرتبہ فقیر کے قصد و اختیار کے بغیر حضرت امیر عبداللہ بلخی مدظلہ کی خدمت میں از سر نو توبہ ظہور میں آئی۔ یہ غیر مترقب نعمت تھی۔ امید ہے کہ ان بخششوں کی برکتیں تاقیامت رہیں گی۔ القصہ کچھ مدت اور نگہداشت حدود کے مقام میں رہا۔ پھر اسم المصل کی تاثیر نے اس دیوار کو توڑ دیا۔ آخر کار خدائے بے نیاز کی ہدایت سے خواب میں خواجہ بزرگ خواجہ بہاء الحق والدین کی زیارت کا شرف حاصل ہوا اور ان کی خدمت میں صورت توبہ منعقد ہوئی۔ اور اہل اللہ کے طریقہ کی طرف میلان کا ظہور میں آیا۔ فقیر بموجب الغریق ایستبثت بکل حشیش ہر طرف ہاتھ مارتا تھا۔ انجام کار مخدوموں میں سے بعض نے فرمایا کہ ذکر وہی نتیجہ خیز ہے جو بطریق عنعنہ جناب رسالت مآب صلی اللہ علیہ وسلم تک پہنچے۔ میری تشنگی و بیقراری نے مجھے اس پر آمادہ کیا کہ اُسی بزرگ سے ذکر و مراقبہ کا طریق حاصل کیا جائے۔ چنانچہ دو سال اُسی مخدوم کے بتائے ہوئے ذکر و مراقبہ اور اُرد کی پابندی کی گئی۔ میرے سننے میں آیا تھا کہ سالک جب تک تقریباً چالیس سال لا الہ کے میدان کو طے نہیں کرتا لا الہ کی منزل پر نہیں پہنچتا۔ اس لئے سادہ لوحی یہ خیال دلاتی تھی کہ عمر ذکر میں گزرنے کو غنیمت سمجھ اور اسی طرح کی عبادت پر قناعت کر۔ اگرچہ اس اثنا میں دوسرے طریقہ کے سلوک کے لئے غیبی اشارے ظہور میں آتے تھے۔ مگر فقیر اپنے مضبوط قدم کو جگہ سے نہ اٹھاتا تھا۔ اور اسی طبقہ (نقشبندیہ) کے بزرگوں کی زمین کرم میں و فیہا ما تشہیہ الانفس کا بیج بوتا تھا بدیں امید کہ انشاء اللہ العزیز آخر کار کسی بزرگ کا دست کرم اس بیج کو مالا عین رات و لا اذن سمعت کی نہر سے سیراب کرے گا۔ آخر کار فقیہ کشمیر میں (۹۹۹ھ) میں پہنچا اور حضرت شیخ بابا والی قدس اللہ سرہ العالی کی ملازمت میں حاضر ہونے کا اتفاق پڑا اور ان کی نظر کی برکتوں سے بہرہ مند ہوا۔ اللہ تعالیٰ کا شکر و احسان ہے کہ ان نظروں سے قبول کا دروازہ کھل گیا چونکہ حضرت شیخ کو

۲ اور اس میں وہ چیز ہے جسے جی چاہے۔



سلسلہ عالیہ نقشبندیہ کی بھی اجازت حاصل تھی اور فقیر طلب کی استعداد اس بزرگوار کے آستانہ کی طرف متوجہ تھی اس لئے اسی خانوادہ کی کھڑکی سے فیضان الہی پہنچنا شروع ہوا۔ جب حضرت شیخ (۵ صفر ۱۰۰۰ھ میں) بہشت کی طرف انتقال کر گئے تو حضرت خواجگان نقشبندیہ کی غیبت معبودہ جلوہ گر ہوئی۔ اور ان کی پاک رو میں مبشرات میں نظر آنے لگیں اور طرح طرح کی تلقین کرنے لگیں۔ ان کی توجہ کی برکت سے اس نسبت میں قوت پیدا ہو گئی۔ اور غیبت کا دائرہ وسیع اور راستہ روشن ہو گیا۔ اور ایک قسم کی جمعیت حاصل ہوئی۔ یہاں تک کہ ان کی عنایات کی کشش سے محدومی حقائق پناہی ارشاد دستگاہی حضرت مولانا خواجگی املکنی قدس سرہ العزیز کی خدمت میں رسائی ہو گئی اور خوشی و رغبت سے ان سے بیعت و مصافحہ کر کے خواجگان کا طریقہ حاصل کیا گیا۔ اور حضرت کی ملازمت اور خواجہ نقشبند اور ان کے خلفاء کی پاک روحوں کے طفیل سے اس راستہ کے چلنے والوں اور اس درگاہ کے نیاز مندوں کے سلسلہ میں داخل ہو گیا۔ یا اللہ! مجھے مسکینی کی حالت میں زندہ رکھنا اور مسکینی کی حالت میں موت دینا اور مسکینوں کے زمرہ میں اٹھانا۔ والسلام علی من اتبع الهدی۔“

حضرت خواجہ کے بیان بالا سے پایا جاتا ہے کہ آپ ایسی تھے۔ یعنی آپ نے حضرت خواجہ بزرگ بہاء الحق والدین اور آپ کے خلفاء بلکہ خود جناب رسالت صلی اللہ علیہ وسلم کی روحانیت مبارکہ سے تربیت پائی تھی۔ اور ان بزرگواروں کی نظر عنایات سے اس خدمت کو انجام پر پہنچایا تھا۔ آپ کی ابیات ذیل سے بھی یہی استفادہ ہوتا ہے۔

شنیدم کافراً راز نہانی ابو القاسم چراغ کرگانی

کہ بودے دردِ جاں نامِ او۔ سش کہ باشد شر بے از جام او۔ سش

۱۔ اولیاء اللہ کا ایک گروہ ہے جسے مشائخ طریقت و کبرائے حقیقت ایسی کہتے ہیں۔ اُن کو ظاہر میں کسی عید کی حاجت نہیں۔ کیونکہ حضرت رسالت پناہ صلی اللہ علیہ وسلم اُن کو بلا واسطہ غیر سے اپنی عنایت کی گود میں اس طرح پالتے ہیں۔ جس طرح آپ نے حضرت اویس قرنی رضی اللہ عنہ کو پالا تھا۔ یہ بہت بڑا مقام ہے۔ طریقہ نقشبندیہ کے بہت سے مشائخ کی توجہ سلوک میں اسی مقام کی طرف تھی۔ چنانچہ شیخ بزرگوار شیخ ابو القاسم کرگانی کا اہل میں یہی ذکر تھا کہ ہمیشہ کہا کرتے۔ اویس اویس۔ رسالہ قدسیہ۔ مصنفہ خواجہ محمد پارسا۔



کیم من کیس ہوں گیرد و غم نیا بد نور ایں سودا چراغ  
 زبانم زیں تلفظ گرچہ بند است سر بخواست صید ایں کند است  
 اگرچہ یہ کمال آپ کو پہلے ہی سے حاصل تھا۔ مگر چونکہ پیر ظاہر سے چارہ نہیں۔ اس لئے  
 ماوراء النہر میں مولانا خواجگی سے اجازت حاصل کی۔

### ہندوستان میں تشریف آوری:

حضرت مولانا خواجگی قدس سرہ سے بیعت ہونے سے پیشتر آپ ہندوستان میں بھی  
 تشریف لائے۔ یہاں آپ کے ہمسروں میں سے بعض لوگوں نے جو شاہی مناصب پر مامور  
 تھے آپ کی مادی ترقی کی غرض سے چاہا کہ آپ بھی ارباب لشکر کے زمرہ میں داخل ہو کر دنیوی  
 دولت و متاع سے تو نگری حاصل کریں۔ لیکن چونکہ آپ کی قسمت میں دولت دین و متاع یقین کی  
 تو نگری مقدر تھی۔ اس لئے ان کی کوشش رائگاں گئی۔ ایک درویش جو آپ کے ہمراہ تھا بیان کرتا  
 ہے کہ آپ نے سالکوں اور مجذوبوں کی تلاش میں اس قدر کوشش کی کہ اس سے بڑھ کر طاقت  
 بشری سے متصور نہیں۔

### شہر لاہور میں آمد:

شہر لاہور میں برسات کے موسم میں کیچڑ کی کثرت سے کوچوں سے گزرنا بہت دشوار تھا  
 مگر آپ باوجود نازک تنی کے بہت سی گزرگاہوں پہاڑوں، ویرانوں، قبرستانوں، بیابانوں اور  
 باغوں کو ارباب باطن کی ملاقات کے شوق میں کھوندتے پھرتے تھے۔ ایک روز میرے دل میں یہ  
 ولولہ پیدا ہوا کہ میں بھی آپ کے ساتھ چلوں۔ آپ نے ہر چند منع فرمایا مگر میں باز نہ آیا۔ جب  
 میں نے چند کوچے آپ کی رفاقت میں طے کئے تو کیچڑ کی کثرت کے سبب سے میں تھک گیا۔ اور  
 میرے پاؤں میں درد ہونے لگا۔ پاس ادب و حیاء میں اپنا حال ظاہر نہ کر سکتا تھا۔ یہاں تک کہ خود  
 آپ میرے حال سے آگاہ ہو کر مجھے واپس کر دیا۔ اُس وقت میں نے جان لیا کہ آپ ظاہری  
 قدموں سے نہیں بلکہ دوسرے قدموں سے یہ راہیں طے کر رہے ہیں۔

قطع ایں راہ بجز پائے جنوں نتواں کرد



مجدوب کی کرم فرمائی:

حضرت خواجہ کا ایک اور رفیق بیان کرتا ہے کہ ان دنوں شہر لاہور کے ایک باغ و قبرستان کے قریب ایک عجیب مجدوب صاحب احوال تھا۔ آپ کو اس کے حال سے آگاہی ہوئی تو اس کے پیچھے پیچھے پھرا کرتے۔ وہ جس وقت آپ کو دیکھتا سوائے گالیاں دینے کے کچھ نہ کہتا۔ کبھی آپ پر پتھر پھینکتا اور کبھی آپ سے متنفر ہو کر کسی اور جگہ بھاگ جاتا۔ لیکن حضرت خواجہ صدق طلب کے سبب سے اس کا پیچھا نہ چھوڑتے۔ یہاں تک کہ ایک روز اس دیوانہ صورت فرزانہ سیرت کی مہربانی کی رگ حرکت میں آئی۔ آپ کو اپنے پاس بلا کر حصول مراد کے لئے توجہات اور دعائیں کیں۔ جن کی برکت سے آپ کو صاحب زبدۃ المقامات لکھتے ہیں۔ کہ ایک صادق القول صاحب دل نے جو اس وقت حضرت خواجہ کی خدمت میں حاضر تھا مجھ سے بیان کیا کہ حضرت ابھی ہندوستان سے ماوراء النہر تشریف نہ لے گئے تھے کہ ایک روز لاہور کی ایک مسجد میں فرض نماز ادا کرنے کے لئے تشریف لائے۔ ناگاہ اثنائے نماز میں آپ کے سینہ سے ایک ہیبت ناک آواز ظاہر ہوئی۔ جس سے تمام نمازی حیران ہوئے۔ امام کے سلام پھیرتے ہی حضرت خواجہ نہایت سرعت سے مسجد سے نکل گئے۔ اور اس دن کے بعد اپنے دو تین ساتھیوں کو جمع کر کے اپنے مکان پر جماعت کر لیا کرتے تھے۔

نماز کی کیفیت:

ایک اور بزرگ کا بیان ہے کہ جو لوگ حضرت خواجہ کے پیچھے نماز پڑھا کرتے تھے۔ ان میں سے ایک میں بھی تھا۔ ایک روز میں نے اثنائے نماز میں دیکھا۔ کہ حضرت خواجہ کا رخ مبارک قبلہ کی طرف ہے اور ہماری طرف بھی۔ اور ہمیں دیکھ رہے ہیں۔ یہ حال دیکھ کر مجھ میں رعشہ پیدا ہو گیا۔ تھر تھراتے ہوئے بڑی دشواری سے میں نے نماز پوری کی۔ اور جو کچھ دیکھا تھا حضرت کی خدمت میں عرض کیا۔ مسکرا کر فرمایا کہ اس واقعہ کا کسی سے ذکر مت کرنا۔ یہ دو معاملے اس امر پر شاہد عدل ہیں کہ حضرت خواجہ کو حضور سرور دو عالم صلی اللہ علیہ وسلم کی کمال تبعیت و مناسبت حاصل تھی۔ کیونکہ حضور علیہ الصلوٰۃ والسلام کی نسبت یہ روایت ہے کہ نماز میں آپ کے سینہ انور سے ایک ایسا جوش اٹھتا تھا کہ جس کی آواز ایک میل تک پہنچتی تھی۔ اور یہ بھی حضور انور



صلی اللہ علیہ وسلم کے فضائل سے ہے۔ کہ آپ جس طرح سامنے دیکھتے تھے اسی طرح پیچھے سے بھی آپ کو ہر چیز نظر پڑتی تھی۔ لیکن حضور سرور انبیاء کو یہ کیفیت ہر وقت حاصل تھی۔ پس حضور اقدس صلی اللہ علیہ وسلم کی امت کے اس بزرگ کو اگر نماز میں جو معراج مومن ہے آنحضرت صلی اللہ علیہ وسلم کے غایت اتباع کے سبب سے کسی وقت یہ دولت حاصل ہو جائے تو محال نہیں۔ کیونکہ بزرگوں کا قول ہے کہ تابع کامل کو متبوع کے تمام کمالات سے کچھ نہ کچھ حصہ ضرور ملتا ہے۔

### مزید سیر و سیاحت:

اگرچہ حضرت خواجہ کو یہ حالات و کمالات حاصل تھے۔ اور طالبوں کا رجوع بھی آپ ستانہ کی طرف کثرت سے تھا۔ لیکن آپ کی عالی ہمت مشیخت اور تعلیم طریقت پر مائل نہ ہوں۔ بلکہ ہندوستان سے ماوراء النہر اور بلخ و بدخشاں کی طرف کشاں کشاں لے گئی۔ تاکہ سلسلہ نقشبندیہ اور دیگر سلاسل کے بزرگوں کی صحبت میں پہنچ کر فوائد حاصل کریں۔ اور احوال حاصل کی تصحیح فرمائیں۔ اس سفر میں آپ مولانا شیر غانی قدس سرہ کی صحبت میں حاضر ہوئے۔ وہاں سے سمرقند کی طرف روانہ ہوئے۔ راستہ میں سے ہندوستان کے بعض دوستوں کو آپ نے ایک خط لکھا جس کے شروع میں یہ شعر درج تھا۔

من از محیط محبت نشاں ہے دیدم کہ استخوان عزیزاں بسا حل افتاد است

### بیعت و خلافت:

اسی سفر میں آپ ماوراء النہر کے ایک شہر کو جا رہے تھے کہ حضرت مولانا خواجگی واقعہ میں آپ پر نمودار ہوئے اور فرمانے لگے اے فرزند چشم ماہ راہ شماست۔

حضرت خواجہ اس واقعہ سے بہت خوش وقت ہوئے اور بے ساختہ یہ شعر آپ کی زبان پر جاری ہوا۔

مے گز شتم ز غم آسودہ کہ نامہ زمیں میں غم سے آسودہ جا رہا تھا کہ اچانک گھات میں عالم آشوب نگاہے سر را ہم بگرفت۔ سایک جہاں آشوب نگاہ نے مجھے راستے میں گھیر لیا۔ قصہ کوتاہ جب آپ مولانا موصوف کی خدمت میں حاضر ہوئے تو مولانا نے آپ پر



نہایت عنایات و رعایت مبذول فرمائیں۔ اور آپ کے احوال حاصلہ سن کر آپ کو تین دن رات اپنی صحبت میں رکھا۔ اور بعض مزید فوائد کی اطلاع دے کر فرمایا۔ کہ تمہارا کام بکعنایت الہی اس سلسلہ عالیہ کے اکابر کی روحانیت کی تربیت سے انجام کو پہنچا ہوا ہے۔ اب تم پھر ہندوستان میں جاؤ تا کہ تمہارے ذریعہ سے یہ سلسلہ عالیہ وہاں پوری رونق پائے۔ اور وہاں کے عالی گھور مستفید تمہاری تربیت کی برکت سے کامیابی حاصل کریں۔ آپ نے انکسار و دید قصور کے سبب بہت سے عذر پیش کئے۔ مگر حضرت مولانا اصرار سے باز نہ آئے۔ استخارہ کیا تو اس سے بھی حضرت مولانا ہی کی تائید ہوئی۔ اس لئے ناچار آپ کو ہندوستان آنا پڑا۔

### ہندوستان میں دوبارہ آمد:

جب حضرت مولانا کے بعض قدیم الخدمت صاحب نسبت نے سنا کہ آپ نے حضرت خواجہ کو چند روزہ صحبت میں خلافت اور اجازت کاملہ عنایت فرما کر ہندوستان کی طرف جانے کا حکم دیا ہے تو انہوں نے غیرت کے مارے شور مچایا۔ جب یہ خبر حضرت مولانا کو پہنچی تو آپ نے اُن سے فرمایا کہ تم کو معلوم نہیں کہ یہ جوان درجہ تکمیل کو پہنچا ہوا تھا۔ وہ ہمارے پاس صرف اپنے احوال حاصلہ کی تصحیح کے لئے بھیجا گیا تھا۔ اور ضرور ہے کہ جو شخص جیسا آئے گا ویسا جائے گا۔ الغرض حضرت خواجہ بیابان ہندوستان کے تشنہ لبوں کے لئے ابر رحمت بن کر اس طرف روانہ ہوئے۔ اور زمانہ نے بزبان حال یہ شعر پڑھا۔

شکر شکن شوند ہمہ طوطیان ہند زیں قد پاری کہ بنگالہ مے رود

### لاہور اور دہلی میں قیام:

جب آپ ہندوستان میں پہنچے تو ایک سال شہر لاہور میں رہے۔ وہاں کے بہت سے علماء فضلاء آپ کی محبت کے گرویدہ ہو گئے۔ بعد ازاں شہر دہلی میں جو دارالاولیاء اور بیت الفقراء تھا تشریف لائے اور قلعہ فیروزی میں سکونت اختیار کی۔ جو نہایت دلکشا اور ساحل دریا پر واقع تھا اور جس میں ایک عظیم الشان بابرکت و صفا مسجد تھی۔ زمان وفات تک آپ یہیں سکونت پذیر رہے۔



انکساری:

نسبت انکسار آپ پر ایسی غالب تھی کہ اگر کسی طالب سے کوئی خطا سرزد ہو جاتی تو فرماتے۔ یہ بیچارے فقیر کیا کریں۔ یہ تو ہماری ہی بد صفتی کا اثر ہے۔ جوان پر منعکس ہو رہا ہے۔ آپ کی تواضع کا یہ عالم تھا کہ جب کوئی طالب آپ کے آستانہ عالیہ پر حاضر ہوتا تو بہت سے عذر کرتے اور فرماتے کہ میں کس لائق ہوں۔ تم نے جو گمان کیا ہے میں اس کے شایاں نہیں تم کسی اور جگہ جاؤ۔ اگر کوئی رہبر ملے تو مجھے بھی اطلاع دینا تاکہ ہم بھی اس کی خدمت میں حاضر ہوں۔ مگر صادق العقیدہ طالب آپ کے آستانہ مبارک کو نہ چھوڑتے اور اپنے مقصود کو پہنچتے۔

پیر کامل کا طالب:

کہتے ہیں کہ ایک خراسانی جوان حضرت خواجہ قطب الدین بختیار اوشی قدس سرہ کے مزار مبارک کا مجاور تھا اور حضرت کی روحانیت سے ایک پیر کامل کا طالب تھا جو قید حیات میں ہو۔ جب حضرت باقی باللہ دہلی میں رونق افروز ہوئے تو اُس جوان کو واقعہ میں دکھایا گیا کہ طریقہ نقشبندیہ کا ایک بزرگ اب شہر میں وارد ہوا ہے تم اُس کی خدمت کو لازم پکڑو۔ چنانچہ وہ جوان حسب الامر آپ کی خدمت میں پہنچا۔ اور واقعہ عرض کر کے قبولیت کی درخواست کی۔ آپ نے فرمایا یہ مسکین اپنے تئیں اس کے شایاں نہیں سمجھتا۔ وہ کوئی دوسرا ہوگا۔ جب آپ نے بطریق انکسار بہت سے عذر کئے وہ جوان واپس چلا گیا۔ دوسری رات واقعہ میں اُس سے کہا گیا کہ پیر کامل وہی بزرگ ہیں جن کی خدمت میں تم حاضر ہوئے اور ان کی انکساری دیکھی۔ دوسرے روز وہ آپ کے آستانہ پر ایسا آیا کہ پھر واپس نہ گیا۔ اور شرف قبولیت حاصل کیا۔ اور دیکھا جو دیکھا۔ اسی طرح حضرت خواجہ کے خلیفہ حسام الدین کا بیان ہے کہ میں حسب الارشاد پیر کامل کی تلاش میں آگرہ کی طرف متوجہ ہوا۔ اُس شہر میں پہنچ کر حیران و پریشان تھا۔ کہ کیا کیا جائے۔ اور دل میں کہتا تھا کہ آپ کے آستانہ پر حاضر ہو کر عرض کروں گا کہ میں نے آپ کے ارشاد کی تعمیل کی۔ مگر جیسا بزرگ آپ فرما رہے تھے مجھے نہیں ملا۔ اسی اثناء میں ایک راستہ میں گزر رہا تھا کہ ایک مکان سے راگ کی آواز آئی۔ کان لگا کر بغور جو سنا تو قوال شیخ سعدی علیہ الرحمۃ کی یہ بیت گارہے تھے۔  
تو خواہی آستیں افشاں و خواہی دامن اندر کش گس ہرگز نخواہد رفت از دکانِ حلوائی



یہ بیت سن کر مجھے مزید اشتیاق پیدا ہوا۔ اور حضرت خواجہ کی خدمت میں حاضر ہو کر اپنا ماجرا بیان کیا۔ اور پایا جو پایا۔

### درویش کا رونا:

ایک روز لاہور کے ایک فقیر نے واقعہ میں دیکھا کہ حضرت خواجہ ابلق گھوڑے پر سوار جا رہے ہیں۔ اور بہت سے لوگ آپ کے پیچھے ہیں۔ اور کہہ رہے ہیں کہ یہ قطب وقت ہے۔ بعد ازاں اُس درویش نے حاضر خدمت ہو کر قبولیت کی درخواست کی آپ نے حسب معمول عذر پیش کیا۔ وہ بیچارہ مسجد میں آکر درویشوں کے مجمع میں روتا ہوا کہنے لگا کہ یارو! کیا ناز و گداز ہے کہ اپنا جمال دکھا کر میرا دل لے لیا ہے۔ اب جو ناشاد و خانہ خراب حاضر خدمت ہوا ہوں تو یوں جواب دیتے ہیں اور آستانہ سے نکالتے ہیں کیا کروں کہاں جاؤں۔ اس نے اس ماجرا کو ایسے پیرایہ میں بیان کیا کہ بہت سے حاضرین بیہوش ہو گئے اور عجیب شور برپا ہوا۔ یہاں تک کہ حضرت خواجہ کے کان تک پہنچا۔ آپ نے پوچھا کہ یہ کیسا شور ہے۔ عرض کیا گیا۔

کز اب شیریں تو شوریت در ہر خانہ

آپ نے تبسم فرمایا اور اُس درویش کو بلا کر تلقین سے سرفراز فرمایا۔

تا نگرید طفل کے جوشد لبن تا نگرید ابر کے خند چمن

### تحمل و برداشت:

صاحب زبدۃ المقامت کا بیان ہے کہ ایک روز میں ایک مسجد کے گوشہ میں تنہا بیٹھا ہوا تھا۔ مجھ سے کچھ فاصلے پر ایک فقیر دوسرے فقیر سے شیوۂ اولیاء اللہ کا تذکرہ کر رہا تھا۔ اسی ضمن میں اُس نے کہا کہ میں نے عمر بھر میں ایک شخص دیکھا ہے جو بے نفسی و بردباری میں اس زمانہ میں بے مثل ہے اور ہمارے محترم کا نام لیا۔ اور بیان کیا کہ میں خواجہ قطب الدین بختیاری کا کی رحمتہ اللہ علیہ کے مزار شریف پر تھا کہ ناگاہ خبر پہنچی کہ حضرت خواجہ محمد باقی قدس اللہ سرہ تشریف لا رہے ہیں۔ خدام نے مزار شریف کے قریب آپ کے لیے ایک تخت بچھایا اور اس پر فرش اور تکیہ لگایا۔ آپ کی تشریف آوری سے پہلے ایک آزاد فقیر آیا۔ اس کی نظر جو تخت و فرش پر پڑی تو پوچھا یہ کیا



ہے اور کس کے لئے ہے۔ خدام نے کہا کہ فلاں بزرگ کے لئے ہے۔ یہ سن کر وہ حضرت خواجہ کو سخت ست کہنے لگا اسی اثناء میں حضرت خواجہ بھی آپ کو دیکھ کر وہ اور برا فروختہ ہوا اور آپ کے سامنے ہرزہ گوئی کر کے کہنے لگا کہ اے شخص! تو ایسی کوئی لیاقت رکھتا ہے کہ یہاں تیرے واسطے فرش بچھایا جائے۔ حضرت خواجہ کے ہمراہ جو درویشوں کی بڑی جماعت تھی وہ یہ سن کر بے آرام ہو گئی اور چاہتی تھی کہ اُس بے لگام فقیر کو تنبیہ کرے۔ مگر حضرت نے اپنی نگاہ خشم آلود سے سب کو اس ارادے سے باز رکھا۔ اور خود اس بد زبان فقیر کے پاس جا کر نہایت نرمی سے عذر کیا اور فرمایا کہ میں کسی لائق نہیں۔ آپ جو کچھ فرماتے ہیں درست ہے۔ یہ سارا تکلف میرے اشارے اور علم کے بغیر ہوا ہے۔ آپ معاف کیجئے اور مجھ بد نصیب کے پیچھے اپنا مغز خالی نہ فرمائیے۔ آپ زبان مبارک سے یہ فرماتے جاتے تھے اور اپنی آستین مبارک کے ساتھ اُس کی پیشانی کا پسینہ پونچھتے جاتے تھے۔ اور اظہارِ تواضع فرما رہے تھے۔ چند درہم خود اس نے مانگے تھے۔ دے رہے تھے۔ راوی کا قول ہے کہ میں نے کسی طرح کا تغیر و تبدل حضرت خواجہ کے حال و قال میں نہ دیکھا۔ اُس وقت مجھے یقین ہو گیا کہ نفسِ ملکی جسے کہتے ہیں وہ اس عالم میں موجود ہے۔

اکثر ایسا ہوتا تھا کہ مخلص امراء آپ کی خدمت میں سیم و زر اس غرض سے بھیجتے تھے کہ آپ کے صوابدید اور رائے سے فقراء میں تقسیم کیا جائے۔ خلق اللہ پر شفقت کی وجہ سے وہ رقم خود مستحقین میں تقسیم فرماتے۔ اور اس ضمن میں اپنے ہاں سے بھی کچھ دیتے۔ اس پر بھی بعض محتاج بے فائدہ زبان طعن دراز کرتے۔ آپ کے اصحاب ان کو منع کرنا چاہتے تو آپ ان کو نیستی اور دیدِ قصور اور بردباری کی ہدایت کرتے۔ اور اس امر کو راہِ عرفاں کی دلیل بتاتے۔ اگر آپ کے اصحاب سے اس امر کے خلاف ظہور میں آتا تو آپ اُن کو نہایت عتاب کے ساتھ نصیحت فرماتے۔

### ہمدردی کا جذبہ:

حضرت خواجہ کی شفقت و رحم کا یہ عالم تھا کہ ایک دفعہ لاہور میں قحط پڑا۔ آپ اسی شہر میں تشریف رکھتے تھے۔ آپ نے کئی دن تک کھانا نہ کھایا۔ جس وقت کھانا آپ کے آگے رکھا جاتا



فرماتے کہ یہ انصاف سے بعید ہے کہ ایک تو کوچہ میں بھوک کے مارے جان دے رہا ہو اور ہم کھانا کھائیں۔ ماحضر کو بھوکوں کے لئے بھیج دیتے اور آپ قوت روحانی پر گزارہ کرتے۔

جب آپ لاہور سے دہلی کی طرف متوجہ ہوئے تو اکثر ایسا اتفاق پڑتا۔ کہ آپ ایک فرسنگ بلکہ ایک میل بھی طے نہ کرتے کہ کوئی عاجز پیادہ نظر پڑتا یہ دیکھ کر آپ اُسے اپنے گھوڑے پر سوار کرتے اور خود اس پیادہ کے مکان تک پیدل چلتے اور سر پر چادر اوڑھ لیتے تاکہ کوئی آشنا آپ کے اس عمل خیر پر اطلاع نہ پائے۔ جب مکان کے نزدیک پہنچتے تو بغرض اخفاء آپ پھر گھوڑے پر سوار ہو جاتے۔

آپ کی شفقت حیوانات کے بھی شامل حال تھی۔ چنانچہ ایک رات آپ تہجد کے لئے اٹھے۔ ایک بلی آکر آپ کے لحاف پر سو گئی۔ آپ نے بلی کو جگانا گوارا نہ کیا۔ اور خود دن جڑھے تک سردی کی تکلیف برداشت کرتے رہے۔

### تقویٰ

حضرت خواجہ کے زہد و استغناء کا یہ حال تھا کہ آپ کی مجلس میں امور دنیا کا ذکر نہ ہوتا تھا۔ ہاں اگر کوئی حاجتمند حاضر ہوتا تو اُس کی سفارش فرما دیتے۔ اور ان کاموں میں اپنے اور اپنے درویشوں کے لئے کبھی کوئی تدبیر نہ کرتے تھے۔ اور اپنے مریدوں کے لئے سوائے فقر و مسکنت و قناعت کے کچھ نہ چاہتے۔ اور فرماتے کہ جس کو ہم سے مالی امداد پہنچے۔ وہ یقین کر لے کہ اُس کے ساتھ ہمیں دینی محبت کم ہے۔ آپ کے عقیدہ مندوں میں بعضے متمول و مالدار التماس کرتے تھے کہ اگر حکم ہو تو آستانہ شریف کے فقراء کے لئے کچھ روزینہ مقرر کر دیا جائے۔ مگر آپ اُن لوگوں کے بارے میں اجازت نہ دیتے تھے جنہوں نے آپ کے ساتھ نسبت معنوی درست کر لی تھی۔ ہاں اوروں کے لئے منظور فرماتے۔ آپ متاع دینی کے قبول کرنے سے اس قدر متنفر تھے کہ جس وقت آپ نے حجاز کے سفر کا ارادہ کیا تو مرزا عبدالرحیم خانخاناں نے جو فقراء سے عموماً اور حضرت خواجہ سے خصوصاً کمال عقیدت رکھتا تھا ایک لاکھ روپیہ نقد آپ کے اور آپ کے ہمراہیوں کے زادراہ کے لئے بھیجا۔ اور عرض کیا کہ اُسے قبول فرما کر مجھے ممنون فرمائیں۔ حضرت خواجہ نے یہ سنا تو خفا ہوئے۔ اور فرمایا کہ حج کرنا ہمارے لئے اس قدر ضروری نہیں کہ مسلمانوں کا اس قدر



سیم و زر اپنے صرف میں لا کر ضائع کر دیں۔ غرض وہ روپیہ آپ نے قبول نہ کیا اور واپس کر دیا۔

بلند ہمتی:

اگرچہ ابتدا سے انتہا تک بڑے بڑے عظیم الشان حالات آپ پر وارد ہوئے۔ مگر آپ کی بلند ہمت نے کسی ایک حال و کشف پر قناعت نہ کی۔ بلکہ باوجود کمال کے آپ ہمیشہ اپنی نیافت کا اظہار فرماتے تھے۔ اور عین بحر وصال میں خشک لب و تشنہ رہتے تھے۔ جیسا کہ آپ کی اس رباعی سے پایا جاتا ہے۔

در راہ خدا جملہ ادب باید بود تا جاں باقیست در طلب باید بود

دریا دریا اگر بکامت ریزند گم باید کرد و خشک لب باید بود

شیخ تاج الدین جو حضرت خواجہ کے جلیل القدر خلفاء میں سے ہیں بیان کرتے ہیں کہ ایک دن ہمارے خواجہ عجیب کیفیت کے ساتھ دریا کے ساحل کی طرف متوجہ ہوئے۔ قبا کے بند کھلے۔ سینہ ننگا۔ عمامہ پریشان۔ چہرہ مبارک سے شکستگی اور قلق و اندوہ کے آثار نمایاں۔ آپ کی یہ کیفیت دیکھ کر میں بھی آپ کے پیچھے ہولیا۔ کچھ دیر کے بعد آپ کو میرا احساس ہوا۔ نہایت آہ و درد کے ساتھ فرمایا کہ تاج! اس قدر واردات اور احوال اور فیوضات اور انوار و اسرار مجھ پر وارد ہو رہے ہیں کہ اگر یہ دریا سیاہی ہو جائے تو ان کے لکھنے کے لئے کافی نہ ہو۔ مگر مجھے ان سے کیا کام۔ میرا مطلوب دید و دانش سے دور ہے۔

طلب بے چون و مطلب ہیچ گو نہ آں را شبہ ورز ایں را نمونہ

گریہ کی کیفیت:

یہ بھی شیخ تاج الدین کا بیان ہے۔ کہ ایک روز میں صف جماعت میں حضرت خواجہ کے پہلو میں تھا۔ نماز کے درمیان آپ پر گریہ و اضمحلال کے غلبہ کے آثار محسوس ہوئے۔ نماز سے فارغ ہو کر آپ اسی حالت میں حجرے میں تشریف لے گئے۔ میں بھی آپ کے پیچھے آیا۔ اور آپ کو اسی حال میں پایا۔ تھوڑی دیر بعد میں نے خلاف ادب گستاخانہ عرض کیا۔ کہ اس بے اختیار رونے اور اندوہ و آشفتگی کا سبب کیا ہے۔ فرمایا۔ تو اس بات کو دریافت نہ کر۔ ہم کو اس درد و



اندہ میں رہنے دے۔ چونکہ خواجہ کی عنایت نے مجھے بہت دلیر کر دیا تھا میں نے اصرار کیا۔ فرمایا عین نماز میں جو مومن کا معراج ہے میری روح نے مقصود و راء الوراء کی طلب میں عروج کیا اور حتی المقدور اُس کی جستجو میں کوشش کی۔ مگر جب کامیاب نہ ہوئی تو ناچار حیران و گریاں اپنے تئیں قفس قالب میں لا ڈالا۔ اُس کا یہ گریہ و اندوہ اسی حسرت کی وجہ سے تھا۔

### تفرید کا غلبہ:

تفرید آپ پر اس قدر غالب تھی کہ طالبوں کو اپنی صحبت میں رکھنے اور مشیخت کا خیال تک نہ تھا۔ صرف دو تین سال درویشوں کی تربیت میں مشغول رہے۔ جب حضرت مجدد الف ثانی قدس سرہ آپ کی عنایات سے درجہ کمال پر پہنچ گئے تو آپ ارباب ارادت کی تعلیم و صحبت سے کنارہ کش ہو گئے۔ اور یاروں کو ان کے حوالہ کر کے خود گوشہ نشینی اختیار کی۔ اور قطب آفاق بوعلی دقاق قدس سرہ کی طرح درو اندوہ کے ساتھ سر مبارک گریبان نیستی میں لے گئے۔ اور بجز مسجد جامع کے۔ وہ بھی نماز جماعت کے لئے اور کہیں تشریف نہ لے جاتے۔ جو شخص آپ کو دیکھتا تھا۔ اُسے حضور رسول اکرم صلی اللہ علیہ وسلم کی یہ حدیث پاک یاد آ جاتی تھی۔

من اراد ان ينظر الى ميت يمشی علیٰ وجه الارض فليَنظر الى ابن ابی جوفہ مردہ کو روئے زمین پر چلتا ہوا دیکھنا  
وجہ الارض فليَنظر الى ابن ابی جوفہ مردہ کو روئے زمین پر چلتا ہوا دیکھنا  
دیکھ لے۔

### عظمت و شوکت:

باوجود حالت مذکورہ بالا کے آپ کی ہیبت و دہشت اس قدر تھی۔ کہ غافل و بے خبر لوگ بھی جب آپ کو دیکھتے۔ تو انہیں بمصدق حدیث اذ ارؤا ذکر اللہ خدا یاد آ جاتا۔ چنانچہ ایک روز آپ کا گزر ایک ہنود کی بستی پر ہوا۔ جہاں کے باشندے کھیتی باڑی کا کام کیا کرتے تھے۔ جونہی ان کی نظر آپ پر پڑی۔ ایک دوسرے سے کہنے لگے۔ کہ یہ عجیب شخص ہے۔ اس کے دیکھنے

۱۔ عبدالرحمن بن غنم اور اسماء بنت یزید سے روایت ہے کہ آنحضرت صلی اللہ علیہ وسلم نے فرمایا۔ خیار عباد اللہ الذین اذا رؤا ذکر اللہ الحدیث۔ کتاب الآداب۔ باب حفظ اللسان من الغیۃ والشم۔ فصل ثالث۔



سے خدایا داتا ہے۔

### شان و مرتبہ:

ایک معمر فاضل کا بیان ہے۔ کہ ایک روز میں مسجد میں نماز پڑھنے گیا۔ دیکھا کہ صف جماعت کھڑی ہے۔ اور حضرت خواجہ بھی صف میں تشریف رکھتے ہیں۔ پہلی صف بھر گئی تھی۔ مگر خواجہ کے پہلو میں درویشوں نے پاس ادب کچھ جگہ چھوڑی ہوئی تھی۔ چونکہ مجھے خواجہ سے چنداں عقیدت نہ تھی۔ اور میں نے آپ کو بچہ سادیکھا تھا۔ اس لئے اپنی نسبت اُن کو کم عمر پا کر رعایت ادب کا خیال نہ آیا۔ اور اُس خالی جگہ میں گھس کر نیت باندھ لی۔ کچھ عرصہ نہ گزرا تھا۔ کہ خواجہ کی عظمت و شکوہ نے مجھ پر اثر کیا۔ ہر چند میں نے بچنے کی کوشش کی۔ مگر کچھ فائدہ نہ ہوا۔ یہاں تک کہ میں عین نماز میں پیچھے ہٹنے لگا۔ ہٹتے ہٹتے یہاں تک نوبت پہنچی۔ کہ اگر قدم اور پیچھے ہٹوں۔ تو چبوترے سے نیچے گر پڑوں۔ مگر میں خبردار ہو گیا۔ اور یہ معاملہ دیکھ کر خواجہ بزرگوار کے مخلصوں کے سلسلہ میں داخل ہو گیا۔

### برکات کا فیض:

حضرت خواجہ کی عظمت و علو مرتبہ کی شہادت میں یہی ایک امر کافی ہے۔ کہ آپ صرف دو تین سال مسند مشیخت پر جلوہ افروز رہے۔ مگر اس قلیل عرصہ میں کس قدر بندگان خدا آپ کے خوان دولت سے بہرہ ور ہوئے اور کیسی کیسی برکتیں آپ کی بدولت ہندوستان کے وسیع ملک میں پھیل گئیں۔ سلسلہ نقشبندیہ جو آپ کے زمانہ تک اس ملک میں مسافرانہ حالت میں تھا آپ کے ذریعہ سے پورے طور پر رائج ہو گیا۔ اگرچہ اس سلسلہ عالیہ کے بہت سے مشائخ اس سرزمین میں جلوہ آراء ہوئے اور سالوں یہیں رہے۔ مگر خواجہ محترم کی دو تین سالوں کی برکات ان مشائخ کی سالہا سال کی کوششوں میں کہاں۔ شیخ محمد بن فضل اللہ رحمہما اللہ تعالیٰ جو فقر و عرفان میں بلند پایہ رکھتے ہیں فرماتے ہیں کہ خواجہ محترم کی بزرگی کا یہی نشان کافی ہے کہ آپ تین چار سال سے زیادہ بندگان خدا کی ہدایت میں مشغول نہیں رہے۔ مگر آج تک آپ کے آثار و برکات روز افزوں ہیں۔



معمولات:

ستراحوال۔ دید قصور۔ عزلت نشینی و گمنامی آپ کا شیوہ تھا۔ سادات و علماء کی تعظیم میں مبالغہ فرمایا کرتے تھے۔ اور جزوی و کلی عملیات میں فقہائے متورع کی طرف رجوع کیا کرتے تھے۔

تمام امور میں آپ کا عمل عزیمت و اولیٰ پر تھا۔ سماع و رقص و وجد کو آپ کے ہاں دخل نہ تھا۔ یہاں تک کہ ایک روز ایک درویش نے آپ کے حضور میں باواز بلند پکار کر کہا اللہ۔ آپ نے فرمایا کہ اس سے کہہ دو کہ ہماری مجلس کے آداب کو ملحوظ رکھ کر ہمارے پاس آیا کرے۔

فاتحہ کا پڑھنا:

بہت سی روایتوں میں آیا ہے۔ کہ امام کے پیچھے فاتحہ پڑھی جائے۔ اس لئے حضرت خواجہ چند روز امام کے پیچھے سورۃ فاتحہ پڑھتے رہے۔ اس اثناء میں آپ نے امام الائمہ سراج الائمۃ امام ابو حنیفہ رضی اللہ عنہ کو واقعہ میں دیکھا کہ اپنی مدح میں ایک قصیدہ پڑھ رہے ہیں۔ جس سے یہ سمجھتا جاتا تھا کہ میرے مذہب میں بکثرت اولیا کرام ہوئے ہیں۔ جو امام کے پیچھے فاتحہ نہ پڑھتے تھے۔ اس واقعہ کے بعد آپ نے امام کے پیچھے فاتحہ کا پڑھنا ترک کر دیا۔

شان بے نیازی:

آپ کے کھانے پینے اور مسکن میں بے تقیدی اس درجہ تھی کہ اگر کئی روز تک آپ کے لئے ایسا کھانا لایا جاتا جو آپ کو مرغوب و مطبوع نہ ہوتا تو آپ ہرگز نہ فرماتے۔ کہ اور طرح کا کھانا لاؤ۔ اسی طرح اگر بدن مبارک کے کپڑے میلے ہو جاتے۔ تو یہ نہ فرماتے کہ دوسرے سفید و صاف کپڑے لاؤ۔ علیٰ ہذا القیاس آپ تار یک و تنگ مکان میں رہتے۔ یہاں تک کہ وہ شکستہ ہو جاتا یا کوڑے کرکٹ سے پٹ جاتا۔ مگر آپ تسلیم و رضا کے بحر میں ایسے غرق تھے کہ اس کی مرمت و صفائی اور روشنی تک کا ذکر آپ کی زبان مبارک پر نہ آتا۔ باوجود ایسی تسلیم و رضا اور ضعف بدن کے جو دائمی تھا آپ کو ہر وقت با وضو رہنے اور کثرت سے طاعت بجالانے کا نہایت شوق تھا۔ نماز عشاء پڑھ کر آپ حجرے میں تشریف لے جاتے اور کچھ دیر مراقبہ میں بیٹھتے۔ جب اعضاء پر ضعف



غلبہ کرتا تو اٹھ کر از سر نو وضو کر کے دو رکعت پڑھ کر اور مراقب ہو جاتے۔ پھر جب اعضاء میں درد محسوس ہوتا تو اسی طرح کرتے۔ اکثر رات اسی طرح گزر جاتی۔

### رزق حلال:

لقمہ احتیاط کا یہ حال تھا کہ ہدیہ جو آتا۔ اگرچہ بحکم حدیث صحیح نحن لا نرد الہدیٰ ؕ اے رد نہ کرتے۔ مگر اُسے بکسہ اپنے مصارف میں نہ لاتے۔ بلکہ کسی پاک محل سے قرض حسنہ لے کر اُس کے عوض اُسے دے دیتے۔ کیونکہ بحکم فقہاء وہ علت میں ایک اور درجہ پیدا کر دیتا ہے۔ آپ نہایت تاکید فرماتے۔ کہ کھانا پکانے والا وضو کے ساتھ بلکہ صاحب حضور و صفا ہو۔ اور پکاتے وقت دنیوی بات زبان پر نہ لائے اور فرماتے تھے کہ جو لقمہ بغیر حضور و احتیاط کے کھایا جائے۔ اُس سے ایک دھواں پیدا ہوتا ہے۔ جو فیض کے راستوں کو بند کر دیتا ہے اور ارواح طیبہ جو فیض کا وسیلہ ہیں ایسے قلب کے مقابل نہیں ہوتیں۔ آپ تمام مریدوں کو اس احتیاط کی ترغیب دیتے تھے۔ جو لوگ اس احتیاط میں تساہل سے کام لیتے آپ اپنی نسبت کی نزاکت و صفائی کی وجہ سے اس کا نقصان ان کے حالات میں معائنہ فرماتے۔ چنانچہ ایک روز ایک صاحب حال و کشف درویش آپ کی خدمت میں آیا۔ اُس نے عرض کیا کہ میں اپنے کام میں بستگی اور باطن میں کدورت پاتا ہوں۔ مجھے معلوم نہیں کہ مجھ سے کیا تقصیر سرزد ہوئی ہے۔ آپ نے متوجہ ہو کر فرمایا کہ لقمہ میں بے احتیاطی ہو گئی ہے۔ اُس نے عرض کیا کہ لقمہ تو وہی ہے۔ جو میں ہر روز کھایا کرتا ہوں۔ آپ نے فرمایا کہ جا کر خوب دریافت کرو ہمیں تو بجز اس کے کچھ نظر نہیں آتا۔ لقمہ کے کسی جزء میں ضرور فتور آیا ہوگا۔ جب اُس درویش نے اچھی طرح تفتیش کی تو معلوم ہوا کہ جن لکڑیوں سے کھانا پکایا جاتا تھا ان میں سے دو تین لکڑیاں ایسی شامل کر دی گئی تھیں جن میں احتیاط سے کام نہ لیا گیا تھا۔

### نماز کی کیفیت:

لقمہ کی طرح آپ نماز میں بھی یہاں تک احتیاط کرتے کہ صف جماعت میں اپنی جانب اپنے خالص و محض میں سے کسی کو کھڑا کرتے کیونکہ اگر بیگانہ ہوتا تو فوراً اُس کی غفلت و نقصان مع خطرات کے آپ کے آئینہ قلب میں منعکس ہوتا۔ ایک روز ایک درویش نے جو لحاف

۱۔ ہم ہدیہ رد نہیں کرتے۔



کا محتاج تھا۔ آپ کے ساتھ نماز پڑھی اُس کے دل میں لحاف مانگنے کا خطرہ گذرا۔ وہ خطرہ حضرت خواجہ پر ظاہر ہو گیا۔ ادائے نماز کے بعد آپ نے فرمایا کہ جس کو لحاف کی ضرورت ہے اُسے لحاف دے دو۔ اُس درویش کا بیان ہے کہ میں اُس روز سے ڈرتا رہا کہ مبادا کوئی خطرہ جو حضرت خواجہ کی ملالت کا باعث ہو میرے دل پر گزرے۔

### طریقہ تلقین:

حضرت خواجہ کا طریق تلقین یہ تھا کہ جس طالب کو اپنے سلسلہ میں داخل فرماتے تھے۔ پہلے اُس سے توبہ کراتے۔ پھر اگر اپنی طرف اُس کا عشق و محبت دیکھتے تو اُسے طریقہ رابطہ و نگہداشت صورت کی تعلیم دیتے۔ اس سے اس طالب کو بہت کشائش حاصل ہوتی۔ خواجگان دہندی میں سے خواجہ برہان نام جس نے اپنے اکابر سے بہت سی نسبتیں اور اجازتیں حاصل کی تھیں آپ کی خدمت میں بغرض استفادہ حاضر ہوا۔ آپ نے اُسے اپنی صورت کی نگہداشت کی تلقین کی۔ وہ حیران ہوا اور اپنے دوستوں سے کہنے لگا کہ یہ شغل تو مبتدیوں کے حال کے مناسب ہے۔ مجھے تو حضرت خواجہ براہ کرم اس سے اعلیٰ مراقبہ کا ارشاد فرمائیں۔ اُس کے دوستوں نے کہا کہ تعمیل ارشاد کرو۔۔ چونکہ اُس کا عقیدہ درست تھا۔ اسی شغل میں مشغول ہوا۔ دو ہی روز گزرے تھے کہ اس صورت نے اُس پر پر تو ڈالا اور بڑی نسبت اُس پر غالب ہوئی۔ اور اُس کے شکر کا غلبہ ایسا ہوا کہ باوجود تمکین اور کبر سن کے زمین سے دو دو ہاتھ اوپر اُچھلتا تھا اور دیواروں اور درختوں سے ٹکراتا تھا۔ یہاں تک کہ کئی جوان اُسے سنبھال نہ سکتے تھے۔ لیکن زیادہ تر آپ طالبوں کو ذکر قلب جیسا کہ سلسلہ نقشبندیہ میں مقرر ہے تلقین فرماتے۔ اور ایک جماعت کو ذکر نفی و اثبات اور بعضوں کو صرف اثبات یعنی ذکر ذات عز شانہ بتاتے۔

آپ کی تعلیم میں یہ امر بھی قابل غور ہے کہ آپ جس طالب کو ذکر کی تعلیم فرماتے۔ اُس تعلیم کے ساتھ اپنی ہمت و توجہ کو اُس کے شامل حال رکھتے اور اُس کی حقیقت جامعہ کے ادراک پر نقوش کو نیہ کا رستہ بند کر دیتے۔ گویا سرچشمہ نقشبندیہ کو ظہور میں لاتے۔ اُسی وقت اُس کا دل ذاکر ہو جاتا۔ اور حضور و جذبہ اُس کو اپنی آغوش میں لے لیتا۔ بعضے مرغِ بسل کی طرح خاک پر لوٹے اور بعضے بے خود ہو کر حیرت میں چلے جاتے۔ اور بعضوں کو اُسی حال میں عالم مثال یا عالم



ارواح یا علم معانی منکشف ہو جاتا اور کئی دن یہی حال رہتا۔ پھر آپ کی توجہ سے ہوش میں آتے۔ اور الشیخ یحییٰ ویمیت ۱۔ کا نظارہ دیکھنے میں آتا۔ آپ کی یہ عنایت عام طور پر تھی۔

### جمال کی کیفیت:

حضرت خواجہ کی نسبت کا سر بیان اس درجہ کا تھا کہ بہت سے طالب آپ کو دیکھتے ہی مغلوب و ہو جاتے تھے۔ چنانچہ ایک دفعہ خطیب منبر پر تھا۔ کہ اُس کی نظر آپ کے جمال پر پڑی۔ چلا کر منبر سے گر پڑا۔ ماہ رمضان کی ایک رات حضرت مجدد الف ثانی رحمۃ اللہ علیہ نے ایک خادم کے ہاتھ آپ کے لئے فالودہ بھیجا۔ خادم نے سادہ لوحی کے سبب سے دروازہ خاص جا کھٹکھٹایا۔ حضرت خواجہ نے کسی دوسرے کو نہ جگایا۔ اور بذات خود باہر نکلے۔ فالودہ کا برتن خادم کے ہاتھ سے لے کر پوچھا کہ تمہارا کیا نام ہے۔ اُس نے عرض کیا کہ میرا نام باما ہے۔ آپ نے فرمایا کہ چونکہ تم ہمارے شیخ احمد کے خادم ہو۔ ہمارے ساتھ ہو۔ واپس ہوتے ہی اس خادم پر جذبہ سکرو نسبت غالب ہوا۔ وہ شور فغاں کرتا ہوا گرتا پڑتا حضرت مجدد رحمۃ اللہ علیہ کی خدمت میں پہنچا۔ حضرت نے پوچھا کہ کیا حال ہے۔ وہ شوریدگی و مستی کی حالت میں کہتا تھا کہ میں حجر و شجر اور زمین و آسمان میں ہر جگہ ایک نہایت بے رنگ نور دیکھتا ہوں کہ جسے بیان نہیں کر سکتا۔ حضرت نے فرمایا کہ یہ حضرت خواجہ کے سامنے گیا ہے۔ اُس آفتاب کے مقابلہ سے ایک پر تو اس ذرہ پر پڑ گیا ہے۔ دوسرے روز جو حضرت مجدد نے رات کا قصہ حضرت خواجہ سے عرض کیا تو آپ مسکرا پڑے۔

### نگاہ کاملہ کا اثر:

ایک روز ایک فوجی افسر آپ کی خدمت میں حاضر ہوا۔ آپ طہارت کے لئے مسجد سے باہر تشریف لے گئے۔ اس افسر کا خادم گھوڑے کی باگ تھامے دروازے سے باہر کھڑا تھا۔ آپ کی نظر کیمیا اس خادم پر پڑ گئی۔ جب آپ مسجد میں آئے تو خبر آئی کہ وہ بیچارہ جذبہ و بخودی سے زمین پر گر پڑا ہے۔ اور گھوڑوں کے درمیان گیند کی طرح ہر طرف لڑھکتا ہے۔ رات کا ایک حصہ گزرنے تک وہ اُسی طرح بے قرار رہا اور حالت جنون میں بازار کی طرف روانہ ہوا۔ اور اسی حالت میں جنگل میں چلا گیا۔ بعد ازاں کسی کو پتہ نہ لگا کہ وہ کہاں پہنچا۔

۱۔ پیر زندہ ہوتا ہے اور مارتا ہے۔



نگاہ دور بین:

حضرت میر محمد نعمان سلمہ اللہ الرحمن بیان کرتے ہیں کہ میری لڑکی کی ایک انا تھی۔ لڑکی نے اسے کئی بار کہا کہ حضرت خواجہ کی مرید بن جاؤ۔ مگر اُس نے انکار کیا۔ ایک روز ایک تقریب پر ہم نے لڑکی کو انا سمیت حضرت خواجہ کی خدمت میں بھیج دیا۔ آپ نے شیر خوار لڑکی کو بغل میں لے کر نہایت شفقت کی۔ لڑکی نے حضرت کی ڈاڑھی کی طرف ہاتھ بڑھایا اور ایک بال اُس کے ہاتھ میں رہ گیا۔ آپ نے فرمایا کہ یہ لڑکی ہم سے یادگار لے رہی ہے۔ عجیب نظر دور بین تھی کہ ان ہی ایام میں حضرت نے انتقال فرمایا۔ اور وہ موئے مبارک بطور تبرک و یادگار باقی رہ گیا۔

مرا از زلف تو موئے بسند است فضولی مے کنم بوئے بسند است

جب وہ انا گھر واپس ہوئی۔ تو تھوڑی دیر کے بعد اُس پر مستی اور جذبات کے آثار ظاہر ہونے لگے۔ وہ سنبھل نہ سکی۔ یہاں تک کہ ایک چیخ مار کر بیہوش ہو گئی۔ اُس کے بائیں پہلو میں دل کی حرکت اس زور سے جاری ہو گئی کہ تمام حاضرین نے چشم خود دیکھ لیا۔ اُس نے کہا کہ حضرت خواجہ ساعت بساعت عجیب ہیبت ناک شکلوں میں نمودار ہوتے تھے۔ یہاں تک کہ میں بیہوش ہو گئی۔ اس کے سوا اور میں کچھ نہیں جانتی۔ ہاں اتنا جانتی ہوں کہ میرا دل ذاکر ہو گیا ہے۔ حضرت میر محمد نعمان فرماتے تھے کہ ہم نے اس انا کا حال حضرت خواجہ سے عرض کیا۔ آپ نے تبسم فرمایا۔ اور اُس کو ذکر کی تعلیم کی۔ چنانچہ وہ فیروز آباد دہلی میں صاحب حال عورتوں میں سے ہو گئی۔

کرامات کا بیان

حضرت خواجہ صاحب کرامات تھے۔ یہاں صرف تین خوارق بطور مثال درج کئے جاتے

ہیں۔

- (۱) شہر دہلی کے ایک فاضل نے ایک باکرہ عورت سے نکاح کیا۔ کئی سال تک وہ اُس پر قادر نہ ہوا۔ اُس نے دعا و دوا بہت کی۔ کچھ اثر ظاہر نہ ہوا۔ ایک روز حضرت خواجہ سوار ہو کر کسی جگہ کو جا رہے تھے۔ اُس نے راستے میں آپ کے گھوڑے کی باگ تھام لی۔ اور نہایت نیاز مندی سے اپنا قصہ عرض کیا۔ حضرت کو اُس پر رحم آیا۔ آپ نے گھوڑے سے اتر کر اُس کو بغل میں لے کر



خوب معافہ کیا اور فرمایا جاؤ فتح ہے۔ فاضل موصوف نے اُسی وقت اپنے جسم میں عجیب قوت محسوس کی اور نہایت آسانی سے اپنی عورت پر قادر ہو گیا۔

### لڑکا ٹھیک ہو گیا:

ایک ضعیفہ کاتین چار سال کا لڑکا حصار فیروز آباد کی دیوار پر سے گر پڑا۔ دیوار کے نیچے سنگین فرش تھا گرتے ہی اُس کے کانوں سے خون بہنے لگا۔ اور سانس بند ہو گیا۔ گریہ وزاری اور بیقراری کی حالت میں ماں کو سوائے اس کے کوئی چارہ نہ سوجھا کہ حضرت خواجہ کے قدم محترم میں سر رکھ کر اُسکی زندگی کی التماس کی۔ حضرت کی عادت تھی کہ اپنی توجہ و تصرف کو بہت چھپایا کرتے۔ آپ نے طب کی ایک کتاب طلب کی اور فرمایا کہ ایسا معلوم ہوتا ہے کہ یہ لڑکا نہ مرے گا۔ حاضرین نے تعجب کیا کہ کونسی کتاب یہ بات بتا رہی ہے۔ آپ ایک لحظہ خاموش رہے۔ وہ قریب الموت لڑکا اپنی حالت پر آگیا۔ لوگ حیران رہ گئے۔

### گستاخ کا انجام:

ایک دفعہ ایک فوجی افسر نے حضرت خواجہ کے ایک ہمسایہ پر ظلم کیا۔ آپ وہ ظلم دیکھ کر بے قرار ہو گئے اور اُس افسر کو نصیحت کی۔ مگر وہ بد بخت باز نہ آیا۔ حضرت کو اُس مظلوم پر نہایت رحم آیا۔ آپ نے اس افسر سے فرمایا کہ ہمارے حضرات خواجگان بہت غیر متمند ہیں۔ یہ انہیں کے پڑوس میں رہتا ہے۔ خبردار رہنا۔ دو تین دن ہی گزرے تھے کہ وہ ایک چور کے خون کے مقدمہ میں گرفتار ہو کر قتل ہوا۔

### وصال مبارک:

جب آپ کی عمر شریف تقریباً چالیس سال کی ہو گئی تو آپ نے اپنی نسبت واقعہ دیکھا جس کے اخیر میں یہ لکھا ہوا تھا۔ بقیت وحیداً طریڈاً فریڈاً۔ ان ہی ایام میں آپ نے اپنی ایک بی بی صاحبہ سے فرمایا کہ جب میری عمر پورے چالیس سال کی ہوگی تو مجھے ایک واقعہ عظیم پیش آئے گا۔ ان ہی دنوں کا ذکر ہے کہ آپ نے دست مبارک میں آئینہ لے کر اپنی اہلیہ سے فرمایا کہ آؤ ہم تم دونوں آئینہ دیکھیں۔ بی بی صاحبہ کا بیان ہے کہ میں نے آئینہ میں ایک پیر سفید ریش



دیکھا۔ میں ڈر گئی اور عرض کیا کہ آپ مجھے یہ کیسی صورت دکھا رہے ہیں۔ کہ جس کے دیکھنے کی مجھ میں تاب و طاقت نہیں۔ آپ نے تبسم فرمایا اور اپنے تئیں اصلی صورت میں آئینہ ظاہر کیا۔

آپ کی عادت شریفہ تھی کہ اپنے مکشوفات کو خواب سے تعبیر فرمایا کرتے تھے۔ ایک دن کا ذکر ہے کہ آپ کی زبان مبارک سے نکلا کہ بعض خوابوں سے ایسا ظاہر ہوتا ہے کہ عنقریب سلسلہ نقشبندیہ کا ایک بڑا شخص فوت ہوگا۔ یہ کہہ کر ارشاد فرمایا کہ شہر دہلی کے نواح میں کوئی جگہ اختیار کرنی چاہئے۔ جہاں میں تنہائی میں بسر اوقات کروں اور اختتام عمر پر وہیں مدفون ہو جاؤں۔ اس بارے میں آپ نے اپنے بعض مخلص اصحاب کو استخارہ کا حکم دیا۔ جب اجازت معلوم نہ ہوئی تو اس ارادے کو ترک کر دیا۔ بعد ازاں ایک روز مقرر فرمایا کہ ایسا دیکھا گیا ہے کہ جس غرض کے لئے تجھے بلایا گیا تھا وہ پوری ہو گئی ہے۔ اب سفر کرنا چاہئے۔ انتقال سے کچھ پہلے یہ بھی فرمایا کہ کہہ رہے ہیں کہ قطب زمانہ فوت ہو گیا اور میں اُس وقت اپنے مرثیہ میں ایک قصیدہ غرا پڑھ رہا ہوں جس میں عالی اشارات و کنایات مندرج ہیں۔

غرض ماہ جمادی الاخریٰ ۱۰۱۲ھ میں امراض جسمانی نے آپ پر غلبہ پایا۔ ان دنوں میں آپ نے فرمایا کہ میں نے حضرت خواجہ احرار رحمۃ اللہ علیہ کو خواب میں دیکھا کہ فرما رہے ہیں کہ پیراہن پہنو۔ یہ خواب بیان کر کے آپ نے مسکرا کر فرمایا۔ کہ اگر ہم زندہ رہے تو ایسا ہی کریں گے۔ ورنہ کفن بھی ایک طرح کا پیراہن ہے۔ قصہ کو تاہ جمادی الاخریٰ کی پچیسویں تاریخ ہفتہ کا دن تھا کہ احتضار کے آثار نمایاں ہوئے۔ اسی اثنا میں ایک درویش کی زبان سے کلمہ لاہ العالمین نکلا۔ آپ نے فوراً اُس کی طرف منہ پھیر کر دیکھا۔ حاضرین میں سے ایک شخص نے کہا کہ حضرت خواجہ کی یہ توجہ نام محبوب کے سُننے کے شوق سے ہے۔ اس کلام سے چشم مبارک میں آنسو بھر لائے۔ جب تھوڑا دن باقی رہ گیا۔ تو آپ اسم ذات کے ذکر میں مشغول ہو گئے اور اُسی روز اللہ اللہ کہتے وصال فرمایا۔ دوسرے روز آپ کے مخلص اصحاب کی قرارداد کے مطابق ایک جگہ قبر کھودی گئی۔ لیکن جب درویش درویشوں نے جنازہ کو اٹھایا تو اُس دیوانگی کی وجہ سے جو حاملان جنازہ پر طاری تھی تابوت کو اس مقام پر نہیں اُتارا جہاں قبر تیار کی گئی تھی۔ بلکہ ایک اور زمین پر چا اُتارا۔ اتارنے کے بعد کیا دیکھتے ہیں کہ یہ وہی زمین ہے جہاں ایک روز حضرت خواجہ نے وضو کر کے دو گنا ادا فرمایا تھا۔ اُٹھتے وقت وہاں کی کچھ خاک کا من مبارک پر لگ گئی تھی۔ اس پر زبان مبارک سے



فرمایا تھا کہ اس جگہ کی خاک ہماری دامگیر ہوگئی۔ اس لئے یاروں نے اُسی مکان میں جو جناب رسالت پناہ صلی اللہ علیہ وسلم کے قدمگاہ کے جوار میں اور شاہراہ کے متصل ہے اس شاہ اقلیم ارشاد کو سپرد خاک کیا۔

### مزار مبارک:

آپ کا مزار مبارک خواجہ حسام الدین کی کوشش سے نہایت زینت سے تیار ہوا۔ آپ کی وصیت کے مطابق مرقد شریف پر گنبد نہیں بنایا گیا۔ صرف ایک بلند چوترہ بنادیا گیا۔ حضرت خواجہ کے تصرف کو دیکھئے کہ سخت گرما میں بھی پاؤں کو تکلیف و حرارت محسوس نہیں ہوتی۔

بہت سے فاضلوں اور عارفوں نے آپ کے وصال کی تاریخ لکھی ہے جن میں سے دو یہاں درج کی جاتی ہیں:۔ (۱)

خواجہ باقی آن امام اولیاء عارف باللہ اسرار نہفت  
نکبت بستاں سرائے انبیاء از نہال جعفری خوش گل شگفت  
چونکہ بد مشرب فنا اندر بقا محو حق گشتہ دُر اسرار سفت  
سال تاریخ وصالش خسروے فی البدیہ نقشبند وقت گفت

یہ تاریخ آپ کے مزار مبارک کے جنوبی دروازے پر نہایت خوشنما حرفوں میں کندہ تھی۔ نقشبند وقت مادہ تاریخ ہے۔ (۲)

مظہر فیض الہی صاحب علم الیقین  
مورد فضل گرامی آں ختم المرسلین  
محو ذات اقدس و باللہ باقی بالیقین  
قطب ارشاد جہاں ہم معنی حق الیقین  
بحر عرفان الہی مقتداء العارفین  
ایں کرامت ہست از محبوب رب العالمین  
شد زمین ہمتش روشن قلوب المومنین

قبلہ ارباب معنی کعبہ اصحاب دیں  
حامی دین نبی اکمل امام المہتقین  
کاشف اسرار مطلق واقف عین الیقین  
غوث اعظم عروۃ الوثقیٰ زرب العالمین  
کامل عالی طریقہ مہدی راہ متین  
راض و مرضی حق بر ذات و شان اومبین  
نور بچوں از جنبش تافت از حق المبین



کے تو انم گفت مدح آل خلاصہ واصلیں  
 نعمت اللہ باقی بود باقی شد یقین  
 خواجگی ممکنہ شد مرشداں شاہ دیں  
 چوں کمالش وصل دائم بود معنی دلنشین  
 واں ز ہجرت بعد الف اثنا عشر بودہ سنیں  
 ہر کہ آید بر مزارش از سر صدق و صفا  
 عاجز و عاصی بدرگاہش ہے ساید جبین  
 باد نازل رحمت رضوان رب العالمیں  
 مزار مبارک کے سرہانے ایک لمبی سنگ مرمر کی لوح پر یہ اشعار دلربا حرفوں میں کندہ  
 ہیں۔

## ارشادات عالیہ

### سورۃ اخلاص کا مفہوم:

سورۃ اخلاص کے معنی کے بیان میں فرمایا۔ کہ اس کو سورۃ اخلاص اس لئے کہتے ہیں کہ اس کے سننے سے بندہ کا اعتقاد اپنے پروردگار کی نسبت شرک جلی و خفی کے غبار سے خالص و پاک ہو جاتا ہے۔ اس کے عمل میں فی الجملہ اخلاص پیدا ہو جاتا ہے۔ اعتقاد کا شرک خفی سے پاک ہونا اس طرح ہے کہ الوہیت میں ایسی ذات کا اعتقاد رکھے کہ عرصہ امکان میں کسی طرح کوئی اس کا مثل نہ ہو۔ ورنہ اُس کا معتقد ممکن ہو جائے گا۔ اسی وجہ سے اکابر نے فرمایا ہے کہ توحید قدیم کو حادث سے الگ کرنے کا نام ہے۔

### مراقبہ کی حقیقت:

مراقبہ کی حقیقت انتظار کرنا ہے اور انتظار کی صفائی مقصود کی طلب میں ہے ایسی حالت میں کہ طالب اپنی قوت و طاقت سے نکل جائے اور مقصود جل ذکرہ کے دیدار کا مشتاق اور اس کے



عشق کے سمندر میں مستغرق ہو جائے۔ قوت و طاقت کی دید کو شش کا غبار ہے۔ اور آستانہ انتظار کشش ہے۔ اس قسم کا مراقبہ سوائے منتہی اور قریب الانتهاء کے دوسرے کو حاصل نہیں ہوتا۔ اسی واسطے ابوالجناح نجم الدین کبریٰ قدس سرہ نے ان دس اصولوں کے بیان میں کہ جن پر موت بالارادہ موقوف ہے۔ اس مراقبہ کو نویں اصل قرار دیا گیا ہے۔ لیکن مبتدی عاشق کو منتہی کو تقلید کرنی چاہئے اور اپنے تئیں قوت و طاقت کی دید سے نکال کر انتظار محض کرنا چاہئے۔ باقی مراقبات جو مقصود کو شکل و مثال و علم و خیال سے مقید کر کے عرصہ تعقل میں لاتے ہیں اس مراقبہ سے کم درجہ کے ہیں۔

ہر چہ پیش تو پیش ازاں رہ نیست غایت فہم تست اللہ نیست  
ترجمہ: تیرے نزدیک وہ جس سے آگے راستہ نہیں ہے وہ تیری سمجھ کی غایت ہے خدا نہیں ہے۔

### طریق سلوک:

سلوک کے دس مقاموں کی تحقیق کے بعد تحریر فرماتے ہیں۔ کہ جو شخص معصیت میں گرفتار ہے یا دنیا سے کچھ رغبت رکھتا ہے یا سبب پر نظر رکھتا ہے یا بقدر ضرورت معاش پر اکتفا نہیں کرتا یا لوگوں سے میل جول رکھتا ہے یا اُس کے اوقات حق سبحانہ کے ذکر سے معمور نہیں یا خدا عز و جل سے غیر خدا طلب کرتا ہے یا نفس کے ساتھ مجاہدہ نہیں کرتا یا اپنی ذات اور اپنے احوال پر نظر رکھتا ہے اور اپنی قوت و طاقت پر بھروسہ کرتا ہے یا اپنے تئیں احکام ازلیہ کے حوالہ نہیں کرتا وہ طریق تحقیق کے سلوک میں ناقص ہے۔ مخفی نہ رہے کہ بعضے منتہی درویش جو اپنی خواہشات و ضروریات سے نکل چکے ہیں ضروری معاش پر اکتفا کرنے اور لوگوں سے میل جول نہ رکھنے اور نفس کے مجاہدہ کرنے میں کسی خاص وجہ سے ثابت نہیں رہے ہیں۔ ہر ایک کے لئے ایک جہت ہے جس کی طرف وہ منہ کرنے والا ہے۔

### توکل کی کیفیت:

توکل یہ نہیں کہ ظاہری اسباب کو چھوڑ دیں اور بیٹھ رہیں۔ کیونکہ یہ تو بے ادبی ہے۔ بلکہ سبب مشروع مثلاً کتابت وغیرہ کو اختیار کرنا چاہئے۔ اور نظر سبب ہی پر نہ رکھنی چاہئے۔ کیونکہ



سبب مثل دروازے کے ہے جو حق سبحانہ نے مسبب پر پہنچنے کے لئے بنایا ہے۔ اس صورت میں اگر کوئی شخص دروازے کو بند کر لے کہ خدا اوپر سے پھینک دیگا۔ تو یہ اس کی بے ادبی ہے۔ کیونکہ دروازہ خدا ہی کا بنایا ہوا ہے اور اس بات پر دلیل ہے کہ کھلا ہے۔ کھلے ہوئے کو بند نہ کرنا چاہئے۔ بعد ازاں اُسے اختیار ہے چاہے دروازے سے بھیجے یا اوپر سے پھینک دے۔

### توحید کا بیان:

توحید حاصل کرنی چاہئے۔ محققین متکلمین کے نزدیک توحید یہ ہے۔ ”نہیں موثر وجود میں کوئی شے سوائے اللہ کے۔“ یعنی اپنی ساری قدرت کو خدا سے منسوب کرنا اور اپنے تئیں قدرت سے خالی کرنا۔ اگرچہ متاخرین علماء میں سے بعضے قدرت موثرہ کوئی الجملہ بندہ میں بھی ثابت کرتے ہیں۔ اور ان کی توحید یہ ہے۔ ”نہیں کوئی معبود سوائے اللہ کے۔“ لیکن زیادہ صحیح مذہب پہلا ہی ہے۔ اور صوفیہ کرام جس طرح فعل و قدرت کو حق سبحانہ سے منسوب کرتے ہیں۔ بہت صفات میں سے باقی علم و سمع و بصر و حیات و ارادہ و کلام کو بھی حق سبحانہ سے منسوب کرتے ہیں۔

### تین چیزیں:

مشائخ جو لوگوں کے ارشاد و تربیت میں مشغول ہوتے ہیں اس کا باعث ان تین چیزوں میں سے ایک ہوا کرتا ہے۔ حق سبحانہ کا الہام۔ یا پیر کا حکم و امر۔ یا بندگان خدا پر شفقت یعنی جب وہ لوگوں کو گمراہی میں دیکھتے ہیں اور گمراہی کو ان کے عذاب و ضرر کا سبب جانتے ہیں۔ تو نہایت رحم سے ان کے عذاب کا دفعیہ چاہتے ہیں۔ پس شفقت کا مقصد یہ ہے کہ شریعت کے رواج دینے کو اپنے اوپر لازم کر کے لوگوں کو وعظ و نصیحت سے حفظ آداب اور اقامت شرائع کا حکم دیں۔ مثلاً فقہ و حدیث کا پڑھنا و پڑھانا۔ اور اس کے مطابق عمل کرنا۔ مگر ان کو واصل بحق کرنا شفقت کی شرط نہیں۔ بلکہ وہ ایک زائد امر ہے اس محل پر حضرت خواجہ نے فرمایا کہ اس طریقہ تربیت کا حاصل انجذاب ایمانی ہے جس کی دعوت تمام انبیاء و رسل دیتے رہے ہیں۔



## قرب و اتصال:

ذات حق سبحانہ سے بندہ کا نہایت قرب اور اتصال اس سے زیادہ نہیں کہ دوام آگاہی جو فنا کی طرف کھینچتی ہے اس کو حاصل ہو جائے۔ جب یہ نسبت حاصل ہو گئی تو سالک اس نسبت کے حصول سے مرتبہ ولایت سے مشرف ہو گیا۔ اور وہ کمالات جو دوسرے طریقوں کے سالکوں کو حصول مقامات اور تجلیات اسما و صفات میں تفصیل حاصل ہوتے ہیں وہ اور شے ہیں۔ ذات حق سبحانہ سے قرب و اتصال کی نسبت کا یہ حصول ولایت خاصہ کے مرتبہ تک پہنچا دیتا ہے۔ اس طریقہ کے طالبوں کا پہلا داخلہ سرحد فنا میں ہے۔ اور اندراج نہایت در ہدایت جس کی طرف ہمارے سلسلہ کے اکابر نے اشارہ کیا ہے یہی ہے۔

## ترقی بعد الموت:

ترقی بعد الموت کا ذکر کرتے ہوئے فرمایا کہ حضرت شیخ ابن عربی رحمۃ اللہ علیہ کا قول ہے کہ اگر کوئی شخص نیت صحیح اور اعتقاد درست کے ساتھ حق سبحانہ کی راہ میں آئے۔ اور شریعت غرا کے آداب کما حقہ بجالائے اور اس کو چین حیات میں اس گروہ کے اذواق و مواجید حاصل نہ ہوں تو البتہ موت کے بعد اس کو اس گروہ کے احوال و اذواق عطا کئے جاتے ہیں۔ حضرت خواجہ روح اللہ روحہ نے اس قول کو نقل کر کے تھوڑی دیر تامل کیا اور فرمایا بلکہ ایسے شخص کو اسی جہان میں سکرات موت کے وقت اس دولت سے مشرف کر دیتے ہیں۔ اس کے بعد زبان مبارک سے فرمایا۔ کہ اعتقاد درست اور احکام شریعت کی رعایت اور اخلاص اور حق سبحانہ کی جناب میں دائمی توجہ سب سے بڑی دولت ہے۔ کوئی ذوق و وجدان اس بڑی نعمت کے برابر نہیں۔ اسے داشتہ باشد گود گر چہچ مباش۔

## تربیت کا طریق:

انجذاب اور محبت الہی کا طریقہ مقصود تک پہنچانے والا ہے۔ اور اس کا رخ سوائے ذات حق سبحانہ کے اور کسی طرف کو نہیں ہے۔ بخلاف دوسرے طریقوں کے کہ اُن کا رخ انوار کی طرف بھی ہے۔ ناچار بعضے ان ہی انوار میں رہ جاتے ہیں۔ یہ انجذاب و محبت تمام افراد انسانی میں ہے۔ مگر پوشیدہ ہے۔ سلسلہ عالیہ نقشبندیہ کے مشائخ اسی انجذاب کی تربیت کرتے ہیں۔



رویت باری تعالیٰ:

باری تعالیٰ کی رویت آنکھ کے ساتھ موت کے بعد ہوگی۔ کیونکہ رویت انکشاف تام کا نام ہے۔ جب تک روح اک تعلق اس بدن کے ساتھ ہے۔ انکشاف تام نہیں ہو سکتا۔ کیونکہ روح خواہ کتنی ہی بے تعلق ہو جائے کم سے کم حیات کا علاقہ باقی رہے گا۔ اگرچہ صرف اصلی پر رہے۔ خودی کا تعلق باقی ہے۔

سماع:

سماع کا ذکر کرتے ہوئے فرماتے ہیں کہ صوفیہ صافیہ میں سے جو لوگ راگ سننے کے قائل ہیں انہوں نے اس میں یہ حکمت دیکھی ہے کہ راگ سننے کے بعد طبیعت ساکن و برقرار رہتی ہے۔ ناچار روح معانی کا ادراک زیادہ کرتی ہے۔ مجوزین سماع کا مقصود معانی ہے۔ وہ نغمہ کو اس کے زیور کی مثل سمجھتے ہیں۔ ورنہ وہ نفس نغمہ میں مبتلا نہیں۔ حاضرین میں سے ایک نے شیخ سعدی رحمۃ اللہ علیہ کی یہ بیت پڑھی۔ کہ

آواز خوش بہتر از روئے خوش کہ آں حافظ نفس است ایں قوت روح

حضرت خواجہ نے فرمایا کہ دونوں ایک ہی ہیں۔ یعنی اگر دیکھنے والا اور سننے والا اہل نفس سے ہیں۔ تو وہ دیکھا ہوا اور سنا ہوا دونوں نفسانی ہیں۔ اور اگر اصحاب روح سے ہیں تو دونوں روحانی ہیں۔ اور فرمایا کہ حضرت شیخ نظام الدین اولیاء کے ملفوظات میں مذکور ہے کہ راگ سننے کی شرطوں میں سے ایک شرط یہ ہے کہ سننے والے پر حق سبحانہ کی محبت غالب ہو۔ آپ کے مخلصوں میں سے ایک نے عرض کیا کہ حق سبحانہ کی محبت کی کیا علامت ہے؟ آپ نے فرمایا کہ رسول اللہ صلی اللہ علیہ وسلم کا پورا اتباع۔ پھر اُس مخلص نے عرض کیا کہ ممکن ہے کہ متبع کا مقصود بہشت ہو یا عذاب دوزخ سے نجات۔ آپ نے فرمایا کہ ایسا شخص متبع تام و کامل نہیں اور اسے اہل اللہ میں شمار نہیں کرتے۔ اتباع ظاہری میں تو ظاہر ہے اتباع باطنی یہ ہے کہ اس کے باطن میں سوائے حق سبحانہ کے کوئی مطلوب و مقصود نہ ہو۔



## ولایت کی تعریف:

ولایت (واؤ کی زیر کے ساتھ) بندہ کے قُرب کو کہتے ہیں۔ جو وہ حق سبحانہ سے رکھتا ہے۔ اور ولایت (واؤ کی زیر کے ساتھ) اُس چیز کو کہتے ہیں جو خلق میں مقبول ہونے کا سبب ہے۔ اور اہل عالم اُس کی طرف گرویدہ ہوتے ہیں اور یہ کمال مخلوقات سے تعلق رکھتا ہے۔ خوارق و تصرفات دوسری قسم میں داخل ہیں۔ حاضرین میں سے ایک شخص نے سوال کیا کہ جو برکتیں صاحبان استعداد کو پہنچتی ہیں۔ وہ کس قسم میں داخل ہیں؟ آپ نے جواب میں فرمایا کہ وہ ولایت (واؤ کی زیر کے ساتھ) کا اثر ہیں۔ اس بیان کے اثنا میں آپ نے طالبوں کے استفادہ کا ذکر کرتے ہوئے فرمایا کہ جس وقت طالب کا آئینہ مرشد کے آئینہ کے مقابل ہوتا ہے تو جو کچھ مرشد کے آئینہ میں ہوتا ہے وہ طالب کے آئینہ پر بقدر مناسبت اپنا پرتو ڈالتا ہے۔ اسی موقع پر آپ نے فرمایا کہ بعض کو ولایت کی ان دونوں قسموں میں سے ایک حاصل ہوتی ہے۔ اور بعض کو دونوں قسموں سے کافی حصہ ملتا ہے یا کسی کو دونوں میں سے ایک سے زیادہ اور دوسری سے کم حصہ ملتا ہے۔ مشائخ نقشبندیہ رحمہم اللہ تعالیٰ میں ہمیشہ ولایت (واؤ کی زیر کے ساتھ) ولایت (واؤ کی زیر کے ساتھ) پر غالب رہی ہے۔ آپ نے یہ بھی فرمایا کہ جب کوئی مقتدا اس جہان سے انتقال کر جاتا ہے تو ولایت (بکسر واء) اپنے کسی مخلص کے حوالہ کر جاتا ہے۔ اور ولایت (فتح واء) اپنے ساتھ لے جاتا ہے۔ اور یہ بھی فرمایا کہ کبھی کسی لغزش کے باعث ولی کی ولایت (بکسر واء) چھین لی جاتی ہے۔ چنانچہ ابن فارض رحمۃ اللہ تعالیٰ نے پیر بقال کے جنازہ کے امام کا واقعہ بیان کیا ہے جو فحاشات میں مذکور ہے۔

## اعتراض کا جواب:

ایک روز فقراء پر بعض منکرین کے اعتراض کا ذکر کرتے ہوئے فرمایا کہ اولیا کبیرہ گناہوں سے محفوظ نہیں ہیں۔ اگر اتفاقاً اُن سے اس قسم کی کوئی حرکت سرزد ہو جائے۔ تو اس سبب سے اُن کو ولایت سے خارج کر دینا جہالت ہے۔ بلکہ دیکھنا چاہئے کہ وہ ہمیشہ یا اکثر کوئی منزل میں رہتے ہیں اس حال میں اگر کبھی بتقاضائے بشریت اُن سے کوئی کبیرہ گناہ صادر ہو جائے تو اس میں ان کو معذور سمجھنا چاہئے۔



محبت ذات و صفات:

محبت ذات و محبت صفات کی تحقیق میں سلسلہ سخن شروع تھا۔ زبان مبارک سے فرمایا کہ محبت صفات یہ ہے کہ مثلاً ایک شخص کسی سے اس لئے محبت رکھتا ہے کہ وہ عالم ہے یا شجاع ہے۔ تو اُس وقت اُس کی محبت موقوف ہوگی۔ صفت علم و شجاعت پر۔ اگر یہ اوصاف اُس سے دور ہو جائیں تو اُس کی محبت بھی جاتی رہے۔ اور محبت ذاتی یہ ہے کہ کسی شخص کو بغیر لحاظ کسی صفت کے دوست رکھے۔ یہ نہیں کہ جب وہ کسی صفت کے ساتھ متصف ہو تو اُس وقت محبت میں زیادتی ہو۔ اور جب کسی صفت کے ساتھ متصف نہ ہو تو محبت میں نقصان آجائے۔

طریقہ کا دار و مدار:

ہمارے طریقہ کا دار و مدار تین باتوں پر ہے۔ اہل سنت و جماعت کے عقائد پر ثابت قدم رہنا۔ دوام آگاہی اور عبادت۔ اگر کسی شخص کی ان تین چیزوں میں سے ایک خلل و فتور آجائے تو وہ ہمارے طریقہ سے خارج ہے۔ ہم عزت کے بعد ذلت اور قبول کے بعد رد سے خدا کی پناہ مانگتے ہیں۔

پیر کی اقسام:

پیر کے متعدد ہونے میں کلام شروع ہوا۔ زبان مبارک سے فرمایا کہ پیر تین طرح کے ہوتے ہیں۔ ایک پیر خرقہ۔ دوسرے پیر تعلیم۔ تیسرے پیر صحبت۔ واضح ہو کہ پیر خرقہ وہ ہے جس سے خرقہ ارادت پہنا جائے۔ جس بزرگ سے خرقہ تبرک و اجازت ملے اُسے اہل تصوف کی اصطلاح میں پیر خرقہ کہتے ہیں۔ پیر تعلیم ذکر کے معنی ظاہر ہیں۔ پیر صحبت وہ ہے جس سے لوگ صحبت رکھیں اور اُس کی صحبت سے منافع و ترقیات حاصل کریں۔ اسی موقع پر فرمایا کہ ہندوستان میں سلسلہ چشتیہ و کبرویہ میں دار و مدار خرقہ پر ہے۔ ان سلسلوں کے اصحاب کی اصطلاح میں پیر مطلق پیر خرقہ کو کہتے ہیں۔ اسی واسطے ایک شخص کے لئے کئی پیروں کے ہونے کو تسلیم نہیں کرتے۔ اور پیر تعلیم و پیر صحبت کو مرشد کہتے ہیں۔ حضرت خواجہ نے اسی مطلب کے مطابق ایک بزرگ کا نام لے کر فرمایا کہ انہوں نے اپنے رسالوں میں لکھا ہے کہ پیر خرقہ متعدد ہونا مکروہ ہے۔ اور اسی



طرح پیر تعلیم کا تعدد مکروہ ہے۔ لیکن پیر صحبت کئی ہو سکتے ہیں۔ بشرطیکہ پہلا پیر اجازت دے دے یا اس کی صحبت فوت ہو جائے۔ بعد ازاں آپ نے فرمایا کہ ہاں پیر خرقہ متعدد نہیں ہوتے۔ لیکن پیر تعلیم مثل پیر صحبت کے کئی ہو سکتے ہیں۔ اور یہی سالکوں کا معمول ہے۔

### رابطہ کا تسلسل:

صوفیہ کرام کے سلسلوں میں لوگوں نے خرقہ کی سند حضرت رسالت پناہ صلی اللہ علیہ وسلم سے بطریق عنعنہ بیان کی ہے۔ مگر ذکر کو بطریق عنعنہ بیان نہیں کیا۔ مگر سلسلہ نقشبندیہ و کبرویہ میں ذکر کی سند بطریق عنعنہ حضرت رسالت پناہ صلی اللہ علیہ وسلم تک پہنچتی ہے۔ حضرت ابو بکر صدیق رضی اللہ عنہ اور حضرت امیر المومنین علی کرم اللہ وجہہ سے لے کر آج کے دن تک درمیانی راویوں میں کسی طرح کا خلل نہیں پڑا۔ اس موقع پر حاضرین میں سے ایک نے سوال کیا کہ یہ جو کہتے ہیں کہ سلسلہ عالیہ نقشبندیہ میں طریق رابطہ حضرت صدیق اکبر سے اور طریقہ ذکر حضرت امیر المومنین علی کرم اللہ وجہہ سے پہنچا ہے کہا تک درست ہے؟ آپ نے فرمایا کہ جو ذکر ہمارے سلسلہ میں ہے اور جسے وقوف عدد کہتے ہیں مقررہ طریقہ کے ساتھ مثلاً جس دم اور اس کے ساتھ محمد رسول اللہ ملا نا وہ حضرت صدیق اکبر رضی اللہ عنہ سے ہم تک بطریق عنعنہ پہنچا ہے۔ اور طریق صحبت بھی آپ ہی سے پہنچا ہے۔ کیونکہ آپ سفر و حضر میں جناب سرور کائنات صلی اللہ علیہ وسلم کے ساتھ رہا کرتے تھے۔ اور بطریق صحبت فیض حاصل کرتے تھے۔ اصل اس کام میں صحبت ہے اور رابطہ اس کا ظل ہے۔ جب صحبت ظاہری مفقود ہو تو اس طریقہ والوں نے رابطہ پر اکتفا کیا ہے جو صحبت معنوی ہے۔

### مکاشفہ کی کیفیت:

ایک روز نقل ذیل نظر مبارک میں آئی کہ حضرت مخدومی جامی قدس اللہ سرہ السامی نقد نصوح میں لکھتے ہیں کہ کبھی ایسا ہوتا ہے کہ حضور کی حالت میں بغیر اس کے جس سے غائب ہوں امور غیبیہ کے بعض حقائق اس گروہ پر کھل جاتے ہیں اور اسی کو مکاشفہ کہتے ہیں۔ مکاشفہ کبھی جھوٹ نہیں ہوتا۔ کیونکہ مکاشفہ سے مراد ہے علائق بدن سے مجرد ہونے کی حالت میں روح کا مغیبات کے مطالعہ میں متفرد ہونا۔ حضرت خواجہ نے فرمایا کہ حضرت مخدومی نے یہ مضمون ترجمہ



عوارف سے نقل کیا ہے۔ اور تحقیق یہ ہے کہ بعضے مکاشفات جن میں خیال کو کچھ دخل ہے اُن میں خطا بھی ہو جاتی ہے۔ لیکن علوم یقینی جو مدرکہ پر الہام کئے جاتے اُن میں خطا کو کچھ دخل نہیں۔ اس موقع پر ایک درویش نے عرض کیا کہ بعض علوم یقینی میں بھی جو بطریق الہام معلوم ہوتے ہیں خطا پائی جاتی ہے۔ اس کا سبب کیا ہے؟ آپ نے فرمایا کہ اُس کا سبب یہ ہے کہ صاحب الہام اپنے مقدمات مسلمہ میں سے بعض کو جو اُس کے نزدیک یقینی ہیں ان علوم یقینی کے ساتھ ملا لیتا ہے۔ اسی وجہ سے اُن میں خطا آ جاتی ہے۔ ورنہ صرف علوم الہامیہ میں خطا کی گنجائش نہیں۔ علوم عقلیہ کے علماء جو قوانین منطق کی رعایت کرتے ہیں کبھی اُن کے فکر میں خطا داخل ہو جاتی ہے۔ اس میں راز یہ ہے کہ اپنے مقدمات مقرر کو یقینی خیال کر کے اُس میں ملا لیتے ہیں۔ ورنہ منطق تو وہ علم ہے کہ اُس کی رعایت ذہن کو فکر میں خطا سے بچاتی ہے۔ اگر صرف منطق کا استعمال بغیر ملائے ایسے مقدمات کے ہو تو ذہن کبھی خطا نہ کرے۔ اس موقع پر حضرت خواجہ نے یہ بھی فرمایا کہ جو لوگ خدا کی طرف متوجہ ہوتے ہیں ان کو کشف کی کچھ ضرورت نہیں۔ کیونکہ کشف دو قسم کا ہوتا ہے۔ ایک کشف دنیوی جو بالکل کسی کام نہیں آتا۔ دوسرا کشف اخروی جو کتاب و سنت میں بصراحت مذکور ہے اور عمل کے لئے کافی ہے۔ کوئی کشف اس کے برابر نہیں۔

### اہل اللہ:

اہل اللہ کے بارے میں سلسلہ کلام شروع ہوا۔ فرمایا کہ اہل اللہ تین فرتے ہیں۔ عباد۔ صوفیہ۔ ملامتیہ۔ عباد وہ لوگ ہیں۔ جنہوں نے ظاہر عبادت پر اکتفا کیا ہے اور فرائض و سنن کے بعد نفلی عبادتوں اور خیرات پر قیام کرتے ہیں۔ یہاں تک کہ وہ چاہتے ہیں کہ خیرات میں سے کسی چیز کی فروگزاشت نہ ہو۔ اور صوفیہ کے اذواق و مواجید سے بہرہ ور نہیں ہوتے۔ عباد میں سے جو شخص صوفیہ کے اذواق سے بہرہ ور ہو گیا وہ گروہ صوفیہ میں داخل ہو گیا۔ اور اپنے مرتبہ سے نکل آیا۔ صوفیہ وہ فرقہ ہے جو مواجید و اذواق سے بہرہ ور ہیں۔ اور اپنے خوارق و کرامات کو مخلوق کی نظروں سے پوشیدہ نہیں رکھتے۔ تمام کاموں میں ان کی نظر خدا پر ہے۔ اور مخلوق کو مظاہر حق جانتے ہیں۔ اس فرقہ میں ایک طرح کی رعونت و نخوت رہ گئی ہے۔ ملامتیہ وہ لوگ ہیں جو عام لوگوں کے لباس میں رہتے ہیں اور عوام سے کچھ امتیاز نہیں رکھتے۔ اور ظاہر میں فرائض و سنن موکدہ پر اکتفا کرتے



ہیں اور اخلاص کی رعایت میں کوشش کرتے ہیں اور اپنے تئیں اپنے خوارق ظاہر کر کے مشہور و ظاہر نہیں کرتے۔ اس امر میں انہوں نے حضرت حق سبحانہ کا اتباع کیا ہے۔ کیونکہ وہ جانتے ہیں کہ یہ عالم ظہور کا محل نہیں۔ خدا تعالیٰ نے اپنے تئیں عام لوگوں کی نظروں سے پوشیدہ رکھا ہے۔ لہذا وہ بھی اپنے تئیں مخلوق کی نظروں سے پوشیدہ رکھتے ہیں۔ اسی واسطے اکثر لوگ ان کو اپنے جیسا خیال کرتے ہیں۔ یہ جماعت رعونت سے بالکل آزاد و پاک ہے۔ وہ مقام عبودیت کی انتہا کو پہنچے ہوئے ہیں۔ حضرت شیخ ابن عربی رحمۃ اللہ علیہ نے اس جماعت کے کئی سردار ٹھہرائے ہیں۔ سب سے بڑے سردار جناب رسالت مآب صلی اللہ علیہ وسلم کو بتاتے ہیں۔ صحابہ کرام میں سے حضرت صدیق اکبر اور سلمان فارسی کو اور مشائخ میں سے بایزید بسطامی اور ابو سعید خراز اور ابو السعد اور اپنے آپ کو بتاتے ہیں۔ ان کے سوا اوروں سے ساکت ہیں۔ مگر اُن کی نفی نہیں کرتے۔ شیخ کا طریقہ یہ ہے کہ جو کچھ کسی خاص وقت میں کشف میں آگیا اسے لکھ دیتے ہیں۔ فرقہ ملامتیہ میں سے جو لوگ اپنے تئیں مخلوق پر بعنوان ملامت ظاہر کرتے ہیں اور بعض ایسی چیزوں کے مرتکب ہوتے ہیں جو باعتبار ظاہر ممنوع ہیں۔ مثلاً سفر میں ماہ رمضان میں دن کے وقت بازار میں کھاتے پھرتے ہیں تاکہ مخلوق کی نظروں سے اُن کا اعتبار اٹھ جائے۔ ایسے لوگ رتبہ و مرتبہ میں صوفیہ سے کم درجہ کے ہیں۔ مخلوق ان کی نظروں سے ساقط نہیں ہوا ہے۔

### توحید کی راہ:

(ایام وفات سے پہلے) فرماتے تھے کہ یہ بات پایہ ثبوت کو پہنچ چکی ہے کہ طریق توحید (وحدت وجود) کے سوا ایک اور وسیع راہ ہے۔ اور توحید کی راہ اُس شاہراہ کے مقابلہ میں محض ایک تنگ کوچہ ہے۔ (زبدۃ المقامات۔ ملفوظات حضرت خواجہ باقی باللہ رحمہ اللہ)۔





## ۲۵۔ امام ربانی مجدد الف ثانی شیخ احمد سرہندی قدس سرہ

### سلسلہ نسب:

آپ کا نسب شریف حضرت عمر فاروق رضی اللہ تعالیٰ عنہ سے بدیں ترتیب ملتا ہے۔ شیخ احمد بن شیخ عبدالاحد بن شیخ زین العابدین بن شیخ عبدالحی بن شیخ محمد بن شیخ حبیب اللہ بن شیخ رفیع الدین بن شیخ نصیر الدین بن شیخ سلیمان بن شیخ یوسف بن شیخ اسحاق بن شیخ عبداللہ بن شیخ شعیب بن شیخ احمد بن شیخ یوسف بن شیخ شہاب الدین بن علی الملقب بہ فرخ شاہ بن شیخ نصیر الدین بن شیخ محمود بن شیخ سلیمان بن شیخ مسعود بن شیخ عبداللہ بن شیخ الاصفہان بن شیخ عبداللہ بن شیخ ابوالکبر بن شیخ ابوالفتح بن شیخ اسحاق بن شیخ ابراہیم بن شیخ ناصر بن شیخ عبداللہ بن امیر المومنین عمر فاروق رضی اللہ تعالیٰ عنہم اجمعین۔

### پندرہویں جد کی ہندوستان آمد:

آپ کے اجداد میں سے پندرہویں جد شیخ شہاب الدین علی ملقب بہ فرخ شاہ ہیں۔ جو سلاطین کابل کے بڑے امراء و وزراء میں سے تھے۔ شیخ ممدوح پہلے مسلمان امیر ہیں جنہوں نے غزنی و کابل سے ہندوستان میں آکر دین اسلام کو رواج دیا۔ حضرت شیخ فرید الدین شکر گنج قدس سرہ کا نسب بھی شیخ موصوف سے ملتا ہے۔

### شہر سرہند:

حضرت مجدد کے چھٹے جد امجد امام رفیع الدین ہیں جو علم ظاہر و باطن کے جامع تھے۔ آپ کو خلافت سید جلال الدین بخاری معروف بہ مخدوم جہانیاں سے ہے۔ آپ پہلے شخص ہیں



جنہوں نے ہندوستان میں سکونت اختیار کی۔ شہر سرہند کی بنا آپ ہی سے ہوئی جس کی کیفیت اس طرح ہے۔ کہ اس شہر کی آبادی کی جگہ ایک وحشت ناک جنگل تھا۔ جس میں درندے رہا کرتے تھے۔ اس جنگل کا نام ہندی میں سہرند (سہ بمعنی شیر۔ دند بمعنی جنگل) یعنی پیشہ شیر تھا۔ اس سرزمین کے نواح میں کوئی شہر نہ تھا۔ صرف ایک سامانہ شہر تھا۔ جو یہاں سے ۲۴ میل پر تھا۔ لوگ روپیہ خزانہ میں داخل کرنے کے لئے سامانہ جایا کرتے تھے۔ اس لئے اس نواح کی رعایا بالخصوص رعایا براس نے جو یہاں سے چھ سات کوس تھا اوچہ میں جا کر حضرت مخدوم جہانیاں کی خدمت میں جو سلطان فیروز شاہ کے مرشد تھے عرض کیا کہ آپ دہلی تشریف لے جائیں۔ اور سلطان سے درخواست کریں کہ یہاں ایک شہر بنایا جائے۔ اس لئے مخدوم جہانیاں اپنے وطن مالوف سے دہلی آئے۔ سلطان نے آپ کا استقبال کیا۔ اور پہلی ہی ملاقات میں منظوری دے دی۔ کہ فلاں مقام پر شہر آباد کیا جائے۔ امام رفیع الدین کا بڑا بھائی خواجہ فتح اللہ جو بادشاہ کا وزیر تھا اس کام کو انجام دینے کے لئے مقرر ہوا۔ خواجہ موصوف دو ہزار آدمیوں کو ساتھ لے کر وہاں آ کر عمارت کے کام میں مشغول ہوئے۔ پہلے ۶۰ھ میں قلعہ کی بنا اُس ٹیلہ پر رکھی جہاں جنگل تھا۔ مگر ہر روز جتنی دیوار تیار ہوتی۔ دوسرے دن گری ہوئی نظر آتی۔ جب اس امر کی اطلاع بادشاہ کو ہوئی تو اُس نے اس کا علاج سید مخدوم جہانیاں کے سپرد کیا۔ سید موصوف نے اپنے خلیفہ و امام نماز شیخ رفیع الدین کو جو سنام میں رہا کرتے تھے حکم دیا کہ تم اپنے ہاتھ سے قلعہ کی بنیاد رکھو اور اُس شہر میں سکونت اختیار کرو۔ کیونکہ وہاں کی ولایت تمہارے متعلق ہے۔ چنانچہ حضرت امام اس جگہ آئے اور مکاشفہ سے معلوم کیا کہ بادشاہی لوگ ایک خدا دوست شخص کو زبردستی مزدوروں میں شمار کر لیتے ہیں اور وہ رات کو توجہ ڈال کر دیوار گرا دیتا ہے۔ آپ نے منع فرمایا اور اپنے دست مبارک سے بنائے قلعہ کی اینٹ رکھی اور قلعہ اور شہر کی تعمیر حضرت امام کے اہتمام میں انجام کو پہنچی۔ اختتام تعمیر پر حضرت امام نے یہاں کی سکونت اختیار کی۔ منقول ہے کہ حضرت امام کو معلوم ہوا کہ وہ خدا دوست شیخ شرف الدین بوعلی قلندہ رتھے۔ حضرت امام رفیع الدین قدس سرہ کا مزار مبارک قصبہ سرہند سے باہر قریب ہی اب تک موجود ہے۔ یہ شہر خوب آباد رہا۔ یہاں تک کہ سکھوں نے اسے ۱۰۷۷ھ میں تاخت و تاراج کیا اور اب تک ویران پڑا ہے۔



والد محترم کا مرتبہ:

حضرت مجدد کے والد شیخ عبدالاحد آغاز جوانی ہی میں شیخ عبدالقدوس گنگوہی قدس سرہ کی خدمت میں حاضر ہو کر ان کے مرید بن گئے اور ان کی خدمت میں حاضر رہنے کی اجازت طلب کی۔ مگر انہوں نے اجازت نہ دی۔ فرمایا کہ علوم دین و شریعت حاصل کر کے آجانا۔ کیونکہ علم کے بغیر درویشی بے لطف ہے۔ عرض کیا کہ مجھے ڈر ہے کہ علوم دیدیہ کی تکمیل کے بعد آپ کی صحبت کو نہ پاؤں۔ فرمایا۔ اگر مجھے نہ پاؤ تو میرے فرزند رکن الدین سے حاصل کرنا جو چاہتے ہو۔ اتفاقاً تحصیل علوم سے پہلے ہی شیخ قدس سرہ نے وصال فرمایا۔ پس حضرت مخدوم علوم دیدیہ کی تحصیل اور بعضے بلاد کی سیر و سیاحت کے بعد شیخ رکن الدین کی خدمت میں حاضر ہوئے۔ انہوں نے اپنے والد بزرگوار کے اشارے کے موافق حضرت مخدوم کی تربیت میں بہت کوشش کی۔ اور خاندان قادریہ و چشتیہ میں خرقہ خلافت آپ کو عطا کیا اور طالبان خدا کی تربیت و تعلیم کا حکم دیا اور تحریری اجازت نامہ عطا فرمایا جو زبدۃ المقامات میں منقول ہے۔

انتساب باطنی:

حضرت مجدد کا انتساب باطنی ہر چہار خاندان سے ہے۔ چنانچہ سلسلہ نقشبندیہ میں آپ مرید و خلیفہ حضرت خواجہ باقی باللہ رحمۃ اللہ کے ہیں جو مرید و خلیفہ مولانا خواجگی الملکنی قدس سرہ کے ہیں۔ اور طریقہ قادریہ میں آپ مرید و خلیفہ شاہ سکندر کیتھلی کے ہیں جو مرید و خلیفہ اپنے جد بزرگوار شاہ کمال کیتھلی (متوفی ۱۹ جمادی الاخریٰ ۹۲۱ھ) کے ہیں۔ اور خاندان چشتیہ صابریہ و سہروردیہ میں اپنے والد بزرگوار مخدوم عبدالاحد کے ہیں جو مرید و خلیفہ شیخ المشائخ رکن الدین بن شیخ عبدالقدوس گنگوہی قدس سرہ کے ہیں۔ ان چار سلسلوں کے علاوہ آپ کو دیگر سلاسل مثل شطاریہ۔ مداریہ۔ کبرویہ۔ وغیرہ کی تلقین کی اجازت بھی اپنے والد بزرگوار سے حاصل تھی۔

ولادت باسعادت:

آپ کی ولادت باسعادت شہر سرہند میں شب جمعہ ۱۲ شوال ۱۰۹۷ھ کو ہوئی۔ آپ کے والد بزرگوار کا بیان ہے کہ آپ کی ولادت سے پہلے میں نے خواب میں دیکھا کہ تمام جہان میں



ظلمت پھیل گئی ہے۔ سور۔ بندر۔ اور پچھ لوگوں کو ہلاک کر رہے ہیں۔ اسی اثناء میں میرے سینے سے ایک نور نکلا اور اُس میں ایک تخت ظاہر ہوا۔ اُس تخت پر ایک شخص لگائے بیٹھا ہے اور اس کے سامنے تمام ظالموں، زندقوں اور ملحدوں کو بکرے کی طرح ذبح کر رہے ہیں۔ کوئی شخص با آواز بلند کہتا ہے۔ وَقُلْ جَاءَ الْحَقُّ وَزَهَقَ الْبَاطِلُ، إِنَّ الْبَاطِلَ كَانَ زَهُوقًا۔ اس خواب کی تعبیر حضرت مخدوم نے حضرت شاہ کمال کیٹھلی سے دریافت کی۔ انہوں نے بعد توجہ فرمایا۔ کہ تمہارے ہاں ایک لڑکا پیدا ہوگا۔ جس سے الحاد و بدعت کی تاریکی دور ہوگی۔ یہ تعبیر بالکل درست نکلی۔

نقل ہے کہ ایک مرتبہ ایام رضاعت میں آپ نہایت علیل ہو گئے۔ آپ کی والدہ ماجدہ آپ کو شاہ کمال کیٹھلی کی خدمت میں لے گئیں۔ حضرت شاہ صاحب نے اپنی زبان مبارک آپ کے منہ میں دے دی۔ اور آپ اُسے دیر تک چوستے رہے۔ شاہ صاحب نے فرمایا۔ خاطر جمع رکھو۔ یہ لڑکا بڑی عمر کا ہوگا۔ اور عالم عامل اور عارف کامل ہوگا اور میرے تیرے جیسے بہت سے اس سے پیدا ہوں گے۔

### علم کا حصول:

جب آپ سن تعلیم کو پہنچے تو آپ کو مکتب میں داخل کر دیا گیا۔ تھوڑی مدت میں آپ نے قرآن مجید حفظ کر لیا۔ بعد ازاں اکثر علوم متداولہ آپ نے اپنے والد بزرگوار سے حاصل کئے۔ اس کے بعد آپ سیالکوٹ تشریف لے گئے۔ اور وہاں معقولات کی بعض کتابیں عضدی وغیرہ فاضل محقق مولانا کمال کشمیری سے اور حدیث کی بعض کتابیں مولانا یعقوب کشمیری سے پڑھیں۔ مولانا یعقوب نے جو قطب مکرم شیخ حسین خوارزمی کبروی کے اکابر خلفاء میں سے تھے حرمین شریفین میں جا کر کبار محدثین سے تصحیح حدیث کی ہوئی تھی۔ علاوہ ازیں حضرت مجدد نے تفسیر واحدی و دیگر مؤلفات واحدی اور تفسیر بیضاوی اور دیگر مصنفات بخاری و مشکوٰۃ المصابیح و شمائل ترمذی و جامع صغیر سیوطی اور قصیدہ بردہ وغیرہ کی اجازت عالم ربانی قاضی بہلول بدخشانی سے حاصل کی تھی۔ قاضی موصوف کو کتب مذکورہ کی اجازت شیخ عبدالرحمن بن مندب سے تھی۔ جن کا گھر آبا و اجداد سے بیت الحدیث چلا آتا تھا۔ الغرض آپ سترہ سال کی عمر میں علوم ظاہری کی تحصیل کے سب مرحلے طے



کر کے اپنے والد بزرگوار کی خدمت میں حاضر ہو کر تدریس میں مشغول ہوئے اور طلبہ علوم کو اپنی برکات سے بہرہ ور فرماتے رہے۔ اسی اثناء میں آپ نے عربی فارسی میں متعدد رسالے نہایت فصاحت و بلاغت کے ساتھ تحریر فرمائے۔ چنانچہ رسالہ جہلیلہ۔ رسالہ اثبات نبوت۔ اور رسالہ رد شیعہ ان ہی رسائل میں سے ہیں۔

### تصنیف کی وجہ:

رسالہ رد شیعہ کی تصنیف کا باعث یہ ہوا کہ عبداللہ خاں اوزبک والئی سمرقند و بخارا نے جو ۹۹۰ھ میں تخت نشین ہوا تھا خراسان پر حملہ کیا اور نو ماہ کے محاصرے کے بعد ہرات کو ۹۹۳ھ میں فتح کر لیا۔ جب خان مذکور نے خراسان کے مشہور شہر طوس یعنی مشہد مقدس کا محاصرہ کر رکھا تھا تو فقہائے مشہد میں سے ایک نے عرضداشت عبداللہ خاں کی خدمت میں بھیجی جس کا ماحصل یہ تھا کہ رعایائے مشہد تو اکثر حضرت پیغمبر علیہ الصلوٰۃ والسلام کی ذریت ہیں۔ آپ نے کس دلیل سے مشہد کا محاصرہ کیا اور وہاں کے باشندوں کا قتل اور ان کے مال کا لوٹ لینا جائز رکھا ہے۔ عبداللہ خاں نے وہ تحریر علمائے ماوراء النہر کی خدمت میں پیش کی جو اس محاصرہ میں ہمرکاب تھے۔ اس کے جواب میں علمائے مذکورین نے ایک رسالہ بدیں مضمون لکھا کہ شیعہ کافر ہیں۔ اور ان کا قتل کرنا اور ان کا مال لوٹ لینا مسلمانوں کے لئے مباح ہے۔ اس پر محمد بن فخر الدین علی رستم داری شیعی نے جو مشہد میں روضہ مقدس کی خدمت اور تدریس کا منصب رکھتا تھا اس تحریر کے جواب میں ایک رسالہ لکھا جیسا کہ مجالس المؤمنین میں مذکور ہے۔ جب یہ رسالہ شیعہ حضرت مجدد کی خدمت میں پہنچا تو آپ نے اس کا نہایت مدلل و معقول جواب لکھا۔ اُن دنوں میں اہل تشیع ہندوستان میں ارباب حشمت و جاہ تھے۔ اور دربار شاہی میں تقرب تام رکھتے تھے اور بادشاہ وقت بھی دین اسلام اور ارباب دین سے نہایت دشمنی رکھتا تھا۔ ان حالات میں حضرت کاتر وید شیعہ میں قلم اٹھانا آپ کی حمیت و غیرت اسلامی کی زبردست دلیل ہے۔

### ابوالفضل فیضی سے ملاقات

آگرہ کے مشاہیر علماء کا شہرہ سن کر آپ کے دل میں ان حضرات کی ملاقات کا اشتیاق پیدا ہوا۔ چنانچہ آپ وہاں تشریف لے گئے۔ اور کچھ عرصہ وہیں قیام کیا۔ اس عرصہ میں آپ کو کئی



دفعہ ابو الفضل کی مجلس میں حاضر ہونے کا موقع ملا۔ وہ آپ کی خاص رعایت و تعریف کیا کرتا تھا۔ ایک دن اُس نے فلاسفہ اور ان کے علوم کی تو صیغ میں نہایت مبالغہ کیا۔ جس سے علمائے دین کی توہین لازم آتی تھی۔ آپ سے یہ کب برداشت ہو سکتا تھا۔ فرمایا کہ امام غزالی قدس اللہ سرہ نے رسالہ متقدمین الضلال میں لکھا ہے کہ وہ علوم جن کے واضح فلاسفہ اپنے تئیں بتاتے ہیں مثلاً ہیئت نجوم و طب۔ یہ کتب انبیائے سابقین سے سرقہ ہیں۔ اور ریاضی وغیرہ جو فلاسفہ کے طبع مزاج ہیں دین میں کس کام آتے ہیں۔ ابو الفضل یہ سن کر خفا ہوا اور کہنے لگا کہ غزالی نے نامعقول کہا ہے۔ حضرت یہ سن کر ناراض ہو گئے اور مجلس سے اُٹھ آئے۔ اُٹھتے وقت فرمایا کہ اگر تو ہم سے اہل علم کی صحبت کا ذوق رکھتا ہے تو ایسی دور از ادب باتوں سے زبان کو بند رکھ۔ آپ کئی روز اُس مجلس میں تشریف نہ لے گئے۔ یہاں تک کہ ایک شخص کو اُس نے آپ کی خدمت میں بھیجا۔ اور معافی مانگ کر بلایا۔

### علمی قابلیت:

ایک روز آپ ابو الفضل کے بھائی فیضی کے ہاں تشریف لے گئے۔ وہ ان ایام میں اپنی تفسیر بے نقط (مواعظ الالہام) لکھ رہا تھا۔ وہ آپ کو دیکھ کر خوش ہوا اور کہنے لگا کہ خوب موقع پر آئے ہو۔ ایک مقام درپیش ہے کہ جس کی تاویل و تفسیر حروف غیر معجمہ میں دشوار ہے۔ میں نے ہر چند دماغ سوزی کی ہے۔ مگر دلخواہ عبارت نہیں سو جھتی۔ یہ سن کر آپ نے قلم برداشتہ اس صفحہ کے مطالب کثیرہ حروف بے نقط میں کمال بلاغت میں تحریر فرمائے۔ کہ جس سے فیضی حیران رہ گیا۔ اس واقعہ سے آپ کی زبردست علمی قابلیت ظاہر ہے۔

### وطن میں واپسی:

فرزند دلہند کی دوری والد بزرگوار پر ناگوار گزری۔ اس لئے وہ شوق دیدار میں آگرہ پہنچے۔ اور آپ کو ہمراہ لے کر وطن مالوف کی طرف روانہ ہوئے۔ راستے میں بمقام تھانیروہاں کے رئیس شیخ سلطان کی صاحبزادی سے آپ کا نکاح ہو گیا۔ وطن میں پہنچ کر آپ نے سلوک طریقہ صوفیہ میں قدم رکھا اور اپنے والد بزرگوار کی صحبت میں بہت سے فوائد باطنی حاصل کئے۔ چنانچہ آپ رسالہ مبداء و معاد میں لکھتے ہیں:-



”اس درویش کو اصل نسبت فردیت کہ جس سے عروج اخیر مخصوص ہے اپنے والد بزرگوار سے حاصل ہوئی تھی۔ اور والد بزرگوار کو ایک بزرگ (شاہ کمال کی تھلی رحمۃ اللہ علیہ) سے ہاتھ لگی تھی۔ جو جذبہ قوی رکھتے تھے اور خوارق میں مشہور تھے۔ نیز اس درویش کو عبادات نافلہ بالخصوص اداے نماز نافلہ کی توفیق اپنے والد بزرگوار کی مدد سے ہے۔ اور والد بزرگوار کو یہ سعادت اپنے شیخ (رکن الدین بن شیخ عبدالقدوس گنگوہی رحمۃ اللہ علیہ) سے حاصل ہوئی تھی جو سلسلہ چشتیہ میں تھے۔“

ان ہی ایام میں ایک مرتبہ آپ بیمار ہو کر بہت کمزور ہو گئے۔ آپ کی حالت دیکھ کر آپ کی اہلیہ بیقرار ہو گئی اور اُس نے دو گانہ ادا کر کے رو کر آپ کی صحت کے لئے دعا کی۔ اسی حال میں اُسے نیند آ گئی۔ خواب میں دیکھتی ہے کہ ایک شخص کہہ رہا ہے تسلی رکھو۔ ہمیں ان سے بڑے کام لینے ہیں۔ جن میں سے ہزار میں سے ایک بھی ظہور میں نہیں آیا۔ چنانچہ آپ جلدی تندرست ہو گئے۔ اور اس معاملہ کے تھوڑی مدت بعد حضرت خواجہ کی خدمت میں حاضر ہوئے۔

### حج کے لیے روانگی:

حضرت شیخ کو حج بیت اللہ شریف اور زیارت روضہ مقدسہ رسول اکرم صلی اللہ علیہ وسلم کا شوق مدت سے دامنکیر تھا۔ مگر اپنے والد ماجد کی کبرنی کے سبب سے اس ارادے کو ملتوی رکھا ہوا تھا۔ آپ کے والد نے ۲۷ جمادی الاخرے ۱۰۰۷ھ میں اتنی سال کی عمر میں وصال فرمایا۔ اس لئے انتقال کے دوسرے سال آپ حج کے ارادے سے روانہ ہوئے۔

### سلسلہ نقشبندیہ میں بیعت:

راستے میں جب دہلی پہنچے تو مولانا حسن کشمیری نے جو آپ کے دوستوں میں سے تھے۔ حضرت خواجہ باقی باللہ کی بہت تعریف کی اور اُن سے ملنے کی ترغیب دی۔ چونکہ آپ کو نسبت نقشبندیہ عالیہ کا شوق پہلے سے تھا۔ اس لئے آپ حضرت خواجہ کی خدمت میں حاضر ہوئے۔ وہ مہربانی سے پیش آئے۔ اور آپ کا ارادہ و قصد دریافت کیا۔ آپ نے اپنا عزم ظاہر کیا۔ حضرت



خواجہ کا شیوہ یہ نہ تھا کہ کسی طالب کو بذات خود اپنے آپ اخذ طریقہ کا اشارہ کریں۔ یا ایسے سفر مبارک سے روک کر اپنی خانقاہ میں سکونت کے لئے ارشاد فرمائیں۔ مگر چونکہ اس شہناز بلند پرواز کی قابلیت و استعداد بلند پر نظر عالی تھی۔ اس لئے اپنی عادت سے تجاوز کر کے فرمایا کہ اگرچہ تم سفر مبارک کا ارادہ رکھتے ہو۔ لیکن کچھ مدت کم سے کم ایک ماہ یا ایک ہفتہ فقراء کی صحبت میں رہو۔ تو کیا حرج ہے۔ حسب الارشاد آپ نے ایک ہفتہ قیام اختیار فرمایا۔ ابھی دو روز بھی نہ گزرے تھے کہ حضرت خواجہ کے کشش و تصرف سے آپ پر اخذ طریقہ نقشبندیہ کا شوق غالب ہوا۔ آپ نے حضرت خواجہ سے عرض کیا۔ حضرت خواجہ نے فی الفور بغیر استخارہ کے داخل طریق کر لیا۔ اور خلوت میں لے جا کر توجہ شروع کی۔ چنانچہ اسی وقت آپ کا دل ڈا کر ہو گیا۔ اور حلاوت و التذاذ پیدا ہوا۔ اور روز بروز ترقیات و عروج ظاہر ہونے لگے۔

### خلوت کی باتیں:

ان ایام میں ایک روز حضرت خواجہ نے آپ کے رشد و رشاد اور بلند استعداد کو دیکھ کر آپ کو خلوت میں طلب کیا۔ اور وہ وقائع بیان کئے جو اس سے چند سال پیشتر آپ کے علو حال و کمال کی نسبت معائنہ کئے تھے۔ از آنجملہ ایک یہ تھا کہ آپ نے فرمایا کہ جب میرے مخدوم مولانا خواجگی امکنگی قدس سرہ نے مجھے حکم دیا کہ تم ہندوستان میں جاؤ تا کہ یہ سلسلہ شریفہ تمہارے ذریعہ سے وہاں جاری ہو جائے۔ تو میں نے اپنے تئیں اس خدمت کے لائق نہ سمجھ کر عذر کیا۔ آپ نے استخارہ کے لئے فرمایا۔ میں نے استخارہ میں دیکھا کہ گویا ایک طوطی شاخ پر بیٹھا ہے۔ میں نے اپنے دل میں نیت کی کہ اگر وہ طوطی شاخ سے اڑ کر میرے ہاتھ پر بیٹھ جائے تو میرے لئے اس سفر میں بہت سے فتوح ظاہر ہوں گے۔ اس خیال کا آنا تھا کہ طوطی اڑ کر میرے ہاتھ پر آ بیٹھا۔ اور میں نے اپنا لعاب دہن اُس کے منہ میں ڈالا۔ اور اُس طوطی نے میرے منہ میں شکر ڈالی۔ دوسرے روز میں نے یہ واقعہ حضرت مولانا خواجگی کی خدمت میں عرض کیا۔ آپ نے فرمایا کہ طوطی ہندوستان کا جانور ہے۔ ہندوستان میں تمہارے دامن برکت سے ایک بزرگ کا ظہور ہوگا جس سے ایک جہان روشن ہو جائے گا۔ اور تم بھی اُس سے بہرہ ور ہو گے۔ یہ واقعہ بیان کر کے حضرت خواجہ نے آپ سے فرمایا کہ حضرت مولانا کا اشارہ تمہاری طرف تھا۔ دوسرا واقعہ یہ ہے کہ



آپ سے فرمایا کہ جب میں حضرت مولانا خواجگی قدس سرہ سے رخصت ہو کر ہندوستان میں آیا اور تمہارے شہر سرہند میں پہنچا تو واقعہ میں مجھے بتایا گیا کہ تم قطب کے پڑوس میں اترے ہو۔ اور اس قطب کے حلیہ سے بھی اطلاع بخشی گئی۔ صبح کو اٹھ کر میں شہر کے درویشوں اور گوشہ نشینوں کی ملاقات کے لئے گیا لیکن کسی کو اس حلیہ کے مطابق نہ پایا۔ اور نہ کسی میں قطبیت کے آثار نظر آئے۔ میں نے خیال کیا کہ شہر والوں میں سے کسی میں قطبیت کی قابلیت ہوگی۔ کہ جس کا ظہور بعد میں ہوگا۔ مگر جس روز میں نے تم کو دیکھا تمہارا حلیہ اس حلیہ کے مطابق پایا۔ اور اس قابلیت کا نشان بھی تم میں دیکھا گیا۔ حضرت خواجہ نے یہ بھی فرمایا کہ واقعہ میں دیکھا گیا کہ میں نے ایک بڑا چراغ جلایا ہے۔ جس کی روشنی ساعت بساعت بڑھتی جاتی ہے۔ اور لوگوں نے اس چراغ سے بہت سے چراغ روشن کر لئے ہیں۔ میں جو سرہند کے نواح میں پہنچا تو وہاں کے جنگل و صحرا کو مشعلوں سے پُر پایا۔ اس بات کو بھی میں نے تمہارے معاملہ کی طرف اشارہ سمجھا۔ حاصل کلام یہ کہ خدا تعالیٰ کی عنایت اور حضرت خواجہ کی تربیت کی برکت سے جو کچھ حضرت شیخ نے دو تین ماہ میں حاصل کیا وہ بیان میں نہیں آسکتا۔ ایک طالب کی ترغیب کے لئے خود حضرت شیخ نے اس کا ذکر بطریق اجمال اپنے مکتوبات (دفتر اول۔ مکتوب۔ ۲۹۰) میں کیا ہے۔ جسے ہم بخوف طوالت یہاں نقل نہیں کرتے۔

### روشن چراغ:

حضرت خواجہ نے کئی بار فرمایا ہے کہ شیخ احمد کی سرعت سیر کا سبب یہ ہے کہ وہ محبوب و مراد ہیں۔ حضرت شیخ کو حضرت خواجہ کی خدمت میں کچھ بہت دن نہ گزرے تھے۔ کہ حضرت خواجہ نے اپنے ایک مخلص کو خط میں یوں لکھا۔

”شیخ احمد نام کا ایک شخص سرہند کا رہنے والا کثیر العلم اور قوی العمل ہے۔ وہ چند روز فقیر کی صحبت میں رہا۔ اُس کے بہت سے عجیب حالات دیکھنے میں آئے۔ وہ ایسا نظر آتا ہے کہ ایک چراغ ہوگا۔ جس سے جہان کے جہان روشن ہو جائیں گے۔ الحمد للہ اُس کے احوال کاملہ میرے نزدیک یقینی ہیں۔ اس شیخ مشارالہ کے بھائی اور قریبی رشتہ دار ہیں جو سب نیک



اور طبقہ علماء سے ہیں۔ جواہر عالیہ سے سمجھ کر کئی سے میں نے ملاقات کی۔ عجیب لیاقت رکھتے ہیں۔ اس شیخ کے بیٹے جوا بھی بچے ہیں اسرار الہی سے ہیں۔ حاصل کلام شجرہ طیبہ ہیں۔ اللہ اُسے اچھی طرح نشوونما دے۔ اور فقراے باب الہی ہیں اور عجیب دل رکھتے ہیں۔“ (زبدۃ المقامات)۔

غرض کہ حضرت خواجہ نے خدا کا شکر ادا کیا۔ کہ اُس نے ایسا بلند استعداد مسترشد آپ کی خدمت میں بھیجا جو آپ کی نظر تربیت کی برکت سے تھوڑے ہی عرصہ میں درجہ کمال و تکمیل کو پہنچ گیا۔ اور حضرت شیخ کو اجازت کاملہ کا خلعت پہنا کر وطن مالوف یعنی سرہند کو روانہ کر دیا۔ اور اپنے طالبوں کی ایک جماعت ان کی خدمت میں متعین کر دی۔

### تربیت و ارشاد میں مشغولیت:

حضرت شیخ وطن میں پہنچ کر حسب الارشاد طالبوں کی تربیت میں مشغول ہوئے اور تھوڑی مدت میں ایک بڑی جماعت کو اپنے فیوضات کے چشمہ سے شاداب کر دیا۔ اسی اثنا میں آپ کی بلند ہمت حاصل شدہ کمال کو قلیل خیال کر کے عروج کی خواہاں ہوئی۔ اور طالبوں کی تربیت سے کنارہ کشی کر کے عزلت کی طرف مائل ہوئی۔ مگر اللہ تعالیٰ نے وہ مطلب جسے آپ عزلت میں حاصل کرنا چاہتے تھے محض اپنے کرم سے عطا فرمایا۔ اور آپ پھر افاضہ طلاب میں مشغول ہو گئے۔ چنانچہ آپ اپنے مکتوب میں یوں تحریر فرماتے ہیں۔

”جب حضرت خواجہ نے مجھے کامل مکمل سمجھ کر تعلیم طریقہ کی اجازت دے دی۔ اور طالبوں کی ایک جماعت میرے سپرد کر دی۔ اُس وقت مجھے اپنے کمال و تکمیل میں کچھ تردد تھا۔ فرمایا۔ یہ تردد کا محل نہیں۔ کیونکہ مشائخ عظام نے ان مقامات کو کامل و تکمیل کا مقام بتایا ہے۔ اگر اس مقام میں کچھ تردد پیدا ہو جائے تو اُن مشائخ کی کمالیت میں شک لازم آئے گا۔ میں نے حسب الارشاد طریقت کی تعلیم شروع کر دی اور طالبوں کے کام میں تو جہات مبذول کیں۔ مریدوں میں بڑے اثر محسوس ہوئے یہاں تک کہ سالوں کا کام گھڑیوں پر آ گیا۔ کچھ مدت اس کام میں سرگرم رہا۔ آخر کار پھر اپنے ناقص ہونے کا علم پیدا ہوا۔ اور ظاہر کیا گیا کہ تجلی ذاتی برقی جس کو اکابر مشائخ نے نہایت بتایا ہے وہ اس راہ میں پیدا نہیں ہوئی۔ اور یہ بھی معلوم نہ ہوا کی سیرالی اللہ



اور سیر فی اللہ کیا ہے۔ لہذا اس قسم کے کمالات کا حاصل کرنا ضروری ہے۔ اس وقت اپنے ناقص ہونے کا علم دلائل قاطعہ سے ثابت ہو گیا۔ طالبان خدا نے جو میرے گرد تھے میں نے ان کو جمع کر کے اپنے ناقص ہونے کا حال بیان کیا۔ اور سب سے رخصت چاہی۔ مگر طالبوں نے اس بات کو تواضع پر محمول کیا۔ اور استفاضہ سے باز نہ آئے۔ کچھ عرصہ کے بعد حضرت حق سبحانہ نے احوال منتظرہ حاصل کر دیئے بطویل اپنے حبیب پاک علی آلہ الصلوٰۃ والتسلیمات۔“ (دفتر اول۔ مکتوب۔ ۲۹)۔

### دہلی میں دوبارہ آمد:

حضرت شیخ کچھ مدت کے بعد اپنے بزرگوار کی زیارت کے لئے پھر دہلی تشریف لے گئے۔ اور دیر تک ان کی صحبت میں رہ کر بہ نسبت سابق درجات و معاملات بلند حاصل کئے۔ مگر باہمہ اپنے پیر بزرگوار کا ادب اس درجہ ملحوظ رکھتے تھے کہ اس سے زیادہ متصور نہیں۔ چنانچہ صاحب زبدۃ المقامات لکھتے ہیں۔ کہ حضرت خواجہ باقی باللہ کے مقبولین میں سے ایک نے مجھ سے بیان کیا کہ جن دنوں ہمارے خواجہ اس خلیفہ عالی درجات یعنی تمہارے شیخ میاں احمد کی طرف نہایت التفات فرماتے تھے اور ان کی تعظیم و توقیر میں مبالغہ کرتے تھے ایک روز کسی ضرورت کے لئے مجھے ان کے بلانے کو بھیجا۔ جب میں نے حاضر خدمت ہو کر کہا۔ کہ حضرت پیر دستگیر نے تمہیں بلایا ہے۔ یہ سنتے ہی آپ کے رخسار کا رنگ ڈر کے مارے متغیر ہو گیا۔ اور غایت خوف سے اضطراب بلکہ رعشہ بدن میں پیدا ہو گیا۔ میں نے اپنے جی میں کہا کہ سبحان اللہ سنا کرتے تھے نزدیکان راہبش بود حیرانی۔ آج پچشم خود دیکھ لیا۔

### مقام و مرتبہ:

حضرت شیخ رسالہ مبدا و معاد میں یوں تحریر فرماتے ہیں:-

”ہم چار شخص اپنے خواجہ کی خدمت میں لوگوں کے نزدیک تمام یاروں سے ممتاز تھے۔ حضرت خواجہ کی نسبت ہم میں سے ہر ایک کا اعتقاد علیحدہ اور معاملہ جدا تھا۔ یہ فقیر یقینی طور پر جانتا تھا کہ حضور سرور کائنات علیہ علی آلہ الصلوٰۃ والتسلیمات کے زمانے کے بعد ایسی صحبت



واجتماع اور ایسی تربیت و ارشاد کبھی ظہور میں نہیں آیا۔ اور اس نعمت کا شکر بجالاتا تھا کہ اگرچہ حضرت خیر البشر علی آلہ الصلوٰۃ والسلام کی صحبت کے شرف سے مشرف نہیں ہوا۔ مگر اس صحبت کی سعادت سے محروم نہیں رہا۔ حضرت خواجہ اُن تینوں کا حال یوں بیان فرماتے تھے۔ کہ فلاں مجھے صاحب تکمیل جانتا ہے لیکن صاحب ارشاد نہیں سمجھتا اور اس کے نزدیک ارشاد کا مرتبہ تکمیل سے زیادہ ہے۔ اور فلاں ہم سے کچھ تعلق نہیں رکھتا۔ اور تیسرے کی نسبت فرماتے تھے کہ وہ ہمارا انکار کرتا ہے۔ ہم میں سے ہر ایک کو اعتقاد کے موافق حصہ ملا۔

### طالبان کی تعداد میں اضافہ:

اس کے بعد جب حضرت شیخ سرہند واپس آئے تو طالبوں کی تعداد میں اضافہ ہوتا گیا۔ آپ اپنے حالات اور اپنے یاروں اور اپنے پیر بھائیوں کی ترقیوں کا حال بذریعہ عرائض اپنے پیر بزرگوار کی خدمت میں عرض کرتے رہے۔ جیسا کہ مکتوبات شریف دفتر اول کے ابتدائی مکتوبات سے ظاہر ہے۔ اسی طرح حضرت خواجہ بھی اپنے اصحاب موجودین کی ترقیات و قابلیت کا حال غائبانہ حضرت شیخ سے دریافت کیا کرتے تھے۔ اور کبھی عزیز متوقف کے عنوان سے اپنے واسطے بھی حصول مقصد کے لئے دعا و توجہ کی درخواست کرتے تھے۔

### استقبال کی کیفیت:

جب تیسری بار حضرت شیخ دہلی تشریف لے گئے تو حضرت خواجہ نے حد سے زیادہ آپ کا احترام و اکرام کیا۔ چنانچہ آپ کے استقبال کے لئے قلعہ فیروزی سے پیدل روانہ ہوئے۔ دروازہ کاہلی پر آپ کا استقبال کیا۔ اور بڑے اعزاز سے آپ کو ہمراہ لے گئے۔ اور اپنے سامنے آپ کو اپنے اصحاب کا سر حلقہ اور صبح و شام کے حلقہ مراقبہ کا مقتدا بنایا۔ اور خود اس حلقہ میں اپنے مسترشدوں کی طرح داخل ہوتے۔ جب حلقہ یا اس مجلس سے جس میں حضرت شیخ ہوتے اُٹھتے تو غایت ادب کی رعایت سے بطور رجعت قہقری اُلٹے پاؤں واپس ہوتے۔ اسی طرح تحریر میں بھی نہایت نیاز مندی ظاہر کرتے۔ اور اپنے اصحاب کو بھی تاکید کرتے تھے کہ حضرت شیخ کی خدمت میں ہماری تعظیم نہ کرو۔ بلکہ اپنی توجہ بھی ہماری طرف نہ رکھو۔ القصہ آپ نے اپنے تمام مریدوں کو حضرت شیخ کے حوالہ اور مشیخت و ارشاد کا معاملہ بالکلیہ ان کے سپرد کر دیا۔ فرمایا کہ ضعف بدن کے



آثار بہت ظاہر ہوتے ہیں۔ اب زندگی کی امید بہت کم ہے۔ اور اپنے فرزند ان گرامی خواجہ عبداللہ اور خواجہ عبید اللہ کو جو ابھی بچے تھے طلب فرما کر ان کے حق میں حضرت سے توجہ کی خواہش فرمائی بلکہ ان کی والدات کو بھی غائبانہ توجہ کرائی۔ میر محمد نعمان کا بیان ہے کہ جب حضرت خواجہ نے اپنے تمام اصحاب کو حضرت شیخ کے حوالہ کر دیا۔ تو اُس وقت مجھ سے بھی فرمایا کہ حضرت شیخ کی صحبت کو سعادت سمجھ کر ان کی خدمت میں رہا کرو۔ چونکہ پیر بھائی ہونے کی وجہ سے نفس میں رعونت متمکن تھی۔ میں نے حضرت خواجہ سے عرض کیا کہ وہ ہر چند بزرگ ہیں۔ مگر میری توجہ کا قبلہ تو آپ کی درگاہ ہے۔ یہ سن کر حضرت خواجہ نے خفا ہو کر فرمایا۔

”میاں شیخ احمد ایسے آفتاب ہیں کہ ہم جیسے ہزاروں ستارے اُن کے ضمن میں گم ہیں۔ کامل اولیائے متقدمین میں سے خال خال ان کی مثل ہوئے ہوں گے۔“ (زبدۃ المقامات)۔

اس کے بعد درست اعتقاد اور پوری نیاز مندی سے حضرت شیخ کی خدمت میں پہنچا۔ میر ممدوح ہی بیان کرتے ہیں کہ ایک روز حضرت شیخ اپنے حجرے میں چار پائی پر سوئے ہوئے تھے کہ ناگاہ حضرت خواجہ اکیلے آپ کی ملاقات کے لئے حجرے کے دروازے پر پہنچے۔ خادم نے حضرت شیخ کو جگانا چاہا۔ حضرت خواجہ نے بتا کید اُسے منع کیا۔ اور خود بڑی نیاز مندی اور ادب سے دروازے کے باہر انتظار کیا۔ ایک لمحہ گزرا تھا کہ حضرت نے بیدار ہو کر آواز دی کہ دروازے کے باہر کون ہے۔ حضرت خواجہ نے نہایت ادب سے کہا کہ فقیر محمد باقی ہے۔ یہ سن کر حضرت اپنی چار پائی سے اضطراب کی حالت میں اُتر کر باہر آئے۔ اور نہایت نیاز مندی و انکساری سے حضرت خواجہ کی خدمت میں بیٹھ گئے۔ غرضیکہ وہ صحبت و معاملہ جو ان دونوں پیرومرید کے درمیان ظہور میں آیا ہے موجب حیرت اور عجائب روزگار سے ہے۔ کسی نے دیکھا تو کیا ایسا سنا بھی کم ہوگا۔

### خراج تحسین:

حضرت خواجہ نے فقرات مدحیہ جو حضرت شیخ کی شان میں فرمائے ہیں۔ وہ تحریر میں نہیں آسکتے۔ ایک روز فرمایا کہ آپ کامل مردوں اور محبوبوں میں سے ہیں۔ دوسرے موقع پر فرمایا کہ آج آسمان کے نیچے صوفیہ کرام میں سے کوئی آپ جیسا نہیں۔ ایک دفعہ فرمایا کہ صحابہ اور کامل تابعین و مجتہدین کے بعد اخص الخواص میں سے گنتی کے چند آپ جیسے نظر آتے ہیں۔ حضرت



خواجہ ہی کا ارشاد ہے۔ کہ ان تین چار سالوں میں ہم نے مشیخت نہیں کی۔ بلکہ چند روز کھیل کھیلا ہے۔ سو الحمد للہ والمنۃ کہ ہمارا یہ کھیل اور یہ دوکانداری رائیگاں نہیں گئی۔ کہ جس سے ایسا شخص ظاہر ہو گیا۔ خود حضرت شیخ کی زبانی سنا گیا کہ طالبوں کی تربیت میں حضرت خواجہ قدس سرہ کی سرگرمی اُس وقت تک تھی کہ میرا معاملہ انتہا کو نہ پہنچا تھا۔ جب میرے کام سے فارغ ہو گئے تو دیکھا گیا کہ آپ نے اپنے تئیں مشیخت کے کام سے ہٹا لیا اور طالبوں کو میرے حوالہ کر کے فرمایا۔ کہ ہم اس بیج کو بخارا اور سمرقند سے لائے اور ہند کی برکت والی زمین میں بویا۔ حضرت خواجہ نے آخر کار یہ بھی فرمایا ہے کہ فلاں (حضرت شیخ احمد) کی صحبت کے اثر سے اخیر میں معلوم ہوا کہ توحید تنگ کو چہ ہے اور اس کے اوپر وسیع شاہراہ ہے۔

### لاہور میں آمد:

تیسری دفعہ جب حضرت شیخ وطن واپس تشریف لائے تو اس کے بعد حضرت خواجہ سے آپ کی ملاقات نہیں ہوئی۔ سرہند میں آپ نے چند روز قیام کیا۔ پھر لاہور تشریف لے گئے۔ وہاں کے اصاغرواکابر نے آپ کی تشریف آوری کو غنیمت سمجھا اور خواص و عوام میں سے بہت لوگ داخل طریقہ ہوئے اور بڑی سرگرمی سے ہر جگہ حلقہ و شغل و مراقبہ ہونے لگا۔

قیام لاہور کے اثناء میں ایک روز مولانا جلال تلوی رحمۃ اللہ علیہ نے آپ سے سوال کیا کہ آپ جامع علوم ظاہری و باطنی ہیں۔ مسئلہ وحدت وجود میں جو ظاہر شرع سے چنداں موافقت نہیں رکھتا۔ اور بہت سے اولیائے کاملین کے مشرب ہے۔ آپ کیا فرماتے ہیں۔ اس پر آپ نے مولانا کے کان میں چند کلمے کہے۔ جن کو سن کر مولانا کی آنکھ سے آنسو ٹپک پڑے اور اربابِ حال کی طرح ان کے چہرے پر تغیر پیدا ہو گیا۔ اور مولانا آپ کے زانو پر ہاتھ لگا کر اسی حالت میں بانگسار تمام رخصت ہوئے۔ کسی کو معلوم نہ ہوا کہ حضرت نے کیا ارشاد فرمایا اور مولانا نے کیا سنا۔

ندانم چہ گفتی چہ انگشتی کہ گفتی و از دیدہ خوں ریختی

حضرت شیخ کے اصحاب میں سے کسی نے صاحب زبدۃ المقامات سے بیان کیا۔ کہ حضرت نے فرمایا کہ اوائل میں جب نسبت احاطہ و سریان و معیت کا غلبہ تھا۔ ایک روز کسی نے میرے سامنے قلم پر قطا لگایا تو میری انگلی کٹ گئی۔



## حضرت خواجہ کے انتقال کی خبر:

قصہ کوتاہ جب لاہور میں ارباب فضل کے ساتھ صحبت گرم تھی۔ ناگاہ حضرت خواجہ بزرگوار کے انتقال کی خبر پہنچی۔ آپ بحالت اضطراب دہلی کو روانہ ہوئے۔ اور وہاں پہنچ کر روضہ مقدس کی زیارت اور صاحبزادگان اور پیر بھائیوں کی ماتمہ پرسی کی۔ حضرت خواجہ کے اصحاب آپ کے حلقہ میں بدستور سابق حاضر ہوتے۔ حسب وصیت پیر بزرگوار آپ بھی ان کی طرف صدق دل سے متوجہ ہوتے۔ آپ کی توجہات سے وہی باطنی طراوت و تازگی نظر آنے لگی جو حضرت خواجہ کی حیات میں تھی۔ مگر بعضے اصحاب نے ازراہ حسد آپ کی مخالفت شروع کی۔ حضرت شیخ نے ان کے شکوک و شبہات کے دفعیہ کے لئے بہت کچھ نصیحت فرمائی۔ مگر سودمند نہ ہوئی۔ آپ نے بعضوں کی نسبتیں بھی سلب فرمائیں۔ مگر وہ روبرو نہ ہوئے۔ بلکہ سب جمع ہو کر حضرت خواجہ کے روضہ پر گئے اور توجہ و التجا بجالائے۔ ان میں سے ایک صاحب کشف بھی تھے۔ انہوں نے دیکھا کہ ان درویشوں میں سے ہر ایک نے چراغ جلایا ہے۔ ایک چمکتی ہوئی بجلی آئی اور اُس نے سب کے چراغوں کو گل کر دیا۔ وہ چراغ ان درویشوں کی دعا و توجہ تھی۔ اور چمکتی بجلی حضرت شیخ کی توجہ عالی تھی۔ باہمہ انہوں نے آپ کی طرف جیسا کہ استفاضہ کے لئے چاہئے رجوع نہ کیا۔ اور حضرت وطن کو تشریف لے آئے۔ کچھ عرصہ کے بعد انہوں نے متنبہ ہو کر آپ سے معافی مانگی۔ آپ نے براہ کرم معاف فرمایا۔ اس کے بعد شیخ ماہ جمادی الاخریٰ میں حضرت خواجہ قدس سرہ کے عرس پر دہلی حاضر ہوتے اور چند روز ٹھہر کر سرہند واپس آ جاتے۔ وہ تین مرتبہ آگرہ جانے کا بھی اتفاق ہوا۔ باقی تمام وقت سرہند ہی میں قیام پذیر رہے۔ ہاں اخیر عمر میں کئی سال سلطان وقت کی مزاحمت کے سبب سے لشکر شاہی کے ساتھ بعضے شہروں میں جانا پڑا جیسا کہ آگے بیان ہوگا۔

## فضائل و مکاشفات:

(۱) علامہ سیوطیؒ نے جمع الجوامع میں یہ حدیث نقل کی ہے۔ قال النبی صلی اللہ علیہ وسلم

حافظان حجر عسقلانی نے اصابہ میں صلہ بن اشیم کے ترجمہ میں یوں لکھا ہے۔ روی ابو نعیم فی الحلیۃ من طریق ابن المبارک عن عبدالرحمن بن یزید بن جابر قال بلغنا ان النبی صلی اللہ علیہ وسلم قال یكون فی امتی رجل یقال له صلۃ یدخل الجنة بشفاعته کذا او کذا



یكون فی امتی رجل یقال له صلة یدخل الجنة بشفاعته کذا او کذا۔ یعنی فرمایا نبی کریم صلی اللہ علیہ وسلم نے کہ میری امت میں ایک شخص ہوگا جسے صلہ کہا جائے گا۔ اُس کی شفاعت سے اتنے اتنے مسلمان بہشت میں داخل ہوں گے۔ یہ حدیث گویا حضرت شیخ رحمۃ اللہ علیہ کے وجود مسعود کی طرف اشارہ ہے۔ اور آپ خود فرماتے ہیں:-

”میں اپنی پیدائش سے مقصود جو کچھ سمجھتا تھا۔ معلوم ہوا کہ وہ حاصل ہو گیا۔ اور مسئول ہزار سالہ قبول ہو گیا۔ ہر حال میں اکمل حمد اُس خدا کے لئے ہے جس نے مجھے دو سمندروں کو ملانے والا (صلہ) اور دو گروہوں میں صلح کرانے والا بنایا۔ اور درود سلام ہو حضرت خیر الانام پر اور ان کے برادران کرام انبیاء و ملائکہ عظام پر۔“ (مکتوبات دفتر دوم۔ مکتوب ۶)۔

حضرت شیخ کے ارشاد میں دو سمندروں سے مراد شریعت و طریقت اور دو گروہوں سے مراد علماء و صوفیہ کرام ہیں۔ واللہ اعلم بالصواب۔

### سترہ اشخاص:

صاحب حضرات القدس نے لکھا ہے کہ میں نے مقامات شیخ الاسلام شیخ احمد جام قدس سرہ میں لکھا دیکھا ہے کہ انہوں نے فرمایا کہ میرے بعد سترہ آدمی میری مثل اور میرے ہم نام ظاہر ہوں گے۔ اور ان میں کا اخیر شخص بعثت نبوی صلی اللہ علیہ وسلم سے ہزار سال کے بعد ظاہر ہوگا۔ اور وہ ان میں سب سے بڑا بزرگ ہوگا۔ یہ پیش گوئی حضرت مجدد رحمۃ اللہ علیہ پر صادق آتی ہے۔ جو بشارات حضرت شیخ کی نسبت حضرت خواجہ باقی باللہ قدس سرہ کی زبان مبارک سے صادر ہوئیں وہ پہلے بیان ہو چکی ہیں۔ ان کے اعادہ کی یہاں ضرورت نہیں۔

### طینت:

حضرت شیخ جناب سرور کائنات علیہ الصلوٰات والتسلیمات کی طینت (خمیر جسم اطہر) کے بقیہ سے پیدا ہوئے تھے۔ چنانچہ اس امر کی طرف آپ خود یوں اشارہ فرماتے ہیں:-

”سُئِلَ سُلَّی۔ اگرچہ اس دولت خاصہ محمدی (یعنی حضرت صلی اللہ علیہ وسلم کی خلقت کا ظہور نفس اسم الہی ہونا) میں کسی دوسرے کو شرکت نہیں۔ مگر فقیر اس قدر معلوم کرتا ہے۔ کہ



آنحضرت صلی اللہ علیہ وسلم کی اس دولت خاصہ سے آپ کی تخلیق و تکمیل کے بعد بقیہ رہ گیا تھا۔ کیونکہ خلیوں کی ضیافت کی دولت کے خوان میں زیادتیاں ضرور ہوا کرتی ہیں۔ جو بصورت اُلش نوکروں کو نصیب ہوتی ہیں۔ وہ بقیہ آنحضرت صلی اللہ علیہ وسلم کی اُمت کے دولتمندوں میں سے ایک کو بطور اُلش عطا کیا گیا ہے۔ اور اُس کو خیر مایہ بنا کر اس امتی کی طینت میں گوندھا گیا ہے۔ اور اسے تبعیت و وراثت کے طور پر آنحضرت صلی اللہ علیہ وسلم کی دولت خاصہ میں شریک کیا گیا ہے۔ یا کریم! کار ہادشوار نیست۔ یہ بقیہ حضرت آدم علی نبینا وعلیہ الصلوٰۃ والسلام کی طینت کے بقیہ کی مانند ہے۔ جو درخت خرما کی خلقت کے نصیب ہو گیا ہے۔ چنانچہ آنحضرت صلی اللہ علیہ وسلم نے فرمایا ہے۔ اکر مو اعمتکم التحلة فانها خلقت من طينة ادم۔ ہاں خلیوں کے پیالہ میں سے زمین کو حصہ ملا کرتا ہے۔“ (مکتوبات۔ دفتر سوم۔ مکتوب ۱۰۰)۔

ایک بزرگ نے کیا خوب کہا ہے۔

نے نے ترا از تربت یثرب گرفته اند پنہاں ز شام و روم بہ سرہند ہشتہ اند  
حضرت قاضی ثناء اللہ پانی پتی رحمۃ اللہ علیہ نے لکھا ہے کہ ممکن ہے کہ بعضے اولیاء اللہ بعضے پیغمبروں کی طینت کے بقیہ سے پیدا ہوئے ہوں۔ اور رسول اکرم صلی اللہ علیہ وسلم کی طینت کے بقیہ سے بھی پیدا ہوئے ہوں۔ اس کے بعد بعنوان سوال لکھا ہے کہ یہ بات تو عقل میں نہیں آتی۔ کیونکہ ہر شخص اپنے والدین کے نطفہ سے پیدا ہوتا ہے۔ اس سوال کے جواب میں لکھتے ہیں۔ کہ اکثر چیزیں ایسی ہیں جو انسان کی عقل سے ثابت نہیں ہوتیں۔ مگر شریعت سے ثابت ہوتی ہیں۔ یا کشف والہام سے مثلاً نفس ولایت جس سے مراد قرب الہی ہے۔

خاک اور نطفہ:

امام محی السنہ بغوری رحمۃ اللہ علیہ نے تفسیر معالم التنزیل میں آیہ کریمہ مِنْهَا خَلَقْنٰكُمْ وَفِيْهَا نُعِيْدُكُمْ وَمِنْهَا نُخْرِجُكُمْ تَارَةً اُخْرٰی کی تفسیر میں عطا نے خراسانی کا یہ قول ذکر کیا ہے کہ نطفہ جو رحم میں قرار پکڑتا ہے فرشتہ کچھ خاک اُس مکان سے لاتا ہے جس میں وہ دفن کیا جائے گا۔ اور اُس نطفہ میں ڈال دیتا ہے۔ پس آدمی خاک و نطفہ سے پیدا ہوتا ہے۔ خطیب نے

۱۔ تم اپنی پھوپھی کھجور کی عزت کرو۔ کیونکہ وہ حضرت آدم علیہ السلام کی طینت سے پیدا کی گئی ہے۔



بروایت ابن مسعود رضی اللہ تعالیٰ عنہ ذکر کیا ہے کہ رسول صلی اللہ علیہ وسلم نے فرمایا:-

ما من مولود الا في سترته التربة التي يولد منها فاذا رد الى  
ارذل عمره رد الى تربته التي خلق منها و دفن فيها و انى و  
ابا بكر و عمر خلقنا من تربة واحدة و فيها ندفن.

نہیں کوئی مولود جس سے پیدا ہوتا ہے۔ پس جب وہ ارذل عمر یعنی موت کے وقت پر پہنچتا  
ہے تو اسی خاک میں لوٹایا جاتا ہے کہ جس سے پیدا ہوا تھا۔ اور اسی میں دفن ہوتا ہے اور تحقیق  
میں اور ابوبکر و عمر ایک خاک سے پیدا ہوئے ہیں اور اسی میں دفن ہوں گے۔

### ایک ہی خاک:

میرزا محمد بدخشانى رحمہ اللہ نے کہا ہے کہ اس حدیث کے شواہد ہیں۔ بروایت ابن عمر  
و ابن عباس ابوسعید و ابو ہریرہ رضی اللہ تعالیٰ عنہم جو ایک دوسرے کو قوت دیتے ہیں۔ شرح صحیح  
بخاری میں کتاب الجنائز میں ابن سیرین کا یہ قول مذکور ہے کہ اگر میں قسم کھاؤں تو سچا ہوں اور  
مجھے شک نہیں اس میں کہ رسول اللہ صلی اللہ علیہ وسلم اور ابوبکر و عمر رضی اللہ عنہم ایک خاک سے پیدا  
ہوئے ہیں۔ اور رسول اللہ صلی اللہ علیہ وسلم نے حضرت عبداللہ بن جعفر سے فرمایا کہ تو میری  
خاک سے پیدا ہوا ہے اور تیرا باپ فرشتوں کے ساتھ آسمان میں پرواز کرتا ہے اور جائز ہے کہ وہ  
خاک جو حق تعالیٰ نے کسی پیغمبر کے لئے مہیا کی ہو اور آغاز پیدائش سے اُس کی زمین کو انوار  
برکات و نزول رحمت سے پرورش کیا ہو اُس میں سے کچھ بقیہ رہ جائے وہ اولیاء اللہ میں سے کسی  
شخص کا خمیر مایہ بنے۔ یہ امر از روئے عقل محال نہیں۔ اور شرع سے مستفاد اور کشف سے ثابت  
ہے۔ اور اس کو اصطلاح میں اصالت کہتے ہیں۔ (ارشاد الطالبین)۔

(۲) حضرت شیخ مدد الف ثانی تھے۔ یعنی سنہ ہجرت کے حساب سے دوسرے ہزار سال کے  
مجدد تھے۔ چنانچہ آپ سیادت مآب میر محمد نعمان کو یوں تحریر فرماتے ہیں:-

”عین الیقین اور حق الیقین کی نسبت کیا کہوں۔ اگر کہوں تو کون سمجھے گا۔ یہ معارف  
ولایت کے احاطہ سے خارج ہیں۔ ارباب ولایت مثل علمائے ظواہر کے ان کے سمجھنے میں عاجز ہیں  
اور اُس کی دریافت میں قاصر ہیں۔ یہ علوم انوار نبوت کی مشکوٰۃ سے اقتباس کئے گئے ہیں۔



(اربابِ نبوت پر درود و سلام و تحیہ ہو) جو الف ثانی (دوسرے ہزار) کی تجدید کے بعد تبعیت اور وراثت سے تازہ ہوئے ہیں۔ اور ترویج و بازی کے ساتھ ظہور میں آئے ہیں۔ ان علوم و معارف کا صاحب اس موجودہ الف کا مجدد ہے۔ چنانچہ جو لوگ اُس کے اُن علوم و معارف کو دیکھتے ہیں جو ذات و صفات و افعال اور احوال و مواجید و تجلیات و ظہورات کے متعلق ہیں ان پر یہ امر پوشیدہ نہیں اور وہ جانتے ہیں کہ یہ علوم و معارف علماء کے علوم اور اولیاء کے معارف سے پرے کے ہیں۔ بلکہ علماء اولیاء کے علوم ان علوم کی نسبت پوست ہیں اور یہ معارف اس پوست کا مغز ہیں۔ اللہ پاک ہادی ہے۔ اور معلوم رہے کہ ہر صدی کے سر پر ایک مجدد گزرا ہے۔ لیکن صدی کا مجدد اور ہے اور الف (ہزار) کا مجدد اور۔ سو اور ہزار میں جتنا فرق ہے اتنا ہی بلکہ اس سے بھی زیادہ ان کے مجددوں میں بھی فرق ہے۔ مجدد وہ ہوتا ہے کہ اس مدت میں جو فیوض امتیوں کو پہنچتے ہیں خواہ وہ اس وقت کے قطاب و اوتاد اور بدلا و نجبا ہوں۔ اسی کی وساطت سے پہنچتے ہیں۔

خاص کندہ بند مصلحت عام را (خدا مصلحت عامہ کے لئے کسی بندہ کو مخصوص کر دیتا ہے۔)۔ (مکتوبات۔ دفتر دوم۔ مکتوب ۴)۔

ایک اور مکتوب میں جو آپ نے اپنے بڑے صاحبزادے خواجہ محمد صادق کے نام لکھا ہے اپنی تجدید کی طرف یوں اشارہ کیا ہے۔

”اے فرزند! اب وہ وقت ہے کہ پہلی امتوں میں ایسے وقت میں جو تاریکی سے پر ہے اولوالعزم پیغمبر مبعوث ہوا کرتا تھا۔ اور وہ نئی شریعت کو زندہ کیا کرتا تھا۔ اس امت میں جو خیر الامم ہے اور جس کے پیغمبر خاتم الرسل ہیں علیہ وعلی آلہ الصلوٰات والتسلیمات علماء کو بنی اسرائیل کے پیغمبروں کا مرتبہ دیا گیا ہے۔ اور انبیاء کے وجود سے صرف علماء کے وجود پر اکتفا کیا گیا ہے۔ اس لئے ہر صدی کے سرے پر اس امت کے علماء میں سے ایک مجدد متعین ہوتا ہے۔ جو شریعت کو زندہ کرتا ہے۔ بالخصوص ہزار سال کے گزرنے کے بعد جو پہلی امتوں میں اولوالعزم پیغمبر مبعوث ہونے کا وقت تھا اور اُس وقت ہر پیغمبر پر اکتفا نہ کیا جاتا تھا۔ ایسے وقت میں ایک عالم عارف تام المعرفة درکار ہے۔ جو پہلی امتوں کے اولوالعزم پیغمبر کا قائم مقام ہو۔

فیض روح القدس ارباز مدد فرماید دیگران ہم بلکہ آنچہ مسماے کرد



”اگر روح القدس کا فیض پھر مدد فرمائے۔ تو دوسرے بھی وہ کر دکھائیں جو حضرت مسیح علیہ السلام کیا کرتے تھے۔“

### اُمت کی آخریت کا آغاز:

سیادت مآب میر محمد نعمان کو ایک مکتوب میں یوں لکھتے ہیں:-

”اس اُمت کی آخریت کا آغاز جناب سرور کائنات علیہ علی آلہ الصلوٰۃ والسلام کی وفات شریف سے دوسرے ہزار سال کے شروع سے ہے۔ کیونکہ ہزار کے گزرنے کو تغیر امور میں بڑی خاصیت اور تبدیلی اشیاء میں زبردست تاثیر ہے۔ چونکہ اس اُمت میں نسخ و تبدیلی نہیں۔ اس لئے سابقین کی نسبت اُسی تروتازگی سے متاخرین میں جلوہ گر ہوئی ہے۔ اور شریعت کی تائید اور ملت کی تجدید دوسرے ہزار میں کی گئی ہے۔ اس بات کے سچے گواہ حضرت عیسیٰ علی نبینا وعلیہ الصلوٰۃ والسلام اور حضرت مہدی علیہ الرضوان ہیں۔“

فیض روح القدس ارباز مدد فرماید دیگر اہم بکند آنچہ مسیحا مے کرد  
بھائی جان! یہ بات آج اکثر لوگوں پر ناگوار اور ان کی سمجھ سے دور ہے۔ لیکن اگر وہ انصاف سے کام لیں۔ اور ایک دوسرے کے علوم و معارف کا مقابلہ کریں اور احوال کے صحت و سقم کو علوم شرعیہ کی کسوٹی سے پرکھیں۔ اور دیکھیں کہ شریعت اور نبوت کی تعظیم و توقیر کس میں زیادہ ہے۔ تو شاید اس بات کو بعید سمجھنے سے باز آجائیں۔ آپ نے دیکھا ہوگا کہ فقیر نے اپنی کتابوں اور رسالوں میں لکھا ہے کہ کمالات ولایت کو کمالات نبوت سے کوئی نسبت نہیں۔ کاش دریاے محیط سے ایک قطرہ کی نسبت رکھیں۔ اس طرح کی باتیں بہت لکھی ہیں۔ خصوصاً اُس مکتوب (دفتر اول۔ مکتوب ۲۶۰) میں جو میں نے اپنے فرزند محمد صادق کے نام لکھا ہے وہاں ملاحظہ فرمائیں۔ اس گفتگو سے مقصود حضرت حق سبحانہ کی نعمت کا اظہار اور اس طریقت کے طالبوں کی ترغیب ہے۔ نہ کہ دوسروں پر اپنے آپ کو فضیلت دینا۔ خدا عز و جل و علا کی معرفت اس شخص پر حرام ہے جو اپنے تئیں کافر فرنگ سے بہتر سمجھے۔ چہ جائیکہ اکابر دین سے اپنے تئیں اچھا سمجھے۔

و لے چوں شہ مرا برداشت از خاک سز دگر بگور انم سز افلاک  
من آں خاکم کہ ابر نوبہاری کند از لطف بر من قطرہ باری



اگر بروید از تن صد زبانم چو سون شکر لطفش کے توانم  
(مکتوب۔ دفتر اول۔ مکتوب ۲۶۱)۔

طبقہ علماء میں سے مولانا عبدالحکیم سیالکوٹی جن کا تبحر علمی مشہور ہے پہلے عالم ہیں جنہوں نے حضرت شیخ کو مجد الف ثانی لکھا۔ اور تجدد الف کے اثبات میں ایک رسالہ دلائل التجدد تصنیف فرمایا۔ واضح رہے کہ جمعہ کا دن ربیع الاول کی دسویں تاریخ ۱۰۱۰ھ تھا کہ حضرت شیخ کو تجدد کا خلعت زیب تن ہوا۔

### منصب قیومیت:

حضرت شیخ کو اللہ تعالیٰ نے منصب قیومیت عطا فرمایا۔ چنانچہ روضہ قیومیہ میں ہے۔ کہ ایک روز آپ نماز ظہر کے بعد مراقبہ میں بیٹھے تھے ناگاہ آپ نے اپنے اوپر ایک خلعت عالی نورانی پایا۔ ایسا معلوم ہوا کہ یہ خلعت تمام ممکنات کی قیومیت کا ہے۔ جو بوراشت و تبعیت ختم الرسل صلی اللہ علیہ وسلم عطا ہوا ہے۔ اتنے میں حضرت سید المرسلین و رحمۃ اللعالمین صلی اللہ علیہ وسلم تشریف لائے۔ اور اپنے دست مبارک سے آپ کے سر پر دستار باندھی اور منصب قیومیت کی مبارکباد دی۔ قیومیت کی کیفیت حضرت کے مکتوبات (دفتر ثالث۔ مکتوب۔ ۷۹، ۸۰) میں درج ہے۔ باعث طوالت یہاں نقل نہیں کی گئی۔

واضح رہے کہ دو شنبہ کا دن ۲۷ رمضان المبارک ۱۰۱۰ھ تھا کہ حضرت شیخ کو خلعت قیومیت عطا ہوا۔

### خرقہ مبارک کا عطا ہونا:

قیومیت کے دوسرے سال شاہ سکندر قادری جو شاہ کمال کیتھلی رحمۃ اللہ علیہ کے پوتے اور خلیفہ تھے کیتھل سے حضرت شیخ کی خدمت میں حاضر ہوئے اور خرقہ حضرت غوث اعظم رحمۃ اللہ علیہ جو ان کے سلسلہ میں بطور امانت چلا آتا تھا آپ کے کندھے پر رکھ دیا۔ آپ اُس وقت یاروں کے ساتھ مراقبہ میں تھے۔ جب آپ نے آنکھ کھولی تو شاہ صاحب کو دیکھ کر تواضع سے معانقہ کیا۔ شاہ صاحب نے بیان کیا کہ مجھے معاملہ میں کئی دفعہ میرے دادا شاہ کامل نے حکم دیا کہ



میرا خرقہ فلاں یعنی آپ کو پہنچا دو۔ اگرچہ ایسے متبرک خرقہ کو گھر سے نکال کر کسی کو دینا میرے لئے مشکل تھا۔ لیکن جب مجھے تاکید حکم ملا۔ میں نے ناچار تعمیل کی۔ حضرت شیخ اس خرقہ کو پہن کر حرم سرا میں تشریف لے گئے۔ کچھ دیر کے بعد جو نکلے تو اپنے بعض محرمان اسرار سے کہا کہ اس خرقہ کے پہننے کے بعد عجیب معاملہ پیش آیا۔ جب میں نے اسے پہنا تو حضرت شیخ الجن والانس شیخ عبدالقادر جیلانی اور ان کے تمام خلفاء حضرت شیخ کمال تک حاضر ہوئے۔ حضرت غوث ربانی نے میرے دل کو اپنے تصرف میں کر لیا۔ اور خاص نسبتوں کے انوار و اسرار سے منور کر دیا۔ ان انوار کے غلبہ میں میرے دل میں یہ بات آئی کہ تو اکابر نقشبندیہ کا تربیت یافتہ ہے۔ اب یہ صورت پیش آئی ہے۔ اس خیال کا آنا تھا کہ مشائخ سلسلہ نقشبندیہ خواجہ عبدالخالق سے لے کر خواجہ باقی اللہ تک آ حاضر ہوئے۔ اور مشائخ ہر دو سلسلہ کے درمیان میری نسبت مباحثہ ہوا۔ اکابر نقشبندیہ نے کہا کہ یہ ہمارا تربیت یافتہ ہے۔ اور ہماری تربیت سے ذوق وصال و کمال کو پہنچا ہے۔ اکابر قادریہ نے کہا کہ بچپن سے ہماری نظر اس پر ہے اور ہمارے خوانِ نعمت سے بہرہ ور ہے۔ اور اب بھی ہمارا خرقہ پہنے ہوئے ہے۔ دونوں فریق اسی مباحثہ میں تھے کہ مشائخ کبرویہ و چشتیہ رحمہم اللہ تعالیٰ کی ایک جماعت نے دونوں میں صلح کرادی۔ یعنی تمام اکابر نے آپ کو اپنا مقبول بنانے میں اتفاق کیا۔ اور ہر ایک نے اپنی نسبت سے سرفراز فرمایا۔

### اسرار قرآنی سے آگاہی:

حضرت شیخ کو اللہ تعالیٰ نے علماء راہنہین سے بنایا۔ اور آپ پر اسرار متشابہات قرآنی اور رموز مقطعات فرقانی ظاہر ہوئے۔ چنانچہ آپ میاں شیخ بدیع الدین کو یوں تحریر فرماتے ہیں:-

”بھائی جان! حضرت حق سبحانہ تعالیٰ نے اپنی کتاب کو دو قسم بنایا۔ محکمات و متشابہات۔ پہلی قسم امخذ ہے علم شرائع و احکام کا۔ اور دوسری قسم مخزن ہے حقائق و اسرار کا۔ الفاظ بد۔ وجہ۔ قدم۔ ساق۔ اصابع اور انا مل جو قرآن و حدیث میں آئے ہیں سب قسم متشابہات سے ہیں۔ اسی طرح حروف مقطعات جو قرآن کی سورتوں کے شروع میں آئے ہیں وہ بھی قسم متشابہات سے ہیں۔ کہ جن کی تاویل پر علمائے راہنہین کے سوا کسی کو آگاہی نہیں دی گئی۔ آپ یہ خیال نہ کریں کہ تاویل سے مراد قدرت ہے جو لفظ بد سے تعبیر کی گئی ہے یا ذات ہے جو لفظ وجہ سے



تعبیر ہوئی ہے۔ بلکہ ان کی تاویل پوشیدہ اسرار سے ہے جو اخص الخواص کو بتائی گئی ہے۔ حروف مقطعات قرآنی کی بابت کیا لکھوں۔ کہ ان میں سے ہر ایک حرف عاشق و معشوق کے پوشیدہ اسرار کا ایک موج زن سمندر ہے۔ اور محبت و محبوب کی باریک رمزوں میں سے ایک پوشیدہ رمز ہے۔ محکمات اگرچہ قرآن کے اصول ہیں لیکن ان کے نتائج و ثمرات جو مشابہات ہیں کتاب کے مقاصد سے ہیں۔ (یہاں تک کہ فرمایا) مدتوں تک یہ فقیر مشابہات کی تاویل کو حوالہ بعلم حضرت حق سبحانہ کرتا رہا۔ اور مشابہات پر ایمان کے سوا علمائے راسخین کا حصہ نہ سمجھتا تھا۔ اور جو تاویلیں کہ علمائے صوفیاء نے بیان کیں ہیں اُن کو ان مشابہات کی شان کے لائق نہ جانتا تھا۔ اور ان تاویلوں کو ان اسرار سے تصور نہ کرتا تھا جو پوشیدگی کے قابل ہوں۔ چنانچہ عین القضاۃ نے بعضے مشابہات مثلاً اَلَمْ کی تاویل میں کہا ہے کہ اس سے مراد الم درد ہے جو عشق و محبت کو لازم ہے۔ اور اسی طرح کی کئی تاویلیں بتائی ہیں۔ آخر کار جب حضرت حق سبحانہ و تعالیٰ نے محض اپنے فضل سے مشابہات کی تاویلات کا ایک شمع اس فقیر پر ظاہر کیا اور اس دریائے محیط سے ایک نہر اس مسکین کی استعداد کی زمین میں نکال دی تو معلوم ہوا کہ مشابہات کی تاویلات سے علمائے راسخین کو بھی حظ وافر حاصل ہے۔“ (مکتوبات۔ دفتر اول۔ مکتوب ۲۷۶)۔

### محدث:

حضرت شیخ مُحَمَّدٌ (فتح دال) تھے۔ چنانچہ آپ خواجہ محمد صدیق کو تحریر فرماتے ہیں۔  
 ”بھائی صدیق! جان لے کہ اللہ سبحانہ کا کلام انسان کے ساتھ کبھی روبرو ہوتا ہے۔ اور اس طرح کا کلام احاد انبیاء علیہم الصلوٰات والتسلیمات کے لئے ہے۔ اور ایسا کلام کبھی آحاد انبیاء کے کامل تابعین کے لئے بھی بطور تبعیت و وراثت ہوتا ہے۔ جب اس قسم کا کلام کامل تگابین میں سے کسی شخص کے ساتھ کثرت سے ہوتا ہے تو اس شخص کو محدث کہتے ہیں۔ جیسا کہ حضرت عمر رضی اللہ تعالیٰ عنہ تھے اور اس قسم کا کلام جدا ہے الہام سے اور القاء قلبی سے اور اس کلام سے جو فرشتہ کے ساتھ ہوتا ہے۔ اس کلام کے ساتھ انسان کامل ہی بعد طے امر و خلق و روح و نفس و عقل و خیال کے مخاطب کیا جاتا ہے۔ اللہ اپنی رحمت کے ساتھ خاص کرتا ہے جسے چاہتا ہے۔ اور اللہ بڑے فضل والا ہے۔ تکلم بالمشافہ سے لازم نہیں آتا کہ مکلم دکھائی دے۔ سامع کو۔ کیونکہ جائز



ہے کہ سامع کمزور بینائی والا ہو۔ جو متکلم کے انوار کی چمک کو برداشت نہ کر سکتا ہو۔ جیسا کہ جب آنحضرت علیہ علی آلہ الصلوٰۃ والتسلیمات سے شب معراج میں رویت باری تعالیٰ کی نسبت سوال کیا گیا تو آپ نے جواب دیا کہ وہ نور ہے میں اُسے کیونکر دیکھ سکتا ہوں۔ اور نیز تکلم بالمشافہ میں جب شہودی کا خرق ہے نہ کہ جب وجودی کا پس تو سمجھ لے کیونکہ یہ معرفت شریف وہ ہے کہ بہت کم کسی نے اس کے ساتھ لب کشائی کی ہو۔ والسلام علی من اتبع الهدی۔“ (مکتوبات۔ دفتر دوم۔ مکتوب ۵۱)۔ صاحب زبدۃ المقامات لکھتے ہیں کہ اسی کی طرف اشارہ ہے وہ جو مخدوم زادہ خواجہ محمد معصوم مدظلہ نے اپنی بیاض خاص میں لکھا ہے کہ حضرت شیخ کو آپ کے جد مکرم فاروق اعظم کی وراثت سے محدث بنایا گیا۔

### زمرہ سابقین:

حضرت شیخ بطور تبعیت زمرہ سابقین سے تھے۔ چنانچہ آپ سید عبدالباقی سارنگپوری کو یوں تحریر فرماتے ہیں:-

”جان لے خدا تجھے نیک راستے چلائے۔ کہ بائیں ہاتھ والے ظلمانی پردوں والے ہیں اور دائیں ہاتھ والے نورانی پردوں والے۔ سابقین وہ ہیں جو ظلمانی پردوں اور نورانی پردوں سے نکل آئے ہیں۔ اور ایک قدم بائیں ہاتھ پر اور دوسرا دائیں پر رکھ کر سبقت کی گیند اصل کے میدان میں لے گئے ہیں۔ اور ظلال امکان اور ظل وجوبی سے اوپر چلے گئے ہیں۔ اور اسم و صفت سے اور شان و اعتبار سے ان کا مقصود سوائے ذات خدا تعالیٰ و تقدس کے نہیں۔ بائیں ہاتھ والے کفر و بدبختی والے ہیں۔ اور دائیں ہاتھ والے اہل اسلام ولایت ہیں سابقین بطریق اصالت انبیاء ہیں۔ علیہم الصلوٰۃ والتسلیمات اور ان کی تبعیت سے جن کو یہ شرف بخشا جائے یہ دولت بطریق تبعیت زیادہ تر انبیاء کے اکابر اصحاب میں ہے۔ علیہم الصلوٰۃ والتسلیمات والتحیات اور برسمیل قلت وندرت غیر اصحاب میں موجود ہے۔ حقیقت میں یہ شخص (یعنی غیر اصحاب جو اس دولت سے مشرف ہے۔ بھی زمرہ اصحاب سے ہے اور کمالات انبیاء سے ملحق ہے۔ علیہم الصلوٰۃ والتبرکات۔ شاید آنحضرت علیہ علی آلہ الصلوٰۃ والسلام نے ایسے ہی شخص کے حق



میں فرمایا ہے لایدری<sup>۱</sup> اولہا خیر ام اخرہا۔ وہ جو آنحضرت علیہ وآلہ وعلی آلہ والصلوۃ والسلام نے فرمایا ہے کہ خیر القرون قرنی۔ وہ باعتبار قرون کے فرمایا اور یہ باعتبار اشخاص کے۔ واللہ اعلم“ (مکتوبات دفتر دوم۔ مکتوب ۳۹)۔

(۱۰) حضرت شیخ کو محض اپنے لطف سے اللہ تعالیٰ نے خزینہ رحمت بنایا۔ جیسا کہ مکتوبات شریف کی جلد اول کے مکتوب ۳۱۱ سے ظاہر ہے۔

(۱۱) یہ درویش ایک روز (تجدید کے بارہویں سال) اپنے یاروں کے حلقہ میں بیٹھا ہوا تھا اور اپنی خرابیوں پر نظر تھی۔ اور یہ نظر یہاں تک غالب تھی کہ اپنے تئیں اس طریق سے بالکل بے مناسبت پاتا تھا۔ اس اثنا میں بحکم حدیث من تواضع لله رفعہ اللہ۔ اس دور افتادہ کو مذلت کی خاک سے اٹھایا گیا اور یہ ندا اس کے باطن میں کی گئی۔ کہ میں نے بخش دیا تجھ کو اور ان کو جو بالواسطہ یا بلا واسطہ قیامت تک میری طرف تیرا واسطہ پکڑیں گے۔ بار بار یہ بشارت دی گئی۔ یہاں تک کہ شک کی گنجائش نہ رہی۔ والحمد للہ سبحانہ علیٰ ذلک حمداً کثیراً طیباً مبارکاً فیہ مبارکاً علیہ وکما یحب ربنا ویرضی والصلوۃ والسلام علی رسولہ سیدنا محمد وآلہ کما یحوی۔ بعد ازاں اس واقعہ کے اظہار کا حکم دیا گیا۔

اگر پادشہ بروز پیر زن بیاید تو اے خوجہ سہلت مکن  
ان ربک واسع المغفرة۔ (رسالہ مبداء معاد)۔

### مجتہد علم کلام:

حضرت شیخ کو بشارت دی گئی کہ تم مجتہدین علم کلام سے ہو۔ چنانچہ آپ تحریر فرماتے ہیں: ”اس فقیر کو تو وسط احوال میں حضرت پیغمبر علیہ وآلہ وعلی آلہ الصلوٰات والتسلیمات نے واقعہ میں فرمایا ہے کہ تو علم کلاں کے مجتہدوں سے ہے۔ اس وقت سے مسائل کلامیہ میں سے ہر مسئلہ میں

۱۔ قال النبی صلی اللہ علیہ وسلم مثل امتی کمثل المطر لایدری اولہا خیر ام اخرہا۔ (ترمذی)۔  
رسول خدا صلی اللہ علیہ وسلم نے فرمایا کہ میری امت کا حال بارش کے حال کا سا ہے معلوم نہیں اس کا اول بہتر ہے یا آخر۔

۲۔ جس نے اللہ کے لئے تواضع کی۔ خدا نے اُس کو بلند کر دیا۔



اس فقیر کی خاص رائے اور مخصوص علم ہے۔ وہ مسائل جن میں تردید یہ و اشاعرہ اختلاف رکھتے ہیں ان میں سے اکثر میں سرسری نظر سے حقیقت اشاعرہ کی طرف سمجھ میں آتی ہے۔ مگر جب فراست کے نور سے تیز نظر سے دیکھا جاتا ہے تو ظاہر ہو جاتا ہے کہ حق ماترید یہ کی طرف ہے۔ علم کلام کے تمام مسائل اختلافیہ میں اس فقیر کی رائے علما ماترید یہ کی رائے کے موافق ہے۔“ (مبدأ و معاد)۔

### محبت رسول کا غلبہ:

حضرت شیخ پر حضور رسول اکرم صلی اللہ علیہ وسلم کی محبت کا غلبہ اس قدر تھا کہ ایک روز درویشوں کی جماعت میں فرمایا:۔

محبت آنسور بہ نہجے مستولی شدہ است کہ حق سبحانہ و تعالیٰ را بواسطہ آں دوست ترجمہ: آنسور علیہ الصلوٰۃ والسلام کی محبت اس طرح غالب آگئی ہے کہ میں حق سبحانہ و تعالیٰ کو اس لئے دوست رکھتا ہوں کہ وہ محمد صلی اللہ علیہ وسلم کا رب ہے۔ (رسالہ مبدأ و معاد)،۔

### بشارت کی کیفیت:

اللہ تعالیٰ نے محض اپنے کرم سے حضرت شیخ کی دنیا کو آخرت کر دیا تھا۔ حضرت خواجہ محمد معصوم رحمہ اللہ تعالیٰ اس بشارت کی شرح میں یوں تحریر فرماتے ہیں:

”ہمارے حضرت امام ربانی مجدد الف ثانی رحمۃ اللہ علیہ کو بشارت دی گئی تھی۔ کہ میں نے تیری دنیا کو آخرت کر دیا۔ اس عبارت عالی کی شرح اور اس مکاشفہ غیبی کے حل میں چند سطریں لکھی جاتی ہیں۔ گوش ہوش سے سنئے۔ معلوم رہے کہ جو کچھ اس دنیا میں نظر آتا ہے ظلیت کی آمیزش کے بغیر نہیں۔ کیونکہ دنیا ظلیت کی آمیزش کے بغیر اصل کے ظہور کے تاب نہیں رکھتی۔ اور اصل کے ظہور کا مقام آخرت ہے۔ جب حضرت کی دنیا آخرت کے حکم میں ہوگئی۔ تو ناچار آخرت کا موعود اس دنیا میں جلوہ گر ہو گیا۔ اور ظلیت کی آمیزش کے بغیر اصل کا نصیب حاصل ہو گیا۔ اور یہ بھی مراد ہو سکتی ہے کہ اس فانی دنیا کے بعضے تمتعات (منافع) جو آخرت کے درجوں کی کمی کا باعث ہیں۔ وہ حضرت کے حق میں ایسے نہ ہوں بلکہ درجات کی ترقی کا باعث ہوں جیسا کہ



آخرت کی نعمت سے بہرہ ور ہونا ترقی کا باعث ہے۔ اس کا بیان یوں ہے کہ بہشت کے درخت اور نہریں اور اسی طرح وہاں کی حور و غلمان حضرت حق سبحانہ کے معانی تنزیہی و تحمیدی کے مظاہر ہیں۔ وہی معانی اس دنیا میں کلمات کی صورتوں اور حرفوں کے لباس میں ظاہر ہو گئے ہیں مثلاً سبحان اللہ اور الحمد للہ۔ جس طرح ان کلمات کا ور اس دنیا میں ترقی کا باعث ہے اسی طرح بہشت میں ان میوہ جات سے حظ اٹھانا اور ان لذتوں اور نعمتوں سے بہرہ ور ہونا درجات کے بلند ہونے اور مقامات کی ترقی کا باعث ہے۔ جب خدا تعالیٰ عم احسانہ کے کرم سے حضرت شیخ کی دنیا آخرت ہو گئی تو ناچار دنیا کی نعمت سے لذت اٹھانا آخرت کی لذتوں سے حظ اٹھانے کی مثل ٹھیرا۔ حضرت خواجہ نے اور احتمالات بھی بیان کئے ہیں۔ (دیکھو مکتوبات معصومیہ۔ جلد اول۔ مکتوب ۱۸۹)۔

### مقام ذات بخت:

حضرت شیخ کو اللہ تعالیٰ نے حضور سید الانبیاء صلی اللہ علیہ وسلم کی کمال متابعت کے سبب اس مقام سے مشرف فرمایا جو مقام رضا سے اوپر ہے اور جسے مقام ذات بخت سے تعبیر کرتے ہیں۔ اس کا ذکر مکتوبات کی جلد ثانی کے مکتوبات ۷، ۳۳ میں ہے۔ حضرت شیخ نے مرض موت میں اس مقام کی توضیح و تصریح فرمائی۔ چنانچہ خواجہ محمد معصوم رحمہ اللہ یوں تحریر فرماتے ہیں:

”حاصل کلام حضرت شیخ نے فرمایا کہ وصال لا یزال کے داعی نے میرے باطن میں آواز دی۔ کہ تجھے بادشاہ بلاتا ہے۔ میری ہمت کا بلند پرواز مرغ آشیان قدس کی طرف متوجہ ہوا۔ یہاں تک کہ پہنچا جہاں پہنچا۔ اُس بارگاہ عالی جاہ سے یہ آواز سنی کہ بادشاہ گھر میں نہیں۔ اس کے بعد معلوم ہوا کہ یہ حقیقت کعبہ ربانی کا مقام ہے۔ میں اس سے پرے کی طرف چلا اور چڑھتا گیا۔ یہاں تک کہ صفات حقیقت کے مقام پر پہنچا۔ جو وجود زائد کے ساتھ موجود ہیں۔ یہ مقام صفات صور علمیہ صفات سے پرے ہے جو تعین علمی کے مرتبہ میں موجود ہے۔ اور صور صفات سے پرے ہے جو تعین وجودی اور تعین جہی کے مرتبہ میں ہیں۔ میں اس مقام سے بھی اوپر کی طرف متوجہ ہوا۔ یہاں تک کہ میں ان صفات کے اصول سے جوشیون ذاتیہ اور ذات عز شانہ میں محض اعتبارات ہیں داخل ہو گیا۔ اور تم دونوں بھائی ہر مقام میں میرے ساتھ ہو۔ وہاں سے مجھے اوپر لے گئے۔ اور ذات بخت تک جو نسبتوں اور اعتبارات سے خالی ہے پہنچا دیا (چند سطر بعد) اور



اُسی مرض موت میں اُسی مجلس میں یا دوسری مجلس میں فرمایا کہ اس درجہ کمال کا حصول اور اس رتبہ عالی پر وصول کلام مجید سبحانی کے تعلق پر موقوف ہے۔ قرآن کے طفیل و توسط سے میں اس مرتبہ کے ساتھ ممتاز ہوا ہوں۔ حروف قرآنی میں سے ہر حرف کو میں ایک دریا پاتا ہوں جو کعبہ مقصود تک پہنچانے والا ہے۔“ (مکتوبات معصومیہ۔ جلد اول۔ مکتوب ۱۸۳)۔

### طواف:

حضرت شیخ فرماتے ہیں کہ میں اوائل حال میں دیکھتا ہوں کہ ایک مکان میں طواف کر رہا ہوں۔ اور ایک اور جماعت بھی اسی طواف میں میرے ساتھ شامل ہے۔ لیکن اُس جماعت کی رفتار اس قدر سُست ہے کہ جتنی دیر میں میں طواف کا ایک دور پورا کر لیتا ہوں وہ دو تین قدم فاصلہ طے کرتے ہیں۔ اسی اثناء میں معلوم ہوتا ہے کہ یہ مکان عرش کے اوپر ہے۔ اور طواف کرنے والی جماعت بزرگ فرشتے ہیں۔ علیٰ نبینا وعلیہم الصلوٰات والتسلیمات۔ اللہ اپنی رحمت سے مختص کرتا ہے جسے چاہتا ہے اور اللہ بڑے فضل والا ہے۔ (رسالہ مبداء و معاد)۔

### نسبت کی فوقیت:

حضرت شیخ نسبت خاصہ مجددیہ کی فوقیت کا اظہار کرتے ہوئے یوں تحریر فرماتے ہیں:

”میں خیال کرتا ہوں کہ حضرت مہدی موعود جن کے لئے اکملیت ولایت کا عہد کیا گیا ہے۔ وہ بھی اسی نسبت پر ہوں گے۔ اور اسی سلسلہ عالیہ کی تتمیم و تکمیل کریں گے۔ کیونکہ ساری ولایتوں کی نسبت اس نسبت علیہ سے کم ہے۔ وجہ یہ کہ باقی ولایتوں کو مرتبہ نبوت کے کمالات کا کم حصہ ملا ہے۔ اور یہ ولایت حضرت صدیق اکبر کی طرف منسوب ہونے کے سبب سے اُن کمالات سے حظ وافر رکھتی ہے جیسا کہ ابھی گذرا۔ بہ میں تفاوت رہ از کجاست تا کجا۔ (مکتوبات۔ دفتر اول۔ مکتوب ۲۵۱)۔

رسالہ مبداء و معاد میں لکھتے ہیں۔ دایں نسبت بایں خصوصیت فرد اور حضرت مہدی ظہور خواہد یافت انشاء اللہ تعالیٰ۔

(۱۸) حضرت شیخ کو بشارت دی گئی کہ جس جنازے پر آپ حاضر ہوں گے وہ میت بخشی جائے گی۔



عذاب کا اٹھایا جانا:

حضرت شیخ کی دعا سے سرہند شریف کے قبرستان سے عذاب اٹھالیا گیا۔ چنانچہ روضۂ قیومیہ میں لکھا ہے کہ تجدید کے تیرہویں سال ایک روز حضرت قیوم اول رحمۃ اللہ علیہ اپنے چھٹے دادا سرہند کے بانی امام رفیع الدین قدس سرہ کی زیارت کے لئے تشریف لے گئے۔ فاتحہ کے بعد امام صاحب کے مزار پر قبرستان کی مغفرت کے لئے جناب الہی میں عاجزی والتجا کی۔ الہام ہوا کہ ہم نے ایک ہفتہ کے لئے اس قبرستان پر سے عذاب اٹھالیا۔ پھر التماس کی کہ اے پروردگار تیری رحمت کی کوئی انتہا نہیں۔ مغفرت اور زیادہ کر۔ پھر الہام ہوا کہ ایک مہینے کے لئے اس قبرستان سے عذاب اٹھالیا۔ حضرت نے پھر التجا کی تو الہام ہوا کہ اچھا ایک سال کے لئے اس قبرستان پر سے ہم نے عذاب اٹھالیا۔ پھر التماس کی تو جناب باری سے بفضل و کرم حکم ہوا کہ ہم نے اپنے فضل سے تمہاری خاطر اس قبرستان سے قیامت تک عذاب اٹھالیا۔

اسی سال ایک روز حضرت قیوم اول رحمۃ اللہ علیہ اپنے والد بزرگوار مخدوم عبدالاحد قدس سرہ کے مزار پر زیارت کے لئے تشریف لے گئے۔ اُس وقت آنجناب کے دل میں اس حدیث شریف کے مضمون کا خیال آیا کہ جب کسی عالم کا گزر قبر پر سے ہوتا ہے تو چالیس روز تک صاحب قبر کو عذاب نہیں ہوتا یہ خیال آتے ہی الہام ہوا کہ آپ کی تشریف آوری کے سبب ہم نے اس قبرستان سے قیامت تک عذاب اٹھالیا۔ آئندہ بھی جو شخص اس قبرستان میں دفن کیا جائے گا ہم اپنے فضل و کرم سے بخش دیں گے۔ شہر سرہند کا تمام قبرستان اسی مقام پر ہے جس کی بابت آنحضرت کو خوشخبری ملی تھی۔ اس قبرستان کے مرکز میں حضرت کے والد بزرگوار کا مزار مبارک ہے۔ انتہی۔

سلسلہ میں داخل ہونے والوں کا علم:

حضرت شیخ کا ارشاد ہے کہ زن و مرد جو بالواسطہ یا بلاواسطہ ہمارے طریقہ میں داخل ہیں یا قیامت تک ہوں گے وہ سب ہمیں دکھائے گئے ہیں۔ اور ہر ایک کا نام و نسب اور مولد و مسکن ہمیں بتایا گیا ہے۔ اگر ہم چاہیں تو ایک ایک کو بیان کر دیں۔



ہندوستان میں پیغمبر:

حضرت شیخ کو مبادی سلوک میں علوم لدنی حضرت خضر علیہ السلام کی روحانیت سے حاصل ہوئے جیسا کہ رسالہ مبداء و معاد میں ہے۔

(۲۲) حضرت شیخ پر ظاہر کیا گیا کہ ہندوستان میں بھی پیغمبر مبعوث ہوئے ہیں۔ چنانچہ فرماتے ہیں:- ”پہلی امتوں میں جو فقیر ملاحظہ کرتا ہے تو ایسی جگہ کم پاتا ہے کہ جہاں کوئی پیغمبر مبعوث نہ ہوا ہو۔ یہاں تک کہ ہند کی زمین میں بھی جو اس معاملہ سے دور معلوم ہوتی ہے معلوم ہوتا ہے کہ اہل ہند میں سے پیغمبر مبعوث ہوئے ہیں۔ جنہوں نے خدا جل شانہ کی دعوت دی ہے اور ہند کے بعض شہروں میں محسوس ہوتا ہے کہ انبیاء علیہم الصلوٰات والتسلیمات کے انوار شرک کی تاریکوں میں مشعلوں کی مثل روشن ہیں۔ فقیر اگر چاہے تو ہند کے ان شہروں کا پتہ بتا سکتا ہے۔ اور دیکھتا ہے کہ ان پیغمبروں میں کوئی ایسا ہے کہ اُس پر کوئی ایمان نہیں لایا۔ اور اُس کی دعوت کو کسی نے قبول نہیں کیا۔ اور کوئی ایسا ہے کہ اُس پر ایک شخص ایمان لایا ہے۔ اور کسی پر دو اور کسی پر تین شخص ایمان لائے ہیں۔ یہ نظر نہیں آیا کہ ہند میں تین آدمیوں سے زیادہ کسی پیغمبر پر ایمان لائے ہوں۔ تاکہ چار آدمی ایک پیغمبر کی امت ہوں۔“ (مکتوبات دفتر اول۔ مکتوب ۲۹۵)۔

حضرت الیاس و حضرت خضر علیہم السلام:

ایک روز صبح کے حلقہ میں حضرت الیاس و خضر علی نبینا وعلیہما الصلوٰات والتسلیمات حضرت شیخ کی خدمت میں بصورت روحانیاں حاضر ہوئے۔ حضرت خضر علیہ السلام نے تہلقتی روحانی فرمایا کہ ہم عالم ارواح سے ہیں۔ خدا تعالیٰ نے ہماری روحوں کو یہ قدرت کاملہ عطا فرمائی ہے کہ اجسام کی صورت میں متمثل ہو کر وہ کام کرتی ہیں۔ جو جسموں سے وقوع میں آیا کرتے ہیں۔ مثلاً حرکات و سکنات جسمانی اور طاعات و عبادات بدنی۔ اُس وقت دل میں آیا کہ ان دو بزرگواروں سے کچھ مانگوں۔ انہوں نے فرمایا کہ عنایت ایزدی جس شخص کے شامل حال ہو ہمیں اُس میں کیا دخل ہے۔ حضرت الیاس علی نبینا وعلیہ الصلوٰة والسلام اس گفتگو میں خاموش رہے۔ (مکتوبات۔ دفتر اول۔ مکتوب ۲۸۳)۔

(۲۳) خدا تعالیٰ کے محض کرم سے حضرت شیخ کے سینہ بے کینہ سے خناس و وسواس دور کیا گیا۔



اجازت نامہ:

حضرت شیخ نے خواب میں دیکھا کہ حضرت رسالت پناہ صلی اللہ علیہ وسلم نے آپ کے لئے ایک اجازت نامہ لکھا ہے۔ جیسا کہ مشائخ اپنے خلیفوں کو لکھ دیا کرتے ہیں۔ اسی اثنا میں ظاہر ہوا کہ اس اجازت نامہ کے اجراء میں کچھ تاخیر ہے۔ خادم اُس اجازت نامہ کو گویا دوسری بار حضور اقدس صلی اللہ علیہ وآلہ وسلم کی خدمت میں لے گیا ہے اور حضور انور نے اس اجازت نامہ کی پشت پر ایک اور اجازت نامہ لکھا ہے یا لکھوایا ہے۔ اور اُسے اپنی مہر سے مزین فرمایا ہے۔ اس دوسرے اجازت نامہ کا مضمون یہ ہے کہ دنیا کے اجازت نامہ کے عوض میں آخرت کا اجازت نامہ دیا ہے۔ اور مقام شفاعت سے نصیب عطا فرمایا ہے۔ (تفصیل کے لئے دیکھو مکتوبات۔ دفتر ثالث۔ مکتوب ۱۰۶)۔

طریقہ جدیدیہ:

اللہ تعالیٰ نے حضرت شیخ کو طریقہ جدیدہ عطا فرمایا۔ آپ سے پہلے سالکین کی سیر صرف ولایت صغریٰ یعنی قلب میں منحصر تھی۔ اور شاذ و نادر کسی کو ولایت کبریٰ میں ہوا کرتی تھی۔ مگر خدا تعالیٰ نے اپنے فضل و کرم سے حضرت شیخ پر ولایت کبریٰ ولایت ملأ اعلیٰ۔ کمالات نبوت و رسالت و اولوالعزم۔ حقیقت ابراہیمی۔ حقیقت موسوی۔ حقیقت محمدی و احمدی۔ حب صرفہ و لا تعین اور نیز حقیقت کعبہ۔ حقیقت قرآن۔ حقیقت صلوٰۃ و معبودیت مطلقہ سب منکشف فرمائے۔ اور آپ نے ان کمالات کی سیر بالتفصیل اپنے صاحبزادوں خواجہ محمد سعید و خواجہ محمد معصوم کو کرائی۔ اور بفضلہ تعالیٰ آپ کے خاندان میں آج تک جاری ہے۔ اور انشاء اللہ تعالیٰ قیامت تک جاری رہے گی۔

حضرت شیخ طاہر لاہوری:

ایک روز حضرت شیخ حلقہ ذکر سے اُٹھے۔ اور فرمایا کہ اس حلقہ میں مجھے معلوم ہوا ہے کہ حاضرین میں سے ایک یار مرتد ہو جائے گا۔ میں نے اُس کی پیشانی پر لفظ شقی لکھا ہوا دیکھا ہے۔ یہ سن کر تمام یاروں پر ہیبت طاری ہو گئی اور ہر ایک خوف کے مارے کاپٹنے لگا۔ وہ یار شیخ



طاہر لاہوری تھا۔ جو صاحبزادگان خواجہ محمد سعید و خواجہ محمد معصوم کا استاد تھا۔ چند روز کے بعد ویسا ہی وقوع میں آیا۔ شیخ طاہر ایک کافرہ عورت پر عاشق ہو کر مرتد ہو گیا۔ صاحبزادوں نے اپنے والد بزرگوار کی خدمت میں عرض کیا کہ شیخ طاہر کے لئے دعا کیجئے تاکہ وہ پھر مسلمان ہو جائے۔ آپ نے نہایت عجز و نیاز سے دعا کی اور وہ دعا قبول ہو گئی۔ شیخ طاہر عشق مجازی چھوڑ کر آپ کی خدمت میں آیا اور مشرف باسلام ہو کر آپ کی صحبت میں تھوڑے ہی عرصہ میں مراتب عالیہ پر پہنچا۔ آپ نے شیخ طاہر کے اجازت نامہ میں اس قصے کی طرف اشارہ فرمایا ہے۔ اور مکتوب ۲۱۷ جلد اول میں بھی اسے ذکر کیا ہے جس کا ماحصل یہ ہے کہ جب میں اس بلا کے دفعیہ کے لئے متوجہ ہوا تو میں نے لوح محفوظ میں اس کے دفعیہ کو کسی امر پر معلق نہ دیکھا اور اُسے مُبرم سمجھا۔ مجھے حیرت ہوئی کیونکہ آثار و اخبار و اجماع امت سے مجھے معلوم تھا کہ قضاے مُبرم میں تغیر نہیں ہو سکتا۔

### قضاے معلق کی دو اقسام:

اسی اثناء میں مجھے حضرت غوث اعظم شیخ عبدالقادر جیلانی کا قول یاد آ گیا کہ میرے سوا کسی کو قضاے مُبرم میں تصرف حاصل نہیں۔ میں نے عرض کی کہ الہی جب تیرے اولیاء میں سے ایک کو یہ دولت حاصل ہے میں بھی امیدوار ہوں۔ میں نے بہت عجز و نیاز ظاہر کیا میری دعا قبول ہو گئی۔ اور اس راز کی معرفت بھی مجھے عطا کی گئی اور بتا دیا گیا کہ قضاے معلق دو قسم کی ہے۔ ایک معلق تو وہ ہے جس کی تعلیق لوح محفوظ میں لکھی ہوئی ہے اور ایک معلق ایسی ہے کہ اُس کی تعلیق علم خدا میں ہے۔ شیخ طاہر کا قضیہ اور حضرت شیخ عبدالقادر جیلانی کا قول دوسری قسم میں داخل ہے۔ جس میں پہلی قسم کی مانند تبدیلی کا احتمال ہے۔ چونکہ یہ قسم ثانی لوح محفوظ میں صورت قضاے مُبرم رکھتی ہے۔ اس لئے حضرت غوث اعظم نے اسے مُبرم سے تعبیر فرمایا ہے۔

### غوث اعظم کی زیارت:

جان محمد جالندہری کا بیان ہے کہ ایک بزرگ درویش نے جسے میں حسب ارشاد حضرت شیخ باغ حافظ رخنہ سے لایا تھا حضرت سے میرے حالات دریافت کرنے کے بعد پوچھا۔ کہ آپ نے اس کو کس سلسلہ میں مرید کیا ہے۔ حضرت نے فرمایا کہ سلسلہ قادریہ میں۔ اس نے کہا کہ میں سفارش کرتا ہوں کہ جان محمد کو حضرت غوث الثقلین سید محی الدین عبدالقادر جیلانی کی



زیارت کرادیں۔ اس پر حضرت نے میرا ہاتھ پکڑ کر قطب ستارہ کی طرف اشارہ کر کے فرمایا کہ اسے خوب دیکھو۔ میں نے دیکھا کہ ایک سیاہ گدڑی والے بزرگ اس میں سے نکلے۔ اور شیر کی طرح ایک لمحہ میں اس مقام پر آگئے۔ حضرت نے فرمایا کہ حضرت غوث الثقلین یہی ہیں۔ ان کی قدمبوسی کرو۔ چنانچہ میں نے قدمبوسی کی۔ بعد ازاں حضرت غوث الثقلین رخصت ہوئے۔ اور ستارہ قطب کی طرف متوجہ ہوئے۔ اور اس میں غائب ہو گئے۔

### علوم کی مقبولیت:

جب حضرت شیخ کے مکتوبات کی جلد اول تیار ہو گئی۔ اور جلد ثانی کے شروع کرنے کی اجازت طلب کی گئی تو آپ جواب فرمایا کہ میں اس فکر و حیرت میں ہوں کہ تمام علوم جو تحریر میں آچکے ہیں خدا تعالیٰ کے نزدیک مقبول و پسندیدہ بھی ہیں یا نہیں۔ دوسرے روز فرمایا:-

”کل رات آواز آئی اور ظاہر کیا گیا کہ یہ تمام علوم جو تو نے لکھے ہیں بلکہ جو کچھ تیری گفتگو میں آگیا ہے سب مقبول و پسندیدہ ہے۔ اور میری تحریرات کی طرف اشارہ کر کے بتا گیا کہ یہ سب ہمارا قول اور ہمارا بیان ہے۔ اُس وقت اُن تمام علوم کو میری نظر میں لایا گیا۔ میں ایک ایک کو بطریق اجمال و تفصیل دیکھ رہا تھا۔ خصوصاً اُن علوم کو کہ جن میں ایک وقت مجھے کچھ تردد تھا۔ سب کو میں نے اُسی حکم میں داخل پایا۔ الحمد للہ علی الاحسان۔“ (دیباچہ دفتر سوم مکتوبات)۔

اس کے بعد آپ نے جلد ثانی کے مکتوبات کو لکھنا شروع کیا۔

مکتوبات شریف کی جلد اول مکتوب ۲۳۴ کے خاتمہ پر فرماتے ہیں۔

”اے فرزند! یہ معارف جو لکھے گئے ہیں امید ہے کہ الہامات رحمانی سے ہوں کہ جن میں وساوس شیطانی کی آمیزش کی بالکل مجال نہیں۔ اس امر کی دلیل فقیر کے پاس یہ ہے کہ جب میں ان علوم کے لکھنے کے درپے ہوا اور اللہ جل شانہ کی بارگاہ قدس میں ملتجی ہوا۔ تو میں نے دیکھا کہ گویا ملائکہ کرام علی نبینا وعلیم الصلوٰۃ والسلام اُس مقام کے اطراف سے شیطان کو دور کر رہے ہیں۔ اور اُسے اُس مکان کے گرد رہنے نہیں دیتے۔ واللہ سبحانہ اعلم بحقیقۃ الحال۔ چونکہ بڑی نعمتوں کا ظاہر کرنا اعظم محامد سے ہے۔ اس لئے ان بڑی نعمتوں کے اظہار کی جرأت کی گئی۔ امید



ہے کہ خود بنی کے مظنہ سے خالی ہوگی۔ خود بنی کی گنجائش کس طرح ہو سکتی ہے جبکہ اللہ سبحانہ کی عنایت سے اپنا نقص و شرارت ذاتی ہر وقت نصب العین ہے اور کمالات سب کے سب اللہ تعالیٰ سے منسوب ہیں۔“

(۳۰) ایک روز حضرت شیخ نے فرمایا کہ ہم پر ایسا ظاہر کیا گیا ہے کہ ہماری تمام تحریرات حضرت مہدی آخر الزمان علیہ الرحمۃ والرضوان کی نظر سے گزریں گی اور آپ کے نزدیک مقبول ہوں گی۔

### علم افلاک:

حضرت شیخ نے فرمایا کہ میں نے دیکھا کہ حضرت علی کرم اللہ تعالیٰ وجہہ تشریف لائے ہیں اور فرماتے ہیں کہ میں تجھ کو علم افلاک سکھانے آیا ہوں۔

(۳۲) حضرت شیخ نے ایام وصال کے قریب فرمایا کہ سوائے نبوت کے جو کمالات نوع انسان میں ممکن ہیں وہ اللہ تعالیٰ نے مجھ کو جناب سید البشر علیہ الصلوٰۃ والسلام کی تبعیت اور وراثت سے عطا فرمائے ہیں۔

### بیت اللہ کی کیفیت:

روزہ قیومیہ میں سال اول تجدید الف ثانی کے تحت میں لکھا ہے کہ حضرت قیوم اول رحمۃ اللہ علیہ کو ہمیشہ کعبہ کی زیارت کا شوق رہا۔ لیکن بعض موانع کی وجہ سے زیارت کعبہ میسر نہ ہو سکی۔ اس سال وہ شوق بہت زیادہ ہو گیا۔ چنانچہ آنجناب اسی شوق سے بے قرار رہنے لگے۔ ایک روز اسی بیقراری کی حالت میں بیٹھے تھے کہ کیا دیکھتے ہیں کہ انسان فرشتے جن وغیرہ تمام مخلوقات نماز ادا کر رہی ہے۔ اور آنجناب کی طرف رخ کر کے سجدہ کر رہی ہے۔ جب آنجناب نے توجہ کی تو معلوم ہوا کہ کعبہ معظمہ خود آنجناب کی ملاقات کے لئے آیا ہے اور آپ کو گھیر لیا ہے۔ یہی وجہ ہے کہ جو شخص کعبہ کی طرف سجدہ کرتا ہے وہ آپ ہی کو کرتا ہوا معلوم ہوتا ہے۔ اسی اثناء میں الہام ہوا کہ تم ہمیشہ کعبہ کے مشتاق تھے۔ ہم نے کعبہ کو تمہاری زیارت کے لئے بھیجا ہے۔ تمہاری خانقاہ کی زمین بھی کعبہ کا حکم رکھتی ہے۔ جو نور کعبہ میں تھا وہی نور ہم نے تمہاری خانقاہ کی زمین میں رکھ دیا ہے۔ بعد ازاں کعبہ نے آنحضرت کی خانقاہ میں حلول کیا۔ اور خانقاہ کی زمین کعبہ کی زمین



سے مل گئی۔ اور اس مسجد کو بیت اللہ کی زمین سے پوری پوری فناء بقا حاصل ہوئی۔ اور آنجناب کی خانقاہ کی زمین میں تمام حقائق کعبہ متحقق ہو گئے۔ فرشتہ غیب نے آواز دی۔ کہ حضرت مجدد الف ثانی رضی اللہ تعالیٰ عنہ کی یہ مسجد تمام مسجدوں سے افضل ہے۔ جو ثواب ان تمام مسجدوں میں نماز ادا کرنے سے ہوتا ہے وہ اس ایک ہی مسجد میں نماز ادا کرنے سے حاصل ہو جاتا ہے۔

حضرت قیوم ثانی معصوم زمانی رحمۃ اللہ تعالیٰ علیہ کے وقت میں اس مسجد کو وسیع کیا گیا اور اس متبرک زمین کو جہاں پر کعبہ نے حلول کیا تھا تبرک کے طور پر حوض مسجد کے مشرقی کنارے کی طرف باقی زمین سے اونچا رکھا گیا۔ آج کل وہ صفہ خاص و عام کی زیارت گاہ ہے۔ اچھے۔

### قطب ارشاد کی خلعت:

حضرت شیخ فرماتے ہیں کہ مقام اقطاب پر پہنچنے کے بعد جناب سرور کائنات علیہ الصلوٰات والتسلیمات نے مجھے قطب ارشاد کی خلعت سے سرفراز فرمایا۔ بعد ازاں بعنایت خداوندی جل شانہ ترقی کرتے کرتے اصل الاصل تک پہنچا۔ اس اخیر عروج میں حضرت غوث اعظم محی الدین شیخ عبدالقادر جیلانی قدس سرہ الاشراف کی روحانیت سے مدد پہنچی۔ (رسالہ مبداء و معاد)۔ غرض کہاں تک لکھا جائے۔ آنسور علیہ الصلوٰۃ والسلام کی محبت اس طرح غالب آگئی ہے کہ میں حق سبحانہ و تعالیٰ کو اس لئے دوست رکھتا ہوں کہ وہ محمد صلی اللہ علیہ وسلم کا رب ہے۔ (رسالہ مبداء و معاد)۔

نہ حسنش غایتے دارد نہ سعدی را سخن پایاں      بمیرد و تشنہ مستقی و دریا ہچناں باقی

### خوارق و کرامات

حضرت شیخ کے خوارق بکثرت ہیں۔ ہم یہاں ان میں سے صرف بعض کا ذکر کرتے ہیں۔

### مکتوبات و تصانیف:

حضرت شیخ کی سب سے بڑی کرامت آپ کے مکتوبات و دیگر تصانیف ہیں جن میں وہ نادر علوم و معارف الہامیہ درج ہیں جو سنت و شریعت کے عین موافق ہیں۔ چنانچہ آپ اپنے



بڑے صاحبزادے خواجہ محمد صادق کو لکھتے ہیں:-

”اے فرزند! یہ علوم و معارف کہ جن پر اہل اللہ میں سے کسی نے نہ صراحت نہ اشارۃ لب کشائی کی ہے اشرف معارف اور اکمل علوم میں سے ہیں۔ جو ہزار سال کے بعد منصب شہود پر ظہور پر آئے ہیں۔ اور واجب تعالیٰ و تقدس کی حقیقت اور ممکنات کے حقائق کو جیسا کہ ممکن و لائق ہے بیان کرتے ہیں۔ نہ کتاب و سنت کے مخالف ہیں اور نہ اہل حق کے قول سے مخالفت رکھتے ہیں۔ حضرت نبی کریم علیہ وآلہ الصلوٰۃ والسلام کی دعا اللہم ارنا حقائق الاشیاء کما ہی (یا اللہ حقائق اشیا ہم کو دکھا جیسا کہ وہ ہیں) سے جو آپ نے گویا امت کی تعلیم کے لئے فرمائی ہے۔ شاید یہی حقائق مراد ہیں۔ جو ان علوم کے ضمن میں بیان ہوئے ہیں۔ اور مقام عبودیت کے مناسب ہیں اور نقص و ذلت و انکسار پر دلالت کرتے ہیں جو حال بندگی کے موافق ہے۔ عاجز بندہ جو اپنے تئیں اپنے مولائے قادر کا عین سمجھے۔ اس میں کوئی لطافت ہے۔ بلکہ اس سے تو اُس کی کمال بے ادبی ظاہر ہوتی ہے۔“ (مکتوبات۔ دفتر اول۔ مکتوب ۲۳۴)۔

اسی طرح آپ شیخ محمد چتری کو لکھتے ہیں:-

### خوارق کی اقسام:

”بھائی جان! سنئے۔ خوارق کی دو قسمیں ہیں۔ اول علوم و معارف الہیہ ہیں جو ذات و صفات و افعال واجب تعالیٰ سے متعلق ہیں۔ اور نظر عقلی کے طریقہ سے الگ اور عرف و عادت جاریہ کے خلاف ہیں۔ اس قسم سے اللہ تعالیٰ نے اپنے خاص بندوں کو ممتاز کیا ہے۔ قسم دوم کشف صور مخلوقات اور اشیا غائبہ کی خبر دینا ہے۔ جو عالم کون سے متعلق ہے۔ پہلی قسم اہل حق و ارباب معرفت کے لئے مخصوص ہے اور دوسری قسم اصحاب حق و اصحاب باطل میں مشترک ہے کیونکہ یہ قسم اہل استدراج کو بھی حاصل ہے۔ پہلی قسم خدا کے نزدیک شریف و معتبر ہے۔ کیونکہ اُس نے اسے اپنے اولیاء کے لئے مخصوص کیا ہے اور اپنے دشمنوں کو اس میں شریک نہیں فرمایا۔ اور دوسری قسم عوام کے نزدیک معتبر اور ان کی نظروں میں معزز و محترم ہے۔ اگر اہل استدراج سے یہ قسم ظہور میں آئے تو قریب ہے کہ عوام نادانی کے سبب سے اُس کی پوجا کرنے لگ جائیں اور ہر رطب و یابس میں جو وہ ان کو بتائے اُس کے تابع و فرمان بردار ہو جائیں۔ بلکہ یہ محبوب (عوام) پہلی قسم کو خوارق و



کرامات میں شمار نہیں کرتے۔ ان کے نزدیک خوارق دوسری قسم میں منحصر ہیں اور ان کے گمان میں کرامات صرف صور مخلوقات کے کشف اور مغیبات کی خبر دینے کا نام ہے۔ یہ لوگ کیسے بے عقل ہیں۔ وہ علم جو مخلوقات حاضر یا غائب کے حالات سے تعلق رکھتا ہے اُس میں کوئی شرافت و کرامت پائی جاتی ہے۔ بلکہ یہ علم تو اس لائق ہے کہ جہل سے مبدل ہو جائے۔ تاکہ مخلوقات اور اُس کے احوال سے نسیان حاصل ہو۔ واجب تعالیٰ کی معرفت ہی وہ شے ہے جو سزاوارِ شرافت و کرامت اور شایانِ اعزاز و اکرام ہے۔

پری نہفتہ رخ و دیودر کرشمہ و ناز بسوخت عقل ز حیرت کہ ایں چہ بوالعجبی است  
(مکتوبات۔ دفتر اول۔ مکتوب ۲۹۳)

### غیبی امداد:

ایک صاحب دل سید رحمت اللہ نام جو حضرت شیخ کے مریدوں میں سے تھا بیان کرتا ہے کہ میں اور دو تین درویش اطراف ملک دکن میں ایک صحرا میں جا رہے تھے کہ ایک بتخانہ نظر آیا میں نے حضرت سے سنا ہوا تھا کہ مسلمانوں سے بتوں اور بت پرستوں کی توہین جس قدر ہو سکے اُس میں کوتاہی نہ کرنی چاہئے۔ کیونکہ اس سے غازی فی سبیل اللہ کا ثواب ملتا ہے۔ میں نے حضرت کی نصیحت پر کار بند ہو کر اپنے ساتھیوں سے کہا کہ اس صحرا میں کوئی اس بتخانہ کا نگہبان نظر نہیں آتا۔ آؤ۔ اس بتخانہ کو جہانتک ہو سکے ویران کر دیں۔ چنانچہ ہم نے ایک بت توڑ دیا۔ اور بعضی دیواروں کے گرانے کے لئے کمر بستہ ہوئے۔ اس اثناء میں ہندو کاشتکاروں میں سے ایک شخص نے دُور سے اس صحرا میں بتخانہ کا یہ حال دیکھ لیا۔ وہ دوڑ کر گاؤں والوں کے پاس گیا۔ جو اُس بتخانہ میں بتوں کی پوجا کیا کرتے تھے۔ اور ان سے یہ ماجرا کہہ سنایا۔ ہم ناگاہ کیا دیکھتے ہیں کہ قریباً ایک ہزار بت پرست لاٹھیاں، پتھر اور ہتھیار لئے بڑے غیظ و غضب کی حالت میں ہماری طرف آرہے ہیں۔ مجھ پر اور میرے ساتھیوں پر حیرت و دہشت نے غلبہ کیا۔ بھاگ جانا دشوار تھا۔ ہم نے شہید ہونے کی ٹھان لی۔ اس حال میں میں حضرت شیخ کی طرف متوجہ ہوا اور عرض کی۔

”اے عین کے بزرگ! ہم نے آپ کی نصیحت پر کار بند ہو کر یہ کام کیا تھا۔ ہمیں کافروں کے



ہاتھ سے چھڑائیے۔“ اس تضرع و نیاز میں میرے کان میں حضرت شیخ کی یہ آواز آئی۔

”اطمینان رکھو۔ تمہاری حفاظت کے لئے ابھی اسلام کا لشکر بھیج رہا ہوں۔“ میں نے اپنے ساتھیوں سے کہا کہ عجیب معاملہ ہے۔ حضرت کی یہ آواز تو میرے کان میں آگئی۔ مگر لشکر کب آئے گا۔ کفار تو آپہنچے۔ ایک تیر کا فاصلہ رہ گیا تھا کہ اچانک ٹیلہ پر سے تمیں چالیس سوار ہماری طرف گھوڑوں کو سرپٹ دوڑاتے ہوئے نظر آئے۔ جب کافروں نے سواروں کو دیکھا تو پیچھے ہٹ گئے۔ سواروں نے ان میں سے بعضوں کو تازیانے لگائے اور بعضوں کو ڈانٹ بتائی۔ اور ہم کو اپنی حمایت میں ہمراہ لے لیا۔ معلوم ہوا کہ وہ سوار مسلمان تھے جو اس نواح کے ایک گاؤں میں تقریب پر آئے ہوئے تھے۔ جب وہ کفار قتل کے ارادے سے آئے تھے تو ان کے گاؤں کے ایک مسلمان نے اُس گاؤں میں جہاں سوار تھے خبر کر دی تھی۔ لہذا وہ فوراً موقع پر پہنچ گئے اور ہم کو چھڑا لیا۔ اس میں شک نہیں کہ یہ حضرت شیخ ہی کا تصرف تھا۔

### شیر سے بچا لیا:

سید جمال جو حضرت شیخ کے مقبولین سے تھا بیان کرتا ہے کہ ایک جنگل میں اچانک ایک شیر میرے آگے آیا۔ تنہائی کی وحشت اور اُس ڈرنے کی ہیبت سے میں سخت ہراساں ہوا۔ بھاگ جانا بھی ممکن نہ تھا۔ ناچار میں نے حضرت شیخ کی طرف توجہ کی کہ بچائیے۔ میں نے اُسی وقت معاملہ میں دیکھا کہ حضرت عصا ہاتھ میں لئے دوڑے آرہے ہیں۔ آپ نے آتے ہی نہایت زور سے عصا اُس شیر کے منہ پر مارا جب اس معاملہ سے میری آنکھ کھلی تو میں نے نہ حضرت کو دیکھا اور نہ جنگل میں شیر کا کوئی نشان پایا۔

### بیماری ختم ہوگئی

محمد صادق کابلی جو حضرت شیخ کے بڑے مخلصوں میں سے تھا مرض جذام میں مبتلا ہو گیا۔ اُٹھنے بیٹھنے اور کھانے پینے میں یار اُس کی مشارکت سے پرہیز کرنے لگے۔ یہاں تک کہ ایک مجلس میں اُس کے ایک خاص یار نے اُس کے ساتھ کھانا کھانے سے علانیہ انکار کیا۔ وہ بیچارہ نہایت شرمندہ و غمگین ہوا۔ اور حضرت سے توجہ کی درخواست کی۔ آپ مرض کے دفعیہ کی طرف



متوجہ ہوئے اور آپ نے مرض کو اپنے اوپر لے لیا۔ چنانچہ اُس کا اثر مریض کے بدن سے آپ کے پاؤں پر منتقل ہونے سے سب غمگین و بے چین ہو گئے۔ جب حضرت نے صاحبزادوں اور یاروں کی بے چینی دیکھی تو دعا کہ یہ مرض آپ سے بھی دور ہو جائے۔ چنانچہ اللہ تعالیٰ کی عنایت سے وہ بیماری آپ سے بھی جاتی رہی اور سب خدا کا شکر بجالائے۔

### بارش کا برسنا:

حضرت شیخ کے عادل اصحاب سے سنا گیا ہے کہ ایک دفعہ حضرت بیابان و جنگل کی سیر کو نکلے۔ اثنائے راہ میں دھوپ کی شدت اور گرد و غبار کی کثرت سے بڑے صاحبزادے اور دوسروں پر جو پیادہ ہمرکاب تھے پیاس نے غلبہ کیا۔ مگر پیاس ادب حضرت کی خدمت میں عرض کرنے کی جرات نہ کر سکے۔ اس اثناء میں خود حضرت نے مولانا محمد یوسف سمرقندی سے جو آپ کے مرید اور پیر بھائی بھی تھے۔ ارشاد فرمایا کہ دھوپ کی شدت اور غبار کی کثرت سے یاروں کو تکلیف ہو رہی ہے۔ مولانا نے کہا۔ کہ حضرت کو معلوم ہے یاروں کے عرض کرنے کی حاجت نہیں۔ اس پر حضرت نے آسمان کی طرف آنکھ اٹھائی اور زیر لب کچھ کہا۔ چند قدم بھی آگے نہ بڑھے تھے کہ بادل کا ایک ٹکڑا ظاہر ہوا جس نے حضرت کے یاروں پر سایہ ڈالا۔ اور ترشح ہوا مگر اسی قدر کہ غبار دب گیا اور کیچڑ نہ ہوا اور معتدل ہوا چلنے لگی حالانکہ وہ بارش کا موسم نہ تھا۔

### عقیدہ درست کر دیا:

ایک سید طالب علم کا بیان ہے کہ جو لوگ حضرت علی کرم اللہ تعالیٰ وجہہ سے لڑے مجھے اُن سے بالخصوص حضرت معاویہ رضی اللہ تعالیٰ عنہ سے نفرت اور بدظنی تھی ایک روز میں مکتوبات احمدیہ کا مطالعہ کر رہا تھا کہ ان میں یہ لکھا دیکھا کہ امام مالک حضرات شیخین رضی اللہ تعالیٰ عنہم پر شتم کرنے والے پر جو حد لگاتے تھے وہی حضرت معاویہ رضی اللہ تعالیٰ عنہ پر شتم کرنے والے پر جاری کرتے تھے۔ میں نے یہ نقل دیکھ کر غصہ کی حالت میں کہا کہ یہ کیسی بے مزہ نقل ہے جو اس مرد (حضرت شیخ) نے یہاں ذکر کی ہے۔ یہ کہہ کر میں نے مکتوبات کو زمین پر پھینک دیا اور سو گیا۔ خواب میں دیکھا کہ حضرت شیخ غصہ کی حالت میں آئے اور اپنے ہاتھوں سے میرے دونوں کان پکڑ کر فرمانے لگے۔ اے طفل نادان! تو بھی ہماری تحریر پر اعتراض کرتا ہے اور اسے زمین پر پھینکتا ہے



اگر تو میرے قول کو معتبر نہیں سمجھتا تو آجھے حضرت علی مرتضیٰ ہی کے پاس لے چلوں۔ جن کی خاطر تو ان کے بھائیوں یعنی صحابہ کرام کو برا کہتا ہے۔ چنانچہ حضرت شیخ مجھے کشاں کشاں ایک باغ میں لے گئے۔ اور مجھے اُس باغ کے کنارے ٹھیرا کر خود ایک محل کی طرف جو اُس باغ میں نظر آ رہا تھا چلے گئے۔ میں نے دیکھا کہ وہاں ایک نہایت نورانی شکل بزرگ بیٹھے ہوئے ہیں۔ حضرت شیخ نے بڑی تواضع سے ان کو سلام کہا وہ بھی بڑی خوشی سے آپ کو ملے۔ اس کے بعد حضرت شیخ نے اٹھ کر مجھے نزدیک بلایا۔ اور فرمایا کہ یہ بزرگ جو بیٹھے ہوئے ہیں حضرت امیر کرم اللہ تعالیٰ وجہہ ہیں۔ سُنو کیا فرماتے ہیں۔ میں نے سلام کیا۔ حضرت امیر نے زبان گوہر فشاں سے فرمایا کہ خبردار! حضرت پیغمبر صلی اللہ علیہ وسلم کے اصحاب سے کوئی کدورت دل میں نہ رکھو اور ان کی ملامت زبان پر نہ لاؤ۔ ہم جانتے ہیں اور ہمارے بھائی کہ کن نیک نیتوں سے ہمارے اور ان کے درمیان جھگڑا ہوا تھا۔ اور حضرت شیخ کا نام لے کر فرمایا کہ ان کی تحریر سے ہرگز سر نہ پھیرنا۔ باوجود اس نصیحت کے میں نے اپنے دل کی طرف جو رجوع کیا تو اصحاب کرام کی دشمنی و نفرت بدستور پائی۔ حضرت امیر یہ معلوم کر کے ناراض ہوئے اور حضرت شیخ سے فرمایا۔ کہ اس کا دل ابھی بھی صاف نہیں ہوا۔ اور تھپڑ مارنے کے لئے اشارہ کیا۔ چنانچہ حضرت شیخ نے اپنی ساری قوت سے ایک تھپڑ میری گدی پر مارا۔ اس وقت میں نے اپنے دل کو کدورت سے صاف پایا۔ اس اثنا میں میری آنکھ کھل گئی اب میں اسی طرح سینہ کو کینہ سے پاک پاتا ہوں۔ اور حضرت شیخ کے کلام کی نسبت میرا حسن اعتقاد سو گنا زیادہ ہو گیا ہے۔

### بے ادب کا انجام:

حضرت شیخ کے اصحاب بلکہ آپ کے صاحبزادے بھی حکایت کرتے ہیں کہ ایک سوداگر کی نیل کی بوری چوری ہو گئی۔ صاحب مال نے حضرت کے رشتہ داروں میں سے ایک جوان کو چوری سے مہتمم کیا۔ وہ جوان اہانت و تکلیف کے ڈر سے بھاگ گیا۔ سر ہند کے کوٹوال نے جب یہ سنا تو حضرت کو طلب کیا۔ آپ نے اُن یاروں کو جن کی نسبت آپ کو علم تھا کہ وہ آپ کا اس طرح جانا گوارا نہ کر سکیں گے ہر طرف کسی نہ کسی کام پر روانہ کر دیا۔ اور خود ایک خادم کے ساتھ پیادہ تشریف لے گئے۔ وہ بے ادب کو تو ال سخت باتیں زبان پر لاتا تھا۔ اور آپ بڑی نرمی سے



جواب دیتے تھے۔ اس اثنا میں مولانا طاہر بدخشی آپہنچے اور اُس کو تو ال پر ناراض ہو کر کہنے لگے ارے۔ ایسے تیسے! تجھے معلوم بھی ہے کہ تو نے کیسے شخص کو طلب کیا ہے۔ حضرت نے مولانا کو اس گفتگو سے روکا تو ال نے آپ کو رخصت کر دیا۔ اس بے ادبی پر زیادہ دن نہ گزرے تھے کہ اُس کو تو ال اور اُس علاقہ کے کروری کے درمیان بڑی لڑائی ہوئی۔ کو تو ال بیس تیس بیٹوں اور رشتہ داروں سمیت ایک بالا خانہ پر چڑھ گیا جو بارود سے پُر تھا۔ اچانک اُس بارود میں کہیں سے آگ لگ گئی۔ جس نے کو تو ال کو ساتھیوں سمیت جلا کر ان کا نشان تک نہ چھوڑا۔

بے ادب تنہا نہ خود را داشت بد بلکه آتش در ہمہ آفاق زد

### جان بچادی:

ایک امیر زادہ کو سلطان وقت نے کسی تقصیر کے سبب سے لاہور سے طلب کیا۔ غضب سلطانی کے مشاہدے سے حاضرین کو یقین تھا کہ اُس امیر زادے کو آتے ہی ہاتھی کے پاؤں میں ڈال دیا جائے گا۔ جب وہ سر ہند پہنچا تو حضرت شیخ کی خدمت میں جان بخشی کے لئے التماس کی۔ حضرت نے فرمایا کہ خاطر جمع رکھو۔ انشاء اللہ تعالیٰ تمہیں کوئی تکلیف نہ پہنچے گی۔ بلکہ سلطان تم پر مہربانیاں کرے گا۔ اُس نے نہایت اضطراب میں عرض کیا کہ آپ جو کچھ زبان مبارک سے فرما رہے ہیں وہ مجھے لکھ کر دے دیجئے تاکہ پورا پورا اطمینان ہو جائے۔ حضرت نے اُس کے اصرار پر یہ لکھ کر دے دیا۔ کہ چونکہ فلاں امیر زادے نے غضب سلطانی کے خوف سے جو غضب الہی کا نمونہ ہے فقراء کی طرف رجوع کیا ہے اس لئے فقراء نے اُسے اپنی پناہ میں لے لیا اور اس مہلکہ سے اُسے رہائی دے دی۔ کئی دن کے بعد اچانک خبر آئی کہ اُس کو سلطان نے اذیت دے کر قید خانہ میں بھیج دیا ہے۔ جب حضرت نے یہ سنا تو مسکرا کر فرمایا کہ فقیر کی نظر میں صبح کی روشنی کی طرح واضح ہے کہ وہ سلطان کی طرف سے شفقت و عنایت ہی دیکھے گا۔ اور یہ خبر جو آئی ہے غلط ہے۔ دو تین روز کے بعد معلوم ہوا کہ سلطان اُس امیر زادے کو دیکھتے ہی ہنس پڑا۔ اور نصیحت کے طور پر چند کلمے زبان پر لایا۔ پھر بڑی عنایت سے خلعت دے کر رخصت کیا۔



بیماری سے شفا:

مولانا محمد امین جو خواجہ دیوانہ سورتی کے مریدوں سے تھے مرض شدید میں مبتلا ہو گئے۔ اور مدت تک بیمار رہے۔ نہ دوا سے بیماری میں تخفیف ہوتی تھی نہ دعا سے۔ حضرت شیخ کی شہرت سن کر انہوں نے ایک عریضہ خدمت شریف میں ارسال کیا اور دعاے صحت اور جامہ تبرک کیلئے التماس کی۔ حضرت نے ترس کھا کہ ایک عنایت نامہ مع پیراہن تبرک بھیجا۔ اس عنایت نامہ میں مرض قلبی کے ازالہ کی تاکید فرما کر آپ نے یوں تحریر فرمایا:-

”دیگر آنکہ آپ ظاہر کے ضعف کے سبب سے اندیشہ نہ کریں۔ انشاء اللہ تعالیٰ یہ ضعف صحت و عافیت سے بدل جائے گا۔ فقیر کا دل اس طرف سے مطمئن ہے۔ آپ نے فقیروں کا جامہ طلب کیا تھا۔ پیراہن بھیج دیا گیا۔ آپ اسے پہن کر نتائج و ثمرات کے منتظر رہیں۔ کیونکہ یہ بڑی برکت والا ہے۔“

ہر کس افسانہ بخواند افسانہ است و آنکہ دیدش نقد خود مردانہ است

(مکتوبات۔ دفتر اول۔ مکتوب ۱۶۶)۔

چنانچہ مولانا نے وہ پیراہن پہن لیا۔ اور سالوں کی بیماری سے صحت پائی۔ اور حاضر خدمت ہو کر حضرت شیخ کے مریدوں کے زمرہ میں داخل ہوئے۔

فاتحہ مغفرت:

علاقہ سرہند کے ایک فاضل مخلص کا بیان ہے کہ حضرت شیخ سے میری ارادت کا باعث یہ ہوا کہ میرا ایک رشتہ دار تھا جس سے مجھے بڑی محبت تھی۔ وہ ایک مرض شدید میں مبتلا ہو گیا اور دعا و دوا کے لئے فقراء و اطباء کی خدمت میں بہت پھرا۔ مگر کچھ فائدہ نہ ہوا۔ ایک شخص نے مجھ سے حضرت شیخ کی تعریف کی۔ میں نے حاضر خدمت ہو کر توجہ کی التماس کی۔ آپ نے فاتحہ پڑھی اور حجرے میں داخل ہوئے۔ ایک لمحہ کے بعد حجرے سے نکل کر آواز دی۔ کہ فلاں شخص جس نے اپنے مریض کے لئے فاتحہ شفا کی درخواست کی تھی کہاں ہے۔ میں حاضر ہوا۔ تو فرمایا کہ ہم فاتحہ مغفرت پڑھتے ہیں۔ میں حیران و غمگین ہو کر اپنے مکان کی طرف جو سرہند سے چند فرسنگ کے



فاصلہ پر تھا روانہ ہوا۔ میں نے راستے میں اپنے دل میں کہا کہ حضرت کی یہ دوسری فاتحہ موت کی صریح خبر ہے۔ جب میں گھر پہنچا تو اُس مریض کو دفن کر چکے تھے۔ میں نے جو حساب لگایا تو ظاہر ہوا کہ جس وقت حضرت نے مجھے بلا کر فاتحہ مغفرت پڑی تھی وہ اُسی وقت فوت ہوا تھا یہ کرامت دیکھ کر میں آپ کا مرید ہو گیا۔

### خانخاناں کی مدد:

نواب خانخاناں صوبہ دار دکن جو محبت الفقراء اور حضرت شیخ کا معتقد تھا اس امر پر مامور تھا کہ ممالک دکن کو تصرف میں لائے۔ ایک مدت درازیوں ہی گزر گئی۔ معتمدان سلطنت نے سلطان سے عرض کیا کہ خانخاناں نے پوشیدہ دشمن سے صلح کر لی ہے۔ اور بظاہر جنگ میں مشغول ہے۔ بادشاہ نے فوراً خانخاناں کو معزول کر دیا۔ اور اس بات کا خطرہ ہوا کہ کہیں اُسے قتل کرادے۔ سیادت مآب میر محمد نعمان نے جو خانخاناں کے آشنا تھے یہ معاملہ حضرت شیخ کی خدمت میں لکھا اور توجہ کی التماس کی۔ حضرت نے میر موصوف کے عریضہ کو پڑھ کر لکھا کہ آپ کے خط کے مطالعہ کے وقت خان موصوف بہت عالیشان نظر آئے آپ اُس کے معاملہ میں مطمئن رہیں۔ جب یہ جواب سید صاحب کی خدمت میں پہنچا تو سید صاحب نے بجنہ خانخاناں کے پاس بھیج دیا۔ اُس نے شکر یہ ادا کیا اور کہا کہ بزرگوں کی توجہ سے ایسا ہو جانا تعجب کی بات نہیں۔ مگر بظاہر بہت ہی مشکل ہے۔ کیونکہ سلطان وقت میرے حق میں نہایت بدگمان ہو گیا ہے اور حاسد لوگ ہر طرف سے ضرر پہنچانے کی فکر میں ہیں۔ حضرت شیخ کے مکتوب کو دن بارہ روز بھی نہ ہوئے تھے کہ بادشاہ کا دل خانخاناں کی طرف سے صاف ہو گیا اور ملک دکن کی صوبہ داری پر بحال کر دیا۔

### فراست:

ایک سجادہ نشین شیخ بڑی محبت و اشتیاق سے فاصلہ دراز سے حضرت شیخ کی خدمت میں حاضر ہوا۔ مگر آپ نے خلاف عادت اُس پر چنداں عنایت نہ فرمائی۔ آپ کے بعض مخلصوں نے عرض کیا کہ یہ شیخ مشاہیر مشائخ سے ہے اور بڑے اخلاص سے فاصلہ دراز سے حاضر خدمت ہوا ہے۔ آپ اُس کے حق میں کرم فرمائیں۔ ہاں میں ایسا ہی گمان کرتا تھا مگر میں اس کی پیشانی پر



خط جلی میں لفظ انکار لکھا ہوا دیکھتا ہوں۔ کیا کیا جائے۔ یہ سن کر یاروں کو تعجب ہو۔ کچھ مدت کے بعد حضرت کی فراست کے آثار ظہور ہوئے۔ اتقوا فراسة المومن فانه ينظر بنور الله۔

### بارش نہ ہوئی:

جن دنوں میں حضرت شیخ اجمیر شریف تشریف رکھتے تھے رمضان کا مہینہ عین برسات میں آیا حضرت حسب عادت ختمات قرآنی میں مشغول ہو گئے۔ پہلی رات نماز تراویح میں بیس یاروں نے ایک مسجد میں جو نہایت تنگ تھی نماز ادا کی۔ تعفن سے حضرت کو اور درویشوں کو تکلیف پہنچی۔ نماز ادا کرنے کے بعد حضرت کو اور درویشوں کو تکلیف پہنچی۔ نماز ادا کرنے کے بعد حضرت کی زبان مبارک سے نکلا۔ کہ جو ختمات ہم نے قرار دیئے ہیں ان کے اختتام تک اگر بفضل الہی راتوں کو بارش نہ ہوتا کہ مسجد کے باہر تراویح پڑھی جائیں۔ تو یہ بڑی نعمت ہے۔ چنانچہ ایسا ہی ہوا۔ ستائیسواں رات تک چار ختم ہو گئے اور کسی رات بارش نہ ہوئی۔ اور اٹھائیسویں تاریخ سے رات کو پانی برسا شروع ہوا۔

### دیوار نہ گری:

وہی مسجد جس کا اوپر ذکر ہوا اس کی ایک بنیاد کی دیوار کمزور ہو گئی تھی۔ اور وہ ایک طرف کو اس قدر جھک گئی تھی کہ اکثر نمازی اور آنے جانے والے خیال کرتے تھے کہ آج نہیں تو کل گر جائے گی۔ ایک روز حضرت شیخ خوش طبعی کے طور پر فرمایا کہ جب تک فقراء یہاں ہیں۔ ان کی خاطر سے نہ گرے گی۔ بقول اکابر کہ ہزلنا جدہ "ایسا ہی وقوع میں آیا۔ جس روز حضرت نے وہاں سے کوچ کیا۔ آپ کا اس مسجد کے محاذات سے اوجھل ہونا تھا کہ وہ دیوار یکبارگی گر پڑی۔

### اولاد کی بشارت:

ایک امیر نے حضرت شیخ سے عرض کیا کہ میں جوانی سے گزر کر بڑھاپے کو پہنچ گیا۔ مگر کوئی فرزند نہ پیدا ہوا۔ جو میرے بعد صفحہ روزگار پر میری یادگار رہتا۔ اس بابے میں آپ توجہ فرمائیں۔ حضرت کچھ دیر تک مراقب رہے۔ پھر فرمایا کہ لوح محفوظ میں اس موجودہ بیوی سے تمہاری قسمت میں کوئی اولاد نہیں ہے۔ اگر دوسری شادی کرو تو اولاد ہوگی۔ اور تمہارے بعد



تمہاری یادگار رہے گی۔ اتفاقاً اُس کی بیوی نے وفات پائی۔ اور دوسری بیوی سے اُس کی شادی ہو گئی جس سے ایک لڑکا اور ایک لڑکی پیدا ہوئی۔ اور یہ دونوں اُس کے بعد یادگار رہے۔

### جنات کو بھگا دیا:

شیخ نور محمد اناری جو حضرت شیخ کے قدیم مرید اور صاحب اجازت تھے اور آٹھ بار حضرت رسالت پناہ صلی اللہ علیہ وسلم کی زیارت سے مشرف ہو چکے تھے۔ بیان کرتے ہیں کہ میرے بھائی کے گھر میں جن رہتا تھا جو ہمیشہ اُس سے دشمنی کرتا تھا۔ یہاں تک کہ اُس کی اذیت سے میرے بھائی نے انتقال کیا۔ میں بھی اُسی گھر میں رہتا تھا۔ بھائی کے انتقال کے بعد ہیبت ناک صورتیں میرے سامنے آنے لگیں۔ اور پھولوں کی خوشبو مہکتی محسوس ہونے لگی۔ میرے بھائی کی بھی ابتدائی حالت یہی ہوئی تھی۔ میرے اقرباء یہ سن کر میری زندگی سے ناامید ہو گئے۔ ایک رات میں اپنی بیوی سے ہم بستر تھا اور ابھی فارغ نہ ہوا تھا کہ وہ جن آ گیا اور ہم دونوں کے اوپر چڑھ کر بیٹھ گیا۔ اور ہمیں ایسا دبایا کہ ہم ہاتھ اٹھانے سے عاجز آ گئے۔ لحاف کو بھی اپنے اوپر سے نہ اٹھا سکے۔ ہم اسی بیقراری میں تھے کہ حضرت شیخ نمودار ہوئے۔ اور آواز دی کہ نور محمد! کچھ خوف نہ کر۔ یہ جن ابھی بھاگ جائے گا۔ کیونکہ شیطان کا مکر کمزور ہوتا ہے۔ جن نے حضرت کی آواز سنتے ہی ہم کو چھوڑ دیا۔ میں اُٹھا اور حضرت غائب ہو گئے۔ اس کے بعد میرے گھر میں کسی کو جن کا آسیب نہ ہوا۔ اور جنات وہاں سے جلا وطن ہو گئے۔ میں دیکھتا تھا کہ وہ اپنے ساز و سامان کو لے کر میرے گھر سے جا رہے ہیں۔ اور یہ کہہ رہے ہیں کہ حضرت نے ہم کو جلا وطن کر دیا۔ اب ہم موضع شادیوال میں جا کر ٹھہریں گے۔

### وصال کی خبر:

جب حضرت شیخ کی عمر گرامی پچاس کے قریب ہو گئی تو آپ نے فرمایا کہ میں اپنی عمر کے پچاس اور ساٹھ کے درمیانی زمانہ میں اپنے اوپر ایک عظیم حادثہ پاتا ہوں۔ اور اُس وقت میں میری وفات کی نسبت قضاے معلق مشہود ہوتی ہے۔ مگر ساٹھ سال کے بعد جس میں اب بارہ برس باقی ہیں میرے انتقال کی نسبت قضاے مبرم و قطعی محسوس ہوتی ہے۔ چنانچہ ایسا ہی واقع ہوا۔ کیونکہ پچاس اور ساٹھ سال کے درمیانی زمانہ میں سلطان وقت نے آپ کو قلعہ گوالیار میں قید



کر دیا اور وصال بھی ساٹھ سال کے بعد ہوا۔

### تریسٹھ سال:

ایک روز آپ نے اپنے خالص احباب سے فرمایا کہ مجھے دکھا دیا گیا ہے کہ میری عمر کے بارے میں قضائے مبرم تریسٹھ سال ہے۔ ماہ ذی الحجہ ۱۰۳۲ھ کے پہلے عشرہ میں آپ نے اجمیر سے اپنے صاحبزادوں کو سرہند میں لکھا کہ اس دنیا سے انتقال کے قریب کے آثار دکھائی دے رہے ہیں۔ چنانچہ اس کے ایک سال تین ماہ اور چند روز بعد حضرت کا انتقال وقوع میں آیا۔

### تقدیر کی بات:

حضرت شیخ نے ماہ شعبان ۱۰۳۳ھ میں شب برات کو خلوت خانہ میں شب بیداری کی۔ ناگاہ آدھی رات گزرنے کے بعد آپ گھر میں آئے۔ مخدوم زادوں کی والدہ کی زبان عصمت پناہ سے یہ بات نکلی کہ آج آجال اور ارزاق کے تقدیر کی رات ہے۔ خدا جانے کس کا نام ورق ہستی سے محو کیا گیا اور کس کا ثابت رکھا گیا۔ یہ سن کر حضرت شیخ نے فرمایا کہ آپ تو بطور شک و تردید کے کہہ رہی ہیں۔ اُس شخص کا کیا حال ہوگا جو اپنی آنکھوں سے دیکھ رہا ہے۔ کہ اُس کا نام اس دنیا کی زندگانی کے صحیفہ سے محو کر دیا گیا اور اشارہ اپنی طرف فرمایا۔ چنانچہ ایسا ہی ہوا کہ اس بات کے قریباً ساڑھے چھ ماہ بعد آپ نے وفات پائی۔

ہم نے حضرت شیخ کے خوارق کو ذکر کرنے میں نہایت اختصار سے کام لیا ہے۔ اور جو بیان کئے ہیں وہ بھی بطور مشتمل نمونہ از خروار ہیں۔ وجہ یہ کہ کثرت خوارق سے کسی ولی کی شان نہیں بڑھتی۔ نہ قلت سے کسر شان ہوتی ہے۔ چنانچہ حضرت شیخ خود تحریر فرماتے ہیں:-

”خوارق کا کثرت سے ظاہر ہونا افضلیت پر دلالت نہیں کرتا۔ ایسا ہو سکتا ہے کہ ایک ولی میں سے کوئی خارق ظہور میں نہ آئے دوسرے ولی سے افضل ہو جس سے خوارق و کرامات ظہور میں آئے ہوں۔ (مکتوبات۔ دفتر اول۔ مکتوب ۲۹۳)۔

اسی طرح آپ میر محمد نعمان رحمہ اللہ تعالیٰ کو لکھتے ہیں:-

”آپ کو معلوم رہے کہ خوارق و کرامات کا ظاہر ہونا ولی ہونے کی شرط نہیں جس طرح



علماء خوارق و کرامات کے حصول کے ساتھ مکلف نہیں۔ اولیاء بھی خوارق کے ظہور کے ساتھ مکلف نہیں۔ کیونکہ ولایت سے مراد قرب الہی ہے جل سلطانہ جو خدا تعالیٰ اپنے ماسوا کے نسیان کے بعد اپنے اولیاء کو عطا فرماتا ہے ایک شخص کو یہ قرب عطا کیا جاتا ہے اور اُسے مخلوقات کے مغیبات پر کچھ اطلاع نہیں دی جاتی۔ ایک دوسرا شخص ہے جس کو قرب بھی دیا جاتا ہے اور مغیبات پر مطلع بھی کیا جاتا ہے۔ ایک تیسرے شخص کو قرب سے کچھ نہیں دیا جاتا مگر مغیبات پر مطلع کیا جاتا ہے۔ یہ تیسرا شخص اہل استدراج سے ہے۔ نفس کی صفائی نے اُس کو مغیبات کے کشف میں مبتلا کیا ہے اور گمراہی میں ڈال رکھا ہے۔ آیہ کریمہ وَيَحْسَبُونَ أَنَّهُمْ عَلَىٰ شَيْءٍ ۖ أَلَا إِنَّهُمْ الْكَذِبُونَ هِ اسْتَحْوَذَ عَلَيْهِمُ الشَّيْطَانُ فَأَنسَهُمُ ذِكْرَ اللَّهِ ۚ أُولَٰئِكَ حِزْبُ الشَّيْطَانِ ۚ أَلَا إِنَّ حِزْبَ الشَّيْطَانِ هُمُ الْخَاسِرُونَ ا۔ (سورہ مجادلہ) ایسے ہی لوگوں کے حال میں وار ہیں۔ پہلا اور دوسرا شخص جو دولت قرب سے مشرف ہیں۔ اولیاء اللہ سے ہیں۔ نہ کشف مغیبات ان کی ولایت میں زیادتی کرتا ہے اور نہ عدم کشف ان کی ولایت میں نقصان پیدا کرتا ہے۔ ان کا فرق باعتبار درجات قرب کے ہے۔ بہت دفعہ ایسا ہوتا ہے کہ وہ شخص جسے صوری غیبی کا کشف حاصل نہ ہو قرب الہی کی زیادتی کے سبب سے اُس شخص سے افضل و پیش قدم ہوتا ہے جسے کشف صوری حاصل ہو۔ (مکتوبات۔ دفتر دوم۔ مکتوب ۹۲)۔

### درس و تدریس:

پہلے بیان ہو چکا ہے کہ حضرت شیخ نے سترہ برس کی عمر میں علوم ظاہری سے فارغ ہو کر درس و تدریس اور تصنیف رسائل کے ذریعہ سے تبلیغ کا کام شروع کر دیا تھا۔ بعد ازاں حضرت خواجہ باقی باللہ قدس سرہ سے اجازت ارشاد پا کر تلقین طلاب میں مشغول ہو گئے تھے۔ اور حسب اشارہ پیر بزرگوار لاہور میں اشاعت طریقہ فرما رہے تھے کہ حضرت خواجہ نے وفات پائی۔ ان کے وصال کے بعد ان کے مسترشدین نے آپ سے تجدید بیعت کر کے استفادہ باطنی جاری رکھا۔ آپ کے کمالات عالیہ کی برکت اور انوار صحبت کے فیض سے سلسلہ نقشبندیہ تھوڑے عرصہ

۱۔ اور خیال رکھتے ہیں کہ وہ کچھ بھلی راہ پر ہیں۔ خبردار رہو۔ تحقیق وہی ہیں جھوٹے۔ غالب آیا ان پر شیطان۔ پس بھلا دی ان کو یا خدا کی۔ یہ لوگ گروہ شیطان ہیں۔ خبردار رہو گروہ شیطان زبان پالنے والے ہیں۔



میں ہندوستان میں دور دور شائع ہو گیا۔ اس کے بعد سلسلہ عالیہ مجددیہ ہندوستان سے باہر دیگر ممالک میں بھی پھیلنے لگا۔ چنانچہ تجدید قومیت کے چھٹے سال شیخ طاہر بدخشی۔ شیخ احمد برکی۔ خواجہ یوسف برکی۔ شیخ حسن برکی۔ مولانا یار محمد قدیم طالقانی۔ مولانا صالح گولامی۔ شیخ عبدالحق شادمانی اپنے اپنے شہروں سے دور دراز سفر طے کر کے سرہند شریف میں حاضر ہوئے۔ اور سلسلہ عالیہ مجددیہ میں داخل ہوئے۔ یہ سب خلافت سے سرفراز ہو کر ذریعہ اشاعت طریقہ بنے۔ تجدید کے بارہویں سال بہت سے جن بھی حضرت کے سلسلہ عالیہ میں داخل ہوئے۔ چنانچہ جنوں کا بادشاہ مع لشکر آپ کا مرید ہو گیا۔

### بیرون ملک تبلیغی مشن:

تجدید کے چودھویں سال حضرت شیخ نے اپنے خلیفے بغرض ہدایت خلق دنیا کے اطراف میں روانہ کئے۔ چنانچہ ستر اہل ارادت کی بسر کردگی مولانا یار محمد قدیم طالقانی ملک ترکستان و قباق کو بھیجے اور چالیس ارادت مند یمن شام و روم کی طرف بسر کردگی مولانا فرخ حسین روانہ فرمائے۔ اور اپنے دس معتبر یار مولانا صادق کابلی کے تحت میں کاشغر کی طرف روانہ کئے۔ اور تین بڑے بڑے خلیفوں کو بسر کردگی مولانا شیخ احمد برکی توران بدخشان اور خراسان کی طرف رخصت کیا۔ ان خلفاء کی ہر جگہ بڑی عزت ہوئی اور ان ملکوں کے چھوٹے بڑے امیر و وزیر بادشاہ تک حضرت کے خلفاء کے مرید بن گئے۔ خراسان بدخشان اور توران میں تو طریقہ عالیہ احمدیہ کا اس قدر رواج ہوا کہ وہاں کا کوئی شہر یا قصبہ ایسا نہ تھا جہاں اس سلسلہ کے خلفاء نہ ہوں۔ یہاں تک کہ عبداللہ خان اوزبک جو وہاں کا بادشاہ تھا حضرت کا ایسا معتقد ہو گیا کہ کوئی کام آپ کے خلفاء کے مشورے کے بغیر نہ کرتا۔

### مکتوبات کی اشاعت:

خلفاء کے علاوہ حضرت کے مکتوبات کے ذریعہ سے بھی تبلیغ و اشاعت ظہور میں آئی۔ مکتوبات کی پہلی جلد ۱۰۲۵ھ میں تمام ہوئی۔ جسے حضرت کے خلیفہ خاص شیخ یار محمد جدید طالقانی نے جمع کیا تھا۔ لوگوں نے اس کی نقلیں حاصل کیں اور ایران توران بدخشان ماوراء النہر میں شائع ہوئی۔ اور اس کا بہت اچھا اثر پڑا۔ چنانچہ تجدید کے بائیسویں سال ایک درویش بلخ سے



ہندوستان آیا۔ اُس کی وساطت سے وہاں کے اکابر نے مثلاً مشائخ میں سے سیادت پناہ سید میرک شاہ اور شیخ المشائخ کبروی میر محمد اور میر مومن بلخی نے اور علماء میں سے مولانا ربانی حسن قنادانی اور مولانا نوک نے درخواستیں بھیج کر غائبانہ بیعت کی۔

### آگرہ میں خلیفہ کو روانہ کرنا:

اس مقام پر یہ بیان کر دینا بھی مناسب معلوم ہوتا ہے کہ حضرت مجدد الف ثانی نے تجدید و قومیت کے پندرہویں سال اپنے خلیفہ شیخ بدیع الدین سہارنپوری کو سلطان ہند جہانگیر کے لشکر کی خلافت دے کر بغرض اشاعت طریقہ آگرہ میں بھیجا جہاں اس سلسلہ عالیہ کا کوئی خلیفہ نہ تھا۔ اور اُسے تاکید کر دی کہ مستقل مزاج رہنا۔ اور ہماری اجازت کے بغیر وہاں سے نہ آنا۔ چنانچہ شیخ صاحب لشکر سلطانی میں تشریف لے گئے اور وہاں ان کو قبولیت عامہ نصیب ہوئی۔ ارکان سلطنت میں سے خانخاناں۔ اعظم خاں۔ خانجہاں لودھی۔ سکندر خاں۔ سید صدر جہاں۔ اسلام خاں اور مہابت خاں وغیرہ داخل سلسلہ ہو گئے اور مجلس حلقہ گرم ہونے لگی۔

### آصف جاہ کی مخالفت:

حضرت شیخ نے رد روافض میں ایک رسالہ لکھا تھا جس کا کہ پہلے بیان ہو چکا ہے اور اپنی دیگر تحریرات میں بھی روافض کے عقائد باطلہ کی تردید فرمایا کرتے تھے۔ اس لئے شیعہ آپ کے جانی دشمن ہو گئے تھے۔ جہانگیر کا وزیر آصف جاہ شیعہ تھا۔ اُس نے جب خلیفہ بدیع الدین کے ارشاد کا حال سنا تو بہت بیچ و تاب کھایا اور بادشاہ سے کہہ دیا کہ آج کل شہر سرہند میں ایک سیاسی شخص شیخ احمد نام ہے جس کے بہت سے مرید ہیں۔ غیر ممالک کے بادشاہ تک اُس کے نیاز مند مرید ہیں۔ غیر ممالک کے بادشاہ تک اُس کے نیاز مند مرید ہیں۔ اُس کا ایک خلیفہ یہاں لشکر میں بھی آیا ہوا ہے۔ آپ کے لشکر کے اراکین اُس کے مرید ہو گئے ہیں۔ ایسا نہ ہو کہ شیخ سرہندی آپ کی سلطنت پر ہاتھ ڈالے۔ شاہ اسماعیل صفوی نے مریدوں ہی کے ذریعہ سلطنت ایران پر قبضہ کر لیا تھا۔ اس اثناء میں شیخ صاحب بغرض اصلاح بعض امور وطن چلے آئے۔ حضرت شیخ کو جو خبر لگی تو خفا ہوئے کہ ہماری اجازت کے بغیر کیوں آئے۔ انہوں نے حاضر خدمت ہو کر عرض کی کہ میں بھی بغرض ارشاد آگرہ چلا جاتا ہوں۔ آپ نے فرمایا کہ وقت وہی تھا۔ اگر اب تم جاتے ہو



تو تم جانو۔ تمہارا اختیار ہے۔ غرض شیخ صاحب پھر آگرہ پہنچے۔ اور وہاں مخالفین کی ایک جماعت کو خشونت آمیز نصیحتیں کیں۔ اور اپنے بلند احوال گوش گزار کئے بلکہ بعض ایسے وقائع و کشف ذکر کئے کہ جن کا ظاہر کرنا موجب فتنہ تھا اب مخالفین نے بادشاہ کو یہ پٹی پڑھائی کہ شیخ بدیع الدین کا سر ہند جانا اور پھر آنا خالی از علت نہیں اور حضرت مجدد کے خلاف بہت کچھ کہا۔ جن میں سے ایک امر یہ بھی تھا کہ حضرت شیخ اپنے تئیں حضرت صدیق اکبر رضی اللہ تعالیٰ عنہ سے افضل جانتے ہیں اور کہتے ہیں کہ میرا مقام ان کے مقام سے اوپر ہے۔ اور انہوں نے اپنے زعم فاسد میں اس کے ثبوت میں حضرت کا مکتوب ۱۱ جلد اول پیش کیا جس میں آپ نے اپنا حال اپنے پیر بزرگوار کی خدمت میں یوں تحریر فرمایا ہے:

”جب مقام سابق سے اوپر کے مقام تک رسائی ہوئی تو معلوم ہوا کہ یہ مقام حضرت ذوالنورین کا ہے اور دوسرے خلفاء کا بھی اس مقام میں عبور واقع ہوا ہے۔ اور یہ مقام بھی تکمیل و ارشاد کا مقام ہے۔ اسی طرح آپ کے دو اور مقام بھی جن کا ذکر آتا ہے۔ مقام تکمیل و ارشاد ہیں۔ مقام ذوالنورین سے اوپر ایک اور مقام نظر آیا۔ جب اُس مقام تک رسائی ہوئی تو معلوم ہوا کہ یہ مقام حضرت فاروق کا ہے۔ اور دوسرے خلفاء کا بھی وہاں عبور ہوا ہے۔ اور اُس مقام سے اوپر حضرت صدیق اکبر کا مقام ظاہر ہوا رضی اللہ تعالیٰ عنہم اجمعین۔ اُس مقام پر بھی رسائی ہوئی اور اپنے مشائخ میں سے حضرت خواجہ نقشبند قدس اللہ سرہ الا قدس کو ہر مقام میں اپنے ساتھ پاتا تھا۔ خلفائے دیگر کا بھی اُس مقام میں عبور واقع ہوا ہے فرق صرف عبور و اقامت اور سرور و ثبات کا ہے اور اس مقام سے اوپر کوئی مقام مفہوم نہیں ہوتا سوائے مقام حضرت خاتم المرسلین کے علیہ من صلوات اتمہا ومن التحیات اکملہا اور حضرت صدیق رضی اللہ تعالیٰ عنہ کے مقام کے مقابل ایک اور بہت عجیب نورانی مقام ظاہر ہوا۔ کہ ایسا کبھی نظر نہ آیا تھا۔ یہ مقام حضرت صدیق اکبر کے مقام سے ذرا اونچا تھا جیسا کہ چبوترے کو روئے زمین سے اونچا کر لیتے ہیں۔ معلوم ہوا کہ وہ مقام محبوبیت کا ہے اور وہ رنگین و منقش تھا۔ میں نے اپنے تئیں اس مقام کے عکس سے رنگین و منقش پایا۔“

القصہ بادشاہ جو سیر و سلوک صوفیہ کرام سے بالکل بے خبر تھا مخالفین کے دام فریب میں آگیا۔ اُس نے یہ حکم امتناعی نافذ کر دیا کہ لشکریوں میں سے کوئی خلیفہ کے پاس نہ جائے اور



عقیدہ تمندارا کین کو مختلف جگہ پر تبدیل کر دیا۔ چنانچہ خانخاناں کو ملک دکن۔ مہابت خاں کو کابل۔ سید صدر جہاں کو بنگال۔ خانجہاں لودھی کو ملک مالوہ اور خان اعظم کو گجرات بھیج دیا۔ بعد ازاں حاکم سرہند کو لکھا کہ شیخ مجدد کو خود لے کر حاضر ہو۔ اس طرح جب آپ بارگاہ سلطانی میں پہنچے تو آپ نے بادشاہ کو سجدہ تحیہ نہ کیا۔ وزیر یہ دیکھ کر حیران ہوا کہ بادشاہ نے خلافِ عادت حضرت پر کوئی اعتراض نہیں کیا۔ اور بادشاہ سے کہنے لگا کہ وہی شخص ہے جو اپنے تئیں حضرت صدیق اکبر سے افضل سمجھتا ہے۔ حضرت شیخ نے اس کا نہایت معقول و مدلل جواب دیا۔ پھر آپ سے سجدہ تحیہ کو کہا گیا۔ اور ہر چند کوشش کی گئی کہ آپ ذرا سر ہی جھکالیں۔ مگر آپ نے ہرگز نہ مانا۔ الغرض بادشاہ نے وزیر کی تحریک پر آپ کے لئے قید کا حکم دیا۔ اور آپ قلعہ گوالیار میں بھیج دیے گئے۔

### تزک جہانگیری کے مطابق:

بادشاہ نے اس واقعہ کو تزک جہانگیری میں یوں لکھا ہے:-

”دریں ایام (جمادی الاول ۱۰۳۸ھ) بعرض رسید کہ شیخ احمد نام شیادے در سہرندام زرق و سالوس فروچیدہ بسیارے از ظاہر پرستان بے معنی را صید خود کردہ۔ وہ ہر شہرے و دیارے یکے از مریدان خود را کہ آئین دکان آرقائی و معرفت فروشی و مردم فریبی را از دیگران پختہ تر دانند خلیفہ نام نہادہ فرستادہ۔ و از مزخرفاتے کہ بمریدان و معتقدان خود نوشتہ کتابے فراہم آوردہ مکتوباتے نام کردہ۔ و در اں جنگ مہملات بسا مقدمات لا طائل مرقوم گشتہ کہ بکفر و زندقہ منجرے شود۔ از انجملہ در مکتوبے نوشتہ کہ در اثنائے سلوک گزرم بمقام ذوالنورین افتاد۔ مقامے دیدم بغایت عالی و خوش بصفا۔ از آنجا در گزشتم۔ بمقام فاروق پیوستم و از مقام فاروق بمقام صدیق عبور کردم۔ و ہر کدام را بھر لیے در خور آن نوشتہ و از آنجا بمقام فاروق محبوبیت واصل شدہ مقامے مشاہدہ افتاد بغایت منور و ملون۔ خود را با انواع انوار و الوان منعکس یافتم۔ یعنی استغفر اللہ از مقام خلفاء در گزشتہ بعالی مرتبت رجوع نمودم۔ و دیگر گستاخیا کردہ کہ نوشتن آں طو لے دارد و از ادب دور است۔ بنا بریں حکم فرمودم کی بدرگاہ عدالت آئیں حاضر سازند۔ حسب الحکم بملازمت پیوست۔ و از ہر چہ پرسیدم جواب معقول نتوانست سامان نمود۔ و با عدم خرد و دانش بغایت مغرور و خود پسند ظاہر شد۔ صلاح حال او منحصر دریں دیدم کہ روزے چند در زندان ادب محبوس باشد تا کہ



شوریدگی مزاج و آشفتگی دماغش قدرے تسکین پزیرد۔ و شورش عوام نیز فرو نشیند۔ لاجرم بانے راے سنگدلن حوالہ شد کہ در قلعه گوالیار مقید دارد۔“

اس عبارت فارسی سے ظاہر ہے کہ بادشاہ نے جو حضرت شیخ اور آپ کے مکتوبات اور آپ کے خلفاء کی نسبت دریدہ دہنی کی ہے وہ کسی دوسرے کے کہنے سے کی گئی ہے۔ مکتوب ۱۱ جلد اول کا جو حوالہ دیا ہے۔ اگر ہم بنظر انصاف غور کریں تو اُس سے یہ امر ہرگز ثابت نہیں ہوتا کہ آپ کا مقام حضرت صدیق اکبر رضی اللہ تعالیٰ عنہ کے مقام سے اعلیٰ ہے۔ کیونکہ کسی مقام پر وصول و رسائی اور بات ہے اور اس مقام کا حصول و یافت اور سلاطین اپنے ادنیٰ خادم کو خدمت کے لئے اپنے پاس بلا لیتے ہیں۔ اور وہ امراء کے مقام سے گزر کر پیشی میں حاضر ہوتا ہے۔ پھر اپنے مقام پر واپس جا کر کھڑا ہو جاتا ہے۔ اس سے یہ لازم نہیں آتا کہ اُس نوکر کا مرتبہ امراء کے مرتبہ سے زیادہ ہے۔ دیگر یہ کہ حضرت نے فرمایا ہے کہ میں نے اپنے تئیں اُس مقام کے عکس سے رنگین و منقش پایا۔ یہ نہیں فرمایا کہ میں اُس مقام پر پہنچ گیا۔ دیکھئے سورج چوتھے آسمان پر ہے۔ اور اُس کا عکس زمین پر روشن ہے۔ مگر اس سے یہ نہیں کہہ سکتے کہ زمین مقام آفتاب پر پہنچ گئی۔ خود حضرت شیخ کے ارادتمندوں نے آپ سے عبارت ذیل کا حل دریافت کیا ہے اور آپ نے ان کو کافی جواب دیئے ہیں۔ (دیکھو مکتوبات۔ جلد اول مکتوبات ۱۹۲، ۲۰۲، ۲۰۸۔ اور جلد ثانی مکتوب ۹۹)۔ بادشاہ کا یہ لکھنا کہ حضرت شیخ معقول جواب نہ دے سکے بالکل غلط ہے۔

### قید پر مریدین کا ردِ عمل:

حضرت شیخ کی قید کی خبر سن کر اراکین سلطنت میں سخت بے چینی پیدا ہوئی۔ چنانچہ خانخاناں۔ خانِ اعظم۔ سید صدر جہاں۔ اسلام خاں۔ مرتضیٰ خاں۔ مہابت خاں۔ خانجہاں لودھی۔ سکندر خاں۔ حیات خاں اور دریا خاں وغیرہ جو حضرت کے مرید تھے باہم خط و کتاب کر کے بغاوت پر آمادہ ہو گئے۔ بالآخر حضرت نے ان سب کو تسلی بخشی کے خط لکھ کر بغاوت کرنے سے روک دیا۔ آپ ایام جس میں بھی تبلیغ فرماتے تھے۔ کہ اگر بادشاہ مجھے نظر بند نہ کرتے تو اتنے آدمی جو فوائد دینی سے مستفید ہوئے محروم رہ جاتے۔ اور ہماری ترقی مقامات جو نزول بلا پر موقوف تھی وقوع میں نہ آتی جیسا کہ ان مکتوبات سے ظاہر ہے جو آپ نے اُن ایام میں



صاحبزادگان اور دیگر ارادتمندوں کو لکھے ہیں۔

### قید سے رہائی:

دو سال کے بعد بادشاہ اپنے کئے پر نادم ہوا۔ حضرت شیخ کو اعزاز و اکرام سے اپنے پاس بلا کر معذرت کی۔ اور آپ کا ایسا محبت بن گیا کہ آپ کو لشکر میں اپنے ساتھ رکھتا تھا۔ اور شہزادہ خرم کو جو ملقب بہ شاہجہاں ہوا آپ کے مریدین کے زمرہ میں داخل کر دیا۔ بعد ازاں عالمگیر اورنگزیب بھی اسی سلسلہ میں داخل ہوا اور امراء و وزراء کثرت سے سلسلہ مجددیہ میں منسلک ہوئے۔ القصہ حضرت شیخ لشکری زندگی میں بھی اپنی بے اختیاری کا خوب ذوق و لطف اٹھاتے رہے اور بدستور تبلیغ میں مشغول رہے۔ ۱۰۳۲ھ میں آپ اجمیر شریف میں تشریف رکھتے تھے کہ آپ کو قرب موت کے آثار محسوس ہوئے۔ آپ کو لشکر سے رخصت مل گئی۔ وطن میں آکر آپ نے گوشہ اختیار فرمایا۔ اور ارشاد کا کام اپنے صاحبزادے خواجہ محمد معصوم کے سپرد کر دیا۔

صاحب زبدۃ المقامت لکھتے ہیں کہ اگرچہ اس کے بعد بادشاہ اس امر سے نادم و پشیمان ہوا اور اُس نے بہت سے عذر کئے۔ مگر یہ بے ادبی اُس کے لئے نامبارک ہوئی۔ اُس کی سلطنت میں بہت شور و فتور پیدا ہوا۔ اُس کے بعض بڑے علاقوں کو ایرانیوں نے غلبہ پا کر اپنے قبضہ میں کر لیا۔ اور وہ خود مہلک کمزوریوں میں مبتلا ہو گیا۔ یہاں تک کہ اُسی حال میں اس دنیا سے چل بسا۔

### اخلاق و عادات:

صبر و خشک، رضا و تسلیم۔ حسب حال ہر ایک کی تعظیم۔ لوگوں پر شفقت۔ صلہ رحم۔ ارباب حقوق کی رعایت۔ مریضوں کی عیادت۔ سلام میں سبقت۔ کلام میں نرمی۔ آپ کا شیوہ حسنہ تھا۔ آپ کا طریقہ عمل برعزیمت تھا۔

### ادب و احتیاط:

عبادات و عادات میں نہایت احتیاط اور سنت کا کمال اتباع ملحوظ تھا۔ چنانچہ ایک روز کا ذکر ہے کہ آپ معارف کے لکھنے میں مشغول تھے۔ بول کے واسطے جو جلدی سے اُٹھے تو بیت الخلا



میں داخل ہوئے۔ پھر جلدی سے واپس نکل آئے۔ لوگوں کو حیرت ہوئی کہ کیوں اتنی جلدی چلے آئے۔ نکلتے ہی آپ نے پانی منگا کر انگوٹھے کو دھویا اور پھر بیت الخلا میں گئے۔ جب وہاں سے نکلے تو فرمایا کہ جب میں بیت الخلا میں داخل ہوا تو دیکھا کہ میرے انگوٹھے پر سیاہی کا داغ ہے جو حروف قرآنی کی کتابت کا سامان ہے۔ اس واسطے مناسب نہ سمجھا کہ سیاہی سمیت وہاں بیٹھوں۔ گوبول کی اشد ضرورت تھی۔ لیکن ترکِ ادب کے مقابلہ میں آپ نے اُسے روک رکھا۔ اسی طرح ایک روز جو بیت الخلا میں جو داخل ہوئے تو غلطی سے پہلے دایاں پاؤں اندر رکھ دیا۔ اُس روز احوال بند رہے۔

### طاق کی رعایت:

ایک روز مولانا صالح ختانی علیہ الرحمۃ کو فرمایا کہ تھیلی میں سے چند ایک لونگ نکال لاؤ۔ وہ چھ دانے نکال لائے۔ آپ نے جھڑک کر فرمایا۔ کہ دیکھو یہ بھی صوفی ہیں۔ اس نے اتنا بھی نہیں سنا کہ اللہ و ترسب الوتر۔ عدد طاق کی رعایت مستحب ہے۔ اگر اللہ تعالیٰ کے پسندیدہ عمل کے عوض تمام دنیا و آخرت بھی دے دیں تو بھی سمجھو کہ کچھ نہیں دیا۔

### ادب کی بات:

ایک روز آپ اپنے تخت پر تکیہ لگائے بیٹھے تھے کہ جھٹ پٹ نیچے اترے۔ اور فرمایا کہ مجھے تخت تلے ایک کاغذ دکھائی دیا ہے۔ معلوم نہیں اس میں کچھ لکھا ہے یا نہیں۔ آپ نے اتنی دیر بھی تخت پر بیٹھنا جائز نہ سمجھا کہ کسی کو حکم دیں کہ تخت تلے سے کاغذ نکال لے۔ گویا آپ نے ایسی صورت میں تخت پر بیٹھنا بے ادبی سمجھا۔

ایک دفعہ کا ذکر ہے کہ ایک حافظ جس کے تلے فرش تھا قرآن شریف پڑھنے میں مشغول ہوا۔ جب حضرت شیخ نے نگاہ کی۔ تو دیکھا کہ جہاں پر خود شریف رکھتے ہیں۔ وہاں فرش زیادہ ہے۔ جھٹ اپنے تلے سے نکال دیا۔ تاکہ اس حافظ سے اونچے نہ بیٹھیں۔

حضرت شیخ کے دن رات کے احوال کو مع ورد و وظائف حضرت خواجہ محمد معصوم اور دیگر خلفاء نے شرح و وسط کے ساتھ لکھا ہے جس کے ایراد کی اس مختصر میں گنجائش نہیں۔



وصال مبارک:

حضرت شیخ ایام مرض میں تنہائی بہت پسند کرتے تھے۔ ایک روز حرم سرا کی دہلیز میں لیٹے ہوئے تھے فرمایا کہ اس سرما میں جو دو مہینے کے بعد آئے گی ہم اس گھر میں نہ سوئیں گے۔ حاضرین نے عرض کیا کہ آپ شاید خلوت خانہ میں آرام فرمائیں گے۔ فرمایا کہ وہاں بھی نہیں اور نہ ان گھروں میں سے کسی میں۔ عرض کیا کہ پھر کس جگہ فرمایا کہ میں دیکھ رہا ہوں جو ہونے والا ہے۔ ماہ ذی الحجہ ۱۰۳۳ھ کے وسط میں عارضہ ضیق النفس نے غلبہ پایا۔ ان دنوں میں لقائے حق سبحانہ کے شوق میں آپ رو پڑتے تھے۔ چند روز صحت بھی رہی۔ اسی اثنا میں خیرات و صدقات بکثرت وقوع میں آئے۔ بتاریخ ۱۲ محرم الحرام ۱۰۳۴ھ فرمایا کہ ابھی مجھے بتایا گیا کہ چالیس پچاس دن کے درمیان تجھے اس جہان سے اُس جہان میں جانا پڑے گا۔ اور میری قبر مجھے دکھائی گئی۔ بتاریخ ۲۳ صفر روز پنجشنبہ آپ نے درویشوں میں کپڑے تقسیم کئے۔

اگرچہ آپ پہ ضعف غالب آگیا تھا مگر عبادات و وظائف کے اوقات میں سر مؤ فرق نہ آیا۔ بدستور ذکر شغل مراقبہ دن رات کے اور ادا نماز باجماعت ادا کرتے رہے اور شریعت و طریقت کا کوئی دقیقہ فروگذاشت نہ کیا۔ روز وصال کی شب کو آپ نے ان خادموں کو جو راتوں آپ کی خدمت کرتے رہے۔ فرمایا۔ تم نے بہت محنت کی۔ صرف آج کی رات اور محنت ہے کل تمہاری خلاصی ہو جائے گی۔ اس رات آپ بار بار یہ ہندی مصرعہ پڑھتے تھے

انج ملاوا کنت سوں سکھی سب جگ دینواں وار اے محرم! آج وصال دوست ہے۔

میں تمام جہان نثار کرتا ہوں۔

اسی رات آپ نے وہ تمام دعائیں پڑھیں جن کا ذکر صحیحین میں ہے۔ رات کے آخری تیسرے حصہ میں اٹھ کر وضو کیا۔ تہجد کی نماز کھڑے ہو کر ادا کی اور فرمایا کہ یہ ہماری آخری نماز تہجد ہے۔ اور واقعی ایسا ہی ہوا۔ جب صبح ہوئی تو فجر کی نماز باجماعت ادا کی۔ حسب عادت مراقبہ کیا۔ بعد ازاں اشراق بڑی دلجمعی سے ادا کی اور اُس وقت کی ادعیہ ماثورہ پڑھیں۔ اس کے بعد فرمایا کہ بول کے واسطے تھال لاؤ۔ خادم نے تھال حاضر کیا لیکن اُس میں ریت نہ تھی۔ آپ نے فرمایا کہ تھال میں ریت نہیں احتمال ہے کہ پیشاب کے قطرے لباس پر لگیں۔ اس وقت بھی



آپ نے بڑی احتیاط سے کام لیا۔ جب تھال میں ریت ڈال کر حاضر کیا تو فرمایا۔ اب اتنی فرصت نہیں کہ بول کروں اور تازہ وضو کروں۔ اب تو میں وضو سے ہوں۔ اس تھال کو لے جاؤ اور مجھے فرش پر لٹا دو۔ چنانچہ ایسا ہی کیا گیا۔ جب آپ بستر پر سنت نبوی صلی اللہ علیہ وسلم کے مطابق لیٹے یعنی سر شمال کی طرف، رخ مبارک قبلہ کی طرف اور دایاں ہاتھ رخسار مبارک کے تلے تھا۔ اس حالت میں ذکر الہی میں مشغول ہوئے۔ جب حضرت خازن الرحمت رحمۃ اللہ علیہ نے دیکھا کہ سانس جلدی جلدی آرہا ہے تو پوچھا کہ مزاج مبارک۔ فرمایا۔ اچھا ہے۔ دو رکعت نماز جو ہم نے پڑھی ہے وہ کافی ہے۔ یہ آخری الفاظ تھے جو آپ نے فرمائے۔ اس کے بعد پھر کسی سے بات نہیں کی۔ صرف ذکر الہی میں مشغول رہے۔ القصہ آپ نے بروز سہ شنبہ وقت چاشت ایک پہر دن چڑھے ۲۸ صفر ۱۰۳۴ھ میں تریسٹھ سال کی عمر میں تریسٹھ دن بیمار رہ کر اس جہان فانی سے اللہ اللہ کہتے وصال فرمایا۔ انا للہ وانا الیہ راجعون۔

### مرقد مبارک:

اُس قبہ منورہ میں جو خود آپ نے اپنے بڑے صاحبزادے خواجہ محمد صادق رحمہ اللہ کے مرقد پر تعمیر فرمایا تھا مدفون ہوئے۔

اس روضہ مقدسہ کی نسبت حضرت عروۃ الوثقیٰ خواجہ محمد معصوم رحمہ اللہ یوں تحریر فرماتے ہیں۔

”مخفی نہ رہے کہ ہمارے حضرت مجدد الف ثانی کو بھی حضور سرور دنیا و دین کے کمال اتباع کے سبب سے یہ بشارت دی گئی تھی کہ روضۂ متبرک جس میں حضرت کی قبر ہے اور اُس روضہ مقدسہ کا صحن قدیم ریاض جنت میں سے ایک روضۂ ہے۔ فرماتے تھے کہ مجھے بشارت دی گئی ہے کہ اگر اس روضۂ مبشرہ کی خاک کی ایک مٹھی کسی شخص کی قبر میں ڈال دی جائے تو بڑی اُمید واریاں ہیں پس اُس شخص کا کیا حال جو اس روضہ میں مدفون ہو۔“ (مکتوبات معصومیہ۔ دفتر ثانی۔ مکتوب ۷۰)۔

اسی روضۂ مقدسہ کی نسبت حضرت شاہ ابوسعید مجددی رحمۃ اللہ علیہ کے صاحبزادے شاہ عبدالغنی صاحب دہلوی رحمۃ اللہ علیہ (متوفی ۷ محرم الحرام ۱۲۹۶ھ) نے یہ چند ابیات نہایت پُر لطف لکھی ہیں۔



اے خاک پاک روضہ عبیری و عبیری  
ساقی فشاند بر تو خوش آئے کہ اہل دہر  
سرے ز خاک خلد تو داری کہ اہل ارض  
نے نے ترا ز تربت یثرب گرفته اند  
ایں خاک احمدی است بذات احد نگر  
اہلاً و مرحباً پے زوار تو بے  
یارب مکن خلاص ازیں خاک در مرا  
شیرے بخواب ناز بہ پہلوے دوشبل  
تنہا عنی نہ نغمہ مدح تو ساز کرد

کہ اہل جہاں ز بوائے تو مدہوش گشتہ اند  
عاقل بہ پشت آمدہ مخمور رفتہ اند  
یک فحہ از تو یافتہ بر چرخ رفتہ اند  
پنہاں ز روم و شام بسر ہند ہشتہ اند  
نے یک کہ صد ہزار زیں خاک جستہ اند  
اقفال بعد برزخ اعدات بستہ اند  
بد حال آنکساں کہ ازیں خاک رستہ اند  
یارب چہ راز ہاست کہ اینجا نہفتہ اند  
کز و بیان عرش ہم اینگو نہ گفتہ اند

اس روضہ مقدسہ کو حاجی سیٹھ ولی محمد حاجی ہاشم خلف حاجی دادا ساکن دوراجی ملک  
کاٹھیاوار نے دوبارہ بنوایا ہے۔ قبہ قدیمہ کو بحال خود رکھ کر اُس کے اوپر سنگ مرمر کا نہایت  
عالیشان خوبصورت گنبد ایسا بنا ہے کہ دل کو سرور اور آنکھوں کو نور بخشتا ہے۔ اس جدید عمارت پر  
ایک لاکھ پینتالیس ہزار روپے صرف ہوئے ہیں اور پانچ سال میں تیار ہوئی ہے۔ جنوبی  
دروازے پر یہ عبارت لکھی ہوئی ہے۔

بِسْمِ اللّٰهِ الرَّحْمٰنِ الرَّحِیْمِ

لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ

مزار پیر انوار حضرت امام ربانی مجدد الف ثانی شیخ احمد فاروقی

نقشبندی سرہندی رحمۃ اللہ علیہ

ایں روضہ منورہ بتاریخ ۱۳۴۲ھ بمطابق ۱۹۲۵ء

تعمیر یافت

شاعر حال ڈاکٹر سر محمد اقبال مرحوم نے اس روضہ کی نسبت یوں لکھا ہے

حاضر ہوا میں شیخ مجدد کی لحد پر وہ خاک کہ ہے زیر فلک مطلع انوار



اس خاک کے ذروں سے ہیں شرمندہ ستارے اس خاک میں پوشیدہ ہے وہ صاحب اسرار  
گردن نہ جھکی جس کی جہانگیر کے آگے جس کے نفس گرم سے ہے گرمی احرار  
وہ ہند میں سرمایہ ملت کا نگہباں اللہ نے بروقت کیا جس کو خبردار  
(بال جبرائیل)

### قبر کے حالات:

حضرت شیخ کے وصال کے بعد آپ کے صاحبزادے خواجہ محمد معصوم رحمہ اللہ نے آپ  
کو واقعہ میں دیکھا۔ پوچھا کہ منکر نکیر کا سوال کس طرح گزرا۔ فرمایا کہ حق سبحانہ نے کمال رحمت  
سے پہلے مجھے الہام کیا۔ کہ اگر تم اجازت دو تو منکر نکیر تمہارے پاس آئیں۔ میں نے عرض کیا کہ  
بندہ مسکین کے پاس نہ آئیں۔ اللہ تعالیٰ نے اپنی نہایت رحمت و رافت سے میرے پاس نہ بھیجے۔  
پھر میں نے ضغطہ قبر کی نسبت پوچھا۔ فرمایا کہ ہوا۔ مگر اقل قلیل۔ خواب ہی میں معلوم ہوا کہ ایک  
شخص کہہ رہا ہے کہ آپ اقل قلیل بطور تواضع فرما رہے ہیں۔ ورنہ اتنا بھی نہیں ہوا۔

### حلیہ مبارک:

آپ کا حلیہ مبارک یہ ہے۔ دراز تہ۔ نازک بدن۔ گندم گوں۔ کشادہ پیشانی۔ پیشانی  
اور رخسار پر نور درخشان آنکھیں بڑی بڑی۔ ناک بلند و باریک۔ دہن مبارک نہ دراز نہ کوتاہ۔  
دندان مبارک ایک دوسرے سے متصل اور درخشاں مثل لعل بدخشاں۔ ریش مبارک خوب گھنی اور  
دراز و مربع۔ ہاتھ مبارک بڑے بڑے۔ انگلیاں باریک۔ پاؤں نہایت لطیف۔

### لباس مبارک:

طریقہ کی طرح آپ کا لباس بھی صحابہ کرام رضی اللہ تعالیٰ عنہم کا سا تھا۔ ایک بڑا عمامہ  
سر پر۔ مسواک دستار کی کور میں۔ شملہ دونوں کندھوں کے بیچ تک۔ قمیض کے گریبان کا شکاف  
دونوں کندھوں پر۔ پاجامہ شرعی ٹخنوں سے اوپر تک بلکہ نصف پنڈلی تک۔ کفش مبارک پاؤں  
میں۔ عصا ہاتھ میں۔ سجادہ کندھے پر۔ اور سجدے کا نشان پیشانی پر۔



## ارشاداتِ عالیہ

حضرت شیخ کی تصانیف مکتوبات کی تین جلدیں اور چند رسائل ہیں۔ جلد اول ۱۰۲۵ھ میں اور دوسری جلد ۱۰۲۸ھ میں اور تیسری جلد ۱۰۳۱ھ میں اختتام کو پہنچی۔ ذیل میں ہم ان تصانیف میں سے چند مقامات بطور تبرک نقل کرتے ہیں:-

### قرب بخشنے والے اعمال:

قرب بخشنے والے اعمال فرائض ہیں یا نوافل۔ فرائض کے مقابل نوافل کا کچھ اعتبار نہیں۔ فرائض میں سے ایک فرض کا ایک وقت میں ادا کرنا ہزار سال کے نوافل کے ادا کرنے سے بہتر ہے۔ اگرچہ خالص نیت سے ادا ہوں اور خواہ کوئی نفل ہوں نماز روز کوۃ و روزہ و ذکر و فکر اور مثل ان کے۔ بلکہ کہتا ہوں کہ فرائض کے ادا کرنے کے وقت سنتوں میں سے ایک سنت اور آداب میں سے ایک ادب کی رعایت یہی حکم رکھتی ہے۔ (یعنی اداے نوافل سے بدرجہا بہتر ہے۔)

نقل ہے کہ ایک دن امیر المومنین عمر فاروق رضی اللہ تعالیٰ عنہ نے فجر کی نماز باجماعت کے ساتھ ادا کی۔ نماز سے فارغ ہو کر آپ نے لوگوں کی طرف نگاہ کی۔ اُس وقت اپنے اصحاب میں سے ایک کو نہ پایا۔ فرمایا کہ فلاں صاحب جماعت میں حاضر نہیں ہوا۔ حاضرین نے عرض کیا کہ وہ اکثر شب جاگتا رہتا ہے۔ احتمال ہے کہ وہ اس وقت سو گیا ہو۔ فرمایا کہ اگر وہ تمام رات سو رہتا اور فجر کی نماز باجماعت کے ساتھ ادا کرتا۔ تو یہ بہتر تھا۔ پس ایک ادب کی رعایت کرنی اور ایک مکروہ سے خواہ مکروہ تنزیہی ہو تحریمی کا تو کیا ذکر پرہیز کرنا ذکر و فکر و مراقبہ و توجہ سے بدرجہا بہتر ہے۔ ہاں اگر کوئی ان امور کو رعایتِ آداب اور مکروہات سے اجتناب کے ساتھ جمع کرے تو وہ بڑا کامیاب ہے۔ اور بغیر اس رعایت و اجتناب کے کانٹے دار درخت پر ہاتھ ملتا ہے۔ مثلاً جس طرح زکوٰۃ کے حساب میں ایک دانگ کا صدقہ کرنا سونے کے بڑے بڑے پہاڑ بطور نفل صدقہ دینے بدرجہا بہتر ہے۔ اسی طرح اس دانگ کا صدقہ دینے میں آداب میں سے ایک ادب کی رعایت کرنا مثلاً اُسی رشتہ دار فقیر کو دینا اس سے بدرجہا بہتر ہے۔ پس نماز عشا کو رات کے نصف



اخیر میں ادا کرنا اور اس تاخیر کو نماز تہجد کا وسیلہ بنانا بہت بُرا ہے۔ کیونکہ حضرات حنفیہ رضی اللہ تعالیٰ عنہم کے نزدیک اُس وقت نماز عشا پڑھنا مکروہ ہے۔ (مکتوبات۔ جلد اول مکتوب ۲۹)۔

### دوست اور دشمن کی کیفیت:

جاننا چاہئے کہ اس دنیا میں جو کہ آزمائش و امتحان کا مقام ہے دشمن دوست کو ملا دیا گیا ہے اور دونوں کو رحمت میں شامل کیا گیا ہے۔ آیہ کریمہ۔ وَرَحْمَتِي وَسِعَتْ كُلَّ شَيْءٍ (اور میری رحمت ہر چیز کو شامل ہے) اسی بات کو ظاہر کرتی ہے۔ قیامت کے دن دشمن کو دوست سے جُدا کر دیں گے جیسا کہ آیت کریمہ وَامْتَازُوا الْيَوْمَ أَيُّهَا الْمُجْرِمُونَ۔ (جدا ہو جاؤ آج اے گنہگارو) سے ظاہر ہے۔ اُس وقت رحمت کا قرعہ دوستوں کے نام پر پھینکیں گے۔ اور دشمنوں کو محروم مطلق اور ملعون ثابت کریں گے۔ اور آیت کریمہ فَسَاءَ ثَبَأُ لِلَّذِينَ يَتَّقُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ اس بات پر شاہد ہے۔ یعنی تحقیق ہم ثابت کریں گے۔ اُس رحمت کو اُس جماعت کے واسطے جو کفر و گناہوں سے پرہیز کرتے ہیں اور زکوٰۃ ادا کرتے ہیں۔ پس اللہ تعالیٰ نے کرم و رحمت کو آخرت میں نیکوں اور نیک کردار مسلمانوں کے لئے مخصوص کیا۔ ہاں مطلق اہل اسلام کے لئے خاتمہ بالخیر ہونے کی صورت میں رحمت سے حصہ ہے۔ اگرچہ دراز زمانوں کے بعد وہ عذاب دوزخ سے نجات پائیں۔ لیکن گناہوں کی تاریکیاں اور آسمان سے نازل کئے ہوئے احکام کی بے پروائی ایسا کب ہونے دیتی ہے کہ نور ایمان کو سلامت لے جائے۔ عالموں نے فرمایا ہے کہ گناہ صغیرہ پر اصرار کرنا کبیرہ تک پہنچا دیتا ہے۔ العیاذ باللہ سبحانہ۔ (جلد اول۔ مکتوب ۹۶)۔

### نبوت اور ولایت:

بعضے مشائخ نے سُکر کی حالت میں کہا ہے کہ ولایت نبوت سے افضل ہے۔ اور بعض اوروں نے اس ولایت سے مُراد نبی کی ولایت لی ہے۔ تاکہ نبی پر ولی کی افضلیت کا وہم دور ہو جائے۔ لیکن حقیقت میں معاملہ اس کے برعکس ہے۔ کیونکہ نبی کی نبوت اُس کی ولایت سے افضل ہے۔ ولایت میں تنگی سینہ کے سبب سے خلق کی طرف توجہ نہیں کر سکتے۔ اور نبوت میں سینہ کی کمال کشادگی کے سبب سے نہ حق سبحانہ کی توجہ خلق کی توجہ کے مانع ہے اور نہ خلق کی توجہ حق تعالیٰ کی



توجہ کے مانع ہے۔ نبوت میں تنہا توجہ خلق کی طرف نہیں تاکہ ولایت کو جس میں توجہ حق کی طرف ہوتی ہے اس پر ترجیح دیں العیاذ باللہ سبحانہ۔ تنہا خلق کی طرف توجہ چوپایوں جیسے عوام کا مرتبہ ہے۔ شانِ نبوت اس سے برتر ہے۔ سکر والوں کو اس بات کا سمجھنا دشوار ہے۔ صحو والے اکابر اس معرفت کے ساتھ ممتاز ہیں۔ مصرعہ۔ نعمتوں والوں کے لئے جنت کی نعمتیں خوشگوار ہوں۔ (جلد اول۔ مکتوب ۱۰۸)۔

### عقیدہ کی درستگی:

مکلفین کے لئے پہلی ضروری بات یہ ہے کہ وہ اپنے عقیدوں کو علمائے اہلسنت و جماعت (شکر اللہ تعالیٰ علیہم) کی رایوں کے موافق درست کریں۔ کیونکہ نجات اُخروی ان بزرگوں کی صواب نما رایوں کی پیروی سے وابستہ ہے۔ اور فرقہ ناجیہ یہی بزرگوار اور ان کے پیرو ہیں۔ اور یہی حضور سرور کائنات اور آپ کے اصحاب (صلوات اللہ و تسلیما علیہم اجمعین) کے طریق پر ہیں۔ وہ علوم جو کتاب سنت سے مستفاد ہیں۔ اُن میں سے وہی معتبر ہیں جو ان بزرگواروں نے کتاب و سنت سے اخذ کئے اور سمجھے ہیں۔ کیونکہ ہر ایک بدعتی و گمراہ اپنے عقائد فاسد میں کتاب و سنت ہی سے اخذ کرتا ہے۔ پس کتاب و سنت کے معانی مفہومہ میں سے ہر ایک معنی معتبر نہیں ہوتا۔ (جلد اول۔ مکتوب ۱۹۳)۔

### اپنے کام کی طرف توجہ کرنا:

موت کے آنے سے پہلے اپنا کام کرنا چاہئے۔ اور یا شوق کہتے ہوئے مرنا چاہئے۔ اول اعتقاد کی درستی سے چارہ نہیں۔ اور جو کچھ بطریق ضرورت و تواتر دین سے معلوم ہے اُس کی تصدیق ضروری ہے۔ دوم جاننا اور عمل کرنا اس پر جو علم فقہ سے متعلق ہے نیز ضروری ہے۔ سوم سلوک طریق صوفیہ بھی درکار ہے۔ نہ اس غرض کے لئے غیبی صورتوں اور شکلوں کا مشاہدہ کریں اور انوار اور رنگوں کو دیکھیں۔ یہ خود لہو و لعب میں داخل ہے۔ صور و انوار خسی میں کیا نقصان ہے۔ کہ کوئی ان کو چھوڑ کر ریاضات و مجاہدات سے صور و انوار غیبی کا لالچ کرے۔ صور و انوار غیبی اور خسی دونوں حق سبحانہ کی مخلوق ہیں اور اُس کے صانع ہونے پر دلالت کرنے والی نشانیوں سے ہیں۔ سورج اور چاند کا نور جو عالم شہادت ہے کئی طرح اُن انوار پر فضیلت رکھتا ہے جو عالم مثال میں



دیکھتے ہیں۔ لیکن چونکہ یہ دید دائمی ہے اور خواص و عوام اس میں شریک ہیں اس لئے نظر اعتبار سے ساقط کر کے انوار غیبی کا لالچ کرتے ہیں۔ ہاں مصرعہ۔ جو پانی تیرے دروازے کے آگے جاری ہے گدلا معلوم ہوتا ہے۔ بلکہ طریق صوفیہ کے سلوک سے مقصود اعتقادات شرعیہ میں یقین کی زیادتی حاصل کرنا ہے۔ تاکہ استدلال کی تنگ جگہ سے کشف کی فراخ زمین میں آجائیں اور اجمال سے تفصیل کی طرف آجائیں۔ مثلاً اللہ تعالیٰ کا وجود اور اُس کی وحدت پہلے استدلال کے طریق و تقلید سے معلوم ہوئی تھی اور اُس کے موافق یقین حاصل ہوا تھا۔ جب طریق صوفیہ کا سلوک حاصل ہو جاتا ہے وہ استدلال و تقلید کشف و شہود سے بدل جاتا ہے اور یقین اکمل حاصل ہو جاتا ہے۔ باقی اعتقادات کا یہی حال ہے۔ اور نیز سلوک سے مقصود احکام فقہیہ کے ادا کرنے میں آسانی کا حاصل کرنا اور اُس دُشواری کا دور کرنا ہے جو نفس کی سرکشی سے پیدا ہوتی ہے۔ فقیر کا یقین ہے کہ طریق صوفیہ حقیقت میں علوم شرعیہ کا خادم ہے نہ کہ شریعت کے خلاف کوئی امر۔ فقیر نے اس مضمون کو اپنی کتابوں اور رسالوں میں تحقیق کیا ہے۔ اور اس غرض کے حصول کے لئے صوفیہ کے تمام طریقوں میں سے طریقہ عالیہ نقشبندیہ کا اختیار کرنا اولے اور انسب ہے۔ کیونکہ ان بزرگوں نے سنت کی پیروی کا التزام رکھا ہے اور بدعت سے پرہیز کیا ہے۔ (جلد اول۔ مکتوب ۲۱۰)۔

### صوفیاء کے اعتقادات کی کیفیت:

جاننا چاہئے کہ صوفیوں کے اعتقادات آخر کار منازل سلوک کے پورا ہونے اور ولایت کے درجوں کی نہایت کو پہنچنے کے بعد وہی ہیں جو علمائے اہل حق کے ہیں۔ فرق صرف اتنا ہے کہ علماء کو نقل یا استدلال سے حاصل ہوئے ہیں اور صوفیوں کو کشف یا الہام سے۔ اگرچہ صوفیہ میں سے بعض کو اثنائے راہ میں سُکر و غلبہ کے سبب سے ان اعتقادات کے خلاف امور ظاہر ہوتے ہیں۔ لیکن اگر اُس کو ان مقامات سے گزر کر نہایت کا رکو پہنچا دیں۔ تو وہ امور نیست و نابود ہو جاتے ہیں۔ ورنہ وہ اسی مخالفت پر باقی رہتے ہیں۔ لیکن اُمید ہے کہ اُس کو اس مخالفت پر گرفت نہیں کرتے۔ اُس کا معاملہ خطا کرنے والے مجتہد کا سا ہے۔ کہ جس نے استخراج احکام میں خطا کی۔ اور اُس صوفی نے کشف میں خطا کی (یہاں تک کہ فرمایا) پس سالک کو چاہئے کہ



حقیقت کار پر پہنچنے سے پہلے باوجود اپنے کشف والہام کی مخالفت کے علماء اہل حق کی تقلید کو لازم جانے۔ اور علماء کو حق بجانب اور اپنے تئیں خطا کرنے والا خیال کرے۔ کیونکہ علماء کی دلیل انبیاء علیہم الصلوٰۃ والسلام کی تقلید ہے۔ جو قطعی وحی کے ساتھ موید اور خطا اور غلط سے معصوم ہیں۔ اور سالک کا کشف اور الہام جو وحی کے ساتھ ثابت شدہ احکام کا مخالف ہو خطا اور غلط ہے۔ پس اپنے کشف کو علماء کے قول پر مقدم رکھنا حقیقت میں احکام قطعیہ منزلہ پر مقدم رکھنا ہے۔ اور یہ عین گمراہی اور محض خسارہ ہے اور نیز جس طرح کتاب و سنت کے موجب اعتقاد ضروری ہے۔ اسی طرح ان کے متقہا پر عمل کرنا اُس طریقہ پر کہ مجتہدین نے کتاب و سنت سے استنباط کیا ہے اور ان سے احکام نکالے ہیں۔ یعنی حلال و حرام و فرض و واجب و سنت و مکروہ مشتبہ اور ان احکام کا جاننا بھی ضروری ہے۔ مقلد کے لئے جائز نہیں کہ مجتہد کی رائے کے خلاف کتاب و سنت سے احکام اخذ کرے اور ان پر عمل کرے۔ اُسے چاہئے کہ عمل میں اس مجتہد کے مذہب سے کہ جس کا یہ مقلد ہے قول مختار کو اختیار کرے۔ اور رخصت سے بچ کر عزیمت پر عمل کرے۔ اور جہاں تک ہو سکے مجتہدین کے اقوال جمع کرنے میں بہت کوشش کرے۔ تاکہ متفق علیہ قول پر عمل واقع ہو۔ مثلاً امام شافعی رحمۃ اللہ علیہ وضو میں نیت کو فرض کہتے ہیں۔ پس وہ بغیر نیت کے وضو نہ کرے۔ اسی طرح امام موصوف اعضاء کے دھونے میں ملنے کو فرض کہتے ہیں۔ پس اعضاء کو ضرور مل کر دھوئے۔ اسی طرح عورتوں سے مس کو اور آلہ مخصوص کے مس کو وضو کا توڑنے والا کہا گیا ہے۔ پس ایسی صورت میں وضو از سر نو کرے۔ علیٰ ہذا القیاس۔ ان دو اعتقادی و عملی بازوؤں کے حصول کے بعد سالک کو قرب الہی جل شانہ کے مدارج پر عروج کی طرف متوجہ ہونا چاہئے۔ اور منازل ظلمانی اور مسالک نورانی کے طے کرنے کا طالب ہونا چاہئے۔ لیکن اُسے معلوم رہے کہ یہ قطع منازل اور عروج مدارج شیخ کامل مکمل راہِ داں راہِ ہیں۔ رہنما کی توجہ و تصرف پر موقوف ہے۔ کیونکہ اُس کی نظر قلب کی بیماریوں سے شفا دینی والی اور اُس کی توجہ سے اُسے شیخ معلوم کرادیں۔ تو شیخ کی پہچان کو بہت بڑی نعمت تصور کرے اپنے تئیں اُس کی صحبت میں حاضر رکھے۔ اور بالکل اُس کے تصرفات کا مطیع ہو جائے۔ (جلد اول۔ مکتوب ۶۸۲)۔



طالب اور شیخ:

جب کوئی طالب کسی شیخ کے پاس آئے تو چاہئے کہ شیخ پہلے اُس کو استخارہ کا حکم دے۔  
 تین استخارہ سے سات استخارہ تک تکرار کرائے۔ استخاروں کے بعد اگر طالب میں شیخ کی نسبت  
 کوئی تردد پیدا ہو۔ تو شیخ اُس طالب کے کام کو شروع کرے۔ پہلے اس کو طریق توبہ کی تعلیم دے  
 اور دو رکعت نماز توبہ پڑھنے کا حکم دے۔ کیونکہ بغیر توبہ کے اس راہ میں قدم رکھنا مفید نہیں۔ لیکن  
 چاہئے کہ توبہ کے حصول میں اجمال پر کفایت کرے اور تفصیل کو بہت دنوں کے گزرنے پر چھوڑ  
 دے۔ کیونکہ اس زمانہ میں ہمتیں بہت کوتاہ ہیں۔ اگر پہلے توبہ کی تفصیل حاصل کرنے کی تکلیف  
 دی جائے گی۔ تو ناچار حصول توبہ کے لئے ایک مدت درکار ہوگی۔ شاید اس مدت میں طالب کی  
 طلب میں سستی ظاہر ہو جائے اور وہ طلب سے باز رہے۔ بلکہ توبہ کو بھی سرانجام نہ دے۔ حصول  
 توبہ کے بعد طالب کو اُس طریق کی تعلیم دے۔ جو اُس کی استعداد کے مناسب ہو۔ اور وہ ذکر  
 تلقین کرتے جو اُس کی قابلیت کے مناسب ہو اور اُس کے معاملہ میں توجہ کو کام فرمائے۔ اور اس  
 کے حال پر التفات کو ملحوظ رکھے۔ اور راہ سلوک کے آداب و شرائط اُس سے بیان کرے اور اسے  
 ترغیب دے کہ قرآن و حدیث و آثار سلف صالحین کی متابعت کرے اور اُسے معلوم کرادے کہ اس  
 متابعت کے بغیر مطلوب تک پہنچنا محال ہے۔ فرقہ ناجیہ اہل سنت و جماعت کی آراء کے موافق  
 اپنے عقائد کو درست کرے۔ اور تاکید کرے کہ ضروری احکام فقہ سیکھے اور ان کے بموجب عمل  
 کرے۔ کیونکہ اس راہ میں اعتقاد و عمل کے ان دونوں بازوؤں کے بغیر اُڑنا حاصل نہیں ہوتا۔ اور  
 تاکید کرے کہ حرام اور مشتبہ لقمہ میں احتیاط کی بہت رعایت کرے۔ اور یہ نہ کرے کہ جو کچھ مل  
 جائے کھا جائے۔ اور جس جگہ سے ملے تناول نہ کرے جب تک کہ اس بارے میں شریعت عزا کا  
 فتویٰ حاصل نہ کرے۔ حاصل کلام تمام امور میں آیہ کریمہ وَمَا اَتٰکُمُ الرَّسُولُ فَخُذُوْهُ وَمَا  
 نَهَاکُمْ عَنْهُ فَانْتَهُوا (اور جو کچھ رسول تم کو دیں اُسے لے لو اور جس چیز سے تم کو روکیں رک جاؤ)  
 کو مد نظر رکھیں۔

طالبوں کا حال دو امر سے خالی نہیں۔ یا اہل کشف و معرفت سے ہیں یا اصحاب جہل و  
 حیرت سے ہیں۔ لیکن منازل کے طے کرنے اور پردوں کے دور کرنے کے بعد دونوں گروہ



واصل ہیں۔ نفس وصول میں ایک کو دوسرے پر کوئی فضیلت نہیں جیسا کہ دو شخص لمبی منزلیں طے کرنے کے بعد کعبہ میں پہنچتے ہیں۔ ایک تو راستے کی منزلوں کو شوق سے دیکھتا گیا اور ہر منزل کی تفصیل کو اپنی لیاقت کے موافق سمجھتا گیا۔ اور دوسرا راستے کی منزلوں سے آنکھ بند کر کے اور تفصیل پر مطلع نہ ہو کر کعبہ میں پہنچا۔ دونوں نفس وصول میں برابر ہیں اور اس وصول میں ایک کو دوسرے پر کوئی زیادتی نہیں۔ اگرچہ منازل کی معرفت میں دونوں میں تفاوت ہے اور مطلوب پر پہنچنے کے بعد دونوں کو جہل لازم ہے۔ کیونکہ اللہ تعالیٰ کی ذات میں معرفت جہل اور عجز از معرفت ہے۔

### مقامات عشرہ کا طے کرنا:

جاننا چاہئے کہ منازل سلوک کے قطع کرنے سے مراد مقامات عشرہ کا طے کرنا ہے۔ اور مقامات عشرہ کا طے کرنا تجلیات ثلاثہ سے وابستہ ہے۔ یعنی تجلی افعال اور تجلی صفات اور تجلی ذات اور ان مقامات میں سے سوائے مقام رضا کے سب تجلی افعال و تجلی صفات سے وابستہ ہیں۔ اور مقام رضا وابستہ ہے تجلی ذات تعالیٰ و تقدس سے اور محبت ذاتیہ سے جو محبت کے نزدیک محبوب کے ایلام و انعام کی مساوات کو مستلزم ہے۔ پس ناچار رضا ثابت ہوگی اور کراہت جاتی رہے گی۔ اسی طرح ان تمام مقامات پر بحکم کمال پہنچنا تجلی ذاتی کی حصول کے وقت ہے کہ جس سے فناے اتم وابستہ ہے۔ لیکن نفس مقامات تسعہ کا حصول تجلی افعال و تجلی صفات میں ہے۔ مثلاً سالک جس وقت خدائے پاک کی قدرت کو اپنے اوپر اور تمام اشیاء پر مشاہدہ کرتا ہے۔ بے اختیار توبہ و انابت کی طرف رجوع کرتا ہے اور خائف و ہراساں ہوتا ہے۔ اور تقویٰ کو اپنی عادت بناتا ہے۔ اور خدا کی تقدیروں میں صبر اختیار کرتا ہے اور بے طاقتی کو چھوڑ دیتا ہے اور جب نعمتوں کا آقا اسی کو جانتا ہے اور عطا کرنا اور روکنا اسی کی طرف سے پہچانتا ہے۔ ناچار شکر اختیار کرتا ہے اور توکل میں مضبوط قدم رکھتا ہے۔ اور جب عطوفت و مہربانی جلوہ گر ہوتی ہے تو اُمید کے مقام میں آجاتا ہے۔ اور جب اُس کی عظمت و کبریائی کا مشاہدہ کرتا ہے اور دنیاے دنی اُس کی نظر میں خوار و بے اعتبار ہو جاتی ہے۔ ناچار دُنیا سے بے رغبتی حاصل ہو جاتی ہے اور فقر اختیار کرتا ہے۔ اور زہد کو اپنا طریق بناتا ہے۔ لیکن جاننا چاہئے کہ ان مقامات کا تفصیل و ترتیب مخصوص سے حصول سالک



محبوب کے ساتھ شخص ہے اور محبوب سالک کے لئے ان مقامات کا طے کرنا بطریق اجمال ہے۔ کیونکہ اُس کو عنایت ازلی نے محبت میں گرفتار کر لیا ہے کہ جس کے سبب سے وہ ان مقامات کی تفصیل میں مشغول نہیں ہو سکتا۔ اس محبت کے ضمن میں ان مقامات اور ان منازل کا خلاصہ بدرجہ اتم اُس کو حاصل ہے جو صاحب تفصیل کو حاصل نہیں ہوا۔ والسلام علی من اتبع الهدی۔ (رسالہ مبداء و معاد)۔

### پیر کے حقوق:

جاننا چاہئے کہ پیر کے حقوق تمام حقوق والوں کے حقوق سے زیادہ ہیں۔ بلکہ پیر کے حقوق حق سبحانہ کے انعامات اور اُس کے رسول علیہ وآلہ الصلوٰات والتسلیمات کے احسانات کے بعد دوسروں کے حقوق سے نسبت نہیں رکھتے۔ بلکہ سب کے پیر حقیقی رسول اللہ صلی اللہ تعالیٰ علیہ وآلہ وسلم ہیں اگرچہ ظاہری ولادت والدین سے ہے۔ مگر ولادت معنوی پیر کے ساتھ مخصوص ہے۔ ظاہری ولادت کی زندگی چند روزہ ہے اور ولادت معنوی کی زندگی ابدی ہے۔ پیر ہے جو مرید کی نجاسات معنویہ کو اپنے قلب و روح سے صاف کرتا ہے۔ اور اُس کے معدہ کو پاک کرتا ہے۔ اُن توجہات میں جو بعض طالبوں کی نسبت وقوع میں آتی ہیں۔ محسوس ہوتا ہے کہ ان کی باطنی نجاستوں کے پاک کرنے میں صاحب توجہ کو بھی کچھ آلودگی پہنچتی ہے اور کچھ دیر تک مکدر رکھتی ہے۔ پیر ہے کہ جس کے وسیلہ سے خداے عز و جل تک پہنچتے ہیں جو دنیا و آخرت کی تمام سعادتوں سے بڑھ کر ہے۔ پیر ہے کہ جس کے وسیلہ سے نفس لتارہ جو بذات خود خبیث ہے پاک ہو جاتا ہے، اور لتارگی سے اطمینان تک پہنچتا ہے۔ اور کفر ذاتی سے اسلام حقیقی میں آ جاتا ہے۔ مصرعہ۔ گر بگویم شرح ایں بحد شود۔ پس اپنی سعادت کو پیر کے قبول کرنے میں جاننا چاہئے اور اپنی بدبختی کو پیر کے رد کرنے میں۔ العیاذ باللہ۔ حق سبحانہ کی رضا کو پیر کی رضا کے پردے کے پیچھے رکھا ہے۔ جب تک مرید اپنے تئیں اپنے پیر کی پسندیدہ چیزوں میں گم نہ کرے حق سبحانہ کی مرضیات میں نہیں پہنچتا۔ مرید کی آفت پیر کی ایذا میں ہے اس کے سوا جو لغزش ہو اس کا علاج ممکن ہے لیکن ایذا سے پیر کا علاج کسی چیز سے نہیں کر سکتے۔ کیونکہ مرید کے لئے آزار پیر بدبختی کی جڑ ہے۔ العیاذ باللہ۔ اعتقادات اسلامیہ میں خلل اور احکام شرعیہ کی بجا آوری میں سستی آزار پیر کے نتائج و



ثمرعات میں سے ہے۔ احوال و مواجید کو جن کا تعلق باطن سے ہے ان میں جس قدر خلل اور سستی واقع ہوتی ہے اسے کیا ذکر کروں اگر باوجود آزار پیر کے احوال میں کچھ اثر باقی رہے۔ اسے استدراج سمجھنا چاہئے کیونکہ انجام خراب ہوگا اور سوائے ضرر کے اور نتیجہ نہ ہوگا۔ والسلام علی من اتبع الهدی۔

### مرید یا مراد:

جان لے کہ اس راستے کے سالک دو حال سے خالی نہیں۔ مرید ہیں یا مراد۔ اگر مراد ہیں تو خوبی ہے ان کے لئے کشش و محبت کے طریق سے ان کو کھینچ کھینچ کر لے جائیں گے۔ اور اعلیٰ مطلب تک پہنچا دیں گے اور جو ادب کہ درکار ہوگا۔ بوساطت یا بلا واسطت ان کو سکھادیا جائے گا۔ اگر کوئی لغزش واقع ہوگی تو ان کو آگاہ کر دیں گے اور اس پر گرفت نہ کریں گے۔ اور اگر پیر ظاہر کی حاجت ہوگی تو ان کی کوشش کے بغیر اس دولت کی طرف رہنمائی کریں گے۔ حاصل کلام یہ کہ اللہ تعالیٰ جل شانہ کی عنایت ازلی ان بزرگواروں کے حال کی کفیل ہے۔ بذریعہ سبب یا بے سبب ان کے کام کو پورا کر دیں گے۔ اللہ چن لیتا ہے اپنی طرف جسے چاہتا ہے۔ اور اگر مرید ہیں تو ان کا کام بغیر واسطہ پیر کامل مکمل کے دشوار ہے۔ ان کے لئے ایسا پیر چاہئے جو جذبہ و سلوک کی دولت سے مشرف ہوا ہو۔ اور فتا و بقا کی سعادت سے بہرہ ور ہو۔ اور سیر الی اللہ۔ سیر فی اللہ۔ سیر عن اللہ باللہ اور سیر فی الاشیا اللہ کو تمام کیا ہو۔ اور اگر اُس کا جذبہ اس کے سلوک پر مقدم ہو اور مرادوں کی تربیت سے پرورش پائی ہو تو کبریت احمر یعنی اکسیر ہے اس کا کلام دوا اور اس کی نظر شفا ہے۔ مردہ دل اس کی توجہ شریف سے اور پڑ مردہ جانوں کی تازگی اس کی التفات لطیف سے وابستہ ہے۔ اگر اس طرح کا صاحب دولت پیر نہ ملے۔ تو سالک مجذوب بھی غنیمت ہے۔ ناقصوں کی تربیت اس سے بھی ہوتی ہے اور اس کی واسطت سے فتا و بقا کی دولت کو پہنچ جاتے ہیں۔

آسمان نسبت بہ عرش آمد فرود ورنہ بس عالی است پیش خاک تو د



## پیر کامل کے وجود کو غنیمت جانے:

اور اگر خدا جل شانہ کی عنایت سے کسی طالب کو اس طرح کے پیر کامل کی طرف رہنمائی کر دیں تو چاہئے کہ اس کے وجود شریف کو غنیمت سمجھے اور اپنے تئیں بالکلیہ اس کے حوالہ کر دے۔ اور اپنی سعادت کو اس کی مرضیات میں جانے اور اپنی بد بختی کو اس کی مرضیات کے خلاف میں سمجھے۔ حاصل کلام یہ کہ اپنی نفسانی خواہش کو اس کی رضا کے تابع کر دے۔ حدیث نبوی علیہ وعلی آلہ الصلوٰات والتسلیمات میں ہے۔ کہ تم میں سے کوئی ایمان نہیں لاتا یہاں تک کہ اس کی نفسانی خواہش میرے دین و شریعت کے تابع ہو۔ اور جان لے کہ آداب صحبت کی رعایت اس راہ کی ضروریات سے ہے تاکہ فائدہ اٹھانے اور فائدہ پہنچانے کا راستہ کھل جائے اور بغیر ان کے محبت کا کوئی نتیجہ نہیں اور نہ مجلس کا کوئی ثمرہ ہے۔ آداب و شرائط سے بعضے بیان کئے جاتے ہیں۔ گوش ہوش سے سننے چاہئے۔

## پیر کی طرف توجہ کرے:

جان لے کہ طالب کو چاہیے کہ اپنے دل کی توجہ تمام طرفوں سے پھیر کر اپنے پیر کی طرف کر لے اور باوجود پیر کے اس کی اجازت کے بغیر نوافل و اذکار میں مشغول نہ ہو دے۔ اور اُس کے حضور میں سوائے نماز فرض و سنت کے نہ پڑھے۔ سلطانِ وقت کی نسبت نقل کرتے ہیں کہ اس کا وزیر اس کے سامنے کھڑا تھا اتفاقاً اس اثنا میں اس کی نظر اپنے جامہ پر پڑی اور دیکھا کہ غیر کی طرف متوجہ ہے۔ زبانِ عتاب سے فرمایا کہ میں یہ برداشت نہیں کر سکتا کہ تو میرا وزیر ہو اور میرے سامنے جامہ کے بند کی طرف توجہ کرے۔ سوچنا چاہیے کہ جب ناچیز دنیا کے وسائل کے لئے آدابِ دقیقہ ضروری ہیں تو وصول الی اللہ کے وسائل کے لئے ان آداب کی رعایت بدرجہ اتم و اکمل لازم ہے۔ اور جہاں تک ہو سکے مرید ایسی جگہ نہ کھڑا ہو کہ اس کا سایہ پیر کے کپڑے یا پیر کے سایہ پر پڑے۔ اور پیر کے مصلّا پر پاؤں نہ رکھے اور اس کے وضو کی جگہ میں وضو نہ کرے۔ اور اس کے برتنوں کو استعمال نہ کرے۔ اور اس کے سامنے پانی نہ پئے اور کھانا نہ کھائے اور کسی کے ساتھ بات نہ کرے۔ بلکہ کسی اور کی طرف توجہ نہ کرے۔ اور پیر کی غیر حاضری میں جس طرف کہ وہ ہو اس طرف پاؤں دراز نہ کرے۔ اور لعابِ دہن اس جگہ نہ پھینکے اور جو کچھ پیر سے صادر ہوا سے



درست سمجھے خواہ ظاہر میں درست معلوم نہ دے۔ پیر جو کچھ کرتا ہے الہام سے کرتا ہے اور باذن الہی کرتا ہے۔ اس صورت میں اعتراض کی گنجائش نہیں۔ اگر بعض صورتوں میں اس کے الہام میں خطا واقع ہو جائے تو یہ الہامی خطا مثل خطا اجتہادی کے ہے۔ اس پر ملامت و اعتراض کرنا جائز نہیں۔ اور نیز چونکہ مرید کو پیر سے محبت پیدا ہو جاتی ہے۔ محبت کی نظر میں محبوب سے جو کچھ صادر ہوتا ہے محبوب معلوم ہوتا ہے پس اعتراض کی گنجائش نہیں۔ اور کلی و جزئی امور کھانے پینے اور سونے اور طاعت کرنے میں پیر کی پیروی کرے۔ پیر کی طرز پر نماز کو ادا کرنا چاہئے اور فقہ کو اس کے عمل سے سیکھنا چاہئے۔

آزرا کہ در سرائے نگار است فارغ است از باغ و بوستان و تماشاے لالہ زار

پیر پر اعتراض نہ کرے:

پیر کی حرکات و سکنات میں کسی اعتراض کو دخل نہ دے۔ خواہ وہ اعتراض رائی کے دانے کی مقدار ہو۔ کیونکہ اعتراض کا نتیجہ سوائے محرومی کے نہیں ہے۔ اور تمام مخلوقات میں سب سے بد بخت اس طائفہ عالیہ کا عیب بین ہے۔ حق سبحانہ ہم کو اس بڑی بلا سے نجات دے۔ اور اپنے پیر سے خوارق و کرامات طلب نہ کرے۔ اگرچہ وہ طلب بطریق خطرہ و وسوسہ دل میں آئے۔ کیا تو نے کبھی سنا ہے کہ کسی مومن نے کسی پیغمبر سے معجزہ طلب کیا ہو۔ کفار و منکر ہی معجزے کے طالب ہوا کرتے ہیں۔

معجزات از بہر قہر دشمن است بوی جنسیت پئے دل بردن است

موجب ایمان نباشد معجزات بوی جنسیت کند جذب صفات

اگر دل میں شبہ پیدا ہو۔ تو بغیر توقف کے عرض کرے۔ اگر حل نہ ہو تو اپنا قصور سمجھے۔ اور کوئی نقصان پیر کی طرف عاید نہ کرے۔ اور جو واقعہ پیش آئے پیر سے پوشیدہ نہ رکھے۔ اور واقعات کی تعبیر اسی سے طلب کرے۔ اور جو تعبیر کہ طالب پر ظاہر ہوا سے بھی عرض کر دے اور صواب و خطا کو اس سے دریافت کرے۔ اور اپنے مکاشفات پر ہرگز اعتماد نہ کرے۔ کیونکہ اس دنیا میں حق و باطل اور صواب و خطا ملے جلے ہیں۔ اور بغیر ضرورت اور اذن کے پیر سے جدا نہ ہووے۔ کیونکہ غیر کو اس پر اختیار کرنا ارادت کے خلاف ہے۔ اور اپنی آواز کو اس کی آواز پر بلند نہ کرے اور بلند



آواز سے اس سے بات نہ کرے۔ کیونکہ یہ بے ادبی ہے۔ اور جو فیوض و فتوحات حاصل ہوں ان کو پیر کی وساطت سے تصور کرے اور اگر واقعہ میں دیکھے کہ کوئی فیض دوسرے مشائخ سے پہنچا ہے۔ تو اس کو بھی پیر ہی سے سمجھے۔ اور جان لے کہ چونکہ پیر کمالات و فیوض کا جامع ہے۔ وہ خاص فیض پیر سے مرید کی خاص استعداد کے مناسب مشائخ میں سے ایک شیخ کے کمال کے موافق کہ جس سے ظاہر افاضہ ظہور میں آیا ہے مرید کو پہنچا ہے اور پیر کے لطائف میں سے ایک لطیفہ جو اس فیض سے مناسبت رکھتا ہے اس شیخ کی صورت میں ظاہر ہوا ہے لیکن مرید نے بسبب ابتلاء کے اس لطیفہ کو دوسرا شیخ خیال کیا ہے اور فیض کو اس کی طرف سے سمجھا ہے۔ یہ بڑی غلطی کھانے کی جگہ ہے۔ حق سبحانہ قدم کی لغزش سے بچائے اور پیر کے اعتقاد و محبت پر قائم رکھے۔ حرمت سید البشر علیہ وعلیٰ آلہ الصلوٰات والتسلیمات۔ حاصل کلام الطریق کلمہ ادب مثل مشہور ہے۔ کوئی بے ادب خدا تک نہیں پہنچتا۔ اور اگر مرید آداب میں سے بعض کی رعایت میں اپنے تئیں کوتاہ جانے اور اسے کما حقہ ادا نہ کرے۔ اگر کوشش سے بھی اسے پورا نہ کر سکے۔ تو معاف ہے لیکن کوتاہی کا اقرار ضروری ہے۔ اگر پناہ بخدا آداب کی رعایت نہ کرے اور اپنے تئیں کوتاہ بھی نہ جانے تو ان بزرگوں کی برکتوں سے محروم ہے۔

ہر کراروے بہ بہبود بنود دیدن روے نبی سود نبود

ہاں وہ مرید جو کہ پیر کی توجہ کی برکت سے فنا و بقا کے مرتبہ کو پہنچ جائے اور الہام کا راستہ اور فراست کا طریق اس پر ظاہر ہو جائے اور پیر اس کو تسلیم کرے اور اس کے کمال کی گواہی دے۔ اس مرید کے لئے جائز ہے کہ بعض الہامی امور میں پیر کے خلاف کرے۔ اور اپنے الہام کے موافق عمل کرے اگر چہ پیر کے نزدیک اس الہام کا خلاف ثابت ہو کیونکہ اس وقت وہ مرید تقلید کے حلقہ سے نکل گیا ہے اور تقلید اس کے حق میں خطا ہے۔

جان لے کہ مشائخ کا قول ہے کہ پیر زندہ کرتا ہے اور مارتا ہے۔ زندہ کرنا اور مارنا مقام شیخی کے لوازم سے ہے۔ زندہ کرنے سے مراد روح کا زندہ کرنا ہے نہ کہ جسم کا اسی طرح مارنے سے مراد روح کا مارنا ہے نہ کہ جسم کا اور حیات و ممات سے مراد فنا و بقا ہے جو مقام ولایت و کمال پر پہنچا دیتی ہے۔ شیخ مقتدا باذن الہی ان دو باتوں کا کفیل ہے۔ پس شیخ زندہ کرتا ہے اور مارتا ہے



اس کے معنی یہ ہیں کہ وہ بقا و فنا کے مرتبہ پر پہنچاتا ہے۔ جس کے زندہ کرنے اور مارنے کو منصب شیخی سے کچھ سروکار نہیں (جلد اول۔ مکتوب ۲۹۲)۔

### استقامت کی دُعا کرنا:

مولانا حاجی محمد نے ظاہر کیا تھا کہ تقریباً دو مہینے ہوئے کہ اشغال میں سستی ہو گئی ہے اور وہ ذوق اور حلاوت جو پہلے تھی نہیں رہی۔ یارا! غم نہیں اگر دو چیزوں میں خرابی نہ ہوئی ہو۔ ان دو چیزوں میں سے ایک صاحب شریعت علیہ وعلیٰ آلہ الصلوٰات والتسلیمات والتحیات کی متابعت ہے دوسرے اپنے شیخ کی محبت اور اخلاص ان دو چیزوں کی موجودگی میں اگر ہزاروں تاریکیاں اور تیرگیاں طاری ہو جائیں تو کچھ خوف نہیں۔ آخر اس کو ضائع نہ چھوڑا جائے گا۔ اگر العیاذ باللہ ان دو میں سے ایک میں نقصان آگیا تو خرابی پر خرابی ہے اگرچہ حضور و جمعیت حاصل ہو۔ کیونکہ یہ استدراج ہے کہ جس کا انجام خراب ہے۔ حق سبحانہ و تعالیٰ سے تضرع و زاری کے ساتھ ان دو چیزوں کا ثبات طلب کریں اور ان دونوں پر استقامت کی دعا کریں۔ کیونکہ یہی دونوں کارِ دین کا مدار اور نجاتِ اخروی کا مدار ہیں۔ (مکتوبات۔ جلد ثانی۔ مکتوب ۳۰)۔

### ذکر کا مفہوم:

جاننا چاہئے کہ ذکر سے مراد غفلت کا دور کرنا ہے جس طرح کہ ہو سکے۔ نہ یہ کہ ذکر کلمہ نفی و اثبات کے تکرار یا اسم ذات کے تکرار میں منحصر ہے جیسا کہ گمان کیا جاتا ہے پس اوامر شرعیہ کی بجا آوری اور نواہی شرعیہ سے باز رہنا سب ذکر میں داخل ہے۔ خرید و فروخت حدود شرعیہ کی رعایت کے ساتھ ذکر ہے۔ اسی طرح نکاح و طلاق اسی رعایت کے ساتھ ذکر ہے۔ کیونکہ رعایت مذکورہ کے ساتھ ان کاموں کے کرنے کے وقت امر کرنے والا اور منع کرنے والا (اللہ جل شانہ) ان کے کرنے والے کے مد نظر ہوتا ہے۔ پس غفلت کی گنجائش نہیں لیکن وہ ذکر جو مذکور یعنی حق سبحانہ کے اسم و صفت کے ساتھ واقع ہو جلدی اثر کرنے والا اور مذکور کی محبت بخشنے والا اور مذکور تک جلدی پہنچانے والا ہے بخلاف اس ذکر کے جو اوامر کی بجا آوری اور نواہی سے باز رہنے کے ساتھ واقع ہو۔ وہ ان اوصاف سے چنداں بہرہ ور نہیں۔ اگرچہ بعض افراد میں کہ جن کا ذکر اوامر کی بجا آوری اور نواہی سے باز رہنے کے ساتھ ہوتا ہے۔ یہ اوصاف کی طور پر پائے جاتے



ہیں۔ حضرت خواجہ نقشبند قدس سرہ فرماتے ہیں کہ حضرت مولانا بیادی قدس سرہ علم کی رو سے خدا تعالیٰ تک پہنچے ہیں۔ اور نیز وہ ذکر جو اسم اور صفت کے ساتھ واقع ہو۔ وسیلہ ہے اس ذکر کو جو حدود شرعیہ کی رعایت کے ساتھ حاصل ہو۔ کیونکہ سب کاموں میں احکام شرعیہ کی رعایت کرنی نا صواب شرع کی کامل محبت کے بغیر میسر نہیں۔ اور یہ کامل محبت اللہ تعالیٰ کے اسم و صفت کے ذکر سے وابستہ ہے۔ لیکن پہلے وہ ذکر چاہئے تاکہ اس ذکر کی دولت سے مشرف ہو جائے۔ اور اللہ تعالیٰ کی عنایت کا معاملہ تو اور ہی ہے۔ وہاں نہ کوئی شرط ہے اور نہ کوئی وسیلہ۔ اللہ اپنی طرف جن لیتا ہے جسے چاہتا ہے۔“ (جلد ثانی۔ مکتوب ۴۶)۔

### دوسرے پیر سے رجوع کرنا:

نور محمد انبالوی کو تحریر فرماتے ہیں کہ آپ نے جو دریافت کیا ہے کہ اگر کوئی طالب اپنے پیر کی زندگی میں دوسرے شیخ کے پاس جائے اور طلب خدا کرے تو یہ جائز ہے یا نہیں۔ سو معلوم رہے کہ مقصود حق سبحانہ ہے اور پیر وصول الی اللہ کا وسیلہ ہے۔ اگر طالب اپنا رشد دوسرے شیخ کے پاس دیکھے اور اپنے دل کو اس کی صحبت میں خدا تعالیٰ کے ساتھ جمع پائے تو جائز ہے کہ پیر کی زندگی میں بغیر اجازت کے اس شیخ کے پاس جائے اور اس سے طلب رشد کرے۔ لیکن اسے چاہئے کہ پہلے پیر سے انکار نہ کرے۔ اور اسے بجز نیکی یاد نہ کرے۔ خصوصاً آج کل کی پیری مریدی جو رسم و عادت رہ گئی ہے۔ اگر اس وقت کے پیر جو اپنے آپ سے بے خبر ہیں اور ایمان و کفر میں تمیز نہیں کر سکتے وہ خدا جل شانہ کی کیا خبر دیں گے اور مرید کو کونسا راستہ دکھائیں گے۔

آگہ از خویشتن چو نیست جنیں کے خبر دارد از چناں و چنیں

افسوس اس مرید پر ہے جو اس طرح کے پیر پر اعتقاد کر کے بیٹھ رہے۔ اور دوسرے کی طرف رجوع نہ کرے۔ اور خدا جل شانہ کا راستہ معلوم نہ کرے۔ یہ خطرات شیطانی ہیں جو پیر ناقص کی حیات کے سبب سے طالب کو حق سبحانہ سے روکتے ہیں۔ اسے چاہئے کہ جس جگہ رشد و جمعیت دل پائے۔ بغیر توقف کے رجوع کرے اور وساوس شیطانی سے پناہ ڈھونڈے۔ (جلد ثانی۔ مکتوب ۱۶۳)۔



## ولایت کا علم ہونا ضروری نہیں:

جب خوارق کا ظاہر ہونا ولایت میں شرط نہیں۔ ولی اور غیر ولی میں امتیاز کس طرح ہوگا۔ اور محقق مبطل سے کس طرح جدا ہوگا۔ اس سوال کا جواب یہ ہے کہ گو تمیز نہ ہو اور گو حق بجانب اور مبطل ملا جلا رہے۔ حق و باطل کا ملا جلا رہنا اس دنیا میں لازم ہے اور ولی کی ولایت کا علم کچھ ضروری نہیں۔ بہت سے اولیاء اللہ ایسے ہیں کہ ان کو خود اپنی ولایت کا علم نہیں۔ پس دوسرے کو ان کی ولایت کا علم کس طرح ضروری ہو سکتا ہے۔ نبی میں خوارق کا ظہور ضروری ہے تاکہ نبی اور غیر نبی میں امتیاز ہو جائے کیونکہ نبی کی نبوت کا علم واجب ہے۔ اور ولی چونکہ لوگوں کو اپنے نبی کی شریعت کی دعوت دیتا ہے۔ نبی کا معجزہ اس کے لئے کافی ہے۔ اگر ولی اپنے نبی کی شریعت کے سوا کی دعوت دیتا تو اس کے خارق کا ہونا ضروری تھا۔ چونکہ اس کی دعوت اپنے نبی کی شریعت کے ساتھ مخصوص ہے اس لئے خارق کی کچھ ضرورت نہیں علماء ظاہر شریعت کی دعوت دیتے ہیں اور اولیاء ظاہر شریعت کی دعوت دیتے ہیں اور باطن شریعت کی بھی۔ وہ پہلے مریدوں اور طالبان خدا کو توبہ و انابت کی راہ دکھاتے ہیں اور تاکید کرتے ہیں کہ اپنے تمام اوقات کو ذکر حق سبحانہ سے ایسا معمور رکھے کہ ذکر غلبہ پائے اور مذکور کے سوا کسی چیز کو دل میں نہ رہنے دے۔ یہاں تک کہ مذکور کے سوا تمام سے ایسی فراموشی حاصل ہو جائے کہ اگر تکلف سے اشیاء کو یاد کرے تو یاد نہ آئیں۔ یقینی امر ہے کہ ولی کے لئے اس دعوت کے واسطے کہ جس کا تعلق

ظاہر شریعت اور باطن شریعت سے ہے خوارق کی ضرورت نہیں۔ پیری مریدی سے مراد یہی دعوت ہے جو خارق سے سروکار اور کرامت سے تعلق نہیں رکھتی۔ باوجود اس کے ہم کہتے ہیں کہ مرید رشید اور طالب مستعد سلوک کے طریق میں ہر گھڑی اپنے پیر کے خوارق و کرامات کا احساس کرتا ہے اور معاملہ غیبی میں ہر وقت اس سے مدد مانگتا اور پاتا ہے اور دوسروں کے لئے ظہور خوارق ضروری نہیں۔ مگر مریدوں کے لئے خوارق پر خوارق اور کرامات پر کرامت ہیں۔ مرید اپنے پیر کے خوارق کا احساس کس طرح نہ کرے کہ پیر نے مرید کے مردہ دل کو زندہ کیا ہے اور مشاہدہ و مکاشفہ تک پہنچا دیا ہے۔ عوام کے نزدیک ایک مردہ جسم کا زندہ کرنا بڑی بات ہے اور خواص کے نزدیک قلب و روح کا زندہ کرنا بڑی قاطع دلیل ہے۔ خواجہ محمد پارسا قدس سرہ رسالہ



قدسیہ میں لکھتے ہیں کہ چونکہ مردہ جسم کا زندہ کرنا اکثر لوگوں کے نزدیک بڑا اچھا کام سمجھا جاتا تھا اہل اللہ ایسے زندہ کرنے سے منہ پھیر کر روح کے زندہ کرنے میں مشغول ہو گئے ہیں اور طالب کے مردہ دل کو زندہ کرنے کی طرف متوجہ ہو گئے ہیں۔ حقیقت میں مردہ جسم کا زندہ کرنا قلب کے زندہ کرنے کے مقابلہ میں اس چیز کی مثل ہے جو راستے میں پھینک دی گئی ہو۔ کیونکہ جسم کا زندہ کرنا چند روزہ زندگی کا سبب ہے۔ اور قلب کا زندہ کرنا ہمیشہ کی زندگی کا وسیلہ ہے۔ بلکہ ہم کہتے ہیں کہ اہل اللہ کا وجود حقیقت میں کرامات میں سے ایک کرامت ہے۔ اور لوگوں کو حق سبحانہ کی طرف ان کی دعوت حق تعالیٰ کی رحمتوں میں سے ایک رحمت ہے اور مردہ دلوں کا زندہ کرنا بڑی نشانیوں میں سے ایک نشانی ہے۔ اہل اللہ زمین والوں کے لئے امان اور زمانہ کے لئے غنیمت ہیں۔ ان کی شان میں ہے کہ ”اُن کے طفیل سے لوگوں کے لئے بارش ہوتی ہے اور ان ہی کے طفیل سے لوگوں کو رزق ملتا ہے۔“ ان کا کلام دوا ہے اور ان کا دیدار شفا ہے۔ ”وہ اللہ کے ہم نشین ہیں اور وہ ایسے لوگ ہیں کہ ان کا ہم نشین بد بخت نہیں رہتا اور ان کا محبت زیاں کار نہیں ہوتا۔“ وہ علامت کہ جس سے اس گروہ کا حق مبطل سے ممتاز ہو جائے یہ ہے کہ اگر ایسا شخص ہو جو شریعت پر ثابت قدم ہو اور اس کی صحبت میں دل کو حق سبحانہ کی طرف رغبت و توجہ پیدا ہوتی ہو اور ماسوائے حق سے بے توجہی مفہوم ہوتی ہو۔ وہ شخص حق بجانب ہے اور حسب تفاوت درجات اولیاء کے شمار میں ہے۔ یہ علامت امتیاز بھی مناسبت والوں کے لئے ہے۔ جو شخص محض بے مناسبت ہو۔ وہ بالکل محروم ہے۔

ہر کہ او روے بہ بہود نداشت دیدن روئے نبی سود نداشت

(جلد ثانی۔ مکتوب ۹۶)

### کفر و اسلام:

شریعت میں جس طرح کفر و اسلام ہے۔ طریقت میں بھی کفر و اسلام ہے۔ اور جس طرح شریعت میں کفر و شرارت و نقص ہے اور اسلام کمال ہے۔ طریقت میں بھی کفر طریقت نقص ہے اور اسلام طریقت کمال ہے۔ کفر طریقت سے مراد مقام جمع ہے جو پوشیدہ رہنے کا محل ہے۔ اس مقام میں حق و باطل میں تمیز مفقود ہے۔ کیونکہ اس مقام میں سالک کا مشہور اچھے اور برے



آئینوں میں محبوب کی وحدت کا جمال ہے۔ پس وہ خیر و شر اور کمال و نقص کو اس وحدت کے مظاہر و ظلال کے سوا نہیں پاتا۔ اس لئے انکار کی نظر جو تمیز سے پیدا ہوتی ہے اس کے حق میں معدوم ہے۔ ناچار وہ سب سے مقام صلح میں ہے اور سب کو راہ راست پر پاتا ہے۔ اور اس آئیہ کریمہ کو گاتا ہے۔ مَا مِنْ ذَاتَةٍ إِلَّا هُوَ أَخَذَ بِنَاصِيَتِهَا ۚ إِنَّ رَبِّي عَلَىٰ صِرَاطٍ مُسْتَقِيمٍ (سورہ ہود)۔ اور کبھی مظہر کو ظاہر کا عین سمجھ کو مخلوق کو خالق کا عین خیال کرتا ہے اور مربوب کو رب کا عین جانتا ہے۔ یہ سب پھول ہیں جو مرتبہ جمع کے سبب سے کھلتے ہیں۔ منصور اسی مقام میں فرماتے ہیں۔

کفرت بدین اللہ و الکفر واجب میں کافر ہو گیا اور اللہ کے دین سے اور کفر واجب ہے لدی و عند المسلمین قبیح میرے نزدیک اور مسلمانوں کے نزدیک برا ہے۔

یہ کافر طریقت کفر شریعت سے پوری مناسبت رکھتا ہے۔ اگرچہ کافر شریعت مردود اور عذاب کا مستحق ہے۔ اور کافر طریقت مقبول اور درجات کا مستحق ہے۔ کیونکہ یہ کفر اور پردہ میں پوشیدہ ہونا محبوب حقیقی کی محبت کے غلبہ سے پیدا ہوا ہے۔ اور محبوب کے سوا سب کو فراموش کر دیا ہے۔ اس لئے مقبول ہے۔ اور وہ کفر نادانی اور سرکشی کے غلبہ سے پیدا ہوا ہے۔ اس لئے مردود ہے۔ اور اسلام طریقت سے مراد مقام فرق ہے بعد جمع کے جو محل تمیز ہے اور یہاں حق و باطل سے نیکی برائی سے متمیز ہے۔ اس اسلام طریقت کو اسلام شریعت سے پوری مناسبت ہے۔ بلکہ جب اسلام شریعت کمال کو پہنچتا ہے۔ تو اس اسلام کے ساتھ اتحاد پیدا کرتا ہے۔ بلکہ دونوں اسلام شریعت ہیں۔ ان میں فرق ظاہر شریعت و باطن شریعت اور صورت شریعت و حقیقت شریعت کا ہے۔ کفر طریقت کا مرتبہ اسلام صورت شریعت سے اونچا ہے۔ اگرچہ اسلام حقیقت شریعت سے پست و کمتر ہے۔

آسماں نسبت بہ عرش آمد فرود ورنہ بس عالی است پیش خاک تو

مشائخ قدس اللہ تعالیٰ اسرار ہم میں سے جس بزرگ نے شطیحات زبان سے نکالی ہیں اور ظاہر شریعت کے مخالف باتیں کہی ہیں وہ سب کفر طریقت کے مقام میں ہوا ہے۔ جو مستی و بے تمیزی کا مقام ہے۔ جو بزرگ کہ اسلام حقیقت کی دولت سے مشرف ہوئے ہیں۔ وہ اس قسم کی



باتوں سے پاک و بری ہیں اور ظاہر و باطن میں پیغمبروں کا اقتدار کرتے ہیں۔ اور ان کے تابع ہیں علیہم الصلوٰات والتسلیمات۔ پس جو شخص شطیات بولتا ہے اور سب سے مقام صلح میں ہے۔ اور سب کو راہِ راست پر سمجھتا ہے اور خالق و مخلوق میں تمیز ثابت نہیں کرتا اور دوئی کے وجود کا قائل نہیں۔ اگر ایسا شخص مقام جمع میں پہنچا ہوا ہے اور کفر طریقت سے متصف ہو گیا ہے اور ماسوا کو بھول گیا ہے تو مقبول ہے اور اس کی باتیں مستی سے پیدا ہوئی ہیں۔ اور ظاہر معنی سے مصروف ہیں۔ اور اگر اس حال کے حاصل ہونے کے بغیر اور درجہ اولے پر پہنچنے کے بغیر ایسی شطیات زبان پر لاتا ہے اور سب کو حق پر اور راہِ راست پر جانتا ہے اور حق و باطل میں تمیز نہیں کرتا۔ تو وہ بے دین و ملحدوں سے ہے۔ جس کا مقصود شریعت کا ابطال ہے اور اس کا مطلوب دعوت انبیاء کا اٹھا دینا ہے جو جہانوں کے لئے رحمت ہے۔ علیہم الصلوٰات والتحتیات۔ پس یہ کلمات محق سے بھی صادر ہوتے ہیں۔ اور مبطل سے بھی۔ محق کے لئے آبِ حیات ہیں اور مبطل کے لئے زہرِ قاتل۔ مثل آبِ نیل کے جو بنی اسرائیل کے لئے خوشگوار اور قبطنی کے لئے خون ناگوار تھا۔ یہ قدموں کے لغزش کی جگہ ہے۔ مسلمانوں کی جماعت کثیرہ اکابر و باب سکر کی باتوں کی تقلید سے سیدے راستے سے منحرف ہو کر گمراہی اور زبانِ کاری کے کوچوں کے پیچھے گری ہوئی ہے اور اپنے دین کو برباد کرتی ہے۔ انہیں یہ معلوم نہیں کہ ایسی باتوں کا قبول کرنا شرطوں کے ساتھ مشروط ہے جو ارباب سکر میں موجود اور ان میں مفقود ہیں۔ ان شرطوں میں بڑی شرط ماسوا کے حق سبحانہ کی فراموشی ہے جو اس قبول کی دہلیز ہے اور محق و مبطل میں امتیاز کی علامت شریعت پر استقامت اور عدم استقامت ہے۔ جو محق ہے وہ باوجود مستی اور بے تمیزی کے بال برابر خلافت شریعت کا مرتکب نہ ہوگا۔ منصور باوجود ان الحق کہنے کے ہر رات قید خانہ میں بھاری زنجیر کے ساتھ پان سو رکعت نماز ادا کرتا تھا۔ اور ظالموں کے ہاتھ سے جو کھانا اسے ملتا تھا اگرچہ وجہ حلال سے تھا مگر وہ نہ کھاتا تھا اور جو شخص مبطل ہے۔ احکام شرعیہ کی بجا آوری اس پر کوہِ قاف کی طرح گراں ہے۔ آیہ کریمہ کُبْرَ عَلٰی الشُّرَکِیْنَ مَا تَدْعُوْهُمْ اِلَیْهِ (دشوار ہے مشرکوں پر وہ کہ جس کی طرف تو ان کو بلاتا ہے) ان کے حال پر صادق آتی ہے۔ ربنا اتنا من لدنک رحمة وھنی لنا من امرنا رشدا۔ والسلام علی من اتبع الهدی۔ (جلد ثانی۔ مکتوب ۹۵)۔



عذاب قبر کی کیفیت:

بنام ملا بدرالدین در تحقیق عالم ارواح و عالم مثال و عالم اجساد۔ الحمد للہ  
والسلام علیٰ عبادہ الذین اصطفیٰ۔ آپ نے لکھا تھا کہ بدن سے تعلق سے پہلے روح عالم  
مثال میں تھی۔ بدن سے جدائی کے بعد پھر عالم مثال میں چلی جائے گی۔ پس عذاب قبر مثال میں  
ہوگا۔ مثل اس درد و الم کے جو خواب میں عالم مثال میں محسوس کرتے ہیں۔ اور آپ نے لکھا تھا کہ  
اس بات کی بہت سے شاخیں ہیں۔ اگر جناب قبول کریں تو بہت سے فروع اس بات پر متفرع  
کروں گا۔ آپ کو معلوم رہے کہ اس قسم کے خیالات صدق و راستی سے بعید ہیں۔ ایسا نہ ہو کہ آپ  
کو غیر معروف راستے کی طرف لے جائیں۔ اس لئے باوجود موانع کے یہ چند کلمے بضرورت اس  
بحث کی تحقیق میں لکھے گئے۔ واللہ سبحانہ الہادی الے سبیل الرشاد۔

عالم ممکنات کی تین اقسام:

بھائی جان! صوفیہ کرام نے عالم ممکنات کی تین قسمیں قرار دی ہیں۔ عالم ارواح و عالم  
مثال و عالم اجساد۔ اور عالم مثال کو عالم ارواح اور عالم اجساد کے درمیان برزخ کہا ہے اور یہ بھی  
کہا ہے کہ عالم مثال ان دو عالموں کے معانی و حقائق کے لئے مثل آئینہ کے ہے۔ اجساد و ارواح  
کے معانی و حقائق عالم مثال میں عجیب صورت میں ظاہر ہوتے ہیں۔ کیونکہ عالم مثال میں ہر معنی و  
حقیقت کے مناسب اور شکل و ہیئت ہوتی ہے۔ وہ عالم بذات خود صورتوں اور شکلوں کا متضمن  
نہیں۔ بلکہ صورتیں اور شکلیں اس میں دوسرے عالموں سے منعکس ہو کر ظاہر ہوتی ہیں۔ یہ مثل  
آئینہ کے ہے جو بذات خود کسی صورت کا متضمن نہیں۔ اگر اس میں صورت موجود ہے تو وہ خارج  
سے آئی ہے۔ جب یہ بات معلوم ہو گئی۔ تو جان لیجئے کہ روح بدن کے ساتھ تعلق کے بعد اگر عالم  
اجساد میں نازل ہوئی ہے تو علاقہ حب کے ساتھ اتر آئی ہے۔ تعلق سے پہلے اور پیچھے اس کو عالم  
مثال سے سروکار نہیں۔ ہاں اتنا ہے کہ بعض اوقات اللہ سبحانہ کی توفیق سے اپنے بعض حالات کو  
اس عالم کے آئینہ میں دیکھتی ہے اور حالات کی خوبی و برائی کو وہاں سے معلوم کرتی ہے۔ چنانچہ  
مکاشفات اور خوابوں میں یہ بات واضح اور ظاہر ہے۔ اور بہت دفعہ ایسا ہوا ہے کہ سالک جس  
سے غائب ہونے کے بغیر یہ بات محسوس کرتا ہے اور بدن سے جدائی کے بعد اگر روح علوی ہے تو



فوق کی طرف متوجہ ہوتی ہے۔ اور اگر سفلی ہے تو سفلی میں مبتلا ہے۔ مگر عالم مثال سے کچھ سروکار نہیں رکھتی۔ عالم مثال دیکھنے کے واسطے ہے۔ رہنے کے واسطے نہیں۔ رہنے کی جگہ عالم ارواح ہے یا عالم اجساد۔ اور عالم مثال ان دونوں عالموں کا صرف آئینہ ہے جیسا کہ اوپر بیان ہوا اور جو تکلیف کہ خواب میں عالم مثال میں محسوس ہوتی ہے وہ اس تکلیف کی صورت و شکل ہے کہ دیکھنے والا اس کا مستحق ہوا ہے اور اس کی آگاہی کے لئے یہ بات اس پر ظاہر کر دی گئی ہے۔ قبر کا عذاب اس قسم کا نہیں کیونکہ یہ تو حقیقت عذاب ہے نہ کہ صورت و شکل عذاب اور نیز وہ تکلیف جو خواب میں محسوس ہوتی ہے اگر بالفرض کچھ حقیقت بھی رکھتی ہو تو وہ دنیا کی تکلیفوں کی قسم سے ہوگی۔ اور عذاب قبر عذاب اخروی کی قسم سے ہے۔ ان دونوں میں فرق ہے کیونکہ دنیوی عذاب آخرت کے عذاب کی نسبت (خدا پاک ہم کو پناہ دے) کچھ قدر و اعتبار نہیں رکھتا۔ اس لئے کہ اگر دوزخ کی آگ کی چنگاری دنیا میں گر پڑے تو سب کو بالکل جلادے اور ناچیز کر دے۔ عذاب قبر کو مثل خواب کے جاننا صورت عذاب و حقیقت عذاب سے بے علمی کے سبب سے ہے۔ اور نیز اس شبہ کا باعث یہ وہم کرنا ہے کہ عذاب دنیا اور عذاب آخرت ایک ہی جنس سے ہیں۔ اور یہ صاف باطل ہے۔ (جلد ثالث۔ مکتوب ۳۱)۔

### حضرت شیخ کے مقامات و معارف پر اعتراضات

مخفی نہ رہے کہ حضرت امام ربانی مجدد الف ثانی رحمۃ اللہ علیہ کے بعض معارف پر لوگوں نے اعتراضات کئے ہیں۔ خود حضرت نے ان کے کافی و دانی جوابات تحریر فرمائے ہیں۔ اور حضرت کے خلیفہ شیخ بدرالدین سرہندی نے بھی حضرت القدس میں چند شبہات کو بیان کر کے ان کے مفصل جوابات لکھے ہیں۔ جن کے ایراد کی اس مختصر میں گنجائش نہیں۔ حضرت میرزا مظہر جان جاناں قدس سرہ یوں تحریر فرماتے ہیں:-

”حضرت مجدد رحمۃ اللہ علیہ کے معارف کتاب و سنت کے موافق ہیں۔ جن مقامات پر معترضین نے اعتراضات کئے ہیں۔ خود حضرت نے ان کے جوابات تحریر فرمائے ہیں۔ وہ اہل انصاف کے نزدیک کافی ہیں۔ بہت سے کلمات جن پر ارباب ظاہر نے اعتراض کئے ہیں اولیائے کرام سے صادر ہوئے ہیں اور وہ بغیر تاویل کے درست نہیں۔ پر جو تاویل (یعنی غلبہ



احوال یا معانی مقصودہ کے ساتھ الفاظ کی عدم مساعدت یا امر الہی ان کے اظہار کا) کہ ان کلمات میں کی جاتی ہے وہ حضرت کے کلام میں بھی جاری ہے۔ اور شیخ عبدالحق محدث رحمۃ اللہ علیہ نے اگرچہ اوائل حال میں حضرت کے بعض معارف پر اعتراض لکھے ہیں مگر آخر میں اُن سے رجوع کیا۔ اور خواجہ باقی باللہ کے خلیفہ خواجہ حسام الدین رحمۃ اللہ علیہما کی خدمت میں یوں تحریر فرمایا:-

”ان دنوں میں میاں شیخ احمد سلمہ اللہ تعالیٰ کی نسبت فقیر کی صفائی حد سے متجاوز ہے اور بشریت و طبیعت کا پردہ بالکل درمیان نہیں رہا ہے۔ رعایت طریقہ و انصاف اور حکم عقل یہ ہے کہ ایسے بزرگوں سے بگاڑنی نہ چاہئے۔ قطع نظر اس سے میرے باطن میں بطریق ذوق و وجدان و غلبہ ایسی بات آئی ہے کہ زبان اُس کے بیان سے گنگ ہے۔ پاک ہے اللہ جو دلوں کو پھیرنے والا اور حالات کو بدلنے والا ہے۔ شاید ظاہر بین لوگ بعید سمجھیں۔ میں نہیں جانتا کہ حال کیا ہے اور کس طرح پر ہے!“

بادشاہ سے آپ کو تکلیف کا پہنچنا اس امر کی دلیل ہے کہ آپ کو انبیائے کرام علیہم السلام کی کمال متابعت حاصل ہے۔ حضرت یوسف علیہ السلام قید خانہ میں معتکف تھے۔ اور حضور سید المرسلین علیہ افضل الصلوٰۃ نے محصب میں گوشہ نشینی اختیار فرمائی۔

حضرت مجدد کے مخلصوں نے اعتراضات و شبہات کی تردید میں رسالے لکھے ہیں اور رد شبہات میں سب سے اچھا رسالہ میرزا محمد بیگ بدخشی کا ہے جو آپ نے مکہ شریف میں تحریر فرمایا۔ اور چاروں مذہبوں کے مفتیوں نے اُس پر اپنی مہریں ثبت کیں۔

فیض الہی کی حد نہیں۔ اولیائی میں سے ہر ایک کی استعداد کے موافق ظہور میں آیا ہے۔ اللہ تعالیٰ نے متاخرین کو حسب اقتضائے حکمت بالغہ ایسے کمالات عنایت کیے کہ متقدمین سے وہ تمام علوم و فیوض مروی نہیں۔ انبیاء علیہم السلام میں ایک فضیلت دوسرے پر ثابت ہے۔ اور اولیاء میں بھی ایسا ہی معاملہ ہے۔ وہ مقامات کہ جن سے حضرت مجدد ممتاز ہیں۔ آپ کے طریقہ کے مستفید کثرت سے ان درجات و حالات پر پہنچے ہیں اور ان علوم و کیفیات کا اقرار کرتے ہیں۔ پس ان مقامات میں کوئی شبہ نہیں رہا۔ کیونکہ خبر متواتر صدق و یقین کا افادہ کرتی ہے۔ جو شخص ان مقامات پر نہیں پہنچا اور ان کو بعید خیال کرتا ہے وہ اپنی جہالت کے سبب سے معذور ہے۔



خرق عادات کا ظاہر ہونا علوکمالات کی شرط نہیں ہے۔ اصحاب کرام رضی اللہ تعالیٰ عنہم سے باوجود علودرجات کے کہ جن تک کوئی نہیں پہنچ سکتا کثرت خوارق عادات اور نسبہائے شہوق و ذوق و جذبہ و استغراق صادر نہیں ہوئے۔ حضرت سید نور محمد بدایونی کے پیر حضرت حافظ محمد محسن حضرت خواجہ محمد معصوم رحمۃ اللہ علیہ کی خدمت میں استفادہ کے لئے گئے۔ حضرت خواجہ نے فرمایا کہ تمہارے بزرگ ہمارے بزرگوں کا انکار کرتے تھے۔ تم انکار کے ساتھ آئے ہو یا اقرار کے ساتھ۔ حضرت حافظ نے جواب دیا کہ انکار سے عذر کرنے کے لئے آیا ہوں۔ پس وہ حضرت خواجہ کی صحبت میں درجہ کمال و تکمیل پر پہنچ گئے۔“

(ملفوظات حضرت میرزا جان جاناں قدس سرہ مطبوعہ مجتہائی دہلی)۔

حضرت شہید رحمۃ اللہ علیہ دوسری جگہ لکھتے ہیں:-

”برخوردار! جو شبہات کہ بے عقلوں کے گمان میں قیوم ربانی مجدد الف ثانی رحمۃ اللہ علیہ کے مقامات کرامت آیات پر وارد ہوتے ہیں۔ آپ نے ان کے جوابات پوچھے ہیں۔ آپ کو معلوم رہے کہ ان اعتراضات کی بنا جہالت پر ہے یا حسد پر۔ اور یہ انکار کی رسم معمول قدیم ہے۔ اہل تعصب نے شیخ اکبر رحمۃ اللہ علیہ اور دیگر اکابر کی تکفیر میں رسالے لکھے ہیں۔ اور حضرت مجدد نے اپنی مکتوبات میں ان تمام شبہات کے جواب بطریق دفع دخل مقدمہ تحریر کئے ہیں اور حضرت کی اولاد امجاد میں سے حضرت شاہ شاکر رحمۃ اللہ علیہ نے اس باب میں ایک مفصل رسالہ لکھا ہے، اور حضرت مولوی فرخ شاہ رحمۃ اللہ علیہ نے بطریق اجمال ایک رسالہ موسومہ بہ کشف العطاء عن وجہ الخطا تحریر کیا ہے۔ اور آنجناب کے مخلصوں میں سے مولانا محمد بیگ ترکی ثم ملی نے محمد برزنجی تلمیذ شیخ ابراہیم کردی ثم مدنی کے رسالہ کی تردید میں ایک رسالہ موسومہ بہ عطیۃ الوہاب الفاصل بین الخطاء والصواب بطریق سوال و جواب لکھا ہے اور ملک عرب کے علمائے مذاہب اربعہ کی مہروں سے مزین کیا ہے۔

حسد کا مادہ حضرت مجدد سے معارف غیر متعارف کا ظاہر ہونا ہے جو قرون اولیٰ میں شائع تھے اور قرون ثلاثہ مشہود بالخیر کے بعد پوشیدگی کے پردے میں چلے گئے تھے اور آنجناب کی طینت مطہرہ کی خصوصیت کے سبب سے جو کہ جناب رسالت مآب صلی اللہ علیہ وسلم کی طینت مقدسہ



کا بقیہ تھی ظاہر ہو گئے ہیں۔ انصاف یہ ہے کہ پہلے ان مقامات کے قائل کی شان میں نظر کریں۔ اگر وہ کتاب و سنت کا متبع ہے اور اس کے اکثر اعمال و اقوال میزان شریعت میں موزوں ہیں تو اس کلام کے متشابہات کو اس کے کلام کے محکمت کے موافق تاویل کریں یا خداے عالم السرو العلانیہ پر چھوڑ دیں اور اس کو معذور سمجھیں۔ کیونکہ اس قوم کو بہت سے عذر عارض ہوتے ہیں۔ کبھی غلبہ حال میں ان کی عبارتیں ان کے مرادات کے ساتھ مساعدت نہیں کرتیں اور کبھی معلومات کشفی میں وہم و خیال کے خلط کے سبب سے خطا واقع ہوتی ہے۔ اور وہ اس خطا میں مثل خطاے اجتہادی کے معذور ہیں۔ اور کبھی ان کی اصلاح پر آگاہی حاصل نہیں ہوتی۔ پس ان امور کی رعایت سے اعتراض کرنا فضول ہے۔ کیونکہ ان کے طریقہ کی بناسنت کے اتباع پر ہے اور ان کی تصنیفات اسی نصیحت و موعظت سے بھری پڑی ہیں اور اس فتنہ کے برپا ہونے کا سبب زیادہ تر توحید و جودی کا انکاری اور توحید شہودی کا اثبات ہے۔ کیونکہ چار سو سال سے یعنی شیخ محی الدین عربی رحمۃ اللہ علیہ کے عہد سے حضرت مجدد کے عہد مبارک تک لوگوں کے کان اور ذہن مسئلہ وحدت وجود سے پُرتھے۔ حضرت مجدد کا توحید و جودی سے انکار مثل انکار علمائے ظاہر کے نہیں۔ بلکہ جس مقام سے کہ وجود یہ تکلم کرتے ہیں حضرت مجدد اس کی تصدیق اور تسلیم کرتے ہیں۔ اتنا ہے کہ حضرت مجدد مقصود اصلی کو اس مقام سے اوپر فرماتے ہیں۔ اور خالق و مخلوق میں فی الجملہ غیریت ایسے طور سے ثابت کرتے ہیں کہ وحدت وجود حقیقی میں نخل نہیں۔ جو خارج حقیقی میں متحقق ہے، بخلاف وجود یہ کے جو خالق و مخلوق میں عینیت ثابت کرتے ہیں۔“ (مکتوب حضرت میرزا مظہر قدس سرہ مطبوعہ مجتبائی دہلی۔ مکتوب پنجم)

حضرت میرزا شہید قدس سرہ ایک اور جگہ یوں تحریر فرماتے ہیں:-

”ایک دفعہ میں جناب سرور کائنات علیہ افضل الصلوات والتحيات کے جمال جہاں آراء سے مشرف ہوا۔ گویا میں آنحضرت صلی اللہ علیہ وسلم کے پہلو میں برابر لیٹا ہوا ہوں اور نفس مبارک کی راحت مجھے بھی پہنچ رہی ہے۔ اسی اثناء میں مجھے پیاس لگی۔ سرہند کے پیرزادے وہاں حاضر تھے۔ آنحضرت صلی اللہ علیہ وسلم نے ان میں سے ایک کو پانی لانے کا حکم دیا۔ بندہ نے عرض کی۔ یا رسول اللہ! وہ میرے پیرزادے ہیں۔ حضور نے فرمایا کہ وہ ہمارے حکم کی تعمیل کرتے ہیں۔ پس ان میں سے ایک بزرگ پانی لایا اور میں نے سیر ہو کر پیا۔ میں نے عرض کی۔ یا رسول



اللہ! آپ حضرت مجدد الف ثانی کے حق میں کیا فرماتے ہیں۔ حضور صلی اللہ علیہ وسلم نے فرمایا کہ ان کی مثل میری امت میں دوسرا کون ہے؟ میں نے عرض کی۔ یا رسول اللہ! ان کے مکتوبات آپ کی نظر مبارک میں گزرے ہیں؟ فرمایا۔ اگر تجھے کچھ یاد ہے۔ تو پڑھو۔ بندہ نے آپ کے کسی مکتوب کی یہ عبارت پڑھی۔ انہ تعالیٰ وراء الوداء ثم وراء الوداء۔ حضور نے بہت پسند فرمائی اور محفوظ ہوئے۔ فرمایا کہ پھر پڑھو۔ میں نے پھر یہی عبارت عرض کی۔ حضور نے اور زیادہ تعریف کی۔ اور یہ حالت دیر تک رہی۔ صبح کے وقت ایک بزرگ نے علی الصبح آکر کہا۔ کہ میں نے آج رات ایک خواب دیکھا ہے کہ تم نے ایک اچھا خواب دیکھا ہے۔ وہ خواب کیا ہے۔ فقیر نے یہ خواب اس سے بیان کر دیا۔ وہ بہت متعجب ہوئے۔ آنحضرت صلی اللہ علیہ وسلم کے نفس مبارک اور صحبت سے میں نے اپنے تئیں سراپا نور و حضور پایا۔ اور اس خواب کے کیفیتوں سے جو امر بیداری سے بہتر ہے کئی دن تک مجھے کچھ بھوک اور پیاس نہ تھی۔“ (ملفوظات حضرت میرزا رحمہ اللہ تعالیٰ)۔

حضرت شاہ غلام علی قدس سرہ لکھتے ہیں کہ حضرت شیخ عبدالحق محدث دہلوی نے رسالہ اعتراضات کے اخیر میں لکھا ہے:-

”فقیر در بارہ شاہ بعالم غیب متوجہ بود۔ کہ تحریر ایں ہمہ معارف و مقامات شما از چہ راہ است۔ اصلے از حق دارد یا محض سخن سازی است۔ ایں آیہ شریفہ وَاِنْ يَكُ كَاذِبًا فَعَلَيْهِ كَذِبُهُ دَر بَاطِنِ الْقَا كَرَدَنَد۔“

ظاہر ہے کہ اس آیت کا نزول فرعون و فرعونوں کے اشتباہ کے دور کرنے اور حضرت موسیٰ علیہ السلام کی حقیقت ثابت کرنے کے لئے ہے۔ پس حضرت شیخ رحمہ اللہ کا انکار سے باز آنا اور آپ کے باطن شریف پر اس آیت کا القا ہونا رفع اعتراضات کے لئے دودلیلیں ہیں۔

حضرت شیخ محمد فرخ جو عالم کثیر العمل اور حضرت مجدد رحمۃ اللہ تعالیٰ علیہ کے پوتوں میں سے تھے حج کے لئے تشریف لے گئے۔ سید محمد برزنجی جو حضرت مجدد کے انکار میں تشدد رکھتا تھا اس نے چاہا کہ شیخ کے التزام کے لیے مدینہ منورہ سے مکہ آئے۔ شیخ نے دعا کی۔ کہ الہی! میں تجھی

اور اگر ہے یہ جھوٹا۔ پس اوپر اس کے ہے جھوٹ اس کا۔ (مؤمن۔ ع ۴)



ہوں اور وہ عربی ہے۔ حرم مبارک میں مجادلہ مناسب نہیں۔ تو مجھے اس کے شر سے بچا۔ وہ سخت بیمار ہو گیا۔ شیخ نے رسول خدا صلی اللہ علیہ وسلم کے مزار مقدس کی زیارت سے مشرف ہو کر ہندوستان کا رخ کیا اور کشتی پر سوار ہو گئے۔ اس نے صحت و قوت پا کر ان کا تعاقب کیا اور ایک کشتی میں سوار ہوا تاکہ جہاز میں حضرت مجدد کے معارف میں اُن سے بحث کرے۔ شیخ نے یوں دعا کی۔ اللھم اکفہ بما شئت۔ یا اللہ! تو مجھے اس کے شر سے بچا جس چیز کے ساتھ تو چاہے۔ وہ کشتی دریا میں غرق ہو گئی اور منکر اولیاء کو سزا مل گئی۔ (مقامات مظہری)۔

حضرت امام ربانی مجدد الف ثانی کی اولاد امجاد

صاحب حضرات القدس لکھتے ہیں:-

”حضرت مجدد علیہ الرحمۃ کی دو بڑی کرامتیں صفحہ روزگار پر باقی ہیں۔ ایک آپ کا کلام کہ مشائخ و عرفاء وقت اُس کے مماثل لکھنے سے عاجز رہے۔ دوسرے آپ کے فرزند ان گرامی کہ اُن کو آپ نے اپنے تصرف سے علم و عمل اور کمالات باطنیہ عطا فرمائے۔ روئے زمین پر کسی شیخ نے اپنے فرزندوں کو تصرف و توجہ سے اپنا ہم مثل نہیں بنایا۔“

اس لئے آپ کے کلام کا نمونہ پیش کرنے کے بعد مناسب معلوم ہوتا ہے کہ آپ کے فرزند ان گرامی کا مختصر حال ذیل میں درج کیا جائے۔

واضح ہو کہ حضرت مجدد علیہ الرحمۃ کی اولاد تعداد میں دس ہے۔ یعنی سات بیٹے اور تین بیٹیاں بدیں تفصیل:-

خواجہ محمد صادق رحمۃ اللہ علیہ

آپ حضرت شیخ کے فرزند اکبر ہیں۔ جو ۱۰۰۰ھ میں پیدا ہوئے۔ بچپن میں اپنے جد بزرگوار کے دامن تربیت میں رہے۔ جب ۱۰۰۸ھ میں حضرت شیخ دہلی میں حضرت خواجہ باقی باللہ قدس سرہ کی خدمت میں حاضر ہوئے۔ تو آپ بھی ہمراہ تھے۔ اُس وقت آپ نے اپنے والد بزرگوار کی طرح حضرت خواجہ سے اخذ طریقہ کیا۔ اور معاملات عظیمہ آپ پر وارد ہوئے۔ یہاں تک کہ کبھی وفور مستی اور غلبہ جذبہ میں ننگے سر ننگے پاؤں جدھر جی چاہتا نکل جاتے اور سبق کی کتابیں بالائے طاق رکھی جاتیں۔ ایک روز ایک درویش حضرت خواجہ کی خدمت میں حاضر ہوا۔ اُس نے



کسی بزرگ کی خدمت میں سلوک تمام کر کے خلافت حاصل کی تھی۔ وہ وطن کو جاتے ہوئے یہاں ٹھہر گیا۔ اس نے اپنے حالات بلند حضرت خواجہ سے ذکر کئے۔ اس کی مراد یہ تھی کہ ایسے حالات ہمیں حاصل ہیں۔ اگر یہاں کچھ زیادہ ہے تو استفادہ کروں۔ حضرت خواجہ نے محمد صادق کو طلب کر کے فرمایا۔ بابا! اپنے احوال بیان کرتا کہ مہمان درویش سن لے۔ آپ نے وہی درویش والے احوال اور کچھ زائد بیان کئے۔ جب اُس درویش نے دیکھا کہ اس آستان کا طفل ہشت سالہ جسے داخل طریق ہوئے دو تین ماہ ہوئے ہیں وہ حالات بیان کرتا ہے جو اسے پچاس سال میں حاصل ہوئے تو اپنے احوال کی دید کا غرور اس کے دماغ سے نکل گیا۔

### کشف و فراست:

لڑکپن ہی سے آپ کشف کون اور کشف قبور میں نظر صائب رکھتے تھے۔ چنانچہ حضرت خواجہ آپ کے کشف و فراست پر اعتماد کر کے آپ سے امور کونیہ غیبیہ دریافت فرمایا کرتے تھے۔ اور قبرستان میں لے جا کر مردوں کے حالات پوچھا کرتے تھے۔ اور آپ جیسا نظر پڑتا عرض کر دیا کرتے تھے۔ ایک دفعہ آپ کا چچا شیخ محمد مسعود بغرض تجارت خراسان کو جانے لگا۔ آپ بطریق مشیعت اس کے ساتھ اپنے جد بزرگوار مخدوم عبدالاحد قدس سرہ کے مزار تک تشریف لے گئے اور ایک لمحہ مزار مبارک پر مراقب رہے۔ مراقبہ سے سر اٹھا کر فرمانے لگے کہ میرے دادا جان چچا صاحب کو اس سفر سے منع کرتے ہیں۔ چونکہ آپ کم سن تھے۔ اس لئے شیخ صاحب نے خیال نہ کیا۔ نتیجہ یہ ہوا کہ شیخ مسعود اسی سفر میں ہلاک ہوئے۔

### جامع علوم عقلیہ و نقلیہ:

آپ جامع علوم عقلیہ و نقلیہ تھے۔ اکثر علوم آپ نے اپنے والد بزرگوار کی خدمت میں حاصل فرمائے کچھ مولانا طاہر لاہوری اور کچھ مولانا معصوم کی خدمت میں حاصل کئے۔ اٹھارہ سال کی عمر میں فارغ التحصیل ہو کر تدریس میں مشغول ہوئے۔ معقول و منقول میں آپ کو اس قدر مہارت تھی کہ ایک روز آپ کو شیراز کے ایک فاضل کی خدمت میں حاضر ہونے کا اتفاق ہوا۔ جو ہندوستان میں آیا تھا۔ اور معقولات میں بے نظیر تھا۔ آپ نے ہیبت و حکمت کے چند دقائق طبع زاد اُس سے ذکر کئے۔ فاضل موصوف کہنے لگا کہ جب تک میں نے اس جوان کو نہ دیکھا تھا مجھے



یقین نہ تھا کہ طلبہ ہندوستان میں سے کوئی طالب علم علوم عقلیہ کے مسائل دقیقہ کی قوت ادراک کما حقہ رکھتا ہوگا۔

### سلوک میں مرتبہ:

مہارت علمی کے ساتھ آپ نے سلوک کو بھی درجہ تکمیل تک پہنچا دیا تھا۔ چنانچہ اکیس برس کی عمر میں آپ کے والد بزرگوار نے آپ کو خلعت خلافت سے سرفراز فرمایا۔ حضرت شیخ نے مکتوبات میں آپ کی شان میں کئی جگہ کلمات مدحیہ درج فرمائے ہیں۔ چنانچہ ایک مکتوب میں لکھتے ہیں کہ میرا بیٹا میری معارف کا مجموعہ اور مقامات جذبہ و سلوک کا نسخہ ہے۔ وہ محرم اسرار اور خطا و غلط سے مصون و محفوظ ہے۔

### وصال مبارک:

جب آپ کی عمر چوبیس سال کی ہوئی تو سرہند میں وبائے طاعون شدت سے نمودار ہوئی۔ ہر روز کثرت سے ہلاک ہونے لگے۔ آپ نے فرمایا کہ یہ وباء ترلقمہ چاہتی ہے۔ جب تک ہم نہ جائیں گے۔ تسکین نہ ہوگی۔ چنانچہ آپ کو بنار ہو گیا اور طاعون کی گلٹی آپ کی ران میں ظاہر ہوئی۔ اور دوشنبہ کے دن ۹ ربیع الاول ۱۰۲۵ھ کو وصال فرمایا۔ اور الفاظ ”دوشنبہ نہم ربیع الاول“ سے ہی آپ کی تاریخ نکلتی ہے۔ آپ سے ایک دو دن پہلے آپ کے بھائیوں محمد فرخ اور محمد عیسیٰ رحمہما اللہ تعالیٰ نے اور آپ کی بہن ام کلثوم نے اسی مرض میں انتقال فرمایا۔ اور یہ تینوں اپنے جد بزرگوار حضرت مخدوم قدس سرہ کے مزار میں دفن ہوئے۔

### نام مبارک کا اثر:

خواجہ محمد صادق کے وصال کے بعد وہاں کے قبیلہ میں نہ رہی۔ جو بیمار تھے صحت یاب ہو گئے۔ ان مریضوں نے شدت مرض میں دیکھا تھا کہ حضرت مخدوم زادہ ان کو اس جماعت کے ہاتھ سے چھڑا رہے ہیں جو اس وبا پر موکل تھے اور ان سے فرما رہے ہیں کہ اب جو ہم نے اس بلا کو اپنے اوپر لے لیا۔ تمہیں لوگوں سے الگ جانا نہیں۔ ایک شخص نے خواب میں دیکھا کہ جو شخص حضرت مخدوم زادہ کا نام لکھ کر اپنے پاس رکھے گا اس وبا سے رہائی پائے گا۔ چند لوگوں نے اس



تجربہ کیا اور نام مبارک میں عجیب اثر دیکھا۔

آپ کے انتقال کے بعد رشتہ داروں کی رائے تھی کہ آپ کو جد بزرگوار کے مقبرہ میں دفن کیا جائے۔ حضرت مجدد رحمۃ اللہ علیہ نے مراقبہ کیا تو اُس جگہ کا حکم ہوا جہاں اب آپ کا مزار مبارک ہے۔ اس جگہ کا شرف حضرت نے یوں تحریر فرمایا ہے۔

”شہر سرہند گویا میرے زندہ کرنے کی زمین ہے کہ میرے واسطے تاریک گہرے گڑھے کو بھر کر ایک بلند چبوترہ بنا گیا ہے۔ اور اکثر شہروں اور جگہوں پر اُس کو رفعت دی گئی ہے۔ اور اُس زمین میں ایک نور ودیعت رکھا گیا ہے جو نور بے صفی اور بے کیفی سے اقتباس کیا گیا ہے۔ مانند اُس نور کے جو بیت اللہ کی پاک زمین سے بلند و روشن ہے میرے بڑے بیٹے مرحوم کی رحلت سے چند ماہ پہلے یہ نور اس درویش پر ظاہر کیا گیا تھا۔ اور فقیر کی سکونت کی زمین کے گوشہ میں بتایا گیا تھا۔ ایسا بلند نور دکھایا گیا کہ صفت و شان کا کوئی غبار اس میں دخل نہ رکھتا تھا اور کیفیات سے منزہ و مبرا تھا۔ یہ آرزو ہوئی کہ یہ زمین میرا دفن ہو اور وہ نور میری قبر پر روشن ہو۔ میں نے اپنے بڑے بیٹے سے جو میرا راز دار تھا یہ بات ظاہر کر دی۔ اور اُس نور اور اس آرزو سے آگاہ کر دیا۔ اتفاقاً فرزند مرحوم اس دولت کی طرف سبقت لے گیا۔ اور زیر خاک اُس نور کے دریا میں مستغرق ہو گیا۔

ہنیئاً لارباب النعیم نعیمها وللعاشق المسکین ما یتجرع

نعمت والوں کو ان کی نعمت مبارک ہو۔ اور عاشق مسکین کے لئے وہ دردِ عالم ہے جو وہ گھونٹ گھونٹ پی رہا ہے۔

اس شہر بزرگ کی شرافت سے ہے کہ میرے فرزند اعظم جیسا اکابر اولیاء اللہ سے ہے وہاں آسودہ ہے۔ ایک مدت کے بعد ظاہر ہوا کہ ودیعت رکھا ہوا نور اس فقیر کے نور قلبی کا ایک لمحہ ہے جو یہاں سے اقتباس کر کے اُس زمین میں روشن کیا گیا ہے جیسا کہ مشعل سے ایک چراغ روشن کرتے ہیں۔ (مکتوبات۔ جلد ثانی۔ مکتوب ۲۲)۔

حضرت مجدد رحمۃ اللہ علیہ کو اپنے فرزند اعظم اور ان کے دو بھائیوں کے انتقال کا سخت رنج ہوا۔ چنانچہ آپ مولانا صالح کو یوں تحریر فرماتے ہیں:-



بھائی ملا صالح نے اہل سرہند کے واقعات سنے ہوں گے۔ میرے بیٹے رحمۃ اللہ علیہ نے بھی اپنے دو چھوٹے بھائیوں محمد فرخ اور محمد عیسیٰ اسمیت آخرت کا سفر اختیار کیا۔ ان اللہ وانا الیہ راجعون۔ الحمد للہ سبحانہ کہ اولاً انہوں نے باقی ماندگان کو قوت صبر عطا فرمائی۔ اور ثانیاً اس وبا کا خاتمہ کر دیا۔ کسی نے اچھا کہا ہے۔

من از تو روے نہ پیچم گرم بیازاری کہ خوش بود ز عزیزاں تحمل و خواری

میرا فرزند حق جل و علا کی آیتوں میں سے ایک آیت اور رب العالمین کی رحمتوں میں سے ایک رحمت تھا۔ چوبیس سال کی عمر میں اُس نے وہ حاصل کیا کہ کم کسی نے کیا۔ اُس نے مولویت کے پایہ اور علوم عقلیہ و نقلیہ کی تدریس کو ایسی حد کمال تک پہنچا دیا تھا کہ اُس کے شاگرد تفسیر بیضاوی اور شرح مواقف اور ان کی مثل اور کتابوں کو پوری قدرت سے پڑھاتے ہیں۔ اس کی معرفت و عرفان کی حکایتیں اور شہود و کشف کے قصے محتاج بیان نہیں۔

تمہیں معلوم رہے کہ وہ آٹھ سال کی عمر میں ایسے مغلوب الحال ہو گئے تھے کہ ہمارے حضرت خواجہ قدس سرہ ان کے حال کی تسکین کا علاج بازاری کھانوں سے کیا کرتے تھے۔ جو مشکوک و مشتبہ ہوتے ہیں اور خواجہ مدوح فرمایا کرتے تھے کہ جو محبت مجھے صادق سے ہے وہ کسی سے نہیں۔ اور اسی طرح جو محبت اُسے ہمارے ساتھ ہے وہ کسی کے ساتھ نہیں۔ حضرت خواجہ کے اس ارشاد سے ان کی بزرگی کا اندازہ عجائب و غرائب بیان فرمایا کرتا تھا۔ اور ہمیشہ فروتن متواضع ملتجی متضرع اور متذلل و منکسر رہا کرتا اور فرمایا کرتا کہ اولیاء میں سے ہر ایک نے حضرت حق سبحانہ تعالیٰ سے ایک چیز مانگی ہے میں نے التجاء و تضرع مانگی ہے۔

محمد فرخ کی نسبت کیا لکھوں۔ گیارہ سال کی عمر میں کافیہ پڑھتا تھا اور سبق سمجھ کر پڑھتا تھا اور ہمیشہ عذاب آخرت سے ہراساں و لرزاں رہتا۔ اور دعا کرتا کہ طفولیت میں دنیا سے دنی سے رخصت ہو جائے تاکہ آخرت کے عذاب سے خلاصی پائے۔ مرض موت میں جن یاروں نے اُس کی بیمار داری کی اُس سے عجائب و غرائب مشاہدہ کئے۔ محمد عیسیٰ کی آٹھ سال کی عمر تک کی کرامات و خوارق جو لوگوں نے مشاہدہ کئے وہ میں کیا لکھوں۔

حاصل کلام یہ کہ میرے تینوں فرزند جو ہر نفسیہ تھے۔ جو بطور ودیعت ہمارے سپرد کئے



گئے تھے۔ الحمد للہ والامتہ کہ ہم نے بغیر کسی ناخوشی و اکراہ کے امانتیں اہل امانات کے حوالہ کر دیں۔ الہم لا تحرمننا اجرہم ولا تفتنا بعدہم بحرمة سید المرسلین علیہ وعلیہم الصلوٰات والتسلیمات۔ (مکتوبات جلد اول۔ مکتوب ۳۰۶)۔

### قبر مبارک کی حالت:

حضرت خواجہ محمد صادق قدس سرہ کی قبر پہلے کچی تھی۔ پھر کچھ مدت کے بعد آپ کے والد بزرگوار نے اُس پر ایک گنبد تعمیر فرمایا۔ قبر مبارک اس قبہ کے مرکز بلکہ مرکز سے ذرا مغرب کی طرف تھی۔ جب حضرت مجدد رحمۃ اللہ علیہ کا وصال ہوا تو ان کو بھی اسی قبہ میں دفن کیا گیا۔ مگر جب ان کا جنازہ اندر لے گئے تو حضرت خواجہ محمد صادق کی قبر ازراہ ادب تقریباً ایک ہاتھ مشرق کو سرک گئی۔ اور طاق وسط گنبد بین القبرین ہو گیا۔

آپ کی اولاد میں صرف ایک فرزند نرینہ تھا جس سے سلسلہ آگے چلا۔

### خواجہ محمد سعید رحمۃ اللہ علیہ

آپ حضرت شیخ کے دوسرے فرزند ہیں۔ آپ کی ولادت باسعادت ماہ شعبان ۱۰۰۵ھ میں بمقام سرہند ہوئی۔ بچپن ہی سے آثار ہدایت و ولایت آپ کی پیشانی سے ہویدا تھا۔ چنانچہ آپ کے والد بزرگوار فرماتے ہیں کہ محمد سعید چار پانچ سال کے تھے کہ بیمار ہو گئے۔ غلبہ مرض میں ان سے پوچھا گیا کہ تم کیا چاہتے ہو۔ بے اختیار ان کی زبان سے نکلا کہ میں حضرت خواجہ کو چاہتا ہوں۔ میں نے ان کی یہ بات حضرت خواجہ باقی باللہ قدس سرہ سے عرض کی۔ فرمایا تمہارے محمد سعید نے رندی و حریفی کی اور غائبانہ ہم سے نسبت لے گیا۔

### علوم ظاہری کی تحصیل:

جب آپ سن تمیز کو پہنچے تو علوم ظاہری کی تحصیل میں مشغول ہوئے۔ کچھ اپنے بڑے بھائی خواجہ محمد صادق سے اور کچھ شیخ طاہر لاہوری سے اور باقی اپنے والد بزرگوار سے پڑھا۔ سترہ برس کی عمر میں فارغ التحصیل ہو کر تدریس میں مشغول ہوئے اور کئی تصانیف لطیفہ تحریر فرمائیں۔ چنانچہ مشکوٰۃ المصابیح پر تعلیقات لکھیں۔ جن میں مذہب حنفی کی تائید کی۔ حاشیہ خیالی پر ایک حاشیہ



متین لکھا اور اس میں اپنے دقائق خلاصہ تحریر فرمائے۔ ایک رسالہ رفع سبابہ کی ممانعت میں تحریر فرمایا۔ مناظرہ میں آپ کو یدِ طولیٰ حاصل تھا۔ مخالف کو ساکت کر دیا کرتے تھے۔ جب کبھی کسی تقریب سے محفل سلطانی میں جاتے تو بادشاہ آپ ہی سے مسائل دریافت کیا کرتا حالانکہ علماء و فضلاء موجود ہوتے۔ آپ کی تصانیف میں سے ایک جلد مکتوبات کی ہے۔ جس میں آپ نے بڑے بلند حقائق اور ذات و صفات کے متعلق دقائق بیان کئے ہیں۔

آپ نے کمالات باطنی مثل علوم ظاہری کے کامل طور سے اپنے والد بزرگوار کی صحبت میں حاصل کئے۔ اور ولایت محمد صلی اللہ علیہ وسلم سے مشرف ہوئے۔ حضرت مجدد رحمۃ اللہ علیہ نے اخیر عمر میں تعلیم طریقہ اور خدمت ارشاد آپ کے اور خواجہ محمد معصوم کے سپرد کر دی تھی۔ اور فرمایا کرتے تھے کہ ہر قطب کے واسطے دو امام درکار ہیں۔ محمد سعید اور محمد معصوم میرے امام ہیں۔

### مرتبہ کمال:

حضرت شیخ نے آپ کی نسبت بہت سی بشاراتیں دی ہیں۔ چنانچہ آپ کو خلعت خلت کی بشارت دی۔ ایک روز فرمایا کہ ہمارے محمد سعید علمائے راتخین سے ہیں۔ اور ایک روز فرمایا کہ محمد سعید زمرہ سابقین میں سے ہیں۔ ایک دفعہ فرمایا کہ مجھ پر میدانِ قیامت اور میرے مریدوں کا بل صراط سے گزرنا مکشوف ہوا۔ محمد سعید ہم سب میں آگے آگے چل رہے تھے اور کتاب اعمال سیدھے ہاتھ میں لئے ہوئے تھے۔ پس ہم سب بہشت میں داخل ہو گئے۔ نیز فرمایا کہ محمد سعید خازنِ رحمت الہی ہے۔ قیامت کے دن تقسیم خزانِ رحمت اُس کے سپرد ہوگی۔ فرمایا کہ محمد سعید! تم نے دائرہ نفی حضرت ابراہیم علیہ السلام کو قطع کر لیا اور اب اس بات میں میرے شریک ہو۔ یہ بھی فرمایا کہ عروج و نزول کے ہر مقام میں تم میرے ہمراہ رہے ہو۔ ایک روز فرمایا کہ محمد سعید! تم میرے ضمنی ہو۔ اور تم اس بات سے تنگ دل نہ ہونا۔ حضرت ابو بکر صدیق رضی اللہ تعالیٰ عنہ جناب رسول مقبول صلی اللہ علیہ وسلم کے ضمنی تھے۔

### فضائل و مناقب:

آپ کے بھائی حضرت خواجہ محمد معصوم آپ کے مناقب یوں تحریر فرماتے ہیں:-



”چھوٹی عمر سے قبول و کرامت کے آثار ان سے ظاہر تھے۔ اور بچپن کے زمانہ سے ولایت و نجابت کے اطوار نمایاں تھے۔ حضرت قطب الولاہ خواجہ محمد باقی رحمۃ اللہ علیہ کی حیات کے زمانہ میں یہ خرد سال تھے۔ اور حضرت خواجہ کی ظاہری ملازمت میں نہیں پہنچے۔ لیکن حضرت خواجہ نے ان کے حق میں فرمایا تھا کہ محمد سعید حریف ہے۔ ہم سے غائبانہ نسبت لے گیا ہے۔

فی المہد بنطق عن سعادة جدہ۔ وہ گہوارے میں اپنی قسمت کی سعادت ظاہر کر رہا ہے۔ انہوں نے کمالات ظاہری و باطنی اپنے والد بزرگوار کی خدمت میں حاصل کئے ہیں۔ اور سترہ سال کی عمر میں علوم ظاہری و منقول کو کمال کے درجہ پر پہنچایا ہے اور اپنے والد بزرگوار کی طرح کمال تشرع و تقویٰ سے آراستہ اور متابعت سنت و عمل پر پیراستہ تھے۔ کلام کی نرمی۔ کمال تواضع۔ مہمانوں کی دلجوئی میں اہتمام۔ موجود کو خرچ کر دینا اور اپنی ہستی کی نفی ان کا طریقہ حسنہ ہے۔ مسند عالی کے ساتھ قرآن مجید کی تجوید فرمائی۔ حدیث نبوی علی مصدر ہا الصلوٰۃ والسلام میں سند جید اور رتبہ اعلیٰ رکھتے ہیں۔ اور فقاہت میں کامل دستگاہ رکھتے ہیں۔ ہمارے حضرت (مجدد) کو اکثر اوقات مسئلہ فقہ کی تحقیق کی ضرورت پڑتی تو ان سے دریافت کر لیتے۔ بعض وقت یہ مشکلات مسائل کو حل کرتے تھے اور بعض مضائق سے خلاصی کی راہ بتایا کرتے تھے۔ تو حضرت بہت خوش وقت ہوا کرتے تھے۔ اور ان کے حق میں دعا کیا کرتے تھے۔ اور حضرت کے حضور میں مراتب کمال و تکمیل کو پہنچے تھے۔ اور خلافت سے مشرف تھے۔ اس وقت بھی تعلیم طریقہ اور ارشاد طلبہ فرمایا کرتے تھے۔ اور معاد (آخرت) کی کمال عقل کے باوجود عقل معاش میں بھی درجہ کامل رکھتے ہیں۔ چنانچہ حضرت اکثر امور میں ان سے صلاح و مشورہ کیا کرتے تھے۔ اور ان کی رائے کو پسند فرماتے تھے۔ اور امور باطن میں بھی یہ حضرت کے رازدار تھے اور حضرت ان سے وہ راز بیان کر دیا کرتے تھے کہ جن میں کم کوئی شریک ہوتا۔ اور یہ حضرت کے پوشیدہ اسرار اور معاملات خاصہ کے ساتھ مبشر و متحقق ہیں۔ ظاہری امراض والے ان کی توجہ سے شفا کے طالب ہیں۔ اور باطنی امراض والے ان کے تصرف سے جمعیت کے ساتھ سلوک طے کرتے ہیں۔

حاصل کلام یہ قطب المحققین وارث المرسلین حضرت خواجہ نقشبند قدس سرہ کے اس قول کے مصداق ہیں کہ ہم فضلی ہیں۔ ان کی بزرگی میں یہ نقل کافی ہے کہ یہ معاملہ میں دیکھتے ہیں کہ



اصحاب کرام رضی اللہ تعالیٰ عنہم اور ہمارے پیغمبر علیہ وعلیٰ آلہ الصلوٰۃ والسلام جمع ہیں۔ اور یہ (محمد سعید) بھی ہمارے حضرت (مجدد) کے چند یاروں کے ساتھ اُس مجلس میں حاضر ہیں۔ اس اثنا میں اصحاب کرام ایک کاغذ طلب کرتے ہیں تاکہ آنسور صلی اللہ علیہ وسلم کی خدمت میں عرضداشت لکھیں۔ چنانچہ کاغذ حاضر کیا گیا۔ اور انہوں نے اس مضمون کی عرضداشت لکھی کہ یہ (محمد سعید وغیرہ) اور ہم عنایت الہی جل سلطانہ میں برابر ہیں حالانکہ ہم نے یہ سب تکالیف اور ریاضات شاقہ اٹھائی ہیں اور انہوں نے نہیں اٹھائیں۔ اس کی وجہ کیا ہے۔ رسول اللہ صلی اللہ علیہ وسلم نے اُس کے جواب میں یہ آیت قرآنی تحریر فرمائی۔ ذلک فضل اللہ یؤتہ من یشاء واللہ ذو الفضل العظیم۔ اور معارف وحقائق کے بیان کرنے اور اسرار وحقائق کی شرح میں زبان عالی اور بیان شافی رکھتے ہیں۔ اور چونکہ اہل باطن کے نزدیک سب سے بڑا کمال اور سب سے ظاہر کرامت ذات اور حقائق صفات تعالت و تقدست میں کلام ہے جو ان سے جوش ذوق اور خروش شوق میں صادر ہوا ہے۔ ناچار میں ان کے کمالات کی شرح اور کرامات کی تفصیل سے زبان کو بند کر کے ان کے ملفوظات و مکتوبات کا حوالہ دیتا ہوں تاکہ ان سے اُس تک سراغ لگائیں اور معنی سے صورت کی طرف رغبت کریں۔ کسی نے اچھا کہا ہے۔ قیاس کن زگلستان من بہار مرا۔ (مکتوبات معصومیہ۔ جلد ثالث۔ مکتوب ۳۔)

آپ حرم شریف کی زیارت سے بھی مشرف ہوئے ہیں۔ وہاں کے حالات و واردات کو آپ کے فرزند پنجم شیخ عبدالاحد نے ایک رسالہ میں ذکر کیا ہے۔ نقل ہے کہ ایک روز آپ حرم نبوی میں تحیۃ المسجد پڑھ رہے تھے۔ کہ روضہ مقدسہ سے آواز آئی:

العجل العجل انا الیک مشتاق جلدی کیجئے میں تمہارا مشتاق ہوں۔

کہتے ہیں کہ آپ نے حضور سرور کائنات صلی اللہ علیہ وسلم کو آٹھ مرتبہ ان ظاہری آنکھوں سے دیکھا ہے۔ آپ صاحب کرامات ہیں۔ آپ کی کرامات و کلمات قدسیہ کے ایراد کی اس مختصر میں گنجائش نہیں۔

وصال مبارک:

آخری عمر میں آپ کو اورنگزیب عالمگیر نے بڑی منت سماجت سے دہلی بلایا۔ اور آپ



بھی اُس کے اخلاص کو مد نظر رکھ کر تشریف لے گئے۔ ابھی وہیں تھے کہ بیماری شروع ہوئی اور روز بروز ترقی پر تھی۔ بہتیرا علاج معالجہ کیا۔ مگر کچھ افادہ نہ ہوا۔ آخر کار جب آپ کو معلوم ہو گیا کہ وقت قریب ہے۔ تو بادشاہ سے رخصت لے کر وطن کی طرف روانہ ہوئے۔ جب دہلی سے ۳۶ میل کے فاصلہ پر سنبھا لکھ میں پہنچے تو ۲۷ جمادی الاخریٰ ۱۰۷۰ھ میں وہیں وصال فرمایا۔ تجہیز و تکفین کے بعد پاکلی میں سرہند لائے گئے۔ خواجہ محمد معصوم نے حکم دیا کہ آپ کو بھی حضرت مجدد الف ثانی کے قبر مبارک میں دفن کیا جائے۔ لوگوں نے عرض کیا کہ قبر مبارک میں اور قبر کی گنجائش نہیں۔ حضرت عروۃ الوثقیٰ نے اصرار کیا۔ لوگوں نے حسب الارشاد کدال زمین پر مارا تو قبر کی دیوار چاروں طرف سے ہٹ گئی اور فرش غائب ہو گیا۔ اور آپ دفن کئے گئے۔

### اولاد:

آپ کی اولاد آٹھ لڑکے اور پانچ لڑکیاں تھیں۔ آپ کے تیسرے بیٹے مولوی فرخ شاہ تھے جو بڑے جید عالم تھے۔ حضرت مجدد الف ثانی کی اکثر اولاد ان ہی کی شاگرد ہے۔ مخالفوں نے جو کلام حضرت مجدد رحمۃ اللہ علیہ پر اعتراض کئے ان کے جواب میں آپ نے رسالہ کشف الغطا لکھا جیسا کہ پہلے مذکور ہوا۔ آپ نے ۴ شوال ۱۱۱۸ھ میں انتقال فرمایا اور حضرت مجدد رحمۃ اللہ علیہ کے روضہ سے جانب مغرب قبر میں دفن ہوئے۔ حضرت خازن الرحمت کے پانچویں فرزند شیخ عبدالاحد مشہر بہ شاہ گل اپنے زمانہ کے بڑے مشائخ میں سے تھے۔ اور صاحب تصانیف تھے۔ شعر بھی کہتے تھے۔ وحدت مخلص تھا۔ چنانچہ آپ کا ایک دیوان اور مثنوی چار چمن مشہور و معروف ہیں۔ رخساروں کی شگفتگی کی وجہ سے ان کو گل کہا کرتے تھے۔ جمعہ کے دن ۲۷ ذی الحجہ ۱۱۲۷ھ کو دہلی میں وفات پائی۔ جب قیوم رابع کو شیخ صاحب کی وفات کی اطلاع ہوئی۔ تو فرمایا کہ گل بخت رسید۔ پھر نماز جنازہ ادا کر کے نعش کو سرہند بھیج دیا۔ اور وہاں حضرت مجدد رحمۃ اللہ علیہ کی خانقاہ میں حوض کے اوپر صفہ متبرک کے جنوب کی طرف دفن کئے گئے۔ شیخ خلیل اللہ حضرت خازن رحمت کے چھٹے فرزند ہیں۔ آپ علم، حلم، ورع و تقویٰ سے آراستہ اور شریعت و طریقت کے پابند تھے۔ ۱۱۳۱ھ میں وصال فرمایا۔ حضرت مجددؒ کے روضہ منورہ میں قبر کے محاذی مغرب کی طرف مدفون ہوئے حتیٰ کہ حضرت مجدد اور آپ کی قبر میں صرف ایک دیوار کا فرق ہے۔



خواجہ محمد معصوم رحمۃ اللہ

آپ حضرت مجدد رحمۃ اللہ علیہ کے تیسرے فرزند ہیں۔ آپ کے حالات آگے بیان ہوں گے۔

خواجہ محمد فرخ رحمۃ اللہ علیہ

آپ حضرت مجدد کے چوتھے فرزند ہیں۔ آپ نے گیارہ برس کی عمر میں مرض طاعون میں وصال فرمایا۔ جیسا کہ پہلے مذکور ہوا۔

خواجہ محمد عیسیٰ رحمۃ اللہ علیہ

آپ حضرت مجدد رحمۃ اللہ علیہ کے پانچویں فرزند ہیں۔ آپ نے آٹھ سال کی عمر میں مرض طاعون میں انتقال فرمایا۔ جب آپ اپنی والدہ ماجدہ کے رحم مبارک میں تھے۔ تو حضرت عیسیٰ علی نبینا وعلیہ الصلوٰۃ والسلام آپ کے بزرگوار پر ظاہر ہوئے اور فرمایا کہ تمہارے گھر میں ایک لڑکا پیدا ہوگا۔ اس کا نام ہمارے نام پر رکھنا۔ اس لئے آپ کا نام محمد عیسیٰ رکھا گیا۔ آپ کا سنہ وفات وہی ہے جو خواجہ محمد فرخ کا ہے۔

خواجہ محمد اشرف رحمۃ اللہ علیہ

آپ حضرت مجدد رحمۃ اللہ علیہ کے چھٹے فرزند ہیں۔ دو سال کی عمر میں فوت ہو گئے۔

شیخ محمد یحییٰ رحمۃ اللہ علیہ مشہور بہ شاہ جیو

آپ حضرت مجدد رضی اللہ تعالیٰ عنہ کے سب سے چھوٹے فرزند ہیں۔ اور ۱۰۲۳ھ میں پیدا ہوئے۔ آپ کی ولادت سے پہلے آپ کے والد بزرگوار پر اس آیت قرآنی کا الہام ہوا۔ اِنَّا نُبَشِّرُكَ بِغُلَامٍ ذَا اسْمُهُ یَحْیٰی۔ حضرت نے اس اشارے کے بموجب ان کا نام محمد یحییٰ رکھا۔ آپ کو شاہ جیو اس واسطے کہتے ہیں کہ ایک روز شاہ کمال کے پوتے شاہ سکندر کیھتلی نے حضرت سے التماس کی کہ اپنا ایک بیٹا مجھے عنایت فرمائیے۔ اتفاقاً اُس وقت محمد یحییٰ موجود تھے۔ حضرت نے فرمایا کہ اسی کو لے لو۔ شاہ سکندر نے ان کو گود میں لے کر اپنی نسبت کا القاء کیا اور فرمایا کہ ان کو شاہ کے نام سے پکارا کرو۔ اُس روز سے ان کو شاہ جیو کہنے لگے۔ حضرت مجدد رضی اللہ تعالیٰ عنہ آپ پر بڑے مہربان تھے۔ اور فرمایا کرتے تھے۔ کہ ان کی استعداد بہت بلند ہے۔ چنانچہ آپ نے اپنے والد بزرگوار کی تربیت کی برکت سے آٹھ نو سال کی عمر میں قرآن مجید حفظ کر لیا۔ اور اپنے والد ماجد



کے وصال کے بعد علوم ظاہری و باطنی اپنے بھائیوں خواجہ محمد سعید و خواجہ محمد معصوم سے حاصل کئے۔ پندرہ برس کی عمر میں مطول پڑھی۔ حدیث کی سند شیخ عبدالحق دہلوی قدس سرہ سے حاصل کی۔ صاحب تصانیف شریعت و طریقت کے پابند اور سنت نبوی صلی اللہ علیہ وسلم پر کاربند تھے۔ دو دفعہ حج کو گئے۔ عالمگیر اور نگزیب نے مدد معاش کے طور پر ان کو بہت کچھ دیا ہوا تھا۔ انہوں نے حضرت مجددؒ کے روضۂ منوری سے شمال کی طرف تقریباً تین ہزار تیر پر تاب کے فاصلہ پر ایک عالی شان مسجد بنوائی جس کے تین گنبد اور دو چھوٹے مینار تھے۔ اس مسجد کے مقابل حوض، حمام اور مدرسہ بھی تعمیر کرایا تھا۔

### وصال مبارک:

آپ نے ۲۷ جمادی الاخریٰ ۱۰۹۶ھ میں وصال فرمایا اور حضرت مجددؒ کے قبہ کے محاذی مغرب کی طرف مدفون ہوئے۔ آپ کے مرقد پر ایک عالیشان قبہ بنایا گیا۔ آپ کی اولاد میں سے تین لڑکے اور ایک لڑکی تھی۔

حضرت مجدد رحمۃ اللہ علیہ کی تین لڑکیاں تھیں۔ ایک رقیہ جو حالت شیرخوارگی میں فوت ہو گئیں۔ دوسری ام کلثوم جو چودہ سال کی عمر میں طاعون میں فوت ہوئیں۔ تیسری خدیجہ زماں۔ واقعی آپ اپنے وقت کی خدیجہ تھیں۔ آپ نے سلوک باطنی اپنے والد بزرگوار سے حاصل کیا۔ حضرت مجدد رحمۃ اللہ علیہ نے آپ کو ولایت و کمالات نبوت کے انتہائی درجہ کے حصول کی بشارت دی تھی۔

غرضیکہ وہ جو حضرت خواجہ باقی باللہ قدس سرہ نے حضرت شیخ مجددؒ کی نسبت فرمایا تھا۔ فرزند ان آں شیخ کہ اطفال اندا اسرار الہی اندا بالجملہ شجرہ طیبہ اندا انبتہ اللہ نباتاً حسناً و فقراے باب اللہ دلہائے عجب دارند۔ بالکل درست ثابت ہوا۔

شیخ محمد یحییٰ کی اولاد اب تک کامل و قندھار۔ اور خواجہ محمد معصوم عروۃ الوثقیٰ کی اولاد مدینہ منورہ و جلال آباد۔ راپور۔ دہلی۔ حیدر آباد دکن و جالندھر وغیرہ میں موجود ہے۔

(مکتوبات احمدیہ۔ زبدۃ المقامات۔ روضہ قیومیہ وغیرہ)۔



## ۲۶۔ خواجہ محمد معصوم قدس سرہ

آپ مجدد رحمۃ اللہ علیہ کے خلیفہ و فرزند سوم تھے۔ آپ کی ولادت ۱۰ اشوال ۷۰۰ ہجری میں ہوئی۔ آپ کے والد بزرگوار فرماتے تھے کہ محمد معصوم کی آمد ہمارے واسطے بہت مبارک ہوئی۔ کیونکہ ان کی پیدائش کے چند ماہ بعد ہم حضرت خواجہ باقی باللہ قدس سرہ کی ملازمت سے مشرف ہوئے اور ان کی خدمت میں دیکھا جو کچھ دیکھا۔

### ایام طفولیت

لڑکپن ہی میں آپ کے والد بزرگوار آپ کی بلند استعداد کی تعریف کیا کرتے تھے۔ اور فرماتے تھے کہ یہ لڑکا محمدی المشرق ہے۔ چنانچہ ایک مکتوب میں لکھتے ہیں از فرزند محمد معصوم چہ نویسد کہ دے بالذات قابل اس دولت است یعنی ولایت خاصہ محمدیہ علی صاحبہا الصلوٰۃ والسلام۔ اور یہ بھی فرماتے تھے کہ محمد معصوم کی بلند استعداد کی وجہ تھی کہ تین سال کی عمر میں حرف توحید آپ کی زبان سے نکلا۔ اور یوں کہنے لگے کہ میں آسمان ہوں۔ میں زمین ہوں۔ میں یہ ہوں۔ میں وہ ہوں۔ دیوار حق ہے۔ حضرت شیخ نے اُس وقت فرمایا کہ اس طریق میں پیرو جوان برابر ہیں۔ اور انوار فیوض کے وصول میں عورتیں اور بچے مساوی ہیں۔

### ظاہری و باطنی علوم کا حصول:

حضرت مجدد رحمۃ اللہ علیہ آثار رشد کو دیکھ کر آپ پر نظر عنایت رکھتے تھے اور فرماتے تھے کہ چونکہ علم مبداءِ حال ہے۔ اس کا حاصل کرنا ضروری ہے۔ اسی وجہ سے حضرت نے آپ کو علوم معقول و منقول کی تحصیل کی ہدایت کی۔ اکثر علوم آپ نے اپنے والد بزرگوار سے اور کچھ اپنے



بڑے بھائی خواجہ محمد صادق اور شیخ محمد طاہر لاہوری سے پڑھے۔

چودہ سال کی عمر میں آپ نے واقعہ میں دیکھا کہ میرے بدن سے ایک نور نکلتا ہے کہ انہیں سے تمام عالم منور ہے۔ اور وہ نور عالم کے ہر ذرہ میں ساری ہے۔ مثل آفتاب کے کہ اگر وہ غروب ہو جائے تو عالم تاریک ہے۔ آپ نے یہ واقعہ اپنے والد بزرگوار کی خدمت میں عرض کیا۔ تو حضرت نے آپ کو بدیں الفاظ بشارت دی۔ تو قطب وقت خویش مے شوی و ایں سخن از من یاد دار (مکتوبات معصومیہ۔ جلد اول۔ مکتوب ۸۶)

چنانچہ ایسا ہی وقوع میں آیا کہ ایک جہان آپ کے انوار و برکات سے معمور ہو گیا۔ حضرت مجدد رحمۃ اللہ علیہ فرمایا کرتے تھے۔ کہ بابا! تحصیل علوم سے جلدی فارغ التحصیل ہو جاؤ۔ کیونکہ ہم کو تم سے بڑے بڑے کام لینے ہیں۔ غرض حضرت کی توجہ سے آپ سولہ سال کی عمر میں فارغ التحصیل ہو گئے۔ بعد ازاں ہمہ تن متوجہ باطن ہوئے۔ اور عنایت الہی سے اپنے والد بزرگوار کے احوال و اسرار خاصہ سے حظ وافر حاصل کیا۔

صاحب زبدۃ المقامات نے لکھا ہے کہ ایک روز میں نے خود حضرت مجددؒ سے سنا کہ فرماتے تھے کہ محمد معصوم کا حال روز بروز میری نسبتوں کے حاصل کرنے میں صاحب شرح وقایہ (صدر الشریعہ عبید اللہ) کا سا ہے۔ جو شرح وقایہ کے دیباچہ میں لکھتے ہیں کہ میرے دادا (تاج الشریعہ محمود) بمقدار سبق تصنیف کرتے تھے۔ میں اسی قدر حفظ کر لیتا تھا۔ یہاں تک کہ جس روز وقایہ کی تصنیف ختم ہوئی اسی روز میرا حفظ کرنا ختم ہوا۔ چنانچہ حضرت شیخ عبدالاحد وحدت نے اسی مضمون کو اپنی نظم میں بکمال لطافت و نزاکت ادا کیا ہے۔

مجدد بتوصیف او لب کشاد بفرمود کاے پور عرفاں نژاد  
ز عرفاں نوشتہ ورق در ورق ہمہ خواندی از من سبق در سبق  
تو یک نقطہ زیں لوح نگزاشتی ہر آنچہ نہادم تو برداشتی  
تو آخر چوں من قطب دوراں شوی زمن ایں بشارت بیاد آوری



## فضائل و مناقب

(۱) آپ کے والد بزرگوار نے آپ کو خلعت قیومیت کی بشارت دی۔ چنانچہ ایک مکتوب میں آپ کو اور خواجہ محمد سعید رحمہما اللہ تعالیٰ کو یوں تحریر فرماتے ہیں:-

”کل نماز فجر کے بعد میں خاموش بیٹھا تھا کہ ظاہر ہوا کہ جو خلعت مجھ پر تھی وہ مجھ سے جدا ہو گئی۔ اور یہ آرزو ہوئی کہ اگر وہ دی جائے تو میرے فرزند ارشد محمد معصوم کو دی جائے۔ ایک لمحہ کے بعد دیکھا کہ میرے بیٹے کو عطا کی گئی۔ اور اُسے پوری پوری پہنا دی گئی۔ اس خلعت زائلہ سے مراد معاملہ قیومیت تھا۔ جس کا تعلق تربیت و ارشاد سے تھا۔ اور اس مجمع گاہ سے تعلق کا سبب یہی معاملہ قیومیت تھا۔ اور اس نئی خلعت کا معاملہ جب انجام کو پہنچے گا اور اتارنے کے لائق ہو جائے گی۔ تو امید ہے کہ کمال کرم سے وہ میرے فرزند عزیز محمد سعید کو عطا کی جائے گی۔ یہ فقیر ہمیشہ تضرع سے یہ دعا کرتا ہے اور قبولیت کا اثر دیکھتا ہے اور اپنے فرزند محمد سعید کو اس دولت کا مستحق پاتا ہے۔ مصرعہ۔ با کریمیاں کار ہادشوار نیست۔ اگر استعداد ہے تو وہ بھی خدا تعالیٰ کی داد ہے۔“

نیا و رد از خانہ چیزے نخست تو دادی ہمہ چیز من چیز تست

(مکتوبات احمدیہ جلد ثالث مکتوب ۱۰۴)

جب یہ مکتوب صاحبزادگان کو ملا۔ تو اسے پڑھ کر دونوں صاحبزادے بہت جلدی اپنے والد بزرگوار کی خدمت میں پہنچے۔ حضرت نے ان پر بڑی مہربانی کی۔ اور خواجہ محمد معصوم کو خلوت میں بلا کر خلعت قیومیت عنایت فرمائی۔ چنانچہ حضرت عروۃ الوثقیٰ اپنے خلیفہ محمد حنیف کابلی کو یوں تحریر فرماتے ہیں۔

”جس وقت حضرت مجدد الف ثانی قدس اللہ سبحانہ سرۃ الاقدس نے اپنے مخلصوں میں سے ایک درویش کو خلعت قیومیہ سے مشرف فرمایا۔ اور اس بڑے رتبہ سے اُس کو سرفراز فرمایا۔ تو اس درویش کو خلوت میں بلا کر فرمایا کہ اس مجمع گاہ سے تعلق کا سبب یہی معاملہ قیومیت تھا جو تجھے عطا کیا گیا۔ اور مخلوقات و موجودات بڑے شوق سے تیری طرف متوجہ ہوئی۔ اب میں اس جہان فانی میں اپنے رہنے کا سبب نہیں پاتا۔ اس جہان سے میری رحلت کا وقت قریب آ گیا



۔ (مکتوبات معصومیہ۔ جلد اول۔ مکتوب ۸۶)۔

اس عبارت کے بعد مذکور ہے کہ آپ باوجود اس بشارت کے جگر کباب ہوئے اور آنکھوں میں آنسو بھر لائے۔ حضرت مجدد نے آپ کی یہ حالت دیکھ کر فرمایا کہ سنت الہی اس طرح جاری ہے کہ ایک کو بلا لیتے ہیں دوسرے کو اس کی جگہ بٹھا دیتے ہیں۔ اس کے بعد آپ یوں لکھتے ہیں:-

”چونکہ اس درویش نے اپنے آپ میں کسی طرح قیومیت کی لیاقت نہ پائی۔ اور نیز رنج و الم اُس کے دل میں مرکوز تھا۔ ہاں یا نہ کچھ نہ کہہ سکا۔ اور جن امور کی وضاحت ضروری تھی نہ پوچھ سکا۔ یہی وجہ تھی کہ جب حضرت نے فرمایا کہ اشیاء میری قیومیت کی نسبت تیری قیومتی پر زیادہ راضی اور زیادہ خوش ہیں میں اس کا سبب دریافت نہ کر سکا۔ کسی نے اچھا کہا ہے:-

وحشی گزشت باز نہ کردی حکایتے اے خانماں خراب زبان تو بستہ بود

جب حضرت نے اس درویش کا غم پہلے سے زیادہ دیکھا تو فرمایا کہ میری رحلت میں کچھ مدت باقی ہے۔ لیکن دیکھتا ہوں کہ کیا علاقہ درمیان ہے۔ متوجہ ہو کر ایک لمحہ بعد فرمایا۔ کہ میرے ایام وصال تک تیرا قیام مجھ سے اور افراد عالم کا قیام تجھ سے ہوگا۔ اس ارشاد سے اس مسکین کے غمگین دل کو ایک گونہ تسلی ہو گئی۔ اس واقعہ کے ایک سال اور چند دن کم تین ماہ بعد حضرت کا وصال ہو گیا۔ کیونکہ یہ واقعہ ذی الحجہ ۱۰۳۲ھ کے پہلے عشرہ کا ہے۔ اور اس ہادی کمال کا وصال ۲۸ صفر ۱۰۳۳ھ کو ہوا۔“

### اصالت و محبوبیت ذاتی:

آپ کو اصالت اور محبوبیت ذاتی عطا ہوئی۔ چنانچہ تحریر فرماتے ہیں:-

”جاننا چاہئے کہ جب تک کوئی شخص صالت سے بہرہ ور نہ ہو۔ اُسے قیومیت کی نسبت حاصل نہیں ہو سکتی۔ عالی حضرت متعالی منقبت نے جس درویش کو نسبت قیومیت کے حصول کی خوشخبری دی تھی اُسے حصول اصالت کی بشارت سے بھی سرفراز فرمایا اور نیز فرمایا کہ اصالت کا جس قدر حصہ تجھے حاصل ہے اس کے موافق تیری خلقت میں محبوبیت و دیعت رکھی گئی ہے یعنی آپ نے اُس کے حق میں محبوبیت ذاتی اور کمال انفعالی کا نشان دیا۔ وما ذلک علی اللہ بعزیز۔“

(مکتوبات معصومیہ۔ جلد اول مکتوب ۸۶)۔



(۳) آپ کا وجود مبارک حضور رسول اکرم صلی اللہ علیہ وسلم کی خمیر طینت کے بقیہ سے بنا۔ چنانچہ آپ خود یوں تحریر فرماتے ہیں:-

”ہمارے حضرت رحمۃ اللہ علیہ فرماتے تھے کہ بقیہ جو حضور سرور دین و دنیا علیہ وعلی آلہ الصلوٰات والبرکات العلیٰ کی خلقت سے رہ گیا تھا۔ اُسے بطور اُتش حضور کی اُمت کے دو متمندوں میں سے ایک کو عطا کیا ہے۔ اور اُس فرد کی طینت کا خمیر اُس سے کیا ہے۔ اور اسی وجہ سے اُس فرد کو اصالت سے بہرہ ور کیا ہے۔ اس فرد کی طینت کی خمیر کے بعد بھی تھوڑا سا بقیہ رہ گیا تھا۔ وہ بقیہ اس فرد کے مریدوں میں سے ایک کے نصیب ہوا ہے۔ اور اُس کی طینت کا خمیر اُس سے کیا گیا ہے۔ اور اُس کے اندازے کے موافق اُسے اصالت کا حصہ ملا ہے۔ اِنَّ رَبَّكَ وَاسِعُ الْمَغْفِرَةِ۔“ (مکتوبات معصومیہ۔ جلد اول۔ مکتوب ۱۹۲)۔

### سابقین میں داخل:

آپ زمرہ سابقین میں داخل ہیں اور اسرار مقطعات سے بھی آپ کو نصیب ہے۔ چنانچہ آپ تحریر فرماتے ہیں:-

”حضرت پیر دستگیر نے ایک دن فرمایا کہ میں ایک روز زمرہ سابقین میں نظر ڈال رہا تھا کہ جن کی شان میں حق سبحانہ نے فرمایا ہے۔ ثَلَاثَةٌ مِنَ الْاَوَّلِيْنَ وَقَلِيلٌ مِنَ الْاٰخِرِيْنَ۔ میں نے اپنے آپ کو اس زمرہ میں داخل پایا۔ اور اپنے مریدوں میں سے بھی ایک کو وہاں اپنے ساتھ پایا۔ اسی طرح متشابہات کے اسرار کی بابت بھی آپ نے لکھا ہے کہ متشابہات اشارہ معاملات کی طرف ہے۔ جائز ہے کہ ایک شخص کو معاملہ حاصل ہو۔ اور اسے اس معاملہ کا علم نہ ہو۔ اس بات کو آپ نے اپنے مریدوں میں سے ایک فرد میں مشاہدہ فرمایا ہے۔ دیکھئے دوسروں کو کیا ملے۔

سعاد تہاست اندر پردہ غیب نگہ کن تا کرار یزند در جیب

(مکتوبات معصومیہ۔ جلد اول۔ مکتوب ۲۳۷)۔

### عروۃ الوثقی

حق تعالیٰ نے آپ کو عروۃ الوثقی کا خطاب دیا۔ چنانچہ ۱۰۳۵ھ میں ایک روز آپ نے



فرمایا کہ آج میں صبح کے حلقہ میں بیٹھا تھا کہ جناب سرور کائنات خلاصہ موجودات صلی اللہ علیہ وسلم تشریف فرما ہو کر مجھ سے بغلگیر ہوئے۔ اور فرمایا کہ حق تعالیٰ نے آپ کو عروۃ الوثقیٰ کا خطاب دیا ہے۔ اس نعمت عظمیٰ کا شکر بجالاؤ۔ اسی اثنا میں کیا دیکھتا ہوں کہ اللہ تعالیٰ کے تمام مقرب فرشتوں اور انبیاء و اولیا نے آکر میرے گرد حلقہ بنایا اور کہتے ہیں۔ السلام علیکم یا محمد معصوم عروۃ الوثقیٰ۔ پھر ہر ایک نے مجھ سے مصافحہ کیا۔ میں نے سنہری خط سے عرش مجید کے گرد محمد معصوم عروۃ الوثقیٰ لکھا ہوا دیکھا (روضہ قیومیہ)۔

(۶) حضرت مروج الشریعت رحمۃ اللہ علیہ یا قوت احمر میں لکھتے ہیں کہ ایک روز حضرت قیوم ثانی رحمۃ اللہ علیہ نے فرمایا کہ آج فجر کی نماز کے بعد سورج نکلنے سے پہلے میں مراقبہ میں بیٹھا تھا کہ مجھ پر ظاہر ہوا کہ تمام جہان اہل جہان آدم وغیرہ ساری مخلوقات مجھے سجدہ کر رہے ہیں میں یہ دیکھ کر حیران رہ گیا۔ آخر یہ بھید کھلا کہ کعبہ میری ملاقات کو آیا جس نے مجھے گھیر لیا۔ اس واسطے جو شخص کعبہ کو سجدہ کرتا تھا مجھے ظاہر میں ایسے معلوم ہوتا تھا کہ مجھے سجدہ کر رہا ہے۔ ان کے علاوہ اور فضائل ہیں جن میں سے بعضے آئندہ مذکور ہوں گے۔

### حرمین شریفین کی زیارت:

آپ اپنی قومیت کے چونتیسویں سال حرمین شریفین کی زیارت سے مشرف ہوئے وہاں کے بعض معاملات آپ کے فرزند ثانی مروج الشریعت خواجہ عبید اللہ رحمۃ اللہ علیہ نے ایک رسالہ میں لکھے ہیں جس کا نام یا قوت احمر ہے۔ اس میں سے چند واقعات یہاں نقل کئے جاتے ہیں۔

### حج کی قبولیت کا پروانہ:

حضرت قیوم ثانی فرماتے ہیں کہ جب ہم ایام تشریق میں منیٰ سے شہر میں آئے تو طواف سے فارغ ہونے پر ظاہر ہوا کہ فرشتہ نے محض ادائے ارکان پر حج کی قبولیت اور اجر کا مہر شدہ کاغذ ہمیں عطا کیا۔ ایام قیام مکہ میں آپ اکثر طواف میں مشغول رہا کرتے۔ اس وقت اس عبادت کو بہترین عبادت جانتے تھے۔ اور فرماتے کہ عجیب و غریب باتوں کا انکشاف ہوتا ہے۔



اکثر اوقات دیکھتا ہوں کہ کعبہ ہم سے گلے ملتا ہے اور بڑے اشتیاق سے چومتا ہے۔ انہیں دنوں میں ایک روز ظاہر ہوا کہ مجھ سے انوار و برکات اس کثرت سے نکلتے ہیں کہ انہوں نے تمام چیزوں کو گھیر لیا ہے اور جنگل و بیابان ان سے پر ہو گیا ہے۔ اور ان کے مقابلہ میں تمام دیگر انوار چھپ گئے ہیں۔ جب میں اس کی حقیقت کے دریافت کے واسطے متوجہ ہوا تو معلوم ہوا کہ مجھ سے میری حقیقت دور کر کے کعبہ کی حقیقت سے مشرف فرمایا گیا ہے۔

محرم کی تیسری تاریخ کو آپ اہل معلیٰ کی زیارت کے لئے تشریف لے گئے۔ حضرت عبدالرحمن بن ابی بکر رضی اللہ تعالیٰ عنہ کی قبر پر توقف کے بعد فرمایا کہ جناب رسول خدا صلی اللہ علیہ وسلم کی صحبت کی وجہ سے انوار موجزن ہیں۔ پھر حضرت ام المومنین خدیجہ الکبریٰ رضی اللہ تعالیٰ عنہا کے روضہ مبارک پر طویل مراقبہ کے بعد فرمایا کہ مائی صاحبہ رضی اللہ تعالیٰ عنہا نے اس قدر عنایات فرمائیں کہ جن کا بیان نہیں ہو سکتا۔ حتیٰ کہ سر اوقات حجاب سے نکل کر فرمانے لگیں کہ فلاں شخص کو یہ انعام دو۔ فرمایا کہ جب ہم فاتحہ سے فارغ ہوئے تو سر اوقات میں تشریف لے گئیں۔ بعد ازاں حضرت فضیل بن عیاض، سفیان ثوری وغیرہ کے مزارات پر فاتحہ پڑھی اور ان کے حق میں تعریفی کلمات فرمائے۔

ایک رات آپ وتر کی نماز پڑھ رہے تھے کہ فرمایا رکن یمانی کے نزدیک بہت سے فرشتے موجود ہیں۔ چنانچہ حدیث میں بھی وارد ہے کہ ستر ہزار فرشتے رکن یمانی کے نزدیک رہتے ہیں۔ دیکھنے میں آیا کہ وہ اپنی جگہ سے سرک کر میرے گردا گرد جمع ہو گئے۔ اور ان کے ہاتھوں میں قلم دوات ہے۔ میری حقیقت لکھ کر چلے گئے۔ فرمایا کہ ایک روز بعد نماز فجر حلقہ میں دیکھا کہ مجھے ایک خلعت عطا ہوا ہے۔ پھر معلوم ہوا کہ یہ خلعت عبودیت ہے۔ ایک روز آپ حلقہ ذکر میں بیٹھے تھے۔ مراقبہ کے بعد فرمایا قلم دوات عنایت ہوئی۔ گویا مجھے منصب وزارت عطا ہوا ہے۔ اور جناب پیغمبر خدا صلی اللہ علیہ وسلم کی عنایت سے مجھے تمام مخلوقات پر وزیر اعظم بنایا گیا ہے۔

جب حرم شریف سے رخصت ہونے کے دن قریب آئے تو الطاف عظیمہ اور انعامات جلیلہ مرحمت ہوئے اور معلوم ہوا کہ ایک خلعت عالی سبز رنگ مکمل بجواہر عنایت ہوا جو خلعت وداع تھا اور بعضے صاحبزادگان جو رفیق سفر تھے ان کو بھی عنایت ہوا۔



مدینہ منورہ میں حاضری:

مکہ شرفہ سے روانہ ہو کر آپ مدینہ منورہ میں پہنچے۔ اور روضہ منورہ پر حاضر ہو کر آداب زیارت بجالائے۔ روضہ مطہرہ سے کمال عنایت ظاہر ہوئیں۔ تین چار روز کے بعد اہل مدینہ نے داخل طریق ہونے کی درخواست کی۔ آپ نے پاس ادب اس معاملہ میں جناب رسول خدا صلی اللہ علیہ وسلم سے دریافت کیا۔ اور جواہرہ شریفہ میں کھڑے ہو کر مراقبہ کیا۔ چنانچہ کمال رضا اس معاملہ میں معلوم ہوئی۔ اور خلعت ارشاد عنایت ہوا۔ اور انوار و عنایات حضرت یحییٰ بن رضی اللہ تعالیٰ عنہما ظاہر ہوئے۔

فرمایا کہ اگرچہ حضرت صدیقہ رضی اللہ تعالیٰ عنہا کا مزار بقیع میں ہے۔ مگر حجرہ شریفہ ان کا گھر ہے۔ اکثر اوقات ام المؤمنین کو حجرہ شریفہ میں حضرت نبوی کے پاس پاتا ہوں اور مسجد شریف کو ان کے انوار سے پردہ دیکھتا ہوں۔

آپ کو مسجد نبوی میں دو روز کے اعتکاف کی اجازت ہوئی۔ رات کے وقت جب سب کو وہاں سے حسب معمول علیحدہ کر دیا گیا۔ تو آپ مواجہہ شریف میں جا کر مراقبہ ہوئے۔ فرمایا کہ جناب رسالت صلی اللہ علیہ وسلم حجرہ خاص سے باہر تشریف لائے اور بکمال عنایت مجھ سے بغلگیر ہوئے۔ اُس وقت مجھ کو الحاق خاص آنحضرت صلی اللہ علیہ وسلم کی حقیقت سے حاصل ہوا۔

فرمایا کہ محسوس ہوتا ہے کہ حضرت صلی اللہ علیہ وسلم کا وجود مقدس مرکز جمیع عالمیان ہے۔ عرش سے فرش تک تمام مخلوقات آپ کی محتاج ہے۔ اور آپ سے فیض یاب ہے۔ اگرچہ وہاب مطلق اللہ تعالیٰ ہے۔ لیکن لغاضہ آپ کے تو سل شریف سے ہوتا ہے۔ اور مہمات ملک و ملکوت آپ کے اہتمام سے سرانجام پاتی ہیں۔ شب و روز کافہ مخلوقات پر روضہ مطہرہ سے انعام فائز ہوتا رہتا ہے۔ اور کیوں نہ ہو کہ آپ وما ارسلک الا رحمة للعالمین ہیں۔ باوجود اس عموم رحمت کے استغناء جو مقام محبوبیت کو لازم ہے بوجہ اتم و اکمل پایا جاتا ہے۔ اسی وجہ سے آپ کے حضور میں عرض حاجت کے واسطے تو سل کی ضرورت ہوتی ہے۔ اور بلا تو سل مشکل معلوم ہوتی ہے۔

ایک روز فرمایا کہ کل سے ظہور اسرار و تلام امواج انوار معلوم ہوتا تھا اور آج ایک ایسا



معاملہ اضافہ کیا گیا ہے کہ اشارہ سے بھی ظاہر نہیں کر سکتا۔ اور اگر ظاہر ہو۔ قطع البعلوم و ذبح الحلقوم کا سزاوار ہوں۔ مگر بعض مقامات رمز سے کہتا ہوں اور وہ معاملہ کمون و بروز ہے۔ جب شیخ کامل یہ چاہتا ہے کہ اپنے جمیع کمالات کسی مرید صادق میں افاضہ کرے تو اپنے سے غائب ہو کر نفس مرید میں ظاہر ہوتا ہے۔ اور اُس وقت وہ مرید بتمامہ مرشد کے رنگ میں ہو جاتا ہے اور اس کے جملہ حقائق و لطائف سے متحقق ہو جاتا ہے۔ حضرت امام ربانی مجدد الف ثانی اس معاملہ کو اپنی نسبت حضرت خیر البشر علیہ الصلوٰۃ والسلام سے ثابت کیا کرتے تھے۔ اب اس قسم کا معاملہ فقیر کی نسبت جناب سرور دو عالم صلی اللہ علیہ وسلم سے پاتا ہے۔ اس سبب سے بعض معاملات ایسے درمیان میں آتے ہیں کہ لاعین رأت ولا اذن سمعت اور اسی وجہ سے رات جو اشعار نعت و قصائد مدحیہ حسب رسم قدیم پڑھے گئے سب کو اپنی طرف منسوب پاتا تھا۔ اسی اثنا میں آپ کے صاحبزادہ ثانی نے عرض کیا کہ کمون و بروز بھی فناء بقا متعارفہ قوم ہے یا کوئی علیحدہ معاملہ ہے۔ فرمایا کہ نہیں۔ یہ غیر فنا و بقا ہے۔ اور اُس سے بدرجہ ممتاز ہے۔

ایک روز آپ بقیع میں گئے۔ واپسی پر فرمایا کہ جس قبر پر میں جاتا تھا صاحب قبر جس طرح بعنایت پیش آتا تھا اسی طرح دوسرے اہل قبور کہ جن کی قبروں پر جانے کا ارادہ ہوتا تھا۔ منتظر رہتے تھے۔ اور میری ملاقات کے لئے اس طرح جمع ہوتے تھے جیسا کہ کسی نہایت عزیز مہمان کے واسطے ہوتے ہیں۔ فرمایا کہ سیدنا حضرت ابراہیم علیہ الصلوٰۃ والسلام کے روضہ پر پہنچا۔ میری طرف آ کر مجھ سے ملحق ہو گئے۔ کبھی میری گود میں لیٹتے تھے اور کبھی گلے سے لپٹتے تھے۔ بالکل نور ہی نور تھے اور کیوں نہ ہوتے کہ جناب رسول اللہ صلی اللہ علیہ وسلم نے اپنے اس جگر گوشہ کے حق میں فرمایا تھا۔ لو عاش لکان عبثاً۔

فرمایا کہ بقعات مبارکہ اور مزارات متبرکہ میں میری نسبت نے ظہور عجیب و انجلاے غریب پیدا کیا اور میں نے اپنا قرب و منزلت بجناب اقدس و تعالیٰ مشاہدہ کیا۔ محسوس ہوا کہ تمام عالم اس نسبت کے انوار سے بھر گیا ہے۔ اور موجودات عالم صف باندھے ہوئے میرے گرد ہیں۔ اور میں اُن میں امام معلوم ہوتا ہوں۔ اور کافہ مخلوقات کو جو فیوض و برکات گونا گوں پہنچتی ہیں۔ اس درویش کے توسط سے پہنچتی ہیں۔ اور تمام مخلوقات کیا اولیا کیا غیر اولیا اس فقیر سے حصول برکات و ترقیات کے منتظر ہیں اور اکثر اوقات قلم دوات اپنے پاس صحیح مہمات ملک کے



لئے حاضر پاتا ہوں جیسا کہ وزیر اعظم کو بارگاہ سلطان میں نسبت و قدرت ہوتی ہے وہی حالت مجھے اپنی نسبت سمجھ میں آتی ہے۔ فرمایا کہ بقیع میں یوں تو سب بعنایت پیش آتے ہیں۔ مگر امیر المومنین سیدنا عثمان اور حضرت عائشہ صدیقہ اور سیدنا ابراہیم و عبدالرحمن بن عوف و عبداللہ بن مسعود و امام اسماعیل بن امام جعفر صادق رضی اللہ تعالیٰ عنہم اجمعین اوروں سے زیادہ مہربان ہیں۔ فرمایا کہ جس وقت میں مدینہ منورہ سے روانہ ہونے لگا۔ مسجد شریف میں رخصت کے واسطے حاضر ہوا۔ جدائی کے غم و الم کے سبب سے بے اختیار بار بار رونے لگا۔ اسی حالت میں حضرت رسالت خاتمیت کمال عظمت سے روضۂ مطہرہ سے ظاہر ہوئے۔ اور نہایت کرم سے خلعت تاج سلاطین بکمال علو و رفعت کہ ہرگز ایسا نہیں دیکھا گیا تھا احقر کو پہنایا اور محسوس ہوا کہ اس تاج پر ایک شہپر کا طرہ لگا ہوا ہے۔ اور اُس پر ایک لعل جڑا ہوا ہے۔ ایسا معلوم ہوا کہ یہ خلعت خاص جسم اطہر آنحضرت صلی اللہ علیہ وسلم سے اتر ا ہوا ہے اور دیگر خلعتوں کی طرح نہیں۔ اور فرمایا کہ خلعت عطا کرنے سے نظر کشفی میں نسبت خاصہ مرحمت فرمانا مراد ہوتی ہے۔ اس کے بعد آپ جناب رسالت مآب علیہ الصلوٰۃ والسلام کی اجازت سے وطن کو واپس ہوئے۔

### کرامات کا بیان:

آپ کے تصرفات و کرامات بہت ہیں۔ جن میں سے صرف چند بطور اختصار ذیل میں درج کئے جاتے ہیں:-

### آگ گلزار ہو گئی:

ایک جوگی جادو سے آگ باندھ دیتا تھا۔ اور لوگوں کو اس شعبدہ سے فریفتہ کرتا تھا۔ یہ سُن کر آپ کو غیرت آئی۔ اور بہت سی آگ روشن کر کے 'ینار' کوئی برڈاؤ سلا ماً علی ابراہیم پڑھ کر دم کیا۔ اور ایک شخص کو فرمایا کہ اس میں بیٹھ کر ذکر کر۔ چنانچہ وہ آگ میں بیٹھ کر ذکر میں مشغول ہوا اور آگ اُس پر گلزار ہو گئی۔

### شیر کو بھگا دیا:

ایک روز آپ وضو فرما رہے تھے کہ ناگاہ خادم سے لوٹا لے کر دیوار پر مارا اور وہ لوٹا



ٹوٹ گیا۔ آپ نے دوسرے لوٹے سے وضو فرمایا۔ حاضرین نے اس امر کو ذہن میں رکھا۔ مدت کے بعد ایک سوداگر آیا۔ اس نے بیان کیا کہ ایک دفعہ میں بنگالہ کی طرف ایک صحرا میں تھا کیا دیکھتا ہوں کہ ایک شیر میری طرف غراتا چلا آتا ہے۔ میں نہایت خوف زدہ ہوا۔ اچانک حضرت کو دیکھا کہ لوٹا لئے آتے ہیں۔ آپ نے وہ لوٹا اُس شیر کی طرف بڑے زور سے پھینکا اس کے خوف سے شیر بھاگ گیا اور میں محفوظ رہا۔

### قضا تبدیل کردی:

ایک شخص اپنے بیٹے کو آپ کی خدمت میں لایا اور عرض کیا کہ یہ کسی عورت پر عاشق ہو گیا ہے۔ نہ دنیا کا کام کرتا ہے نہ عاقبت کا۔ آپ اُس کو سمجھانے لگے۔ اُس نے کہا۔  
در کوئے نیک نامی مارا گزر نہ دادند      گر تو نئے پسندی تبدیل کن قضا را  
یہ سن کر آپ نے فرمایا کہ ہم نے تیری قضا تبدیل کردی۔ چنانچہ وہ فوراً تائب ہوا اور خیالِ عشق جاتا رہا۔

### بینائی لوٹ آئی:

آپ کے ایک عزیز مخلص کا بیان ہے کہ ایک دفعہ میری آنکھ میں درد ہوا۔ ہر قسم کا علاج کیا۔ لیکن فائدہ نہ ہوا۔ ایک شخص نے اس سے اپنی مجرب دوا کی تعریف کی۔ بیچارے نے اس کا بھی استعمال کیا۔ مگر لگاتے ہی اس کی بصارت بالکل جاتی رہی۔ اسی اثنا میں حضرت حج سے واپس تشریف لائے۔ یہ بھی کسی کا ہاتھ پکڑ کر حاضر خدمت ہوا۔ آپ نے اس کو دیکھ کر بہت افسوس کیا۔ اور اپنا لعابِ دہن اس کی آنکھوں میں ڈال کر فرمایا کہ اسی طرح گھر چلا جا۔ وہاں جا کر آنکھیں کھولنا۔ چنانچہ اُس شخص نے ایسا ہی کیا۔ گھر جا کر آنکھیں جو کھولیں تو بینائی موجود پائی۔

### جلال کی کیفیت:

حضرت کے ایک داماد نے پوشیدہ طور پر کسی اور عورت کی طرف رجوع کیا۔ صاحبزادوں نے آپ سے اس امر کی شکایت کی۔ آپ کی زبان سے نکلا کہ مرجائے گا۔ صاحبزادوں نے عرض کیا کہ جیتا رہے۔ فرمایا کہ بس اب جو ہونا تھا ہو گیا۔ اب ایمان کی دعا



کرو۔ چنانچہ تین چار روز کے بعد اس کا انتقال ہو گیا۔

روپیہ کم نہ ہوا:

حضرت کے ایک مرید نے بیان کی کہ مجھے افلاس نے تنگ کیا۔ تو میں نے گھبرا کر حضرت کی خدمت میں عرض کیا کہ افلاس کے ہاتھوں سخت لاچار ہوں۔ حضرت نے مجھے روپیوں کا بدرہ دیا اور فرمایا کہ اسے گننا مت جس قدر چاہو۔ خرچ کئے جاؤ۔ میں حسب ضرورت اس میں سے وقتاً فوقتاً خرچ کرتا رہا حتیٰ کہ میں ایک لاکھ روپیہ اس میں سے خرچ کر چکا۔ لیکن وہ اتنے کا اتنا ہی تھا۔ ایک روز میری بیوی نے وہ روپیہ گنا تو سات سو نکلا اس کے بعد جب ہم نے خرچ کیا تو ختم ہو گیا۔

مرید کی مدد:

ایک روز آپ خانقاہ میں تشریف رکھتے تھے کہ ناگاہ آپ کا دست مبارک اور آستین پانی سے تر ہو گئے۔ حاضرین تعجب کرنے لگے۔ اور آپ سے سبب دریافت کیا تو آپ نے فرمایا کہ میرے ایک سوداگر مرید کا جہاز غرق ہونے لگا تھا اس نے ہماری طرف توجہ کی۔ اور اپنی نجات کے لئے دعا مانگی۔ میں نے اپنے ہاتھ سے اس کو غرقاب سے نکال کر ساحل نجات پر پہنچا دیا۔ ایک مدت کے بعد وہ سوداگر حاضر خدمت ہوا اور ایک رقم کثیر بطور نذر لایا۔ اور جہاز کے غرق ہونے اور نجات پانے کا قصہ بیان کیا۔

ڈوبنے سے بچا لیا:

آپ کے خلیفہ خواجہ محمد صدیق پشاوری بیان کرتے ہیں کہ ایک بار میں حضرت سے اجازت لے کر اپنے وطن کو روانہ ہوا۔ راستے میں سلطانپور کی ندی کے پل کے نیچے کپڑے پاک کر رہا تھا کہ میرا پاؤں پھسلا اور پانی سر سے اونچا ہو گیا۔ میں تیرنا نہیں جانتا تھا۔ پانی مجھے کبھی اوپر لاتا کبھی نیچے۔ زندگی کی امید باقی نہ رہی تھی۔ یکایک حضرت نمودار ہوئے اور ہاتھ ڈال کر مجھے نکال لیا اور نظر سے غائب ہو گئے۔

لکڑیوں کا گٹھا:

خواجہ محمد صدیق پشاوری کا بیان ہے کہ میرا ایک مخلص نوروز بیگ نامی جو حضرت کے



دیدار فیض آثار سے مشرف ہوا ہے بیان کرتا ہے کہ میں لکڑیاں بیل پر لا کر لارہا تھا کہ لکڑیوں کا گٹھانیل پر سے زمین پر گر پڑا۔ کوئی شخص وہاں نہ تھا جو لدوانے میں میری امداد کرے۔ میں حیران و پریشان کھڑا تھا اتنے میں میں نے حضرت کو آتے دیکھا کہ آئے اور بیل پر گٹھال دوا کر میرے حوالہ کر دیا اور پھر نظر سے غائب ہو گئے۔

### جہاز کو بچا لیا:

آپ کے ایک مخلص حاجی نور الدین بیان کرتے ہیں کہ ایک بار میں حرمین کی زیارت کو روانہ ہوا اور جہاز پر سوار ہو گیا۔ ہوا کی شدت اور طغیانی کے سبب سے جہاز ڈوبنے لگا۔ اکثر لوگوں نے اپنا سامان دریا میں ڈال دیا۔ تاکہ جہاز ہلکا ہو جائے اور ڈوبنے سے بچ رہے۔ میں اس حال میں حضرات مخدومزادگان کی طرف متوجہ ہوا اور نہایت عاجزی سے التجا کی کہ یا حضرت وقت امداد ہے۔ متوجہ ہوتے ہی دونوں مخدومزادے تشریف لائے اور فرمایا کہ مطمئن رہو ہم تمہاری امداد کے لئے آ پہنچے ہیں۔ اب جہاز نہیں ڈوبے گا۔ میں نے یہ بشارت سن کر لوگوں سے کہا کہ کوئی شخص اپنا سامان دریا میں نہ پھینکے۔ انشاء اللہ اب جہاز نہیں ڈوبے گا۔ کیونکہ بزرگان دین نے مجھے بشارت دی ہے۔ چونکہ لوگوں کے خیال میں جہاز کا بچنا دشوار تھا کسی نے میرا قول باور نہ کیا۔ مگر فوراً لہریں بند ہو گئیں اور جہاز ٹھہر گیا۔ یہ دیکھ کر سب لوگ حضرت کے معتقد اور اس فقیر کے مخلص ہو گئے۔ اور ہم بخیریت روانہ ہوئے اور حج بیت اللہ شریف سے مشرف ہوئے۔

### آواز کی کرامت:

جب آپ نماز کے وقت قراءت پڑھتے تو آپ کے پیچھے بعض اوقات سو سو صف بھی ہوتی مگر آواز اس قسم کی تھی کہ جتنی اونچی آواز پہلی صف والوں کو سنائی دیتی اتنی ہی آخری صف والوں کو سنائی دیتی تھی۔

### گستاخ کا انجام:

ایک شخص نے آپ کے حضور میں ایک رافضی کا ذکر کیا کہ وہ صحابہ کرام رضی اللہ تعالیٰ عنہم کو برا بھلا کہتا ہے۔ آپ سخت ناراض ہوئے۔ خربوزہ کھا رہے تھے۔ آپ نے چھری ہاتھ میں



لے کر خر بوزہ پر رکھ کر فرمایا کہ لو ہم رافضی کا سر کاٹتے ہیں۔ خر بوزہ کو دو ٹکڑے کر دیا۔ اُسی روز رافضی مرگِ مفاجات سے مر گیا۔

### سینہ روشن کر دیا:

ناصر علی شاہ کا بیان ہے کہ مجھے شعر کہنے کا از حد شوق تھا۔ لیکن کہنا نہیں آتا تھا۔ ایک روز میں حضرت قیوم ثانی رحمۃ اللہ علیہ کی خدمت میں حاضر ہوا۔ اُس وقت آنجناب وضو کر رہے تھے۔ ازراہ عنایت فرمایا کہ علی! جو چاہو مانگو۔ میں نے عرض کیا۔ زبان چاہتا ہوں۔ فرمایا۔ ارے کم ہمت۔ اچھا یہ لومیرے وضو کا پانی پی لو۔ کافی ہوگا۔ میں نے حسب الارشاد وضو کا پانی پیا۔ پیتے ہی میرا سینہ معرفت الہی سے منور اور میرا دل مظہر فیض الہی ہو گیا۔ میری زبان سے اس قدر شعر نکلنے لگے کہ جن سے بڑھ کر وہم و قیاس میں بھی نہ آسکتے تھے۔ چنانچہ اسی کا یہ شعر ہے۔

بایں شوخی غزل گفتن علی از کس نئے آید      بایراں مے فریسم تاکہ مے گوید جوا بش را

### مرض دور کر دیا:

حضرت کے ایک مرید کا بیٹا بیمار ہو گیا۔ بہتیرا علاج کیا۔ لیکن کچھ افادہ نہ ہوا۔ مرض دن بدن ترقی پر تھا۔ ماں باپ ناامید ہو کر لڑکے کو حضرت کی خدمت میں لائے۔ لڑکا مر گیا۔ اور باپ بھی بے قراری کی وجہ سے زمین پر گر پڑا اور قریب الموت ہو گیا۔ جب حضرت نے لڑکے کو مرا ہوا اور باپ کو بھی مردوں کی طرف پڑا ہوا دیکھا تو اُس کے حال پر رحم آیا۔ اس لڑکے پر توجہ فرمائی اور دیر تک کھڑے رہ کر اس پر مراقبہ کیا۔ دیر بعد تھوڑا سا پانی لے کر کچھ آیتیں پڑھ کر دم کیا اور وہ پانی لڑکے پر چھڑکا۔ چھڑکتے ہی لڑکا اٹھ بیٹھا گویا مرض کا نام و نشان تک نہ تھا۔ حاضرین یہ حال دیکھ حیران رہے اور پہلے کی نسبت ان کا اعتقاد زیادہ ہو گیا۔

### بیعت و خلافت کی کیفیت:

حضرت قیوم ثانی یکم ربیع الاول ۱۰۳۴ھ کو مسند ارشاد و قیومیت پر جلوۂ افروز ہوئے اس روز پچاس ہزار آدمیوں نے آپ سے بیعت کی۔ جن میں سے دو ہزار حضرت مجدد رحمۃ اللہ علیہ کے خلفاء تھے۔ باقی خلفاء جو مختلف ممالک میں تھے وہ بھی مختلف اوقات میں سرہند میں حاضر



خدمت ہو کر بیعت سے مشرف ہوئے۔ ماوراء النہر۔ خراسان و بدخشان وغیرہ ممالک کے بادشاہوں نے اپنے وکیل مع تحائف بھیج کر غائبانہ آپ سے دوبارہ بیعت کی۔ قیومیت کے تیسرے سال جب شاہجہان تخت پر بیٹھا تو سرہند میں حاضر خدمت ہو کر دوبارہ بیعت سے مشرف ہوا اور ترویج اسلام میں غایت درجہ کی کوشش کی گئی۔ چوتھے سال خواجہ محمد حنیف کابلی حاضر خدمت ہو کر آپ سے بیعت ہوئے۔ آپ نے انہیں خلافت دے کر کابل بھیج دیا۔ خواجہ صاحب کو بڑی قبولیت نصیب ہوئی اور ہزار ہا لوگ ان کے مرید ہو کر صاحب حال ہوئے۔ پانچویں سال خواجہ محمد صدیق پشاور اور شیخ ابوالمظفر برہانپوری حاضر خدمت ہو کر بیعت سے مشرف ہوئے۔ آپ نے خواجہ صاحب کو خلافت دے کر پشاور بھیجا۔ جہاں ان کو بڑی کامیابی ہوئی اور شیخ صاحب کو کچھ مدت کے بعد خلیفہ بنا کر دکن روانہ کیا۔ جہاں بہت سے لوگ ان کے مرید ہوئے۔ چھٹے سال اخون موسیٰ ننگرہاری اور خواجہ عبدالصمد کابلی شرف بیعت سے مشرف ہوئے اور خلافت پا کر اپنے وطن میں اشاعت طریقہ میں مشغول ہوئے۔ ساتویں سال شیخ بدرالدین سلطانپوری اور شیخ انور نورسرائی بیعت ہوئے اور خلافت دے کر بغرض اشاعت سلطانپور اور نور محل میں بھیج دیئے گئے۔ آٹھویں سال ملک شام کے سات سوعلماء و مشائخ اور وہاں کے دیگر ہزار آدمی سرہند میں آ کر بیعت سے مشرف ہوئے۔ نویں سال خنکار روم نے اپنے وکیل کے ہاتھ تحائف و ہدایا بھیجے اور غائبانہ بیعت کی۔ تیرہویں سال عبدالعزیز شاہ توران غائبانہ بیعت سے مشرف ہوا۔ چودھویں سال شہزادہ محمد اور نگزیب عالمگیر بیعت سے مشرف ہوئے۔ پندرہویں سال اور نگزیب کی بہن روشن آرا نے اور سولہویں سال روشن آرا کی بہن گوہر آرا نے آپ سے بیعت کی۔ انیسویں سال سلطان عبدالرحمن شاہ خراسان اور اُس کی بیگم بیعت سے مشرف ہوئے۔ اکیسویں سال ترکستان و دشت قچاق کے تمام خان او سلطان اپنے اپنے لشکر سمیت غائبانہ مرید ہوئے۔ بائیسویں سال شاہ سلیمان بادشاہ ایران رض سے تائب ہو کر غائبانہ مرید ہوا۔ چوبیسویں سال امام یمن غائبانہ مرید ہوئے۔ تیسویں سال بادشاہ کاشغر غائبانہ مرید ہوا۔ پچیسویں سال شیخ حبیب اللہ بخاری کو جو دسویں سال مرید ہوا تھا خلافت دے کر بخارا میں بھیجا وہاں ان کو قبولیت عامہ نصیب ہوئی۔ چھوٹے بڑے وضع و شریف خوانین و سلاطین اور رعایا مرید ہوئی۔ اور چار سو نے درجہ تکمیل پر پہنچ کر ان سے خلافت پائی۔ ان کے ذریعہ سلسلہ عالیہ خراسان و



ماوراء النہر میں بہت پھیلا۔ ستائیسویں سال حضرت نے اپنے خلیفہ خواجہ ارغون کو خطا و چین میں بھیجا۔ اور اُس کے ہاتھ پر وہاں کا بادشاہ ملقب بہ قاآن مسلمان ہو گیا۔ اٹھائیسویں سال آپ نے شیخ مراد کو خلافت دے کر بغرض اشاعت ملک شام میں بھیجا۔ وہاں آپ دمشق میں مقیم ہوئے اور والئی شام اور تمام امراء اور دیگر لوگ بکثرت ان کے حلقہ ارادت میں آئے اور سلسلہ عالیہ اس ولایت میں پورے طور رائج ہوا۔ چونتیسویں سال بہت سے ارادتمندوں کے ساتھ آپ حج کے لئے تشریف لے گئے۔ چھتیسویں سال واپس آئے۔ جب بندر گاہ سورت میں پہنچے تو ہر روز ہزار ہا آدمی مرید ہونے لگے۔ صبح شام قریباً تیس ہزار آدمی حلقہ میں شامل ہوتے۔ ہجوم خلق کی یہ کیفیت ہوئی کہ امراء و سلاطین کو آپ کی زیارت بدقت نصیب ہوتی۔

قصہ کوتاہ حضرت قیوم ثانی کی کثرت ارشاد و مشیخت بیان سے باہر ہے۔ جناب پیغمبر خدا صلی اللہ علیہ وسلم کے زمانے کے بعد کسی ولی اللہ کو اس قدر ارشاد و مشیخت نصیب نہیں ہوئی۔ چنانچہ تاریخ مرآت العالم و جہاں نما میں جو عالمگیر کے حکم سے لکھی گئی ہیں یوں لکھا ہے۔ کہ مشیخت کی مسند پر کوئی ایسا شیخ نہیں بیٹھا جیسا کہ شیخ محمد معصوم رحمۃ اللہ علیہ۔ جہاں کے تمام اطراف و جوانب کے بادشاہ علماء مشائخ چھوٹے بڑے وضع و شریف مشرق سے مغرب اور جنوب سے شمال تک کے آنحضرت کے مرید تھے۔ لا انتہا خاص و عام بندگان خدا صبح و شام پروانوں کی طرح آنجناب پر جان فدا کرتے۔ ہندوستان۔ توران۔ ترکستان۔ بدخشان۔ دشت قباچاق۔ کاشغر۔ خطا۔ روم۔ شام اور یمن کے بادشاہ آنجناب کے مرید ہوئے۔ اُس وقت کے بڑے بڑے شیخ اور علماء اور گروہا گروہ اپنی اپنی مشیخت ترک کر کے آنجناب کے مرید ہوئے۔ روئے زمین کے مختلف حصوں کے لوگ آنحضرت کو خواب میں دیکھ کر اور انبیاء اولیا سے خوشخبری پا کر حاضر خدمت ہو کر شرف بیعت سے مشرف ہوتے۔ مختلف ملکوں میں آنجناب کے خلفا کی خدمت میں ہزار ہا آدمیوں کا مجمع رہتا۔ ہر روز سینکڑوں نئے مرید حاضر خدمت ہوتے اور فنا و بقا اور پروردگار کا پورا پورا قرب حاصل کرتے۔ حضرت کی مجلس کا رعب اور دبدبہ اس قدر تھا کہ مجلس اقدس میں بڑے بڑے بادشاہ آپس میں گفتگو نہ کر سکتے تھے۔ بغیر اجازت بات نہ کرتے۔ اگر بڑا ضروری کام ہوتا تو کاغذ پر لکھ کر آپ کی خدمت میں پیش کرتے۔ عالمگیر بادشاہ پر اگر چہ آپ بدرجہ غایت مہربان تھے لیکن پھر بھی بسبب غایت ادب اُس نے آنجناب کے حضور میں کسی سے کبھی گفتگو نہ کی اور بغیر



اذن نہ بیٹھا۔

چالیسویں سال خصوصیت سے تمام روئے زمین کے خلفاء مع اپنے مریدوں کے حضرت کی خدمت میں حاضر ہوئے۔ بادشاہ اور امیر اپنی اپنی سلطنت اور امیری چھوڑ کر آپ کی زیارت کو آئے۔ چنانچہ خانان توران و ترکستان و الیان دشت قبیاق و بدخشاں فرمانروایان خطا و خراسان۔ تخت نشینان کاشغر و طبرستان۔ حاکمان قہستان و گرہستان سب کے سب حضرت کے دیدار فائض الانزار کے واسطے شہر سرہند میں حاضر ہوئے۔ شہر کے گرد ایک ایک میل تک لشکر پڑا تھا۔ اس سے پہلے کبھی ایسا مجمع نہیں ہوا اور بعد میں ایسا کبھی نہیں ہوا۔ نماز کے وقت اس قدر ہجوم ہوتا کہ ایک دوسرے کی پیٹھ پر سجدہ کرتے۔ بلکہ کھڑا ہونے کو بھی کافی جگہ نہ ملتی۔

چالیسویں سال حضرت قیوم ثانی رحمۃ اللہ علیہ نے اپنے مریدوں اور خلفاء کو حسب ذیل طور پر اپنے فرزندوں کے سپرد کیا۔ حضرت محمد صبغۃ اللہ کو کابل اور اُس کے گرد و نواح کے تمام پٹھان اور مغل مرید ہوئے۔ بدخشاں، ترکستان، دشت قبیاق، کاشغر، خطا، روم، شام کے تمام مرید اور ہند کے بعض آدمی حضرت خواجہ محمد نقشبند حجۃ اللہ کے سپرد کئے۔ حسب ذیل خلفاء بھی ان کے سپرد ہوئے۔ خواجہ محمد حنیف کابلی۔ خواجہ محمد صدیق پشاور۔ خواجہ عبدالصمد۔ اخون۔ موسیٰ ننگر ہاروی۔ شیخ مراد شامی۔ خواجہ ارغون خطائی وغیرہ۔ شہزادہ اورنگ زیب بھی آنجناب کے سپرد ہوا۔ جب حضرت حجۃ اللہ کابل گئے تو کابل کے تمام آدمیوں نے آپ سے رجوع کیا۔ حضرت خواجہ محمد عبید اللہ مروج الشریعت کو خراسان۔ ماوراء النہر۔ توران۔ دارگنج۔ غورسہ۔ اندراب۔ قہستان۔ طبرستان اور بھستان کے علاقے سپرد کئے۔ اور حسب ذیل خلفاء آپ کے ماتحت کئے۔ شیخ ابوالمظفر برہانپوری۔ شیخ حبیب اللہ بخاری۔ صوفی پابندہ طلا۔ شیخ ابوالقاسم بلخی وغیرہ۔ اور ہند کے اکثر امراء اور شہزادہ معظم شاہ بھی آپ کے سپرد ہوئے۔ آخر انہوں نے بھی حضرت حجۃ اللہ سے رجوع کیا۔ دکن اور پنجاب کے اکثر مرید اور خلفاء کو خواجہ محمد اشرف کے حوالہ کیا۔ سلطان اورنگ زیب۔ اعظم شاہ۔ جعفر خاں۔ وزیر شایستہ خان۔ مکرم خان، محتشم خان اور سلطان عبدالرحمن حضرت شیخ محمد سیف الدین کے سپرد کئے۔ اور حسب ذیل خلفاء ان کے حوالہ کئے۔ اخون میر محمد حسن سیالکوٹی صوفی پابندہ ملاس شیخ ابوالقاسم بھگڑی وغیرہ سلطان ہند نے آخر حجۃ اللہ سے رجوع کیا۔ حضرت محمد صدیق کو عرب، بحرین اور مشرقی ہند کے اکثر شہر سپرد کئے۔



بعد ازاں حضرت قیوم ثانی رحمۃ اللہ علیہ نے اپنے تمام خلفاء کو جہان کے مختلف حصوں میں بھیجا۔ ایک ہزار سات سو خلفاء ترکستان اور دشت قبیاق میں بھیجے۔ ان کا سردار خواجہ محمد امین اور خواجہ عبدالرحمن کو بنایا۔ پانچ سو خلفائے کاشغر اور خطا کی طرف بھیجے ان کا سردار خواجہ ارغوان کو مقرر فرمایا۔ چار سو خلفاء شام اور روم کی طرف بھیج کر ان کا سردار شیخ مراد کو بنایا۔ سات سو خلفاء خراسان بدخشان اور توران میں شیخ حبیب اللہ کے ماتحت کر کے بھیجے۔ ایک سو خلفاء کابل میں اور ایک سو خلفاء نواح پشاور میں بھیجے۔ بیس خلفاء ننگر ہار میں بھیجے۔ ان سب کا سردار خواجہ محمد حنیف، خواجہ محمد صدیق اور اخون موسیٰ کو مقرر فرمایا۔ باقی خلفاء کو ہندوستان کے مختلف شہروں میں بھیجا۔

### مریدوں کی تعداد:

کہتے ہیں کہ خلفاء اور فرزندوں کی وساطت کے بغیر براہ راست نولاکھ آدمی حضرت قیوم ثانی رحمۃ اللہ علیہ کے مرید ہوئے۔ آپ کے خلفاء کی تعداد سات ہزار تھی جو سب کے سب صاحب کمالات تھے۔

### وصال مبارک:

آپ کو وجع مفاصل کا مرض تھا۔ آخر عمر میں اس مرض نے بہت غلبہ پایا۔ وفات سے دو تین روز پیشتر آپ نے قرب و جوار کے بزرگوں کو ایک رقعہ بدیں مضمون لکھا کہ وقت رحلت آپہنچا ہے۔ دعا فرمائیں کہ خاتمہ بالخیر ہو۔ وفات سے ایک روز پیشتر جمعہ کے دن آپ مسجد میں تشریف لے گئے اور فرمایا کہ امید نہیں کہ کل اس وقت تک دنیا میں رہوں۔ اور سب کو پسند و نصائح فرما کر خلوت میں تشریف لے گئے۔ صبح کو آپ نے نماز فجر کمال ارکان تعدیل کے ساتھ ادا کی۔ مراقبہ معمولہ کے بعد اشراق پڑھی۔ بعد ازاں سکرات موت آپ پر شروع ہو گئے۔ اس وقت آپ کی زبان مبارک جلد جلد چلتی تھی۔ صاحبزادوں نے کان لگا کر سنا تو معلوم ہوا کہ آپ یسین شریف پڑھتے تھے۔ غرض کہ شنبہ کے دن دوپہر کے وقت ۹ ربیع الاول ۱۰۷۹ھ کو آپ نے وصال فرمایا۔

### روضہ مبارک:

جہاں پر اب حضرت قیوم ثانی رحمۃ اللہ علیہ کا روضہ مبارک ہے وہ جگہ حضرت مروج



الشریعت کی ملکیت تھی۔ جب حضرت قیوم ثانی کا وصال ہوا تو حضرت مروج الشریعت نے ان کو اپنی جگہ میں دفن کیا۔ اور شاہجہان کی صاحبزادی روشن آرا نے اُس پر عالیشان روضہ تعمیر کرایا۔ اس کی تعمیر کے لئے شہزادی نے ایران سے نہایت اعلیٰ درجہ کے استاد معمار طلب کئے تھے۔ اور روضہ شریف پر سنہرا کام کیا گیا تھا۔ جو آئینہ کی طرح چمکتا تھا۔ اور آفتاب نکلنے پر جگمگا اٹھتا تھا۔ دروازوں کے پردے شامیانے اور مزار پوش زربخت کے تھے۔ انقلاب زمانہ سے وہ نقش و نگار مٹ گئے۔ روضہ منورہ کے شمال کی جانب مسجد عالی واقع ہے جو آپ کے صاحبزادے حضرت مروج الشریعت خواجہ عبید اللہ نے ۱۰۸۰ھ میں تعمیر کرائی تھی۔ کہتے ہیں کہ روضہ شریف کی عمارت اور سامانِ فرش فروش پر ایک لاکھ روپیہ سے زیادہ خرچ ہوا۔ پانچ ہزار اشرافی گنبدوں پر صرف ہوئی۔ چالیس ہزار روپیہ مسجد پر خرچ ہوا۔ اب اس روضہ کے اندر آٹھ قبریں ہیں۔ بدیں تفصیل:-

(۱) مرکز میں حضرت عروۃ الوثقی رحمۃ اللہ علیہ۔ (۲) مرکز سے ملحق جانب مشرق حضرت مروج الشریعت خواجہ عبید اللہ فرزند سوم حضرت عروۃ الوثقی۔ (۳) مرقد خواجہ عبید اللہ سے ملحق جانب مشرق حضرت ابوالعلیٰ فرزند اکبر حضرت قیوم ثالث حجۃ اللہ محمد نقشبندؒ (۴) مرکز سے ملحق جانب غرب خواجہ محمد اشرف فرزند چہارم حضرت عروۃ الوثقی (۵) مرقد خواجہ محمد اشرف سے جانب غرب خواجہ صبغۃ اللہ فرزند اکبر حضرت عروۃ الوثقی۔ ان پانچ قبروں کی پانچوں طرف (۶) شیخ محمد ہادی فرزند سوم حضرت مروج الشریعت خواجہ عبید اللہ (۷) حضرت محمد شیخ الاسلام فرزند حضرت محمد پارسا فرزند چہارم حضرت مروج الشریعت خواجہ عبید اللہ۔ (۸) حضرت نور معصوم فرزند اکبر میر محمد نعمان حق رسا فرزند چہارم حضرت خواجہ محمد پارسا۔

### حلیہ مبارک

آپ کا قد خاصا تھا۔ بدن مبارک پر گوشت۔ رنگ گندی۔ ابرو کشادہ۔ ناک اونچی۔ آنکھیں بڑی بڑی۔ داڑھی سفید اور تمام اعضاء نہایت متناسب اور خوش شکل تھے۔ آپ کا لباس نہایت لطیف بلکہ لطف ہوتا۔ عمامہ سر پر ہوتا۔ کبھی ہندی لباس زیب تن فرماتے۔



## ارشاداتِ عالیہ

مکتوب احمدیہ کی طرح حضرت خواجہ محمد معصوم قدس سرہ کے مکتوبات کی بھی تین جلدیں ہیں۔ جلد اول کو آپ کے فرزند سوم خواجہ محمد عبید اللہ مروج الشریعہ نے جمع کیا۔ اور جلد دوم کو شرف الدین حسین حسینی ہروی نے حسب اشارہ حضرت خواجہ سیف الدین رحمہ اللہ تعالیٰ اور جلد سوم کو حاجی محمد عاشور بخاری حسینی نے حسب اشارہ حضرت خواجہ محمد نقشبند قیوم ثالث جمع کیا۔ بطور تبرک چند مقامات ذیل میں نقل کئے جاتے ہیں۔

### قبر جنت کا باغ ہونا:

آنحضرت صلی اللہ علیہ وسلم کی حدیث میں ہے کہ قبر بہشت کے باغوں میں سے ایک باغ ہے۔ قبر کے باغ ہونے سے مراد یہ ہے کہ وہ پردہ و مسافت جو زمین قبر اور بہشت کے درمیان ہوتا ہے اُٹھ جاتا ہے۔ اور دونوں جگہوں کے درمیان کوئی پردہ مانع نہیں رہتا۔ گویا زمین قبر کو جنت کے ساتھ فنا و بقا حاصل ہو جاتی ہے۔ فافہم۔ اور یہی معنی ہیں آنحضرت صلی اللہ علیہ وسلم کے اس ارشاد کے کہ میری قبر اور میرے منبر کے درمیان بہشت کے باغوں میں سے ایک باغ ہے۔ جاننا چاہئے کہ اس قسم کا روضہ اخص خواص کے لئے ہے۔ ہر مومن کو حاصل نہیں۔ غایت مانی الباب جب مومنوں کی قبریں صفائی اور نورانیت پیدا کرتی ہیں تو اس امر کی استعداد حاصل ہو جاتی ہے کہ جنت کا پر تو ان قبروں پر منعکس ہوتا ہے۔ اور صاف کردہ شیشہ کی مثل ہو جاتی ہیں۔ (مکتوبات جلد اول۔ مکتوب ۷۰)

### درجہ کمال پر پہنچنے کا مدار:

ہمارے طریقہ میں درجہ کمال پر پہنچنے کا مدار شیخ مقتدا کے ساتھ رابطہ محبت پر موقوف ہے۔ طالب صادق اس محبت کے ذریعے جو شیخ سے رکھتا ہے اس کے باطن سے فیوض و برکات حاصل کرتا ہے۔ اور باطنی مناسبت سے ساعت بساعت اس کے رنگ میں ظاہر ہوتا ہے۔ مشائخ نے فرمایا ہے کہ فتانی الشیخ فنائے حقیقی کا پیش خیمہ ہے۔ اکیلا ذکر بغیر رابطہ مذکورہ اور بغیر فتانی الشیخ



کے درجہ کمال پر پہنچانے والا نہیں۔ ذکر اگرچہ اسباب وصول سے ہے۔ لیکن اکثر رابطہ محبت و فانی  
 الشیخ کے ساتھ مشروط ہے۔ ہاں اکیلا رابطہ آدابِ صحبت کی رعایت اور شیخ کی توجہ اور التفات کے  
 ساتھ بغیر التزام طریق ذکر کے درجہ کمال پر پہنچانے والا ہے۔ اور سلوک و تسلیم اختیار میں جو  
 دوسرے طریقوں سے وابستہ ہے کام کا مدار وظائف اور اوراد و اذکار پر ہے۔ اور معاملہ کی بنیاد  
 اربعینوں کی ریاضتوں پر ہے۔ اور پیر طریقت و استفادہ انعکاسی ہے۔ شیخ مقتدا کی صحبت رعایت  
 آداب کے ساتھ کافی ہے۔ اور وظائف اذکار و طاعات بھی اشیاء سے مدد و معاون میں سے ہیں۔  
 حضرت خیر البشر علیہ و علی آلہ الصلوٰات الزاکیات و التسلیمات و التحیات النامیات کی صحبت  
 کمالات کے حصول میں بشرط ایمان و تسلیم و فرمانبرداری کافی تھی۔ اس واسطے اس طریق میں  
 وصول کی راہ اور طریقوں سے زیادہ قریب تر ہے۔ اور شیخ کامل مکمل سے فیوض و برکات حاصل  
 کرنے میں جوان اور لڑکے اور بوڑھے اور زندے اور مردے برابر ہیں۔ اس طریقہ عالیہ میں جو  
 اندراج نہایت اور بداہت پر متضمن ہے ریاضت سنت سنیہ کا اتباع اور بدعت ناپسندیدہ سے  
 اجتناب ہے۔ اس طریقہ کے بزرگوں کا قول ہے۔ مصرعہ۔ سایہ رہبر بہ اذ ذکر حق۔ سایہ رہبر سے  
 اشارہ طریقہ رابطہ کی طرف ہے جس سے مراد شیخ کی صورت کا نگاہ رکھنا ہے۔ جیسا کہ اس طریق  
 میں مقرر ہے۔ یعنی مبتدی طالب کے لئے طریقہ رابطہ ذکر سے زیادہ مفید ہے۔ اگرچہ ذکر بذات  
 خود شرافت و فضیلت رکھتا ہے۔ اس کا بیان یوں ہے کہ بیچارہ مرید چونکہ عالم سفلی میں گرفتار ہے  
 اس سبب سے عالم علوی سے مناسبت نہیں رکھتا تا کہ حضرت باری تعالیٰ سے بغیر واسطہ کے فیوض و  
 برکات اخذ کرے۔ ایک واسطہ دو جہت والا درکار ہے جو عالم علوی سے بہرہ ور ہو کر مخلوق کی  
 دعوت و ارشاد کے لئے عالم سفلی کی طرف متوجہ ہوا ہو۔ اور بوجہ مناسبت اولیٰ کے عالم غیب سے  
 فیوض اخذ کر کے بوجہ مناسبت ثانیہ کے جو عالم سفلی سے رکھتا ہے۔ ان فیوض کو لائق مریدوں تک  
 پہنچائے۔ اس لئے طالب رشید شیخ کے ساتھ مناسبت کا وجود جس قدر زیادہ رکھتا ہو اس کے باطن  
 سے اسی قدر اخذ فیوض زیادہ کرے گا۔

زاں روے کہ چشم تست احوّل معبود تو پیر تست اول

اور جو چیزیں کہ شیخ کے ساتھ مناسبت پیدا کرنے والی ہیں وہ یہ ہیں۔ ظاہر و باطن میں  
 شیخ کی محبت اور اس کی خدمت اور آداب کی رعایت۔ آپ نے سنا ہو گا کہ کوئی بے ادب خدا تک



نہیں پہنچتا۔ اور عبادات و عادات میں اس کی پیروی کرو۔ اور اپنی مرادوں کو اس کی مرادوں کے تابع کرنا اور تمام امور میں اپنے تئیں اس کے حوالہ کرنا جیسا کہ مردہ غسل کے ہاتھوں میں ہوتا ہے۔ طریقہ رابطہ ان امور میں سب سے بڑا ہے اور شیخ کے ساتھ اشد مناسبت پیدا کرتا ہے اور امور مذکورہ کو آسان کرنے والا ہے جو مناسبت کے بہت پیدا کرنے والے ہیں۔ جب نسبت رابطہ کا غلبہ ہوتا ہے تو طالب اپنے تئیں شیخ کا عین دیکھتا ہے۔ اور اپنے تئیں اس کے لباس و صفت سے متصف پاتا ہے۔

ازیں بتاں ہمہ در چشم من تو مے آئی بہر کہ مے نگرم صورت تو مے ینم

(جلد اول۔ مکتوب ۷۸)

### مرید کے احوال کا علم:

آپ نے لکھا تھا کہ پیر کا مریدوں کے حالات کو نہ جاننا باعث نقص ہے یا نہیں۔ آپ کو معلوم رہے کہ سلوک و تسلیک اختیاری میں پیر کو مرید کے احوال کا علم اور اسی طرح مرید کو اپنے احوال کا علم ضروری ہے اور ہمارے طریقہ میں جو اصحاب کرام علیم الرضوان کا طریقہ ہے ایسا علم نہ پیر کے لئے درکار ہے اور نہ مرید کے لئے۔ کیونکہ اس طریق میں افادہ و استفادہ انعکاسی اور انصباغی ہے۔ مرید اپنے شیخ کامل کی صحبت میں محبت و فانی شیخ کے مطابق ہر ساعت اس کے رنگ میں ظاہر ہوتا ہے۔ اس صورت میں افادہ میں اور استفادہ میں اسے علم کی کیا حاجت ہے۔ خرپڑہ جو آفتاب کی حرارت سے پکتا ہے کیا ضرورت ہے کہ سورج کو یا خرپڑہ کو پکنے یا پکانے کا علم ہو۔ اس طریق میں مرید اپنے شیخ کے ساتھ وجوہ مناسبت جس قدر زیادہ پیدا کرتا ہے اسی قدر اس کے حق میں انصباغ زیادہ ظاہر ہوتا ہے (جلد اول۔ مکتوب ۱۴۲)

### قیوم کا مرتبہ:

قیوم اس عالم میں خدا جل و علا کا خلیفہ اور اس کا قائم مقام ہوتا ہے۔ اقطاب اور ابدال اس کے ظلال کے دائرہ میں مندرج ہیں۔ اور افراد و اوتاد اس کے کمال کے محیط میں داخل ہیں۔ عالم کے سب افراد اس طرف متوجہ ہیں۔ وہ جہان والوں کی توجہ کا قبلہ ہے۔ جانیں نہ جانیں۔



بلکہ جہان والوں کا قیام اس کی ذات سے ہے۔ اس لئے کہ عالم کے افراد چونکہ اسما و صفات کے مظاہر ہیں کوئی ذات ان کے درمیان نہیں پائی جاتی۔ وہ سب کے سب اعراض و اوصاف ہیں۔ اور اعراض و اوصاف کے لئے ذات اور جوہر کا ہونا ضروری ہے تاکہ ان کا قیام اس کے ساتھ ہو۔ عادت اللہ یوں جاری ہے کہ از منہ دراز کے بعد ایک عارف کو ذات سے ایک نصیب عطا کیا جاتا ہے۔ اور اس کو ایک ذات دی جاتی ہے تاکہ وہ نیابت و خلافت کے طور پر اشیاء کا قیوم ہو جائے اور اشیاء اس کے ساتھ قائم ہوں۔ (جلد اول۔ مکتوب ۸۶)۔

### معرفت الہی کا حصول:

اس دار فانی میں بڑا مطلب حق جل و علا کی معرفت کا حاصل کرنا ہے اور معرفت دو قسم کی ہے۔ قسم اول وہ معرفت ہے۔ جسے بڑے بڑے عالموں نے بیان کیا ہے۔ قسم دوم وہ معرفت ہے کہ جس کے ساتھ صوفیہ کرام ممتاز ہیں۔ قسم اول نظر و استدلال سے وابستہ ہے اور قسم دوم کشف و شہود سے۔ قسم اول دائرہ علم میں داخل ہے جو تصور و تعقل کی جنس سے ہے۔ اور قسم دوم دائرہ حال میں داخل ہے اور جنس تحقق سے ہے۔ قسم اول عارف کے وجود کے فانی کرنے والی نہیں۔ اور قسم دوم سالک کے وجود کے فانی کرنے والی ہے کیونکہ اس طریق میں معرفت سے مراد معروف میں فنا ہے۔

قرب نے بالا و پستی رفتن است      قرب حق از قید ہستی رستن است

قسم اول علم حصول کی قسم سے ہے اور ادراک مرکب ہے اور قسم دوم علم حضوری کی جنس سے ہے۔ اور ادراک بسیط ہے۔ کیونکہ حاضر اس محل میں بجائے نفس سالک کے جو فانی ہو گیا ہے۔ حق سبحانہ ہے۔ قسم اول معرفت کا حاصل ہونا ہے۔ باوجود نفس کی منازعت و انکار کے۔ کیونکہ نفس اس جگہ میں صفات رذیلہ پر ہے اور امارگی اور سرکشی سے جو اس کی طبیعت میں ہے نہیں نکلا ہے۔ اور نافرمانی اور سرکشی سے جو طبعی و پیدائشی ہے باز نہیں آیا ہے۔ اس محل میں اگر ایمان ہے تو صورت ایمان ہے۔ اور اگر اعمال صالح ہیں صورت اعمال ہیں۔ کیونکہ نفس اب تک اپنے کفر پر ہے۔ اور اپنے مولا سے عداوت کرنے پر قائم ہے۔ حدیث قدسی میں ہے۔ ”تو اپنے نفس سے عداوت کر کیونکہ وہ مجھ سے عداوت کرنے پر قائم ہے۔“ اس واسطے اس ایمان کو ایمان مجازی کہتے



ہیں۔ یہ ایمان زوال و خلل سے محفوظ نہیں ہے۔ المجاز بنی مشہور ہے۔ اور معرفت کی قسم دوم چونکہ سالک کے وجود کے فانی کرنے والی ہے اور نفس کے مطیع ہونے کا نتیجہ دینے والی ہے اس لئے اس محل کا ایمان زوال و خلل سے محفوظ ہے۔ اس جگہ میں حقیقت ایمان ہے۔ اور اعمال صالح کی حقیقت اس محل میں ثابت ہے۔ حقیقت نیست نہیں ہوا کرتی۔ بقا اس کو لازم ہے۔ گویا۔ اس حدیث نفیس اللہم انی اسئلک ایماناً لیس بعدہ کفر۔ اور آیہ کریمہ یٰٰٓأَيُّهَا الَّذِينَ آمَنُوا آمِنُوا بِاللَّهِ وَرَسُولِهِ میں اسی ایمان کی طرف اشارہ ہے۔ امام احمد بن حنبل اسی معرفت کے طالب تھے کہ باوجود علم و اجتہاد کے بشرحانی کی رکاب میں چلتے تھے۔ لوگوں نے ان سے سبب پوچھا فرمایا کہ اس کو خدا کی پہچان مجھ سے بہتر ہے۔ امام اعظم کوئی قدس سرہ اپنی عمر کے اخیر دو سال میں کہ اجتہاد و استنباط کو چھوڑ کر گوشہ نشین ہو گئے تھے۔ چنانچہ خواب میں فرمایا۔ اگر دو سال نہ ہوتے تو نعمان ہلاک ہو جاتا۔“ اسی معرفت کی تحصیل و تمیم میں تھے۔ اور اسی ایمان کی تکمیل میں تھے جو اس معرفت کا ثمرہ ہے۔ ورنہ وہ اعمال میں بڑا پایہ رکھتے تھے۔ کونسا عمل ہے جو اجتہاد و استنباط کے درجہ کو پہنچتا ہے اور کونسی طاعت ہے جو درس و تدریس کی ہم پایہ ہے۔

### ایمان کی قبولیت:

جاننا چاہئے کہ کامل طور پر اعمال کی قبولیت کمال ایمان کے اندازہ کے موافق ہے۔ اور اعمال کی نورانیت کا کمال اخلاص سے ہے۔ ایمان و اخلاص جس قدر زیادہ ہوں گے۔ اعمال کی نورانیت و قبولیت و کمال اُسی قدر زیادہ ہوگا۔ اور ایمان و اخلاص کا کمال معرفت پر موقوف ہے۔ چونکہ یہ معرفت و ایمان حقیقی فنا اور موت قبل الموت سے وابستہ ہے۔ اس لئے جس کا قدم فنا میں زیادہ محکم ہوگا۔ وہ ایمان میں زیادہ کامل ہوگا۔ اسی وجہ سے حضرت صدیق اکبر رضی اللہ تعالیٰ عنہ کا ایمان اُمت کے ایمان پر رائج نکلا۔ حدیث میں ہے۔ ”اگر ابوبکر کا ایمان میری اُمت کے ایمان کے ساتھ وزن کیا جائے۔ تو ابوبکر کے ایمان کا پلڑا بھاری ہوگا۔ کیونکہ حضرت صدیق رضی اللہ عنہ فنا میں فرد کامل تھے۔ یہ حدیث ”جو شخص مردہ کو روئے زمین پر چلتا ہوا دیکھنا چاہے وہ ابو قحافہ کے بیٹے کو دیکھ لے۔“ اسی مطلب کی تائید کرتی ہے۔ کیونکہ فنا اگرچہ تمام صحابہ کرام کو حاصل تھی مگر باوجود اس کے حصول فنا کے ساتھ حضرت ابوبکر رضی اللہ عنہ کی تخصیص اس امر کی دلیل ہے



کہ یہ خوبی حضرت صدیق اکبر رضی اللہ تعالیٰ عنہ میں بدرجہ کمال تھی۔

### حاصل کلام:

اس طوالت کلام سے مقصود یہ ہے کہ ہوش مندوں اور داناؤں پر لازم و ضروری ہے کہ اپنی حالت پر بخوبی غور کریں۔ جس شخص کو معرفت مذکورہ بالا حاصل ہے اُس کے لئے خوشی و بشارت ہے۔ کیونکہ اُس کی پیدائش سے جو مقصود تھا وہ بجایا لیا۔ اور اُس نے بمقتضا اس آیت کے زندگانی کی۔ وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ۔ ليعبدون سے مراد ليعرفون ہے۔ کیونکہ کمال عبادت معرفت سے وابستہ ہے۔ اور جس شخص کو یہ معرفت حاصل نہیں اُسے چاہئے کہ اس کی طلب میں جان سے کوشش کرے اور جہاں مطلوب کی کچھ بو پائے اس کے پیچھے ہو لے۔ افسوس ہے کہ اس دار فانی میں جو کچھ انسان سے مطلوب ہے وہ بجانہ لائے اور دوسرے کاموں میں مشغول ہو جائے۔ اور جس چیز کی تخریب کے لئے مامور ہے اُسے تعمیر کرے کل کو کس منہ سے اور کونسے عذر کے ساتھ لب کشائی کرے گا۔

ترسم کہ یار با مانا آشنا بماند تا دامن قیامت ایں غم بما بماند

(جلد ثانی۔ مکتوب ۶۱)

### موجود حقیقی:

(۶) موجود حقیقی ایک سے زیادہ نہیں جو بزرگ و پاک ہے۔ اور ماسوا جسے عالم کہا جاتا ہے معدوم ہے۔ موجود نما۔ یعنی افرادِ عالم کے حقائق اعدام ہیں۔ وہ اعدام اپنے آئینوں میں کمالات و جودی کے انعکاس کے سبب سے ایسے معلوم ہوتے ہیں کہ موجود ہیں۔ وَتَحْسَبُهُمْ آيِقَاطًا وَهُمْ رُقُودٌ۔ اور مقرر و ثابت ہے کہ وجود ہر خوبی و کمال کا مبداء ہے۔ اور عدم ہر بُرائی اور نقص کا منشاء ہے۔ پس خوبی و کمال سب حق سبحانہ و تعالیٰ کی طرف عائد ہے۔ اور بُرائی اور نقص سب ممکن کی طرف راجع ہے۔ آیہ کریمہ مَا أَصَابَكَ مِنْ حَسَنَةٍ فَمِنَ اللَّهِ ز وَمَا أَصَابَكَ مِنْ سَيِّئَةٍ فَمِنْ نَفْسِكَ اسی مضمون کی تائید کرتی ہے۔ سنئے جب حقائق ممکنات کی حقیقت اعدام ہیں جو کمالات و جود کے انعکاس سے وجود نما ہو گئے ہیں تو عالم کا وجود ایسے مرتبہ



میں ہے جو مرتبہ وہم کے مشابہ ہے۔ اور اُس کا وجود واجب تعالیٰ کے وجود کے سامنے موہومات و متخیلات میں داخل ہے۔ آیہ کریمہ کُلُّ شَيْءٍ هَالِكٌ إِلَّا وَجْهَهُ اس کی دلیل ہے۔ اور وہ جو میں نے مرتبہ وہم کے مشابہ کہا۔ اُس کی وجہ یہ کہ وہ وہم کی ارتقاع سے مرتفع نہیں ہوتا اور معاملہ ابدی اور عذاب اور ثواب دائمی اس سے وابستہ ہے۔ پس عالم کی نسبت واجب جل وعلا کے ساتھ ایسی ہے جیسا کہ موہوم کو موجود کے ساتھ ہوتی ہے۔ اور معلوم ہے کہ وہوم کو موجود کے ساتھ کوئی تدافع نہیں اور موجود کے لئے موہوم سے کوئی حد و نہایت نہیں۔ کیونکہ موجود ایسے مرتبہ میں ہے کہ اُس مرتبہ میں موہوم کا کوئی نام و نشان نہیں۔

خوشر آں باشد کہ سر دلبراں      گفتہ آید در حدیث دیگران

(جلد ثانی۔ مکتوب ۱۰۸)

### پرہیز کی بات:

اے بھائی! نا جنس اور مخالف طریقہ کی صحبت سے پرہیز کر۔ اور بدعتی کی مجلسوں سے بھاگ۔ حضرت تکی معاذ رازی فرماتے ہیں۔ ”تو تین قسم کے لوگوں کی صحبت سے پرہیز کر۔ غافل علماء۔ مدہنت کرنے والے قاری۔ جاہل صوفی۔“ جو شخص کہ شیخی کی مسند پر بیٹھا ہے اور اُس کا عمل جناب رسول اللہ صلی اللہ تعالیٰ علیہ وآلہ وسلم کی سنت کے موافق نہیں اور وہ زیور شریعت سے آراستہ نہیں۔ پناہ ہزار پناہ اُس سے دور رہ۔ بلکہ اُس شہر میں نہ رہ جہاں وہ رہتا ہے۔ مبادا کہ زمانہ گزرنے پر تیرے دل میں اُس کی طرف میلان پیدا ہو جائے اور وہ تیرے کارخانہ میں خلل ڈال دے۔ کیونکہ وہ مقتدا بننے کے لائق نہیں۔ وہ پوشیدہ چور ہے اور شیطان کا جال ہے۔ اگرچہ تو اُس سے طرح طرح کے خوارق دیکھے اور بظاہر دنیا سے بے تعلق پائے۔ تو اُس کی صحبت سے اس سے بھی زیادہ بھاگ کہ شیر سے بھاگتا ہے۔ (جلد ثانی۔ مکتوب ۱۰۰)۔

### حضور علیہ الصلوٰۃ والسلام کا طریقہ:

اس وقت کے اکثر خام صوفی اور ملحد کافروں کے ساتھ دوستی رکھنے سے نہیں ڈرتے۔ اور کہتے ہیں کہ فقیری کا راستہ کسی کے ساتھ بگاڑ پیدا کرنا نہیں ہے۔ سبحان اللہ حضور سرور انبیاء اور



رئیس فقراء و اولیاء علیہ و علی آلہ الصلوٰۃ والسلام کہ جن کا قول ہے الفقر فخری حکم ہوتا ہے۔ کہ ”اے نبی! کافروں اور منافقوں سے جہاد کر اور ان پر سختی کر“ اور حضور انور صلی اللہ علیہ وسلم کا طریقہ پسندیدہ بھی کافروں سے درشتی و جنگ کرنا تھا۔ یہ عجب فقراء ہیں کہ جناب پیغمبر خدا اور اپنے پیشوا کا راستہ چھوڑ کر دوسرا راستہ اختیار کرتے ہیں اور حضرت کے طریقہ پسندیدہ کے خلاف کرتے ہیں۔ جس سے ضلالت و گمراہی کی زیادتی ہی ہوگی۔ فَمَا ذَا بَعْدَ الْحَقِّ إِلَّا الضَّلَالُ۔ کفار بے شک خدا کے دشمن ہیں جیسا کہ نصوص قطعیہ سے ثابت ہے۔ یہ دوستی کا عجب دعویٰ ہے کہ اُس کے دشمنوں سے دوستی رکھتے ہیں اور بیزاری ظاہر نہیں کرتے۔ اگر کافرو فاسق لوگ خدا کے مبغوض و دشمن نہ ہوتے۔ بَغْضُ فِي اللَّهِ دِينَ کے واجبات سے نہ ہوتا اور افضل مقربات اور مکمل ایمان نہ ہوتا۔ اور حصول ولایت و رضا قرب حق سبحانہ کا سبب نہ ہوتا۔ (جلد ثالث۔ مکتوب ۵۵)۔

### وحدت و جود:

صوفیہ علیہ کے مسلک پر وحدت و جود یہ ہے کہ سالک ممکن کے جود کو واجب تعالیٰ کے جود کے ساتھ متحد دیکھے اور اطلاق و تقید کا فرق سمجھے۔

چیز یکہ مقید بود از روئے جہاں واللہ کہ ہماں ز وجہ اطلاق حق است پس اس صورت میں ممکن و واجب تعالیٰ کے درمیان اتحاد ذاتی ہوگا۔ اگر مغایرت ہے تو اعتباری ہے اور ہمارے مسلک پر وحدت و جود اس معنی میں ہے کہ جود اور کمالات تابع و جود حضرت رب معبود کا خاصہ ہے اور ممکن کی ذات عدم ہے جو آئینہ عدم میں کمالات و جودی کے منعکس ہونے کے سبب سے موجود نما ہو گئی ہے۔ پس ممکن اور واجب جل و علا کے درمیان اتحاد ثابت نہ ہوا۔ اس مقام کی تفصیل مجدد رحمۃ اللہ علیہ کے مکتوبات و رسائل سے واضح و ظاہر ہے۔ (جلد ثالث۔ مکتوب ۷۳)۔

### حروف مقطعات اور آیات مشابہات کا علم:

آپ نے قرآن کے حروف مقطعات اور آیات مشابہات کی نسبت سوال کیا تھا۔ اور



اُس کا حل طلب کیا تھا۔ مخدوما! متشابہات میں طریقِ اسلم یہ ہے کہ ہم ان پر ایمان لاتے ہیں اور ان کا علم حق سبحانہ کے حوالہ کرتے ہیں۔ یہ حق سبحانہ کے اسرار ہیں۔ جو اُس نے اپنے اخص خواص بندوں کو بتائے ہیں۔ اور رموز اشارہ سے کلام کیا ہے اور نامحرموں سے پوشیدہ رکھا ہے۔ جس شخص پر اس معمرہ کار از کھل گیا ہے۔ اُس نے ظاہر کرنے کی جرأت نہیں کی۔ اور ان اسرار کے لکھنے اور بتانے کی دلیری نہیں کی۔ اس کا حل تفسیر بیضاوی اور تفسیر مدارک سے کس طرح ہو سکتا ہے۔ اور یہ عقیدہ اس نادان مسکین سے کیسے کھل سکتا ہے۔ معذور رکھئے۔ والسلام علی من اتبع الهدی۔ (جلد ثالث۔ مکتوب ۱۸۳)۔

حضرت عروۃ الوثقیٰ خواجہ محمد معصوم قدس سرہ کی اولاد امجاد  
حضرت عروۃ الوثقیٰ کی اولاد چھ لڑکے اور پانچ لڑکیاں تھیں بدیں تفصیل:-  
شیخ محمد صبغة اللہ رحمہ اللہ

### ولادت باسعادت:

آپ حضرت قیوم ثانی کے سب سے بڑے فرزند ہیں۔ ۱۰۳۲ھ میں پیدا ہوئے۔  
حضرت قیوم اول نے حضرت قیوم ثانی سے فرمایا کہ محمد معصوم! اس فرزند میں اصلی نور دکھائی دیتا ہے۔ اس کا نام صبغة اللہ رکھو۔

### تحصیل علم:

آپ نے علوم معقول و منقول انتہائی درجہ تک حاصل کئے۔ بعد ازاں اپنے والد امجد کی خدمت میں علم باطن حاصل کیا۔ آپ حضرت قیوم اول کے کمالات کے جامع اور صاحب کرامات تھے۔ والد بزرگوار نے آپ کو ولایت کامل و غور کی خلافت دے کر رخصت فرمایا۔ وہاں آپ سے فیض جاری ہوا۔ ہر صبح و شام ہزار ہا آدمی حلقہ میں شامل ہوتے۔ ۹ ربیع الثانی ۱۱۲۱ھ میں آپ کا وصال ہوا اور اپنے والد امجد کے قبہ میں دفن کئے گئے۔

حضرت قیوم ثالث خواجہ محمد نقشبند رحمہ اللہ تعالیٰ



ولادت باسعادت:

آپ حضرت عروۃ الوثقیٰ کے دوسرے فرزند ہیں۔ بروز جمعہ ۷ رمضان المبارک ۱۰۳۲ھ میں پیدا ہوئے۔ حضرت مجدد الف ثانی رضی اللہ تعالیٰ عنہ نے مرض موت میں حضرت عروۃ الوثقیٰ سے فرمایا تھا کہ اس سال میرے وصال کے بعد تمہارے ہاں ایک لڑکا پیدا ہوگا۔ جو قرب الہی کے کمالات میں میرے برابر ہوگا۔

ظاہری و باطنی علوم کا حصول:

آپ نے علم ظاہری و باطنی اپنے والد بزرگوار کی خدمت میں حاصل کیا۔ بوجہ علم استعداد تھوڑے عرصہ میں آپ پر وہ اسرار منکشف ہوئے جن کی نسبت حضرت عروۃ الوثقیٰ فرماتے تھے کہ یہ حیطہ درک عقل و تصویر خیال سے باہر ہیں۔ حضرت عروۃ الوثقیٰ نے اپنی قومیت کے اکتالیسویں سال ۱۰۷۲ھ میں آپ کو قطب الاقطابی اور قومیت کی بشارت دی۔ چنانچہ آپ خود بیان فرماتے ہیں۔ کہ میں نے جب بعض علوم و معارف اور اسرار حضرت قیوم ثانی رحمۃ اللہ علیہ کی خدمت میں بیان کئے تو فرمایا کہ یہ علوم و معارف جو تم بیان کرتے ہو مقطعات قرآنی کے اسرار ہیں جو حضرت مجدد الف ثانی رحمۃ اللہ علیہ نے مجھ سے خلوت میں فرمائے تھے۔ بعد ازاں دوسرے روز مجھے خلوت میں بلا کر قومیت کی بشارت دی اور فرمایا کہ جو تاج مدینہ منورہ سے رخصت ہوتے وقت جناب پیغمبر خدا صلی اللہ علیہ وسلم نے مجھے عنایت فرمایا تھا اب وہی تاج تمہیں عنایت ہوا ہے۔ میں نے عرض کیا کہ وہ تاج طینت اصالت قومیت اور محبوبیت ذاتی پر مشتمل تھا۔ فرمایا بعینہ وہی تاج ہے جو مجھے عنایت ہوا تھا۔ اب وہی تمہیں دیا گیا ہے۔

مسند ارشاد:

آپ نے ۱۱ ربیع الاول ۱۰۷۹ھ کو مسند ارشاد پر جلوس فرمایا۔ آپ کی کثرت ارشاد کا یہ عالم تھا کہ آپ کی قومیت کے پچیسویں سال ہر روز چار پانچ سو آدمی بلکہ اس سے زیادہ حاضر خدمت ہو کر مرید ہوتے۔ بڑے بڑے مشائخ اور علماء اپنی اپنی مشیخت اور درس و تدریس کو چھوڑ کر آپ کے مرید ہوئے۔ روئے زمین کے مختلف حصوں سے لوگ ٹڈی دل کی طرح آپ کی خدمت میں حاضر ہوئے۔ توران، ترکستان اور بدخشاں کے بادشاہ اپنی اپنی حدود تک استقبال



کے لئے آئے۔ اور اپنے اپنے ایلچی مع ہدایا آپ کی خدمت میں بھیجے۔ غرض اس قدر لوگ آپ کی خدمت میں حاضر ہوئے کہ کابل میں گنجائش نہ رہی۔ مجلس اقدس میں آپ کا دبدبہ اس طرح کا تھا کہ بادشاہ اور امراء کو جرأت نہ تھی کہ بات کریں۔

### وصال مبارک:

آپ نے پینتیس سال مسند قیومیت و ارشاد پر رونق افروز رہ کر بروز شب جمعہ ۲۹ محرم الحرام ۱۱۱۴ھ میں سرہند میں وصال فرمایا۔ آپ کو اُس مکان میں جو قدیم سے آپ کی ملکیت تھا حضرت عروۃ الوثقیٰ کے روضہ مبارک کے شمال کی طرف تین تیر پر تاب کے فاصلہ پر فتح باغ کے قریب دفن کیا گیا۔ اور مرقد مبارک پر نہایت عالی شان خوبصورت قبہ بنوایا گیا۔ آپ کے مقبرہ میں چار قبریں ہیں۔ ایک آپ کی دوسری آپ کے فرزند محمد عمر کی، تیسری آپ کی بیٹی کی، چوتھی آپ کی زوجہ کی۔

حضرت حجۃ اللہ قیوم ثالث نے اپنی قیومیت کے اخیر سال حضرت عروۃ الوثقیٰ کے روضہ مبارک سے شمال کی طرف تین تیر پر تاب کے فاصلہ پر ایک عالی شان خوبصورت مسجد بنوائی تھی۔ اس کے تین گنبد اور دو برج تھے۔ صحن میں وضو کے لئے ایک حوض بنوایا تھا۔ اور مسجد کے مقابل ایک محل اور چند حجرے سالکوں کو توجہ دینے اور مراقبہ کے لئے بنوائے تھے۔ آج ان سب کے کھنڈرات نظر آتے ہیں۔

### اولاد پاک:

آپ کی اولاد چھ لڑکے اور دو لڑکیاں تھیں۔ آپ کے فرزند اکبر حضرت ابوالعلی ۱۰۶۳ھ میں پیدا ہوئے۔ صاحب کشف و کرامات تھے۔ ۱۱۰۷ھ میں وفات پائی اور حضرت عروۃ الوثقیٰ کے قبہ میں دفن ہوئے۔ حضرت ابوالعلی کے بڑے بیٹے قیوم رابع خواجہ محمد زبیر قدس سرہ بروز دوشنبہ ۵ ذیقعدہ ۱۰۹۳ھ میں پیدا ہوئے۔ حضرت حجۃ اللہ نے ان کو قیومیت کی بشارت دی تھی۔ چنانچہ حضرت حجۃ اللہ کے وصال کے بعد انہوں نے یوم شنبہ یکم صفر ۱۱۱۴ھ میں مسند قیومیت و ارشاد پر جلوس فرمایا اور اڑتیس سال اس مسند پر رونق افروز رہ کر ۴ ذیقعدہ ۱۱۵۳ھ میں دہلی میں وصال فرمایا۔ آپ کی نعش مبارک کو سرہند لے آئے۔ اور جمعرات کے دن ۱۱ ذیقعدہ کو شیخ سعد الدین کی



حویلی میں جسے انہوں نے شیخ موصوف کے فرزند سے چار ہزار روپیہ دے کر خریدا تھا دفن کئے گئے۔ ۱۱۵۳ھ میں آپ کے مرقد مبارک پر ایک عالی شان روضہ بنایا گیا۔ جو رنگارنگ کے نقش و نگار سے آراستہ تھا اور جس میں چین اور فرنگ کی گلکاری کی ہوئی تھی۔

خواجہ محمد عبید اللہ رحمہ اللہ

### ولادت باسعادت:

آپ حضرت عروۃ الوثقیٰ کے تیسرے فرزند ہیں۔ ۲۱ شعبان ۱۰۳۷ھ میں پیدا ہوئے والد بزرگوار کو ان سے بڑی محبت تھی۔ اور کثرت محبت کے سبب سے ان کو حضرت جیو صاحب کہا کرتے تھے۔ حضرت قیوم ثانی فرماتے تھے کہ حضرت مجدد الف ثانی رحمۃ اللہ علیہ نے مجھ سے فرمایا تھا کہ تیرے فرزند میری طرح ہوں گے۔ ان فرزندوں سے مراد نقشبند اور محمد عبید اللہ ہیں۔ حضرت قیوم ثانی نے آپ کو طینت وصال محمد صلی اللہ علیہ وسلم کی خوشخبری دی تھی۔

آپ نے ۱۱ ربیع الاول ۱۰۷۹ھ کو مسند ارشاد پر جلوس فرمایا۔ اور خلفائے معصومی کو از سر نو خلافت دی۔ اور باقی مریدوں کو اپنی طرف سے خلافت دے کر روئے زمین کے مختلف حصوں میں بھیج دیا۔ حضرت عروۃ الوثقیٰ کی خانقاہ کی رونق آپ سے بدستور قائم رہی۔ اسی سال ایک روز نماز فجر کے بعد آپ مراقبہ میں تھے کہ الہام ہوا کہ تمہیں مروج الشریعت کا خطاب دیا گیا ہے۔

### وصال مبارک:

آپ کو تپ دق کا مرض ہو گیا۔ ارشاد کے چوتھے سال عالمگیر بادشاہ نے آپ کی خدمت میں لکھا کہ اس مرض کے لئے سیر بہت مفید ہے۔ آپ شاہجہاں آباد تشریف لے گئے۔ بادشاہ نے آپ سے بیعت کی اور مرض کے علاج کے لئے دوسری ولایتوں سے اطباء طلب کئے مگر کچھ افاقہ نہ ہوا۔ بلکہ مرض کا غلبہ ہو گیا۔ اس لئے آپ نے بادشاہ سے رخصت لی اور سرہند روانہ ہو گئے۔ جب سنبھالکے میں پہنچے تو جمعہ کے روز اشراق کے وقت ۹ ربیع الاول ۱۰۸۳ھ میں انتقال فرمایا۔ وہاں سے آپ کی نعش کو سرہند میں لائے اور حضرت عروۃ الوثقیٰ کے قبہ میں دفن کر دیا۔ آپ صاحب کشف و کرامات و تصانیف تھے۔



اولاد پاک:

آپ کی اولاد میں پانچ لڑکے اور تین لڑکیاں تھیں۔ بیٹوں میں عبدالرحمن اور عبدالرحیم تو بچپن میں فوت ہو گئے تھے۔ آپ کے بڑے بیٹے محمد ہادی صاحب کشف و کرامات و تصانیف تھے۔ انہوں نے ۱۲ ربیع الاول ۱۱۲۱ھ میں انتقال فرمایا۔ اور حضرت عروۃ الوثقیٰ کے روضہ کے اندر جنوب کی طرف مدفون ہوئے۔ خواجہ محمد پارسا حضرت مروج الشریعت کے دوسرے فرزند تھے۔ جن کو حضرت قیوم ثالث نے حضرت مجدد رحمۃ اللہ علیہ کے کمالات کی بشارتیں دیں۔ آپ بروز دو شنبہ ۱۰ ربیع الاول ۱۱۴۲ھ میں فوت ہوئے۔ آپ کا جنازہ آپ کی وصیت کے مطابق حضرت عروۃ الوثقیٰ کے روضہ کے گرد پھرایا گیا اور چبوترے کے جنوب مغربی کونہ میں جہاں آپ نے جناب پیغمبر خدا صلی اللہ تعالیٰ علیہ وآلہ وسلم کو دیکھا تھا اور فرمایا تھا کہ یہاں میری قبر بنانا دفن کئے گئے۔ اور مرقد مبارک پر ایک گنبد بنایا گیا۔

خواجہ محمد اشرف رحمۃ اللہ علیہ

ولادت باسعادت:

آپ حضرت عروۃ الوثقیٰ کے چوتھے فرزند ہیں۔ ۱۰۴۲ھ میں پیدا ہوئے۔ آپ نے مقامات سلوک اپنے والد بزرگوار کی خدمت میں طے کئے۔ علوم معقول و منقول میں دستگاہ کامل رکھتے تھے۔

وصال مبارک:

۲۷ صفر ۱۱۱۷ھ میں فوت ہوئے اور حضرت قیوم ثانی کے مرقد کے مغرب کی طرف مدفون ہوئے۔ آپ نزع کے وقت حسبی اللہ ونعم الوکیل بار بار پڑھتے تھے۔ آپ کی اولاد تین لڑکے اور چار لڑکیاں تھیں۔ جب کفار سرہند پر چڑھ آئے تو آپ کے بڑے بیٹے شیخ محمد جعفر ان سے فی سبیل اللہ جنگ کرتے ہوئے شہید ہوئے۔ اور حضرت قیوم ثانی کے روضہ میں (بیرون قبہ) مدفون ہوئے۔ آپ کے چوتھے بیٹے شیخ محمد ثانی الحال جامع علوم ظاہر و باطن تھے۔ حضرت مجدد الف ثانی رحمۃ اللہ علیہ کے مکتوبات پر مخالفوں نے جو شبہات کئے ہیں آپ نے ان کا



رڈ خوب لکھا ہے۔ آپ نے ۱۱۵۰ھ میں رحلت فرمائی اور حضرت قیوم ثانی کے روضہ مبارک میں (بیرون قبہ) مدفون ہوئے۔

## شیخ محمد صدیق رحمۃ اللہ علیہ

### ولادت باسعادت:

آپ حضرت عروۃ الوثقیٰ کے چھٹے فرزند ہیں۔ ۱۰۵۰ھ میں پیدا ہوئے۔ حضرت قیوم ثانی چند سال بعد حج کو تشریف لے گئے۔ اور واپس آ کر شاہجہان آباد میں سکونت اختیار کی۔ اور آخری دم تک وہیں رہے۔ آپ مادر زاد ولی تھے۔ حضرت مروج الشریعت فرماتے ہیں کہ مجھ پر لوح محفوظ کا انکشاف ہوا۔ وہاں پر میں نے لکھا دیکھا۔ محمد معصوم اور اس کے تلمذ صدیق ولی۔ فرمایا۔ صدیق ولی سے مراد میرے بھائی محمد صدیق ہیں۔ صاحب کشف و کرامات اور علم و فضل تھے۔

### وصال مبارک:

آپ نے ۱۱۳۰ھ میں انتقال فرمایا۔ آپ کی نعش مبارک سرہند لائی گئی۔ حضرت قیوم ثانی کے روضہ مبارک کے شمال کی طرف خانقاہ کے محاذ میں مدفون ہوئے۔ آپ کے مرقد پر ایک عالی شان گنبد بنایا گیا۔ (زبدۃ المقامات۔ مکتوبات معصومیہ۔ روضہ قیومیہ وغیرہ)۔





## ۲۷۔ حضرت خواجہ سیف الدین قدس سرہ

### ولادت باسعادت:

آپ حضرت عروۃ الوثقیٰ کے پانچویں فرزند ہیں۔ آپ کی ولادت باسعادت بقول ۱۰۴۹ھ میں اور بقول مصنف روضہ قیومیہ ۱۰۵۵ھ میں بمقام سرہند ہوئی۔ آپ علوم ظاہری و باطنی اور کمالات صوری و معنوی اور زہد و تقویٰ و اتباع سنت کے جامع تھے۔ حضرت عروۃ الوثقیٰ آپ کی علو استعداد دیکھ کر ہر دم آپ پر خاص نظر عنایت رکھتے تھے۔ چنانچہ آپ نے عین ایام شباب میں اپنے والد بزرگوار سے تمام کمالات مجددیہ کے حصول کی بشارت پائی۔

### حق گوئی:

سلطان وقت اور نگزیب عالمگیر نے حضرت خواجہ محمد معصوم قدس سرہ سے التجا کی کہ اپنا کوئی خلیفہ میری ہدایت و توجہ کے لئے روانہ فرمائیں۔ اس پر حضرت نے اپنی قومیت کے پینتالیسویں سال اسی صاحبزادے کو دہلی میں بھیج دیا۔ جب حضرت شیخ وہاں پہنچے تو سلطان نے ان کا استقبال کیا اور بڑے اعزاز و اکرام سے ان کو شہر میں لایا اور قلعہ میں لے گیا۔ جب آپ قلعہ کے دروازے پر پہنچے تو دو ہاتھیوں کی سورتیں دیکھیں جن پر فیلبان سوار تھے۔ آپ نے فرمایا کہ میں قلعہ میں تب داخل ہوں گا کہ یہ سورتیں توڑ دی جائیں۔ چنانچہ وہ ہاتھی اور فیلبان بالکل توڑ دیئے گئے۔ اور آپ قلعہ میں داخل ہوئے۔ دوسرے روز آپ نے ارشاد فرمایا کہ تمام گویوں، گائیکوں، اور بے ریش ناپنے والے لڑکوں اور تمام اہل بدعت کو ہندوستان کے ممالک محروسہ سے نکال دیا جائے۔ بادشاہ نے اس ارشاد کی بھی تعمیل کی۔ ایک روز بادشاہ نے حضرت شیخ کو حیات بخش باغ کی سیر کی تکلیف دی۔ وہاں سونے کی مچھلیاں تھیں۔ کہ جن کی آنکھوں میں جواہرات



جڑے ہوئے تھے۔ حضرت نے یہ دیکھ کر فرمایا کہ جب تک یہ مچھلیاں نہ توڑی جائیں۔ میں اس جگہ نہ بیٹھوں گا۔ باغ کے محافظوں نے نقصان شاہی کے خیال سے ان کے توڑنے میں تامل کیا۔ لیکن بادشاہ نے فوراً اتر وادیں اور کہا کہ ارشادِ شیخ کی تعمیل میں زیادہ نفع ہے۔

ایک روز بادشاہ شکار کے لئے نکلا تو جنگل میں تمام مطربوں اور گویوں نے نل کر یہ شعر گایا۔  
در کوئے نیکنای مارا گزند اوند      گر تو نے پسندی تغیر کن قضا را

بادشاہ نے کہا کہ حضرت شیخ سے جا کر کہو۔ انہوں نے جب حضرت کا نام سنا تو نا اُمید ہو کر چلے آئے۔ ہزار ہا ڈھولک، طنبور، چنگ رباب وغیرہ ساز بدعت لا کر توڑے گئے۔ جب مطربوں اور گویوں کو کامل یقین ہو گیا کہ بادشاہ بدعت کا کوئی کام نہیں کرتا تو ایک جنازہ بنا بادشاہ کی سواری کے آگے نکالا۔ بادشاہ نے پوچھا کہ کس کا جنازہ ہے۔ کہا سرود و نغمہ مر گیا ہے۔ اُسے دفن کرنے چلے ہیں۔ بادشاہ نے کہا کہ ایسا دفن کرنا کہ قیامت تک نہ نکلے۔

### بادشاہ کی خوشی:

بادشاہ اس امر معروف و نہی منکر سے بہت خوش ہوا۔ چنانچہ اُس نے حضرت خواجہ محمد معصوم رحمۃ اللہ علیہ کو اس کی شکر گزاری میں ایک خط لکھا جس کا جواب حضرت عروۃ الوثقیٰ نے یوں دیا:-  
”سب ستائش و احسان اللہ کو سزاوار ہے۔ کہ فقیر زادہ نظر قبول میں منظور ہو گیا اور اُس کی صحبت کا اثر حاصل ہو گیا۔ اور امر معروف و نہی منکر سے جو فقیر زادہ کا شیوہ ہے آپ نے شکر اور رضامندی ظاہر کی ہے۔ فقیر اس عطیہ پر اللہ جل شانہ کا شکر بجالایا اور زیادہ دعا گوئی کا سبب ہوا۔ یہ کیسی بڑی نعمت ہے کہ باوجود اس تمام شاہی شان و شوکت اور دبدبہ سلطنت کے کلمہ حق سن کر قبول کیا جائے اور ایک مسکین کی بات موثر ہو جائے۔ فَبَشِّرْ عِبَادَہُ الَّذِیْنَ یَسْتَمِعُونَ الْقَوْلَ فِیَتَّبِعُونَ أَحْسَنَہُ ط اُولَئِکَ الَّذِیْنَ هَدٰیہُمْ وَاُولَئِکَ هُمُ اُولُو الْاَلْبَابِ“ و صلی اللہ تعالیٰ علی خیر خلقہ محمد و بارک و سلم۔ (مکتوبات معصومیہ۔ جلد ثالث۔ مکتوب ۲۲۱)۔

۱۔ پس خوشخبری دے میرے بندوں کو جو سنتے ہیں بات۔ پھر چلتے ہیں اُس کے نیک پر۔ وہی ہیں جن کو ہدایت دی اللہ نے اور وہی ہیں عقل والے۔ زمر۔ ۲۴۔



حضرت شیخ خود بھی سلطانِ وقت کے حالات اپنے والد بزرگوار کی خدمت میں لکھتے رہے۔ جن کے مطالعے سے حضرت عروۃ الوثقیٰ بہت خوش ہوا کرتے۔ (دیکھو جلد ثالث۔ مکتوب ۲۲، ۲۳)۔

القصہ حضرت شیخ نے امر معروف و نہی منکر اس طرح کیا کہ ان سے پیشتر اس قسم کا احتساب کسی نے نہیں کیا۔ چنانچہ آپ کی سواری میں لوگوں کے احتساب کے لئے ہر روز سات سو لوہے کی لاٹھیاں ہوتیں۔ اسی وجہ سے آپ کے والد صاحب آپ کو مستحبِ اُمت فرمایا کرتے تھے۔ آپ کی مشیخت و ارشاد اور رجوعِ خلق اس قسم کا تھا کہ شاہی بارگاہ کے درمیان ایک کرسی مرصع بجواہر بچھائی جاتی۔ اور شیخ اس پر جلوس فرماتے۔ ارد گرد امرا و ملوک و خوانین بڑے ادب سے ہاتھ باندھے کھڑے ہوتے۔ ایک بزرگ ناقل ہیں کہ میرے دل میں آیا کہ یہ درویش ہیں اور اس قدر تکبر کرتے ہیں۔ مجھ اس خطرہ کے شیخ میری طرف متوجہ ہوئے اور فرمایا کہ تکبر ماز کبریائی اوست۔ اس طرح آپ کی برکت سے بادشاہ، شہزادہ و بیگمات و جملہ امیر و وزیر داخل سلسلہ مجددیہ ہوئے۔ بعد ازاں آپ سرہند واپس آگئے اور اپنے والد بزرگوار سے اقتباسِ انوار و برکات فرماتے رہے۔ اور اُن کے وصال کے بعد اُن کی جانشینی کے اطوار و احوال پورے پورے بجا لاتے رہے۔

### تواضع

آپ اکثر اخیر نصف شب مجدد رحمۃ اللہ علیہ کے روضہ مبارک پر حاضر ہوتے۔ اور گرد پھر کر یہ شعر پڑھا کرتے۔

من کیتم کہ با تو دم دوستی زغم      چندیں سگانِ کوئے تو یک کمتریں منم

### توجہ و ارشاد

آپ کی خانقاہ میں ہر روز چار سو درویش استفادہ کیلئے جمع ہوتے تھے اور حسبِ فرمائش کھانے پکائے جاتے مگر باجوہ و اس نعم کے سالک بلند مقامات پر پہنچتے تھے۔ کیونکہ اس طریقہ کا مدار مرشد کی ہمت و توجہ پر ہے۔



## کرامات کا بیان

آپ کے تصرفات و خوارق بہت ہیں جن میں سے صرف چند ذیل میں بیان ہوتے ہیں۔

### مرید کی مدد:

آپ کا ایک مرید صوفی پابندہ محمد نام کامل سے عراق کی طرف جا رہا تھا کہ اٹناے راہ میں ایک رافضی سے ملا۔ رافضی نے حضرات شیخین رضی اللہ تعالیٰ عنہما کو گالیاں دیں۔ صوفی نے طیش میں آکر اُسے قتل کر دیا۔ لیکن بعد میں وہ ڈرا کہ کہیں ایسا نہ ہو کہ اُس کے ہمراہی آکر مجھے تنگ کریں۔ ابھی اسی خیال میں تھا کہ اچانک ایک برقعہ پوش سوار نمودار ہوا۔ اور اُس نے عصا سے اُس رافضی کی طرف اشارہ کر کے فرمایا۔ کہ کسی قسم کا اندیشہ نہ کر۔ کیونکہ میں نے اُس کو گدھے کی صورت میں تبدیل کر دیا ہے۔ صوفی نے جب رافضی کو گدھے کی شکل میں پایا۔ پھر صوفی نے سوار سے دیدار کی التماس کی۔ جب سوار نے برقعہ اٹھایا تو کیا دیکھتا ہے کہ آپ حضرت شیخ سیف الدین ہیں جب اُس رافضی کے ہمراہی آئے تو انہوں نے گھوڑے کو خالی پر کر جوش و خروش کیا۔ لیکن جب اُس کی لاش کو گدھے کی صورت میں دیکھا تو شرمندہ ہو کر اُسے دفن کر دیا اور کچھ نہ کہا۔

### خواب میں سرزنش:

ایک ثقہ شخص روایت کرتا ہے کہ ایک روز میں نے دل میں قرار دیا کہ آئندہ کبھی شیخ سیف الدین کی خدمت میں حاضر نہ ہوں گا۔ کیونکہ وہ تکبر بہت کرتے ہیں۔ اُسی رات میں نے خواب میں دیکھا کہ کو تو ال مجھے پکڑ کر لے گیا ہے۔ اور ڈنڈے مارتے ہیں اور کہتے ہیں کہ تو ہے وہ جس نے شیخ سیف الدین کے حق میں خیال بد کیا ہے۔ وہ تو محبوب پروردگار ہیں۔ آنکھ کھلی تو میں نے توبہ کی اور حاضر خدمت ہو کر آپ کا مرید ہو گیا۔

### بیماری سے شفا:

ایک شخص کا بیان ہے کہ مجھے مرض جذام ہو گیا۔ میں نے حضرت شیخ کی خدمت میں حاضر ہو کر دعا کی درخواست کی۔ آپ نے کچھ پڑھ کر دم کیا۔ اُسی وقت شفا ہو گئی۔



کشف:

ایک دفعہ حضرت قیوم رابع خواجہ محمد زبیر قدس سرہ کو بچپن میں سخت مرض لاحق ہوا۔ حضرت شیخ ان کی عیادت کو آئے۔ خواجہ محمد زبیر کی خالہ نے آپ سے دعا کی شفا کی درخواست کی۔ آپ نے متوجہ ہو کر فرمایا کہ حق تعالیٰ اس لڑکے کا حافظ و معین ہے۔ میں دیکھتا ہوں کہ یہ لڑکا بڑا شیخ ہو گیا ہے۔ اور لاکھوں آدمی ان کے حلقہ میں بیٹھے ہیں۔ پروردگار کو ان سے بہت سے کام لینے ہیں۔ جن میں سے اب تک ایک بھی ظہور میں نہیں آیا۔ حضرت کا یہ کشف صحیح نکلا۔

وصال مبارک:

آپ کا معمول تھا کہ ظہر و عصر کے درمیان مستورات کو جمع کر کے حدیث سنایا کرتے تھے۔ ایک روز خلاف معمول وعظ جلدی ختم کر دیا۔ مستورات نے عرض کیا کہ ابھی بہت وقت ہے۔ کچھ اور پڑھئے۔ فرمایا کہ اور تو محمد اعظم سے پڑھوانا۔ محمد اعظم آپ کے بڑے صاحبزادے کا نام تھا۔ بعد ازاں آپ بیمار ہو گئے اور حدیث سنانے کا اتفاق نہ ہوا۔ کہتے ہیں کہ اخیر وقت میں ایک طبیب لایا گیا جس کے عقاید خلاف اہل سنت و جماعت تھے۔ آپ نے اُسے دیکھ کر فرمایا۔ ایں کدام وقت ہست کہ مخالف مشرب را پیش من آرید۔ دور کنید ایں را۔ چنانچہ وہ طبیب اُسی وقت نکال دیا گیا۔ آپ نے ۱۹ جمادی الاولیٰ ۱۰۹۵ھ میں انتقال فرمایا۔ اور حضرت قیوم اول رحمۃ اللہ علیہ کے روضہ مبارک سے جنوب کی طرف ایک تیر پر تاب کے فاصلہ پر دفن کئے گئے۔ اور مرقد مبارک پر ایک عالیشان گنبد بنایا گیا۔ اور گرداگرد باغ لگایا گیا۔

اولاد پاک:

آپ کی اولاد آٹھ لڑکے اور چھ لڑکیاں تھیں۔ سب سے بڑے صاحبزادے شیخ محمد اعظم جامع علوم ظاہری و باطنی اور صاحب ارشاد تھے۔

ارشادات عالیہ

(۱) حضرت شیخ سیف الدین قدس اللہ سرہ ایک روز تخت پر تہجد کے لئے وضو کر رہے



تھے۔ اچانک وجد و سماع کے ذوق سے جو پڑوس میں ہو رہا تھا۔ آپ پر بخودی کی حالت طاری ہوئی۔ یکبار زمین پر گر پڑے۔ آپ کے دست مبارک پر سخت چوٹ آئی۔ جب صبح کو ہوش میں آئے اور لوگ عیادت کے لئے جمع ہو گئے تو فرمایا کہ ارباب سماع ہمیں بے درد جانتے ہیں حالانکہ سماع سے یکبارگی میرا یہ حال ہو گیا تھا کہ عنقریب میری زندگی کا رشتہ منقطع ہو جائے اور میری روح کا مرغ قالب غصری سے اڑ جائے۔ جو لوگ کثرت سے سماع کی رغبت رکھتے ہیں وہ کس طرح زندگی بسر کرتے ہیں۔ پس انصاف کرنا چاہئے کہ ہم بے درد ہیں یا وہ۔ لیکن وہ معذور ہیں۔ کیونکہ اُن کو ہمارے اندرونی درد کی خبر نہیں۔ اگرچہ ہم ظاہر میں راکھ کی طرح سکون رکھتے ہیں۔ لیکن ہمارے باطن کا آتشکدہ درد و غم کے سوز سے شعلہ زن ہے۔

باہمہ کس درمیاں وز ہمہ کس برکراں      سوختن و ساختن دین فقیر است و بس

اس لئے ہم وجد و سماع کی طرف میلان نہیں رکھتے۔ اور پردہ نشینان درد و غم کو بالوں سے گھسیٹتے ہوئے خاص و عام کو نہیں دکھاتے۔ کیونکہ ہمارا طریقہ حضرت صدیق اکبر رضی اللہ تعالیٰ عنہ سے منسوب ہے۔ جو ظاہر میں کمال تمکنت و وقار سے آراستہ اور نہایت سکون و استقرار سے پیراستہ تھے۔ اس لئے وہ اکثر اوقات اپنے منہ میں کنکریاں رکھا کرتے تھے۔ سوائے محرمان راز کے اُن کے احوال باطنی کی کسی دوسرے کو خبر نہ تھی۔ مگر وفات کے بعد جب حضرت عمر رضی اللہ تعالیٰ عنہ اُن کے گھر میں تشریف لے گئے تو کیا دیکھتے ہیں کہ گھر کی چھت جا بجا جلی ہوئی اور سیاہ ہے۔ آپ نے سبب پوچھا تو محرمان راز نے جواب دیا کہ آپ کبھی کبھی درد مند دل سے آہ نکالا کرتے تھے جس کی حرارت گرمی اور دھوئیں کے اثر سے یہ گھر جل گیا ہے اور سیاہ ہو گیا ہے۔

از دروں شو آشنا و ز بروں بیگانہ باش      آنچنین زیباروش کم مے بود در جہاں

(۲) اپنے والد بزرگوار کو اپنے معاملہ باطنی کی اطلاع دیتے ہوئے لکھتے ہیں:-

۱۔ امام غزالی رحمۃ اللہ علیہ فرماتے ہیں کہ اخبار میں حضرت صدیق اکبر کی نسبت وارد ہے کہ آپ اپنے تئیں کلام سے روکنے کے لئے اپنے منہ میں ٹکڑے رکھا کرتے تھے۔ اور اپنی زبان کی طرف اشارہ کر کے فرماتے تھے کہ اس نے مجھے ہلاکت کی جگہوں میں ڈال دیا ہے۔ مرقات شرح مشکوٰۃ۔ جزء رابع۔ ص ۱۳۴۲



عرضداشت۔ کترین درویشاں محمد سیف الدین اپنے احوال پر اگندہ کے عرض کرنے کی جرأت کر کے گستاخی کرتا ہے۔ اور معافی کی اُمید پر حد سے تجاوز کر کے کلام کو طوالت دیتا ہے۔ قبلہ گا! ہر چند فقیر نے چاہا اور چاہتا ہے کہ مباحثات کے دائرہ سے قدم باہر نہ رکھے۔ لیکن بن نہیں آتا۔ عم بعزیمت تو اس کے حق میں عنقائے مغرب ہے۔ اور اولے و احوط پر عمل کرنے سے بہت بعید ہے۔ بحمد اللہ کہ باوجود اُس خرابی اور تباہ کاری کے اس درگاہ کے کتوں کی محبت میں مضبوط قدم رکھتا ہے۔ اور اُس آستانہ عالیہ کی جاں نثاری کے اعتقاد میں ممتاز ہے۔ اپنے سرمایہ میں کوئی پونجی اس سے بہتر نہیں رکھتا اور اسی کو مد نظر رکھ کر اپنے بعض حالات سابقہ و لاحقہ کو عرض کرتا ہے۔

تو مرا دل دہ و دلیری میں      روبہ خویش خوان و شیری میں

حضرت سلامت! اس سے چند سال پہلے آپ نے نہایت ذرہ پروری سے اس ناچیز کو حقیقت الحقائق سے الحاق اور نسبت ملاحت سے بہرہ ور ہونے کی سعادت سے مشرف فرمایا تھا۔ یہ ضعیف بھی دولت عظمیٰ سے جو کچھ پاتا تھا۔ اُسے عرض کر کے آپ کو تکلیف دیتا تھا۔ بعض وقت یہ نسبت عالیہ اس قدر زیر بار کرتی تھی کہ اتحاد جسدی بلکہ کمون و بروز کا خیال میں آتا تھا اور اپنے بدن میں کچھ بوجھ محسوس کرتا تھا اور اب بھی اس تعجب انگیز حقیقت کے اسرار کے سمندروں میں غوطہ لگاتا ہے۔ اور ہر چند دور دور جاتا ہے۔ گویا کچھ نہیں گیا ہے۔ اور انواع مختلفہ میں ظاہر ہوتا ہے اور ہر بار نئی فنا و بقا خیال میں آتی ہے۔

نہ حسنش غایتے دار و نہ سعدی رانخن پایاں      بمیرد تشنہ مستقی و دریا ہچناں باقی

اپنا ماوا مسکن تعین جی معلوم کرتا ہے۔ اور اپنے تئیں اس تعین سے کہ جس سے اوپر کوئی تعین نہیں گھرا ہوا پاتا ہے۔ اور اسی تعین کے سبب سے اپنے آپ میں عجیب و غریب چیزیں دیکھتا ہے۔ انوار و برکات ابر نیساں کی طرح برساتے ہیں۔ اور ایسے اسرار اس سے بیان کرتے ہیں جن کا پوشیدہ رکھنا ضروری ہے۔ اور بعض اوقات ایسا خیال میں آیا ہے کہ مروارید و زیور اس فقیر پر نثار ہوتے ہیں۔ اور یہ فقیر اس نسبت سے اس قدر گھرا ہوا ہے کہ دوسری نسبتیں گویا چھپ گئی ہیں۔ اور نیز اس درویش کو آپ نے کئی بار بغیر حیولت بشری کے مرتبہ مقدسہ سے اخذ فیوض و



برکات کے واسطہ کے مرتفع ہونے کی بشارت دی ہے۔ کیونکہ آنحضرت صلی اللہ علیہ وسلم کی حقیقت کے ساتھ کمال اتحاد اسی واسطہ کا اٹھ جانا ہے اور اس قسم کا اتحاد اقل قلیل کے نصیب ہے جیسا کہ مکتوبات قدسی آیات سے ظاہر ہوتا ہے۔ لیکن اس قسم کے شخص کے حق میں اصالت کا نصیب لازم ہے یا نہیں۔ اُمید ہے کہ اس کے جواب سے یہ درویش ضرور سرفراز ہوگا۔ (روضہ قیومیہ۔ ملفوظات حضرت مرزا مظہر جانجاناں وغیرہ)۔





## ۲۸۔ حضرت سید نور محمد بدایونی قدس سرہ

### مقام و مرتبہ:

سید السادات حضرت سید نور محمد بدایونی رحمۃ اللہ علیہ عالم ظاہر و باطن اور فقیہ کامل تھے آپ نے کسب مقامات سلوک حضرت شیخ محمد سیف الدین قدس سرہ سے کیا۔ اور کئی سال حضرت حافظ محمد محسن کی خدمت میں بھی رہے۔ جو حضرت عروۃ الثقیی کے خلیفہ اور شیخ عبدالحق دہلوی کی اولاد سے تھے۔ اور حالات عالیہ اور مقامات ارجمند سے مشرف ہوئے۔ آپ کو استغراق بہت تھا۔ پندرہ سال وقت نماز کے سوا کسی وقت آپ کو افاقہ نہ ہوتا تھا۔ نماز کے بعد پھر مغلوب الحال ہو جاتے تھے۔ آخر میں افاقہ ہو گیا تھا۔ کثرت مراقبہ سے آپ کی پشت مبارک خم ہو گئی تھی۔

### احتیاط و تقویٰ

آپ کمال تقویٰ اور اتباع سنت میں ممتاز تھے۔ رسول اللہ صلی اللہ علیہ وسلم کے آداب و عادات کا نہایت التزام و اہتمام تھا۔ کتب سیر و اخلاق نبوی پیش نظر رہتی تھیں۔ ان کے موافق عمل کیا کرتے تھے۔ ایک دفعہ بیت الخلا میں پہلے دایاں پاؤں رکھا۔ تین دن تک احوال باطنی میں قبض رہی۔ بہت تضرع کے بعد حالت بسط پیدا ہوئی۔

آپ لقمہ میں نہایت احتیاط کرتے تھے۔ اپنے ہاتھ سے کئی دن کا کھانا پکا لیا کرتے۔ اور بھوک کی شدت کے وقت اُسی میں سے کچھ کھالیا کرتے۔ فرماتے تھے کہ تین سال سے طبیعت کا تعلق کیفیت غذا سے نہیں رہا۔ ضرورت کے وقت جو مل جاتا ہے کھا لیتے ہیں۔ کمال اتباع سنت کے سبب سے آپ دو سالن کے اجتماع کو بدعت سمجھ کر ایک صاحبزادے کو گھی اور دوسرے کو شکر دیا کرتے۔ امیروں کے گھر کا کھانا کبھی نہ کھاتے تھے۔ کیونکہ وہ اکثر شبہ کی ظلمت سے خالی نہیں ہوتا۔



ایک دفعہ کسی دنیا دار کے گھر سے کھانا آیا۔ آپ نے فرمایا کہ اس میں ظلمت معلوم ہوتی ہے اور براہ نوازش اپنے خلیفہ مرزا مظہر جانجاناں سے فرمایا کہ تم بھی اس کھانے میں غور کرو۔ مرزا مدوح نے متوجہ ہو کر عرض کیا کہ کھانا وجہ حلال سے ہے۔ مگر ریا کی نیت کے سبب سے اس میں کچھ عفونت پیدا ہو گئی ہے۔ نواب مکرم خاں جو حضرت شاہ نقشبند کی اولاد سے تھے۔ اور حضرت عروۃ الوثقیٰ کے مرید تھے ان کے کھانے میں بہت تکلفات ہوا کرتے اور حد اسراف تک پہنچ جاتے۔ مگر حضرت سید باوجود احتیاط کمال تقویٰ کے اُن کا کھانا کبھی کبھی بطور تبرک کھالیا کرتے اور فرماتے کہ ان کے کھانے کی برکتوں سے اس قدر نور باطنی زیادہ ہوتا ہے کہ گویا ہم نے کھایا نہیں دو رکعت نماز پڑھی ہے۔ اپنے پیر کی محبت کے غلبہ اور انوار نسبت کے ظہور کے سبب سے نواب موصوف کی تمام چیزیں نور ہو گئی تھیں۔

اگر آپ دنیا داروں کے گھر سے کوئی کتاب بطور عاریت منگواتے تھے تو تین روز تک اُس کا مطالعہ نہ کرتے تھے۔ اور فرماتے تھے کہ اُن کی صحبت کی ظلمت مثل غلاف کے اُس پر لپٹی ہوئی ہے۔ جب آپ کی صحبت مبارک کی برکت سے وہ ظلمت زائل ہو جاتی تو مطالعہ فرماتے۔

### مکاشفات و کرامات

آپ کے مکشوفات بہت صحیح اور مطابق واقع ہوا کرتے تھے بلکہ کہہ سکتے ہیں کہ ہم کو چشم سر سے ویسا محسوس نہیں ہوتا جیسا کہ آپ کو چشم دل سے نظر آتا تھا۔ چنانچہ حضرت مرزا مظہر جانجاناں شہید ناقل ہیں کہ ایک دن میں اپنے مُرشد حضرت سید السادات سید نور محمد بدایونی رحمۃ اللہ علیہ کی خدمت میں حاضر ہوا۔ میں نے دیکھا کہ حضرت خوش بیٹھے ہیں۔ میں نے سبب دریافت کیا۔ حضرت نے ارشاد فرمایا کہ آج میں نے بہت سے پکھے فقیروں میں تقسیم کئے ہیں۔ میں دیکھتا ہوں کہ اس عمل کی قبولیت کے سبب سے جناب الہی سے بکثرت فیوض و برکات مثل بارش کے برس رہے ہیں۔

### مراقبہ کی کیفیت:

آپ کا تصرف قوی تھا۔ اپنے مخلصوں کی حاجت برآری کے لئے توجہ فرمایا کرتے



تھے۔ ایسا کم ہوتا کہ توجہ سے مراد پوری نہ ہوتی۔ چنانچہ ایک دفعہ ایک عورت نے عرض کیا کہ میری لڑکی کو جن اٹھالے گئے ہیں۔ ہر چند عمل و عزائم پڑھے گئے کچھ فائدہ نہیں ہوا۔ آپ توجہ فرمائیں۔ آپ نے دیر تک مراقبہ کر کے فرمایا کہ فلاں وقت تیری لڑکی آجائے گی۔ چنانچہ ویسا ہی وقوع میں آیا۔ لڑکی سے ماجرا دریافت کیا گیا تو اُس نے کہا کہ میں ایک صحرا میں تھی۔ ایک بزرگ میرا ہاتھ پکڑ کر مجھے یہاں لے آیا۔ کسی شخص نے آپ سے مراقبہ کی وجہ پوچھی آپ نے فرمایا کہ مراقبہ میں میں نے جناب الہی میں عرض کی تھی کہ اگر میری دعا و توجہ میں اثر ہو تو کروں۔ جب الہام الہی سے مجھے معلوم ہو گیا کہ فقیر کی ہمت اس امر میں اثر رکھتی ہے تو میں نے کہہ دیا کہ لڑکی آجائے گی۔

### نور فراست:

آپ کا ہر عمل رضائے خدا کے موافق تھا۔ چنانچہ ایک دفعہ دور افیضی عورتیں مرید ہونے کے لئے حاضر خدمت ہوئیں۔ آپ نے نور فراست سے اُن کا حال معلوم کر کے فرمایا کہ تم پہلے عقیدہ بد سے توبہ کرو۔ اُن میں سے ایک آپ کے کمال کی قائل ہو کر داخل طریق ہو گئی۔ اور دوسری کو توفیق نہ ہوئی۔

### گناہ سے بچا لیا:

آپ کا ایک مخلص ہواے نفسانی سے چاہتا تھا کہ مرتکب زنا ہو۔ اسی اثنا میں آپ کی صورت مثالی حاضر ہو کر درمیان میں حائل ہو گئی۔ عورت تو دہشت سے ایک گوشہ میں جا چھپی اور وہ مخلص تائب ہو گیا۔ اور بارے بندامت کے مدت تک حاضر خدمت نہ ہوا۔

### نسبت باطنی کی کیفیت:

ایک دفعہ آپ کے قیام گاہ کے قریب ایک بھنگ فروش نے دکان کھولی۔ آپ نے فرمایا کہ بھنگ کی ظلمت نے ہماری نسبت باطن کو مکدر کر دیا۔ یہ سن کر ارادتمندوں نے اُس پر سختی کی اور دکان خراب کر دی۔ آپ نے فرمایا کہ نسبت باطنی اب پہلے سے زیادہ مکدر ہو گئی۔ کیونکہ خلاف شرع احتساب وقوع میں آیا ہے۔ پہلے نرمی سے اُسے توبہ کرائی جائے تھی۔ اگر وہ تائب نہ



ہوتا تو سختی سے منع کرتے۔ پس آپ نے اُسے تلاش کر کے بلوایا۔ اور مریدوں کی جرأت کی معافی مانگی۔ اور بڑی نرمی سے فرمایا کہ خلاف شرع پیشہ اچھا نہیں۔ کوئی مباح پیشہ اختیار کرنا چاہئے۔ وہ یہ دیکھ کر تائب ہو گیا اور داخل طریق ہو گیا۔

### مریدوں کو تنبیہ:

آپ اپنے مریدوں کو ان کی لغزشوں پر تنبیہ فرمادیا کرتے تھے۔ چنانچہ ایک روز ایک مرید حضرت سید کی خدمت میں حاضر ہونے کے لئے گھر سے چلا۔ راستے میں ایک نامحرم پر نظر پڑ گئی۔ دیکھتے ہی فرمایا کہ تم میں ظلمت زنا معلوم ہوتی ہے۔ شاید کسی نامحرم پر تمہاری نظر پڑ گئی۔ پھر براہ کرم توجہ فرما کر ازالہ ظلمت فرمایا۔ اسی طرح ایک روز ایک خادم کو راستے میں شرابی مل گیا۔ جب وہ حاضر خدمت ہوا تو فرمایا کہ آج تمہارے باطن میں شراب کی ظلمت معلوم ہوتی ہے۔ شاید کسی شراب خور سے تمہاری ملاقات ہوئی ہے۔ فرمایا کہ فاسقوں کی ملاقات سے نسبت مکر ہو جاتی ہے۔ اگر کوئی شخص آپ کی خدمت میں تہلیل کر کے جاتا تھا تو فرمادیتے تھے کہ آج تم ذکر تہلیل کر کے آئے ہو۔ اور اگر کوئی درود شریف پڑھ کر جاتا تو اُس سے فرمادیتے کہ تم درود شریف پڑھ کر آئے ہو۔

### مٹی کا اثر:

آپ فرماتے تھے کہ ایک روز ہم اپنے پیر حضرت حافظ محمد محسن کے مزار کی زیارت کے لئے گئے ہم نے واقعہ میں دیکھا کہ بدن شریف اور کفن درست ہے۔ مگر پاؤں کے تلوے کے چمڑے اور کفن کے اُس حصہ میں خاک نے اثر کیا ہوا ہے۔ وجہ دریافت کی گئی تو حضرت حافظ نے فرمایا کہ تمہیں معلوم ہوگا کہ ہم نے کسی غیر شخص کا پتھر بغیر اجازت کے وضو کی جگہ رکھ لیا تھا اور ارادہ یہ تھا کہ مالک جب آئے گا تو اُس کے حوالہ کر دیں گے۔ ہم نے ایک بار اُس پتھر پر اپنا قدم رکھا تھا۔ اس عمل کی نحوست سے مٹی نے اثر کیا ہے۔ بے شک جس کا قدم تقویٰ میں آگے ہے۔ اُس کا قرب و ولایت بھی اتنا ہی زیادہ ہے۔



وصال مبارک:

آپ کی وفات شریف ۱۱ ذیقعدہ ۱۳۵۵ھ میں ہوئی اور دہلی میں حضرت نظام الدین اولیاء کے مزار مبارک کے قریب نواب مکرم خاں کے باغ میں مدفون ہوئے۔

راقم الحروف ۱۶ رجب ۱۳۵۱ھ میں آپ کے مزار مبارک کی زیارت سے مشرف ہوا۔ مزار مبارک حضرت سلطان المشائخ کے روضہ مقدسہ سے جانب جنوب نالے کے پار پتھروں کی چار دیواری میں ہے۔ جس میں دو نیم کے درخت ہیں۔ درخت جنوبی کے نیچے کچا مزار آپ ہی کا ہے۔ سرہانے پتھر کی لوح پر دو سطروں میں یہ عبارت لکھی ہے:-

سید نور محمد بدایونی رحمۃ اللہ علیہ

بتاریخ ۱۱ ذی قعدہ ۱۳۵۵ ہجری انتقال فرمود

عام لوگ حضرت سید کو سید بھوڑے کہتے ہیں۔ وجہ یہ کہ وہ زمین جہاں مزار مبارک ہے زمین کی نہایت ناقص قسم ہے جسے بھوڑ کہتے ہیں۔

ایک مرتبہ اورنگ زیب بادشاہ نے آپ سے پوچھا کہ آپ کی عمر کتنے سال کی ہے۔ آپ نے فرمایا کہ جس قدر اپنے مرشد کی خدمت میں بسر ہوئی ہے۔ عمر وہی ہے۔ باقی تمام کانٹے ہی کانٹے ہیں۔

اوقات ہماں بود کہ بایار بسر رفت باقی ہمہ بیجا صلی وہمہ بخبری بود

حضرت مرزا صاحب مظہر رحمۃ اللہ علیہ فرماتے ہیں کہ ہزار سے زیادہ شاغل ذاکر اور صاحب حضوری و آگاہی آنجناب سے ہوئے ہیں۔ اور بعض حضرت مجدد رحمۃ اللہ علیہ کی نسبت ہائے عالیہ سے مشرف ہوئے ہیں جیسے حضرت سید حشمت اور حضرت محمد باقی رحمۃ اللہ علیہم اجمعین۔

(مقامات مظہری مولفہ حضرت غلام علی شاہ قدس سرہ۔ جواہر علویہ مولفہ شاہ رؤف احمد

رحمۃ اللہ تعالیٰ)





## ۲۹۔ میرزا جانجاناں قدس سرہ

سلسلہ نسب:

حضرت میرزا سادات علوی سے ہیں۔ آپ کا نسب نامہ یوں ہے۔ میرزا جانجاناں بن میرزا جان بن میرزا عبدالبہان بن میرزا محمد امان بن شاہ بابا سلطان بن بابا خان بن امیر غلام محمد بن امیر محمد بن خواجہ رستم شاہ بن امیر کمال الدین۔ امیر کمال الدین کا نسب انیس واسطہ سے حضرت محمد بن حنفیہ کی وساطت سے حضرت علی مرتضیٰ کرم اللہ وجہہ تک پہنچتا ہے۔

نسبت و تعلق:

امیر کمال الدین ۸۰۰ھ میں کسی ضرورت کے سبب سے شہر طائف سے ملک ترکستان میں آئے اور ان حدود کے ایک حاکم کی لڑکی سے نکاح کر لیا۔ حاکم مذکور کے ہاں اولاد نہ نہ تھی۔ اس لئے اس علاقہ کی حکومت امیر موصوف سے متعلق ہوئی۔ جس وقت ہمایوں بادشاہ نے ملک ہندوستان کو خاندان سور کے افغانوں سے چھڑایا۔ وہ اس خاندان میں دو بھائیوں محبوب خان اور بابا خان کو اپنے ساتھ لے آیا۔ حضرت میرزا کے جد بزرگوار میر عبدالبہان جو دو واسطہ سے اکبر بادشاہ کے نواسے تھے باوجود جاہ و شوکت ظاہری کے خاندان چشتیہ میں مرید کیا کرتے تھے۔ آپ کی جدہ بزرگوار جو اسد خاں وزیر کی دختر تھیں آپ کے جد بزرگوار کی صحبت کی برکت سے مذہب اہل سنت و جماعت سے مشرف ہو گئی تھیں۔ اُن کے باطن کی صفائی کا یہ عالم تھا کہ جمادات کی تسبیح سن لیا کرتی تھیں۔ اور مستورات کو مثنوی مولانا روم کا درس دیا کرتی تھیں۔ آپ کی والدہ ماجدہ عقیقہ و خداترس اور پارساتھیں۔ اور جو دو سخا میں بے نظیر تھیں۔ بیجاپور کے رئیس شیخ زادوں کے خاندان عالی سے تھیں۔



ولادت باسعادت:

آپ کے والد میرزا جان سلطان اورنگ زیب عالمگیر کے ہاں صاحب منصب تھے۔ اور سلسلہ قادریہ میں حضرت شاہ عبدالرحمن قادری کے مرید تھے جس وقت سلطان موصوف نے ممالک دکن کے انتظام میں مشغول تھا۔ میرزا جان منصب وروزگار کو چھوڑ کر دار الخلافہ اکبر آباد کی طرف روانہ ہوئے۔ راستے میں مقام کالا باغ میں جو حدود مالوہ میں واقع ہے جمعہ کے دن فجر کے وقت ۱۱ ماہ رمضان ۱۱۱۱ھ یا ۱۱۱۳ھ میں یہ آفتاب دین مطلع سعادت سے نمودار ہوا۔ جب یہ خبر عالمگیر کو پہنچی تو فرمایا کہ بیٹا باپ کی جان ہوتا ہے۔ چونکہ باپ کا نام میرزا جان ہے۔ ہم نے اُن کے بیٹے کا نام جان جان رکھا۔ لیکن عوام میں جان جاناں کر کے مشہور اور متخلص بہ مظہر اور ملقب بہ شمس الدین حبیب اللہ ہیں۔ حضرت میرزا فرماتے تھے۔ کہ ہمارے والد ماجد کہا کرتے تھے کہ ہمارے واسطے تمہاری آمد مبارک ہوئی۔ کیونکہ تمہاری ولادت کے سال میں ہم نے دنیا کے تعلقات سے ہاتھ اٹھالیا اور فقر و قناعت کی دولت اختیار کی۔

تعلیم و تربیت

حضرت میرزا کے والد بزرگوار نے آپ کی تعلیم و تربیت کے لئے نہایت اہتمام فرمایا۔ اور تمام اوقات منضبط فرمادئے۔ اور تاکید کردی کہ وقت عزیز اور عمر شریف ضائع نہ ہو جائے۔ رسائل محاورہ فارسی تو آپ نے اپنے والد ماجد سے پڑھے۔ اور کلام اللہ شریف مع تجوید و قرأت قاری عبدالرسول شاگرد شیخ القراء شیخ عبدالخالق شوقی سے پڑھا۔ اور مختصرات علم معقول و منقول علمائے وقت سے پڑھے۔ اپنے والد بزرگوار کی وفات کے بعد علوم کی کتب مبسوط اور علم حدیث و تفسیر حاجی محمد افضل سیالکوٹی شاگرد شیخ الحمد ثین شیخ عبداللہ بن سالم مکی سے حاصل کئے۔

دیگر فنون میں مہارت:

علم مذکورہ کے علاوہ حضرت میرزا کو دیگر فنون میں بھی مہارت کامل حاصل تھی۔ چنانچہ تقطیع سرائیل آپ کو پچاس طرح سے آتی تھی۔ اور فن سپاہ گری میں آپ کو اس قدر مہارت تھی



کہ فرماتے تھے کہ اگر بیس آدمی تلواریں کھینچ کر مجھ پر حملہ کریں اور میرے ہاتھ میں صرف ایک لاٹھی ہو۔ ایک آدمی بھی مجھے زخم نہیں پہنچا سکتا۔ ایک دفعہ نماز مغرب میں سلام پھیرنے کے وقت ایک شخص نے بادل کی تاریکی میں مجھ پر خنجر مارا۔ بجلی کی چمک میں میں نے خنجر اُس کے ہاتھ سے نپے لیا اور پھر اُسی کو دے دیا۔ اُس نے دوبارہ حملہ کیا۔ میں نے دوسری بار چھین کر پھر دے دیا۔ اسی طرح اُس نے سات بار کیا۔ آخر اُس نے معذرت کی اور پاؤں پر گر پڑا۔ نیز فرماتے ہیں کہ ایک بار مست ہاتھی راہ میں آ رہا تھا۔ میں گھوڑے پر سوار سامنے سے آ گیا۔ فیلبان نے شور مچایا کہ ہٹ جاؤ۔ دل نے گوارا نہ کیا کہ ایک بے جگر حیوان کے مقابلہ سے ہٹ جاؤں۔ چنانچہ ہاتھی نے نہایت غضب کی حالت میں مجھے سوئڈ میں لپیٹ لیا۔ میں نے خنجر نکال کر اُس کی سوئڈ میں مارا۔ اُس نے چیخ کر مجھے دور پھینک دیا۔ اور میں بفضلِ الہی سلامت رہا۔ ایک دفعہ جہاد باشرائط پیش آیا۔ میں اور ایک سردار دونوں ہاتھی پر سوار تھے۔ عین شدتِ حرب میں میرے ردیف کو میری نسبت گمان ہوا کہ یہ ڈر گیا ہے۔ اُس وقت میں نے ایک تازہ غزل موزوں کی۔ وہ یہ دیکھ کر حیران رہ گیا۔

### آثارِ رشد و ہدایت

حضرت میرزا فرماتے تھے کہ شور عشق و محبت اور رغبت اتباعِ سنت میری طینت کے خمیر میں تھے۔ مجھے یاد ہے کہ میری عمر چھ مہینے کی تھی کہ ایک خوبصورت عورت نے مجھے دایہ کی گود سے اپنی گود میں لے لیا۔ اُس کے جمال کے جلوہ نے میرے دل کو بے قرار کر دیا۔ اور مجھے اُس کے ساتھ اُنس پیدا ہو گیا۔ اُس کے دیدار کے بغیر آرام نہ آتا تھا۔ اور میں اُس کے فراق میں رویا کرتا تھا۔ میں پانچ سال کا تھا کہ لوگوں میں یہ بات مشہور ہو گئی کہ لڑکا عاشقِ مزاج ہے۔ یہ جاذبہ محبت طریقِ سلوک میں بہت مفید ثابت ہوا۔ میں نو سال کا تھا کہ حضرت ابراہیم خلیل اللہ علی نبینا وعلیہ الصلوٰۃ والسلام کو خواب میں دیکھا کہ بکمال عنایت پیش آئے۔ ان ہی ایام میں جب کبھی حضرت صدیق اکبر رضی اللہ تعالیٰ عنہ کا ذکر آتا تو ان کی صورت مبارک میرے سامنے آ جاتی۔ میں نے بارہا ان کو چشمِ ظاہر سے دیکھا اور اپنے حال پر بہت مہربان پایا۔

ایک روز ایک شخص نے میرے والد ماجد کے سامنے ذکر کیا کہ قدمائے صوفیہ وحدت



وجود کے قائل ہیں۔ اور حضرت مجدد رحمۃ اللہ علیہ اُن کے خلاف وحدت شہود کو ترجیح دیتے ہیں۔ اسی اثنا میں نے دیکھا کہ ایک نور آفتاب کی طرح چمکا۔ اس میں حضرت مجدد صاحب ظاہر ہوئے۔ اور میری طرف اشارہ کر کے فرمایا کہ یہاں سے اُٹھ جاؤ۔ میں نے یہ واقعہ اپنے والد بزرگوار سے ذکر کیا۔ تو انہوں نے فرمایا کہ غالب گمان یہ ہے کہ تم کو ان کے طریقہ سے فیض حاصل ہوگا۔ ایک روز خرد سالی میں میرے والد مجھے اپنے پیر حضرت شاہ عبدالرحمن رحمۃ اللہ کی خدمت میں لے گئے۔ شاہ صاحب سے کراہتیں ظاہر ہوتی تھیں۔ مگر نماز میں تساہل فرمایا کرتے تھے۔ اس لئے مجھے ڈرتھا کہ مبادا میرے والد مجھے ان سے بیعت کرا دیں۔ کیونکہ تارک سنت قابل اقتدا نہیں۔ ایک دن میں نے پوچھا کہ حضرت عبدالرحمن نماز میں تساہل کس واسطے کرتے ہیں۔ والد ماجد نے فرمایا کہ اُن پر سکر غالب ہے وہ معذور ہیں۔ میں نے عرض کیا کہ ادائے نماز میں سکر غالب ہو جاتا ہے مگر دوسرے امور میں ہشیار رہتے ہیں۔ اس سے میرے والد خفا ہو گئے۔ اور فرمایا کہ خدا تعالیٰ نے تم کو فہم و ذکا اس واسطے دیا ہے کہ میرے پیر پر اعتراض کرو۔ یہ سن کر میرے دل سے بیعت کرنے کا کھٹکا نکل گیا۔

### والد ماجد کی وصیت:

حضرت میرزا فرماتے ہیں کہ جب میری عمر سولہ سال کی ہوئی۔ تو میرے والد بزرگوار نے اس جہان سے انتقال کیا۔ اور مرتے وقت وصیت کی کہ کسب کمالات کے لئے اوقات کو بدستور منضبط رکھنا اور عمر کو لا طائل اشغال میں صرف نہ کرنا۔ چنانچہ حسب وصیت میں نے اوقات کو علم و عمل اور صحبت احباب پر تقسیم کیا ہوا ہے۔

### درویشوں کی زیارت کا شوق:

والد ماجد کے انتقال کے بعد ایک روز میرے احباب منصب موروثی شاہی کے حصول کے لئے مجھے فرخ سیر بادشاہ کی ملاقات کو لے گئے۔ اتفاقاً بادشاہ کو عارضہ زکام تھا۔ وہ دربار میں نہ آیا۔ اسی رات میں نے خواب میں دیکھا کہ ایک درویش نے اپنے مزار سے نکل کر اپنی کلاہ میرے سر پر رکھ دی۔ شاید وہ بزرگ خواجہ قطب الدین بختیار کاکی رحمۃ اللہ علیہ تھے۔ اس خواب سے منصب و جاہ کی رغبت دل میں بالکل نہ رہی۔ اور درویشوں کی زیارت کا شوق غالب ہوا۔



جہاں کہیں میں کسی صاحب کمال کا نام سنتا اس کی زیارت کو جاتا۔ چنانچہ شیخ کلیم اللہ چشتی اور شاہ مظفر قادری اور شاہ غلام محمد موحد اور میر ہاشم جالیسری وغیرہ رحمہم اللہ تعالیٰ کی خدمت میں حاضر ہو کر مورد عنایات ہوا۔

### بیعت و خلافت:

فرماتے ہیں کہ میں اٹھارہ سال کا تھا کہ ایک روز غریب خانہ میں احباب کا مجمع تھا کسی نے مجھ سے حضرت سید نور محمد بدایونی قدس سرہ کے کمالات کا ذکر کیا۔ ان کے اوصاف حمیدہ سنتے ہی میرا دل بے اختیار ان کی قدم بوسی کا مشتاق ہو گیا۔ اور حاضرین مجلس کی ممانعت کے باوجود زیارت سے مشرف ہوا۔ مگر احباب کے انتظار کے خیال سے جلدی اٹھنے کا قصد کیا۔ اور عرض کیا کہ پھر حاضر خدمت ہوں گا۔ اگرچہ حضرت سید کی عادت تھی کہ بغیر استخارہ مسنونہ کے کسی کو تلقین طریقہ نہ فرماتے تھے۔ مگر اُس وقت بغیر درخواست کے مجھ سے فرمایا کہ آنکھ بند کر کے قلب کی طرف متوجہ ہو جاؤ۔ اور ایک ہی توجہ میں میرے لطائف خمسہ کو ذرا کر بنا کر رخصت کر دیا۔ آپ کی توجہ کی تاثیر نے باطن کو ایسا متاثر کر دیا کہ دوسرے روز صبح کو جو میں نے حضرت سید کی خدمت میں حاضر ہونے کا قصد کیا اور حسب عادت آتے وقت اپنی صورت دیکھی تو بعینہ حضرت سید کی صورت پائی۔ اس سے محبت و عقیدت زیادہ ہو گئی۔ بالجملہ چار سال میں آپ نے معاملہ کو ولایت علیا تک پہنچا دیا۔ اور مجھے اجازت مع خرقہ عطا فرمائی۔ اور وصیت فرمائی کہ عقیدہ اہل سنت و جماعت پر قائم رہنا۔ اور سنت پر عمل اور بدعت سے پرہیز کرنا۔ اس کے بعد حضرت میرزا چھ سال تک حضرت سید کے مزار پر جاتے رہے۔ اور تجلیات مسمیٰ اسم الباطن تک ترقی کر گئے۔ لیکن حضرت سید نے آپ کو بار بار واقعہ میں فرمایا کہ کمالات الہی بے نہایت ہیں۔ اپنی عمر متناہی کو طلب میں صرف کرنا چاہئے۔ قبور سے استفادہ معمول نہیں۔ کسی زندہ بزرگ سے مقامات قرب کی تحصیل کرنی چاہئے۔

### مقامات قرب کی تحصیل:

چنانچہ اس ارشاد کی تعمیل میں حضرت میرزا نے بزرگان وقت کی خدمت کی طرف رجوع کیا۔ پہلے شاہ گلشن رحمۃ اللہ علیہ کی خدمت میں حاضر ہوئے۔ جو شیخ محمد عبدالاحد وحدت



کے خلیفہ تھے۔ شاہ موصوف نے فرمایا کہ تمہیں شیخ زمانہ بنا ہے۔ فقیر آداب طریقہ کا چنداں پابند نہیں۔ کبھی کبھی سماع بھی سنتا ہے۔ اور کبھی نماز بے جماعت پڑھتا ہے۔ تم کسی اور جگہ جاؤ۔ اس لئے آپ حضرت خواجہ محمد زبیر قیوم رابع کی خدمت میں پہنچے۔ خواجہ موصوف نے آپ کے حال پر بہت توجہ فرمائی۔ اور اپنے لڑکے سے فرمایا کہ ایسے بزرگوں کی صحبت اختیار کرنی چاہئے جو آداب ظاہر و انوار باطن سے آراستہ ہیں۔ حضرت میرزا ان سے قدم بوس ہوئے تو فرمایا کہ تم ہمارے ہی ہو۔ اس طریقہ میں صحبت شرط ہے۔ تمہارا مکان دور ہے۔ تم ہر روز حاضر نہیں ہو سکتے۔ جو نسبت تم کو حضرت سید سے پہنچی ہے اصل ہے۔ اُس کی بہت حفاظت کرنی چاہئے۔ اور یہی کافی ہے۔ بعد ازاں آپ حضرت حاجی محمد افضل کی خدمت میں حاضر ہوئے۔ جنہوں نے اخذ طریقہ حضرت حجۃ اللہ محمد نقشبند سے کیا تھا۔ حضرت حاجی نے فرمایا کہ تم نے سلوک بر سبیل بصیرت کیا ہے۔ اور تمہیں کشف مقامات بھی ہے۔ ہمیں چنداں کشف و علم مقامات نہیں۔ اس لئے استفادہ بوجہ احسن نہیں ہو سکتا۔ اگرچہ حضرت میرزا نے بطریق توجہ اُن سے استفادہ نہیں کیا۔ مگر سبق حدیث کے ضمن میں ان کے باطن سے فیوض پہنچے تھے۔

بعد ازاں آپ حضرت حافظ سعد اللہ کی خدمت میں حاضر ہوئے۔ جو حضرت محمد صدیق بن خواجہ محمد معصوم کے خلیفہ کلاں تھے۔ حضرت حافظ نے آپ کو استخارہ کا حکم دیا۔ استخارہ میں اجازت معلوم ہوئی۔ آپ بارہ سال اُن کی خدمت میں رہے اور بہت سے فوائد حاصل کئے۔ اس کے بعد آپ نے شیخ الشیوخ شیخ محمد عابد سنائی خلیفہ حضرت شیخ عبدالاحد سرہندی کی طرف رجوع کیا۔ حضرت شیخ کی توجہات سے آپ نے کمالات ثلاثہ و حقائق سبعہ وغیرہ سات سال میں ختم کئے۔

بعد ازاں حضرت شیخ نے ایک سال میں دوبارہ ابتدا سے انتہا تک بطریق سیر مرادی تمام مقامات پر عبور کرایا جس سے ہر مقام کی کیفیات و حالات میں زائد قوت بہم پہنچی۔ حضرت میرزا فرماتے ہیں کہ ولایات میں واردات توحید کے ظہور سے جو ذوق و شوق اور احوال و مواجید تھے ان مقامات میں وہ سب زائل ہو گئے۔ اور عشق و محبت کا جوش و خروش جو تجلیات صفات کے سبب سے تھا وہ تجلیات ذاتی کے غلبہ میں مضحل ہو گیا۔ اور نسبت عینیت و اتحاد مسلوب ہو گئی۔ اور بغیر نسبت عبودیت کے کچھ نہ رہا۔ اس مقام کے معارف و حقائق اسلام کے عقائد حقہ اور شرائع



واحکام اور بردیقین<sup>۱</sup> اور اتصال بے کیف اور احوال بے رنگ اور لطافت نسبت ہیں۔ ان مقامات میں ہر مرتبہ میں بے کیفی و بے رنگی حاصل ہوئی۔ اور فیض جو مقامات سافلہ میں مثل بڑے بڑے قطرے والی بارش کے تھا یہاں لطیف ہو گیا اور آخر میں مثل شبنم کے رہ گیا۔ نہایت بیرنگی کے سبب سے حضرت شیخ کی توجہات کی برکتیں کم محسوس ہوتی تھیں۔ بلکہ آخر کار ان کی صحبت شریف میں ایک طرح کی صفائی حاصل ہوتی تھی۔ اور کوئی ذوق و کیفیت نہ رہی۔ میں نے حضرت شیخ سے شکایت کی۔ فرمایا۔ کچھ اندیشہ نہ کرنا چاہیے۔ فیضان الہی برابر پہنچتا ہے۔ اگرچہ نہایت بیرنگی کی وجہ سے ادراک میں نہیں آتا جو حوض کہ پر نالہ سے پر ہوتا ہے جب تک وہ خالی ہوتا ہے پانی کے گرنے کی آواز معلوم ہوتی رہتی ہے۔ مگر جب لبریز ہو جاتا ہے۔ اُس میں پانی آتا رہتا ہے لیکن آواز پیدا نہیں ہوتی۔ حضرت میرزا کا قول ہے کہ حضرت شیخ کی توجہات سے میری نسبت باطنی میں ایسا طول و عرض پیدا ہو گیا کہ نظر کشفی اُس سے قاصر ہے۔ اور تسلیک مقامات طریقہ میں وہ قوت حاصل ہوئی کہ جس کا اظہار باعث خود پسندی و فخر ہے۔ حضرت شیخ نے اپنے بعض اصحاب کی تربیت فقیر کے حوالہ کی۔ فقیر ان کو مقامات طریقہ کی نہایت تک پہنچا کر آپ کی خدمت میں لے گیا۔ آپ نے فرمایا کہ انہوں نے ہر مقام کے حالات و کیفیات جو تم سے حاصل کئے ہیں صحیح ہیں۔ ایک روز آپ نے بیان کیا کہ کل رات اللہ تعالیٰ نے مجھے وہ کمالات جدیدہ اور فیوض تازہ عطا فرمائے کہ کمالات سابقہ ان کے مقابلہ میں کوئی اعتبار نہیں رکھتے۔ فقیر نے عرض کیا کہ اُس عطیہ کے وقت اس قدر رات باقی تھی۔ اُس وقت بندہ نے بھی آپ کی محبت کی برکت سے اپنے باطن میں احوال عجیبہ محسوس کئے۔ آپ نے فرمایا کہ تم سچ کہتے ہو۔ تم کو ہمارا ضمنی بنایا ہے۔ فیوض و برکات جو ہمیں عطا ہوتے ہیں اُن میں سے تمہیں بھی حصہ ملتا ہے۔ ایک روز بندہ نے خاندان قادری کی اجازت کے لئے آپ سے عرض کیا۔ فرمایا کہ یہ اجازت ہم تمہیں جناب رسول اللہ صلی اللہ علیہ وسلم سے لے دیتے ہیں۔ چنانچہ آپ حضور صلی اللہ علیہ وسلم کی طرف متوجہ ہو کر بیٹھ گئے۔

۱۔ بردیقین ایک مقام ہے جو کمالات نبوت میں حاصل ہوتا ہے۔ برد کے معنی خنکی کے ہیں۔ یعنی یقین کی خنکی و راحت وہاں حاصل ہوتی ہے۔ اور امر استدلالی کشفی ہو جاتا ہے۔ چنانچہ خدا تعالیٰ کی وحدانیت اور رسول اللہ صلی اللہ علیہ وسلم کی رسالت اور قیامت کا آنا اور سوال مکر و تکبر وغیرہ جو دلائل سے ثابت ہیں۔ وہاں حجت و برہان کی حاجت نہیں رہتی۔



آپ کے حکم سے بندہ نے بھی مراقبہ کیا۔ کیا دیکھتا ہوں کہ حضور حبیب خدا صلی اللہ علیہ وسلم مع اصحاب عظام و اولیائے کرام رضی اللہ تعالیٰ عنہم ایک بارگاہِ عالی میں رونق افروز ہیں اور حضرت غوث الثقلین حضور ہند نور میں کھڑے ہیں۔ حضرت شیخ نے عرض کیا کہ میرزا جانجاناں خاندان قادریہ کی اجازت کے امیدوار ہیں۔ حضور اقدس صلی اللہ علیہ وسلم نے فرمایا کہ اس معاملہ میں سید عبدالقادر سے عرض کرو۔

چنانچہ اُن سے عرض کیا گیا۔ اُنہوں نے حضرت شیخ کی عرض قبول فرما کر بندہ کو اجازت مع خرقہ عطا فرمائی۔ اور بندہ نے اپنے باطن میں نسبت قادریہ کی برکات محسوس کیں۔ اور میرا سینہ اس نسبت کے انوار سے لبریز ہو گیا۔ نسبت نقشبندیہ میں اضمحلال و ربودگی زیادہ ہے اور نسبت قادریہ میں لمعان انوار زیادہ ہے۔ حضرت میرزا کو حضرت شیخ سے طریقہ چشتیہ و سہروردیہ کی بھی اجازت تھی۔

### مقام و مرتبہ:

حضرت میرزا فرماتے تھے کہ فقیر ابراہیمی المشرّب تھا۔ حضرت شیخ نے تصرف باطنی سے محمد المشرّب بنادیا۔ جن دنوں میں آپ نے فقیر کو حقیقت محمد کی بشارت دی۔ اور اس مقام کے انوار میں فنا حاصل ہوئی۔ تو میں نے دیکھا کہ حضور سرور دو عالم صلی اللہ علیہ وسلم فقیر کے سامنے بیٹھے ہیں۔ پھر دیکھا کہ حضور انور بندہ کی جگہ تشریف رکھتے ہیں۔ پھر دیکھا کہ دونوں جگہ میں بیٹھا ہوں۔ اس سے حضرت میرزا کی علوشان ظاہر ہے۔

فرماتے ہیں کہ ایک روز میں حضرت شیخ کی خدمت میں حاضر تھا کہ فقیر کے بارے میں فرمایا کہ دو آفتاب ایک دوسرے کے مقابل بیٹھے ہیں۔ مگر انوار کی غایت درجہ کی روشنی کے سبب سے ایک دوسرے سے متمیز نہیں ہو سکتا۔ اگر طالبانِ خدا کی تربیت کی طرف متوجہ ہوں گے تو ایک عالم کو منور کر دیں گے۔ اسی طرح ایک روز نہایت تواضع سے فقیر کے زانو کو بوسہ دے کر فرمایا کہ تمہاری مثل میرے مریدوں میں کوئی نہیں۔ ایک روز فرمایا کہ تمہیں خدا و رسول کے ساتھ نہایت محبت ہے۔ تمہاری توجہات سے ہمارا طریقہ رائج ہوگا۔ جناب الہی سے تمہارا لقب شمس الدین حبیب اللہ عطا ہوا ہے۔ ایک روز حضرت سید نے بندہ کی جوتیاں سیدھی کر کے رکھیں اور



فرمایا کہ تمہیں درگاہ الہی میں قبولیت تمام حاصل ہے۔ حضرت حاجی محمد افضل بندہ کی تعظیم کے لئے سیدھا کھڑے ہو جایا کرتے تھے اور فرماتے تھے کہ میں تمہاری نسبت کے کمالات کی تعظیم کرتا ہوں۔ اور بار بار فرماتے کثر اللہ امثالکم (اللہ تم سے بزرگ بکثرت کر دے)۔ حضرت حافظ سعد اللہ بندہ کی بڑی تعظیم کرتے تھے۔ اور فرماتے تھے کہ تم میرے قبلہ گاہ کی جگہ ہو۔ ایک دفعہ بندہ نے صاحبزادوں میں سے ایک کی زبانی جو سرہند شریف کو جا رہا تھا۔ حضرت مجدد رحمۃ اللہ علیہ کی جناب میں سلام کہلا بھیجا۔ اُس صاحبزادے کا بیان ہے کہ جب میں نے تمہارا سلام مزار مبارک پر عرض کیا تو حضرت مجدد نے اپنا سر مبارک سینہ تک مزار سے نکالا اور کمال اشتیاق سے دریافت کیا کہ کونسا میرزا؟ ہمارا دیوانہ و شینہ؟ علیک وعلیہ السلام ورحمۃ اللہ وبرکاتہ۔

حضرت شاہ ولی اللہ محدث دہلوی فرماتے تھے کہ اللہ تعالیٰ نے ہمیں ایسا کشف صحیح عطا کیا ہے کہ روئے زمین کے تمام حالات ہم سے پوشیدہ نہیں۔ اور ہتھیلی کے خطوط کی مانند عیاں ہیں۔ اس وقت میں حضرت میرزا جانجاناں کا مثل کسی اقلیم و شہر میں نہیں۔ جس شخص کو سلوک مقامات کی آرزو ہو۔ وہ ان کی خدمت میں جائے۔ چنانچہ بادشاہ صاحب نے حسب الامر حضرت میرزا کی خدمت میں استفادہ کے لئے رجوع کیا۔

### فیوض و برکات:

حضرت میرزا پورے گیارہ سال حضرت شیخ محمد عابد قدس سرہ کی خدمت میں رہے۔ حضرت شیخ (متوفی ۱۸ رمضان ۱۱۶۰ھ) کے بعد آپ نے مسند خلافت کو زینت بخشی۔ طالبانِ خدا نے ہر طرف سے آپ کی طرف رجوع کیا۔ حضرت شیخ کے بڑے بڑے اصحاب اور مشائخ وقت کے ارادتمندوں نے آپ سے استفادہ برکات کیا۔ علماء و صلحاء کسب فیوض کے لئے آپ کی خانقاہ میں جمع ہو گئے۔ اور آپ کے کمالات کی شہرت دور دور تک پہنچ گئی۔ اوائل حال میں آپ کی توجہ کی تاثیر سے لوگوں میں بے تابی پیدا ہو جاتی۔ اور کمال استغراق کے سبب سے بے خود ہو جایا کرتے۔ اور جاذبہ محبت سے قطع مقامات کیا کرتے۔ آخر میں جب آپ کے باطن میں جمعیت و اطمینان پا کر درجات قرب پر پہنچ جاتے۔ اور اسرار طریقت پر آگاہ ہو جاتے۔ طالبوں کی تہذیب نفوس جیسا کہ آپ کی خدمت میں ہوتی تھی۔ بزرگانِ سلف ہی کے وقت میں کبھی ہوتی ہوگی۔



مشائخ کرام آپ کی نسبت فرماتے تھے کہ جو فیض طالب خدا کو فقط آپ کی صحبت سے پہنچتا ہے وہ دوسروں کی ہمت و توجہ سے بھی حاصل نہیں ہوتا۔ چنانچہ ایک شخص آپ کی خدمت میں حاضر ہو کر حضرت خواجہ میر درد رحمۃ اللہ علیہ کی زیارت کے لئے گیا۔ حضرت خواجہ نے دیکھتے ہی فرمایا کہ تم شاید حضرت میرزا کے مرید ہو گئے ہو۔ کیونکہ تمہارا باطن نسبت مجددیہ کے انوار سے معمور ہے۔ اُس نے عرض کیا کہ نہیں میں تو صرف ان کی خدمت میں حاضر ہوا ہوں۔ فرمایا۔

آہن کہ پارس آشنا شد فی الفور بصورت طلا شد

اللہ تعالیٰ نے حضرت میرزا کو ارشاد و القائے نسبت میں وہ قوت عطا فرمائی تھی کہ آپ کی غائبانہ توجہات سے لوگ دور دراز شہروں میں گھر بیٹھے ترقیات حاصل کرتے تھے۔ جو حالات حاضرین خدمت پر وارد ہوتے۔ اُن کو مسافت بعیدہ پر حاصل ہو جاتے۔ چنانچہ شاہ بھیک نبیرہ شیخ عبدالاحد کابل میں تھے۔ آپ نے دہلی سے غائبانہ توجہ فرما کر اُن کو مقامات عالیہ پر پہنچا دیا۔ اسی طرح حضرت مولوی احمد اللہ فرزند حضرت قاضی ثناء اللہ پانی پتی کو دہلی سے پانی پت میں غائبانہ توجہ فرمایا کرتے۔ چنانچہ ایک مکتوب میں اُن کو یوں لکھتے ہیں۔ ہر روز در حلقہ صبح اول توجہ بشما ے شود۔ و در کمالات نبوت دخول ظاہر ے گردد۔ از خوبی استعداد شاست۔

بمقتضائے عموم الطاف آپ کی عادت تھی کہ سالک ابھی ایک مقام کو پورے طور پر طے نہ کرنے پاتا تھا کہ بطریق طغرہ اُس سے اعلیٰ مقام پر واصل فرما کر اَدْنِی التقات سے وہاں کے حالات و کیفیات اُس پر القا فرمادیتے۔ تاکہ ہر مقام سے مناسبت پیدا کر کے بطور خود کثرت ذکر و مراقبہ سے کام کو انجام تک پہنچا دے۔ اور مقامات عالیہ کے انوار و برکات سے بہرہ ور ہو جائے۔ چنانچہ آپ کے خلیفہ حضرت محمد احسان مقام جذبہ کی شورش و بیتابی سے ارباب حلقہ کی جمعیت و طمانیت میں خلل انداز ہوا کرتے۔ آپ نے ان کو بر سبیل طغرہ اُس سے اعلیٰ مقام میں پہنچا دیا کہ جس کا مقتضا اطمینان و تسکین باطن ہے۔ پس وہ اضطراب و شورش نہ رہی۔ اور ان کی باطنی نسبت پر دوسرے طرز سے حالات وارد ہونے لگے۔

آپ کی ہمت عالی اس پر مصروف تھی کہ طیرقہ احمدیہ عالم میں مروج ہو جائے۔ اور طریقہ مجددیہ کی نسبتوں سے جہان منور ہو جائے۔ چنانچہ ہزار ہا آدمی آپ سے بیعت ہو کر دوام



ذکر خدا میں مشغول ہو گئے۔ اور قریب دو سو آدمیوں کے اجازت تعلیم طریقہ پا کر ہدایت خلق میں مشغول ہوئے اور ان میں سے پچاس مقامات احمدیہ کی نہایت کو پہنچ کر ارباب طریقہ کے مقتدا بن گئے۔ غرضیکہ حضرت میرزا امین سال اپنے مشائخ کی خدمت میں کسب انوار و برکات کر کے غایت کمال و تکمیل کے مرتبہ پر پہنچ گئے اور ۳۵ سال طالبان خدا کی تلقین میں مشغول رہ کر نیک آثار صفحہ روزگار پر چھوڑ گئے۔ رحمۃ اللہ تعالیٰ علیہ۔

### زہد و توکل:

حضرت میرزا اکمال زہد و توکل سے متصف تھے۔ اور دنیا و اہل دنیا کی کچھ پروا نہ کرتے تھے۔ اور دنیا داروں کے ہدیے قبول نہ فرماتے۔

ایک دفعہ محمد شاہ بادشاہ نے اپنے وزیر قمر الدین کی زبانی کہلا بھیجا کہ اللہ تعالیٰ نے ہمیں ملک عطا فرمایا ہے جس قدر دل مبارک میں آئے بطور ہدیہ قبول فرمائیں۔ آپ نے فرمایا کہ ارشاد باری تعالیٰ یوں ہے۔ قُلْ مَتَاعُ الدُّنْيَا قَلِيلٌ۔ اللہ تعالیٰ نے نفث اقلیم کی متاع کو قلیل فرمایا ہے۔ تمہارے پاس اس قلیل کا ساتواں حصہ یعنی ایک اقلیم ہندوستان ہے۔ اس میں سے کیا قبول کروں۔

ایک امیر نے ایک حویلی اور خانقاہ تیار کر کے اور فقراء کی وجہ معاش مقرر کر کے آپ کی خدمت میں عرض کیا۔ آپ نے قبول نہ فرمایا اور جواب دیا کہ چھوڑنے کے لئے اپنا اور بیگانہ مکان برابر ہیں۔ اور ہر شخص کی روزی جو علم الہی میں مقدر ہے وقت پر اس کو ضرور مل جاتی ہے۔ فقیروں کا خزانہ صبر و قناعت کافی ہے۔

ایک دن سخت جاڑے میں آپ ایک پرانی چادر اوڑھے ہوئے تھے۔ نواب خاں فیروز جنگ حاضر تھا۔ یہ حال دیکھ کر اس کی آنکھوں میں آنسو بھر آئے۔ اس نے اپنے ایک مصاحب سے کہا کہ ہم گنہگاروں کی یہ کیسی بدبختی ہے کہ وہ بزرگ جن کی خدمت میں ہمیں ارادت و بندگی ہے ہماری نیاز قبول نہیں کرتے۔ حضرت نے فرمایا۔

ہزار حیف کہ گل کردہ بینوائی ما  
پچشم آبلہ آمد برہنہ پائی ما  
فقیر نے روزہ رکھا ہوا ہے کہ امیروں کی نیاز قبول نہ کروں گا۔ اب کہ آفتاب غروب



کے قریب پہنچ گیا ہے۔ اگر میں اپنا روزہ توڑ دوں تو مجھے دس لاکھ روپیہ چاہئے کہ ہمسایہ عورتوں کی دیک گرم ہو جائے۔

نواب نظام الملک نے تیس ہزار روپیہ بطور نیاز پیش کیا۔ آپ نے قبول نہ فرمایا۔ نواب نے عرض کیا کہ آپ راہِ خدا میں تقسیم فرمادیں۔ فرمایا کہ میں تمہارا خانساں نہیں۔ یہاں سے تقسیم کرنا شروع کر دو۔ گھر تک ختم ہو جائے گا۔ اسی طرح ایک افغان سردار نے تین سواشریاں بھیجیں۔ آپ نے واپس کر دیں۔ فرماتے تھے کہ اگرچہ ہدیہ کے رد کرنے سے منع فرمایا گیا ہے لیکن اُس کے قبول کرنے کو واجب بھی نہیں بتایا گیا۔ جو مال کہ یقینی طور پر حلال ہو۔ اُس کے لینے میں برکت ہے۔ فقیر اپنے اصحاب کے ہدیے جو اخلاص سے لاتے ہیں قبول کر لیتا ہے۔ امیروں کا مال اکثر مشتبہ ہوتا ہے۔ اور لوگوں کے حقوق اُس سے متعلق ہوتے ہیں۔ قیامت کے دن اُس کا حساب دینا دشوار ہوگا۔ ترمذی شریف میں یہ حدیث ہے۔

لاتزول قدما ابن ادم يوم القيامة حتى يسأل عن خمس عن

عمره فيما افناه وعن شبابه فيما ابلاه وعن ماله من اين

اكتسبه وفيما انفقہ وماذا عمل فيما علم۔

اس لئے ہدایا کے قبول کرنے میں تامل ضروری ہے۔

ایک دفعہ ایک امیر نے آموں کا ہدیہ آپ کی خدمت میں بھیجا۔ آپ نے واپس کر دیا۔

اُس نے بڑی منت سماجت کے ساتھ دوبارہ بھیجے۔ آپ نے دو آم رکھ لئے اور باقی واپس کر دی۔

اور فرمایا کہ فقیر کا دل اس ہدیہ کے قبول کرنے سے انکار کرتا ہے۔ اُسی وقت ایک باغبان آپ کی

خدمت میں شکایت لایا کہ فلاں امیر نے میرے آم ظلم سے لے لئے۔ اُن میں سے کچھ آپ کی

خدمت میں بھیجے ہیں۔ میری مدد کیجئے۔ آپ نے فرمایا۔ سبحان اللہ! یہ ناعاقبت اندیش لوگ

مغضوبہ ہدیوں سے فقیر کا باطن سیاہ کرنا چاہتے ہیں۔

آپ امیروں کے گھر کا کھانا بھی نہ کھایا کرتے تھے اور فرماتے تھے کہ ان لوگوں کے

کھانے کی ظلمت باطنی نسبت کو مکر کر دیتی ہے۔ اسی وجہ سے کہا گیا ہے کہ شر الطعام طعام

۱۔ اس حدیث کا اردو ترجمہ اس کتاب کے اخیر میں اربعین صوفیہ میں دیکھو۔



الاغنیاء (سب سے بُرا کھانا امیروں کا کھانا ہے)۔ بلکہ غریبوں کی ضیافت قبول کرنے میں بھی تامل کیا کرتے تھے۔ بدیں خیال کہ لوگ بوجہ بے سامانی سودی قرضہ لے کر ضیافت کرتے ہیں۔ ایک دفعہ روزہ افطار کرنے کے وقت آپ نے کسی غیر کے گھر کی ایک روٹی یاروں میں تقسیم فرمائی۔ اور خود بھی اُس کا ایک ٹکڑا تناول فرمایا۔ نماز تراویح کے بعد یاروں سے فرمایا کہ تم اپنے باطن کا حال دیکھ کر بتاؤ کہ اُن ٹکڑوں نے باطنی نسبت میں کیا اثر کیا ہے۔ آپ کے ایک خادم نے عرض کیا کہ آپ نے بھی تناول فرمایا ہے۔ پہلے آپ ہی فرمائیں۔ اس پر آپ نے فرمایا کہ فقیر کا باطن تو سیاہ ہو گیا تھا مگر نماز پڑھنے اور قرآن شریف سننے سے بحال ہو گیا۔ خادم نے عرض کیا کہ جب مشتبہ لقمہ کی کدورت نے آپ کے باطن مبارک اور دریائے انوار میں تغیر پیدا کر دیا ہے تو ہم سے تنگ باطنوں کے حال کی خرابی کا کیا ذکر ہے۔ فرمایا کہ لقمہ ہی سے توفیق رفیق ہوتی ہے اور نور طاعت زیادہ ہوتا ہے۔

آپ نے غنا پر فقر کو اختیار کیا تھا۔ اور صبر و قناعت پسند کر کے تسلیم و رضا کو اپنا شیوہ بنایا ہوا تھا۔ اپنے اصحاب کے لئے بھی یہی دعا فرمایا کرتے کہ یہ اس قدر امیر نہ ہوں کہ اسراف میں مبتلا ہو جائیں اور نہ اس قدر غریب ہوں کہ قرض لینے کی نوبت پہنچے۔ فرماتے کہ میں نے اپنے اوقات و اعمال حدیث و فقہ کے مطابق درست کر لئے ہیں۔ جو شخص ہمارا کوئی عمل خلاف شرع دیکھے ہمیں آگاہ کر دے۔

### سنتِ مطہرہ سے محبت:

آپ لوگوں کو سنت کے موافق سلام کرنے کی تاکید کرتے تھے۔ اور جھک کر سلام کرنے اور ہاتھ سر پر رکھنے سے منع فرماتے تھے۔ اپنے مشائخ خصوصاً حضرت مجدد رحمۃ اللہ علیہ کی محبت میں سرشار تھے۔ اور فرماتے تھے کہ فقیر کو جو کچھ ملا ہے اپنے پیروں کی محبت سے ملا ہے۔ بندہ کے اعمال کیا ہیں کہ بارگاہِ الہی کے قرب کا باعث ہوں۔ مقبولان و مقربان خدا کی محبت سب سے قوی ذریعہ قبولیت خدا کا ہے۔

### شانِ بے نیازی:

آپ ہر ایک سے تواضع اور کشادہ پیشانی سے پیش آتے تھے۔ اور بزرگوں اور



پرہیزگاروں کی تعظیم حسب مراتب کیا کرتے تھے۔ آپ عمر بھر کسی کافر یا غریب کی تعظیم کے لئے نہیں اُٹھے۔ ایک بار آپ نے سنا کہ سردار مرہٹہ آپ کی زیارت کے لئے آتا ہے۔ آپ مجلس سے اُٹھ کر کسی کام کے لئے حجرے میں چلے گئے۔ جب وہ آکر بیٹھ گیا تو نکل آئے۔ اور جب دیکھا کہ اُٹھنے کو ہے تو حجرے میں تشریف لے گئے۔ کیونکہ اگر اس کی تعظیم نہ کرتے تو وہ ناراض ہوتا۔ اور اگر کرتے تو دین کا نقصان تھا۔ ایک دفعہ ایک بزرگ آپ کو اجازت اعمال حب و بغض و طے ارض و دست غیب و تسخیر سلاطین بغیر شرط اداے زکوٰۃ اور ایک سیر اکسیر زر خالص دیتا تھا۔ آپ نے قبول نہ کیا۔ کیونکہ احتمال تھا کہ نسبت باطن ریا سے ملوث ہو جاتی اور اسباب دنیا کے ساتھ نسبت بھی تھی۔ طالبوں میں سے جس کا میلان ایسے اعمال و کیمیا کی طرف دیکھتے اُس سے ناخوش ہوتے۔ اور فرماتے کہ ان کو کیا مصیبت آئی ہے کہ توکل و استغنا کو چھوڑ کر مخرقات فانیہ کی لطف مائل ہیں۔

فرمایا کہ ایک دفعہ ایک رافضی نے جناب امیر المومنین عمر فاروق رضی اللہ تعالیٰ عنہ کی شان میں گستاخی کا کلمہ منہ سے نکالا۔ بوجہ محبت دینی و احترام اصحاب سید المرسلین صلی اللہ علیہ وسلم مجھے غصہ آ گیا۔ میں نے اُس بے ادب کی سزا کے لئے خنجر نکالا وہ گھبرا کر کہنے لگا کہ واسطہ حضرت امام حسن رضی اللہ تعالیٰ عنہ کا معاف کیجئے۔ حضرت امام کا نام سنتے ہی میرا غصہ جاتا رہا اور میں نے درگزر کیا۔

### مکاشفات و کرامات

حضرت میرزا اپنے وقت میں دیگر مشائخ خاندان سے اس امر میں ممتاز تھے کہ آپ کا کشف مقامات الہیہ صحیح و مطابق نفس الامر ہوتا تھا۔ اور طالبوں کو طریقہ مجددیہ کے مقامات کی غایت تک سلوک طے کراتے تھے۔ آپ اپنے مریدوں کو مقامات عالیہ کی بشارتیں دیا کرتے تھے۔ اس پر بعض افغانوں نے دل میں انکار کیا۔ آپ نے نور فرست سے دریافت کر کے فرمایا کہ اگر تم کو اعتبار نہیں ہے تو گزشتہ اکابر دین میں سے کسی کو مقرر کر لو۔ تاکہ اُس کی روح ظاہر ہو کر ان بشارتوں کے صحیح ہونے کی شہادت دے۔ انہوں نے عرض کیا کہ اگر حضور سرور عالم صلی اللہ علیہ وسلم تصدیق فرمائیں۔ تو یہ تصدیق مقبول ہے۔ آپ جناب پیغمبر خدا صلی اللہ علیہ وسلم کی روح



پر فاتحہ پڑھ کر مع اصحاب جناب مقدس کی طرف متوجہ ہو کر بیٹھ گئے۔ اور اُس توجہ میں سب کو غیبت حاصل ہوئی۔ حضور سرور کائنات علیہ وآلہ افضل الصلوات والتسلیمات نے ظاہر ہو کر منکرین کو سرزنش کی۔ اور فرمایا کہ میرزا صاحب کی بشارتیں سب صحیح ہیں۔

### گمشدہ کی واپسی:

محمد قاسم کے بھائی نے حضرت میرزا سے عرض کیا کہ محمد قاسم عظیم آباد میں قید ہو گیا ہے۔ اُس کی رہائی کے لئے توجہ فرمائیں۔ آپ تھوڑی دیر خاموش رہے۔ پھر فرمایا کہ وہ قید نہیں ہوا۔ دلالوں کے ساتھ کچھ جھگڑا ہو گیا تھا۔ خیریت گزری۔ اُس نے ایک خط اپنے گھر بھیجا ہے۔ کل یا پرسوں پہنچ جائے گا۔ چنانچہ ایسا ہی ہوا۔

### غیب کی خبر:

حضرت کے خلیفہ غلام مصطفیٰ خاں کی زوجہ غائبانہ آپ کی توجہ میں بیٹھا کرتی تھی۔ اور ہر روز ایک شخص کو اطلاع کے لئے آپ کی خدمت شریف میں بھیج دیتی۔ ایک روز اُس شخص نے بلا اجازت آکر عرض کیا کہ بی بی صاحبہ توجہ کی منتظر بیٹھی ہیں۔ آپ نے کچھ دیر خاموش رہ کر فرمایا جھوٹ نہ بول۔ تو بلا اجازت آیا ہے۔ وہ ابھی سو رہی ہے۔ اُس شخص نے اپنے قصور کا اعتراف کیا۔

### کفر کی ظلمت:

ایک روز خلیفہ غلام حسن کو آپ نے توجہ کے بعد فرمایا کہ شاید تو نے کفار کی پرستش کا طعام کھایا ہے۔ کہ تیرے باطن سے کفر کی ظلمت معلوم ہوتی ہے اُس نے عرض کیا کہ میں نے ہندو کے ہاتھ سے کچھ کھالیا۔ یہ میری باطنی کدورت اسی سبب سے ہے۔

### راستے سے واپسی:

آپ نے اپنے خلیفہ مولوی غلام محی الدین کو رخصت کے وقت فرمایا کہ تمہارے آگے ایک دیوار نظر آئی ہے۔ شاید راستے میں سے واپس آ جاؤ۔ چنانچہ چند ماہ کے بعد راستے سے واپس



آگئے۔

دلوں کا جاننا:

حضرت میرزا فرماتے تھے کہ میں یاروں کے دلوں کے خطرات کو خود یاروں کی نسبت زیادہ جانتا ہوں۔ ایک خادم نے عرض کیا کہ آپ بتا کیوں نہیں دیتے۔ فرمایا کہ یہ بات پردہ داری سے جو ستاری کے وصف کا ظل ہے بعید معلوم ہوتی ہے۔ خلیفہ محمد احسان کا بیان ہے کہ میں نے حضرت سے اپنے بیٹے کے نام رکھنے کے لئے عرض کیا۔ اور میرے دل میں آیا کہ اگر آپ محمد حسن نام تجویز فرمائیں تو مجھے پسند ہے۔ اس خطرہ کے آتے ہی آپ نے فرمایا کہ ہم نے تمہارے لڑکے کا نام محمد حسن رکھ دیا۔ اسی طرح غلام عسکری خان کا بیان ہے کہ حضرت نے میرے دل کے خطرہ پر آگاہ ہو کر میرے بیٹے کا نام غلام قادر رکھا۔

عذاب قبر سے نجات:

ایک روز حضرت ایک فاحشہ عورت کی قبر پر مراقبہ میں بیٹھ گئے فرمایا کہ اُس کی قبر میں دوزخ کی آگ شعلہ زن ہے۔ اور وہ عورت شعلوں کے ساتھ اوپر جاتی ہے اور نیچے آتی ہے۔ اُس کے ایمان میں مجھے شک ہے۔ مگر کلمہ طیب کا ختم اُس کو روح کو بخشا ہوں۔ اگر ایمان کے ساتھ مری تو بخشی جائے گی۔ چنانچہ کلمہ طیب کے ختم کا ثواب پہنچا کر فرمایا کہ الحمد للہ ایمان کے ساتھ مری تھی اس کلمہ کی برکت سے عذاب سے نجات پاگئی۔

قبر کا حال:

ایک بے ادب شخص نے حضرت کے مکشوفات سے انکار کر کے بطور امتحان عرض کیا کہ یہ میرے ایک یار کی قبر ہے۔ اس کا حال دریافت کیجئے۔ آپ نے سکوت کے بعد فرمایا کہ جھوٹ نہ بول یہ تو ایک عورت کی قبر ہے تمہارے یار کی نہیں۔

شفا کا وقت:

میر علی اصغر کی ماں بیمار تھی۔ جب حضرت اُس کے مرض کے سلب کرنے میں متوجہ



ہوئے تو الہام ہوا کہ ابھی شفا کا وقت نہیں آیا۔ آپ چند روز اپنے دوتخانہ میں رہے۔ مریضہ بڑے فاصلہ پر تھی۔ آپ نے الہام سے فرمایا کہ اُس کی صحت کا وقت آگیا ہے۔ اور غائبانہ اُس کی صحت کے لئے توجہ کی تو وہ فوراً تندرست ہو گئی۔

### قبولیت دُعا:

حضرت کا ایک پڑوسی شدت مرض سے جان بلب تھا۔ آپ نے دعا کی کہ الہی اُس کی موت کے غم کی تاب نہیں۔ اُسے شفا عطا فرما۔ یہ دُعا قبول ہو گئی۔ اور وہ پڑوسی دو تین روز میں تندرست ہو گیا۔

### لڑکے کی بشارت:

ایک روز جب حضرت مراقبہ سے فارغ ہوئے تو غلام عسکری خاں کی والدہ نے آپ کا دامن پکڑ لیا۔ اور عرض کیا کہ جب تک آپ میری لڑکی کے بارے میں لڑکے کی بشارت نہ دیں گے۔ آپ کا دامن نہ چھوڑوں گی۔ حضرت نے کچھ سکوت کے بعد فرمایا کہ خاطر جمع رکھو۔ اللہ تعالیٰ تمہاری لڑکی کو لڑکا عطا کرے گا۔ بعنايات الہی ایسا ہی وقوع میں آیا۔

### بارش میں سفر:

فرماتے تھے کہ ایک روز ہم بغیر زاد اور راحلہ کے سفر کر رہے تھے۔ اللہ تعالیٰ ہر منزل میں بیگانوں کے ہاتھ سے سامان ضروری مہیا کر دیتا تھا۔ اچانک راستے میں سخت بارش اُتری۔ ہوا سرد تھی۔ ساتھیوں کو تکلیف ہوئی۔ میں نے دعا کی۔ یا الہی ہمارے گردا گرد برے۔ اور ہم مع ساتھیوں کے منزل پر خشک پہنچ جائیں۔ چنانچہ اسی طرح واقع ہوا۔

حضرت میرزا کے کشف و کرامات بہت ہیں۔ ہم نے یہاں صرف چند ایک نقل کر دینے پر اکتفا کیا ہے۔ کیونکہ عمدہ کرامت حضرت رسول اکرم صلی اللہ علیہ وسلم کے اتباع پر استقامت و رطالوں کو قرب خدا کے مراتب پر پہنچانا ہے۔ اور حضرت سے اس طرح کی کرامتوں کا ظہور اظہر من الشمس ہے۔



## وصال مبارک:

جب حضرت میرزا کی عمر اسی سے متجاوز ہو گئی۔ تو آپ پر رفیق اعلیٰ کا شوق غالب ہوا۔ آپ نے اپنے خلیفہ ملا نسیم کو اُس کے وطن کی طرف رخصت کرتے وقت فرمایا کہ اس کے بعد ہماری تمہاری ملاقات معلوم نہیں ہوتی۔ یہ سن کر آپ کے خدام بہت روئے۔ ایک روز اللہ تعالیٰ کی نعمتوں کے اظہار میں فرمایا۔ کہ اللہ تعالیٰ نے اپنی عنایت سے فقیر کے دل میں کوئی ایسی آرزو نہیں چھوڑی جو حاصل نہ ہوئی ہو۔ اُس قادر مطلق نے فقیر کو اسلام حقیقی سے مشرف کیا۔ علم سے حصہ وافر دیا۔ نیک عمل پر استقامت بخشی۔ لوازم طریقہ یعنی کشف و تصرف و کرامت عنایت کئے۔ صالحین کو کسب فیوض کے لئے بندہ کے پاس بھیجا اور ان کو مقامات طریقہ پر پہنچا کر اپنے رستے کی ہدایت کے لئے مقرر کیا۔ دنیا اور اہل دنیا سے علیحدہ رکھا۔ اور دل میں ماسوا کی گنجائش نہ چھوڑی۔ اب سوائے شہادت ظاہری کے کوئی آرزو باقی نہیں۔ فقیر کے اکثر بزرگ شہید ہوئے ہیں۔ مگر فقیر نہایت کمزور ضعیف ہے اور قوت جہاد نہیں رکھتا۔ بظاہر اس مرتبہ کا حصول مشکل ہے۔ اُس شخص سے تعجب ہے جو موت کو دوست نہیں رکھتا۔ موت ہی بقائے الہی کا باعث ہے۔ موت ہی جناب رسالت علیہ افضل الصلوٰات والتحیات کی زیارت کا سبب ہے۔ موت ہی اولیائے کرام کا دیدار کر دیتی ہے۔ موت ہی عزیزوں سے ملا دیتی ہے۔ فقیر اکابر دین کی ارواح طیبہ کی زیارت کا مشتاق ہے۔ اور نہایت آرزو مند ہے کہ دیدار حضور مصطفیٰ و خلیل خدا علیہما الصلوٰات و التسلیمات سے مشرف ہو جائے۔ اور امیر المومنین صدیق اکبر و امام حسن مجتبیٰ و سید الطائفہ حضرت جنید و حضرت خواجہ نقشبند و حضرت مجدد رضی اللہ تعالیٰ عنہم۔ اللہ تعالیٰ نے آپ کی یہ آرزو بھی پوری کر دی۔ اور درجہ شہادت پر پہنچا دیا۔ آپ اس ظاہری شہادت کو باطنی شہادت یعنی مرتبہ فتانی اللہ کے ساتھ جمع کر کے درجات قرب الہی میں اعلیٰ علیین پر پہنچ گئے۔

قصہ شہادت کی کیفیت یوں ہے کہ چار شنبہ کی رات بتاریخ ۱۱۹۵ھ میں رات کا کچھ حصہ گزرا تھا کہ چند آدمیوں نے حضرت کے دروازے پر دستک دی۔ خادم نے عرض کیا کہ کچھ آدمی آپ کی زیارت کے لئے آئے ہیں۔ فرمایا کہ آنے دو۔ تین آدمی اندر آئے۔ جن میں سے ایک ولات زادہ مغل تھا۔ حضرت خوابگاہ سے نکل کر ان کے برابر کھڑے ہو گئے۔ مغل نے



پوچھا کہ میرزا جانجاناں تم ہو۔ فرمایا کہ ہاں۔ دوسرے دو نے کہا کہ میرزا جانجاناں یہی ہیں۔ پس اُس بد بخت نے طمانچہ کی گولی ماری۔ جو آپ کے بائیں پہلو پر دل کے قریب لگی۔ اور آپ بوجہ ناتوانی زمین پر گر پڑے۔ لوگوں کو خبر ہو گئی۔ جراح آگیا۔ صبح کو نواب نجف خاں نے کہ وزیر شاہی تھا ایک فرنگی جراح بھیجا اور کہا کہ قاتل معلوم نہیں۔ اگر معلوم ہو گیا تو قصاص جاری کیا جائے گا۔ آپ نے فرمایا کہ اگر ارادہ الہی میں شفا ہے تو بہر صورت ہو جائے گی۔ دوسرے جراح کی ضرورت نہیں۔ اگر قاتل معلوم ہو جائے ہم نے معاف کر دیا ہے۔ تم بھی معاف کر دینا۔ آپ تین دن زندہ رہے۔ اس حالت میں اپنا یہ شعر اکثر پڑھا کرتے تھے۔

بنا کردند خوش رے بخاک و خون غلطیدن خدا رحمت کند ایں عاشقانِ پاک طینت را  
غرضیکہ دسویں شب محرم کو کہ جسے شہادت کی رات کہتے ہیں آپ نے تین بار زور سے  
سانس لیا اور واصل بحق ہو گئے۔ انا للہ و انا الیہ راجعون۔

لوگوں نے آپ کی وفات کی تاریخیں بہت کہی ہیں۔ جن میں سے دو یہاں نقل کی جاتی  
ہیں۔ ایک آیہ شریف اُولَئِكَ مَعَ الَّذِیْنَ اَنْعَمَ اللّٰهُ۔ دوسری الفاظ حدیث شریف۔ عاش  
حمیداً مات شہیداً۔

شاید آپ کو اپنا واقعہ معلوم ہو گیا تھا کہ اپنے دیوان میں یوں فرماتے ہیں۔  
بلوچ ثربت من یافتند از غیب تحریرے کہ ایں مقتول راجز بیگناہی نیست تقصیرے

## ارشاداتِ عالیہ

حضرت میرزا قدس سرہ کے مکتوبات و ملفوظات میں سے بطور تبرک صرف چند  
اقتباسات ذیل میں درج کئے جاتے ہیں:-

- (۱) مخدوما! اس دفعہ آپ نے دو شبہ لکھے ہیں۔ ایک یہ کہ حضرات سرہند کے خلیفہ کمالات و  
مقامات بلند کا دعویٰ کرتے ہیں۔ اور اس کے آثار مثل اولیائے متقدمین کے اُن کے ظہور میں نہیں  
آتے۔ دوسرا یہ کہ وہ اپنے مریدوں کو بلند بشارتیں دیتے ہیں۔ اور ان کے حالات ان بشارتوں پر  
دلالت نہیں کرتے۔ اور نیز اکابر سابقین کے ساتھ ان درویشوں کی برابری بلکہ ان پر فضیلت



لازم آتی ہے اور یہ بات بعید معلوم ہوتی ہے۔

### پہلے شبہ کا جواب:

پہلے شبہ کا جواب آپ کو معلوم رہے کہ اولیائے متقدمین نے بھی باوجود حصول فنا کے کمالات علیا کا دعویٰ کیا ہے اور کتب صوفیہ ان مقالات سے بھری پڑی ہیں۔ غایہ مافی الباب اُس گروہ کی ایک جماعت ان امور کے ظاہر کرنے کے لئے مامور تھی۔ اور ایک فرقہ بسبب غلبہ سکر معذور تھا۔ پس ان کے شان میں بھی ہر دو احتمال میں سے ایک کو تجویز کر سکتے ہیں۔ اور سوائے نبوت کے کوئی کمال بالا صالت ختم نہیں ہوا۔ اور مبدأ فیاض میں بخل و دریغ ممکن نہیں ہے۔ پس ان بزرگوں کے حق میں حسن ظن سے کوئی چیز روکنے والی ہے۔ آخر نیک مسلمانوں میں سے ہیں۔ اور آثار کمال کے ظہور سے مراد اگر استقامات ہے جو کرامت سے بڑھ کر ہے تو یہ خوبی طریقہ مجددیہ کے زبردست بزرگوں سے قوت کے ساتھ ظہور میں آتی ہے۔ اور کمزوروں کا کچھ اعتبار نہیں۔ اور اگر آثار سے مقصود خرق عادات اور مکاشفات کا صادر ہونا ہے جو منظور عوام ہے تو یہ امور باجماع صوفیہ ولایت کی شرائط سے نہیں۔ اور نہ اُس کے لوازم سے ہیں۔ پوشیدہ نہیں۔ کہ صحابہ کرام جو اُمت مرحومہ کے تمام افراد سے افضل ہیں اُن سے ایسے لوازم پوشیدہ نہیں کہ صحابہ کرام جو اُمت مرحومہ کے تمام افراد سے افضل ہیں اُن سے ایسے امور بہت کم صادر ہوئے ہیں چونکہ اس طریقہ مجددیہ کے مجاہدات و ریاضات بطور صحابہ کرام و تابعین کے کتاب و سنت کے اتباع کے ساتھ ہیں۔ اس لئے اس طریقہ والوں کے اذواق و مواجید بھی اُسی جماعت کے اذواق کے مشابہ ہیں۔ فلا تکن ممن الممترین۔

### دوسرے شبہ کا جواب:

دوسرے شبہ کا جواب اہل کمال کے باطنی آثار کا معلوم کر لینا آسان نہیں۔ خصوصاً اس طریقہ کی نسبت بے کیف کا ادراک ہر عمر و زید کا کام نہیں۔ لیکن یہ نسبت صحیح فراست والوں سے پوشیدہ نہیں۔ اور آثار ظاہری میں جو کثرت طاعت و ریاضت اور افراط ذوق و شوق اور تجرد و انقطاع ہیں۔ اہل اخلاص و ریا اور ارباب حق و باطل شریک ہیں۔ اور سوائے معصومین کے کبھی کبھی گناہوں کے صادر ہونے سے کوئی شخص محفوظ نہیں۔ اور حق یہ ہے کہ زمانہ نبوت کی دوری اور



قیامت کی نزدیکی کے سبب سے امور ظاہر باطن میں نہایت ضعف آ گیا ہے۔ لیکن یہ بشارتیں بے حقیقی نہیں۔ اور ان مشائخ کا مقصود بشارت سے یہ ہے کہ مرید نے اس مقام سے ایک حصہ پایا ہے نہ کہ مثل اولیائے مشہور کے اُس مقام میں قوت و رفعت بہم پہنچائی ہے تاکہ اُن کے ساتھ مساوات لازم آئے۔ اور اگر اچھی لیاقت والا طالب اس کام میں عمر بھر جدوجہد سے کام لے اور اُن بزرگوں کے دولت کا شریک ہو جائے تو محال نہیں۔

فیض روح القدس از باز مدد فرماید دیگران ہم بکنند آنچہ مسیحا میکرد

معلوم رہے کہ حضرات نقشبندیہ کی نسبت انعکاسی ہے جیسا کہ نور آفتاب شیشہ میں منعکس ہو جاتا ہے۔ اور بڑا عرصہ درکار ہے کہ پیر کے باطن کے انوار مرید کے شیشہ کے لازم بن جائیں۔ اور بجائے انعکاس کے تحقق و ثبوت پیدا ہو جائے اور مرید مرتبہ کمال و تکمیل پر پہنچ جائے۔ بعض وقت پیر کے مقام کا عکس مرید کے باطن آئینہ میں پڑتا ہے۔ اور ابھی وہ مقام تحقق و ثبوت کو نہیں پہنچتا کہ پیر کشف دقیق و نظر تحقیق سے کام نہ لے کر اُس مرید کو اُسی مقام کی بشارت دے دیتا ہے۔ اور پیر کے جدا ہونے کے بعد وہ نسبت جو بشرط سامنے ہونے کے ظاہر ہو گئی تھی غائب ہو جاتی ہے۔ پس اُس کے آثار اگر ظاہر نہ ہوں تو بجا ہے اور یہ غلطیاں اس زمانہ میں بہت رواج پا گئی ہیں۔ کیونکہ پیروں میں نسبت کشفی کمیاب ہے۔ اور مرید ہمت کی کمزوری کے باعث بے قرار ہو کر بشارت مقام اور اجازت ارشاد کی التماس کرنے لگتے ہیں۔ والسلام۔

### سماع کی کیفیت:

سماع رقت پیدا کرتا ہے اور رقت رحمت کا باعث ہے۔ پس جو چیز رحمت الہی کا باعث ہو وہ کس طرح حرام ہو سکتی ہے۔ اور مزامیر کی حرمت میں کوئی اختلاف نہیں۔ مگر دف کو شادیوں میں مباح کہا گیا ہے اور نئے کو مکروہ۔ ایک دن رسول خدا صلی اللہ علیہ وسلم ایک راستے میں جا رہے تھے نئے کی آواز آپ کے کان مبارک میں آئی۔ آپ نے اپنے کان مبارک بند کر لئے۔ اور حضرت عبداللہ بن عمر جو ہمراہ تھے۔ اُن کو سننے سے نہ روکا پس معلوم ہوا کہ کمال تقویٰ ایسی آواز سے پرہیز کرنے میں ہے۔ بزرگان نقشبندیہ جن کا معمول عزیمت پر عمل کرنا اور رخصت سے پرہیز کرنا ہے۔ سماع سے پرہیز کرتے ہیں۔ کیونکہ سماع کے جواز میں علماء کا اختلاف ہے۔ اور مختلف فیہ کا



ترک کرنا اولیٰ ہے۔ اسی طرح ان بزرگوں نے کمال تقویٰ کے سبب سے ذکر خفی اختیار کیا ہے اور ذکر جہر کو موقوف کر دیا ہے۔

### اولیاء اللہ کی تعظیم و محبت:

تمام اولیاء اللہ کی تعظیم اور عام مشائخ کی محبت رحمۃ اللہ علیہم لازم ہے۔ اگر اپنے پیر کے حق میں بلحاظ نفع و فائدہ اٹھانے کے افضلیت کا عقیدہ رکھے۔ تو غلبہ محبت سے بعید نہیں۔ حضرت مجدد رحمۃ اللہ علیہ نے نیا طریقہ بیان کیا ہے اور اپنے طریقہ کے مقامات و کمالات بہت تحریر فرمائے ہیں اور اس طریقہ کے برگزیدہ اصحاب جو ان مقامات و واردات پر پہنچ گئے ہیں ہزاروں سے بھی زیادہ ہو گئے ہیں۔ اور ان مقامات میں کوئی شبہ نہیں۔ کیونکہ ہزاروں علما و عقلا کے اقرار سے وہ تواتر کو پہنچ گئے ہیں۔ بات نہم یہ عقیدہ نہ رکھنا چاہئے کہ حضرت مجدد رحمۃ اللہ علیہ اولیائے متقدمین کے برابر اکابر سے افضل ہیں۔ کیونکہ وہ اکابر دین حضرت کے مشائخ میں سے ہیں۔

عزیمت پر عمل کرنا اور تقویٰ اختیار کرنا اس وقت میں سخت متعذر ہے۔ کیونکہ معاملات بگڑ چکے ہیں۔ اور شرع کے موافق عمل گویا موقوف ہو گیا ہے۔ اور اگر روایت فقہ اور ظاہر فقہ پر عمل کیا جائے اور نئے پیدا ہوئے امور اور بدعت سے پرہیز کیا جائے تو بہت غنیمت ہے۔

### اوقات کا لحاظ:

کھانے پینے اور سونے جاگنے اور اعمال و عبادات میں میانہ روی اور حد اعتدال بہت مشکل ہے۔ کوشش کرنی چاہئے کہ اوقات حضرت خیر البشر صلی اللہ علیہ وسلم کی سنتوں کے موافق منضبط ہو جائیں۔ حضرات انبیاء علیہم السلام کا اتباع ہر امر میں حد اعتدال کے حاصل کرنے کے لئے ہے۔ اس بارے میں ليقوم الناس بالقسط۔ نص قاطع ہے۔

### اورادو وظائف:

کثرت درود ہزار بار اور استغفار سالکین کے لئے لازم ہے۔ مکتوبات حضرت مجدد رحمۃ اللہ علیہ جو جامع مسائل شریعت و اسرار طریقت و معارف حقیقت و نکات سلوک و دقائق



تصوف و انوار نسبت مع اللہ ہیں۔ اُن کا درس ہمیشہ عصر کے بعد ہونا چاہئے۔ کیونکہ اس امر میں ابواب سعادت کی کشائش ہے۔ اور دعائے حزب البحر صبح و شام اور ختم حضرات خواجگان قدس اللہ اسرارہم ہر روز حل مشکلات کے لئے پڑھنا چاہئے۔ نماز تہجد دس یا بارہ رکعت جس قدر آسان ہو سورہ اخلاص یا سورہ یسن کی قرأت کے ساتھ اور نماز اشراق چار رکعت اور نماز چاشت چار یا چھ رکعت اور فی الزوال چار رکعت ایک سلام سے اور چھ یا بیس رکعت بعد سنت مغرب کے اور چار رکعت بعد سنت عشاء کے اور سنت عصر اور تحیۃ و رضوان سب کو لازم قرار دینا چاہئے۔ قرآن مجید کی تلاوت ایک یا دو پارے اور کلمہ تو حید و کلمہ تمجید سو سو بار اور سبحان اللہ و بحمدہ صبح کے وقت اور سونے کے وقت اور سونے کے وقت سو سو بار اور دیگر اوقات کی دعائیں جو حدیث صحیح سے ثابت ہیں معین کرنی چاہئیں۔ لیکن ان اعمال میں حضور قلبی ضروری ہے۔

### مراقبہ کی ہمیشگی:

مراقبہ کی ہمیشگی سے نسبت باطن میں قوت اور ملک و ملکوت سے آگاہی اور نظر موہبت سے دلوں کو بامراد کرنا حاصل ہوتا ہے۔ اور ذکر تہلیل کی کثرت سے صفات بشریت کی اور کثرت درود سے نیک واقعات اور کثرت نوافل سے انکسار و شکست دلی اور کثرت تلاوت سے نور اور صفائی حاصل ہوتی ہے۔ اور ذکر تہلیل بلحاظ معنی طریقہ میں مفید ہے اور صرف لفظ کا تکرار ثواب آخرت کا سرمایہ اور گناہوں کا کفارہ ہے۔ ذکر نفی و اثبات جس دم کے ساتھ تین سو بار سے کم فائدہ نہیں دیتا۔ زیادہ جس قدر ہو سکے۔ مفید ہے۔ حضرت خواجہ نقشبند رحمۃ اللہ علیہ جس دم کو اس ذکر کی شرط قرار نہ دیتے تھے۔ البتہ مفید بتاتے تھے۔ لیکن آپ نے وقوف قلبی کے ساتھ دوام ذکر اور مبداء فیض کی طرف توجہ کو اپنے طریقہ کا رکن فرمایا ہے۔ ہوش دردم پہلے ذکر کے ساتھ ضروری ہے۔ جب ذکر قوت پکڑ جائے اور اسم ذات کی آواز خیال کے کان میں پہنچ جائے تو ہر سانس میں ذات الہی سے آگاہی اور توجہ رکھنی چاہئے۔ اور باطن کو خطرات سے بچانا چاہئے۔ اور جب کوئی خطرہ دل میں آئے اُس وقت اُس کو پکڑ لینا چاہئے۔ تاکہ وسوسے اور حدیث نفس ہنگامہ برپا نہ کریں۔ خطروں کا ہجوم فیض کے آنے کا مانع ہے۔ اسم ذات کی کثرت سے جذبہ الہی کی نسبت پیدا ہوتی ہے۔ اور نفی و اثبات سلوک اور مسافت راہ کے طے کرنے کے لئے مفید ہے۔ حالات



باطنی کی کیفیات کا ادراک مرتبہ ولایت میں محفوظ کرتا ہے۔ اور کمالات نبوت میں سوائے نکارت و جہالت کے اور کوئی یافت باطن کا وصف نہیں ہوتا۔ مگر معاملات فوق میں اگرچہ لطافت و بیرنگی لازم ہے فی الجملہ ادراک ہوتا ہے۔ نسبت مجددیہ کی لطافت و بیرنگی لوگوں کے انکار کا سبب ہوتی ہے۔ اس لئے جب سالک کی سیر کمالات پر پہنچ جاتی ہے تو میرے دل میں تردد پیدا ہوتا ہے۔ کہ مبادا طریقہ کو ترک کر دے۔ انشاء اللہ تعالیٰ اگر میری عمر نے وفا کی۔ تو میں سالکوں کو مقامات سافلہ سے مقامات عالیہ پر پہنچاؤں گا۔ مقصود خدا کا ہو رہنا اور سنت کا اتباع ہے۔ اور یہ ہر مقام میں حاصل ہے۔ بردیقین و طمانیت جو مقامات عالیہ مجددیہ میں حاصل ہوتی ہے اُس سے مقصود کے ساتھ اتصال بے کیف پیدا ہو جاتا ہے۔

اتصالے بے تکلف بے قیاس      ہست رب الناس را با جان ناس  
اور کوئی ذوق و شوق و حضور اس کو نہیں پہنچ سکتا۔

نعمت الہی:

کمالات پر پہنچنے کا راستہ قریب ہے کہ بند ہو جائے۔ اور ولایات کا طریق جاری رہے۔ اس آخر زمانہ میں مقامات کے سلوک سے لیاقتیں کوتاہ ہیں۔ اور اُن کا مقصود پر پہنچنا مستعذر ہو گیا ہے۔ اس سے پہلے قریب تیس سال کے گزرے ہوں گے کہ طالبوں کی سیر سرعت سے تھی اور وہ کشف و وجدان اچھا رکھتے تھے۔ فی الحال فقیر کے مریدوں میں سے اگر کوئی طالب صادق اخلاص و قدم سعی سے فیوض طریقہ کو کسب کرے تو مدت دراز کے بعد ولایت قلبی یا اُس کے فوق پر پہنچتا ہے۔ اور مقامات عالیہ مجددیہ پر پہنچنا سخت مستعذر ہے۔ کشف صحیح کہ جس سے سالکین کی سیر مقامات مطابق واقع معلوم ہو جائے بہت نایاب ہے۔ بشارتیں دینے سے خدا پر بہتان لگانا اور سالک کو مغرور کرنا نہ چاہئے۔ تغیر حالات اور درود و واردات اور دوام توجہ الی اللہ اور جمعیت خاطر اور وظائف عبادات سے اوقات کو معمور رکھنا عمدہ نعمت الہی ہے۔

وسیلہ پکڑنا:

درگاہ الہی میں وسیلہ پکڑنے کے لئے مشائخ طریقہ میں سے ہر ایک جبل متین ہے۔ جو



مراتب قرب پر پہنچا دیتا ہے۔ مستفید نے اگر فیض حاصل کیا تو زہے سعادت اور وہ مشائخ میں سے ایک بن گیا۔ حضرت غوث الثقلین کی توجہ اپنے طریقہ علیہ کے متوسلوں کے حال کی طرف زیادہ معلوم ہوئی۔ اس طریقہ والوں میں سے کسی ایسے کے ساتھ ملاقات نہیں ہوئی کہ حضرت غوث پاک کی توجہ مبارک اُس کے حال پر مبذول نہ ہو۔ اسی طرح حضرات خواجہ نقشبند کی عنایت اپنے معتقدین کے حال پر مصروف ہے۔ مغل صحرا میں یا سونے کے وقت اپنا اسباب اور گھوڑے حضرت خواجہ کی حمایت کے حوالہ کر دیتے ہیں اور تائیدات غیبی ان کے شامل حال ہو جاتی ہیں۔ اس بارے میں بہت سی حکایتیں ہیں جن کے لکھنے سے کلام طویل ہو جائے گا۔ سلطان المشائخ نظام الدین اولیا رحمۃ اللہ علیہ اپنے مزار کی زیارت کرنے والوں پر بہت عنایت فرماتے ہیں۔ اسی طرح شیخ جلال پانی پتی بڑی عنایت ظاہر کرتے ہیں۔ حضرت خواجہ قطب الدین اپنے مشہود میں بہت مستغرق رہتے ہیں۔ حضرت خواجہ شمس الدین کو ماسوا کی طرف التفات نہیں۔ رحمۃ اللہ علیہم۔

### اولیائے خدمت:

اولیائے خدمت کو ہم پہچانتے ہیں اور اُن سے ملاقات ہوتی ہے لیکن اُن کا ظاہر کرنا مرضی الہی نہیں۔ نادر شاہ کے لشکر کے قطب سے ملاقات ہوئی تھی۔ ایک معاملہ میں لاہور کے قاضی کی مہر درکار تھی۔ میں نے اُس سے کہہ دیا۔ وہ دن کے چوتھائی حصہ میں کاغذ کو وہاں کے قاضی کی مہر سے مزین کر کے لے آیا۔ اور کہنے لگا کہ قاضی صاحب کو کچھ کام تھا اس لئے دیر سے آیا ہوں ورنہ میرا آنا جانا ایک ساعت میں ہوتا ہے۔

ایک دفعہ کچھ روپے ایک فقیر کی لڑکی کے نکاح کے لئے درکار تھے۔ وہ قلعہ میں گیا اور محمد شاہ کے سرہانے سے ہزار روپے کی تھیلی جو وہ ہرات گوشہ نشین مساکین کے خرچ کے واسطے اپنے سر کے نیچے رکھا کرتا تھا اٹھالی۔ بادشاہ کی آنکھ کھل گئی۔ اُس نے خیال کیا کہ شاید چور ہے قطب نے کہا کہ میں وہ ہوں جس کے واسطے سے تمہاری جان بچی ہوئی ہے۔ بادشاہ نے کہا کہ میں اور روپیہ منگوا دیتا ہوں۔ فرمایا اتنا ہی کافی ہے۔

### نفس کی مخالفت:

نفس کی مخالفت جس قدر ہو سکے اچھی ہے۔ لیکن نہ اس قدر کہ تنگ آجائے اور طاعت



میں خوشی اور شوق نہ رہے کبھی کبھی اس کے ساتھ غم خواری بھی کرنی چاہیے۔ کیونکہ مومن کے نفس کی رضا باعث ثواب ہوتی ہے۔ ایک دفعہ فقیر کے نفس نے متشکل ہو کر آرزو کی کہ جو شخص مجھے اس طرح کا کھانا کھلائے جو مقصود کہ اس کا ہو پورا ہو جائے۔ اتفاقاً اُس وقت کوئی موجود نہ تھا کہ اُس سے کہہ دیا جائے۔ پھر ایک مدت کے بعد اُس نے متشکل ہو کر ایک قسم کے کھانے کی التجا کی۔ اُس وقت ایک شخص حاضر تھا۔ اُس نے فقیر کے حکم سے وہ کھانا تیار کیا۔ اُس کی ایک مشکل تھی جو کسی تدبیر سے حل نہ ہوتی تھی اس امر سے حل ہو گئی۔

### شکر اور صبر:

بے مزہ طعام کو شکر کے حصول کے لئے اگر مصالحہ سے بامزہ بنا لیں تو مضائقہ نہیں بلکہ احسن معلوم ہوتا ہے جو لوگ مزہ دار اور لذیذ طعام کو پانی ملا کر بے مزہ بنا لیتے ہیں یہ عجیب معلوم ہوتا ہے کیونکہ بے مزہ طعام سے شکر دل سے ادا نہ ہوگا۔ مگر ظاہر زبان سے جو صورت شکر ہے نہ کہ حقیقت شکر۔ بلکہ حقیقت میں وہ شکر صبر کی قسم سے ہے کہ جس کے معنی نفس کو روکنا ہے پس یہ امر خلاف شکر کا مستلزم اور اتباع سنت کا منافی ہے۔ جو (یعنی اتباع سنت) نفس کی مخالفت کے لئے سب سے سخت چیز ہے اور اس طعام بامزہ کی تجلی خاص کی حق تلفی اس کے علاوہ ہے۔

### غیر کی طرف متوجہ نہ ہو:

پیر کے سامنے غیر کی طرف متوجہ نہ ہونا چاہئے اور کسی کی طرف التفات نہ کرنی چاہئے خواہ وہ التفات کسی کے خطاب کے جواب میں ہو۔ چنانچہ نقل ہے کہ ایک شخص نے حضرت محمد صدیق قدس سرہ کے سامنے آپ کے ایک مرید خاص سے خطاب کیا۔ اُس مرید نے بالکل اُس کا جواب نہ دیا اور اُس کی طرف التفات نہ کی۔ جب اُس شخص نے خطاب میں بہت مبالغہ کیا تو حضرت محمد صدیق نے اپنے مرید سے مخاطب ہو کر فرمایا کہ تم اُس کے جواب میں یہ بیت کہہ دو۔

من گم شدہ ام مرا مجوئید از گم شدگان سخن نگوئید

### فیض کا حصول:

اولیائے کرام کے مزارات کی زیارت سے جمعیت کا فیض طلب کرو۔ اور مشائخ کرام



کی ارواح طیبہ کو فاتحہ اور درود کے ثواب کا تحفہ پہنچا کر بارگاہ الہی میں وسیلہ بناؤ کیونکہ ظاہر و باطن کی سعادت اس سے حاصل ہوتی ہے۔ مگر مبتدیوں کے لئے بغیر تصفیہ قلبی کے اولیا کی قبروں سے فیض حاصل ہونا مشکل ہے۔ اسی واسطے حضرت نقشبند قدس سرہ العزیز نے فرمایا ہے کہ حق سبحانہ کا مجاور ہونا قبروں کے مجاور ہونے سے بہتر ہے۔

حضرت میرزا قدس سرہ کی طبیعت نہایت موزوں تھی اور شعر بھی کہا کرتے تھے۔ نظر بر اختصار و مقصود آپ کی نظم کا نمونہ یہاں پیش نہیں کیا گیا۔

(مقامات مظہری مولفہ حضرت شاہ غلام علی قدس سرہ۔ کلمات طیبات مطبوعہ مطبع مجتہبائی دہلی)





## حضرت شاہ عبداللہ معروف بہ شاہ غلام علی دہلوی قدس سرہ

### ولادت باسعادت:

حضرت شاہ غلام علی قدس سرہ قصبہ بٹالہ علاقہ پنجاب میں ۱۱۵۸ھ میں پیدا ہوئے۔ آپ کا نسب شریف حضرت علی کرم اللہ تعالیٰ وجہہ سے ملتا ہے۔ آپ کے والد بزرگوار شاہ عبداللطیف بڑے مرتاض و مجاہد تھے۔ کریلے جوش دے کر کھایا کرتے اور جنگل میں جا کر ذکر جہر کیا کرتے۔ اور شاہ ناصر الدین قادری سے بیعت تھے۔ نسبت چشتیہ و شطاریہ بھی رکھتے تھے۔ چالیس دن متواتر نہ سوئے تھے۔ اکثر اولیائے کبار کی ارواح کا مشاہدہ کیا کرتے تھے۔

آپ کی ولادت سے پہلے آپ کے والد ماجد نے حضرت علی مرتضیٰ رضی اللہ تعالیٰ عنہ کو خواب میں دیکھا کہ فرماتے ہیں کہ اپنے لڑکے کا نام علی رکھنا۔ چنانچہ تولد کے بعد آپ کا نام علی ہی رکھا لیکن جب آپ سن تمیز کو پہنچے تو پاس ادب آپ نے اپنا نام غلام علی مشہور کیا۔ آپ کی والدہ ماجدہ نے کسی بزرگ کو خواب میں دیکھا کہ فرماتے ہیں کہ اس لڑکا کا نام عبدالقادر رکھنا۔ یہ بزرگ شاید حضور غوث اعظم شیخ عبدالقادر جیلانی رحمۃ اللہ علیہ تھے۔ آپ کے چچا نے جنہوں نے ایک مہینہ میں قرآن مجید حفظ کیا تھا۔ آپ کا نام حکم رسول اللہ صلی اللہ علیہ وسلم عبداللہ رکھا۔

### ابتدائی حالات:

آپ کے والد بزرگوار نے اپنے پیر سے جو حضرت خضر علیہ السلام کے صحبت دار تھے بیعت کرانے کے لئے بٹالہ سے دہلی بلایا۔ مگر جس رات آپ دہلی پہنچے۔ وہ بزرگ قضائے الہی سے انتقال کر گئے۔ آپ کے والد نے فرمایا کہ میں نے تم کو اپنے پیر سے بیعت کرانے کے لئے بلایا تھا۔ لیکن تقدیر میں نہ تھا۔ اب تم جہاں اطمینان ہو۔ بیعت ہو جاؤ۔ لہذا آپ دہلی کے کئی



بزرگوں سے ملے۔ اور ۱۱۸۰ھ میں جبکہ آپ کی عمر بائیس سال کی تھی حضرت میرزا جانجاناں قدس سرہ کی خانقاہ میں حاضر ہوئے اور بیعت کی درخواست کی۔ حضرت شہید نے فرمایا کہ جہاں ذوق و شوق ہو۔ وہاں بیعت ہو جاؤ۔ یہاں تو سنگ بے نمک لیسیدن کا مضمون ہے۔ آپ نے عرض کیا کہ مجھے یہی منظور ہے۔ فرمایا کہ مبارک ہے۔ پس آپ کو بیعت کر لیا۔ چنانچہ حضرت شاہ صاحب نے اپنے حالات میں یوں لکھا ہے۔

### بیعت و توکل کی کیفیت:

علم حدیث و تفسیر کے ساتھ مناسبت حاصل ہونے کے بعد میں نے خاندان قادریہ میں حضرت شہید کے دست مبارک پر بیعت کی۔ حضرت نے مجھ کو طریقہ نقشبندیہ مجددیہ کی تلقین فرمائی۔ میں نے پندرہ سال تک آپ کے حلقہ ذکر و مراقبہ میں حاضر رہنے کا شرف حاصل کیا۔ اُس کے بعد حضرت نے اس کمینہ کو اجازت مطلقہ سے سرفراز فرمایا۔ مرید ہوتے ہی مجھے تردد ہوا کہ میں جو طریقہ نقشبندیہ میں مشغول رکھتا ہوں اس سے حضرت غوث اعظم راضی ہیں یا ناراض۔ میں نے دیکھا کہ حضرت غوث ثقلین ایک مکان میں تشریف رکھتے ہیں اُس مکان کے مقابل ایک اور مکان ہے جہاں حضرت خواجہ نقشبند تشریف رکھتے ہیں۔ میں چاہتا ہوں کہ حضرت نقشبند کی خدمت میں حاضر ہو جاؤں۔ حضرت غوث پاک نے فرمایا کہ مقصود خدا ہے جاؤ مضائقہ نہیں۔ اوائل حال میں مجھے معاش کی بہت تنگی پہنچی۔ کچھ معاش جو تھا۔ میں نے اُسے چھوڑ کر توکل کو اپنا شعار بنایا۔ پرانے بوریا کا بستر اور ایک اینٹ سر کے نیچے رکھا کرتا تھا۔ شدتِ ضعف سے ایک دفعہ میں نے حجرے کا دروازہ بند کر دیا کہ یہی میری قبر ہے۔ حق سبحانہ نے کسی کے ہاتھ کچھ فتوح بھیجا۔ پچاس سال سے گوشہ قناعت میں بیٹھا ہوا ہوں۔“

### فتوحات کا دروازہ:

جب چند روزہ تنگدستی کے بعد فتوحات کا دروازہ کھل گیا تو حق سبحانہ نے ان کا مصرف بھی موجود کر دیا۔ طالبانِ خدا در دراز ملکوں سے آپ کی خدمت میں آنے لگے۔ بعضے بحکم سرورِ کائنات صلی اللہ علیہ وسلم حاضر خدمت ہوئے مثلاً مولانا خالد رومی اور شیخ احمد کردی اور سید اسماعیل مدنی۔ بعضوں نے حسب ہدایات بزرگانِ بیعت کی مثلاً مولانا محمد جان۔ اور بعضے حضرت



شاہ صاحب کو خواب میں دیکھ کر بیعت سے مشرف ہوئے۔ قریباً دو سو آدمی خانقاہ شریف میں رہا کرتے تھے۔ جن کا کفاف بوجہ احسن مہیا ہوتا تھا۔ طلاب کے علاوہ فقراء میں بھی فتوح تقسیم فرما دیا کرتے تھے۔ آپ کی زندگی میں اس قدر فیض آپ سے جاری ہوا کہ مشائخ میں سے کم کسی سے جاری ہوا ہو۔ ہندوستان کی حدود سے باہر بہت سے ملکوں میں آپ کے خلفاء پہنچ گئے۔ اور ان سے اشاعت طریقہ ہوئی۔ چنانچہ مولانا خالد کردی آٹھ نو مہینے میں حضرت کی اجازت و خلافت سے مشرف ہو کر اپنے وطن کردستان واقع ملک روم کو واپس چلے گئے۔ مولانا موصوف نے شاہ ابو سعید مجددی کو ایک خط فارسی میں اس مضمون کا لکھا:

”غریب و مہجور خالد کردی شہر زوری عرض کرتا ہے کہ یک قلم تمام مملکت روم و عربستان اور دیار حجاز و عراق اور عجم کے بعض ملک اور سارا کردستان طریقہ عالیہ مجددیہ کے جذبات و تاثرات سے سرشار ہے اور اور حضرت امام ربانی مجدد و منور الف ثانی قدس سرہ السامی کا ذکر اور ان کے محاورات دن رات، محفلوں اور مجلسوں اور مسجدوں اور مدرسوں میں ادنیٰ و اعلیٰ کے اس طرح زبان زد ہیں کہ کبھی کسی قرن اور کسی اقلیم میں گمان نہیں کہ گویا زمانہ نے اس زمزمہ کی نظیر سنی یاد دیکھی ہو۔ اور گردش کرنے والے آسمان نے ایسی رغبت اور ایسا اجتماع دیکھا ہو۔“

علامہ محمد بن سلیمان حنفی بغدادی نے الحدیث الندیہ میں مولانا خالد کے ترجمہ میں یہ لکھا

ہے:

”حاصل کلام یہ کہ حضرت مولانا خالد سے کردوں اور اردنیل و کرکوک و موصل و عمادیہ و جزیرہ و عنتاب و حلب و شام و روم و مدینہ منورہ و مکہ معظمہ و بصرہ و بغداد کے اکثر باشندوں نے فائدہ اٹھایا۔“

حضرت مولانا غلام محی الدین قصوری رحمۃ اللہ علیہ نے اپنے ملفوظات میں لکھا ہے کہ ایک روز عصر کے بعد میں حاضر خدمت تھا۔ حضرت شاہ صاحب قدس سرہ نے فرمایا کہ ہمارا فیض دور دور پہنچ گیا ہے۔ حضرت مکہ معظمہ میں ہمارا حلقہ بیٹھتا ہے۔ حضرت مدینہ منورہ میں ہمارا حلقہ ہوتا ہے۔ بغداد شریف اور روم و مغرب میں ہمارا حلقہ جاری ہے۔ اور بطور خوش طبعی فرمایا کہ بخارا تو ہمارے باپ کا گھر ہی ہے۔



عاجزی و انکساری:

باوجود کمال کے آپ میں انکسار اس درجہ کا تھا کہ ایک دن فرمایا کہ کتاب جو میرے گھر میں آتا ہے میں کہتا ہوں۔ الہی میں کون ہوں کہ تیرے دوستوں کو وسیلہ بناؤں۔ اس مخلوق کے واسطے تو مجھ پر رحم فرما۔ اسی طرح جو طالب آتا ہے میں اس کے واسطے سے قرب الہی طلب کرتا ہوں۔

معمولات:

اکثر آپ کا عمل حدیث شریف پر تھا۔ آپ نے حدیث کی مسند شاہ ولی اللہ رحمہ اللہ کے صاحبزادوں اور اپنے پیر سے حاصل کی تھی۔ اور کلام اللہ شریف حفظ تھا۔ لیکن لوگوں کو معلوم نہ تھا۔ آپ سوتے کم تھے۔ تہجد کے وقت اگر لوگ خواب میں ہوتے تو آپ جگا دیتے اور نماز تہجد پڑھ کر آپ مراقبہ اور تلاوت قرآن مجید میں مشغول ہو جاتے اور ہر روز دس پارے پڑھتے۔ مگر کمزوری کی حالت میں اس سے کم دیر کے بعد رخصت کر دیتے اور یہ عذر کرتے کہ فقیر قبر کی فکر میں ہے۔ اور رخصت کے وقت شیرینی یا تحفہ بھی دیا کرتے۔

اخلاق و عادات:

نواب امیر خان حضرت غوث اعظم کی اولاد سے اور حضرت خواجہ باقی باللہ کے نواسہ تھے۔ آپ بوجہ بزرگ زادگی ان کی بڑی تعظیم کرتے تھے۔ ایک دفعہ وہ آکر کچھ دیر بیٹھے۔ حضرت نے حسب معمول ان کو رخصت دی۔ لیکن ان کے دل نے بوجہ غلبہ محبت اٹھنا نہ چاہا۔ آپ نے خادم سے فرمایا کہ مکان کے قبالات لا کر نواب صاحب کی نذر کر دیں۔ یہ تو نہیں اٹھتے۔ ہم ہی مکان نذر کر کے چلے جاتے ہیں۔ یہ سن کر وہ فوراً اٹھ کر چلے گئے۔ زوال کے قریب آپ تھوڑا سا کھانا کھایا کرتے۔ امیر لوگ جو ہر تکلف کھانا تیار کر کے آپ کے لئے بھیجتے۔ وہ اکثر خود نہ کھاتے۔ بلکہ طالبوں کے لئے بھی مکروہ سمجھتے۔ اور ہمسایوں اور حاضرین اہل شہر میں تقسیم فرما دیتے۔ اور کبھی دیگوں کو اسی طرح چھوڑ دیتے جو چاہتا لے جاتا۔ اور اگر کوئی روپیہ بھیجتا اور اس میں شبہ ہوتا تو پہلے اس میں سے چالیسواں حصہ بطور زکوٰۃ نکال دیتے۔ بعد ازاں پیران عظام بالخصوص حضرت خواجہ بہاء الدین نقشبند رحمۃ اللہ علیہ کی نیاز کے لئے حلو او غیرہ تیار کر کے فقیروں میں تقسیم



کر دیتے۔ اور فقراء و خانقاہ کے لئے جو قرض لیا ہوتا اُس میں دے دیتے۔ اور اہل حاجت جو سامنے آتا اُسے بھی دیتے۔ اور بعض وقت کوئی بغیر اطلاع ہی لے جاتا۔ آپ دانستہ اُس کی جانب سے منہ پھیر لیتے۔ لوگ آپ کی کتابیں لے جاتے۔ اور وہی بیچنے کے لئے لاتے۔ آپ قیمت دے کر خرید لیتے۔ اگر کوئی عرض کرتا کہ حضرت! یہ تو آپ کے کتب خانہ کی کتابیں ہیں اور نشانی موجود ہے تو آپ سختی سے منع کرتے اور فرماتے۔ کیا ایک کاتب چند نسخے نہیں لکھ سکتا؟

کھانا کھانے کے بعد آپ تھوڑا سا قیلولہ کر کے کتب دیدہ مثلاً فحاحات و آداب المریدین وغیرہ کے مطالعہ اور تحریرات ضروریہ میں مشغول ہو جاتے۔ پھر نماز ظہر ادا کر کے کچھ حدیث و تفسیر کا درس فرماتے۔ بعد ازاں عصر پڑھ کر کتب حدیث و تصوف مثلاً مکتوبات حضرت امام ربانی و عوارف و رسالہ قشیریہ کا وعظ فرما کر شام تک حلقہ ذکر و توجہ میں مشغول رہتے۔ نماز مغرب کے بعد خاص خاص مریدوں کو توجہ دے کر کھانا کھاتے اور نماز عشا پڑھتے۔ اور اکثر رات بیٹھ کر ذکر و مراقبہ میں گزار دیتے۔ اور اگر نیند بہت غلبہ کرتی تو قدرے مصلا پر دائیں پہلو لیٹ جاتے۔ چار پائی پر شاید کبھی سوئے ہوں گے۔ لیکن معلوم نہیں کہ کبھی پاؤں پھیلائے ہوں۔ اکثر بطور احباء بیٹھتے تھے جو مراقبہ کا طریقہ ہے۔ اور یہ ہیئت آنحضرت صلی اللہ علیہ وسلم سے منقول ہے۔ اور اولیاء کرام مثل غوث اعظم سے بھی ثابت ہے۔ اور نہایت حیا کے سبب سے پاؤں بہت کم پھیلاتے۔ یہاں تک کہ وفات شریف بھی اسی طور واقع ہوئی۔

### لباس مبارک:

آپ لباس موٹا پہنا کرتے۔ اگر کوئی شخص نفیس کپڑا بھیجتا تو اُسے بیچ کر کئی کپڑے خرید کر فی سبیل اللہ تقسیم کر دیتے۔ اور فرماتے کہ یہ بہتر ہے کہ بجائے ایک آدمی کے کئی آدمی پہن لیں۔ اور آنحضرت صلی اللہ علیہ وسلم کی عادت مبارکہ بھی اکثر یہی تھی۔ کہ موٹے کپڑے پہنا کرتے۔ چنانچہ صحیح بخاری و مسلم میں حضرت عائشہ رضی اللہ تعالیٰ عنہا سے منقول ہے کہ آپ نے موٹی چادر اور تہ بند نکال کر فرمایا کہ ان ہی کپڑوں میں آنحضرت صلی اللہ علیہ وسلم کی روح مبارک قبض ہوئی۔ آپ نہایت سخی تھے اور اخفاء کی رعایت بہت کرتے تھے۔ چنانچہ حلقہ کے وقت لوگوں



کو عطا فرمایا کرتے۔ اور حیا آپ پر ایسا غالب تھا کہ لوگوں کی شکل کا تو کیا ذکر اپنی شکل بھی آئینہ میں نہ دیکھتے تھے۔ مومنوں پر شفقت کا یہ عالم تھا کہ اکثر رات کو اُن کے واسطے دعا کیا کرتے تھے۔ آپ کا پڑوسی حکیم قدرت اللہ خاں جس کا اکثر وقت حضرت کی غیبت کرنے میں گذرتا تھا۔ ایک دفعہ کسی سبب سے قید ہو گیا۔ آپ نے اُس کی رہائی کے لئے کوئی دقیقہ اُٹھانہ رکھا۔ آپ کی مجلس میں دنیا کا ذکر نہ ہوتا تھا۔ اگر کوئی کسی کی غیبت کرتا تو اسے منع کرتے اور فرماتے کہ غیبت کے زیادہ لائق تو میں ہوں۔ ایک دفعہ ایک شخص نے آپ کے سامنے بادشاہ عالم کی غیبت کی۔ آپ نے روزہ رکھا ہوا تھا۔ فرمایا کہ افسوس روزہ جاتا رہا۔ کسی نے عرض کیا کہ حضرت! آپ نے تو کسی کی غیبت نہیں کی۔ فرمایا۔ نہیں کی تو سنی تو ہے۔ غیبت میں ذاکر و سامع دونوں برابر ہیں۔

### امر بالمعروف و نہی عن المنکر:

امر معروف و نہی منکر آپ کا شیوہ حسنہ تھا۔ سید اسماعیل مدنی جو رسول اللہ صلی اللہ علیہ وسلم کے اذن سے نسبت مجددیہ کے حاصل کرنے کے لئے آئے تھے۔ ایک روز آپ کے حکم سے جامع مسجد دہلی میں آثارِ نبویہ کی زیارت کے لئے گئے۔ انہوں نے آکر عرض کیا کہ اگرچہ وہاں برکات جناب رسالت صلی اللہ علیہ وسلم محسوس ہوتی ہیں۔ مگر ظلمت کفر بھی معلوم ہوتی ہے۔ تحقیق کرنے سے معلوم ہوا کہ بعض اکابر دین کی تصویریں بھی وہاں رکھی ہیں۔ آپ نے اُسی وقت بادشاہ اکبر شاہ کو ایک نہایت پُر زور خط لکھا اور وہ تصویریں وہاں سے نکلوا دی گئیں۔ نواب شمشیر بہادر رئیس ملک بندیلکھنڈ ایک دفعہ انگریزی ٹوپی پہن کر حاضر خدمت ہوا۔ حضرت نے غصہ میں آکر اسے منع کیا۔ اُس نے عرض کیا کہ اگر ایسا ہی احتساب ہے تو میں پھر نہ آؤں گا۔ آپ نے فرمایا کہ خُدا تم کو ہمارے گھر نہ لائے۔ نواب موصوف مغلوب الغضب ہو کر اُٹھا اور والان کے چبوترے کے زینہ پر پہنچ کر وہ ٹوپی خدمت گار کو دے دی۔ اور پھر حاضر خدمت ہو کر بیعت ہوا۔ آپ بعضوں کو نرمی سے منع فرماتے تھے۔ کیونکہ احتساب میں پہلے نرمی چاہئے۔ چنانچہ میر اکبر علی کا بیان ہے کہ میرے چچا داڑھی نہ رکھا کرتے تھے۔ ایک روز جو حاضر خدمت ہوئے تو حضرت نے نرمی سے فرمایا کہ ہمارے میر صاحب داڑھی نہیں رکھتے۔ اس کے بعد کشادہ پیشانی سے پیش آئے۔ اور فرمایا کہ آپ ہی کے خاندان کا صدقہ۔ ہم تو آپ کے گماشتہ ہیں۔ الغرض وہ



میر صاحب چلے گئے اور پھر کبھی داڑھی نہ منڈوائی۔

### ترک و تجرید:

ترک و تجرید کا یہ عالم تھا کہ بادشاہ وقت اور امراء بار بار خواہش کرتے تھے کہ خانقاہ کے خرچ کے لئے کچھ مقرر کر دیں۔ مگر منظور نہ فرمایا۔ آپ اکثر یہ قطعہ پڑھا کرتے تھے۔

خاک نشینی است سلیمانیم ننگ بود افسر سلطانیم  
ہست چہل سال کہ مے پوشمش کہنہ نہ شد چادر عریانیم

نواب امیر خان والی ٹونک و سرونج نے بھی یہی آرزو کی کہ خرچ خانقاہ کے لئے کچھ قبول فرمائیں۔ مگر آپ نے شاہ رؤف احمد صاحب سے فرمایا کہ جواب میں یہ لکھ دو۔

ما آبروئے فقر و قناعت نئے بریم با میر خاں بگو کہ روزی مقدر است  
اکثر کہا کرتے کہ ہماری جاگیر مواعید الہی ہیں۔ وفی السماء رزقکم و ما تو عدلون۔ فرماتے تھے کہ اس طریق میں چار چیزیں ہیں۔ دست شکستہ۔ پاشکتہ۔ دین درست۔ یقین درست۔

جناب رسالت مآب علیہ الوف التحیۃ والصلوۃ کا عشق آپ کو اس قدر تھا کہ حضور انور کا نام مبارک سنتے ہیں بیتاب ہو جایا کرتے اور آہ آہ کہہ کر ہاتھ اٹھاتے۔ اور کبھی ہاتھ پھیلا کر سمیٹ لیتے گویا کسی کو بغل میں لیتے ہیں۔ اور مولانا روم کا یہ شعر پڑھتے۔

موسیا آداب داناں دیگر اند سوختہ جان و رو داناں دیگر اند

ایک بار قدم شریف کا خادم پانی کا تبرک لایا۔ اور کہا کہ رسول خدا صلی اللہ علیہ وسلم کا سایہ آپ پر ہے۔ یہ کلام سنتے ہی آپ بیتاب ہو گئے۔ اور اُس خادم کی پیشانی پر بوسہ دیا۔ اور فرمایا کہ میری کیا ہستی ہے کہ رسول خدا صلی اللہ علیہ وسلم کا سایہ مجھ پر ہو۔ اور اُس کی مدارات کی۔ مرض موت میں ترمذی شریف آپ کے سینہ پر تھی۔ اگر آنحضرت صلی اللہ علیہ وسلم کا کوئی فعل حدیث میں نکل آتا۔ اُس پر عمل کرتے۔ بکری کے شانہ کا گوشت پکوا کر کھایا کرتے کہ مسنون ہے۔ قرآن مجید کا نہایت شوق تھا۔ نماز ادا بین میں حضرت شاہ ابوسعید مجددی سے جو آپ کے



خلیفہ اور خوش الحان تھے سنا کرتے تھے۔ اور کبھی غلبہ شوق میں زیادہ سن لیتے۔ تو بے تاب ہو کر فرماتے بس کر زیادہ سننے کی طاقت نہیں۔ اکثر اشعار پر درد سنا کرتے۔ اور وجد کی نوبت پہنچتی۔ لیکن چونکہ کوہ استقامت تھے۔ ضبط فرماتے تھے۔

طبیعت شریف میں نفاست اس قدر تھی کہ اگر کوئی نسوار سو نکھتا تو ناراض ہوتے۔ اور لوہان وغیرہ سنگھواتے۔ فرماتے تھے کہ افغانوں نے ہماری مسجد کو ہلاس دانی بنا دیا ہے۔ سننے میں آیا ہے کہ بعض وقت آپ کے مکان سے خود بخود خوشبو آنے لگتی تھی۔ اُس وقت آپ لوگوں کو وہاں سے علیحدہ کر دیتے تھے۔ شاید جناب رسالت مآب صلی اللہ علیہ وسلم اور پیرانِ عظام کی ارواح کا ظہور ہوتا تھا۔ فرماتے کہ میں حضرت خواجہ نقشبند اور حضرت خواجہ مجدد کی شکل کو ظاہر میں دیکھتا ہوں۔ ایک دفعہ میرا پہلو شل ہو گیا میں نے حضرت مجدد رحمۃ اللہ علیہ کی روح سے استمداد کی۔ فوراً اُن کی روح کو ہوا میں معلق دیکھا اور آپ نے میرا مرض سلب کر لیا۔

### مکاشفات والہامات

فرمایا کہ ایک دن آنحضرت صلی اللہ علیہ وسلم کی زیارت کے شوق میں رو رہا تھا۔ یہاں تک کہ خاکپاشی کی نوبت پہنچی۔ اور اس عمل سے جو بظاہر سنت ممنوع ہے میرے قلب پر ظلمت بھی آگئی۔ مجھے نیند آگئی۔ کیا دیکھتا ہوں کہ میری روح اللہ رحمۃ اللہ علیہ جو حضرت شہید رحمۃ اللہ علیہ کے یاروں سے تھے تشریف لائے اور کہنے لگے کہ جناب محبوب رب العالمین صلی اللہ علیہ وسلم تمہارے منتظر بیٹھے ہیں۔ میں نہایت شوق سے خدمت اقدس میں حاضر ہوا۔ حضور علیہ الصلوٰۃ والسلام نے مجھ سے معاف کیا۔ معاف کے وقت تک حضور انور اپنی شکل پر تھے۔ بعد ازاں سید میر کلال رحمۃ اللہ کی شکل پر ہو گئے۔

ایک روز میں عشاء سے پہلے سو گیا۔ خواب میں آنحضرت صلی اللہ علیہ وسلم تشریف لائے اور مجھے اس عمل سے منع فرمایا۔ بلکہ اس عمل کے عامل پر وعید بیان فرمایا۔ ایک دفعہ خواب میں میں نے آنحضرت صلی اللہ علیہ وسلم سے دریافت کیا۔ یا رسول اللہ من رانی فقد رآ الحق آپ کی حدیث ہے؟ فرمایا کہ ہاں۔

میں ہر روز تسبیح و تحمید پڑھ کر آنحضرت صلی اللہ علیہ وسلم کی روح مقدس کو ایصالِ ثواب



کیا کرتا تھا۔ ایک روز یہ عمل ترک ہو گیا۔ میں نے دیکھا کہ آنحضرت صلی اللہ علیہ وسلم اُسی شکل میں تشریف لائے جو ترمذی شریف میں مذکور ہے اور شکایت کی۔

ایک دفعہ آتش دوزخ کے خوف نے مجھ پر بہت غلبہ کیا۔ میں نے آنحضرت صلی اللہ علیہ وسلم کو دیکھا کہ فرما رہے ہیں کہ جو شخص ہم سے محبت رکھتا ہے وہ دوزخ میں نہ جائے گا۔ ایک دفعہ آنحضرت صلی اللہ علیہ وسلم نے فرمایا کہ تیرا نام عبد اللہ اور عبد المہمن ہے۔

ایک دفعہ حضرت مجدد رحمۃ اللہ علیہ تشریف لائے اور فرمایا کہ تو میرا خلیفہ ہے۔ ایک بار حضرت نقشبند رحمۃ اللہ علیہ تشریف لائے اور میرے پیراہن میں داخل ہوئے۔ ایک دن میں نے دیکھا کہ ایک بزرگ میرے پاس آ کر بیٹھ گیا۔ میں نے نام پوچھا تو کہا۔ بہاء الدین۔ ایک بار ایک شخص خلعت لایا۔ اور کہا کہ حضرت غوث اعظم نے آپ کو عطا کیا ہے۔ مولانا خالد نے عرض کیا کہ خلعت قطبیت ہوگا۔ آپ نے فرمایا کہ تو اضع کے سبب سے میں اس مقام کا نام نہیں لیتا۔

ایک روز میں نے حضرت خواجہ باقی باللہ کے مزار پر عرض توجہ کی۔ حضرت نے مزار سے نکل کر توجہ دی۔ اُس کی کیفیات بیان نہیں ہو سکتیں۔ عین دوپہر کا وقت تھا۔ میں جلدی میں اٹھ گیا۔ مگر مجھے حسرت ہے کہ جلدی کیوں چلا آیا۔ ایک دن حضرت خواجہ قطب الدین بختیار کا کی کے مزار پر میں نے کہا ھیا اللہ۔ ھیا اللہ۔ میں نے دیکھا کہ ایک حوض پانی سے بھر ہوا ہے کہ جس کے کناروں سے پانی چھلکتا ہے۔ القا ہوا کہ تیرا سینہ نسبت مجددیہ سے بھرا ہوا ہے۔ اور نسبت کی گنجائش نہیں رکھتا۔ ایک دن میں نے حضرت سلطان المشائخ کے مزار پر عرض توجہ کی۔ فرمایا کہ کمالات احمدی تم کو حاصل ہیں۔ میں نے عرض کیا کہ اپنی نسبت بھی عطا فرمائیے۔ آپ نے توجہ فرمائی میں نے دیکھا کہ اُن کا چہرہ مثل میرے چہرے کے ہو گیا اور میرا چہرہ مثل اُن کے چہرے کے ہو گیا۔ میں نہایت محظوظ ہوا۔

ایک بار میں حضرت خواجہ محمد زبیر رحمۃ اللہ علیہ کے عرس میں حاضر ہوا۔ وہ تشریف لائے اور فرمایا کہ کثرت سے عبادت کرو۔ اس راہ میں تعبد درکار ہے تاکہ تصرف کا دروازہ کھل جائے۔ میں نے عرض کیا کہ آپ کا مرتبہ کس طرح حاصل ہو؟ فرمایا۔ کثرت تعبد سے۔ ایک بار میرا مکان معطر ہو گیا۔ میں نے اوپر کی طرف نگاہ جو اٹھائی۔ تو دیکھا کہ میرے سر پر معطر منور روح جلوہ نما



ہے جس کے گرد آفتاب کی روشنی کی مانند روشنی ہے۔ میں حیران ہو گیا کہ یہ کون ہیں۔ بعد ازاں دل میں آیا کہ شاید اس شان و شوکت کے ساتھ آنحضرت صلی اللہ علیہ وسلم کی روح یا حضرت غوث اعظم کی روح ہے۔ ایک روز اہل خانقاہ کے درمیان نزاع لفظی پیش آیا۔ حضرت مجدد رحمۃ اللہ علیہ نے فرمایا کہ جو شخص جھگڑا کرے اُسے خانقاہ سے نکال دو۔ ایک روز میں نے مشتبہ کھانا کھالیا تھا۔ میں نے دیکھا کہ حضرت شہید رحمۃ اللہ علیہ قے کرتے ہیں اور فرماتے ہیں کہ ہر جگہ کا کھانا نہ کھانا چاہئے۔

فرمایا کہ ایک بار الہام ہوا کہ مجھے قیومیت کا منصب عطا ہو گیا۔ ایک دن الہام ہوا کہ تجھ سے نیا طریقہ نکلا ہے۔ ایک دن میں نے وسعت مکان کے لئے عرض کیا۔ الہام ہوا کہ تیرا اہل و عیال نہیں۔ تو سب کی کیا ضرورت ہے۔ ایک دن میں نے ہمسایہ کا مکان طلب کیا۔ الہام ہوا کہ تو ہمسایہ کو کس واسطے تکلیف دیتا ہے اور نکالتا ہے۔ ایک دن میں حرمین شریفین کی زیارت کے ارادہ سے نیم قد اٹھا۔ الہام ہوا کہ تیرے واسطے یہیں رہنا بہتر ہے۔ ایک دن میں نے کہا یا شیخ عبدالقادر جیلانی شیخ اللہ۔ الہام ہوا کہ یوں کہہ۔ یا ارحم الراحمین شیخ اللہ! ایک دن الہام ہوا کہ حضرت سلطان المشائخ نے دکن میں اپنے خلیفے بھیجے۔ تم کابل و بخارا میں بھیجو۔

فرمایا کہ کلام ربانی جو صورت و لحن سے میرا ہے میں نے تین بار سنا ہے۔ ایک بار مدرسہ میں اور دو بار خانقاہ شریف میں۔ ایک رات میں نے پکارا یا رسول اللہ صلی اللہ علیہ وسلم۔ آواز آئی لیک اور میرا نام عبدالصالح فرمایا۔

### کرامات کا ظہور

(۱) ایک دن ایک خوبصورت ہندو بچہ مجلس شریف میں آ گیا۔ سب اہل مجلس اُس کی طرف دیکھنے لگے۔ حضرت کی نظر عنایت جو اس پر پڑی فوراً زنا توڑ کر مشرف باسلام ہوا۔

(۲) ایک روز آپ کے خادم کرامت اللہ کو شدت کا درد جب ہوا۔ آپ نے دست مبارک

اس سے یہ مراد نہیں کہ یا شیخ عبدالقادر کہنا جائز ہے۔ بلکہ مطلب یہ ہے کہ اب تم کو وسیلہ کی حاجت نہیں ہے۔ بلکہ براہ راست ہم سے طلب کرو۔ کیونکہ وسیلہ کی ضرورت ابتدا میں ہوتی ہے۔ انتہا میں نہیں۔ جیسا کہ حضرت مجدد الف ثانی نے مکتوب ۱۲۹ جلد اول میں تحریر فرمایا ہے۔



مقام درد پر رکھ کر توجہ فرمائی۔ اُسی وقت جاتا رہا۔

(۳) ایک روز آپ نے چلتی کشتی پر توجہ فرمائی۔ فوراً ٹھہر گئی۔

(۴) میاں احمد یار جو آپ کے اصحاب کبار سے تھا بیان کرتا ہے کہ میں تجارت کے لئے قافلہ کے ہمراہ جا رہا تھا میں نے اثنائے راہ میں صحرا دیکھا۔ کہ حضرت تشریف لائے۔ اور میری بہلی کے پاس کھڑے ہو کر فرمایا کہ بہلی کو دوڑا کر قافلہ سے آگے لے جاؤ۔ کیونکہ اس قافلہ کو ڈاکو لوٹیں گے۔ یہ کہہ کر آپ نظر سے غائب ہو گئے۔ میں بہلی کو دوڑا کر آگے نکل گیا۔ ڈاکوؤں نے قافلہ کو لوٹ لیا اور میں بخیریت منزل پر پہنچ گیا۔

(۵) میاں زلف خاں جو آپ کے مخلصین سے تھا بیان کرتا ہے کہ اوائل حال میں بیعت ہونے کو میں دہلی آ رہا تھا۔ جنگ میں راستہ بھول گیا۔ اچانک ایک بزرگ نمودار ہوا جس نے مجھے راہ راست پر ڈال دیا۔ میں نے پوچھا کہ آپ کون ہیں فرمایا کہ میں وہی ہوں جس سے بیعت ہونے کو جا رہے ہو۔

(۶) میاں احمد یار ناقل ہے کہ آپ کے ارادتمندوں میں ایک ضعیفہ صالحہ کی عمر رسیدہ لڑکی کا انتقال ہو گیا۔ بغرض تعزیت میں حضرت کے ہمراہ گیا۔ آپ نے اس ضعیفہ سے فرمایا کہ اللہ تعالیٰ تجھے فرزند نعم البدل عطا فرمائے۔ اُس نے عرض کی حضرت! میں بوڑھی ہو گئی ہوں اور میرا شوہر بھی بوڑھا ہے۔ بظاہر اب اولاد کا ہونا خلاف عقل ہے۔ آپ نے فرمایا کہ حق سبحانہ قادر ہے۔ بعد ازاں آپ نے اُس مسجد میں جو اُس بڑھیا کے دروازے کے متصل تھی وضو کر کے دو گانہ ادا کیا اور دُعا فرمائی۔ پھر مجھ سے فرمایا کہ ہم نے جناب الہی میں بڑھیا کے حق میں دعا کی تھی۔ اُس کی قبولیت کا اثر ظاہر ہوا۔ انشاء اللہ تعالیٰ لڑکا پیدا ہوگا۔ چنانچہ آپ کے ارشاد کے مطابق لڑکا پیدا ہوا اور جوان ہوا۔

(۷) میرا کبر علی نے ایک بیمار عورت کی شفا کے لئے مکرر عرض کی۔ فرمایا کہ پندرہ دن سے زیادہ اُس کی زندگی معلوم نہیں ہوتی۔ چنانچہ وہ پندرہ دن کے بعد مر گئی۔

(۸) ایک دفعہ آپ کے کئی خلیفے راہ دور سے خدمت میں حاضر ہونے کے لئے آرہے تھے۔ اثنائے راہ میں کہنے لگے کہ حضرت کا معمول ہے کہ قدم بوسی کے وقت تبرک عنایت فرمایا کرتے



ہیں۔ ایک نے کہا کہ اس دفعہ مجھے مُصلا کی خواہش ہے۔ دوسرے نے کہا کہ میں ٹوپی چاہتا ہوں۔ تیسرے نے کچھ اور کہا۔ جب وہ خدمت میں حاضر ہوئے تو آپ نے ہر ایک کو اُس کی تمنا کے موافق عنایت فرمایا۔ ایسا واقعہ آپ سے کئی بار ظہور میں آیا ہے۔

(۹) ایک تاجر کابل سے ہندوستان کو آرہا تھا۔ دریائے اٹک کو عبور کرتے وقت اُس کا اونٹ مع سامان تجارت دریا میں ڈوب گیا۔ اُس نے کہا کہ میں ایک روٹی حضرت کی نیاز دوں گا۔ اگر میرا اونٹ مع اسباب زندہ نکل آئے۔ بحکم الہی زندہ نکل آیا۔ جب وہ تاجر حاضر خدمت ہوا تو اُس نے یہ واقعہ بیان کیا۔ حضرت نے پوچھا کہ تو نے نیاز دے دی؟ اُس نے عرض کیا کہ دے دی۔

(۱۰) میاں احمد یار کے چچا کو بادشاہ نے روپیہ لینے کے لئے نظر بند کر دیا۔ میاں احمد یار روتا ہوا حضرت کی خدمت میں آیا۔ آپ نے فرمایا کہ تم کئی شخص جمع ہو کر چھڑالاؤ۔ میاں موصوف نے عرض کی کہ قلعہ کے دروازے پر پہرہ اور پلٹن کے سپاہی نگہبانی کے لئے متعین ہیں۔ آپ نے فرمایا کہ تم کو اس سے کیا مطلب۔ تم میرے کہنے سے جا کر آؤ۔ چنانچہ یہ قلعہ میں گئے اور قید خانہ سے زندہ لے آئے۔ دروازہ کے نگہبانوں اور پلٹن کے سپاہیوں میں سے کسی نے نہ دیکھا کہ یہ کون ہیں اور کہاں جاتے ہیں۔

(۱۱) مولوی فضل امام کا صاحبزادہ بہت بیمار تھا۔ اُس نے خواب میں دیکھا کہ حضرت تشریف لائے ہیں اور کوئی چیز پلائی ہے۔ جب صبح ہوئی تو اُس نے شفا پائی۔ اور آنجناب کے حضور میں کچھ روپے نیاز لایا۔ آپ نے فرمایا کہ یہ ہماری رات کی عنایت کا شکرانہ ہے۔

(۱۲) ایک شخص نے عرض کیا کہ میرا بیٹا دو مہینے سے گم ہے۔ توجہ فرمائیے کہ آجائے۔ آپ نے فرمایا کہ تیرا بیٹا تیرے گھر میں ہے۔ وہ اپنے دل میں حیران ہوا۔ کہ ابھی تو میں اپنے گھر سے آرہا ہوں۔ غرضیکہ آپ کے ارشاد کے موافق وہ گھر میں گیا تو دیکھا کہ بیٹھا ہے۔

(۱۳) ایک عورت اپنے لڑکے کو حضرت کی خدمت میں لائی۔ اور عرض کیا کہ یہ فوج میں نوکر تھا۔ نوکری چھوڑ کر ملنگ فقیروں میں داخل ہو گیا ہے۔ شریعت سے منحرف ہے۔ اور بھنگ پیتا ہے۔ آپ نے اُس عورت سے فرمایا کہ بیٹھ جا۔ وہ بیٹھ گئی۔ آپ نے اُس کی طرف توجہ کی۔ تو اُس کے تمام لطائف ذکر سے جاری ہو گئے۔ پھر آپ نے اس لڑکے کی طرف توجہ کی۔ اور وہ راہ



راست پر آگیا۔

مندرجہ بالا کرامتیں بطور مشتمل نمونہ از خردوار لکھی گئیں۔

### وصال مبارک:

آپ کو ہمیشہ شہادت کی آرزو رہی۔ لیکن فرماتے تھے کہ حضرت میرزا اقدس سرہ کی شہادت کے باعث لوگوں کو بہت سی تکلیفیں پہنچیں۔ تین سال سخت قحط رہا۔ جس میں ہزاروں جانیں تلف ہوئیں۔ قتل و قتال ایسا وقوع میں آیا جو خارج از تحریر ہے۔ اس لئے میں اپنی شہادت سے ڈرتا ہوں۔ غرضیکہ آخر مرض موت شروع ہوا۔ اور اس میں بو اسیر اور خارش نے غلبہ کیا۔ فرمایا کہ میرا جنازہ آثار شریفہ نبویہ میں جو جامع مسجد میں رکھے ہوئے ہیں لے جائیں۔ اور رسول خدا صلی اللہ علیہ وسلم سے عرض شفاعت کریں۔ اور فرمایا کہ حضرت خواجہ نقشبند رحمۃ اللہ علیہ نے فرمایا تھا کہ میرے جنازے کے آگے فاتحہ و کلمہ طیبہ و آیات کا پڑھنا بے ادبی ہے۔ یہ دو بیت پڑھیں۔

مفلسا نیم آمدہ در کوئے تو      هیا للہ از جمال روئے تو

دست بکشا جانب زنبیل ما      آفریں بردست و بر بازوئے تو

پس میرے جنازے کے آگے بھی یہی شعر پڑھنا۔ بلکہ یہ دو شعر عربی بھی پڑھنا۔

وفدت علی الکریم بغیر زاد      من الحسنات والقلب السلیم

فحمل الزاد اقبح کل شئی      اذا کان الوفود علی الکریم

(۱) میں کریم کے آگے بغیر تو شہ حسنات و قلب سلیم گیا کیونکہ جب جانا کریم کے پاس ہو تو تو شہ کا لے جانا سب سے بڑی چیز ہے۔

بتاریخ ۲۲ صفر ۱۲۴۰ھ میں آپ کا وصال ہوا۔ نماز جنازہ جامع مسجد میں حضرت شاہ ابو

سعید رحمۃ اللہ علیہ نے پڑھائی۔ بعد ازاں حسب وصیت جنازہ کو آثار شریفہ میں لے گئے اور وہاں

سے لا کر حضرت شہید رحمۃ اللہ علیہ کے پہلو میں دفن کر دیا۔ انا للہ وانا الیہ راجعون۔



## ارشاداتِ عالیہ

آپ کے ملفوظات میں سے اقتباسات ذیل بطور نمونہ پیش کئے جاتے ہیں:-

(۱) اکابرِ چشتیہ جو سرستانِ ذوقِ محبت ہیں اُن کا گزک سماع و سرود ہے۔ جو دل میں رنگا رنگ شوق پیدا کرتا ہے۔ اور یار کے چہرے سے پردہ اٹھا دیتا ہے۔ اور ہم خادمانِ سلسلہ نقشبندیہ جو شرابِ محبت کا پیالہ پینے والے ہیں ہمارا گزک حدیثِ درود ہے۔ جو قلب کو گونا گوں ذوق بخشتا ہے۔

آں ایثانند من چہ نیم یارب

(۲) فقیر میں فنا فاقہ کی اور قافِ قناعت کا اور یایاِ الہی کی اور رائے ریاضت کی ہے جو شخص ان کو بجالایا اُس نے فاضل کی قافِ قرب مولے کا یاری کی اور ررحمت کی پائی۔ ورنہ فاضلیت کی، قافِ قہر کا یایا کی اور رسوائی کی حاصل ہوئی۔

### طالب کے لیے ضروری بات:

ذوق و شوق اور کشف و کرامات کا طالب بھی اللہ جل شانہ کا طالب نہیں۔ طالب کو چاہئے کہ ذاتِ محنت طلب کرے۔ اور جو کچھ راستے میں آئے اس کی نفی کرے۔ اور کہے کہ سوائے ذاتِ پاک کے کچھ مقصود نہیں۔ حضرت پیر و مرشدِ قلبی و روحی فداہ سے ابتداءِ حال میں کسی نے کہہ دیا۔ کہ فلاں شخص ذوق و شوق اور کشف و کرامات کا طالب ہے۔ فرمایا کہ جو شخص ان شعبہوں کا طالب ہے اُس سے کہہ دو کہ میری خانقاہ سے چلا جائے اور میرے پاس نہ آئے۔ یہ خبر مجھے پہنچی۔ میں حضور پر نور میں حاضر ہوا۔ اور عرض کی پھر حضور کی مرضی کیا ہے۔ فرمایا کہ اس جگہ سنگ بنیاد بے نمک لیسیدین کا مضمون ہے۔ اگر کوئی طالب اس بے مزگی کا خواہاں ہو وہ میرے پاس آئے ورنہ نہ آئے۔ میں نے عرض کی کہ مجھے یہی منظور ہے۔ فرمایا کہ خوب۔ آئیے۔

ما برائے استقامتِ آدمیم نے پئے کشف و کرامتِ آدمیم

### وصلِ عریانی:

کمالات میں وصلِ عریانی حاصل ہوتا ہے۔ اور اس سے مراد تجلی ذاتی ہے جو تعینات



کے اعتبارات سے خالی ہے۔ اور صفات کے اطلاق سے وراء الوراق ہے۔ وہاں سوائے ذات محبت کے کچھ نہیں کہہ سکتے۔ اور اُس مقام میں سالک کا نصیب سوائے یاس و ناامیدی و محرومی کے نہیں ہے۔ اگرچہ وصول ہے حصول نہیں ہے۔ نہ ذوق ہے نہ شوق۔ نہ آہ ہے نہ نعرہ۔ نہ وجد ہے نہ تواجد۔ نہ استغراق ہے نہ بیخودی۔ یہ تمام احوال ولایت قلبی میں حاصل ہوتے ہیں جو اس خاندان کی ابتدا ہے۔ اور وہ (وصل عریانی) انتہاء میں ہے۔ اور اس جگہ اپنی نسبت بھی سالک کے ادراک میں نہیں آتی۔

### کیفیات کا معلوم کرنا:

طالب کو چاہئے کہ ہر وقت عبادت سے الگ الگ کیفیات معلوم کرے۔ اور آگاہ رہے کہ نماز سے کیا کیفیت ظاہر ہوتی ہے۔ تلاوت قرآن مجید سے کیا نسبت ظاہر ہوتی ہے۔ درس حدیث سے اور تہلیل زبانی کے شغل سے کیا ذوق حاصل ہوتا ہے۔ اسی طرح معلوم کرے کہ لقمہ شک سے کیسے ظلمت زیادہ ہوتی ہے۔ علیٰ ہذا القیاس دوسرے گناہوں سے کیا کیا ظلمتیں زیادہ ہوتی ہیں

(۶) ولایت میں خطرات مضر ہیں اور کمالات نبوت میں مضر نہیں۔ امیر المومنین عمر رضی اللہ تعالیٰ عنہ فرماتے تھے کہ ”میں سامان لشکر تیار کرتا ہوں حالانکہ نماز میں ہوتا ہوں۔“ مشاہدہ آفتاب کے لئے دل کے خطرات مانع نہیں۔

(۷) کھانے میں ایک تو رضائے نفس ہے اور دوسرے حق نفس۔ رضائے نفس غذا کا زیادہ اور لطیف ہونا ہے۔ اور حق نفس غذا کا فرائض و سنن کی طاقت کے مقدار ہونا۔

(۸) طریقہ نقشبندیہ سے مراد چار چیزیں ہیں۔ بیخطرگی۔ دوام حضور۔ جذبات۔ واردات۔

(۹) جناب پیغمبر خدا صلی اللہ علیہ وسلم تمام کمالات کے جامع تھے۔ لیکن ہر وقت میں اُس زمانے کی قابلیت کے مناسب افراد امت میں کمال ظاہر ہوتا ہے۔ جو کمال کہ آنحضرت صلی اللہ علیہ وسلم کے بدن فیض مخزن سے ناشی ہے اور وہ بھوکا رہنا۔ جہاد کرنا اور عبادت کرنا ہے۔ وہ صحابہ کرام میں جلوہ گر ہوا۔ اور جو کمال کہ آنحضرت صلی اللہ علیہ وسلم کے قلب سے ناشی ہے یعنی استغراق و بیخودی اور ذوق و شوق اور آہ و نعرہ اور اسرار تو حید و جود و جود۔ وہ حضرت جنید بغدادی رحمۃ



اللہ علیہ کے وقت سے اولیائے امت میں ظاہر ہوا۔ اور جو کمال کہ آنجناب صلی اللہ علیہ وسلم کے لطیفہ نفس سے ناشی ہے جس سے مراد باطن میں اضمحلال و استہلاک ہے۔ وہ حضرت خواجہ نقشبند رحمۃ اللہ علیہ کے وقت سے اکابر نقشبندیہ میں ظاہر ہوا۔ اور جو کمال کہ محمد صلی اللہ علیہ وسلم کے اسم شریف سے ناشی ہے وہ حضرت مجدد الف ثانی کے وقت سے مکشوف ہوا۔

### درویشوں کی معراج:

بھوکا رہنے کی رات درویشوں کی شب معراج ہے۔

(۱۱) صوفی دنیا و آخرت کو پس پشت ڈال کر مولے کی طرف متوجہ ہے۔

ملت عاشق زملہا جداست عاشقاں را مذہب و ملت جداست

### انوار کا ظہور:

دعا کے وقت انوار وارد ہوتے ہیں۔ دعا کے انوار اور دعا کی قبولیت کے اثر کے انوار میں فرق کرنا مشکل ہے۔ بعض کہتے ہیں کہ اگر دونوں ہاتھوں میں ثقات حاصل ہو۔ تو یہ قبولیت کی نشانی ہے۔ مگر میں کہتا ہوں کہ اگر انشراح صدر حاصل ہو تو یہ قبولیت کی نشانی ہے۔

### بیعت کی اقسام:

بیعت تین قسم کی ہے۔ اول پیران کبار سے توکل کے لئے دوم گناہوں سے توبہ کے لئے۔ سوم کسب نسبت کے لئے۔

### چار آدمی:

آدمی چار قسم کے ہیں۔ نامرد۔ مرد۔ جوانمرد۔ فرد۔ دنیا کا طالب نامرد ہے۔ عقبی کا طالب مرد۔ عقبی اور مولیٰ کا طالب جوانمرد۔ اور مولیٰ کا طالب فرد ہے۔

### خطرہ کی اقسام:

خطرہ کی چار قسمیں ہیں۔ شیطانی و نفسانی و ملکی و حقانی۔ خطرہ شیطانی بائیں طرف سے آتا ہے۔ نفسانی فوق یعنی دماغ سے۔ اور ملکی دائیں طرف سے اور حقانی فوق الفوق سے آتا



ہے۔

(۱۶) جو کمالات کہ انسان میں ممکن ہیں سوائے نبوت کے سب حضرت مجدد میں ظاہر ہوئے۔

## رباعی

ہر لطافت کہ نہاں بود پس پردہ غیب      ہمہ در صورت خوب تو عیاں ساختہ اند  
ہر چہ بر صفیہ اندیشہ کشد کلک خیال      شکل مطبوع تو زیبا تر ازاں ساختہ اند

حضور علیہ الصلوٰۃ والسلام کا اوّلیٰ ہونا:

جو شخص آنحضرت صلی اللہ علیہ وسلم کا اوّلیٰ ہونا چاہے وہ نماز عشا کے بعد خیال میں آنحضرت صلی اللہ علیہ وسلم کے ہاتھوں کو اپنے ہاتھوں میں پکڑ کر یوں کہے۔ یا رسول اللہ بایعتک علی خمس شہادۃ ان لا الہ الا اللہ و اقام الصلوٰۃ و ایتاء الزکوٰۃ و صوم رمضان و حج البیت ان استطعت الیہ سبیلاً۔ اور کسی بزرگ کا اوّلیٰ ہونا چاہے تو خلوت میں بیٹھ کر دو رکعت اُس کی روح کے لئے پڑھ کر اُس بزرگ کی روح کی طرف متوجہ ہو کر بیٹھ جائے۔

(۱۸) حق سبحانہ نے مجھے ایسا ادراک عطا کیا ہے کہ میرا بدن مثل قلب کے ہو گیا ہے چاروں طرف سے جو شخص آتا ہے میں اس کی نسبت معلوم کر لیتا ہوں۔

(۱۹) تین کتابیں بے نظیر ہیں۔ قرآن شریف۔ صحیح بخاری۔ مشکوٰۃ مولانا روم۔

(۲۰) اولیاء کی تین قسمیں ہیں۔ ارباب کشف۔ ارباب ادراک اور ارباب جہل۔

(۲۱) اولیاء میں سے حضرت مجدد کا کمال کسی نے کم پایا ہوگا۔ اگر آپ تمام اولیاء وجودیہ کو توجہ دیں تو شاہراہ شہود پر لے آئیں۔

(۲۲) سعدی شیرازی طریقہ سہروردیہ میں سمجھ دار آدمی تھے۔ انہوں نے دو بیٹوں میں تصوف کو تمام کر دیا۔

مرا پیر دانائے مرشد شہاب      دو اندرز فرمود بروے آب

یکے آنکہ بر خویش خود ہیں مباش      دگر آنکہ بر غیر بد ہیں مباش

(۲۳) جو شخص ہم سے ملاقات رکھتا ہے وہ ہمارا لباس پہنے اور ہمارا طریقہ اختیار کرے۔



## رباعی

یا مرد با یار ازرق پیرہن    یا بکش بر خانماں انگشت نیل  
یا مکن با پیلہاناں دوستی    یا بنا کن خانہ در خورد پیل  
(۲۴) بعضے مومنوں کی روح ملک الموت قبض کرتا ہے۔ اور اخص الخواص کی روحوں میں  
فرشتے کو بھی دخل نہیں ہے۔

در کوئے عاشقاں چناں جاں بدہند    کانجا ملک الموت گلنجد ہرگز  
(۲۵) درویشوں کی معاش وہی ہونی چاہئے جو شیخ ابن یمین کبروی نے ان ابیات میں نظم کی ہے  
نان جوین و خرقة پشمین و آب شور    سیپارہ کلام و حدیث پیگیری  
ہم نسخہ دو چار ز علمے کہ نافع است    در دیں نہ لغو بو علی و ژاژ عنصری  
تاریک کلبہ کہ بے روشنی آں    بیہودہ منتے نہ برد شمع خاوری  
بیک دو آشنا کہ نیرزد بہ نیم جو    در پیش چشم ہمت شاں ملک سنجر  
ایں آں سعادتے است کہ حسرت برد برآں    جویاے تخت قیصر و ملک سکندری  
اور آپ مولانا جمالی کے یہ اشعار بھی پڑھا کرتے تھے۔

لنکے زیر لنکے بالا    نے غم دزد نے غم کالا  
گزک بوریا و پوستکے    وکے پر زرد و دوستکے  
ایں قدر بس بود جمالی را    عاشق رند لا ابالی را

عقل کی اقسام:

عقل دو قسم کی ہے۔ ایک نورانی دوسری ظلمانی۔ عقل نورانی وہ ہے کہ بغیر واسطہ کے  
مقصود (امر بالمعروف و نہی عن المنکر) پر دلالت کرے۔ اور ظلمانی وہ ہے کہ مرشد کی ہدایت کے  
چراغ سے راہ پر لائے۔

(۲۷) دنیا کی محبت ہر گناہ کا سر ہے۔ اور گناہوں کا سر کفر ہے۔



اہل دنیا کافران مطلق اند روز و شب در بق بق و در زق زق اند

(۲۸) زوال عین یہ ہے کہ اپنے اوپر لفظ انا کا اطلاق متعدد جانے۔ یوں نہ کہہ سکے کہ میں ہوں۔ حضرت خواجہ عبید اللہ احرار قدس سرہ نے فرمایا ہے کہ انا الحق کہنا آسان ہے اور انا کو دور کرنا مشکل ہے۔ زوال اثر کے معنی یہ ہیں کہ اپنی صفتوں میں سے کسی صفت کو نہ دیکھے۔

(۲۹) طریقہ مجددیہ میں چار دریا فیض کے ہیں۔ نسبت نقشبندی و قادری و چشتی و سہروردی لیکن پہلی نسبت غالب ہے۔

(۳۰) کفر طریقت یہ ہے کہ حق و باطل میں امتیاز اٹھ جائے۔ اور سوائے ذات حق کے کچھ نظر میں نہ آئے۔

(۳۱) جو شخص مخدوم ہونا چاہے۔ وہ اپنے مرشد کی خدمت کرے۔ مصرعہ۔

ہر کہ خدمت کرد او مخدوم شد

(۳۲) اب میں کمزور ہو گیا ہوں۔ اس سے پہلے میں شاہجہان آباد کی مسجد میں حوض کا کڑوا پانی پیتا تھا۔ ہر روز دس پارے قرآن مجید کے پڑھتا تھا۔ اور دس ہزار بار نفی و اثبات کرتا تھا۔ میری باطنی نسبت ایسی قوی تھی کہ تمام مسجد انوار سے بھر جاتی۔ اسی طرح جس کوچہ میں گزرتا وہ انوار سے بھر جاتا۔ اگر کسی بزرگ کے مزار پر جاتا تو اُس کی نسبت پست ہو جاتی۔ مگر میں از روئے تواضع اپنے تئیں پست کرتا۔

(۳۳) حضرت شاہ ولی اللہ رحمہ اللہ نے حضرت ابن عربی اور حضرت مجدد رحمۃ اللہ علیہ کے کلام میں تطبیق دی ہے اور توحید و جود و شہودی میں نزاع لفظی قرار دیا ہے۔ شاہ صاحب بڑے بزرگ تھے۔ انہوں نے نیا طریقہ بیان کیا ہے۔ لیکن اس مقام میں غلطی کھائی ہے۔ حال کو قال میں ڈال کر معارف کشفیہ کو علمی گفتگو میں لا کر تطبیق دی ہے۔ مگر ہر دو مقام میں ظاہر فرق ہے۔ جس شخص کو حضرت مجدد کے معارف سے نصیب ملا ہے۔ اس نے ظاہر دیکھ لیا ہے کہ توحید و جود ابتدائے احوال میں یعنی لطیفہ قلب کی سیر میں ظاہر ہوتی ہے۔ اور توحید و شہودی لطیفہ نفس کی سیر میں نمایاں ہوتی ہے۔ اور حضرت مجدد کے معارف ان دونوں مقاموں سے آگے ہیں۔ ابن عربی کے معارف ایک قطرہ ہیں اور حضرت مجدد کے معارف بحر محیط ہیں۔



چہ نسبت است بکوه آسمان عالی را

راہ ولایت کے کھلنے کا واسطہ:

(۳۴) راہ ولایت کے کھلنے کا واسطہ جناب امیر المومنین علی کرم اللہ تعالیٰ وجہہ کا وجود باجود ہے۔ اور حضرت فاطمہ رضی اللہ تعالیٰ عنہا اس توسط میں شریک ہیں۔ اس کے بعد بارہ امام اور حضرت غوث اعظم رضی اللہ تعالیٰ عنہم اجمعین ولایت کی اس امانت کا بوجھ اٹھانے والے ہیں۔ لیکن اس دوسرے ہزار میں حضرت مجدد الف ثانی قدسنا اللہ تعالیٰ باسرارہ السامی بھی اس امر میں شریک ہیں۔ یہ بات ثابت ہے کہ اس دوسرے ہزار میں جو شخص درجہ ولایت کو پہنچتا ہے خواہ وہ کسی خاندان میں مرید ہوں اُس کے لئے اس راستے کا کھلنا بغیر ان کی وساطت کے ناممکن ہے۔ وہ ان کی توجہ و امداد سے ان مرحلوں کو طے کرتا ہے۔ اگر چہ قطب و ابدال و اوتاد و غوث ہوں۔ یہ ضروری نہیں کہ سالکین حضرت مجدد کی توجہ اور مدد کی خبر و آگاہی بھی رکھتے ہوں۔

(۳۵) اندراج نہایت در بدایت کے معنی یہ ہیں کہ سالک کو بیخطرگی و کم خطرگی حاصل ہوگئی۔ اور اللہ کی طرف توجہ پیدا ہوگئی۔ اور جمعیت ظاہر ہوئی۔ وہ اس خاندان عالی شان کا مبتدی ہوگیا۔ یہی حضور و جمعیت دوسروں کی انتہاء میں ہے۔ پس ان کی بدایت دوسروں کی نہایت میں درج ہے۔

(۳۶) جس وقت بروز کی حالت عارف پر وارد ہوتی ہے۔ وہ ایسا بڑا ہو جاتا ہے کہ نہایت وسعت کے سبب سے زمین و آسمان میں نہیں سماتا۔ بلکہ زمین و آسمان و عرش و مافیہا اس کے دل کے گوشہ میں سما جاتے ہیں۔ پس سلیمان علیہ السلام اور ان کی سپاہ اُس کے دل میں کیا حقیقت رکھتی ہے۔ اور جس وقت کمون کی حالت عارف پر آتی ہے وہ اپنے آپ کو ذرہ سے بھی چھوٹا پاتا ہے۔ بلکہ کچھ بھی نہیں پاتا۔

(۳۷) مدارا کے معنی ہیں۔ دنیا کو دین کے واسطے صرف کرنا اور مددِ اہل بیت کے معنی دین کو دنیا کے لئے برباد کرنا۔ اللہ ہمیں اس سے پناہ میں رکھے۔

(۳۸) صوفیہ وجودیہ اس بیت کے معنی غلط سمجھے۔

ہر چہ پیش تو پیش ازیں رہ نیست غایت فہم تست اللہ نیست



وہ یہ معنی بتاتے ہیں کہ جو کچھ تیرے آگے ہے اور دانش کی آنکھ میں آتا ہے وہی مقصود حقیقی ہے اور اس سے آگے کوئی راستہ نہیں۔ اور جو کچھ اس کے سوا تیری سمجھ میں ہے کہ مقصود ہے وہ اللہ نہیں۔ اس بیت کے صحیح معنی یہ ہیں کہ جو کچھ تو سمجھا ہے کہ اس کے سوا اور کوئی راستہ نہیں وہ تیری سمجھ کی غایت ہے یہ اللہ نہیں ہے۔ بلکہ حق سبحانہ تیری سمجھ اور دانش سے وراء الوراہ ثم وراء الوراہ ہے۔

### خرقہ کی اقسام:

(۳۹) خرقہ تین قسم کا ہے۔ ایک خرقہ بیعت جو مرید کرنے کے وقت شیخ اپنے مرید کو عنایت کرتا ہے۔ یہ خرقہ دوسری جگہ جائز نہیں۔ دوسرے خرقہ تبرک۔ یہ خرقہ کئی جگہوں سے لینا جائز ہے۔ تیسرے خرقہ اجازت یہ بھی کئی شیوخ سے لینا جائز نہیں۔

(۴۰) یہ راستہ مجاہدات کا ہے۔ زہد بہت درکار ہے۔ اور نہایت کوشش کرنی چاہئے۔ حضرت ناصر الدین عبید اللہ احرار قدس سرہ نے تیس سال تک عشاء کے وضو سے فجر کی نماز ادا کی۔ پس ایسے مرتبہ پر پہنچے کہ جہان کے مقتدا بن گئے۔ بغیر جانبازیوں کے ولایت کا حاصل کرنا محال ہے۔ حضرت خواجہ ناصر الدین معرض عن سوائے اللہ محمد باقی باللہ رحمۃ اللہ علیہ ذکر و شغل میں رات جاگتے رہتے اور فرماتے کہ خدایا! رات کو کیا ہو گیا کہ ایسی جلدی گزر گئی۔ آہ! اس نے تو کچھ دیر نہ لگائی اور کچھ توقف نہ کیا۔ (ضمیمہ مقامات مظہری مولفہ شاہ عبدالغنی مجددی۔ در المعارف مولفہ شاہ رؤف احمد)





## ۳۱۔ حضرت شاہ ابوسعید قدس سرہ

### سلسلہ نسب:

آپ کا سلسلہ نسب حضرت مجدد الف ثانی رحمۃ اللہ علیہ سے بدیں طور ملتا ہے۔ شاہ ابو سعید بن حضرت صفی القدر بن حضرت عزیز القدر بن حضرت عیسیٰ بن حضرت یوسف الدین بن حضرت خواجہ محمد معصوم بن حضرت شیخ احمد مجدد الف ثانی رحمۃ اللہ علیہ علیہم اجمعین۔

### ولادت باسعادت:

آپ شہر مصطفیٰ آباد عرف رامپور میں بتاریخ ۲ ذیقعدہ الحرام ۱۱۹۶ھ میں پیدا ہوئے۔ ابتدائے عمر ہی سے آثار صلاح آپ میں پائے جاتے تھے۔ فرماتے تھے کہ مجھے اوائل عمر میں میاں ضیاء الہی صاحب کی معیت میں جو میرے اقارب میں سے تھے۔ شہر لکھنؤ جانے کا اتفاق ہوا۔ ہم ایک مکان میں اترے۔ راستے میں ایک درویش ستر برہنہ بیٹھا ہوتا۔ مگر جب وہ مجھے دیکھتا تو ستر درست کر لیتا۔ کسی نے اُس سے سبب دریافت کیا۔ اُس نے جواب دیا کہ ایک وقت آنے والا ہے کہ ان کو ایسا منصب حاصل ہوگا کہ اپنے اقارب کے مرجع ہوں گے۔ چنانچہ ایسا ہی وقوع میں آیا۔

### علوم ظاہری و باطنی کا حصول:

تقریباً دس سال کی عمر میں آپ نے قرآن شریف حفظ کر لیا بعد ازاں قاری نسیم علیہ الرحمۃ سے علم تجوید حاصل کیا۔ آپ قرآن مجید ایسی ترتیل سے پڑھا کرتے تھے۔ کہ سننے والے محو ہو جایا کرتے۔ حتیٰ کہ جب آپ حرم مکہ معظمہ میں وارد ہوئے تو اہل عرب نے آپ کی قرأت سن کر تعریف و تحسین کی۔ حفظ قرآن کے بعد علوم عقلیہ و نقلیہ مفتی شرف الدین اور مولانا رفیع



الدین بن شاہ ولی اللہ سے حاصل کئے۔ حدیث کی سند اپنے مرشد سے اور حضرت شاہ سراج احمد بن حضرت محمد مرشد مجددی اور شاہ عبدالعزیز سے حاصل کی۔ عین تحصیل علم میں خدا طلبی کا شوق پیدا ہوا۔ پہلے اپنے والد بزرگوار سے ارادت کی۔ جو اپنے آبائے کرام کے طریقہ پر مستقیم اور تارک دنیا اور ہر وقت اوراد و اشغال میں مشغول رہتے تھے۔ پھر ان کی اجازت سے حضرت شاہ درگاہی کی خدمت میں حاضر ہوئے۔ جن کا سلسلہ دو واسطہ سے حضرت خواجہ محمد زبیر قدس سرہ سے ملتا ہے۔ حضرت شاہ درگاہی کو استغراق اس قدر رہتا تھا کہ نماز کے وقت مرید آپ کو آگاہ کر دیا کرتے تھے۔ اور توجہ ایسی تیز تھی کہ اگر ایک وقت میں سو آدمیوں کی طرف متوجہ ہوتے تو سب بیہوش ہو جایا کرتے تھے۔ حضرت شاہ صاحب نے آپ کے حال پر بڑی عنایت فرمائی اور چند ہی روز میں آپ کو اجازت و خلافت عطا فرمائی۔ آپ کے بہت سے مرید ہو گئے۔ اور حلقہ میں بیہوشی و وجد اور صیحہ و نعرہ ہوا کرتا۔ چونکہ نسبت مجددیہ میں یہ امور مرتفع ہو جاتے ہیں۔ اور صحابہ کرام کی مثل کمال افسردگی اور آسودگی میں عمر گزرتی ہے۔ چنانچہ آپ نے پنجم خود حضرت شہیدؒ کے اصحاب کے حالات اسی طرح دیکھے تھے۔ اور ایک دفعہ رامپور میں حضرت شاہ غلام علی کی بھی زیارت کی تھی۔ اس لئے ابھی طلب خدا باقی تھی۔ آپ رامپور سے دہلی تشریف لے گئے۔ وہاں پہنچ کر قاضی ثناء اللہ پانی پتی کو اپنی خدا طلبی کے بارے میں ایک خط لکھا۔ جس کے جواب میں حضرت قاضی صاحب نے نہایت تعظیم سے آپ کو تحریر فرمایا کہ اس وقت شاہ غلام علی سے بہتر کوئی نہیں۔ پس آپ بتاریخ ۷ محرم الحرام ۱۲۲۵ھ میں حضرت شاہ صاحب کی خدمت میں حاضر ہوئے۔ اور ابتدا سے انتہا تک تمام سلوک مجددیہ بکمال تفصیل حاصل کیا۔

### خاص عنایت:

حضرت شاہ غلام علی قدس سرہ آپ کے حال پر خاص عنایت فرماتے تھے۔ چنانچہ ماہ صفر ۱۲۳۰ھ میں حضرت نے آپ کو اپنے سینہ سے لگایا اور دیر تک توجہ فرمائی۔ اور اپنی ضمیمیت سے مشرف فرمایا۔ اور ۱۱ جمادی الاول ۱۲۳۱ھ میں فرمایا۔ ”میرے بعد اس مکان میں میاں ابوسعید بیٹھیں اور حلقہ و مراقبہ اور درس حدیث و تفسیر میں مشغول ہوں۔“ حضرت کی ایسی عنایات بعض لوگوں پر ناگوار گزرتی تھیں۔ چنانچہ فرماتے ہیں۔ ”بعض لوگ کہتے ہیں کہ ان کے حال پر اس قدر



عنایت کس واسطے ہے وہ یہ نہیں سمجھتے کہ میاں ابوسعید اپنے پانچ سومریدوں کو چھوڑ کر میرے پاس آیا ہے۔ اور اس سے پہلے وہ خرقہ خلافت دوسرے مشائخ سے لے چکے ہیں۔ پس اپنے مرشد کی عین حیات میں انہوں نے خلافت و اجازت کو چھوڑ کر میری بیعت کا حلقہ اپنے اخلاص کی گردن میں ڈالا۔ اور پیری کو چھوڑ کر مریدی کی طرف آگئے۔ وہ کس طرح مورد عنایت اور مصدر ہمت نہ ہوں۔“ جمادی الاولیٰ ۱۲۳۳ھ میں حضرت نے آپ کو قیومیت کی بشارت دی۔ اور فرمایا ”مجھے الہام ہوا ہے اس لئے تجھ سے ارشاد کیا گیا۔“

الغرض آپ پندرہ سال حضرت شاہ صاحب کی خدمت میں رہے۔ حضرت نے اپنے مرض موت میں آپ کو بذریعہ خط لکھنو سے بلایا اور اُس میں یوں لکھا۔ از غیب القا می شود کہ ابو سعید را باید طلبید۔ و روح مبارک حضرت مجدد رحمۃ اللہ علیہ بریں باعث است۔ و دیدہ ام کہ شمارا بر ران رست خود نشاندہ اند و منصبی کہ آثار آں عنقریب عائد بشما شود مفوض شدہ۔ خانقاہ شمارا مبارک باد۔ حضرت شاہ صاحب کے انتقال کے بعد آپ قریباً نو سال تک مسند ارشاد پر رہے۔ اور طالبانِ خدا نے بکثرت آپ سے استفادہ کیا۔ اس عرصے میں آپ نے تلخی و سختی اور فقر و فاقہ جو اس طریقہ کا شیوہ پسندیدہ ہے بہت برداشت کیا۔

### کرامات و تصرفات

(۱) ایک دفعہ بہلی میں آپ راہپور سے سنبل کو جا رہے تھے۔ پہلی منزل میں عشاء کے وقت دریا پر پہنچے۔ وہاں کوئی ملاح نہ تھا۔ آپ نے بہلی والے سے جو مشرک تھا فرمایا کہ دریا میں ہانگ دو۔ اُس نے آپ کی ہیبت سے دریا میں ہانگ دی۔ بعنایت الہی وہ صحیح و سالم دریا میں سے گزر گئی۔ یہ دیکھ کر وہ مشرک اسلام لے آیا۔

(۲) مرزا طہماسب نے قلعہ میں آپ کی دعوت کی۔ بہت سے شہزادے جمع تھے۔ وہ بولے کہ ہم نے کسی بزرگ سے کرامت نہیں دیکھی۔ آپ نے نعرہ مارا اور سب گر پڑے۔ اور معتقد بن گئے۔

(۳) حکیم فرخ حسین نے آپ کی شان میں کلمہ تا ملام نکالا۔ آپ نے غصہ میں فرمایا کہ تو اس کی سزا پائے گا۔ چنانچہ وہ مہم ہو کر خفیہ بھاگ گیا۔



(۴) میاں محمد اصغر کا بیان ہے کہ کبھی کبھی نماز تہجد مجھ سے فوت ہو جاتی تھی میں نے آپ کی خدمت میں عرض کیا۔ فرمایا کہ ہمارے خادم سے کہہ دو کہ تہجد کے وقت ہمیں یاد دلا دیا کرے۔ اٹھا کر بٹھا دینا ہمارا ذمہ ہے۔ باقی تمہارا اختیار ہے۔ چنانچہ ایسا ہی ہوا کہ گویا کوئی مجھے بٹھا دیتا ہے۔

(۵) آپ کے ایک مرید پر ایسا استغراق غالب ہوا کہ خلوت میں نماز کے وقت قبلہ کی پہچان نہ رہتی۔ اُس نے مجبور ہو کر آپ سے عرض کیا۔ آپ نے فرمایا کہ تحریمہ کے وقت میری طرف متوجہ ہوا کر۔ میں تجھے قبلہ کی طرف متوجہ کر دیا کروں گا۔ چنانچہ ایسا ہی ہوتا۔ کہ جب وہ تحریر کے وقت آپ کی طرف متوجہ ہوتا۔ تو آپ ظاہر ہو کر قبلہ کی طرف اشارہ کر دیتے۔ اور یہ اتفاق مدتوں تک رہا۔

(۶) وہی مرید صاحب استغراق بیان کرتا ہے کہ ایک مرتبہ اہل خانقاہ میں جھگڑا پیدا ہوا۔ اور بہت شور و شغب ہوا۔ رات کے وقت میں نے خواب دیکھا کہ جناب سرور عالم صلی اللہ علیہ وسلم خانقاہ میں تشریف لائے اور خفا ہو کر فرماتے ہیں کہ فلاں فلاں شخص کو خانقاہ سے نکال دو۔ اس خوف سے کہ کہیں میرا نام بھی نہ لے دیں اُس مرید کی آنکھ کھل گئی۔ یہ حیران و پریشان آپ کی خدمت میں حاضر ہوا۔ آپ اُس وقت تہجد کے واسطے وضو فرما رہے تھے۔ اُس کو دیکھ کر فرمایا کہ تم کیوں ایسے گھبراتے ہو۔ تمہارا نام تو نہیں لیا۔ نماز صبح کے بعد آپ نے اُن اشخاص کو جن کا نام جناب رسالت صلی اللہ علیہ وسلم نے لیا تھا خانقاہ سے نکال دیا۔

### وصال مبارک:

آپ ۱۲۳۹ھ میں حرمین شریفین کی زیارت کے ارادے سے روانہ ہوئے۔ اور اپنے فرزند دوم عبدالغنی کو ساتھ لے گئے۔ اور فرزند اکبر شاہ کو اپنی جگہ چھوڑ گئے۔ رمضان شریف بمبئی میں گزرا۔ ذی الحجہ کی دوسری یا تیسری تاریخ کو آپ مکہ مشرفہ میں پہنچے۔ وہاں کے تمام مشائخ و مفتی و قاضی بڑی تعظیم سے پیش آئے۔ وہیں ماہ محرم ۱۲۵۰ھ میں مرض اسہال و تپ عارض ہوا۔ قدرے افاقہ ہوا تو مدینہ منورہ کا قصد کیا۔ ماہ ربیع الاول میں وہاں تھے۔ حلقہ میں اس قدر لوگ جمع ہوتے تھے کہ مکان بھر جایا کرتا تھا۔ غرض حرمین شریفین کی زیارت کے بعد آپ ۲۲ رمضان کو



شہر ٹونک میں پہنچے۔ نواب وزیر الدولہ نے آپ کی بڑی تعظیم و تکریم کی۔ عید کے دن سکران موت کا آغاز ہوا۔ فرمایا کہ آج نواب گھر نہ آئے۔ دنیا داروں کے آنے سے ظلم و کدورت محسوس ہوتی ہے۔ نماز ظہر کے بعد آپ نے حافظ کو یسین شریف پڑھنے کا حکم دیا۔ جب حافظ تین بار پڑھ چکا تو فرمایا کہ بس کرو۔ اب فرصت کم ہے۔ آپ نے ظہر و عصر کے درمیان ہفتہ کے روز عید کے دن ۱۲۵۰ھ میں انتقال فرمایا۔ انا للہ وانا الیہ راجعون۔ غسل و نماز جنازہ کے بعد آپ کا صاحبزادہ عبدالغنی نعش مبارک کو تابوت میں رکھ کر دہلی لے آیا۔ اور چالیس روز کے بعد تابوت سے نکال کر حضرت شاہ غلام علی قدس سرہ کے پہلو میں سپرد خاک کر دی۔ نعش مبارک میں ذرا بھی تغیر نہ آیا تھا۔

### ہدایۃ الطالبین:

آپ نے بعضے یاروں کی فرمائش سے سلوک مجددیہ میں ایک رسالہ بزبان فارسی لکھا ہے جس کا نام ہدایۃ الطالبین ہے۔ یہ رسالہ آپ نے اپنے پیر دستگیر حضرت شاہ غلام علی قدس سرہ کی خدمت میں پیش کیا۔ حضرت نے مطالعہ کے بعد اس رسالہ کے آخر میں چند سطریں بطور تقریظ لکھیں۔ جو اختتام پر بطور تبرک درج رسالہ کر دی گئیں۔ اس تقریظ میں حضرت نے اظہار مسرت کیا ہے اور صاحب رسالہ کے حق میں دعائے خیر کی ہے۔ بعد ازاں تحریر فرمایا ہے کہ ”یہ جو کچھ لکھا ہے موافق علوم و معارف حضرت مجدد کے ہے۔ خدا کریم زیادہ سے زیادہ کرے۔“ اس رسالہ کا اردو ترجمہ بھی ۱۹۰۳ء میں مطبع مجتہبائی دہلی میں چھپ چکا ہے۔ یہی رسالہ فی الحال طریقہ مظہریہ مجددیہ کا دستور العمل ہے۔ مکہ معظمہ میں بعضے بزرگوں نے اس کو عربی میں کر دیا ہے۔ جو عرب میں مروج ہے۔

(ضمیمہ مقامات مظہری مولفہ شاہ عبدالغنی مجددی۔ درالمعارف مولفہ شاہ رؤف احمد)





## ۳۲۔ حضرت مولانا مولوی محمد شریف قدس سرہ

### ولادت باسعادت:

حضرت مولانا خاندان غلویہ سے قدھار کے رہنے والے تھے۔ اپنی والدہ محترمہ کی جانب سے علوی تھے۔ آپ کا تولد شریف ۱۱۹۸ھ میں ہوا۔ سترہ سال کی عمر میں اپنے والد بزرگوار کی اجازت سے علوم ظاہری کی تحصیل کے لئے سفر اختیار کیا۔ دو سال کابل میں اور سات سال پشاور میں رہے۔ پھر دہلی میں وارد ہوئے۔ اور حضرت شاہ غلام علی قدس سرہ کی خدمت میں حاضر ہوئے۔ شاہ صاحب نے فرمایا کہ جس طرح علوم ظاہری میں شاغل رہ کر فاضل ہوئے ہو۔ بحر معارف باطنی میں موج زن ہو جاؤ۔ عرض کیا کہ خوب۔ لیکن چونکہ ابھی علوم ریاضی وغیرہ کا شوق جوش زن تھا۔ دہلی سے روانہ ہو کر رامپور روہیلوں میں پہنچے۔ وہاں مفتی شرف الدین صاحب کی زیارت سے مشرف ہوئے۔ مفتی صاحب نے فرمایا کہ تعلیم میں کوتاہی نہ ہوگی۔ مگر سکونت کے لئے کوئی مکان تلاش کر لو۔ اس لئے آپ شہر میں ادھر ادھر پھرے۔ مگر کوئی مکان آمد و رفت عام سے خالی نہ پایا۔ اس لئے بیرون شہر ایک بے آباد مسجد کے حجرے میں قیام کیا۔ اوہوس سال وہیں گزار دیئے۔ اور مفتی صاحب سے استفادہ فرماتے رہے۔ اسی اثناء میں ایک بزرگ معلم دیوان حافظ و مثنوی مولانا روم کا پتہ لگا۔ وہ مجذوب تھے۔ کسی سے سروکار نہ رکھتے تھے۔ آپ ان کی خدمت میں حاضر ہوئے اور اظہار شوق کیا۔ انہوں نے کمال عنایت سے فرمایا کہ بسم اللہ آئیے شروع کیجئے۔ چنانچہ دو سال میں دیوان حافظ و مثنوی شریف پڑھی۔ پھر مفتی صاحب سے رخصت ہو کر بریلی میں وارد ہوئے اور وہاں علم تجوید حاصل کیا۔ قصہ کوتاہ بیالیس سال کی عمر میں پھر دہلی میں آئے۔



اجازت و خلافت:

اُس وقت حضرت شاہ غلام علی قدس سرہ کا وصال ہو چکا تھا۔ اس لئے ان کے خلیفہ اعظم شاہ حضرت شاہ ابوسعید سے بیعت ہوئے۔ اور دو سال ان کی خدمت میں رہے۔ اور علم باطنی کی تکمیل کی۔ اجازت و خلافت لے کر وہاں سے رخصت ہوئے۔ رخصت کے وقت آپ کے پیر دستگیر نے آپ کو پیر ہن و دستار و کلاہ اور عصا مبارک عنایت فرمایا۔ اور چار باتوں کی وصیت فرمائی۔ اول یہ کہ مذہب حنفیہ کی کتابوں پر عمل کرنا جیسا کہ حضرت امام ربانی نے مکتوبات شریفہ میں فرمایا ہے۔ دوسرے یہ کہ طلبہ باطنی کو توجہ دینا۔ تیسرے یہ کہ بغرض دنیا امیروں سے نہ ملنا۔ چوتھے یہ کہ اغیار کی مجلسوں سے پرہیز رکھنا۔

اس کے بعد چند سال زیارات فقراء اور مزارات اولیاء اللہ کے لئے اجمیر شریف و کلیر شریف اور اکثر سرہند شریف میں گزرے۔ پھر اپنے پیر دستگیر کی قدم بوسی کے لئے دہلی میں وارد ہوئے۔ اسی اثنا میں جناب مولوی حافظ عبدالرحمن بن شیخ سیف الرحمن سرہندی ساکن جالندھر جو حضرت عروۃ الوثقیٰ خواجہ محمد معصوم قدس سرہ کی اولاد سے تھے خانقاہ شریف میں آئے۔ اور حضرت شاہ ابوسعید قدس سرہ سے درخواست کی کہ مولانا محمد شریف کو جالندھر جانے کی اجازت دیجئے۔ اس طرح آپ جالندھر میں تشریف لائے۔

اشاعت طریقہ:

شہر جالندھر میں بہت سے لوگ آپ کے حلقہ ارادت میں داخل ہوئے۔ کچھ مدت کے بعد آپ کا فیض حدود شہر سے خارج بھی پہنچنے لگا۔ چنانچہ آپ بستی غذاں میں رونق افروز ہوئے۔ پھر ہوشیار پور میں مسجد حافظ جانی مرحوم میں جو مسجد دروازہ گوریاں کر کے معروف ہے آپ کا قیام رہا۔ اس طرح آپ امرتسر۔ لاہور۔ کشمیر وغیرہ میں بھی بغرض اشاعت طریقہ و افاضہ تشریف لے جایا کرتے۔ یہ آمد و رفت تین سال تک رہی۔ اس کے بعد آپ دوبارہ کشمیر میں رونق افروز ہوئے۔ وہاں سے واپس آ کر آپ نے ہوشیار پور میں اقامت اختیار کی۔

اجازت نامہ:

آپ کے اجازت نامہ میں سند سات طریقوں قادریہ۔ چشتیہ۔ سہروردیہ۔ مداریہ۔



کبرویہ۔ قلندریہ۔ نقشبندیہ کی تھی۔ مگر آپ توجہ صرف طریقہ نقشبندیہ مجددیہ کی دیا کرتے تھے۔ آپ کے حلقہ توجہ میں بعض اوقات سوسو طالب ہوا کرتے تھے۔ حضرت قبلہ حاجی محمود صاحب جالندھری۔ مولوی غلام حسین صاحب ہوشیار پوری۔ مولوی احمد یار امرتسری۔ مولوی شمس الدین صاحب وزیر آبادی۔ مولوی کرم بخش صاحب پھلوری۔ سید ہمیر شاہ صاحب شیخ ابراہیم صاحب۔ شیخ اسماعیل صاحب۔ میاں عبدالرحمن صاحب۔ اخوند محمد شاہ صاحب۔ مولانا محمد یسین صاحب ہوشیار پوری۔ مولانا عبدالرزاق صاحب کشمیری لدھیانوی۔ صمد شاہ صاحب کشمیری امرتسری آپ ہی کے فیض یافتگان میں سے ہیں۔

### کشف:

جناب مولانا مفتی عبدالحمید صاحب لدھیانوی نے بروایت مرشد خود حضرت غلام جیلانی رحمۃ اللہ علیہ راقم الحروف سے بیان کیا۔ کہ ایک شخص حضرت مولانا محمد شریف قدس سرہ کے حلقہ میں آ بیٹھا۔ اس کو قضائے حاجت کے بعد طہارت کرنی یاد نہ رہی۔ صرف وضو کر کے شامل حلقہ ہو گیا۔ حضرت مولانا نے فرمایا کہ حلقہ میں طہارت کے بغیر نہ بیٹھا کرو۔ اُس شخص نے کچھ خیال نہ کیا۔ حضرت مولانا نے پھر یہی ارشاد فرمایا۔ مگر اسے خیال نہ آیا۔ بعد ازاں حضرت نے اُس سے فرمایا کہ تم نے طہارت نہیں کی۔ اُٹھ جاؤ۔ پھر اُسے یاد آیا۔ اور طہارت وضو کے بعد شامل حلقہ ہوا۔

شہر جموں میں حضرت مولانا کی ایک مریدہ تھی۔ اُس کی نسبت آپ فرمایا کرتے تھے۔ کہ وہ مسات اہل کشف سے ہے۔ اس کا توجہ لینے کا وقت معین تھا۔

### جو دو سخا:

نقد و جنس جو کچھ پیش کش ہوتا اس کے مصارف یہ تھے۔

- (۱) بزرگوں کے عرس۔ عرس حضور سرور دو عالم صلی اللہ علیہ وسلم۔ عرس حضرت خواجہ بہاؤ الدین نقشبند قدس سرہ۔ عرس امام ربانی مجدد الف ثانی قدس سرہ۔ عرس حضرت شاہ ابوسعید قدس سرہ۔



(۲) خانقاہ شریف دہلی (۳) عام سائل

وصال مبارک:

آپ اخیر وقت تک اپنے پیردستگیر کی وصیت پر عمل کرتے رہے۔ مرض موت میں آپ نے حسب روایت جناب مولانا مفتی عبدالحمید صاحب لدھیانوی اپنے مریدوں کو جو حاضر خدمت تھے۔ تبرکات تقسیم کر دیئے۔ کسی کو تسبیح۔ کسی کو مصلا۔ کسی کو عصا۔ کسی کو گدڑی۔ کسی کو چادر۔ کسی کو کلاہ عطا فرمائی۔ حضرت حاجی محمود صاحب اُس وقت حاضر نہ تھے۔ جب وہ حاضر ہوئے تو حضرت مولانا نے فرمایا حاجی! تو کہاں رہا؟ ہم نے تمام تبرکات تقسیم کر دیئے۔ اب کچھ باقی نہیں رہا۔ حاجی صاحب نے عرض کیا کہ حضور! ایک چیز باقی ہے۔ اجازت ہو تو عرض کروں۔ آپ نے فرمایا کہ ہماری نظر میں تو کوئی چیز باقی نہیں ہے۔ حاجی صاحب نے دوبارہ عرض کیا۔ حضرت مولانا نے وہی جواب دیا۔ آخر کار آپ کی اجازت سے حاجی صاحب نے عرض کیا کہ بے شک تمام تبرکات تقسیم ہو گئے۔ مگر آپ کی ذات شریف باقی ہے۔ بندہ اُسی کا طالب ہے۔ آپ نے فرمایا۔ حاجی! تو نے بڑی چیز طلب کی ہے۔ اچھا، ہم تمہارے ہی ساتھ رہیں گے۔ آپ کی وصیت یہ تھی کہ اگر میں بیاس ندی سے جانب غربی انتقال کروں تو مجھے لاہور مقبرہ حضرت داتا گنج بخش قدس سرہ کے پاس سپرد خاک کر دیا جائے۔ اور اگر ندی مذکور کے جانب شرقی میں سفر آخرت پیش آئے تو سرہند شریف میں دفن کر دیا جائے۔ القصہ آپ نے ۱۲۶۰ھ میں یا ایک سال بعد ہوشیار پور میں انتقال فرمایا۔ جنازے پر بہت سے مسلمان علماء و فضلاء و فقراء اور نواب امین الملک شیخ امام الدین خان مع اپنے مصاحبوں کے حاضر تھے۔ آپ کا تابوت حسب وصیت ہوشیار پور سے سرہند شریف لایا گیا۔ اور آپ کو حضرت عروۃ الوثقیٰ خواجہ محمد معصوم قدس سرہ کے مزار مبارک کے شمال مغرب میں حوض مسجد کے جنوبی کنارے سے ملحق سپرد خاک کر دیا گیا۔ انا للہ وانا الیہ راجعون۔ اس وقت مرقہ مبارک ایک چھوٹی سی چار دیواری میں ہے۔ حضرت حاجی محمود رحمۃ اللہ علیہ آپ کا عرس مبارک ماہ چیت کی پانچویں تاریخ کو کیا کرتے تھے۔

ارشادات عالیہ

ایک روز سندھے خاں عامل ہوشیار پور اپنے چند مصاحبوں کے ساتھ حضرت مولانا کی



خدمت میں حاضر ہوا۔ امراء کی عادت تھی کہ بلا اجازت آپ کی خدمت میں بیٹھانہ کرتے تھے۔ شیخ موصوف کھڑا رہا۔ آپ نے فرمایا کہ سندھے خاں! چڑیا جیسی تیری صورت اور چیونٹی جیسی تیری رنگت ہے۔ شکر کرو کہ ایسے ایسے شکیل و عقیل تیرے تابع کر دیئے ہیں۔ شیخ صاحب نے عرض کیا کہ شکر کیا کروں؟ فرمایا کہ نماز باجماعت۔ غرباء نوازی۔ عدل۔ شیخ صاحب نے عرض کیا۔ یا حضرت قبول ہے۔ فرمایا بیٹھ جاؤ۔ شیخ صاحب بیٹھ گئے۔ اور عرض مطالب کر کے رخصت ہوئے۔ شیخ غلام محی الدین صاحب جب نظامت کشمیر سے علیحدہ کر دیئے گئے تو حضرت مولانا کی خدمت میں حاضر ہوئے۔ عرض کی کہ یا حضرت! دعا کیجئے کہ نظامت کشمیر پھر مل جائے۔ آپ نے فرمایا۔ شیخ صاحب! ایک سپاہی ایک سے مقابلہ کر سکتا ہے۔ غایت الامر وہ سے۔ زیادہ سے مقابلہ مشکل ہے۔ شیخ صاحب نے عرض کیا۔ یا حضرت! اس کلام مبارک کا مطلب کیا ہے؟ آپ نے فرمایا کہ ایک فقیر کی دعا سے کیا ہو سکتا ہے۔ جبکہ لاکھوں بددعا کریں۔ یہ سن کر شیخ صاحب نے عرض کیا۔ یا حضرت! بزرگوں نے بڑے بڑے کام کئے ہیں۔ آپ نے فرمایا کہ وعدہ کرو کہ آئندہ مسلمانوں سے بد معاملگی نہ کرو گے۔ بلکہ احسان سے پیش آؤ گے۔ شیخ صاحب نے وعدہ کیا۔ حضرت مولانا نے فرمایا کہ جاؤ۔ ایک ہفتہ بھی نہ گزرا تھا کہ شیخ صاحب اپنے عہدے پر بحال ہو گئے۔

آپ مولوی کرم بخش صاحب پھلوری کو فارسی میں یہ مضمون تحریر فرماتے ہیں:-

برادر دینی دوست یقینی اخلاص منش کرم بخش صاحب حق کی یاد میں مشغول رہیں۔ دعائے فقیرانہ کے بعد مطالعہ کریں کہ تمہارے دو قطعہ خط پہنچے۔ ان میں جو حالات لکھے تھے۔ معلوم ہوئے۔ الحمد للہ کہ آپ کو صحت بدنی اور شفاۓ اصلی نصیب ہوئی۔ اور آپ نے جو لکھا تھا کہ اب کچھ جسمی طاقت آگئی ہے اور بعض دوستوں پر جو حلقہ میں بیٹھتے ہیں اثر پڑتا ہے۔ اللہ کا شکر و احسان ہے۔ یا اللہ زیادہ کر پس زیادہ کر۔ آپ پر لازم ہے کہ لطائف خمسہ کے ذکر اور وقوف عددی اور تلاوت قرآن اور نماز تہجد کے پابند رہیں۔ زیادہ دعا۔ مہر ۱۲۵۴ ہجری۔

(قمریہ السالکین مصنفہ مولانا مولوی حاجی کرم بخش صاحب پھلوری المتخلص بہ قمر)





## ۳۳۔ حضرت حاجی حافظ محمود قدس سرہ

### حج کا سفر:

حضرت قبلہ حاجی صاحب ڈیرہ غازی خان کے رہنے والے تھے۔ ایک روز فرماتے تھے کہ ہماری عمر تقریباً بیس سال کی تھی۔ جب ہم اور ہمارے چھوٹے بھائی حاجی حامد اپنے والد ماجد اور بہن کے ساتھ اپنے گھر ڈیرہ غازی خان سے حج کو مکہ شریف تشریف لے گئے۔ ہم دونوں بھائی چلتے تھے۔ اور شام کو عرب کے کسی گاؤں کی مسجد میں یا اور کسی جگہ ٹھہر جاتے۔ لوگ ہماری خدمت کرتے تھے۔ ایک روز ہم نجد یوں کی مسجد میں ٹھہرے۔ ہمارے درود اور کلمہ پڑھنے سے وہ لوگ ناراض ہو گئے۔ ہم پر حملہ کر کے مارنے کو آئے۔ ہم بھی کمر باندھ کر مستعد ہو گئے۔ وہاں کے نمبردار نے ہمیں بچایا۔ پھر ہم منزل بمنزل چلتے ہوئے مکہ شریف پہنچے۔ وہاں ہمیں ہمارے والد صاحب بھی مل گئے۔ ہم نے حج ادا کیا اور واپس بمبئی میں آئے تو وہاں ہمارے والد صاحب اور بہن کا انتقال ہو گیا۔

### رجوع الی اللہ:

ہم دونوں بھائیوں کو ایک ٹھگ وہاں سے جالندھر میں لے آیا۔ ہم یہاں رہنے لگے۔ یہاں مولوی محمد شریف صاحب ہوشیار پور سے تشریف لاتے تھے۔ ہم ان کی خدمت کرنے لگے۔ انہوں نے ہمیں اللہ کا نام بتایا۔ اللہ کے نام نے ہمیں پکڑ لیا۔ جب اُس کا کچھ اثر ظاہر ہوا۔ تو ہمارے مرشد صاحب نے ہم سے دریافت کیا کہ تم پہلے پہلے کس کے مرید ہوئے ہو۔ ہم نے اُن کا نام لیا جن کے ہم مرید پہلے اپنے دیس میں ہوئے تھے۔ فرمایا۔ نہیں تم ہمارے مرید ہو۔ تمہیں اللہ کا نام ہم سے پہنچا ہے۔ پھر حضرت مولوی صاحب نے ہمیں اپنا مرید کیا۔ اور ہمارا



سلوک اپنی توجہ سے ختم کرایا۔ جب جالندھر میں تشریف لاتے۔ بڑی عنایت اور توجہ دلی فرماتے تھے۔ پھر ہم سے فرمایا۔ کہ تم لوگوں کو اللہ کا نام بتایا کرو اور توجہ باطنی اُن کو دیا کرو۔“

### اللہ کا نام:

ایک روز فرمایا کہ ہمارے پیر ہمارے پیشوا مولوی محمد شریف صاحب جالندھر تشریف لائے اور یہاں کے پیر زادوں سے کہا کہ اللہ کا نام ہم سے سیکھ لو۔ تو پیر زادوں نے کہا۔ لوجی! پٹھان ہمارا پیر بنتا ہے۔ ہم آپ پیر زادے ہیں۔ ہمارے پیشوا نے فرمایا کہ میں پیر نہیں بنتا۔ اللہ کا نام سکھاتا ہوں۔ انہوں نے کہا۔ ہمیں اللہ کا نام آتا ہے۔ تم کیا سکھاؤ گے۔ پھر ہمارے پیر نے فرمایا اچھا نہ سیکھو۔ ایک حاجی مسکین ہمارا طالب ہے وہ یہاں رہے گا۔ اور لوگوں کو اللہ کا نام سکھائے گا۔ ہم یہاں رہے لگے۔ اور اپنے پیشوا کے ارشاد کی تعمیل میں لوگوں کو اللہ کا نام بتانے لگے۔ ان کو توجہ دینے لگے۔ مقام ولایت صغریٰ میں ہم پر نسبت کی وہ تیزی ہوئی اور اُس کا وہ زور شور ہوا کہ جو کوئی سامنے آتا تھا اور توجہ اُس پر پڑتی تھی لوٹ پوٹ ہو جاتا تھا۔ توجہ کے وقت دس بیس آدمی ایسے زمین پر لوٹتے تھے جیسے نیم بکل لوٹتا ہے۔ اور بڑا وجد و حال صرف توجہ سے ان پر وارد ہوتا تھا۔ ایک شور اس کا ہو گیا تو مولویوں اور پیر زادوں نے لوگوں سے کہا کہ حاجی صاحب کے پاس کوئی جن ہے کہ بدون سماع کے لوگوں کو وجد و حال ہوتا ہے۔

### اشاعت طریقہ

آپ نہایت حلیم و بردبار اور خلیق تھے۔ طالبانِ حق کو ایسی تربیت فرماتے تھے جیسے والدہ اپنے بچوں کی پرورش کرتی ہے۔ آپ کی کشش باطنی تھی کہ طالبانِ خدا اگر دونواح اور دور دراز جگہوں سے استفاضہ کے لئے کھنچے چلے آتے تھے۔ مگر شہر جالندھر اس نعمت سے محروم رہا۔ وہاں کے مولوی اور پیر زادے حسد کے مارے آپ کے راستے میں روڑے اٹکاتے تھے۔ اور آپ کو شہر سے نکالنا چاہتے تھے۔ کیونکہ آپ کی موجودگی میں اُن کو کوئی پوچھتا نہ تھا۔ نتیجہ یہ ہوا کہ وہ خود تباہ ہو گئے۔

چراغے را کہ ایزد بر فرزند ہر آنکہ پف زند ریش بسوزد



## مشکلات کا دور:

چنانچہ آپ خود فرماتے ہیں کہ اللہ کی قدرت ہے باہر روشنیاں ہوتی ہیں۔ اور مشعلیں جل کر یہاں سے چلی جاتی ہیں۔ اور یہاں جالندھر میں اندھیرا ہے۔ یہ ان لوگوں کے عقیدہ کا نتیجہ ہے۔ جالندھر میں ہمارے ساتھ پیر زادوں نے بڑی بڑی زیادتیاں اور سختیاں کی ہیں۔ اور ہمیں بڑی تکلیفیں دی ہیں۔ سکھوں کے وقت میں ہمارے ساتھ فساد اتنا بڑھا کہ شمس الدین مولوی نے ہمارا حقہ پانی بند کر دیا۔ اور جولاہوں سے اور اپنے لوگوں سے کہا کہ ان کے ساتھ تم حقہ پانی نہ پو۔ ہم حقہ نہ پیتے تھے۔ اور پانی خدا کا تھا۔ سکھوں کی ایک پلٹن یہاں رہتی تھی۔ اُس کا اجیشن سید امیر شاہ تھا۔ وہ ہمارا مرید اور طالب تھا۔ اور قادر بخش جہانگیر والا بھی ہمارا مرید اور طالب تھا جو اسی پلٹن میں تھا۔ اور بہت سے لوگ بستیوں کے ہمارے طالب تھے۔ اُن کو یہ خبر ہوئی کہ حاجی صاحب کا حقہ پانی مولوی نے بند کر دیا ہے۔ یہ سن کر اُن کو بڑا رنج ہوا اور لڑائی کے لئے پلٹن میں ترم ہو گیا۔ پلٹن تیار ہو گئی۔ ادھر بستیوں میں خبر ہوئی۔ بستیوں کے پٹھان چڑھ آئے۔ بارہ ہزار آدمی خدا کے حکم سے ہماری طرف سے لڑنے کو تیار ہو گئے۔ اور کہا کہ مولوی کو اور جالندھر شہر کو آج ہم قتل و غارت کریں گے۔ مولوی کی طرف دو ہزار آدمی جولاہے وغیرہ تھے۔ جب یہ خبر کرم بخش جالندھر کے صوبہ کو ہوئی وہ بھاگے آئے۔ اور ہماری طرف والوں کو سمجھایا کہ حاجی صاحب ہماری حفاظت میں ہیں۔ کیا مجال کسی کی ہے جو اُن کو نقصان پہنچائے۔ جب وہ بلوہ اور فساد رفع دفع ہوا۔ پھر بھی لوگ نہیں مانتے تھے۔ اور بڑی بڑی تکلیفیں ہمیں دیتے تھے۔ ایک بار ذکر کیا کہ جب ہم توجہ میں بیٹھتے تھے تو مفسدین ہمارے گرداگرد شور مچاتے تھے۔ کرم بخش صوبہ کو یہ خبر ہوئی۔ اُس نے دس سپاہی ہماری حفاظت کے لئے بھیجے جب وہ توجہ کے وقت ہمارے گرداگرد غل مچانے لگے تو سپاہیوں نے ان کو خوب مارا۔ اسی طرح بہت سی تکلیفیں ہمیں دیں۔ آخر ہم تنگ آ کر جہاں پہلے رہتے تھے وہاں سے اٹھے اور جہاں اب رہتے ہیں یہاں آ کر ایک کوٹھا بنایا۔ یہ جگہ ویران پڑی تھی۔ کوئی آبادی یہاں نہ تھی۔ اب دیکھو کس قدر آبادی یہاں ہو گئی ہے۔ یہاں دروازے کے سامنے جو کچھ ہے۔ یہ بھی ہم نے بنوائی تھی۔ یہاں آ کر بھی لوگ ہمیں تکلیف دیتے تھے۔ ایک دن ایک شخص نے کوئیں میں جوتی ڈال دی۔ سپاہی نے دیکھ لیا۔ اُس کو



خوب مارا۔ جن پیرزادوں اور مولویوں نے ہمیں تکلیف دی وہ سب خراب ہو گئے ان کا کچھ بھی نہ رہا۔

### خلفاء:

باوجود ایسی تکالیف کے آپ کا فیض بذریعہ خلفاء دور دور پہنچا۔ خواجہ قادر بخش جہانگیری حاجی مظفر علی خاں صاحب مراد آبادی مولوی محمد جمال صاحب فیروز پوری۔ مولوی رحیم بخش صاحب سیالکوٹی۔ حافظ انور علی صاحب رہتکی۔ فقیر شہاب الدین صاحب لاہوری۔ خواجہ عبدالخالق صاحب جہانگیری وغیرہ نے آپ ہی سے خلافت پائی اور لوگوں کو فیض پہنچایا۔ بہت سے ولایتی لوگ بھی آپ سے فیض یاب ہوئے۔ آپ کا ایک خلیفہ شیر محمد نام ملک چٹھا کو گیا۔ اور ایک خلیفہ دوست محمد نام یار قند کو گیا۔

واضح رہے کہ آپ کے خلفاء میں سے ایک مولوی احمد علی صاحب بھی ہیں۔ جن کے خلیفہ حضرت غلام جیلانی قدس سرہ ہیں۔ حضرت غلام جیلانی نے بیعت بے شک حضرت مولوی احمد علی صاحب سے کی۔ مگر سلوک بالتفصیل حضرت قبلہ حاجی صاحب قدس سرہ کی خدمت میں تمام کیا۔ آپ بستی دانشمنداں میں پیدا ہوئے۔ اور وہیں یکم جمادی الاخریٰ ۱۳۳۲ھ میں نوے برس کی عمر میں انتقال فرمایا۔ انا للہ وانا الیہ راجعون۔ جناب مفتی عبدالحمید صاحب لدھیانوی کو ارادت و اجازت حضرت غلام جیلانی قدس سرہ سے ہے۔

### کشف و کرامات

(۱) فرمایا کہ جن دنوں میں لوگ ہمیں اس غرض سے تکلیف دیتے تھے کہ یہ یہاں سے چلا جائے۔ کیونکہ اس کی موجودگی میں ہمیں کوئی نہیں پوچھتا۔ ایک دن ہمیں خواب میں حضرت رسول اللہ صلی اللہ علیہ وسلم کی زیارت ہوئی۔ ہم اور ہمارا چھوٹا بھائی حاجی حامد مدینہ منورہ میں حاضر ہوئے۔ حضرت رسول اللہ صلی اللہ علیہ وسلم کے روضہ منورہ کا پردہ لٹکتا تھا۔ اُس کو ہم نے سر پر لے کر فریاد کی۔ کہ یا رسول اللہ! لوگ ہمیں بہت تکلیف دیتے ہیں۔ اور ہم مسکین غریب الوطن ان کے ہاتھوں سے تنگ آ گئے ہیں۔ روضہ منورہ سے آواز آئی یا شیخ لا تخف۔ پھر ہماری آنکھ کھل



گئی۔ اور ہم نہایت خوش اور بٹاش اُٹھے۔ ان ہی دنوں میں ہمیں امام ناصر الدین رحمۃ اللہ علیہ کی زیارت ہوئی جن کا مزار مبارک شہر جالندھر میں ہے۔ یہ باطن میں دو آبہ جالندھر کے حاکم ہیں اور بڑے ولی اللہ ہیں۔ یہ قبر سے باہر بھی ملتے ہیں۔ اور اندر بھی ملتے ہیں۔ ہمیں امام ممدوح ملے اور فرمایا کہ تیری کمان اب چڑھی ہے۔ ہم نے عرض کیا۔ خوب کمان چڑھی ہے۔ لوگ تکلیف دیتے ہیں۔ انہوں نے ہماری تسلی کی۔ پھر بڑا فیض لوگوں میں جاری ہوا۔ اور نور کی روشنیاں ملکوں میں پھیلیں۔ مگر جالندھر میں اندھیرا ہی رہا۔

### علم لدنی:

فرمایا کہ میانوالی پر گنہ رعیت ضلع سیالکوٹ سے ایک مولوی غلام حسین بھی ہمارے پاس آیا۔ اُس نے امتحاناً ہم سے علمی سوالات کئے۔ وہ جو سوال کرتا تھا۔ اُس کا جواب غیب سے ہمارے سامنے آجاتا تھا۔ ہم اُس کے بموجب جواب دیتے جاتے تھے۔ یہ علم لدنی تھا جو برکت متابعت نبی کریم صلی اللہ علیہ وسلم ہمیں عطا کیا گیا۔ علم درسی یا مکتبی نہ تھا۔ اُس مولوی کو ہمارے جوابوں سے تسلی ہو گئی۔ وہ بھی بیعت ہو گیا اور اچھا آدمی ہو گیا۔

### عہدے پر بحالی اور معزولی:

فرمایا کہ ایک ہندو جو کسی اچھے عہدے پر یہاں اہل کار تھا موقوف ہو گیا۔ وہ ہمارے پاس آیا اور کہا کہ مجھے کچھ بتاؤ۔ ہم نے کہا کہ رات کو ایک سو بار یہ پڑھ کر سو رہنا۔ ”نہیں کوئی مقصود میرا سوائے تیرے۔ مقصود میرا تو ہی ہے۔ رضا تیری مطلوب ہے۔“ اُس نے رات کو یہی پڑھا۔ صبح ہی حاکم پیادہ اُس کو بلا لے گیا۔ اور اُسی عہدے پر بحال کر دیا۔ وہ بہت خوش ہوا۔ ایک مولوی شمس الدین یہاں جالندھر میں تھے۔ انہوں نے پوچھا کہ تیرا کام کس طرح بن گیا۔ اس نے کہا کہ حاجی صاحب نے مجھے کچھ بتایا تھا۔ اس کے پڑھنے سے میرا کام ایک ہی رات میں بن گیا۔ مولوی نے کہا ہمیں بھی سنا دے کیا بتایا تھا۔ اس نے بتا دیا۔ مولوی نے سن کر کہا کہ یہ تو کلمہ ہے۔ یہ سن کر ہندو کے دل میں شک پڑ گیا۔ شک کا پڑنا تھا کہ پھر اُسی وقت وہ ہندو نوکری سے موقوف ہو گیا۔ اور پھر ہمارے پاس بھاگا آیا۔ اور ہم سے سب خال بیان کیا۔ ہم نے کہا کہ اب کچھ نہیں ہو سکتا۔ بعد ازاں وہ ہندو بڑا خراب اور تباہ ہوا۔ بات یہ کہ سارا کام محبت پر ہے۔ جب شک آیا تو



محبت کہاں۔

### حرام مال کا معلوم ہونا:

فرمایا: ہم چھاؤنی جالندھر میں رات کو ایک شخص کے ہاں ٹھہرے۔ اُس نے ایک پلنگ ہمارے سونے کے لئے لا کر بچھایا۔ جب ہم اس پلنگ پر لیٹے ایسا معلوم ہوا کہ ہم گندگی میں چلے گئے۔ ہم اسی وقت اس پر سے اٹھے اور وہاں سے چلے آئے۔ معلوم ہوتا تھا کہ وہ کسب حلال کا مال نہ تھا۔

### غیب سے الہام:

۸ ربیع الثانی ۱۳۰۳ھ کو آپ نے فرمایا کہ یہاں سے بہت فیض جاری ہوا۔ جس کی قسمت ہوتی ہے لے جاتا ہے۔ دو برس ہوئے ہمیں غیب سے یہ الہام ہوا تھا کہ جب تیرے دو سوار طالب ہو جائیں گے تو تیرا انتقال ہو جائے گا۔ ہم نے خیال نہیں کیا کہ اس کے بعد کتنے طالب ہو چکے ہیں اور معلوم نہیں کہ کون ایسا طالب ہوگا جو سب سے آخر ہوگا۔

### نگاہ کامل کا اثر:

جناب مفتی عبدالحمید صاحب لدھیانوی بروایت حضرت حاجی انور شاہ سجادہ نشین بیان کرتے ہیں کہ حضرت حاجی صاحب قدس سرہ کی توجہ نہایت تیز تھی۔ آپ جس پر نظر ڈالتے بیہوش ہو جاتا۔ ایک روز ایک شخص کوئیں میں سے پانی نکال رہا تھا۔ آپ نے اُس سے فرمایا کہ پانی لوٹے میں بھی ڈال دو۔ وہ ڈالنے لگا۔ آپ کی نظر اُس پر پڑی۔ بیہوش ہو گیا اور کوئیں میں گر پڑا۔ اس کو کوئیں میں سے نکال کر کسی نے حاکم وقت کو اطلاع دی کہ یہ ساحر ہے۔ جس پر نظر ڈالتا ہے وہ بیہوش ہو جاتا ہے۔ آپ کو طلب کیا گیا۔ حاکم نے کہا کہ لوگ آپ کو ساحر بتاتے ہیں۔ آپ نے کہا میں ساحر نہیں۔ اللہ اللہ کرتا ہوں۔ یہ سُن کر حاکم بولا کہ جاؤ یہ خدا پرست شخص ہے۔ جناب مفتی صاحب موصوف کے مرشد حضرت غلام جیلانی کا بیان ہے کہ حضرت حاجی صاحب فرماتے تھے کہ جب میں توجہ چاہتا ہوں تو حضرت مولانا محمد شریف قدس سرہ میرے ساتھ ہوتے ہیں۔ ایک مرتبہ کا ذکر ہے کہ آپ بازار شریف لے گئے۔ ایک سبزی فروش کی دکان



سے سبزی طلب فرمائی۔ اُس نے کہا کیا چاہتے ہو۔ آپ نے جو نظر اٹھا کر دیکھا تو وہ بیہوش ہو کر گر پڑا۔ اُسی روز سے حضرت حاجی صاحب نے عہد کر لیا کہ میں ایسے معمولی کاموں کے لئے باہر نہ نکلا کروں گا۔

### توجہ کی کیفیت:

ایک روز ایک بنگالی آیا۔ وہ ایک ہفتہ حضرت حاجی صاحب کے پاس ٹھہرا۔ بعد ازاں اس نے کہا کہ ہمیں اس قدر فرصت نہیں کہ مہینوں یہاں بیٹھے رہیں۔ ہم چلتے ہیں۔ نام تو بڑا سنا تھا۔ مگر مدت مدید چاہئے۔ ہم جاتے ہیں۔ ہمیں اتنی فرصت نہیں۔ امید لے کر آئے تھے۔ مگر مایوس جاتے ہیں۔ آپ نے فرمایا کہ کل کا روز اور ٹھہرو۔ دوسرے روز اُس پر توجہ ڈالی۔ اور تمام مقامات طے کرادیئے۔ اور خلافت عطا فرما کر اُسے رخصت کر دیا۔ حاضرین نے عرض کیا کہ ایک شخص یہاں آتا ہے۔ اور ایک ہفتہ میں کامل مکمل ہو کر چلا جاتا ہے۔ دوسرے مدت سے یہاں پڑے ہیں۔ آپ نے فرمایا تم اس راز کو نہیں سمجھتے۔ اُس کے لئے دربار نبوی صلی اللہ علیہ وسلم سے یہی حکم ہوا۔ کہ اُسے اس کا حصہ جلد دے کر رخصت کر دو۔

### مولوی صاحب کی تلاش مرشد:

جناب مفتی عبد الحمید صاحب لدھیانوی بروایت حاجی انور شاہ رحمہ اللہ تعالیٰ بیان فرماتے ہیں۔ کہ مولوی کمال الدین صاحب فیروز پوری ہمدرد صاحب مولوی ولی محمد صاحب جالندھری تلاش مرشد میں نکلے۔ بہت جگہ پھرے مگر کہیں تسلی نہ ہوئی۔ آخر کار انبالہ میں حضرت سائیں توکل شاہ صاحب قدس سرہ کی خدمت اقدس میں حاضر ہوئے۔ اور عرض حال کیا۔ حضرت نے فرمایا کہ تم عالم ہو۔ میں کچھ پڑھا ہوا نہیں۔ تم جالندھری میں حضرت حاجی محمود کی خدمت میں جاؤ۔ مولوی صاحب جالندھری پہنچے۔ اور مولوی ولی محمد صاحب سے حاجی صاحب کا تذکرہ کیا۔ انہوں نے کہا وہ بیعت تو کرتے ہیں۔ مگر علم ظاہر سے واقف نہیں۔ عالم کو عالم کی بیعت کرنی چاہئے۔ مولوی کمال الدین صاحب نے حضرت سائیں صاحب کا ارشاد بیان کیا۔ اور کہا کہ میں تو ضرور وہاں حاضر ہوں گا۔ پس حاضر خدمت ہوئے۔ حضرت حاجی صاحب اس وقت بوقت دوپہر دولت خانہ میں تھے۔ بذریعہ خادم اطلاع کی۔ جواب ملا کہ ظہر کے وقت ملوں



گا۔ چنانچہ ظہر کے وقت آپ تشریف لائے اور وضو فرما کر نماز معمولی طور پر ادا کی۔ یہ دیکھ کر مولوی صاحب کے دل میں آیا کہ یہاں بھی کچھ نہیں۔ جن کی نماز ایسی ہے۔ وہاں کیا ہوگا۔ حضرت نے نماز سے فارغ ہو کر فرمایا کہ میری عمر سو سال سے متجاوز ہے۔ اس عمر میں مسجد میں آ کر کھڑے ہو کر نماز پڑھنا غنیمت ہے۔ پھر مولوی صاحب سے پوچھا کہ تم نے کیا کیا علم پڑھا ہے۔ اس پر مولوی صاحب نے کئی علموں کے نام لئے۔ بعد ازاں حضرت نے فرمایا کہ تم تو بڑے عالم ہو۔ ہمیں نماز ہی سنادو۔ مولوی صاحب کی زبان سے صرف سبحانک اللہ ہی نکلا۔ آگے حیران ہیں کچھ دیر تک سکتہ کا عالم رہا۔ پھر حضرت نے فرمایا مولوی! تم تو کہتے تھے۔ میں نے فلاں فلاں علم پڑھا ہے۔ تم تو نماز بھی نہیں سنا سکتے۔ اچھا الحمد شریف ہی سناؤ۔ مولوی صاحب کی زبان سے فقط الحمد نکلا۔ آگے حیران ہیں۔ سب کچھ بھول گئے۔ حضرت نے فرمایا کہ کیا اس علم سے فقیر کی شناخت ہو سکتی ہے۔ دنیا میں فقیر ہیں۔ اللہ والے ہیں۔ اگر اللہ والے نہ ہوں تو قیامت برپا ہو جائے۔ اس فقرہ کو کئی بار دہرایا۔ آخر جناب حاجی صاحب کھڑے ہو گئے اور کہنے لگے کہ اب میرے وظیفہ کا وقت ہے۔ مولوی صاحب نے آپ کے پاؤں پکڑ لئے۔ اور چیخ ماری۔ حضرت کو رحم آیا۔ اور فرمایا کہ تم نے فقیر کا قدم پکڑ لیا ہے۔ فقیر کسی کو محروم نہیں کیا کرتے۔ کل کو تمہیں داخل سلسلہ کروں گا۔ چنانچہ دوسرے روز بیعت ہوئے۔ چند روز کے بعد رخصت کرتے وقت اپنی ریش مبارک کی طرف اشارہ کر کے فرمایا کہ مولوی! اس داڑی کی لاج رکھنا۔ بعد ازاں مولوی صاحب اپنے شہر میں چلے گئے۔ کچھ عرصہ کے بعد قبض وارد ہوئی۔ اور حضرت صاحب کی خدمت میں لکھا۔ آپ نے اُس کو درود ہزارہ کا ورد فرمایا۔ جس سے حالت بحال ہو گئی۔

### وصال مبارک:

وفات شریف سے دو تین دن پہلے آپ کی داڑھ جو دکھتی تھی۔ ایک شخص سے نکلوائی۔ داڑھ کو دیکھتے ہی آپ پر فالج گرا اور آپ بے ہوش ہو گئے۔ حضرت قبلہ تو کل شاہ صاحب انبالوی کو آپ کی بیماری کی اطلاع دی گئی۔ وہ تشریف لائے۔ ۸ ربیع الاول ۱۳۰۶ھ کو آپ کا وصال ہو گیا۔ شہر میں کھرام مچ گیا۔ قیامت کا نمونہ تھا۔ کچھ دن چڑھے آپ کا جنازہ اٹھایا گیا۔ شہر کے اور بستیوں کے خاص و عام بڑی کثرت سے آپ کے جنازہ کے ساتھ تھے۔ بستی شیخ کے راستہ پر



جو ایک قبرستان ہے وہاں آپ کو دفن کیا گیا۔ انا اللہ وانا الیہ راجعون۔

## ارشاداتِ عالیہ

(۱) ایک روز ہم توجہ اور مراقبہ میں بیٹھے تھے۔ ایک شخص ناواقف نے پاس آ کر کہا۔ السلام علیکم۔ جب ہم مراقبہ سے اٹھے تو ہم نے اس سے کہا۔ کہ سن تو میاں! جب کوئی نماز میں ہو۔ اُس سے سلام علیک کہنا جائز ہے یا نہیں۔ اُس نے کہا نہیں۔ ہم نے کہا۔ توجہ و مراقبہ ہماری طریقت کی نماز ہے۔ اس میں بھی سلام کہنا درست نہیں۔

(۲) آپ کے مرید و خلیفہ حافظ انور علی رہتکی کا بیان ہے کہ ایک روز حضرت نے مجھے استغفار اور آمنت باللہ بتایا۔ اور اس کو صحیح کرایا۔ اس کے بعد مجھ سے فرمایا آج تم ایسے پڑھتے ہو۔ جیسے نادان پڑھتے ہیں۔ میں نے عرض کی۔ حضرت نادان ہی ہوں۔ یہ سن کر آپ بہت خوش ہوئے۔ فرمایا۔ اہا! نادان ہی سب کچھ پاتا ہے۔ دانا ہوا اور گیا گزرا۔ پھر فرمایا۔ نہ ہونا تیرا منظور۔ ہونا تیرا منظور۔

(۳) جب اللہ کے نام کا تذکرہ ہوتا تھا تو حضرت یہ پنجابی بیت اکثر پڑھا کرتے تھے۔

رب جہاں دے دل انہاں نوں غم کیں دا دے لوکا

وہڑے چن رکھ لگا مسافر آ بہندا دے لوکا

یعنی اے لوگو! رب جن کی طرف ہے انہیں کس کا غم ہے۔ اے لوگو! ان کے آنگن میں تو چندن کا درخت لگ گیا ہے۔ جس کے نیچے مسافر آ کر بیٹھتا ہے۔ اس بیت میں بظاہر وہڑے سے مراد قلبِ سالک ہے۔ اور چن رکھ سے مراد اللہ کا نام ہے۔ جس میں سب سے زیادہ خوشی ہے۔ اور مسافر سے مراد وارداتِ غیبی ہیں۔

(۴) جب تم اولیاء اللہ میں سے کسی کے مزار مبارک پر جاؤ تو قبر کی طرف منہ کر کے اور قبلہ کو پس پشت کر کے ایسے بیٹھو کہ دو حصہ قبر کے پاؤں کی طرف اور ایک حصہ سر کی طرف رہے۔ پھر ایک بار سورہ الحمد شریف پڑھ کر اُس کا ثواب اُس بزرگ کی روح کو بخشو۔ پھر ایسے متوجہ ہو کر بیٹھ جاؤ جیسے یہاں توجہ میں بیٹھتے ہیں اور ہماری صورت کو پیش نظر رکھو۔ ابتدا میں تھوڑے دن اس کی



ضرورت ہے پھر نہیں۔ کیونکہ مبتدی پر جو شیطان کا غلبہ ہوتا ہے۔ پیشوا کی صورت کو خیال میں رکھنے سے وہ بھاگ جاتا ہے توجہ کے وقت دوسرے دل میں نہ ڈالو۔ جب تم دل کی طرف اچھی طرح متوجہ ہو جاؤ گے۔ تو اگر وہ بزرگ صاحب مزار توجہ لیتا مر گیا ہے تو تمہارے دل کا نور اس کی طرف جائے گا۔ اور اگر وہ بزرگ فیض دیتا مر گیا ہے اور صاحب ارشاد ہوا ہے تو اس کا نور تمہاری طرف آئے گا۔ اس سے ایک سرور اور بیہوشی تمہیں ہوگی۔ اگر ان دونوں باتوں میں سے کوئی ایک بات نہ ہو یعنی نہ تمہارا نور اس کی طرف جائے نہ مزار سے کوئی نور تمہاری طرف آئے تو سمجھو کہ اس قبر میں کچھ نہیں ہے۔ وہاں سے اٹھ کھڑے ہو۔ جب حضرت نے یہ ارشاد فرمایا تو عرض کیا گیا کہ اگر قبض ہو جائے تو کیا علاج کیا جائے۔ فرمایا اول تو قبض نہ ہوگا۔ اور اگر ہو تو درود ہزارہ پڑھ لینا کھل جائے گا۔

(۵) ۱۲ ربیع الثانی ۱۳۰۳ھ کو حضرت نے ایک شخص کو حسب معمول لطیفہ سر کا سبق پڑھایا۔ زیر قدم حضرت موسیٰ علیہ السلام کے معنی یہ بتائے کہ اس راہ سے حضرت موسیٰ علیہ السلام تک پہنچے تھے۔ اور سر کا نور سفید ہے۔ حضرت موسیٰ علیہ السلام کو اس سے مناسبت تھی کہ طبیعت ان کی تیز تھی۔

(۶) ایک شخص امیر الدین نامی نے عرض کیا کہ حضرت! مجھے بھی کچھ بتاؤ۔ فرمایا دل کی جگہ سے خیال سے اللہ اللہ کیا کر۔ کوڑے میں لعل چھپا ہوا ہے۔ اور نور سوتا ہے۔ جب نور جاگتا ہے تو مومن ہوتا ہے پھر حضرت نے فرمایا کہ میرا سید بھیکہ فرماتے ہیں۔

بھیکھا بھوکا کوئی نہیں سب کی کٹھڑی لال۔ گرہ کھول نہیں جانتے ایسی بدھ بھئی کنگال

(۷) ایک روز حضرت نے حافظ انور علی رحمۃ اللہ علیہ سے فرمایا۔ کہ جس طرح تمہیں اب ہماری زندگی میں توجہ اور صحبت میں نور اور فیض پہنچتا ہے۔ اسی طرح ہمارے انتقال کے بعد تم کو نور اور فیض پہنچے گا۔ فرق صرف یہ ہوگا کہ اب جس طرح ہم تم سے باتیں کر رہے ہیں۔ اس طرح باتیں نہ کر سکیں گے۔ ہمارے انتقال کے بعد جو بات تمہیں دریافت کرنی ہو ہمارے صاحبزادے محمد انور شاہ سے دریافت کر لینا۔

(۸) ایک روز آپ کی خدمت میں ایک صاحب آئے اور عرض کیا کہ دل میں خطرہ آنا بند



نہیں ہوتا۔ بہت آتا رہتا ہے۔ حضرت نے فرمایا ایک عورت چکی پیستی جاوے اور گاتی جاوے تو آٹا نکلتا رہتا ہے۔ اور ایک مسافر راستہ بھی چلتا جاوے اور راہ میں تماشا بھی دیکھتا جاوے تو منزل ختم ہو جاتی ہے۔ تم اپنے کام کئے جاؤ۔ خطرہ کو آنے دو۔ جب تم سلوک کا اپنا سبق پڑھتے جاؤ گے تو آٹا پستا جائے گا۔ منزل ختم ہو جائے گی۔ خطرہ آپ پر بند ہو جائے گا۔ اُس کے لئے دل میں جگہ نہ رہے گی۔

جناب مولوی محبوب عالم صاحب ذکر خیر میں لکھتے ہیں کہ ایک روز کسی شخص نے حضرت سائیں صاحب علیہ الرحمۃ سے عرض کیا کہ حضور! خطرات نفس مجھے بہت آتے ہیں۔ ہر چند میں ہٹاتا ہوں۔ مگر جاتے نہیں۔ اس لئے میں ذکر نہیں کرتا۔ کیونکہ خطرات سے دل پاک ہو تو ذکر کروں۔ حضور نے فرمایا کہ اسی طرح ایک شخص نے حضرت حاجی صاحب علیہ الرحمۃ کی خدمت میں خطرات نفس کی شکایت کی تھی تو حضرت حاجی صاحب علیہ الرحمۃ نے اُس پر یہ مثال بیان فرمائی تھی کہ جس طرح گداگروں کی عادت ہوتی ہے۔ کہ ایک ہاتھ سے بھیک لینے کے واسطے کاسہ وغیرہ رکھتے ہیں۔ سوال کے وقت اُس ہاتھ کو بھیک دینے والے کی طرف بڑھائے رکھتے ہیں۔ مگر دوسرے ہاتھ میں لٹھی لئے ہوئے پیچھے کتوں کو بھی ہٹاتے رہتے ہیں۔ کیونکہ اگر بھیک ہی لیں اور کتوں کو نہ ہٹائیں تو ان کے کاٹ کھانے کا اندیشہ ہوتا ہے۔ اور جو کتوں کو ہی ہٹاتے رہیں اور بھیک کی طرف متوجہ نہ ہوں تو بھیک سے محروم رہنے کا خوف ہے۔ اس لئے ایک ہی وقت میں دونوں کام کئے جاتے ہیں۔ اسی طرح خطرات کے دور کرنے کی یہ ترکیب ہے کہ ادھر تو ذکر الہی میں مشغول رہے۔ اور ادھر دل میں خطرات کو برا جانتے رہے۔ ذکر الہی کرنے سے فوراً خناس کے منہ میں آگ لگتی ہے۔ اور خطرہ سے باز رہتا ہے۔ اور سب خطرات سے بڑا خطرہ یہ ہے کہ خطرات سے پاک ہوں تو ذکر کروں بلکہ خطرات کے وقت زیادہ ذکر کرنا چاہئے۔

(۹) آپ اکثر یہ فرمایا کرتے تھے کہ جس قدر کسی سے ہو سکے ہم سے توجہ لے۔ توجہ ذکر فکر سب پر فوقیت رکھتی ہے۔ لوگ بڑے بڑے ذکر اور چلے کرتے ہیں۔ وہ بات ان سے حاصل نہیں ہوتی۔ جو توجہ سے حاصل ہوتی ہے۔ اسی موقع پر حضرت زبان مبارک سے میراں سید بھیک رحمۃ اللہ کا یہ دہرہ پڑھتے تھے۔



آدھی سے آدھی گھڑی اور آدھی سے بھی آدھ بھیکھا سنگت سادھ کی کائے کوٹ اپرادھ

(۱۰) ۲۲ رجب ۱۳۰۴ھ کو لدھیانہ کے مریدوں کا ذکر آیا کہ کون کون ہیں۔ حضرت نے فرمایا کہ لدھیانہ میں ہمارے بہت سے مرید ہوئے۔ نام یاد نہیں رہے۔ پھر فرمایا ہم کو کیا اوگھائی کرنی ہے۔ جو نام یاد رکھیں۔ نام مریدوں کے وہ لکھے جس کو سلیپ کرنی ہو۔ خدا کے واسطے کوئی ہمارے پاس آیا ہم نے خدا کا نام بتا دیا۔ آگے اس کی محنت رہی۔ سینکڑوں آئے اور سینکڑوں چلے گئے۔ کس کس کا نام یاد رکھیں۔ (مقامات المحمود۔ تذکرۃ المحمود وغیرہ)۔





## ۳۴۔ خواجہ قادر بخش جہانخیلی قدس سرہ

### سلسلہ نسب

آپ کا سلسلہ نسب یوں ہے۔ خواجہ قادر بخش بن دیدار بخش بن شیر محمد خان بن غلام محمد خان بن مریم خان بن موکل خان بن مصری خان۔

آپ کے مورث اعلیٰ مصری خان قصبہ کلال گو علاقہ غزنی میں رہا کرتے تھے۔ موکل خان جو احمد شاہ درانی کے اعلیٰ رکن سلطنت تھے۔ ایک درویش باکمال گلزار محمد خان قم مہند زئی ملک افغانستان سے سلسلہ قادریہ میں بیعت ہوئے۔ ان کے پیر نے بغرض تعلیم و تلقین اپنے دو خلیفے شیر خان غازی اور حاجی مڈ کی ان کے ساتھ کر دیئے۔ جب موکل خان پنجاب کو آئے تو وہ ہر دو ساتھ تھے۔ آپ ضلع ہوشیار پور میں جہانخیل کی زمین پر آباد ہوئے۔ ہر دو خلیفوں کی پختہ قبریں اس وقت ہائی سکول خالقیہ کی جدید جامع مسجد کے عقب میں جانب غرب موجود ہیں۔ شیر محمد خان ریاست منڈی میں ملازم ہوئے۔

### والد محترم کی پیدائش و دیگر حالات:

جب ان کی عمر ساڑھے بتیس سال کی ہوئی۔ تو ۱۳۰۴ھ میں دیدار بخش پیدا ہوئے۔ دیدار بخش بعارضہ چھک بیمار ہو گئے اور چند روز میں داعی اجل کو لبیک کہا۔ جب بچہ کو کفن پہنا کر لے چلے۔ تو والدہ نے کہا کہ مجھے دکھلا دو۔ جب نعش اس کے ہاتھ میں دی گئی تو وہ دوسری طرف سے نکل کر ایک مسیحا دم درویش باکمال نادر علی شاہ نام کی خدمت میں پہنچی۔ شاہ صاحب حسب معمول آنکھیں بند کئے مراقب بیٹھے تھے۔ اُن کی گود میں لٹا کر چلی آئی۔ شاہ صاحب نے خادم کو بلا کر پوچھا کہ میرے زانو پر نمدار چیز کون رکھ گیا ہے۔ خادم نے عرض کیا کہ بیوہ شیر محمد خان اپنے



اکھوتے بچہ کی نعش رکھ گئی ہے۔ آپ نے فرمایا۔ اس کو پانی میں ڈال دو۔ چنانچہ ایسا ہی کیا گیا۔ کہ ایک گڑھے میں جس قدرے پانی تھا لٹا دیا گیا اور آپ سر سجدہ بارگاہ رب العزت میں خلوص دل سے گڑگڑا کر دعا کرنے لگے۔ دریائے رحمت الہی جوش میں آیا۔ پہلے بچہ کا انگوٹھا ہلا۔ پھر تمام بدن میں جان پڑ گئی۔ شاہ صاحب نے سجدہ سے سر اٹھایا تو بچہ کو زندہ پایا۔ اور اللہ تعالیٰ کا شکر بجالائے۔ والدہ کو خبر ہوئی تو خوشی میں دوڑی آئی۔ اور بچہ کو گود میں لے کر شاہ صاحب کے قدموں پر لٹا دیا۔ اور عرض کیا یہ آپ ہی کا ہے۔ آپ ہی کے قدموں میں رہے گا۔ یہ کہہ کر واپس گھر چلی گئی۔ اس طرح دیدار بخش نے شاہ صاحب کے ہاں پرورش پائی۔ اور علم ظاہری سے فارغ ہو کر ان ہی سے بیعت ہوئے۔ چوبیس سال کی عمر میں شاہ صاحب نے ان کو خرقہ خلافت و دستار فضیلت سے مشرف فرمایا۔ جب شاہ صاحب کی عمر ایک سو پچیس سال کی ہوئی۔ تو آپ نے اس دار فانی سے انتقال فرمایا۔ آپ کا مزار مبارک کوٹ عبدالخالق کے متصل واقع ہے۔ دیدار بخش نہایت غمگین ہوئے اور چھ ماہ کے بعد وہاں سے کشمیر چلے گئے۔ اور مہاراجہ کشمیر کے ہاں ملازم ہو گئے۔ دوران ملازمت میں بھی آپ سے لوگوں کو بہت فیض پہنچا۔ جب آپ کی عمر ۳۳ برس کی ہوئی تو ایک مجذوب احمد شاہ نام نے آپ سے فرمایا کہ خان صاحب! تم اپنے وطن میں جا کر شادی کرو۔ تمہاری پشت سے ایک قطب پیدا ہونے والا ہے۔ آپ انکار کرتے رہے۔ مگر مجذوب اصرار کرتا رہا۔ یہاں تک کہ ایک سال کے بعد راجہ کشمیر سے رخصت لے کر وطن کی طرف روانہ ہوئے۔ اثنائے راہ میں موضع دینانگر میں ایک صاحب خدمت درویش نے فرمایا کہ ضلع ہوشیار پور میں موضع میانی سے پرے بستی جلال خاں ہے۔ وہاں تمہاری شادی ہوگی۔ منکوہہ کا نام زہرہ خاتون ہوگا۔ اور اس کے بطن سے ایک قطب پیدا ہوگا۔ آپ وہاں سے بستی جلال خاں میں پہنچے۔ یہاں کے باشندوں کی رشتہ داری قدیم سے جہانخیلاں میں تھی۔ یہاں آپ کی یہاں آپ کی نسبت گامن خان کی دختر نیک اختر زہرہ خاتون سے قرار پائی۔ آپ یہاں سے اپنے وطن جہانخیلاں میں پہنچے جو بستی مذکور سے پندرہ کوس ہے۔ اور وہاں سے تاریخ مقررہ پر بستی جلال خاں میں آکر رسوم نکاح ادا کی گئیں۔



ولادت باسعادت:

کہتے ہیں کہ آپ کے ہاں حضرت خواجہ قادر بخش بروز دو شنبہ ۷ اشوال ۱۲۳۷ھ مطابق ۱۸۲۲ء میں پیدا ہوئے۔ اتفاقات حسنہ سے ہے کہ الفاظ خواجہ قادر بخش سے ہی تاریخ ولادت مطابق سنہ عیسوی نکل آتی ہے۔

تحصیل علم ظاہر و باطن:

حضرت خواجہ قادر بخش نے پانچ سال کی عمر میں قرآن مجید پڑھنا شروع کیا اور سات سال کی عمر میں ختم کیا۔ ان ہی ایام میں آپ کے والد ماجد نے کشمیر میں وفات پائی۔ اُن کا مزار کشمیر ہی میں پنجابی پیر کے نام سے مشہور ہے۔ بارہ سال کی عمر تک آپ کتب اردو و فارسی اور دینیات میں مشغول رہے۔ پھر کھیتی کرنے لگے۔ چودہ سال کی عمر میں کھیتی کا کام چھوڑ کر تنہا لدھیانہ میں آکر مقیم ہوئے۔

فوج کی ملازمت:

چونکہ عمر چھوٹی تھی۔ یہاں انگریزی فوج میں ترم بجانے پر مامور ہوئے۔ دوران ملازمت میں شاہ کابل اور سلطنت برطانیہ میں جنگ شروع ہوئی۔ اور انگریزی افواج نے کابل پر چڑھائی کی۔ وہ رسالہ بھی جس میں آپ ملازم تھے مہم پر گیا۔ لڑائی ختم ہونے پر آپ پانچ سال کابل ہی میں رہے۔

بیعت و خلافت:

اس اثناء میں آپ نے شاہ عنایت اللہ سے خاندان قادریہ میں بیعت کی اور خلافت حاصل کی۔ پھر آپ نے اپنے اصلی وطن کلال گو میں ایک سال قیام فرمایا۔ بعد ازاں پشاور ہوتے ہوئے لاہور پہنچے۔ یہاں نواب شیخ امام الدین سے آپ کا تعارف تھا۔ ان ہی کے ہاں ٹھہرے۔ نواب صاحب نے کہا کہ مجھے آپ کی مرلی سننے کا نہایت شوق ہے۔ میں نے اکثر تعریف سنی ہے۔ نواب صاحب کے اصرار پر آپ کو عمل کرنا پڑا۔ نواب صاحب نے خوش ہو کر اپنے ہاں ترم یا مرلی بجانے پر ملازم رکھ لیا۔ لاہور سے آپ سنگھو شریف میں حضرت شاہ سلیمان تونسوی کی



خدمت میں حاضر ہوئے۔ اور اُن سے سلسلہ چشتیہ کی نسبت مع خلافت لے کر کشمیر پہنچے۔ وہاں ایک درویش سید احمد صاحب سے خاندان سہروردیہ میں بیعت ہوئے۔ اور اجازت ارشاد پا کر جالندھر تشریف لائے۔ یہاں حاجی حافظ محمود قدس سرہ سے سلسلہ نقشبندیہ میں بیعت ہوئے۔ اس بیعت کا ذکر حافظ انور علی رہتکی نے مقامات المحمود میں یوں لکھا ہے:-

ایک روز حضرت شاہ قادر بخش صاحب جہانخیلاں والوں کے مرید ہونے کا تذکرہ آیا۔ (حضرت حاجی صاحب نے) فرمایا کہ وہ پٹھان تھا۔ جب شاہ شجاع (مئی ۱۸۴۲ء میں) کابل میں مارا گیا تو وہ سکھوں کی آئین کی فوج میں یہاں نوکر تھا۔ اُس نے ایک شخص محمد بخش سے یہاں کہا۔ کوئی ایسا مرشد بتاؤ جس کا میں مرید ہو جاؤں۔ اُس نے قادر بخش سے کہا کہ یہاں حاجی صاحب مولوی صاحب کے مرید ہیں۔ وہ تجھے خدا کا نام بتائیں گے۔ یہ سن کر قادر بخش ہمارے پاس آیا۔ اور بہت رویا۔ ہم نے کہا روتا کیوں ہے۔ کہا میں نوکر ہوں۔ میں کیونکر حاضر ہو سکوں گا۔ ہم نے کہا تو اللہ کا نام سیکھ تو سہی۔ جب فرصت ہو آجائیو۔ پھر اُس کو ہم نے اللہ کا نام بتایا۔ اللہ کا نام اُس کو چٹ گیا۔ اُس کے قلب میں اس کا اثر ظاہر ہوا۔ تو ہم اُس کو اپنے پیشوا مولوی محمد شریف صاحب کی خدمت میں لے گئے اور عرض کیا آپ اس کو اپنا مرید کر لیں۔ انہوں نے اس کا حال پوچھا ہم نے اس کا حال عرض کیا۔ فرمایا اس کے دل پر تمہاری توجہ کا اثر ہوا ہے۔ تم ہی اس کو مرید کر لو۔ اور ہمارے سامنے مرید کرو۔ ہم دیکھیں کس طرح مرید کرتے ہو۔ پھر ہم نے اُن کے روبرو قادر بخش کو مرید کیا۔ قادر بخش ہمارے پاس آتا رہا۔ تھوڑے دنوں میں بڑا بزرگ ہو گیا۔ اور نور ہی نور ہو گیا۔ نوکری چھوٹ گئی۔ قادر بخش بین بجایا کرتا تھا۔ ایک دن ہم نے اس سے کہا کہ ہمیں بھی تو اپنی بین سناؤ۔ جو تم بجاتے ہو۔ کہا حضرت! وہ بین بجانا سب بھول گیا۔ اب تو اور ہی بین بچ رہی ہے۔ پھر قادر بخش کی ماں نے ہم سے شکایت کی کہ تو نے میرے بیٹے پٹھان کو فقیر بنا دیا۔ ہم نے کہا وہ اب بزرگ آدمی ہو گیا ہے اور نور ہو گیا ہے۔ پھر وہ بھی ہماری مرید ہو گئی۔ اور بزرگ عورت ہوئی۔ پھر ہم نے قادر بخش کو بیعت کرنے کی اجازت دی۔ بڑا فیض اُس سے جاری ہوا۔ ہزار ہا آدمیوں نے اُس سے فیض پایا۔“

سیرت خالقیہ! میں لکھا ہے کہ حضرت حاجی محمود قدس سرہ سے بیعت ہونے کے بعد

۱۔ اس کتاب کی بعض روایات تنقید طلب ہیں۔



آپ جمعدار محکمہ پولیس ہو گئے تھے۔ ایام ملازمت میں آپ حضرت کی خدمت میں حاضر ہوتے رہے۔ اور ان سے اجازت ارشاد حاصل کی۔ پھر آپ راہوں تبدیل ہو گئے۔ وہیں آپ ڈپٹی انسپکٹر ہو گئے۔ بعد ازاں انسپکٹر بھی ہو گئے۔ مگر حاجی صاحب نے آپ کو لکھا کہ اب نوکری چھوڑو۔ اور خلق خدا کو تلقین و ہدایت کرو۔ لہذا آپ نوکری چھوڑ کر اپنے وطن جہانگیر میں آ گئے۔

### تلقین و مجاہدہ

دوران ملازمت میں آپ اشاعت طریقہ نقشبندیہ میں مشغول ہو گئے تھے۔ چنانچہ راہوں میں سب سے پہلے خلیفہ امام بخش آپ سے بیعت ہوئے۔ امام بخش کے بعد ان کا تمام کنبہ اور دیگر بہت سے لوگ سلسلہ میں داخل ہوئے۔ مگر جب آپ نے اپنے پیر دستگیر کے فرمان سے نوکری چھوڑ دی تو حسب الارشاد آپ ہمہ تن تلقین و مجاہدہ میں اوقات گرامی بسر کرنے لگے۔ باقاعدہ اشاعت کا کام پہلے آپ نے اپنے گاؤں سے شروع کیا۔ مگر باشندگان جہانگیر آپ کے ہم قوم افغان تھے۔ آپ مسجد ہی میں ذکر و اذکار میں مشغول رہا کرتے تھے۔ وہ آپ کا مذاق اڑاتے اور کہتے کہ یہ ہمارا پیر بننا چاہتا ہے۔ جب وہ بہت تنگ کرنے لگے تو آپ نے کنارہ کش ہو کر اُس جگہ قیام فرمایا جو اب کوٹ عبدالخالق کے نام سے موسوم ہے۔ وہاں آپ نے رہنے کے لئے ایک چھپر اور نماز کے لئے ایک چبوترہ بنالیا۔ یہاں سے اس آفتاب ہدایت کی کرنیں پھیلنے لگیں۔ اُس وقت ہوشیار پور کی چھاؤنی قائم تھی۔ چھاؤنی کے لوگ اور دیہات کے نواح کے بہت سے آدمی آپ کے مرید ہو گئے۔ آپ کا فیض یہاں سے دور دور پہنچا۔ آپ عرسوں پر تشریف لے جایا کرتے۔ اور دورہ پر بھی چلے جایا کرتے۔ اس طرح آپ کے ارشاد کا دائرہ بہت وسیع ہو گیا۔

آپ کی عادت مبارکہ تھی کہ حجرے کے اندر عبادت کرتے۔ نماز صبح سے فارغ ہو کر بارہ بجے تک اوراد و وظائف سلسلہ میں مشغول رہتے۔ اس کے بعد کھانا تناول فرما کر قدرے قیلولہ فرماتے۔ پھر نماز ظہر پڑھ کر قرآن مجید کی تلاوت کرتے۔ غرضیکہ آپ کا اکثر وقت عبادت میں گزرتا۔



## مراقبہ کی کیفیت:

تذکرہ تو کلیہ میں لکھا ہے کہ حضرت خواجہ صاحب کو دو اڑھائی گھنٹہ کی جس دم کی مشق تھی۔ صبح کو مکھن بادام نوش جان فرما کر جس دم کرتے اور دو پہر تک تین سانس لیتے۔ اور اُس میں نفی و اثبات کیا کرتے۔ توجہ آپ کی کمال گرم اور تیز تھی۔ اور استغراق ایسا تھا کہ پاؤں میں بحالت مراقبہ کنکر گھس جاتے۔ اور آپ کو خبر نہ ہوتی۔ بعدہ موچنے سے نکالے جاتے۔ ایک دفعہ مولانا شاہ عبدالغنی محدث مجددی دہلوی سرہند تشریف لائے۔ خواجہ صاحب کو مراقبہ دیکھ کر فرمایا کہ مراقبہ اسی کا نام ہے جیسا کہ میاں قادر بخش کرتے ہیں۔

حضرت قبلہ مرشدنا سائیں تو کل شاہ قدس سرہ فرماتے ہیں۔ کہ ایک دن اس فقیر نے دیکھا کہ ایک نور برنگ سبز (نور ولایت محمدی) حضرت خواجہ صاحب سے آسمان کو چڑھا۔ اور ایک دفعہ میں نے سنا کہ آپ کے ہر بن مو سے اللہ اللہ کی آواز آرہی ہے۔

## حالت کی تبدیلی:

مولوی پیر محمد صاحب بنگے والے کا بیان ہے کہ حضرت خواجہ صاحب موضع تلونڈی میں تشریف لے گئے۔ معلوم ہونے پر میں بھی ضروریات سے فارغ ہو کر تلونڈی پہنچا۔ حضرت صاحب کے پاس ایک درویش بھی تھا۔ میں نے اُس سے حضرت کا پتہ پوچھا۔ اُس نے کہا اس مکان میں ہیں۔ کوڑ بند تھے۔ میں نے آگے بڑھ کر کوڑ جو کھولے۔ تو کیا دیکھتا ہوں کہ چراغ روشن ہے اور خواجہ صاحب کے ہاتھ پاؤں اور سر علیحدہ علیحدہ ہیں۔ میں نے سمجھا کہ حضرت صاحب کو کسی نے قتل کر دیا ہے۔ اور مجھے غش آگیا۔ ہوش آنے پر دیکھتا ہوں کہ حضرت صاحب بیٹھے ہوئے ہیں۔ میں نے ادب سے سلام کیا اور ماجرا عرض کیا۔ حضرت نے فرمایا۔ پیر محمد تیرا یہ خیال ہے۔ میرے اصرار پر آپ نے فرمایا کہ اونا دان! فقیروں کو کبھی ایسی حالت بھی ہو جایا کرتی ہے ان باتوں پر زیادہ اصرار نہیں چاہئے۔

## پسینہ کی خوشبو:

کثراتِ اذکار بالخصوص درود شریف کی وجہ سے آپ کے بدن مبارک اور پسینہ سے



خوشبو آیا کرتی تھی۔ چنانچہ خلیفہ بیگے شاہ کا بیان ہے کہ ایک روز حضرت خواجہ نے مجھ سے فرمایا کہ میری کمرل دو۔ میں نے تعمیل ارشاد کی۔ میں کمر ملتا تھا۔ پسینہ مبارک سے گلابوں کی سی خوشبودار ماغ میں آتی تھی۔ میں نے جسم مبارک کو جو سونگھا تو اُس سے بھی عطر کی سی خوشبو آئی۔ اور اندر سے اسم ذات کی آواز نکلتی ہوئی محسوس ہوئی۔ جیسا کہ ہندیا میں جوش کی آواز ہوتی ہے۔ یہ حضور کے پاس انفاس کی کیفیت تھی۔ جب میں اس کیفیت میں محو ہونے لگا تو حضرت نے فوراً اپنا کرتہ نیچے کر لیا اور مجھے علیحدہ کر دیا۔

### مکاشفات

(۱) خلیفہ امیر خان نقل کرتے ہیں کہ ایک روز رات کے ایک بجے خواجہ صاحب نے مجھے آواز دی۔ اور ساتھ ہی سلیمان خان کو پکارا کہ جلدی آؤ۔ آج میرے حلقہ سلیم پور میں قتل ہو گیا ہے۔ اور قاتل فلاں فلاں شخص ہیں۔ مقتول دریا کے کنارے فلاں جگہ جھاڑیوں میں پڑا ہے تم لاش اٹھا لاؤ اور ملزمان کو گرفتار کر لاؤ۔ چنانچہ سپاہی اُسی وقت گئے مقتول کو اُسی جگہ دریا کے کنارے پایا اور قاتلین بھی وہی تھے جن کا نام بتایا گیا تھا۔ صبح کو خواجہ صاحب موقع پر گئے۔ اور تحقیقات ضابطہ کے بعد ملزموں کے بیانات لئے۔ انہوں نے اعتراف کیا۔ عدالت نے ان کو سزائے موت دی۔

### چوری کا بتا دیا:

امیر خان صاحب کا بیان ہے کہ ایک روز راہوں میں ایک ساہوکار کے ہاں چوری ہو گئی۔ آپ اُس وقت مراقب تھے۔ یہ خبر پہنچتے ہی آپ فوراً ہوشیار ہو گئے اور غلام محمد جمعدار کو آواز دی۔ اور اُس کے ساتھ چار سپاہی کر دیئے اور حکم دیا کہ اسی وقت دریا پور جاؤ۔ وہاں مسیان سکندر ورحمت و نتھاتین چور ہیں۔ جنہوں نے یہ چوری کی ہے۔ اُن کو گرفتار کر لاؤ۔ چنانچہ سپاہی گئے اور اُن ملزمان کو مال سمیت لے آئے۔ ملزموں نے آپ کے سامنے اقرار کیا۔ آپ نے ساہوکار کو مال دلوا کر معاملہ رفع دفع کر دیا۔ اور اُن سے توبہ کرائی وہ تائب ہو کر آپ سے بیعت ہوئے۔



## اصلی قاتل گرفتار کرادیئے:

امیر خان ناقل ہیں کہ موضع گرو پڑ سے رپورٹ آئی کہ موضع مذکور میں قتل ہو گیا ہے۔ حضرت خواجہ نے گوبند رام جمعدار کو مع دو سپاہیوں کے تحقیقات کے لئے بھیج دیا۔ چوتھے روز آپ نے فرمایا۔ امیر خان! چلو۔ تحقیقات درست نہیں کی گئی۔ بیگناہ گرفتار کر لئے گئے ہیں۔ موقع پر پہنچ کر آپ نے گاؤں کے تمام لوگوں کو جمع کیا۔ بیگناہوں کو رہا کر دیا گیا۔ اور اصلی قاتلوں کو گرفتار کر کے حوالات میں داخل کر دیا گیا۔ آخر ملزمان نے اقرار کیا کہ ہم ہی قاتل ہیں۔

## شمس عرفان:

حضرت خواجہ صاحب راہوں میں ملازمت تھانیداری میں ایک روز گشت کر رہے تھے۔ دو سپاہی آپ کے ساتھ تھے۔ ایک ٹیلہ کی طرف سے آواز آئی کہ شمس عرفان! فاتحہ سے شاد کر۔ حضرت یہ سن کر مراقب ہوئے۔ معلوم ہوا کہ کسی ولی کی قبر یہاں ہے۔ مگر ظاہر نہیں۔ آپ نے اُس آواز کے جواب میں فرمایا کہ حضور کو کیسے معلوم ہوا کہ میرا لقب شمس عرفان ہے۔ آواز آئی کہ میں حضرت مجدد الف ثانی کا خلیفہ ہوں۔ انہوں نے مجھ سے فرمایا تھا کہ ہمارے سلسلہ میں ایک شخص شمس عرفان ہوگا اور تیری قبر پر فاتحہ پڑھے گا۔ خواجہ صاحب نے فرمایا کہ یہاں قبر ہے۔ چنانچہ صبح کو آپ نے وہ جگہ کھودی تین گز نیچے ایک پختہ قبر برآمد ہوئی۔ سیرت خلیفہ میں ہے کہ وہ قبر اب تک راہوں میں موجود ہے۔

## قلبی خیال سے آگاہی:

مولوی پیر محمد صاحب کا بیان ہے کہ میں ایک روز حضرت کی خدمت میں حاضر ہوا۔ چند اور مہمان بھی حاضر خدمت تھے۔ میں نے دیکھا کہ سب کے سامنے عمدہ عمدہ آم رکھے ہوئے ہیں۔ میرے دل میں آیا کہ دس پانچ ان میں سے نکال لوں۔ مگر ساتھ ہی یہ خیال گذرا کہ حضرت صاحب کی اجازت کے بغیر لینا درست نہیں۔ بجز اس خطرہ کے حضرت نے فرمایا کہ پیر محمد! دس پانچ آم ضرور کھاؤ۔ میں حیران رہ گیا کہ حضرت کو کیسے معلوم ہوا۔



سانپ کا حملہ آور ہونا:

مولوی پیر محمد صاحب بیان کرتے ہیں کہ ایک روز مولوی سید عبداللہ فرمانے لگے کہ میرا معمول تھا کہ میں حضرت کی خدمت سے مغرب کے وقت رخصت ہوا کرتا تھا۔ ایک روز میں خلاف معمول نماز تہجد کے بعد رخصت ہوا۔ خواجہ صاحب نے فرمایا کہ جب شہر سے نکلو تو پانی کے راستہ سے نہ جانا۔ راستہ چھوڑ کر نیچے کی طرف بے جانا۔ میں بھول کر اپنے راستہ کی طرف چلا گیا۔ ناگاہ ایک سانپ نے پھونک ماری۔ میرے ہاتھ میں لاٹھی تھی۔ وہ میرے پیچھے ہولیا۔ میں بھاگا تو وہ بھی میرے پیچھے بھاگا۔ اور لاٹھی سے نہ ڈرا۔ آخر میں نے دہائی دی کہ دوڑنا سانپ کھا گیا! سانپ نے کھالیا۔ اسی اثنا میں ایک شخص بندوق لے کر نمودار ہوا اور کہا کہ بس کھڑا ہو اور اس پر فائر کیا جس سے سانپ مر گیا۔ وزن کیا گیا تو ایک من پانچ سیر کا نکلا۔

تصرفات و کراماتجذامی تندرست ہو گئے:

سندھے خاں نمبردار بجواڑہ کا بیان ہے کہ ایک روز حضرت خواجہ حجرے سے باہر بیٹھے ہوئے تھے کہ پانچ جذامی آپ کی خدمت میں حاضر ہوئے۔ انہوں نے خدا اور رسول اور حضرت مجدد بابا شریف کا واسطہ دے کر عرض کیا۔ کہ ہمارے واسطے دعا فرمائیے کہ یہ بیماری دور ہو جائے۔ آپ نے پوچھا کہ تم نے حضرت مجدد بابا کا واسطہ کیوں دیا۔ وہ بولے کہ حضور! ہم بھی نقشبندی ہیں۔ آپ حجرے میں دو گھنٹے مراقب رہے۔ پھر نکل کر فرمایا کہ تم سب منہ کھولو۔ ہر ایک نے اپنا اپنا منہ کھولا۔ آپ بسم اللہ کہہ کر ہر ایک کے منہ میں اپنا لعاب دہن ڈالتے گئے۔ تھوڑی دیر میں سب کے سب اچھے ہو گئے۔ اور دعائیں دیتے ہوئے رخصت ہوئے۔

معذور کو صحت مل گئی:

خلیفہ بیگے شاہ بیان کرتے ہیں کہ ایک بار ایام ملازمت تھانیداری میں حضور وردی پہنچے ہوئے نور پور سے تشریف لارہے تھے۔ کہ ایک پہاڑ کی غار سے آواز آئی کہ کوئی ہے جو مجھے راستہ بتا دے۔ آپ یہ سن کر ٹھہر گئے اور فرمایا کہ سیدھے چلے آؤ۔ یہ راستہ ہے۔ اس نے کہا میں کل کا



گم شدہ ہوں۔ نظر کم آتا ہے۔ پاؤں کانٹوں سے زخمی ہیں۔ آپ خود اُس کے پاس تشریف لے گئے۔ دیکھا کہ آنکھوں سے معذور ہے۔ آپ نے فرمایا میں تیری آنکھوں میں دوا ڈالتا ہوں۔ بشرطیکہ تو تین گھنٹے یہیں بیٹھا رہے۔ اس نے منظور کیا۔ آپ نے اپنی زبان مبارک اُس کی آنکھوں میں پھیر دی۔ اور وہاں سے چل دیئے۔ موضع سانولی تحصیل شکر میں پہنچ کر آپ وضو کر کے نفل پڑھنے لگے۔ ناگاہ دیکھتے ہیں کہ وہی شخص آپ کے نقش پا پر دوڑا آ رہا ہے۔ پاس آ کر اُس نے آپ سے پوچھا یہاں کوئی فقیر آیا ہے۔ آپ نے فرمایا کہ ہم نے تو فقیر یہاں نہیں دیکھا۔ تمہارا مطلب کیا ہے۔ اُس نے کہا کہ کوئی سنیا سی فقیر یا کیمیا گر تھا۔ اُس نے میری آنکھوں میں دوا ڈال دی۔ میں بالکل تندرست ہو گیا۔ آپ نے فرمایا کہ ہم کیمیا گر نہیں وہ مسجد سے جو نکلا تو خلیفہ بیگے شاہ سے بھی اُس نے اپنا ماجرا کہہ کر سنایا۔ خلیفہ صاحب نے کہا ارے نادان! یہ کیمیا گر نہیں۔ یہی درویش ہیں۔ جنہوں نے تیری آنکھوں میں اپنی زبان پھیری تھی۔ جس کی برکت سے تجھے شفا حاصل ہو گئی۔ وہ ہندو راجپوت تھا۔ یہ دیکھ کر حضرت خواجہ کے ہاتھ پر اسلام لایا اور داخل سلسلہ ہو گیا۔

### گھوڑے نے سرکشی نہ کی:

حکیم بخش ساکن موضع بنگہ ضلع جالندھر بیان کرتے ہیں کہ ایک روز تھانہ راہوں کے قریب حضرت خواجہ نے دیکھا کہ ایک گھوڑا اپنے سوار کو گرا کر سر پٹ چلا آ رہا ہے۔ اور دوسری طرف سے شور و غل برپا ہے۔ کہ دیکھنا! گھوڑا سرکش ہے۔ آدمیوں کو مارتا ہے۔ یہ شور سن کر حضرت گھوڑے کے سامنے جا کھڑے ہوئے۔ اور کلمہ شہادت پڑھ کر انگلی کے اشارے سے فرمایا۔ اے گھوڑے! ٹھہر جا۔ آپ کے اشارے پر گھوڑا فوراً ٹھہر گیا۔ آپ نے اُس کو پیار کیا۔ اور فرمایا کہ اس قدر شوخی نہ کیا کرو۔ حکیم صاحب فرماتے ہیں کہ اس کے بعد اُس گھوڑے نے کبھی سرکشی نہ کی۔

### ادنیٰ غلام کی کیفیت:

مولوی خلیل الرحمن صاحب تو کلی صاحب نفائس القصص میں لکھتے ہیں کہ ایک دفعہ حضرت خواجہ مع بھیکے خاں پشاور میں تھے۔ ایک روز آپ ایک مسجد میں جو گئے تو دیکھا کہ دونوں



تعلیم یافتہ مولوی باہم بحث کر رہے ہیں۔ ایک کہتا تھا کہ حضور رسول مقبول صلی اللہ علیہ وسلم نے جسم مبارک میں سے پٹکا نکال دیا تھا۔ دوسرا کہتا تھا کہ یہ بعید از قیاس ہے۔ حضرت خواجہ نے منکر کو ہر چند سمجھایا مگر وہ بد عقیدہ نہ مانا۔ آخر آپ نے اُس سے فرمایا کہ دیکھ! میں حضور انور کا ایک ادنیٰ غلام ہوں۔ لا پٹکا میں نکال دیتا ہوں۔ اُس نے پٹکا دیا اور آپ نے کمر میں سے یوں نکال دیا جیسا کہ مسکہ میں سے دھاگا نکال دیتے ہیں۔ وہ یہ دیکھ کر آپ کا معتقد ہو گیا اور داخل سلسلہ ہوا۔

### چیتے سے بچا لیا:

مولوی پیر محمد صاحب جو موضع بنگہ میں مدرسہ میں پڑھاتے تھے فرماتے ہیں کہ کوٹ سے چوبیس میل کے فاصلہ پر میرا گاؤں تھا۔ میرا معمول تھا کہ بعد نماز مغرب میں کوٹ میں آجایا کرتا تھا۔ اور بعد نماز فجر وقت معین پر مدرسہ میں حاضر ہو جایا کرتا تھا۔ ایک روز مکان کو آ رہا تھا کہ موضع سے تھوڑی دورندی کے کنارے ایک چیتا میری طرف آتا ہوا نظر پڑا۔ دہشت کے مارے میں حواس باختہ ہو گیا۔ تھوڑی دیر کے بعد کیا دیکھتا ہوں کہ حضرت خواجہ اُس چیتے کے کان پکڑے ہوئے فرما رہے ہیں۔ پیر محمد جلدی نکل جا میں اسے پکڑے ہوئے ہوں۔ چنانچہ میں وہاں سے صحیح سلامت نکل گیا۔ دوسرے روز وقت معین پر جو میں حاضر خدمت ہوا تو میں نے اپنا ماجرا کہہ سنایا۔ آپ نے فرمایا یہ تیرا خیال ہے میں نے عرض کی کہ میں نے بحالت بیداری چشم خود آپ کو وہاں دیکھا ہے۔ میرے اصرار پر آپ فرمانے لگے کہ اللہ کے بندوں کے نزدیک یہ کوئی مشکل بات نہیں۔ درندو چرند و پرند ان کے تابع ہوتے ہیں۔ مشکل کے وقت مرید کی مدد کرنا پیر کا کام ہے۔ پھر فرمایا۔

بوٹے بوٹے ناگ بلمے بسیر ڈنک چلاوے      باجھوں مرشد واصل باللہ اپنے کون بچاوے

### بغیر موسم کے آم:

مولوی پیر محمد صاحب بیان کرتے ہیں کہ ایک روز سید عبد اللہ نام حضرت خواجہ کی خدمت میں حاضر ہوا۔ آموں کا موسم ہو چکا تھا۔ اُس نے عرض کیا۔ حضور آپ نے آم تو مجھ سے پہلے ہی لوگوں کو کھلا دیئے۔ آپ نے فرمایا کہ میں نے ختم تو نہیں کئے۔ اللہ تعالیٰ نے ختم کر دیئے۔ سید



صاحب نے اصرار کیا۔ کہ حضرت! آپ کے پاس آم بھی نہ ملے۔ آپ نے اُس وقت ایک درخت کی طرف اشارہ فرمایا کہ آم دے۔ اور سید صاحب سے فرمایا کہ جاچوس لے۔ اُس نے درخت کی طرف دیکھا تو یک دم بیسیر آم گر پڑے۔ سید صاحب نے سیر ہو کر کھائے اور جان و دل سے آپ کا معتقد بن گیا۔

### غیبی ہاتھ:

میاں ہیرا ساکن غوث گڑھ ضلع لدھیانہ بیان کرتا ہے کہ ایک روز دریا طغیانی پر تھا۔ میں عبور کرنے کے لئے سرنائی پر تیر رہا تھا۔ اتفاقاً سرنائی نیچے سے نکل گئی اور میں ڈوبنے لگا۔ اُسی وقت ایک ہاتھ پانی میں سے نمودار ہوا۔ اور مجھے پکڑ لیا۔ میں نے سرنائی سیدھی کر لی۔ اور اُس پر دریا کو عبور کر گیا۔ جب میں حاضر خدمت ہوا تو میں نے یہ قصہ عرض کیا۔ فرمایا کہ وہ اسی فقیر کا ہاتھ تھا۔ اور آپ نے وقت و موقع بھی بتا دیا۔

### غیبی تھپڑ:

خلیفہ الہی بخش ساکن رائے کوٹ ضلع لدھیانہ بیان کرتے ہیں کہ دوران ملازمت میں میں ایک روز دورہ پر تھا۔ میں نے ایک مستغیث سے دس روپے لے کر اُس کا کام کر دیا۔ جب روپے لے کر اپنے کیسہ میں ڈالے تو اُسی دم غیب سے ایک تھپڑ میرے منہ پر لگا۔ اور آواز آئی۔ او کتے! تو رشوت کھاتا ہے۔ میں نے روپے واپس کر دیئے جب حاضر خدمت ہوا تو میں نے مصافحہ کے لئے ہاتھ بڑھایا۔ حضرت خواجہ نے منہ پھیر لیا۔ میں قدموں پر گر پڑا۔ اور رو کر معافی مانگی۔ آپ نے فرمایا تو نے بیعت کے وقت نواہی شرعیہ سے توبہ کی تھی۔ دس روپے کے لالچ سے تو نے وہ توبہ توڑ ڈالی۔ میں نے عرض کیا۔ حضور! مجھے سزا مل گئی ہے۔ وہ روپے میں نے واپس کر دیئے ہیں۔ آپ نے فرمایا کہ خدا نے مجھے خبر دی۔ میں نے تمہیں روک دیا۔ میں نہایت شرمندہ ہوا۔ اور تجدید بیعت کی۔

### بارہ سال کی زبان بندی:

خلیفہ عالم شاہ فرماتے ہیں کہ ایک روز مولوی عبداللہ تلمیذ مولوی نور محمد نیاز کی طرف سے



مشرقی سمت میں سیر کرتے ہوئے حضرت کی خدمت میں پہنچے۔ آپ اُس وقت حلقہ میں مراقبہ فرما رہے تھے۔ اور آپ پر اور حاضرین پر حالت سُکر طاری تھی۔ مولوی صاحب نے آکر سلام کہا۔ حضرت نے بوجہ سُکر جواب نہ دیا۔ مولوی صاحب اپنے اُستاد کی طرح چلا کریوں بکواس کرنے لگا۔ کہ یہ کیا مراقبہ ہے۔ یہ سب فریب ہے۔ بدعت ہے۔ فقیری نہیں۔ اس پر حضرت کو اور دیگر اہل حلقہ کو ہوش آگیا۔ حضرت نے جوش میں آکر مولوی کو پکڑ کر بٹھالیا۔ اور ایک نگاہ اُس کے دل پر ڈالی۔ وہ یک لخت چلا اُٹھا اور اُس نے اپنے کپڑے پھاڑ ڈالے۔ آپ نے فرمایا کہ خبردار! بارہ سال نہ بولیو۔ مولوی صاحب اُسی وقت مجذوب ہو گئے اور بارہ سال اُن کی زبان بند رہی۔ اسی حالت میں انہوں نے سلوک طے کیا۔ چھاوئی جالندھر میں قیام کیا۔ اور صاحب اجازت و کرامات ہوئے۔ موضع شہر و تحصیل چھیڑو کے پاس اُن کی قبر ہے۔ جس سے فیض ملتا ہے۔

### کھانے میں برکت:

خليفة بيگے شاہ راہوں والے ذکر کرتے ہیں کہ ایک روز علمی خاں ساکن گرد پڑ ضلع جالندھر نے حضرت خواجہ کی دعوت کی اور اپنے خیال میں اندازہ لگا کر پندرہ آدمیوں کی خوراک کا انتظام کیا۔ کھانے کے وقت حضرت کے ساتھ چالیس آدمی آئے۔ اور اتنے ہی گاؤں کے لوگ شریک ہوئے۔ علمی صاحب حیران ہو گیا کہ کیا تدبیر کروں۔ حضرت نے اُس کے خطرہ سے آگاہ ہو کر فرمایا علمی! فکر نہ کر۔ میرا یہ رومال اُس کھانے پر ڈال دے۔ تمام لوگوں نے سیر ہو کر کھایا بلکہ اور احباب نے بھی کھایا اور قدرے بچ رہا۔

### کچھ دکھائی نہ دیا:

کھڑگولو ہار ساکن جہانخیل کا بیان ہے کہ ایک روز میں دس بجے دن کے باغ میں آیا۔ جواب کوٹ کے نام سے مشہور ہے۔ حضرت خواجہ حجرے میں تھے۔ باہر کوئی آدمی نہ تھا۔ میں نے باغ میں سے پانچ سات سیر مرچیں توڑ لیں۔ اور سر پر رکھ کر گھر چلا۔ جب باغ کی حد سے نکلا تو پھر اندھا ہو گیا۔ واپس ہو کر میں نے مرچیں وہیں رکھ دیں اور گھر کو چلا۔ اتنے میں حضرت خواجہ باہر نکل آئے اور فرمانے لگے۔ فقیروں کی چیز بلا اجازت نہیں لے جایا کرتے۔ میں یہ سن کر شرمندہ ہوا۔ پھر حضرت خواجہ نے اپنے دست مبارک سے اور بہت سی مرچیں مجھے عنایت



فرمائیں اسی طرح کا واقعہ متعدد دفعہ ظہور میں آیا ہے۔

### دردقونلج سے نجات:

خلیفہ بیگے شاہ صاحب بیان کرتے ہیں کہ ایک روز میاں عبدالوحید خاں کو ایسا دردقونلج ہوا کہ زندگی کی امید نہ رہی۔ میں نے حضرت خواجہ سے عرض کیا۔ آپ نے شکستہ دل ہو کر یوں دعا کی۔ یا اللہ! آج کل مرچوں کی ٹلائی کے دن ہیں۔ آدمی کا ملنا مشکل ہے۔ اگر اُس کی موت کا وقت آگیا ہے تو بھی اُس کی عمر میں ایک سال کا اضافہ فرمادے۔ اور پانی پردم کر کے بھیجا۔ کہ اُسے پلا دو۔ میں نے جب اسے وہ پانی پلایا تو فوراً آرام ہو گیا۔ اور ایک سال کے بعد اسی تاریخ و ماہ کو اس کا انتقال ہو گیا۔ سچ ہے۔

اولیا را ہست قدر ازالہ تیر جستہ باز آرندش زراہ

### جن کو قابو کرنا:

خلیفہ محمد بخش ساکن ہوشیار پور ناقل ہیں کہ ایک جن نے مجھے بہت ستایا۔ کبھی سوتے وقت مجھ پر پانی ڈال دیتا۔ کبھی مجھے اور میری بیوی کو اٹھا کر دریائے بیاس کی ریتی میں ڈال دیتا۔ اور وہیں کھانا پہنچا دیتا۔ کئی روز ہم وہاں رہتے۔ میں نے تنگ آ کر حضرت خواجہ سے عرض کر دیا۔ آپ نے قرآن شریف کی آیت پڑھ کر انگوٹھے پردم کیا اور زمین پر دبایا۔ اُسی وقت وہ جن بشکل انسان حاضر ہوا۔ کہنے لگا مجھے بچالو۔ میں جلتا ہوں۔ آپ نے فرمایا تو اس غریب کو کیوں ستاتا ہے۔ اُس نے کہا کہ میری اس سے محبت ہے۔ اور میں اس کے ساتھ ہنسی کیا کرتا ہوں۔ آپ نے فرمایا تیری یہ ہنسی اس کا مرنا ہے میں تجھے نہیں چھوڑنے کا۔ اس پر اس جن نے بڑے واسطے پیش کئے اور کہا کہ آئندہ میں کبھی اس کے پاس نہ آؤں گا۔ آپ نے فرمایا تجھے اس کے پاس آنے کی ممانعت نہیں۔ مگر اسے کسی قسم کی تکلیف نہ دینا۔ بعد ازاں وہ گاہے میرے پاس آتا رہا۔ اور حضرت خواجہ کی نسبت کہتا تھا کہ یہ بڑے بزرگ ہیں۔ مجھے ان سے دہشت آتی ہے۔ میں پہلے کبھی کسی عامل سے نہ ڈرا تھا۔ آخر کار وہ جن حضرت خواجہ سے بیعت ہو گیا۔ بعد ازاں اس کی بیوی اور کئی اور جن آپ سے بیعت ہوئے۔ اس جن کا نام زمان شاہ تھا۔ ہوشیار پور میں پہاڑی



کھڑے کے پاس جو مسجد ہے وہ اس کے نیچے تہ خانہ میں رہا کرتا تھا۔

### تبرکات کی برکت:

میاں ہیرا ساکن غوث گڑھ بیان کرتا ہے کہ ایک دفعہ حضرت خواجہ ہمارے گاؤں میں تشریف لائے۔ آپ کے ساتھ تیس چالیس درویش تھے۔ کئی آدمیوں نے آپ کی دعوت کی۔ جب آپ واپس ہونے کے لئے تیار ہوئے تو رات کو میں تنگدستی کی وجہ سے بہت رویا۔ دل میں کہتا تھا کہ آج اگر میرے پاس کچھ ہوتا تو میں بھی حضرت کی دعوت کرتا۔ صبح کو حضرت نے مجھے بلا کر فرمایا کہ تیرے گھر میں کچھ ہے بھی۔ عرض کیا حضور پانچ سیر آٹا ادھا رلایا تھا۔ جس میں سے ادھا کھالیا۔ اور اڑھائی سیر باقی ہے۔ آپ نے فرمایا جی اسی کو پکالے میں نے عرض کیا۔ یا حضرت تیس چالیس آدمی ہیں۔ اڑھائی سیر سے کیا ہوگا۔ آپ نے دوبارہ فرمایا میں نے وہی جواب دیا۔ آپ نے فرمایا تجھے اس سے کیا مطلب۔ تو اسی کو پکالے۔ حسب الارشاد میں نے اڑھائی سیر آٹے کی پتلی پتلی روٹیاں پکوائیں۔ اور ماش کی دال تیار کروائی۔ جب حضرت مع خدام غریب خانہ پر تشریف لائے تو آپ نے وضو کیا اور فرمایا کہ تم بھی وضو کرلو۔ آپ نے اپنی چادر مبارک دال روٹیوں پر ڈال دی۔ میں نے اس میں سے حضرت کے تمام درویشوں کو کھالایا۔ بعد ازاں اپنے متعلقین اور دیگر پیر بھائیوں کو کھلایا۔ فارغ ہو کر کپڑا جواٹھایا تو اسی قدر روٹیاں موجود تھیں جتنی پکائی تھیں۔ بعد ازاں حضرت نے مجھے اپنی چادر اور کرتہ اتار کر دیا۔ فرمایا اے اپنے پاس رکھنا۔ جب تک یہ تیرے گھر میں ہوں گے تجھے معاش کی تنگی نہ ہوگی۔ اُس وقت میرے پاس صرف دو نیل گاڑی کے تھے۔ ان تبرکات کی برکت سے دو سال کے اندر میں چالیس نیل اور پانچ چھ نوکر ہو گئے۔ پھر میں نے زمین بھی خریدی۔ لوگ مجھے ادب سے پکارنے لگے۔ اور حکام وقت بھی عزت کی نگاہ سے دیکھنے لگے۔ وہ تبرکات اب تک میرے گھر میں ہیں۔

### گستاخ کا انجام:

ایک روز حضرت خواجہ کی مجلس میں یہ تذکرہ ہوا کہ بقول حضرت مجدد الف ثانی ان کے متوسلین بالواسطہ یا بلا واسطہ سب بہشتی ہوں گے۔ اُس وقت ایک بد عقیدہ مولوی بدرالدین بھی وہاں موجود تھا۔ وہ بولا۔ یہ بات غلط ہے۔ حضرت خواجہ نے فرمایا کہ جو کچھ انہوں نے فرمایا وہ



درست ہے۔ مولوی نے کہا آپ ایسی بات کیوں کہتے ہیں۔ حضور سرور دو عالم صلی اللہ علیہ وسلم نے تو صرف عشرہ مبشرہ کو جنتی کہا ہے۔ دوسروں کا حال خدا جانے۔ حضرت خواجہ نے فرمایا۔ اے بے ادب! اولیاء کی نکتہ چینی نہ کر۔ مگر وہ باز نہ آیا۔ اس پر حضرت خواجہ کو جوش آ گیا۔ فرمانے لگے کہ میں حضرت خواجہ کا ایک ادنیٰ غلام ہوں۔ تا قیامت جو میرے مرید ہوں گے جنتی ہوں گے۔ وہ مولوی اس پر بھی حجت ہی کرتا رہا۔ آپ نے طیش میں آ کر تین بار فرمایا۔ اے کوڑھی! یہاں سے چلا جا۔ چنانچہ وہ اپنے مکان پر جو وہاں سے پانچ کوس پر تھا چلا گیا۔ مگر وہاں جاتے ہی بیمار ہو گیا اور تمام جسم جذامی ہو گیا۔ وہ دوسرے روز صبح کو حضرت کی خدمت میں حاضر ہوا اور تضرع و زاری کے بعد آپ سے معافی مانگی۔ حضور نے پانی کی کھلی اُس کے ماتھے پر ماری اور فرمایا تو کیا تیری نسل میں بھی یہ داغ پیشانی پر رہے گا۔ چنانچہ اب تک اس کی اولاد کی پیشانی پر داغ پایا جاتا ہے۔

### جنتی ہونے کی بشارت:

ایک دن حضرت خواجہ نے درخت توت کی ٹہنی پکڑ کر اپنے خلیفہ بلاقی شاہ سے فرمایا کہ منادی کر دو کہ جو شخص آج مجھے دیکھ لے گا جنتی ہوگا۔ یہ الہام خدا تھا۔ بہت سے لوگ حضرت کی زیارت سے مشرف ہوئے۔ ان میں دو ہندو ماگھی و سوندھی نام بھی تھے۔ ہر دو قوم زرگر سے تھے۔ ماگھی مسلمان ہو گیا۔ دسوندھی ہندو ہی رہا۔ مگر سنا ہے کہ جب دسوندھی کا انتقال ہوا اور اس کی لاش جلانے لگے تو لاش بالکل نہ جلی۔

سیرت خالقیہ میں حضرت خواجہ کی اور بہت سی کرامتیں مذکور ہیں۔ یہاں نظر بر اختصار سولہ پر اکتفا کیا گیا۔

### وصال مبارک:

مسجد کے صحن کے جنوبی گوشہ سے ملحق آپ کا حجرہ تھا۔ جس میں آپ عبادت کیا کرتے تھے۔ ایک روز عشا کے بعد بارش زور سے ہونے لگی۔ آپ مع خلیفہ رنگ علی شاہ و بلاقی شاہ رحمہم اللہ تعالیٰ اُس حجرے میں مراقب تھے۔ اچانک اندھیری رات میں آپ نے نظر اٹھا کر باہر جو دیکھا۔ تو بجلی کی روشنی میں چند نورانی صورتیں بشکل انسان دکھائی دیں۔ آپ نے خلیفہ بلاقی شاہ



سے فرمایا۔ کہ دیکھنا کون ہیں خلیفہ بلاقی شاہ نکل کر ان صورتوں کی جانب بڑھے کہ ناگاہ حجرے کی چھت گر پڑی۔ اور حضرت خواجہ اور خلیفہ رنگ علی شاہ شہید ہو گئے! انا للہ وانا الیہ راجعون۔

خلیفہ بلاقی شاہ اضطراب میں ادھر ادھر دوڑے۔ اور لوگوں کو جمع کر کے مٹی وغیرہ دور کر کے ہر دو نعش نکلوائیں۔ اس واقعہ جانکاہ سے کہرام مچ گیا۔ اُس وقت حضرت خواجہ کی والدہ ماجدہ اور ان کے ارادتمندوں کی حالت احاطہ بیان سے باہر ہے۔ حضرت خواجہ کا مزار مبارک موجودہ یتیم خانہ خالقہ کے ہائی سکول کی پشت پر ایک چار دیواری ہی میں ہے۔ جس میں اور قبریں بھی ہیں۔ تاریخ شہادت ۱۲۷۲ھ مطابق ۱۸۵۸ء ہے۔

حیف در چشم زدن صحبت یار آخر شد روئے گل سیر ندیم و بہار آخر شد

## ارشاداتِ عالیہ

(۱) فرمایا کرتے کہ خاندان کے سردار سب میرے سردار ہیں۔ کبھی یہ اشعار پڑھا کرتے۔

تو نقش نقشبنداں را چہ دانی تو حال پیکر جاں را چہ دانی  
گیاہ سبز داند قدر باراں تو خشکی قدر باراں را چہ دانی  
ہنوز از کاف کفرت ہم خبر نیست حقائق ہائے ایماں را چہ دانی

(۲) حضرت مرشدنا قطب زماں خواجہ توکل شاہ انبالوی قدس سرہ کا بیان ہے کہ میں اکثر دیکھا کرتا تھا۔ کہ حضرت خواجہ کا چہرہ کبھی زرد کبھی سرخ کبھی سبز کبھی سفید ہو جایا کرتا تھا۔ ایک روز میں نے عرض کیا کہ حضور! یہ کیا معاملہ ہے۔ آپ مختلف رنگوں میں نظر آتے ہیں۔ آپ نے فرمایا۔ توکل شاہ! فقیروں کی ایک حالت نہیں ہوتی۔ نہ وہ ایک حالت پر رہتے ہیں۔ جس طرح انوار الہی برستے ہیں۔ اُسی طرح سالک کی روحانی حالت بدلتی رہتی ہے۔ انوار الہیہ کے مختلف رنگوں پر ہی سالک کے لطائف کے انوار حالت جسمانی سے نمایاں ہوتے ہیں۔ میں نے عرض کیا۔ یا حضرت! ہم پر بھی یہ وارد ہو سکتے ہیں۔ آپ نے فرمایا۔ ہاں۔ اگر تم اس کیفیت سے عملی طور پر آگاہ ہونا چاہتے ہو۔ تو میاں بلاقی شاہ اور عالم شاہ کو بلا لاؤ۔ میں دونوں کو بلا لایا۔ آپ نے فرمایا۔ باہر جا کر آنکھیں بند کر کے دیکھو۔ آپ جوں جوں توجہ فرماتے تھے۔ اُسی طرح انوار کا



ورود ہوتا تھا۔ ہر لطیفہ اپنی نسبتی رنگ کی کیفیت دکھلاتا رہا۔ ہم نے انوار کا ورود لطائف پر ہوتا ہوا اور لطائف کو رنگ بدلتے ہوئے دیکھا۔ اور بیرنگی اور بے کیفی کی سیر کی انوار مثل موسلا دھار بارش کے برستے تھے۔ حضرت خواجہ نے فرمایا کہ آنکھیں کھول کر بھی دیکھو۔ پس میں نے آنکھیں کھول کر جو دیکھا۔ تو وہی کیفیت ظاہر میں بھی اسی طرح نظر آئی۔ جس طرح باطن میں اُس کی کیفیت تھی۔ انوار بے رنگ و بے کیف بھی ظاہر ہوئے۔ آپ نے فرمایا۔ آنکھیں بند کر لو۔ ہم نے پھر آنکھیں بند کر لیں۔ آپ نے توجہ دی۔ پھر ایک ایسا مقام نظر آیا۔ کہ جس کی سیر کا بیان احاطہ تحریر سے خارج ہے۔

(۳) آپ نے مولوی پیر محمد صاحب سے فرمایا۔ بھائی! ایسا ہونا چاہئے کہ اپنے محبوب و مطلوب کے سوا کسی طرف بھی نہ دیکھے۔ تب طالب کمال کو پہنچتا ہے۔ اور انوار رحمانی اس پر وارد ہوتے ہیں۔ محض عبادت پر منحصر نہیں۔

(۴) فرمایا یہ پیر کا حق ہے کہ جو معلق گناہ یا تکلیف مرید کو ہو۔ اس سے فوراً مرید کو آگاہ کر دے۔

(۵) پیر کی خدمت میں حاضر ہونے سے مقصود یہی ہونا چاہئے کہ مرشد کے باطنی فیض سے اپنی قلب کا تزکیہ و تصفیہ کرے۔ اگر ماسوا کے خیال سے قلب کو خالی کر کے پیر کی خدمت میں حاضر خدمت ہو کر قلب کی طرف متوجہ ہو جائے تو ضرور کچھ نہ کچھ فیضان حاصل ہوتا ہے بقول شخصے۔

باسو خنگان بنیشیں شاید کہ تو ہم سوزی

حضرت خواجہ شمس العرفاں اور آپ کے خلفاء کے مفصل حالات سیرت خلیقہ میں مذکور ہیں جس کا قلمی نسخہ میری نظر سے گزرا تھا مگر اب چھپ گئی ہے۔

خواجہ عبدالخالق رحمۃ اللہ علیہ

ولادت باسعادت:

آپ ۱۲۷۰ھ میں پیدا ہوئے۔ قریباً تین سال کے تھے۔ کہ آپ کے والد بزرگوار حضرت خواجہ شمس العرفاں قدس سرہ نے شہادت پائی۔ چہلم پر حضرت حاجی محمد قدس سرہ



نے آپ کے سر مبارک پر دستار خلافت باندھ کر سجادہ نشین مقرر کیا۔ اور حضرت شمس العرفان کے مریدان کامل میں سے خلفائے نامدار امام بخش راہونی۔ بلاتی شاہ۔ عالم شاہ۔ بیگے شاہ اور نور احمد کی بھی دستار بندی کی اور فرمایا کہ یہ پانچوں وزیر اور عبدالحق بادشاہ ہے۔ اس گدی کو سنبھالو۔

### تحصیل علم:

جب آپ چلنے پھرنے کے قابل ہوئے تو درویش آپ کو تحصیل علم کے لئے سائیں نیک محمد کے پاس جہانخیلاں میں لے جاتے۔ اور رخصت کے وقت لے آتے۔ کچھ عرصہ کے بعد آپ کو مولوی پیر محمد صاحب ساکن بنگہ کے سپرد کر دیا گیا۔ مولوی صاحب بڑی محبت سے پیش آتے تھے۔ مگر ان کی والدہ کا سلوک اچھا نہ تھا۔ اس لئے مولوی صاحب نے آپ کو اپنے پیر بھائی محمد بخش سب انسپکٹر پولیس کے حوالہ کر دیا۔ آپ ان کی زیر نگرانی بنگہ میں تعلیم پاتے رہے۔ پھر حضرت قطب زماں خواجہ توکل شاہ انبالوی قدس سرہ آپ کو انبالہ لے گئے۔ اور وہاں دینیات پڑھواتے رہے۔ بعد ازاں آپ علم حدیث پڑھنے کے لئے سہارنپور میں مولانا احمد علی صاحب محدث کی خدمت میں حاضر ہوئے۔ مولانا احمد حسن صاحب کانپوری اور پیر مہر علی شاہ صاحب گولڑوی آپ کے ہم سبق تھے۔ اس کے بعد آپ نے دہلی میں مولوی کریم محمد صاحب اور مولوی سعید احمد صاحب سے تکمیل دینیات کی۔

### علوم باطنی کا حصول:

علم باطن کی تحصیل کے لئے آپ متعدد جگہ حاضر ہوئے۔ آخر کار حضرت شیخ احمد صاحب بخاری قادری سے خاندان قادریہ میں بیعت ہوئے۔ حضرت شیخ نے آپ کو خلافت سے مشرف فرمایا۔ حضرت شیخ کا مزار مبارک رسولپور ضلع بارہ بنکی میں ہے۔ اس کے بعد آپ نے خاندان نقشبندیہ میں حضرت حاجی حافظ محمود صاحب جالندھری سے بیعت کی۔ اور اجازت ارشاد پاکر اپنے وطن میں قیام کیا۔ اور اشاعت طریقہ نقشبندیہ میں سرگرم رہے۔

قوم راجپوت میں بیوگان کا نکاح ثانی جائز نہ سمجھا جاتا تھا۔ جب آپ کی عمر ۳۷ سال کی ہوئی تو آپ نے اس سنت کے احیاء میں نہایت کوشش کی۔ بہت سی تکالیف کا سامنا ہوا۔ مگر



آپ کے پائے ثبات میں تزلزل نہ آیا اور آخر کار کامیاب ہوئے۔

آپ یتیم رہ چکے تھے۔ اور فحوائے شعر شیخ سعدی علیہ الرحمۃ۔

مرا باشد از دردِ طفلانِ خبر کہ در خردی از سر بر فتم پدر

یتیم خانہ اور مدرسہ کی تعمیر:

یتیموں کے حالات سے خوب واقف تھے۔ اس لئے آپ نے کوٹ عبدالخالق میں ۱۳۲۲ھ میں ایک یتیم خانہ کی بنیاد رکھی۔ اور یتیمی و مساکین کی تعلیم کے لئے جون ۱۹۰۵ء میں مدرسہ تعلیم القرآن جاری کیا۔ اور حافظ محمد یعقوب کو مدرس مقرر کیا۔ پہلے دن پانچ یتیم داخل مدرسہ ہوئے۔ بعد ازاں دو سال تک کوئی اور طالب علم داخل نہ ہوا۔ مخالفین کہنے لگے کہ بچوں کو قرآن پڑھا کر ان کی عمریں ضائع کرنا ہے۔ اس لئے آپ نے ۱۹۰۷ء میں اسی مدرسہ کو پرائمری کے درجہ تک قائم کر کے دینیات کو لازم قرار دیا۔ اور مدرسہ کا انتظام اور روپیہ پیسہ کا حساب کتاب ایک انجمن خالقیہ کے نام سے موسوم کیا گیا۔ اور انجمن کو باضابطہ رجسٹر کرادیا گیا۔ یہ ابتدائی مدرسہ پرائمری سے مڈل اور مڈل سے انٹرنیس تک ترقی کر گیا۔ اور آخر پنجاب یونیورسٹی سے الحاق ہو گیا۔ اس سکول میں اول سے آخر تک رائج الوقت نصاب کے علاوہ تعلیم دینیات لازم قرار دی گئی ہے۔

وصال مبارک:

اخیر عمر میں آپ بوا سیر وغیرہ امراض متعدده میں مبتلا رہا کرتے تھے۔ بتاریخ ۱۲ محرم الحرام بروز جمعہ ۱۳۵۰ھ مطابق ۵ جون ۱۹۳۱ء آپ نے شہر انبالہ میں ایک مکان کی چھت پر وضو کر کے فجر کی سنتیں پڑھیں۔ فرضوں کی جماعت ہونے لگی۔ مولوی رحیم الدین میرٹھی پیش امام تھے۔ حضرت صاحب۔ خلیفہ عبدالرزاق۔ سید دین علی شاہ اور مولوی سراج الدین بنگالی مقتدی تھے۔ جب دوسری رکعت کے آخری سجدے میں گئے چھت یکا یک گر پڑی۔ حضرت صاحب شہید ہو گئے۔ اور باقی زخمی ہو گئے۔ ادائے نماز جنازہ کے بعد نعش مبارک تابوت میں رکھ کر لاری میں کوٹ عبدالخالق میں لائی گئی۔ اور بتاریخ ۱۹ محرم الحرام ۱۳۵۰ھ بروز یک شنبہ دوبارہ نماز جنازہ



پڑھی گئی۔ اور آپ کی وصیت کے مطابق آپ کو دفن کر دیا گیا۔ اِنَّا لِلّٰہِ وَ اِنَّا اِلَیْہِ رَاجِعُونَ۔

آپ کی کرامات و ملفوظات و اوراد و شبانہ روزی اور آپ کے خلفاء کے حالات کے لیے سیرت خالقیہ کا مطالعہ کرنا چاہئے۔





## پہلا باب

## ۳۵۔ حالات سیدنا و مرشدنا خواجہ توکل شاہ انبالوی قدس سرہ (مشمول برد و از دہ باب)

### ولادت اور نسب شریف:

آپ موضع پکھو کے میں جو ضلع گورداسپور میں موضع رتر چھتر اور ڈیرہ بابا نانک کے درمیان واقع ہے۔ قریباً ۱۲۵۵ھ میں پیدا ہوئے۔ والدین کا سایہ عاطفت نہایت خرد سالی میں سر سے اٹھ گیا۔ آپ کا کوئی اور بہن بھائی نہ تھا۔ آپ کے نانا صاحب میاں اللہ دین شاہ مست نے جو نوشاہی طریق کے ایک صاحب نسبت درویش تھے اس در یتیم کی پرورش کی۔ ایک موقع پر خود آپ نے فرمایا:۔

”میرے نانا صاحب کے صرف دو بچے تھے۔ ایک والدہ صاحبہ دوسرے ماموں صاحب جو دو مرتبہ انبالہ میں میرے ملنے کو تشریف لائے۔ ماموں صاحب نے شادی نہیں کی۔ تمام عمر تجرد میں بسر کر دی۔“

### نام مبارک:

آپ کے نام مبارک میں مختلف اقوال ہیں جن کے ایراد کی چنداں ضرورت نہیں۔ جناب مولوی حاجی سید ظہور الدین بن حضرت مولانا مولوی حاجی حافظ سید سخاوت علی ابھٹوی رحمۃ اللہ علیہ کا بیان ہے کہ حضرت قبلہ سائیں صاحب ایک روز ارشاد فرمانے لگے:۔

۱۔ تذکرہ تو کلیہ مولفہ مولوی نور احمد صاحب مرحوم۔ صفحہ نمبر ۶۲۱۔

۲۔ سید صاحب موصوف گورنمنٹ مڈل سکول انبالہ میں مدرس تھے۔ نومبر ۱۸۸۷ء سے فروری ۱۸۹۴ء تک شاہ صاحب علیہ الرحمۃ کی خدمت میں بلا فصل حاضر ہوتے رہے۔ اور فیض حاصل کرتے رہے۔ راقم الحروف کی التماس پر آپ نے حضرت شاہ صاحب کے مختصر حالات قلم بند فرمائے ہیں۔ جن کا قلمی نسخہ اس وقت زیر نظر ہے۔



”مولوی! ہمارا نام تو کل شاہ نہ تھا۔ ہمیں خدا کی طرف سے یہ لقب عطا ہوا ہے۔“

معلوم ہوا ہے کہ آپ سید نہ تھے۔ چنانچہ جناب مولوی سراج الدین احمد صاحب لکھتے ہیں کہ ایک دفعہ جو خطوط آپ کے نام آئے۔ ان میں آپ کا نام مبارک سید تو کل شاہ لکھا ہوا تھا۔ آپ نے فرمایا کہ لوگوں کو منع کر دو۔ آئندہ مجھے سید نہ لکھیں۔ میں سید نہیں ہوں۔

بندۂ عشق شدی ترکِ نسب کن جاتی کاندریں راہِ فلاں ابنِ فلاں چیزے نیست

## دوسرا باب

### پیر طریقت کی تلاش اور بیعت

آپ کی پرورش تصوف کے گہوارے میں ہوئی تھی۔ جیسا کہ اوپر بیان ہوا۔ اس لئے بچپن ہی سے آپ کو بزرگوں کی صحبت کا شوق دامگیر تھا۔ اسی خیال سے سنِ بلوغ سے پہلے ہی آپ نے وطن کو خیر باد کہا۔ اور پھرتے پھرتے ہریانہ کے علاقہ اور کہاں کہاں ہوتے ہوئے اجیر شریف پہنچے۔ وہاں ایک بزرگ چشتی نظامی رہتے تھے۔ آپ اکثر ان کی صحبت میں حاضر ہوتے۔ وہ ایسے صاحبِ استغراق تھے کہ صبح سے اپنے حجرے کا دروازہ بند کر کے ظہر کے وقت تک مراقبہ میں رہتے۔ اور سماع میں شریک نہ ہوتے تھے۔ حضرت میاں صاحب قبلہ اُس وقت سماع سنا کرتے تھے۔ ایک روز حضرت خواجہ غریب نواز کے روضہ شریف میں قوالی ہو رہی تھی۔ حضرت صاحب نے لوگوں کی التجا پر اُس بزرگ سے بھی عرض کیا کہ تشریف لے چلے۔ انہوں نے فرمایا۔ بیٹا! میرے جوشِ عشق کو کوئی برداشت نہ کر سکے گا۔ حضرت صاحب نے اصرار کیا اور ان کا دامن پکڑ کر مجلس میں لے گئے۔ اُن پر جو حالت وجد طاری ہوئی تو لا الہ الا اللہ کا ایسا نعرہ مارا کہ اہل مجلس و قوال بے ہوش ہو گئے۔ جب حجرے میں واپس آئے تو فرمایا بیٹا! کیا میں نہ کہتا تھا کہ وہ میرے جوش کو برداشت نہ کر سکیں گے۔ ایک روز اسی بزرگ نے حضرت میاں صاحب قبلہ کو بطریقِ چشتیہ نفی اثبات کی تلقین کی۔ اسی وقت کلمہ شریف قلب پر جاری ہو گیا۔ اور عجیب کیفیت وارد ہوئی۔ کچھ عرصے کے بعد اس بزرگ کو حضرت خواجہ غریب نواز کی بارگاہ سے حکم ہوا کہ تم بھرہ کے قطب ہو گئے۔ وہاں چلے جاؤ۔



چنانچہ وہ وہاں چلے گئے۔

حضرت میاں صاحب علیہ الرحمۃ فرماتے تھے کہ ایام قیام اجمیر شریف میں ایک مرتبہ میں نے دیکھا کہ حضرت خواجہ غریب نواز کے مزار پر انوار پر اولیاء اللہ کی مجلس منعقد ہے۔ تمام اولیائے کرام حسب مراتب اپنی اپنی جگہ پر بیٹھے ہوئے ہیں اور میرے واسطے کوئی جگہ خالی نہیں ہے۔ میں ایاںوں (بچوں) کی طرح کود کر عین صدر مجلس میں حضرت خواجہ کے پاس جا بیٹھا۔ بعض اولیاء کو یہ گستاخی ناگوار گزری۔ مگر حضرت خواجہ نے فرمایا کہ یہ مست ہے اور بچہ ہے۔

ہر بخودی کہ مست خدا سے کند رواست

### پنجاب کا سفر:

قصہ کوتاہ آپ کو حضرت خواجہ کی بارگاہ سے اشارہ ہوا کہ تم خاندان نقشبندیہ میں صاحب ارشاد و ہدایت ہو گے۔ تمہارا پیر پنجاب میں ہے۔ اس لئے آپ تلاش مرشد میں اجمیر شریف سے پنجاب کو آئے۔ راستے میں چند روز انبالہ میں قیام رہا۔ وہاں سے لودھیانہ اور لودھیانہ سے جالندھر پہنچے۔ بنا بر روایت جناب مولوی نے۔ محبوب عالم صاحب مرحوم ایک روز ایک جگہ ایک مست آپ کو ملا۔ اس نے کہا کہ تم جہانخیلاں جاؤ۔ جب آپ جہانخیلاں کے قریب پہنچے تو ایک مجذوب عورت نے کہا۔ آگئے ہو؟ جاؤ آفتاب ہدایت کے غروب کا وقت قریب ہے۔ جلدی اپنا حصہ لے لو۔ غرض آپ شمس العرفاں خواجہ قادر بخش قدس سرہ کی خدمت میں حاضر ہوئے۔ بوقت تلقین انہوں نے فرمایا کیاری کیاری یا اکواری۔ اور بقول جناب مولوی سراج الدین احمد صاحب فاروقی نے فرمایا۔ نیاری نیاری (جدا جدا) یا اکواری۔

آپ نے عرض کیا کہ اکواری۔ یہ سن کر حضرت شمس العرفاں نے آپ کو اپنے سینہ مبارک سے لگا کر نسبت نقشبندیہ کا القاء کیا۔ اور انوار لطائف سبعہ اور فیوض ولایات ثلاثہ وغیرہ

۱۔ آپ حضرت شاہ صاحب رحمۃ اللہ علیہ کے خلفاء میں سے ہیں۔ گیارہ برس حضرت کی خدمت میں رہے۔ آپ نے حضرت کے حالات میں کتاب ذکر خیر لکھی ہے۔

۲۔ آپ بھی حضرت شاہ صاحب رحمۃ اللہ علیہ کے خلفاء میں سے ہیں۔ پچیس سال حضرت کی خدمت میں رہے ہیں۔ آپ نے حضرت کے حالات قلم بند کئے ہیں۔ جن کا قلمی نسخہ اس وقت میرے زیر نظر ہے۔ صاحب تذکرہ تو کلیہ نے آپ ہی کی معلومات سے استفادہ کیا ہے۔



سے مالا مال کر دیا۔ فیض کا غلبہ اس قدر ہوا کہ آپ کے ناک مبارک سے خون بہنے لگا اور آپ بیہوش ہو گئے۔ یہ دیکھ کر کسی نے عرض کیا کہ یہ تو مست ہو گئے۔ ان سے سلسلہ کس طرح جاری ہوگا۔ حضرت خواجہ نے فرمایا کہ ان سے بڑا سلسلہ جاری ہوگا۔ اور میری روح ان کے مریدوں کی پرورش کرے گی۔ اس کے بعد دو ماہ یا کچھ کم و بیش اپنے پیر کی خدمت میں حاضر رہے۔ پھر انبالہ رہنے کی اجازت ہو گئی۔ اس لئے آپ انبالہ چلے آئے۔ مگر جب طبیعت چاہتی تو جہانگیر شریف چلے آتے۔ آخر کچھ تھوڑے ہی عرصہ کے بعد حضرت شمس العرفاں نے آپ کو خلافت سے مشرف فرمایا۔ جناب مولوی سید ظہور الدین صاحب کا بیان ہے کہ آپ فرمایا کرتے تھے:-

### دستار کا قصہ:

”مولوی! خلافت آسمان سے خدا کی طرف سے ہوتی ہے۔ چنانچہ جب اس فقیر کو حضرت مرشدنا قدس سرہ کی طرف سے اجازت ملی تو میں نے دیکھا کہ آسمان سے ایک دستار لٹک رہی ہے اور اس فقیر کے سر پر خود بخود لپٹ رہی ہے۔“

جناب مولوی محبوب عالم صاحب اسی قصہ دستار کو بروایت حضور علیہ الرحمۃ یوں بیان فرماتے ہیں۔ کہ ایک روز ہم نے خواب میں دیکھا کہ حضرت خواجہ صاحب علیہ الرحمۃ کا وصال ہو گیا۔ چنانچہ وہ صحیح نکلا اور خبر لگی کہ حضرت خواجہ صاحب کا وصال واقعی ہو گیا ہے۔ ہم وہاں گئے تو چہلم پر تمام خلفاء کو دستار بندی ہوئی۔ مگر مجھے کم سن سمجھ کر کسی نے دستار نہ دی۔ میں اسی فکر میں باہر جنگل میں چلا گیا۔ اور ذکر الہی میں مشغول ہوا۔ کچھ سکرت طاری ہوئی۔ دیکھا کہ ایک بڑی لمبی دستار کا پلہ عرش سے میرے پاس آیا اور آواز آئی کہ اس کو باندھ لو۔ آپ کے واسطے اللہ تعالیٰ کی طرف سے آئی ہے۔ میں نے اسے اپنے سر پر باندھنا شروع کر دیا۔ دستار اتنی لمبی تھی کہ میں باندھتا گیا۔ مگر وہ ختم ہونے میں نہ آتی تھی۔ آخر کار میں نے تھک کر باندھنا چھوڑ دیا۔ مگر وہ ختم نہ ہوئی۔ اچھے۔

### سماع کی کیفیت:

سید صاحب موصوف ناقل ہیں کہ حضور علیہ الرحمۃ بہت عرصہ تک سماع میں شامل



ہوتے رہے۔ مگر خاندان مجددیہ میں داخل ہونے کے بعد پرہیز تھا۔ ایک مرتبہ ایک سائل دو تارا بجا کر گاتا ہوا آیا۔ آپ نے کئی مرتبہ فرمایا کہ بغیر دو تارے کے تو گانہیں سکتا؟ وہ نہ سمجھا۔ آخر یہ کہہ کر اوباؤ لے! اُس کو آدھ آنہ دینے کا حکم دیا اور گانے بجانے سے روک دیا۔ نعت شریف جس وقت بھی کوئی سناوے آپ سن لیتے تھے۔

## تیسرا باب

### مجاہدہ اور مزارات سے استفادہ

جب حضرت شاہ صاحب علیہ الرحمۃ اجازت لے کر انبالہ میں تشریف لائے تو آپ نے پہلے پہل نند سنگھ کے باغ میں قیام کیا۔ آپ پر حالت جذب طاری تھی۔ کسی کو نزدیک نہ آنے دیتے تھے۔ طوائف شہر کچھ نذریا شیرینی لے کر جاتیں تو رد کر کے ان کو نماز و نکاح کی تاکید فرماتے اور نکال دیتے۔ آپ انبالہ سے دورہ پر جایا کرتے۔ چنانچہ بوڑیہ اور ساڈھورہ میں بہت دفعہ تشریف لے گئے۔ ایک دن فرمانے لگے کہ بوڑیہ میں ابدال اکثر آتے رہتے ہیں۔ ایک مرتبہ آپ نے جناب قاری سید اکرام حسین نقویؒ سے بیان کیا کہ میں بوڑیہ کے جنگل یا ساڈھورہ شریف کے صحراء میں مراقب تھا۔ اثنائے مراقبہ میں ایک سانپ میرے سر پر آکر بیٹھ گیا۔ جب میں مراقبہ سے فارغ ہوا تو سر پر کچھ بوجھ سا محسوس ہوا۔ عمامہ جو اتارا تو کیا دیکھتا ہوں کہ اُس پر سانپ بیٹھا ہے۔ جب بغور دیکھا تو اُسے فیضان میں بیہوش پایا۔ آخر کار میں نے عمامہ کو جھٹک دیا۔ وہ نیچے گر پڑا۔ مگر اُس سے چلا نہیں جاتا تھا۔

### مجاہدات کی کیفیت:

جناب مولوی سراج الدین احمد صاحب لکھتے ہیں کہ حضور علیہ الرحمۃ مقام پنجلا سے تحصیل نرائن گڑھ میں بھی رہے۔ فرمایا کرتے کہ حضرت قطب دیار عرب حاجی امداد اللہ صاحب ہمارے دوست تھے اور وہ اور ہم دیر تک پنجلا سے رہے ہیں۔ آپ کا معمول تھا کہ دن کو تو

۱۔ سید صاحب موصوف بھی حضرت کے خلفاء میں سے ہیں جیسا کہ جناب مولوی سراج الدین احمد صاحب نے لکھا ہے۔ آپ نے حضرت کے حالات میں کتاب کمالات تو کلی لکھی ہے۔



ویرانوں اور جنگلوں میں یادِ الہی میں رہتے۔ اور رات کو حضرت حاجی صاحب قدس سرہ کے پاس تشریف رکھتے۔

جناب قاری سید اکرام حسین صاحب بروایت سید رستم علی شاہ انباوی بیان کرتے ہیں کہ علاوہ دیگر مجاہدات کے حضرت شاہ صاحب علیہ الرحمۃ کو سلطان الاذکار کی مشق ایسی تھی کہ عالم شباب میں کڑے جاڑے میں انبالہ کے نبووالے تالاب میں جس دم کے ساتھ غوطہ لگا کرنفی اثبات کیا کرتے۔ اور دو دو گھنٹے کے بعد سر نکالتے۔ اور اکثر فرمایا کرتے کہ اس شغل میں جو اسرار کھلتے ہیں وہ اور کسی شغل میں نہیں کھلتے۔

جناب مولوی سید ظہور الدین صاحب یوں بیان فرماتے ہیں کہ حضور علیہ الرحمۃ سلطان الاذکار کا ورد جس دم کے ساتھ کیا کرتے تھے۔ میں نے گھڑی رکھ کر دیکھا ہے۔ کبھی پندرہ منٹ اور کبھی بیس منٹ تک سانس نہ لیتے تھے۔ اس سے پہلے جب اس کا پورا عمل تھا دریا میں غوطہ لگا کر جس دم کیا کرتے تھے۔ خواص کہتے تھے کہ کبھی دو گھنٹے اور کبھی ڈیڑھ گھنٹے تک دوسرا سانس نہ لیتے تھے۔ اللہ اکبر۔

### سکرات کا غلبہ:

آپ پر سکرات کا غلبہ رہتا تھا۔ اس لئے وضو اور نماز میں بڑی دقت پیش آیا کرتی تھی۔ چنانچہ جناب مولوی سراج الدین احمد صاحب لکھتے ہیں کہ اول جب میں ۱۷۷۸ء میں آپ سے بیعت ہوا۔ تو آپ کا وضو ایک گھڑے سے ہوتا تھا۔ اور کبھی غلبہ حال میں ایک ہی پاؤں پر ایک مشک پانی کی صرف ہوتی۔ پھر بھی وضو تمام نہ ہوتا اور تالاب پر جا کر وضو فرماتے۔ جب خلیفہ امیر اللہ شاہ حج کو جانے لگے۔ تو آپ نے ان سے فرمایا کہ میرا رب رحمت تلے میرے واسطے دعا کرنا کہ میرا وضو ہو جایا کرے۔ فرمایا کہ ہم ایسے مقام میں ہیں کہ اگر اس کا خیال چھوڑیں تو وضو ہو۔ اور نہ چھوڑیں تو وضو محال۔ غرض خلیفہ صاحب موصوف نے خانہ کعبہ میں میرا رب رحمت تلے دعا کی۔ اس کا اثر یہ ہوا کہ آپ ایک گھڑے سے چھ لوٹے پر، پھر چار پر اور اخیر میں دو پر آ گئے تھے۔ جناب قاری سید اکرام حسین صاحب تحریر فرماتے ہیں کہ وصال سے سالہا سال پیشتر ایک مقام حضرت صاحب پر ایسا آیا تھا کہ جس میں بوجہ کثرت استغراق آپ ہر نماز کو مشکل سے وقت پر ادا



کرتے تھے۔ اور عشاء کی نماز میں تو خصوصیت سے دقت پیش آتی تھی۔ آپ کبھی محمد علی شاہ مرحوم کو اور کبھی کریم بخش حاجی کو فرماتے کہ شمار کرنا۔ مگر شمار کنندہ بھی مارے فیضان کے بے ہوش ہو جاتا۔ آپ کبھی ایک رکعت پر اور کبھی دوسری پر سلام پھیر دیتے اور شمار کنندہ سے فرما دیتے۔ جا میاں میں خود ہی پڑھ لوں گا۔ مگر اس حالت میں بھی نماز آپ سے کبھی قضا نہیں ہوئی۔

### مراقبہ کی کیفیت:

جناب مولوی سید ظہور الدین صاحب کا بیان ہے کہ حضرت صاحب مسجد کے شمالی طرف بعد مغرب مراقبہ کیا کرتے تھے۔ اگر کبھی پہلے سے کوئی مانع ہوتا تھا تو دوسری جگہ بھی بیٹھ جاتے تھے۔ لیکن مراقبہ میں مشغول ہونے کے بعد خواہ آندھی چلے یا سخت سے سخت بارش ہو ہرگز وہاں سے نہ اٹھتے تھے۔ موسم گرما میں اگر کوئی چھتری لگا لے بدیں طور کہ حضور کو خبر نہ ہو تو لگا لے۔ ورنہ کچھ پرواہ نہ کرتے تھے۔ موسم سرما میں نیم آستین پر کبیل ہوتا تھا۔ تھوڑی دیر کبیل اوپر سے اتر جاتا تھا۔ حضور ۱۲ بجے یا ۲ بجے شب تک اسی طرح مراقبہ میں مشغول رہتے۔ کسی کی یہ مجال نہ تھی کہ کبیل کا ندھے پر ڈال دے۔

جب آپ پر حالت وحدت وجود وارد ہوئی تو اُس وقت کا حال آپ بنا بر روایت جناب مولوی محبوب عالم صاحب یوں بیان فرماتے ہیں۔ جب ہم پر وحدت وجود کھلی اور وحدت کا ایک بے کنار دریا نظر آیا۔ چاروں طرف ایک ہی نظر آتا تھا۔ اور وہ حالت ہو گئی تھی کہ جس میں شیخ منصور علیہ الرحمۃ نے انا الحق کہا تھا۔ جوش کی حالت تھی اور مجھے اپنا وجود نظر نہیں آتا تھا بلکہ یہ معلوم ہوتا تھا کہ میرا وجود اُس بے کنار دریا کا ایک قطرہ ہے۔ اور وہ قطرہ پھر اُس میں مل گیا۔ محض وحدت ہی وحدت ہو گئی ہے۔ جب یہ حال وارد ہوتا تھا۔ میں اپنے بدن میں سوئیاں چھبوتا۔ جب سوئی کے چھبنے سے بدن کو تکلیف محسوس ہوتی تو کہتا کہ اگر تو خدا ہے تو سوئی کے چھبنے سے تکلیف کیوں ہوتی ہے۔ خدا تعالیٰ تو تمام تکلیفوں سے پاک ہے۔ پھر جب کبھی سوئی کے چھبنے کی بھی تکلیف نہ ہوتی تو میں یہ حیلہ کرتا کہ آگ کا دھکتا ہوا انکارہ بدن پر رکھ دیتا۔ جب بدن سے لگتا اور اُس کو تکلیف محسوس کرتا تو پھر کہتا کہ اگر تو خدا تھا تو اس آگ نے تجھے کیوں جلایا۔ پس معلوم ہوا کہ تو خدا نہیں۔ اللہ تعالیٰ وحدۃ لا شریک ذات ان تمام جھگڑوں سے بری ہے۔ غرض اس



زمانے میں ہمیں بڑی دقت پیش آتی تھی۔ مگر اللہ تعالیٰ کا ہم پر بڑا ہی فضل رہا۔ حضرات خواجگان کی ارواح سے ایسی پرورش ہوئی کہ خدا تعالیٰ کی عنایت سے نماز کبھی قضا نہیں ہوئی۔ یہ خاص پرورش روح رسول اللہ صلی اللہ علیہ وسلم کا طفیل تھا کیونکہ ہم درود شریف بہت کثرت سے پڑھتے تھے۔ ورنہ اور کوئی اتنا نہ کر سکتا۔ بعض اوقات جب سوئی اور آگ کی انگاری سے بھی تکلیف نہ ہوتی تو ہم بڑی عاجزی کے ساتھ اللہ تعالیٰ سے دعا کیا کرتے کہ خداوند تو وحدہ لا شریک اور بڑا ہی کارساز ہے۔ تو ہی اپنی مدد بھیج اور میرے اوپر رحم کرتا کہ میں تیری نماز ادا کر لیا کروں۔ تھوڑے ہی دن گزرے تھے۔ کہ اللہ تعالیٰ نے اس دریائے بے کنار سے پار نکال کر شاہراہ شہود پر ڈال دیا۔ پہلے تو ہم اسی کو ایک بہت بڑی چیز جانتے تھے۔ مگر آگے چل کر معلوم ہوا کہ توحید کے آگے شاہراہ شہود ہے!

### مزارات سے فیض:

آپ نے مزارات سے بھی بکثرت فیض لیا ہے۔ چنانچہ جناب مولوی سراج الدین احمد صاحب بیان فرماتے ہیں کہ حضرت میاں صاحب قبلہ نے فرمایا کہ ایک دفعہ ہم عشاء کے بعد خواجہ باقی باللہ کے مزار پر مراقبہ میں بیٹھے صبح کو آواز آئی کہ السلام علیکم۔ معلوم ہوا کہ حضرت خواجہ کی روح نماز فجر کو گئی۔ آنکھ کھلی تو صبح تھی۔ فرمایا کہ سارا چوتراہ فیض سے بھرا ہوا ہے۔

ایک دن ارشاد ہوا کہ ایک دفعہ ہم حضرت بوعلی قلندر کے مزار پر بیٹھے۔ دیکھا کہ کبل اوڑھے تشریف رکھتے ہیں۔ اور آپ کا محبوب مبارک خاں بھی حاضر ہے۔ فرمایا کہ حضرت قطب الدین بختیار کاکی قدس سرہ کے مزار پر ہم نے مراقبہ کیا۔ نہایت زور کا اور تیز فیض ہے۔ اور آپ کو استغراق بہت ہے۔ وہاں نسبت چشتیہ ایسا غلبہ کرتی ہے کہ ذکر جہر اور سماع کو دل چاہتا ہے۔ نیز فرمایا کہ سلطان المشائخ نظام الدین اولیا کے مزار فیض آثار پر ہم بیٹھے۔ تو ہمارا سانس کبھی بند ہوتا اور کبھی نکل جاتا۔ غور کرنے پر معلوم ہوا کہ آپ کی روح مشغل جس دم کر رہی ہے۔ اور نیز معلوم ہوا کہ ایام حیات میں آپ کا جس دم کا یہی وقت تھا۔ حدیث شریف میں وارد ہے۔ لے کما تعیشون

۱ ذکر خیر۔ صفحہ ۲۹۲-۲۹۵۔

۲ مرقات شرح مشکوٰۃ جزء رابع۔ صفحہ ۱۹۵۔



تمون وکما تمونون تحشرون۔ یعنی جس حال میں تم دنیا میں ہو گے اُسی حال میں مرو گے۔ اور جس حال میں مرو گے اسی حال میں اٹھائے جاؤ گے۔۔ مولانا روم فرماتے ہیں۔

ہر چہ در دنیا خیالت آں بود عاقبت راہ وصال آں بود  
شیخنا العلامة مولانا مولوی حاجی حافظ مشتاق احمد صاحب چشتی صابری کا تحریری بیان ہے کہ مخدوم منا توکل شاہ رحمہ اللہ تعالیٰ فرماتے تھے کہ ایک مرتبہ میں بمقام پانی پت حضرت مخدوم شمس الدین ترک شاہ ولایت پانی پت رحمۃ اللہ علیہ کی خانقاہ شریف میں رات بھر حاضر رہا۔ غلبہ نسبت اس قدر تھا کہ برداشت کرنا اور وہاں ٹھہرنا مجھے دشوار معلوم ہوا۔ میں نے دیکھا کہ حضور مخدوم مزار مقدس سے باہر تشریف لائے۔ زبان مبارک پر لا الہ الا اللہ جاری ہے اور تمام احاطہ خانقاہ شریف ارواح مقدسہ اولیاء اللہ سلسلہ چشتیہ صابریہ سے پر نظر آتا تھا۔ حضرت قطب الوقت سید شاہ بھیک رحمۃ اللہ علیہ کو بھی میں نے ان اولیاء میں دیکھا۔ پھر حضرت مخدوم رحمۃ اللہ علیہ نے فرمایا۔ ٹھہرا رہے ہیں بھی اسی طرح مسافرانہ آئے تھے۔

جناب مولوی سید ظہور الدین انبھٹوی کی روایت یوں ہے کہ حضرت شاہ صاحب فرماتے تھے کہ جب ہم خواجہ شمس الدین ترک پانی پتی قدس سرہ کے مزار پر حاضر ہوئے تو صاحب مزار کا فیض اس قدر زور سے آیا کہ تمام رات ہم سے کچھ کام نہ ہو سکا۔ امیر اللہ شاہ ہمارے ساتھ تھے۔ انہوں نے جب مراقبہ کیا تو حضرت خواجہ رحمۃ اللہ علیہ کا فیض چمکتی ہوئی تلواریں کی صورت میں نمودار ہوا۔ امیر اللہ شاہ ڈر گئے میں نے کہا ڈرو مت۔ یہ حضرت کا جلالی فیض ہے۔ پھر ہم دونوں نے وہاں خوب مراقبہ کئے اور فیض حاصل کئے۔

شیخنا العلامة ہی سے یہ روایت ہے کہ شاہ صاحب فرماتے تھے کہ ایک مرتبہ میں پیران کلیر شریف حاضر ہوا۔ خانقاہ شریف میں داخل ہوتے ہی لطائف ستہ جاری ہو گئے۔ تین دن وہاں حاضر رہا۔ حضور مخدوم علاء الدین علی احمد صابر رحمۃ اللہ علیہ نے نہایت کرم فرمایا اور مجھے انگوٹھی پہنادی اور نصیحتیں فرمائیں۔

سید صاحب انبھٹوی نے اس واقعہ کو یوں تحریر فرمایا ہے کہ شاہ صاحب فرمانے لگے کہ ایک مرتبہ فقیر کلیر شریف حاضر ہوا۔ میں اکثر اوقات مراقبہ میں مشغول رہتا تھا۔ اسی حالت میں



سجادہ نشین صاحب الگ اور مجاورین الگ مجھ کو کھانے کا تقاضہ کرنے لگے۔ فقیر نے ذرا اونچے لہجہ میں ان سے کہا کہ ہم کھانے نہیں آئے۔ ہمیں اپنا کام کرنے دو۔ یہ کہہ کر ہم مراقب ہو گئے۔ حضور مخدوم صاحب نے فقیر کو ایک چھلانقرئی عنایت کیا اور فرمانے لگے کہ مسافر فقیر کو اس قدر غصہ نہ چاہئے۔ فقیر فوراً باہر آیا اور لنگر والوں سے کہا پہلے ہمیں کھانا دو پھر کوئی کام کریں گے۔ یہ واقعہ بیان فرما کر ارشاد فرمایا۔ مولوی! اولیاء اللہ کو اپنے متوسلین کا بہت خیال ہوتا ہے۔ ان سے خلاف نہ ہونا چاہیے۔

### فیضان کا حصول:

سید صاحب موصوف نے یہ بھی ذکر کیا ہے کہ فقراء ٹھسکہ کے ذکر پر شاہ صاحب نے فرمایا کہ حضرت بہادر علی شاہ صاحب بڑے صاحب تصرف تھے۔ ہمیں ان کے چہلم پر بلوایا گیا۔ ہم ضروری سمجھ کر چہلم میں شامل ہونے کی غرض سے ٹھسکہ جا رہے تھے۔ راستے میں حضرت بہادر علی شاہ صاحب رحمۃ اللہ علیہ کی روح سے ملاقات ہوئی۔ مجھ سے فرمانے لگے کہ آپ نے بہت مہربانی کی۔ اور ایک کنگھا (شانہ) مجھے عنایت فرمایا۔ ہم نے خوش ہو کر لے لیا اور چہلم میں شامل ہوئے۔ حضور علیہ الرحمۃ اپنے حجرے میں بیٹھے ہوئے بھی مسافات بعیدہ سے ارواح مقدسہ سے فیض لیا کرتے تھے۔ چنانچہ مراقبات شروع کرنے سے پہلے مدینہ منورہ کی طرف متوجہ ہو کر جناب رسول اکرم صلی اللہ علیہ وسلم سے فیضان لیا کرتے تھے۔ اور نماز صبح سے پہلے بغداد شریف کی طرف منہ کر کے حضرت غوث اعظم شیخ عبدالقادر جیلانی رحمۃ اللہ علیہ سے اور سرہند شریف کی طرف متوجہ ہو کر روح مطہر حضرت مجدد الف ثانی رحمۃ اللہ علیہ سے فیض حاصل کرتے۔ جناب مولوی سراج الدین صاحب کا بیان ہے کہ ایک دفعہ انبالہ میں بعد نماز مغرب آپ مسجد میں مراقب تھے کہ فرمایا کہ حضرت خواجہ قطب الدین دہلی والوں کا فیض آرہا ہے۔ بلکہ خود روح مبارک حاضر ہے۔

جناب مولوی محبوب عالم صاحب لکھتے ہیں کہ ایک روز حضرت غوث پاک سید عبدالقادر جیلانی رحمۃ اللہ علیہ کا تذکرہ تھا۔ کہ حضرت غوث پاک نے جو یہ فرمایا ہے کہ اولیاء اللہ کی گردنوں پر میرا قدم ہے بظاہر اس کا کیا مطلب ہے۔ فرمایا یہ درست ہے۔ آپ کے وقت سے



لے کر قیامت تک جس قدر لوگ قادر یہ نسبت کو حاصل کریں گے۔ ان سب کی گردنوں پر آپ کا قدم مبارک ضرور ہوگا۔ کیونکہ نسبت قادر یہ کی تکمیل اسی وقت ہوگی جب کہ آپ کا قدم مبارک ان کی گردنوں پر آئے گا۔ چنانچہ ہم نے بھی دیکھا ہے کہ ایک دفعہ ہم بغداد شریف کی طرف منہ کر کے حضرت پیران پیر کی روح سے فیض لے رہے تھے۔ آپ کی روح مبارک ظاہر ہوئی اور نسبت چشتیہ وارد کر کے فرمایا کہ تمہیں ہماری طرف سے بھی اجازت ہے۔

غرض اس زمانہ قرب قیامت میں آپ سا مجاہد و مرتاض۔ ذا کرو شاغل۔ پابند اوقات و پابند شرع دیکھنے میں نہیں آیا۔ آپ کے اور ادکا مزید بیان آگے آئے گا۔ انشا اللہ تعالیٰ۔

### چوتھا باب

## اشاعتِ طریقہ

اس آسمانی دستار والے نے اپنے پیر دستگیر حضرت خواجہ قادر بخش قدس سرہ کے وصال کے بعد دیر تک سلسلہ بیعت جاری نہیں کیا۔ جو کوئی بیعت ہونے آتا۔ آپ اسے حضرت حاجی محمود جالندھری قدس سرہ سے یا اپنے پیر بھائی خلیفہ عالم شاہ سے بیعت کر دیتے۔ اور اپنے پاس کسی کو نہ بیٹھنے دیتے۔ نہ اللہ کا نام بتاتے۔ ایک روز میاں عالم شاہ نے آپ سے کہا کہ تم لوگوں کو اپنے پاس بیٹھنے دیا کرو۔ جب آپ اس کے خوگر ہو گئے تو پھر فرمایا نام اللہ کا بتا دیا کرو۔ بعد ازاں آپ ایسا ہی کرنے لگے۔ صاحبزادہ خواجہ عبدالخالق رحمۃ اللہ تعالیٰ روایت کرتے ہیں کہ جب میں انبالہ میں زیر نگرانی حضرت سائیں توکل شاہ تعلیم پارہا تھا تو دوران تعلیم میں ایک روز فیض طلب خان ساکن ڈیرہ بستی متصل شہر انبالہ نے سائیں توکل شاہ اور خلیفہ عالم شاہ کی اور میری دعوت کی۔ تناول طعام کے بعد اس نے حضرت سائیں صاحب سے بیعت ہونے کی خواہش ظاہر کی۔ چونکہ ہائیں صاحب نے اس وقت تک کوئی مرید نہ کیا تھا۔ انکار کر دیا۔ مگر خلیفہ عالم شاہ کے اصرار کرنے پر مرید کر لیا۔ وہ حضرت سائیں صاحب کا پہلا مرید تھا۔

فیض کا جاری ہونا:

اس کے بعد آپ کا فیض حدود انبالہ سے باہر دور دور پھیلنے لگا۔ چنانچہ پہلے پہل جب



آپ کلانور رہتک میں تشریف لے گئے تو بہت سے زن و مرد نے آپ سے اللہ کا نام پوچھا اور بیعت کی۔ آپ حلقہ میں توجہ دینے لگے۔ اُن ایام میں شغل جس دم کے سبب سے آپ کی نسبت قلبی ایسی گرم و تیز تھی کہ حاضرین حلقہ تڑپ کر بے ہوش ہو جاتے۔ یہ دیکھ کر بعض لوگ آپ کو جادوگر کہنے لگے۔ اسی اثناء میں جناب مولوی نواب قطب الدین خاں صاحب دہلوی ادھر تشریف لے گئے تو انہوں نے کہا کہ یہ جادو نہیں اور خود بھی معتقد ہو گئے۔ پھر انبالہ میں تشریف لائے۔ تو طالبانِ خدا اطراف و اکناف سے جوق در جوق آئے اور بیعت ہوئے۔ چنانچہ لاہور۔ دہلی۔ کرنال۔ پانی پت۔ اجمیر شریف۔ احمد آباد۔ جے پور۔ بمبئی وغیرہ سے ارادتمند پروانہ وار حاضر ہو کر داخل سلسلہ ہوئے۔ دیہات سے بھی کثرت سے لوگ آپ کے مرید ہوئے۔ القصہ آپ کے پیرومرشد خواجہ شمس العرفاں قادر بخش رحمۃ اللہ علیہ کا وہ ارشاد کہ اس سے بڑا خاندان جاری ہوگا۔ لفظ بلفظ پورا ہو گیا۔

### صحبت و توجہ کا اثر:

آپ کی صحبت میں عجیب اثر تھا۔ اپنوں کا تو کیا ذکر بیگانے بھی جب آپ کو دیکھتے تو بے ساختہ بول اُٹھتے کہ یہ ولی اللہ ہیں۔ کئی غیر مسلم آپ کے ذریعے سے راہِ راست پر آ گئے۔ آپ کی توجہ ایسی زبردست تھی کہ جس پر خصوصیت سے پڑ گئی۔ وہ مجذوب ہو گیا۔ ضلع شاہ پور کی بار اور ہتھی کنڈ کے پہاڑوں کی طرف شاید اب بھی کئی مجذوب سالک ایسے ملیں گے جن پر حضرت کی نظر کیمیا اثر پڑی ہوئی ہے۔ اور وہ رات دن یا خدا میں مستغرق اور شریعت کے پورے پابند ہیں۔

### جنات کی بیعت

جناب مولوی سراج الدین صاحب لکھتے ہیں کہ میاں صاحب قبلہ کے جن بھی مرید تھے۔ کیونکہ جو قطب ارشاد ہوتا ہے۔ جن اس کے پاس آتے ہیں۔ چنانچہ جن جناب غوث پاک رحمۃ اللہ علیہ کے تابع و مرید تھے۔ اسی واسطے آپ کا لقب غوث الثقلین ہے۔ اخیر زمانہ میں مولانا شاہ ولی اللہ و شاہ عبدالعزیز رحمہما اللہ تعالیٰ کے جن مرید تھے۔ اسی طرح ہمارے حضرت صاحب سے بھی جن مرید تھے۔ چنانچہ ایک روز آپ نے فرمایا کہ ایک بار ہم باغ والی مسجد میں حلقہ کر



رہے تھے کہ سوسوں کی سی آواز آئی اور آگ کی دو انگلیٹھیاں دھکتی ہوئی نظر آئیں۔ معلوم ہوا کہ دو جن بھی شامل حلقہ ہیں اور توجہ لے رہے ہیں۔ نیز فرمایا کہ جب ہم ہوشیار پور ضلع جالندھر گئے۔ تو وہاں ایک مکان میں مدت سے جن کا تسلط تھا۔ لوگوں نے ہمیں اسی میں اتارا۔ آدھی رات کے وقت ایک شخص طویل القامت اور بد شکل و مہیب نظر آیا اور ہمیں ڈرانے لگا۔ ہم یاد خدا اور درد و خوانی میں مشغول رہے۔ آخر کار جھک مار کر خود بد شکل انسان سامنے آیا اور عذر کیا اور خدا کا نام پوچھ کر چلا گیا۔

جناب قاری سید اکرام حسین صاحب تحریر فرماتے ہیں کہ بھائی مغلی شاہ کا بیان ہے کہ ایک روز گیارہ بجے رات کے ایک اجنبی شخص جس کو میں نے پہلے کبھی نہ دیکھا تھا۔ حضرت صاحب کی خدمت مبارک میں حاضر ہو کر کہنے لگا۔ حضور ولا! مجھے داخل سلسلہ کر لیجئے۔ پھر مجھے جلدی جانا ہے۔ حضرت صاحب نے اس کو بیعت کیا۔ جب وہ چلا گیا۔ تو حضرت نے مجھ سے فرمایا۔ مغلی شاہ! کیا تو نے پہچانا یہ کون تھا؟ میں نے عرض کیا۔ حضور مجھے کیا علم ہے کہ کون تھا۔ آخر الامر حضرت صاحب نے خود ارشاد فرمایا کہ میاں مغلی شاہ یہ شخص جن تھا۔ اکثر ہم سے جنات بھی مرید ہو کر جاتے ہیں۔

جناب مولوی محبوب عالم صاحب ذکر کرتے ہیں کہ ایک مرتبہ حضرت اس باغ میں تشریف لے گئے جواب روضہ مبارک کی غربی سڑک کے کنارہ پر مغرب کی طرف واقع ہے۔ وہاں ایک کچا مکان تھا۔ آپ اس میں بیٹھ گئے۔ درویش بھی ساتھ تھے۔ تھوڑی دیر کے بعد ایک ضعیف العمر بڑھیا رومی ریوڑیاں ایک برتن میں لئے حاضر خدمت ہو گئی اور کہا حضور! میں ابھی روم سے یہ ریوڑیاں لے کر آیا ہوں اور اپنی مزدوری کی حلال کی کمائی سے خرید کر لایا ہوں۔ اور بیعت ہونے کے واسطے عرض کیا۔ آپ کا معمول تھا کہ ہمیشہ عورتوں کو دستار مبارک کا پلہ پکڑ کر اور دور بٹھا کر بیعت فرمایا کرتے۔ برخلاف اس کے آپ نے بلا تکلف اس کا ہاتھ پکڑ کر بیعت کیا۔ اس حلقہ میں سے ایک درویش کو خیال گزرا کہ آپ نے خلاف معمول ایک نامحرم عورت کا ہاتھ کیوں پکڑا۔ اس سے رہانہ گیا۔ عرض کر ہی دیا۔ فرمایا۔ یہ عورت نہیں۔ یہ تو جن ہے۔ پھر وہ غائب ہو گیا۔ حضرت نے فرمایا کہ یہ جن بہت نیک بخت اور پرہیزگار ہے۔ اپنے ہاتھ سے مزدوری کر کے کھاتا ہے۔



بیعت میں احتیاط

جناب مولوی سید ظہور الدین صاحب امبھوی لکھتے ہیں کہ حضرت مولانا مولوی حافظ حاجی صوفی مشتاق احمد صاحب امبھوی اپنے رشتہ کے ماموں صاحب شیخ مخدوم بخش کو حضرت کی خدمت میں بغرض بیعت لائے۔ شیخ صاحب چاہتے تھے کہ خاندان قادریہ میں داخل ہوں۔ اگرچہ حضرت سائیں صاحب کو حضرت مولانا کی بہت ہی دلداری منظور تھی۔ مگر آپ نے صاف انکار کر دیا۔ اور فرمایا کہ ہمیں اس خاندان میں بیعت کی اجازت نہیں ہے۔ صرف نقشبندیہ خاندان میں ہم بیعت کر سکتے ہیں۔ جس کی ہمیں اجازت ہے۔ یہ عاجز خاندان چشتیہ میں داخل ہونا چاہتا تھا۔ مگر یہی جواب ملا تھا کہ مولوی! تعلیم تو ہم تمہیں چشتیہ اور نقشبندیہ کر ہی رہے ہیں۔ مگر اس خاندان میں بیعت کرنے کی ہمیں اجازت نہیں ہے۔

پانچواں باب

## اخلاق و عادات

آپ کے مکارم اخلاق کا کیا بیان ہو سکتا ہے۔ نظر بر اختصار ہم ذیل میں صرف چند جزئیات کا بیان درج کرتے ہیں۔

اورادو و وظائف:

نمازوں کے علاوہ آپ کے روزانہ اورادو و وظائف یہ تھے۔ اسم ذات۔ نفی اثبات۔ کلمہ تجید۔ سَلَامٌ قَوْلًا مِنْ رَبِّ رَحِيمٍ۔ اَللّٰهُ الصَّمَدُ۔ آیہ کریمہ لَا اِلٰهَ اِلَّا اَنْتَ سُبْحَنَكَ اِنِّیْ كُنْتُ مِنَ الظَّالِمِیْنَ۔ سورہ اخلاص۔ بسم اللہ شریف۔ سبحان اللہ۔ ورود شریف۔ مراقبات وغیرہ۔ یہ وظائف آپ مختلف اوقات میں کیا کرتے تھے۔ رات کو سونا برائے نام تھا۔ کوئی لمحہ کوئی منٹ یاد الہی سے خالی نہ تھا۔ بلکہ اکثر گھنٹے اور منٹ کے موافق وظیفہ کیا کرتے تھے۔ پنجشنبہ کے دن اللہ بخش حجام سے حجامت بنواتے۔ مگر اس وقت بھی سبحان اللہ وغیرہ پڑھتے رہتے۔ حجامت کے بعد خادم عبدالکریم سر مبارک پر پانی ڈالتا اور کریم بخش دھوتا۔



اس اثناء میں بھی جس ورد کا وقت ہوتا وہی زبان مبارک پر ہوتا۔

### روزمرہ کی عبادت:

آپ کے اوقات انضباط کی نسبت جناب مولوی سید ظہور الدین صاحب یوں تحریر فرماتے ہیں:-

”آپ کی روزمرہ عبادت یہ تھی کہ نماز فجر باجماعت ادا کر کے آفتاب کے طلوع ہونے پر حکیم معزالدین صاحب دہلوی کا ناشتہ شہد وغیرہ نوش فرما کر مراقبہ کی نیت سے بیٹھتے تھے۔ پھر مراقبہ سے فارغ ہو کر قریب بارہ بجے یا کچھ کم و بیش درود شریف ورد فرماتے۔ پھر دوپہر کا کھانا تناول فرما کر قیلولہ کی نیت سے لیٹتے تھے۔ بعد ازاں اٹھ کر اکثر استنجا اور وضو کرتے اور نماز ظہر جماعت کے ساتھ ادا فرمایا کرتے تھے۔ بعد نماز عصر مسجد میں مغرب تک وظائف میں مشغول رہتے تھے۔ مغرب سے پہلے وضو کر کے نماز مغرب باجماعت ادا کیا کرتے تھے۔ بعد نماز مغرب مراقبہ میں تقریباً دو یا ڈیڑھ گھنٹہ کبھی کم و بیش عرصہ تک مشغول رہتے۔ پھر مسجد سے مکان کو تشریف لے جایا کرتے تھے۔ نصف یا ایک روٹی خشک سادی اندر سے آتی تھی۔ اس کو تقسیم کر کے تقریباً آٹھواں حصہ یا کم خود تناول فرما کر پھر مراقبہ میں مشغول ہو جاتے تھے۔ یہ مراقبہ بہت لمبا ہوتا تھا۔ کبھی بارہ بجے رات کے اور کبھی ایک یا دو بجے فارغ ہوتے۔ نماز عشاء بوجہ سکر بدقت تمام ادا کیا کرتے تھے۔ رات کو سوتے نہ تھے۔ فجر سے پہلے ذرا یونہی لیٹ جاتے۔ پھر نماز صبح ادا کیا کرتے۔“

راقم الحروف عرض کرتا ہے کہ جب تک آپ تندرست رہے۔ یہی معمول رہا۔ مگر جب مرض بوا سیر نے غلبہ پایا اور دو دو گھنٹے بیت الخلا میں بیٹھنا پڑا تو مسجد میں جانا ترک ہو گیا۔ مکان ہی پر نماز باجماعت ادا کر لیا کرتے۔ مگر دیگر اوراد میں سے کسی میں آخری دم تک ذرا فرق نہیں آیا۔ عقد ثانی سے پہلے جب حضور مسجد میں رہتے تھے اس زمانہ کے حالات جناب مولوی سراج الدین صاحب یوں لکھتے ہیں کہ قبل از صبح حاجی کریم بخش بڑھا آپ کو آواز دیتا۔ آپ بیت الخلا جا کر وضو کر کے سبت فجر ادا کرتے۔ اور نماز فجر باجماعت میاں جی رحیم بخش خاں صاحب کے پیچھے پڑھتے۔ نماز کے بعد تین بار سورہ اخلاص نہایت تدبر و تفکر سے پڑھتے تھے۔ اس اثناء میں



کسی سے کلام و مصافحہ نہ کرتے تھے۔ اور مریدین کو اس کی تلقین کرتے اور فرماتے کہ تین بار قل  
 هو اللہ ایک قرآن شریف کے ثواب کے برابر ہے۔ اور فرماتے کہ اس سے ضیق معاش بھی دور  
 ہوتی ہے۔ چنانچہ ساڈا (ہمارا) لنگر اسی سے جاری ہے۔ پھر سلام قولاً من ربّ ربّیم سو بار اور  
 آیت کریمہ سو بار پڑھ کر ان سب کا ثواب جناب نبی کریم صلی اللہ علیہ وسلم کی روح پاک کو اس  
 طرح بخشے۔ ”الہی غلطی مینوں (مجھے) بخش دیجو۔ اور صحیح حرف کا ثواب نبی کریم صلی اللہ علیہ وسلم  
 کی روح کو میں نے بخشا۔ پھر فرماتے کہ خاص کر میاں صاحب پیر دستگیر کی روح مبارک کو بخشا۔“  
 بعد ازاں بارہ بجے تک لمبا مراقبہ فرماتے۔ ایک بجے کے قریب اٹھ کر بیت الخلا میں جاتے۔ اور  
 کھانا کھا کر قیلولہ فرماتے۔ پھر استنجا اور وضو مع مسواک کر کے نماز ظہر جماعت کے ساتھ ادا کرتے  
 نماز کے بعد تین بار قل هو اللہ پڑھ کر عصر تک اوراد میں مشغول رہتے۔ اور تازہ وضو مع مسواک  
 کر کے نماز عصر جماعت کے ساتھ پڑھتے۔ اور مغرب تک کسی سے کلام و مصافحہ نہ کرتے اور سلام  
 کا جواب بھی نہ دیتے۔ مغرب کی نماز تازہ وضو سے جماعت کے ساتھ پڑھتے۔ اور تین بار قل  
 هو اللہ اور سو بار آیت کریمہ پڑھ کر مراقبہ خفیفہ کرتے۔ بعد ازاں یہ درود شریف لطیفہ اُٹھل پر بے  
 شمار پڑھتے۔ اللہم صل علی سیدنا محمد وعلی آل سیدنا محمد بعد کل معلوم لک و بعد کل ذرۃ مائۃ الف الف  
 مرۃ۔ اس کے بعد وضو تازہ کر کے نماز عشاء جماعت کے ساتھ پڑھتے۔ اور صبح و شام درود شریف  
 کے اور کئی صیغے پڑھا کرتے تھے۔ حتیٰ کہ درود شریف کی کثرت سے آپ کے بدن و جامہ سے  
 خوشبو آتی تھی۔ اور آپ رات کو سویانہ کرتے تھے۔

### ادب و رعایت حقوق

ادب کے لفظی معنی ہر چیز کا اندازہ و حد نگاہ رکھنا ہے۔ اصطلاح میں اس سے مراد اپنے نفس کو قول و  
 پسندیدہ اور فعل ناستودہ سے بچانا اور اپنی دوسروں کی حرمت کا پایہ نگاہ رکھنا ہے۔ حقیقت ادب یہ  
 ہے کہ تمام حالات میں حضرت رسالت پناہ صلی اللہ علیہ وسلم کی متابعت کی جائے۔ کیونکہ ادیب  
 کامل آپ ہی ہیں۔ اس لئے ٹھوڑے ادبئی ربی فاحسن تا دہی آپ کا مودب خود خدا تعالیٰ ہے

ادب آموز زان ادیب کہ او ادب از حضرت خدا آموخت  
 بر کسے خواں سبق کہ در ہمہ حال سبق از لوح کبریا آموخت



سنت مطہرہ کی پیروی:

جہان تک ہمیں معلوم ہے حضور شاہ صاحب علیہ الرحمۃ جملہ اقوال و افعال حرکات و سکنات اور خورد و نوش غرض تمام امور میں حضور رسول اکرم صلی اللہ علیہ وسلم کی سنت و سیرت کا پورا اتباع کیا کرتے تھے۔

جناب مولوی سید ظہور الدین صاحب یوں تحریر فرماتے ہیں:-

”جب تک حضور بقید حیات رہے۔ ایک چپہ زمین کے مالک نہیں ہوئے۔ نہ پلنگ پر آرام کیا۔ فرمایا کرتے تھے کہ دنیا کے سردار صلی اللہ علیہ وسلم تو زمین پر بسترہ کریں اور ہم ناچیز پلنگوں پر آرام کریں۔ نیز فرماتے تھے کہ صرف سنت کی ادائیگی کے خیال سے کبھی زوجہ کے پاس لیٹنا ہوتا ہے۔ ورنہ خدا تعالیٰ نے اپنے فضل سے یہ کرم فرمایا ہے کہ حور بھی بغل میں بیٹھی رہے۔ تو اُس کی طرف بھی کبھی آنکھ نہ اٹھے۔

آپ کھانا شاید تمام دن رات میں اول تو کم ورنہ دو روٹی سے زیادہ کبھی نہ کھاتے تھے۔ جب کھانا سامنے آتا تھا تو تمام روٹیاں حاضرین میں تقسیم کر دیتے تھے۔ نصف یا پونی روٹی آپ تناول فرماتے تھے۔ صبح کے وقت حکیم معزال دین دہلوی آپ کے خاص خادم آپ پر جان و مال قربان کرنے والے کبھی انڈا اور شہد اور کبھی کلونجی اور شہد پیش کیا کرتے تھے کہ حضور! یہ دوا ہے اور مسنون غذا ہے۔ پھر یہ فرما کر سب سنت کے اتباع میں شریک ہو جاؤ اکثر حصہ تقسیم کر دیتے اور کچھ بقیہ آپ تناول فرماتے تھے۔ حکیم صاحب یہ انتظام فرمایا کرتے تھے کہ ایسے وقت میں کوئی صاحب حضور کے پاس نہ آئیں۔ مگر حضور خود طلب فرمالیا کرتے تھے۔ فرمایا کرتے تھے کہ مولوی! جب جنگل میں رہنا ہوا تو برسوں پتے کھا کر گزر کیا۔ پتے بھی نیم کے کڑوے تاکہ شکم زیادہ حرص کھانے کی نہ کرے۔

آپ صرف جمعہ کے دن لباس تبدیل فرمایا کرتے تھے۔ جس قسم کا جوڑا چھوٹی مائی صاحبہ نے پہنا دیا۔ آئندہ جمعہ تک وہی زیب تن رہتا تھا۔ اگر کسی کو اپنالایا ہوا لباس پہنانا منظور ہوتا تو مائی صاحبہ جمعہ کے دن وہی پہنا دیتیں۔ درمیان میں دوسرا پہنانا ممکن نہ تھا۔ سرمہ۔ شانہ اور خوشبو کا استعمال کیا کرتے تھے۔ جمعہ کے وقت یہ سب اشیاء جمع ہو جاتی تھیں۔ ورنہ سرمہ رات



کے وقت باتباع سنت ہوا کرتا تھا۔ جمعہ کے وقت یہ سب اشیاء جمع ہو جاتی تھیں۔ ورنہ سرمہ رات کے وقت اور شانہ کبھی رات کو اور کبھی دن میں استعمال کیا کرتے تھے۔

جناب مولوی سراج الدین صاحب یوں لکھتے ہیں:-

### خوردونوش کی کیفیت:

”حضرت مولوی سراج صاحب علیہ الرحمۃ دن کا کھانا موسم گرم ہو یا سرما دوجے کے قریب اور رات کا کھانا کبھی بارہ بجے اور کبھی بعد کھایا کرتے تھے۔ عقد ثانی سے پہلے آپ کا کھانا بلا تکلف تھا۔ مونگ یا ماش کی دھوئی ہوئی دال۔ سرخ گیہوں کی روٹی اور بکری کا کم روغن گوشت مگر جب آپ کا عقد ثانی ہو گیا۔ اور لنگر اور خوردونوش کا انتظام چھوٹی مائی صاحبہ کے ہاتھ میں چلا گیا۔ تو انہوں نے بمقتضائے محبت حضرت کے طعام میں گوشت تکلف کر دیا۔ اگرچہ وقت طعام وہی رہا۔ مگر قدرے تکلف ہو گیا۔ حضرت نے جو سامنے آیا کھالیا۔ کبھی کھانے میں نکتہ چینی نہ کرتے تھے۔ اگر کوئی نمک مرچ کم و بیش کہتا تو فرماتے کہ دو وقت کے بعد کھایا کرو۔ کھانا خود اچھا لگے گا۔ مسافر اور مہمان وغیرہ سب آپ سے پہلے کھا چکے تھے۔ جب آپ کھاتے تو اس میں سے کسی کو الوش دیتے۔ اور کسی کو شریک طعام کرتے۔ کیونکہ حدیث شریف میں شر الناس من اکل وحده لچھوٹی مائی صاحبہ کے زمانہ میں حکیم معزالدین دہلوی صبح کو چائے دودھ کی اور زردہ بیضہ مرغ۔ نیمبرشت حاضر کرتے۔ حضرت دونوں ہاتھ مٹی کے برتن میں دھو کر پہلے ایک روکھا سوکھا روٹی کا ٹکڑا کھاتے۔ پھر چاء وغیرہ نوش جاں فرماتے۔ مگر اس میں سے کسی کو تبرک ضرور دیتے۔ دواو شربت و میوہ و شیرینی وغیرہ میں بھی یہی آپ کا معمول تھا۔ چنانچہ ایک دفعہ شاہ آباد میں کسی نے آپ کے لئے ست پودینہ کی ایک چھوٹی شیشی بھیجی۔ آپ نے اُس میں سے کچھ کھایا اور مجھ سے فرمایا کہ تھوڑا سا سب حاضرین کے ہاتھ پر رکھ دو۔“

۱۔ عن ابن عباس عن النبی علیہ الصلوٰۃ والسلام انه قال شر الناس من اکل وحده و ضرب عبده و منع رفقہ۔ یعنی حضرت ابن عباس رضی اللہ تعالیٰ عنہ نبی صلی اللہ علیہ وسلم سے روایت کرتے ہیں کہ آپ نے فرمایا۔ سب لوگوں سے برا وہ ہے جس نے تنہا کھایا۔ اور اپنے غلام کو مارا اور کسی نے پیالہ مانگا تو نہ دیا۔ (بستان البوالیث سمرقندی)۔



## محفل میلاد کا انعقاد:

حضرت شاہ صاحب علیہ الرحمۃ حضور رسول اکرم صلی اللہ علیہ وسلم کی بڑی تعظیم و توقیر کرتے تھے۔ آپ کی طرف سے محفل میلاد شریف منعقد ہوا کرتی۔ چنانچہ جناب مولوی سید ظہور الدین صاحب تحریر فرماتے ہیں کہ ۱۲ ربیع الاول کو حضور کی طرف سے میلاد کی ایک مجلس شریف منعقد ہوا کرتی۔ یہ عجیب کیفیت کی مجلس ہوتی تھی۔ تمام حاضرین پر انوار الہی وارد ہوتے تھے۔ حضور شاہ صاحب مجلس سے فاصلے پر کبھی مکان پر ہی تشریف رکھا کرتے تھے اور اُس جگہ سے عالم خاموشی و مراقبہ میں آپ کی شمولیت ہوتی تھی۔ ایک مرتبہ میں نے عرض کیا کہ آپ مجلس کے اندر کیوں تشریف نہیں لے جاتے۔ آپ نے فرمایا کہ مولوی! ہم تو اس جگہ ہی بالکل بیہوش ہو کر آنے جانے سے بے خبر ہو جاتے ہیں۔ حضور صلی اللہ علیہ وسلم کے انوار اس قدر ہم پر وارد ہوتے ہیں کہ ہمیں کسی چیز کی خبر نہیں رہتی۔ اس مجلس میں شیرینی بھی تقسیم ہوتی تھی۔ اور وقت پر قیام بھی ہوتا تھا۔

جناب مولوی محبوب عالم صاحب پہلے محفل میلاد شریف میں قیام نہ کرتے تھے۔ ایک دفعہ میر یوسف علی شاہ صاحب نے بتقریب محفل مذکور حضرت صاحب سے مولوی صاحب کی شکایت کردی کہ انہوں نے قیام نہیں کیا۔ حضرت صاحب نے مولوی صاحب کی قیل و قال پر فرمایا۔ (۱) (اذکر خیر صفحہ ۳۶۵) تم اس نیت سے قیام کر لیا کرو کہ رسول اللہ صلی اللہ علیہ وسلم کی ولادت کے وقت جو حیوانات نباتات ملائک حجر شجر غرض تمام موجودات کی روحانیت نے آنحضرت صلی اللہ علیہ وسلم کی تعظیم کے واسطے قیام کیا تھا۔ ہم اُس کی نقل کرتے ہیں اور اس قسم کی نقل شریعت میں منع نہیں اور دوسرے قیام کے وقت یہ مراقبہ کر لیا کرو کہ رسول اللہ صلی اللہ علیہ وسلم کا فیض میرے دل میں آرہا ہے۔ یہ سن کر مولوی صاحب نے کہا۔ لو میر صاحب! اب میں قیام بھی کیا کروں گا۔ اور لوگوں کو جواب بھی دے دیا کروں گا۔

جناب مولوی سراج الدین صاحب کا بیان ہے کہ ایک دفعہ حضرت صاحب نے مجھ سے فرمایا کہ کتاب مشکوٰۃ شریف منگاؤ۔ اور اُس میں سے مجھے باب وسوسہ کی حدیثیں سناؤ۔ چنانچہ کتاب شریف منگوائی گئی۔ میں ادب سے چار پائی کی بیٹی کی طرف بیٹھنے لگا۔



آپ نے فرمایا کہ سرہانے بیٹھ جائیں نے اصرار کیا تو فرمایا۔ الامر فوق الادب۔ ہم تیرا ادب نہیں کرتے۔ کتاب حدیث کا ادب کرتے ہیں۔

### کثرتِ درود شریف

تعظیم و توقیر کی طرح امت پر حضور رسول کریم صلی اللہ علیہ وسلم کا یہ بھی حق ہے کہ آپ صلی اللہ علیہ وسلم پر درود بھیجا کریں۔ حضرت شاہ صاحب علیہ الرحمۃ نے اس حق کو جس خوبی سے ادا کیا ہے وہ محتاج بیان نہیں۔ یہ ورد آپ کے وظائف میں امتیازی حیثیت رکھتا تھا۔ آپ اپنے مریدوں کو بھی اس کی کثرت کی بہت تاکید فرمایا کرتے اور اس کے فوائد بتایا کرتے تھے۔

### درود شریف کی برکت:

جناب مولوی محبوب عالم صاحب ذکر کرتے ہیں کہ ایک روز بڑی خوش وقتی کی حالت میں فرمانے لگے کہ ہم نے بھی درود شریف بہت پڑھا تو ہمیں ایک صورت نظر آنے لگی جس کا چہرہ نہایت موزوں سرخ و سفید تھا اور آنکھیں نہایت خوبصورت تھیں جن میں سرخ ڈورا پڑا ہوا تھا۔ اس کے عمامہ میں ایک شملہ پیشانی پر پڑا ہوا تھا۔ وہ صورت ہر وقت ہمارے ساتھ رہنے لگی۔ جاگتے بھی سوتے بھی۔ وہ ساتھ رہتی ہم حیران تھے کہ یہ کون ہیں اور کسی سے کبھی ذکر نہ کیا کہ یہ حالت ہے۔ اور اثر اس کا یہ تھا کہ طبیعت میں ہمیشہ جوش و خروش اور سوز و درد رہتا پھر کچھ عرصہ کے بعد دو صورتیں ہو گئیں۔ دونوں صورتیں نظر آتی رہیں۔ پھر ہمیں معلوم ہوا کہ وہ پہلی صورت حضرت غوث الاعظم کی تھی اور دوسری حضرت رسول کریم صلی اللہ علیہ وسلم کی۔ کچھ عرصہ کے بعد وہ صورتیں گم ہو گئیں اور رسول اللہ صلی اللہ علیہ وسلم کی زیارت بالمشافہ ہونے لگی۔ اور ہماری روح کو ذاتِ رسول میں فنا ہو گئی۔ پھر بڑی موج ہوئی۔ مدینہ شریف سے جلدی جلدی فیض آنے لگا۔ اب ہمیں سمجھ آئی کہ فتانی الرسول کی یہ صورت ہے۔

### ادب کا لحاظ:

حضرت شاہ صاحب رحمۃ اللہ علیہ دیگر انبیاء کرام کا ادب بھی کما حقہ کیا کرتے تھے۔ اور ان کے حق میں کسی قسم کی بے ادبی کو برداشت نہ کرتے تھے۔ چنانچہ جناب مولوی سید ظہور



الدین صاحب بیان فرماتے ہیں کہ مولوی خلیل الرحمن سہارنپوری آپ کے سلسلہ مریدین میں سے تھے۔ انہوں نے حضرت سائیں صاحب کے لئے رزق کا بے وقت آنا، من وسلوی سے تعبیر کر کے ایک نظم اس نزول رزق کے بارہ میں لکھی۔ حضرت سائیں صاحب نے جب یہ نظم سنی تو بہت ناراض ہوئے حکم دیا کہ اس نظم کو پھاڑ ڈالو اور تلف کر دو۔

### غیب سے رزق:

پھر مجھ سے فرمانے لگے کہ مولوی! ہم ناچیز آدمیوں کو پیغمبروں کے اوصاف میں شامل کرنا نہایت بے ادبی اور گستاخی ہے۔ وہ تو ایک خاص رزق عنایت الہی کا ذکر فرمایا کہ بات صرف اس قدر تھی کہ ہم چند آدمی راوی کے کنارے یاد الہی میں ٹھہرے ہوئے ذکر و مشغل کیا کرتے تھے۔ اتفاقاً چار پانچ روز تک کوئی چیز کھانے کی یا نقدی نہ آئی۔ فقیر عین صبح صادق کے وقت یا کچھ پہلے مراقبہ سے فارغ ہو کر خشوع و خضوع کے ساتھ بارگاہ الہی میں سجدے میں گر پڑا اور نہایت عاجزی سے عرض کیا۔ اے پاک پروردگار! میں تو امتحان کے قابل نہیں ہوں۔ میرے ساتھ یہ چند بندے بھی امتحان میں آگئے۔ تو ہمارے حال پر رحم فرما اور ان ہمراہیوں کو اپنے فضل و کرم سے رزق عطا فرما کر مجھ گنہگار کو سرخرو فرما اور ان کے روبرو نام نہ کر۔ خدا تعالیٰ کا فضل ایسا ہوا کہ میں نے سجدے سے سر اٹھایا ہی تھا کہ دو تین آدمی خوانوں میں بہت عمدہ دودھ کی کھیر لئے میرے سامنے آئے۔ اور وہ خوان میرے آگے کھانے کے لئے پیش کیا۔ سب نے سیر ہو کر کھایا۔ مولوی! اللہ تعالیٰ تو روزمرہ غیب ہی سے اپنے بندوں کو طرح طرح کی نعمتیں عطا کرتا ہے۔ اس کو من وسلوی کہنا بڑی نادانی ہے۔ انتہی۔ اس کے بعد سید صاحب موصوف لکھتے ہیں کہ حضرت سائیں صاحب کا یہ فرمانا درست ہے کہ غیر انبیاء کو انبیاء کرم کے مشابہ نہ کرنا چاہئے کہ باقی خدا تعالیٰ ہی اگر غیر انبیاء پر انبیاء جیسے انعامات کرے تو یہ اس کا فضل ہے۔ حضرت سائیں صاحب کا ایسا فرمانا انکسار ہے۔ اور حضور صلی اللہ علیہ وسلم کا صدقہ ہے۔ کہ حضور کی امت مرحومہ پر ایسے ایسے انعام و اکرام غیب سے عطا ہوں۔ ذلک فضل اللہ یؤتیه من یشاء۔ انتہی۔ راقم الحروف عرض کرتا ہے کہ صاحب تفسیر روح البیان و لکل امۃ رسول الایہ۔ کے تحت میں یوں تحریر فرماتے ہیں:-

ثم الرسول یاتی بالوحی الظاہر والباطن و وارث الرسول



یاتی بالوحی الباطن وهو الالهام الالہی وکل ماجز وقوعہ

للانبياء من المعجزات جاز للاولياء مثله من الكرامات

رسول وحی ظاہر و باطن لاتا ہے اور رسول کا وارث وحی باطن یعنی الہام الہی لاتا ہے۔ اور جن معجزات کا وقوع انبیاء کرام کے لئے جائز ہے۔ اولیاء کے لئے اُن کی مثل کرامات کا وقوع جائز ہے۔

پس مرشدنا خواجہ انبالوی علیہ الرحمۃ کا ارشاد آپ کے کمال تواضع و تقویٰ پر مبنی ہے۔

### سادات کا احترام:

حضور رسول اکرم صلی اللہ علیہ وسلم کی تعظیم و توقیر میں سے ایک امر یہ بھی ہے کہ آپ کے اہلبیت کا احترام کیا جائے۔ قبلہ شاہ صاحب رحمۃ اللہ علیہ اس پر پورے عامل تھے۔ اگر کوئی شخص آپ کے پاؤں دبانے لگتا تو پوچھ لیتے تھے کہ تو سید تو نہیں۔ اگر سید ہونے کا شبہ بھی ہو جاتا تو پاؤں ہٹا لیتے اور فرماتے کہ سید سے پاؤں دبوانا گستاخی ہے۔

صاحب تذکرہ تو کلیہ لکھتے ہیں کہ آپ کے مدرسہ میں ایک طالب علم پڑھتا تھا جو اپنے تئیں سید بتاتا تھا۔ اس کو روٹی مدرسہ سے ملتی تھی۔ ایک دن اسے جو کھانا ملا تو وہ کسی ناجائز جگہ لے گیا۔ جناب حکیم سمیع الدین صاحب دہلوی اور ایک مولوی صاحب نے حضرت صاحب سے شکایت کی اور استدعا کی کہ اس کو مدرسہ سے نکال دینا چاہئے فرمایا۔ تم لوگ مولوی ہو۔ تم جانو۔ مگر ہم تو سید کے نکالنے کی بابت کبھی بھی لب کشائی نہ کریں گے۔ اگر اس کو نکالو تو اس کا وظیفہ بند نہ کرنا۔ اور طعام مقررہ جاری رکھنا۔

جناب مولوی سید ظہور الدین صاحب کا بیان ہے کہ حضرت شاہ صاحب سید اور مولوی کی بہت عزت فرماتے تھے۔ میر محمد یوسف صاحب چھاؤنی والے آپ کے خاص مریدوں میں تھے۔ مگر آپ سید ہونے کی وجہ سے ان کی بہت عزت کرتے تھے۔ ان کی طرف پشت تک نہ کرتے تھے۔ ایک روز آپ کا سانس اکہرا ہو گیا۔ رات کے دس بجے تھے۔ تکلیف زیادہ تھی۔ میں اتفاقاً حاضر خدمت ہوا اور پائے مبارک کی طرف بیٹھ گیا۔ فوراً مجھے سر مبارک کی طرف کھینچ لیا۔ فرمانے لگے۔ سید ہو۔ صوفی مولوی ہو۔ میرا خیال تھا کہ اس وقت مولوی ہو تو بہتر ہے۔ تو آہی



گیا۔ تھوڑے عرصہ میں حضور کو اُس تکلیف سے آسائش مل گئی اور سانس دہرا آنے لگا۔

جناب حافظ سید سرفراز علی شاہ صاحب سکندر پوری جو حضرت شاہ صاحب رحمۃ اللہ علیہ کے خلفاء میں سے ہیں اپنے خط میں جو کمالات تو کلی کے اخیر میں درج ہے تحریر فرماتے ہیں کہ میں جب مرید ہوا تو وہ زمانہ میرے شروع شباب کا تھا اور علم ظاہری کی تازگی سے کچھ عجیب عالم تھا۔ حضرت مرشدی و مولائی نور اللہ مرقدہ نے فرمایا کہ اول سبق طریقت میں کیا ہے۔ میں نے عرض کیا۔ حکم مرشد کا بجالانا۔ پس ارشاد فرمایا کہ تم چونکہ آل نبی صلی اللہ علیہ وسلم ہو۔ اس سے مجھے تمہاری ظاہری سرداری ماننی چاہئے۔ اور تم میرا باطنی خیال دل میں رکھو۔ اور خوب یاد رکھو کہ کبھی کوئی خدمت مثل نعلین برداری یا اور کوئی چیز ضرورتاً اٹھانے کا خیال نہ کرنا میں تم سے کبھی کسی خدمت کو نہ کہوں گا۔ اور اگر تم بعض وقت اس خیال سے کہ کوئی آدمی نہیں ہے کوئی چیز اٹھا دو گے تو میں ناخوش ہوں گا۔ اور تم الامر فوق الادب کے عامل نہ ہو گے۔ اور نیز ہمیشہ آپ کا یہ قاعدہ تھا کہ اگر کہیں جاتے تو مجھے آگے کر لیتے۔ سواری میں بیٹھتے تو میری طرف پشت نہ کرتے۔ اور یہاں تک کہ بعض وقت تشنگی میں پانی طلب فرماتے تو پانی لانے والے کو اشارہ کرتے جب پہلے میں پی لیتا تو آپ نوش فرماتے حالانکہ میں اُس زمانہ میں حقہ پیتا تھا۔ جس کی مذمت آپ مجھے وقتاً فوقتاً فرمایا کرتے تھے۔ جب میں زیارت کو وطن سے آتا تو کھڑے ہو کر معانقہ فرماتے۔

### علمائے دین کا احترام:

حضرت شاہ صاحب علیہ الرحمۃ نظر بر حدیث العلماء ورثۃ الانبیاء حضور رسول اکرم صلی اللہ علیہ وسلم کے دین کے عالموں کی بڑی تعظیم کرتے تھے۔ چنانچہ صاحب تذکرہ تو کلیہ لکھتے ہیں کہ جناب مولانا مولوی قاری عبدالرحمن صاحب مرحوم محدث پانی پتی انبالہ میں تشریف لائے اور میاں صاحب کی ملاقات کے لئے پا پیادہ آپ کے مکان پر آئے۔ اس وقت حضرت صاحب کھانا نوش فرما رہے تھے۔ خادم نے بلا اطلاع میاں صاحب کے کہہ دیا۔ کہ اس وقت میاں صاحب نہیں مل سکتے۔ مولوی صاحب ناراض ہو کر واپس تشریف لے گئے۔ جب میاں صاحب کو اطلاع ہوئی بہت رنج کیا۔ نہایت گھبرائے کہ نائب رسول آئے اور واپس گئے۔ اُسی وقت گاڑی طلب فرمائی۔ مع رفقاء سوار ہو کر چلنے کو تھے کہ اتنے میں مولوی غلام محمد صاحب ہوشیار پوری



وکیل ندوۃ العلماء بھی آگئے۔ میاں صاحب نے ان کو بھی گاڑی میں بٹھالیا۔ جب قاری صاحب کے پاس پہنچے تو قاری صاحب سیدھے سرودہ تعظیم کے لئے کھڑے ہو گئے اور میاں صاحب سے مصافحہ کیا۔

### علماء کی دعوت:

جناب مولوی محبوب عالم صاحب تحریر فرماتے ہیں کہ ایک روز حضور علیہ الرحمۃ نے مولویوں کی دعوت کی اور نہایت عمدہ نفیس کھانے پکوا کر کھلائے۔ اُس دعوت میں تمام مولوی صاحب ہی تھے اور میں بھی شامل تھا۔ حضور کے دوسرے درویش باہم سرگوشیاں کرنے لگے کہ اس کی کیا وجہ ہے کہ خصوصیت کے ساتھ مولویوں کی ہی ضیافت کی گئی اور دوسرے درویشوں کو اس میں شریک نہ کیا گیا۔ کئی دنوں کے بعد ایک روز میں نے حضرت شاہ صاحب علیہ الرحمۃ کی خدمت میں عرض کیا کہ اس میں کیا مصلحت تھی۔ کہ حضور نے بالخصوص مولویوں کی ضیافت کی۔ فرمایا ہمیں رسول اکرم صلی اللہ علیہ وسلم کی زیارت ہوئی۔ تو آپ نے فرمایا کہ کبھی ہمیں بھی تو کھانا کھلادیا کرو۔ ہم نے خیال کیا کہ آنحضرت صلی اللہ علیہ وسلم کو کس طرح کھلایا جائے۔ آخر کار اس مسئلہ پر نظر جا پڑی کہ جب حضرت خدیجہ الکبریٰ رضی اللہ عنہا کا انتقال ہو گیا تو حضور انور صلی اللہ علیہ وسلم اُن کا حصہ ان کی ہمشیرہ (ہالہ رضی اللہ عنہا) کو جن سے وہ بہت ہی خوش تھیں بھجوا دیا کرتے۔ اس پر ہم نے خیال کیا کہ جس پر آپ صلی اللہ علیہ وسلم خوش ہیں اسی کو دعوت کھلانی چاہئے۔ چونکہ رسول اللہ صلی اللہ علیہ وسلم کے جانشین اور آپ کا کام انجام دینے والے علماء ہیں اس واسطے ہم نے آپ کی دعوت علماء کو کھلانی اور رسول اللہ صلی اللہ علیہ وسلم کی فاتحہ دلا کر ہم یہ سمجھے کہ علماء کو کھانا کھلانا خاص رسول اللہ صلی اللہ علیہ وسلم کی ذات بابرکات کو کھلانا ہے اور پہنچ تو یوں بھی جاتا اگر ہم دوسروں کو کھلادیتے۔ مگر اس میں ہم نے زیادہ مصلحت یہ سمجھی کہ اس گروہ سے رسول اللہ صلی اللہ علیہ وسلم کو زیادہ پیار ہے۔ تو انہیں کو کھلانا چاہئے۔ تاکہ آپ زیادہ خوش ہوں۔

جناب مولوی سید ظہور الدین صاحب ذکر کرتے ہیں کہ حضرت مولانا ولی محمد صاحب فاضل جالندھری حضور کے معتقدین میں سے تھے۔ ایک مرتبہ سائیں صاحب کی خدمت میں قبور اولیاء اللہ اور اہل مراقبہ کی باہمی بات چیت میں گفتگو کرنے لگے کہ ارواح لطیف سے اُن کی باہم



گفتگو کیسے ہو سکتی ہے۔ آپ نے فوراً یہ فرمایا کہ فاضل ہو کر ایسی بات نہ کہو۔ الست بر بکم کے جواب میں بلی کس نے کہا۔ مولوی صاحب اس جواب سے حیران ہو کر قدموں میں گرنے لگے۔ آپ نے ہرگز اجازت نہ دی۔ نہ قدم چومنے کی اجازت دی۔ فرمایا گو تمہیں ہم سے ارادت ہے۔ مگر مولوی ہو۔ یہ خلاف ادب ہے۔

### پیر کی تعظیم و خدمت

حضور علیہ الرحمۃ اپنے پیر و مرشد کا بڑا ادب کیا کرتے تھے۔ فرماتے تھے کہ حلقہ میں ہم سب سے دور بیٹھا کرتے تھے۔ مگر فیض ہمیں سب سے زیادہ پہنچتا تھا۔ پاس از بے خوف سلب نعمت آپ عموماً خدمت مرشد میں کم رہتے اور ہوشیار پور چلے جاتے۔

جناب قاری سید اکرام حسین صاحب بروایت صاحبزادہ خالقداد صاحب جہانگیری ذکر کرتے ہیں کہ ایک مرتبہ حضرت شاہ صاحب قدس سرہ جہانگیریاں تشریف لے گئے۔ اتفاقاً وہاں حضور کو مرض پچش کی شکایت ہو گئی یہاں تک کہ دن میں کئی کئی مرتبہ رفع حاجات کے لئے جاتے۔ اور سرحد جہانگیریاں کو چھوڑ کر ننگے پاؤں دو دو میل کے فاصلہ پر چلے جاتے۔ یہ دیکھ کر صاحبزادہ صاحب ممدوح نے عرض کیا کہ اگر حضور والا ارشاد فرمائیں۔ تو یہاں پر چوکی رکھوا دی جائے۔ آپ نے فرمایا کہ صاحبزادہ صاحب مجھ سے تو یہ ہو ہی نہیں سکتا۔ کہ جہاں میرے حضرت صاحب کا گزریا قیام ہو۔ وہاں رفع حاجت کے واسطے بیٹھوں یا جوتا پہن کر چلوں۔

### مرشد کی خدمت:

آپ نے اپنے پیر کی بڑی خدمت کی ہے۔ فرمایا کرتے تھے کہ دوسرے پیر بھائی ہمارے سر پر دو دو تین تین من بھوسا کا گٹھا رکھ دیا کرتے اور ہم دو دو میل تک اسے چھوڑ آتے۔ جب شمس العرفان کا وصال ہو گیا تو اُس وقت صاحبزادگان عبدالخالق و خالقداد بہت ہی کم سن تھے۔ اس لئے حضرت شاہ صاحب قبلہ جہانگیریاں ہی میں رہنے لگے۔ ان کے تمام کاروبار کی خبر گیری رکھتے اور کھیتی وغیرہ کو دیکھتے اور عبدالخالق کو کندھے پر اٹھائے پھرتے۔ چنانچہ ایک دن کا واقعہ آپ یوں بیان فرماتے ہیں کہ صاحبزادہ عبدالخالق ابھی بچہ ہی تھے کہ ہم ان کو گود میں اٹھائے



اور سر پر گھاس کا گٹھالے ہوئے مکان پر آئے۔ صاحبزادہ صاحب کو تو ہم نے زمین پر بٹھا دیا۔ اور خود گھاس کا گٹھالے اندر چلے گئے۔ دروازہ بہت تنگ تھا۔ ہم بدقت تمام اندر پہنچے۔ اس پر صاحبزادہ صاحب ناراض ہو گئے۔ اور کہنے لگے کہ گھاس کا گٹھا باہر لا کر اُسی طرح سر پر گھاس اور گود میں مجھے لے کر اندر جاؤ۔ تو میں راضی ہوں۔ بچوں والی ضد تھی۔ مجبوراً ہم بڑی مشکل سے گھاس باہر لائے۔ اور ان کی مرضی کے موافق گھاس سر پر اور ان کو گود میں لے کر نہایت مشکل سے دروازے میں سے اندر گئے اور وہاں گھاس ڈال دی۔ ہم اس طرح صاحبزادوں کی دلجوئی کرتے اور محبت سے اُن کی پرورش میں لگے رہتے۔ جب ذرا سیانے ہوئے تو آپ دونوں کو انبالہ میں لے آئے اور ان کو تعلیم دلوانے لگے۔

جناب مولوی محبوب عالم صاحب ناقل ہیں کہ ایک شخص ہندوستانی حضور کے پاس بیٹھا تھا۔ اثنائے گفتگو میں اُس کی زبان سے نکلا کہ پنجاب کی زبان بڑی خراب ہے۔ یہ سن کر حضور نے اس کے منہ پر ایک طمانچہ مارا اور فرمایا کہ تو نہیں جانتا کہ ہمارے خواجہ صاحب پنجاب ہی کے تھے۔ اور ان کی زبان پنجابی تھی۔ تو ہمارے خواجہ صاحب کی زبان کی تو ہین کرتا ہے۔ وہ نادم ہوا اور معافی مانگی۔

حضرت شمس العارفین خواجہ قادر بخش قدس سرہ کے وصال کے بعد آپ حضرت حاجی محمود صاحب جالندھری قدس سرہ کی خدمت میں بھی نہایت ادب و نیاز مندی سے حاضر ہوا کرتے۔ تھے۔ چنانچہ اس حاضری کا ذکر حافظ انور علی صاحب رہتکی یوں فرماتے ہیں:-

”مشفق ام حکیم معزال دین صاحب دہلوی نے جو حضرت توکل شاہ صاحب کے جاں نثار مریدوں میں تھے مجھے اطلاع دی کہ حضرت شاہ صاحب تشریف لائے ہیں۔ اور حضرت حاجی صاحب کی خدمت میں گئے ہیں۔ میں بھی وہاں حاضر ہوا۔ دیکھا کہ مجلس بڑی گرم ہے۔ حضرت حاجی صاحب کی خدمت میں حضرت توکل شاہ صاحب با اکب بیٹھے ہیں۔ اور حضرت توکل شاہ صاحب کی گرمی نسبت سے طالبوں کے قلب گرم ہو رہے ہیں۔ ایک جانب کو میں بھی بیٹھ گیا۔ پھر حضرت توکل شاہ صاحب نے تحفہ تحائف پارچہ جات وغیرہ حضرت حاجی صاحب کی خدمت



میں پیش کئے۔ حضرت حاجی صاحب نے ان سے بڑی شفقت اور عنایت سے باتیں کیں۔ یاد پڑتا ہے حضرت حاجی صاحب ان کے خلیفہ امیر اللہ شاہ صاحب بھی تھے۔ پھر میں نے بھی حضرت شاہ صاحب سے نیاز حاصل کی۔ بڑی عنایت اور شفقت فرماتے رہے۔ پھر شاہ صاحب انبالہ تشریف لے گئے۔ میں نے حضرت شاہ صاحب کی خدمت میں شرح کافی ہائے بلھے شاہ صاحب قصوری انبالہ بھیجی۔ جب دوبارہ حضرت توکل شاہ صاحب انبالہ سے حضرت حاجی صاحب کی خدمت میں جالندھر تشریف لائے تو مجھ سے فرمایا۔ بلی! شرح کافیوں میں خوب موجیں ماری ہیں۔ باوجودیکہ شاہ صاحب خواندہ نہ تھے۔ ذات و صفات کے مسئلہ میں بڑے بڑے اعلیٰ نکات مجھ سے بیان فرمائے۔ جب حضرت حاجی صاحب کی خدمت سے رخصت ہو کر حضرت شاہ صاحب اپنے قیام گاہ کو تشریف لے جانے لگے تو میں بھی شاہ صاحب کے ہمراہ ہوا۔ اثنائے راہ میں جب شیخوں کے بازار میں پہنچے تو وہاں پیشہ ور طوائفیں کچھ گارہی تھیں۔ سماع رنگ پر تھا۔ شاہ صاحب نے میری طرف مخاطب ہو کر فرمایا کہ بلی! ہم نے بھی یہ موجیں بہت ماری ہیں۔ مگر جلدی یہاں سے نکلے۔ پھر قدم اٹھا کر جلد اُس بازار سے نکلے۔ یہ اشارہ شاہ صاحب کا اپنے ایامِ مستی کی طرف تھا۔ مگر چونکہ ان ایام میں سلوک اور پورے ہوش میں تھے۔ باتباع شرع وہاں سے جلد نکلنا ضرور ہوا۔ حضرت توکل شاہ صاحب حضرت حاجی صاحب کا بڑا ادب کرتے تھے۔ اگر جالندھر میں کوئی ان سے بیعت ہونا چاہتا تھا تو پاس ادب وہاں اُس کو بیعت نہیں کرتے تھے۔

### تواضع

جب حضرت صاحب علیہ الرحمۃ کے پاس لوگ کثرت سے بیعت ہونے آتے تو فرماتے تم لوگ مجھ سے اچھے ہو۔ نمازیں پڑھتے ہو۔ نیک کام کرتے ہو۔ لکھے پڑے ہو۔ میں تو بے علم مسکین بندہ ہوں۔ تم کسی مولوی سے بیعت ہو جاؤ۔ جب وہ نہ مانتے تو یہ کہہ کر بیعت کر لیتے خدایا تو ہی ان کو میرے پاس بھیجتا ہے۔ میں تیرے ہی بھروسہ پر ان کو تیرا نام بتاتا ہوں۔ اور تیرے ہی حوالہ کرتا ہوں۔

اگر کوئی شخص مسجد میں آپ کی تعظیم کے لئے قیام کرتا تو آپ ناراض ہوتے بلکہ قیام کو



ہر جگہ ناپسند فرماتے۔ اگر کوئی شخص آپ کی مدح میں شعر لکھ کر لاتا تو پسند نہ فرماتے۔ اور ارشاد فرماتے کہ ہم تو مسکین آدمی ہیں۔ ہماری مدح کی کوئی ضرورت نہیں۔ جب آپ سے کسی کی نسبت دریافت کیا جاتا کہ وہ کیسے ہیں۔ تو فرماتے۔ ساڈے نالوں چنگے ہن (وہ ہم سے اچھے ہیں)۔ آپ طعام میں کبھی نکتہ چینی نہ فرماتے۔ جیسا کہ پہلے آچکا ہے۔

### زہد و استغنا:

جب ۱۲۹۸ھ میں حضرت صاحب علیہ الرحمۃ کا عقد ثانی ہو گیا تو فتوحات بکثرت شروع ہوئیں۔ اول دور روپے یومیہ کی فتوح تھی۔ بعد ازاں دس باہ بلکہ کبھی چالیس روپے تک آنے لگے۔ جناب مولوی سراج الدین صاحب کا بیان ہے کہ ایک مرتبہ حضرت صاحب نے مجھ سے فرمایا کہ آج چالیس روپے فتوحات کے آئے تھے۔ بیگم (چھوٹی اہلیہ صاحبہ) خوش ہوئی۔ مگر ہمارا دل بہت گھبرایا۔ ہم نے دعا کہ کہ الہی! زیادہ کا بندہ متحمل نہیں وہی دس بارہ کافی ہیں۔

### نور باطن:

جناب مولوی محبوب عالم صاحب مرحوم لکھتے ہیں کہ ایک دفعہ مہاراجہ جموں ہندوستان کی سیر کرتا ہوا انبالہ میں راجہ ناہن کی کوٹھی میں اترا۔ ایک بہرو پیا حضرت شاہ صاحب علیہ الرحمۃ کی نقل بن کر مہاراجہ کے پاس پہنچا۔ حضرت کے مکان سے راجہ ناہن کی کوٹھی بہت فاصلہ پر ہے۔ حضرت صاحب نے نور باطن سے معلوم کر لیا اور راجہ ناہن کی کوٹھی کی طرف منہ کر کے فرمایا۔ دیکھ رے نقل صحیح صحیح کرنا۔ کوئی بات چھوڑ نہ دینا۔ جھوٹی نقل میں گناہ ہوتا ہے۔

حضرت شاہ صاحب کی عادت تھی کہ بعض اوقات خاص انداز سے اللہ اللہ حق حق حق فرمایا کرتے تھے۔ اس وقت بھی آپ یہی کلمات کہہ کر فکر و مراقبہ میں مشغول ہو گئے۔ ادھر نقل کرتے کرتے بہرو پئے کی زبان پر بھی اسی انداز سے یہ کلمات جاری ہو گئے۔ مہاراجہ پر عجیب کیفیت و محویت طاری ہو گئی۔ اُس نے خوش ہو کر بہرو پئے کو منہ مانگا انعام دیا اور پوچھا کہ جس بزرگ کی تو نے نقل کی ہے وہ زندہ ہیں یا انتقال کر گئے۔ نقال نے کہا حضور! زندہ ہیں اور یہیں انبالہ میں موجود ہیں۔ یہ سن کر مہاراجہ شوق زیارت میں پانچ سو بیگہ زمین کا قبالہ۔ پانچ سو



روپے کے نوٹ اور کچھ اشرفیاں لے کر بہروپے کے ساتھ حضرت شاہ صاحب کی خدمت میں حاضر ہوا۔

### شان بے نیازی:

شاہ صاحب نے بہروپے کو دیکھتے ہی فرمایا۔ کیوں بندے اللہ دے! نقل تو ٹھیک ٹھیک کی تھی۔ نقال نے شرمندہ ہو کر عرض کیا۔ کہ حضور! مجھ سے غلطی ہوئی۔ معاف فرمائیے۔ آپ نے فرمایا غلطی تو بت ہوتی۔ اگر تو صحیح صحیح نقل نہ کرتا۔

مہاراجہ نے سینی میں رکھ کر نذر پیش کی۔ شاہ صاحب نے پوچھا کہ یہ کیا ہے۔ مہاراجہ نے عرض کیا۔ کہ پانچ سو بیگہ زمین کا قبالہ۔ اور ایک نوٹ اور کچھ اشرفیاں ہیں۔ آپ نے فرمایا کہ میں زمین لے کر کہاں جاؤں گا یہ تو فساد کی جڑ ہے۔ ان روپوں کی بھی مجھے ضرورت نہیں۔ اور آسمان کی طرف اشارہ کر کے فرمایا۔ دیکھ وہ ہمارا لنگر ہے۔ وہاں سے روپے پیسے اور اناج چلا آ رہا ہے۔

ایک روز نواب ابراہیم علی خاں والئی مالیر کوئلہ حاضر خدمت ہوا۔ اس نے قریباً تین سو روپے تھال میں رکھ کر پیش کئے۔ آپ نے انکار کیا۔ نواب نے اصرار کیا۔ تو آپ نے وہ تھال پرے پھینک دیا جس کا کچھ حصہ نواب کی پیشانی پر بھی لگا۔ حضور فوراً جوش کی حالت میں جنگل کی طرف تشریف لے گئے۔ آخر کار نواب نے معافی مانگی اور آپ سے بیعت ہوا۔ شاہ صاحب نے فرمایا کہ وہ روپیہ ہمیں خون اور پیپ نظر آتا تھا کیونکہ زکوٰۃ کا تھا۔ جو ہمارے واسطے جائز نہیں۔ انتہی۔

### آفت و بلا:

جناب مولوی سید ظہور الدین صاحب تحریر فرماتے ہیں کہ حضرت شاہ صاحب فرماتے تھے کہ ایک مرتبہ ایک شخص نے ایک اشرفی پیش کی۔ میں نے حسب عادت اپنی نیت میں اس کے حصے کر لئے۔ مگر کوئی درویش موجود نہ تھا۔ مراقبہ کا وقت تھا۔ میں نے اپنی لنگی میں ٹوم لی۔ اور مراقبہ میں مشغول ہوا۔ خدا کی قدرت ہر چند مراقبہ میں دل لگا تا دل ہی نہ لگتا۔ توبہ۔



کرتا ہوں۔ استغفار پڑھتا ہوں مگر پریشانی وہی۔ سوچتا کہ خدایا کیا قصور ہوا۔ کچھ سمجھ میں نہ آتا تھا۔ آخر قدرت نے مدد کی دل میں خیال آیا کہ ہونہ ہو یہ اثر فی آفت و بلا ہے۔ فوراً میں نے اُس اثر فی کوسڑک پر پھینک دیا۔ مراقبہ میں دل لگ گیا۔

### غصہ کی وجہ:

عبدالرحمن خاں صاحب مراد آبادی انبالہ میں نائب تحصیل دار تھے۔ انہوں نے ایک روز آکر کہا کہ حضور میں کل سے تحصیل دار ہو گیا۔ یہ سنتے ہی حضور کو غصہ آ گیا۔ اور جوش میں فرمانے لگے تحصیل دار ہو گیا تو کیا ہوا۔ اوپر کا سب روپیہ نوکروں اور متعلقین کا ہوگا تو تو وہی پاؤ بھر کھائے گا۔ وہی کپڑا پہنے گا۔ دراصل خاں صاحب موصوف دین سے غافل تھے۔ نہ صوم و صلوٰۃ کے پابند نہ رشوت و شراب سے پرہیز۔ اس لئے حضور کو ان کا یہ خبر دینا ناگوار ہوا۔ بار بار جوش میں فرماتے تھے کہ مجھے آکر یہ کہتا ہے۔ میں نے نماز شروع کر دی۔ فلاں فلاں ممنوعات سے توبہ کر دی۔ مجھے یہ فضول خبر سناتا ہے۔ لاحول ولا قوۃ الا باللہ۔

### زکوٰۃ کا مال:

ایک صاحب نے زکوٰۃ کا ایک روپیہ حضور کی نذر کیا۔ آپ کو معلوم ہو گیا۔ آپ نے فرمایا کسی دوسرے غریب کو دے دو۔ اُس نے اصرار کیا۔ مگر مقبول نہ ہوا۔ دوسرے روز آزمائش کے طور پر اُس نے اسی قسم کے تین سو روپے رومال میں پیش کئے۔ حضور گھبرا گئے اور جوش میں اُس رومال کا گوشہ پکڑ کر دور پھینک دیا کہ تو فقیر کو آزماتا ہے۔ ناجائز لاکھ روپے بھی فقیر کے نزدیک برتر از گناہ ہیں اور جوش میں آکر اُس کو فرمانے لگے کہ دیکھ! خدا نے ہمیں ایسے مال سے ایسے بے پروا کیا ہے کہ ہم نے پھینک دیئے اور تو چلتا پھرتا ہے۔

### چغہ پر زری کا کام:

ایک روز فرمانے لگے ایک روز ایک شخص نے ایک چغہ پیش کیا۔ جس پر چاروں طرف آگے پیچھے موٹھوں پر زری کا بہت زیادہ کام تھا۔ ہم دیکھ کر گھبرا گئے۔ درویش سوال کرنے لگے کہ حضور ہمیں دے دیجئے۔ یہ سن کر ہم اور بھی گھبرا گئے۔ آخر ہم نے اُس چغہ کو جلا دیا۔ اس وقت



اطمینان ہوا۔ درویش کہتے تھے کہ اس میں سے بہت چاندی نکلی۔ ہم نے کہا یہ ہمارے کام کی نہیں ہے۔ تم جانو تمہارا کام۔ انتہی۔

حضرت شاہ صاحب علیہ الرحمۃ کے حجرے میں کھجور کی چٹائی ہوتی تھی۔ جس پر ایک درری اور چھوٹا سا تکیہ ہوا کرتا۔ موسم سرما میں بجائے چٹائی کے کسیر ہوتی۔ آپ کے اوڑھنے کو کمبل اور ایک سادہ لحاف تھا۔ جسے بعض وقت سائیں مغلی شاہ بھی اوڑھ لیتے تھے۔ آپ کے لنگر میں تمام برتن مٹی کے تھے۔ آپ کا یہ زہد اختیاری تھا۔ اس میں شک نہیں کہ آپ کو فتوحات بکثرت آتی تھیں۔ مگر جو کچھ آتا آپ اُسے راہِ خدا میں خرچ کر دیتے۔ اور خود زہدانہ زندگی بسر کرتے۔

### توکل:

آپ اسمِ بامسمیٰ تھے۔ آپ کے توکل میں کبھی فرق نہیں آیا۔ ایک روز ارشاد ہوا کہ ہم نے اپنے توکل کا امتحان کرنا چاہا اور ہتھی کند کے جنگل میں جا بیٹھے۔ دو تین دن گزر گئے۔ کھانا نہ آیا۔ ہم نے امتحان کا پورا پورا ارادہ کر لیا تھا۔ بیٹھے ہی رہے۔ آخر ایک دن ایک گوجری کھیر کی ہنڈیا لے کر حاضر ہوئی۔ بعد ازاں دودھ۔ چاول۔ گھی۔ مکھن کثرت سے آنے لگا۔

### غیب سے رزق:

جناب مولوی سید ظہور الدین صاحب ذکر کرتے ہیں کہ ایک روز فرمانے لگے کہ ہم شہر لودھیانہ میں تھے۔ بدیں خیال کہ ہمارا رزق ہمارے ساتھ ہے ہم جنگل میں آگئے۔ ایک بلند ٹیلے پر بیٹھے ہوئے تھے۔ کہ ناگاہ ہماری نظر ایک شخص پر پڑی جو ٹوکری لئے ہوئے ہماری طرف آ رہا تھا۔ ہم نے سوچا کہ جب ہم شہر سے چلے آئے ہیں۔ اس شخص سے بھی الگ رہنا چاہئے۔ اس لئے وہاں سے چل پڑے۔ وہ شخص ہمارے پیچھے آیا۔ ہم لپکے وہ بھی لپکا۔ ہم بھاگے وہ بھی بھاگا اور کہنے لگا کہ مجھے تو خدا ہی نے بھیجا ہے۔ یہ سن کر ہم ٹھہر گئے۔ اس کی ٹوکری میں پوریاں حلوا مٹھائی وغیرہ تھا۔ اس نے پیش کیا۔ ہم نے اس میں سے کچھ کھا کر واپس کر دیا۔ انتہی۔

### ایک کیمیا گر:

ایک درویش عبداللہ شاہ نامی کیمیا گر حضرت صاحب کا مرید ہو گیا۔ جب اسے رہتے



سہتے چند روز گزر گئے تو اُس نے معلوم کیا حضرت کے لنگر کا خرچ محض توکل پر ہے اور گاہ لنگر مست بھی ہو جاتا ہے۔ اس لئے اُس نے دو تولہ سونا تیار کر کے آپ کی خدمت میں پیش کیا۔ حضرت صاحب نے کچھ توجہ نہ فرمائی۔ وہ یہ سمجھا کہ حضرت کی کم تو جہی کا باعث شاید یہ ہے کہ میں نے سونا تھوڑا بنایا ہے اور سونا بنانے کی ترکیب بھی نہیں بتائی۔ اس لئے وہ عرض کرنے لگا۔ یا حضرت! میں بازار سے دو لاتا ہوں اور آپ کے ہاتھ سے اکسیر بنوا دیتا ہوں۔ قصہ کوتاہ وہ بازار میں دوا لینے گیا۔ حضرت صاحب کو خطرات آنے لگے۔ آپ نے فوراً اُس کے پیچھے اپنا خادم دوڑایا اور فرمایا کہ اس کیمیا گر کو ہمارے ہاں نہ گھسنے دینا۔ اب وہ بازار میں ہے۔ اُس کا اسباب وہیں اُس کے حوالہ کر دو۔ اُس کے سونا بنانے سے ہماری توجہ الی اللہ اور توکل میں فرق پڑتا ہے۔ چنانچہ ایسا ہی کیا گیا۔

### اصلی وراثت:

ذکرِ خیر میں ہے کہ ایک دفعہ کسی سکھ راجہ کا خط حضور علیہ الرحمۃ کی خدمت میں اس مضمون کا آیا۔ کہ ہمارے ہاں لڑکے کی پیدائش کی خوشی میں جلسہ ہے۔ کیا خوب ہو جو آپ جیسے بزرگ بھی اسی جلسہ میں تشریف لائیں اور دُعا کی برکت سے مالا مال کریں آپ کی خاطر مدارات میں پوری کوشش کی جائے گی۔ ضرور تشریف لائیں۔ حضور نے جواب میں لکھوایا۔ ہم ایسے غنی کے دروازے پر بیٹھے ہوئے ہیں۔ جس کے دربار کے گداگر بھی تجھ سے بہتر ہیں۔ ہم کو تیری خاطر و مدارات کی کچھ پرواہ نہیں۔ ہم اس کے دروازے سے اٹھ کر کہیں نہیں جاتے۔ ہماری اصلی وراثت توکل ہے۔ وہ اللہ تعالیٰ نے ہمیں کامل عطا فرمائی ہے۔ ہم اُس میں کمی کرنا نہیں چاہتے۔ انتہیٰ۔ راقم الحروف عرض کرتا ہے کہ حضور علیہ الرحمۃ نے کیا اور خوب فرمایا۔ سچ ہے بئس الفقیر علی باب الامیر۔ (براہے فقیر دروازے پر امیر کے)۔

آپ کا لنگر ختم شریف۔ مدرسہ تو کلیہ غرض کل کام توکل پر چل رہے تھے۔ جب لنگر بہت وسیع ہو گیا تو کئی مریدوں نے جو اچھے زمیندار تھے عرض کیا۔ کہ حضرت جی! لنگر کے خرچ کے لئے ہم کچھ زمین نذر کرنا چاہتے ہیں۔ آپ نے انکار کیا بلکہ خفا ہوئے اور ایک موقع پر یوں فرمایا کہ جہاں جہاں زمین اور جائیدادیں تھیں وہیں فساد ہوئے۔ اور ہم اپنی آنکھوں دیکھ چکے



ہیں۔

لنگر کی کیفیت:

سخاوت آپ کی جبلی تھی۔ مسافر یا سائل کو بغیر کھانا کھلائے نہ جانے دیتے۔ اگر کھانے کا وقت نہ ہوتا۔ تو نقد حسب حیثیت خادم سے دلوا دیتے تاکہ بازار سے کھالے یا خود بازار سے منگوا دیتے۔ آپ کا لنگر عام تھا۔ جس میں مساوات کا پورا التزام تھا۔ مسلم ہو یا غیر مسلم۔ واقف ہو یا ناواقف۔ زائر ہو یا محض اجنبی سب کو یکساں ملتا تھا۔ یہ لنگر تو کلی اب تک جاری ہے۔ میں نے ایسا حسن انتظام کسی اور جگہ نہیں دیکھا۔ اللہ تعالیٰ اس لنگر کو تا قیامت جاری رکھے بجاہ حبیبہ صلی اللہ علیہ وسلم آپ اکثر یہ دوہرہ پڑھا کرتے تھے۔

آیا ساون سارس بولے اور بولے ڈڈو نام نہ لینا دان نہ دینا لے کیا جاگا کدو

سخاوت و ایثار:

جناب مولوی سید ظہور الدین صاحب لکھتے ہیں کہ حضرت کے دربار سے کبھی کوئی سائل خالی نہ جاتا خواہ کتنے ہی ہوں۔ اگر کسی سائل کو پیسے دینے کا حکم ہو گیا اور وہ دیر یا کسی اور وجہ سے چلا گیا تو خادموں کو حکم ہوتا کہ جس جگہ ملے تلاش کر کے یہ رقم دو۔ بعض مرتبہ کئی کئی گھنٹے میں وہ سائل ملتا تھا۔ جب خدام آکر عرض کرتے تھے کہ دے آئے تو حضرت کو اطمینان ہوتا تھا اور چین آتا تھا۔ اگر کسی جگہ سے کوئی رقم بطور نذر آتی تھی تو وہ پیش ہوتے ہی ٹھکانے لگ جاتی تھی۔ جب تک آپ اُس رقم سے اپنا تعلق الگ نہ کر لیتے تھے کوئی دین یا دنیا کا کام نہ کرتے تھے۔ نقد میں کچھ حصہ فقر اور خدام کا تھا۔ اُس میں حضور کا وجود باوجود شامل نہ ہوتا تھا۔ اگر کوئی رقم نہ آتی اور سابق

۱ حضور علیہ الرحمۃ کا یہ خلق اخلاق نبوی صلی اللہ علیہ وسلم سے تھا۔ چنانچہ حضرت عقبہ بن حارث رضی اللہ تعالیٰ عنہ کا بیان ہے کہ ایک روز میں نے نماز عصر رسول اللہ صلی اللہ علیہ وسلم کے ساتھ پڑھی۔ تو آپ سلام پھیرتے ہی گھر کے اندر تشریف لے گئے۔ پھر جلدی نکل آئے۔ صحابہ کرام کو تعجب ہوا۔ آپ نے فرمایا کہ مجھے نماز میں خیال آگیا کہ صدقہ کا کچھ سونا گھر میں پڑا ہے۔ مجھے پسند نہ آیا کہ رات ہو جائے اور وہ گھر میں پڑا رہے۔ اس لئے جا کر اُسے تقسیم کرنے کے لئے کہہ آیا ہوں (صحیح بخاری۔ کتاب الحجۃ۔ باب۔ یفکر الرجل فی الصلوٰۃ) اس طرح کی اور مثالیں بھی احادیث میں ملتی ہیں۔



آمدہ ختم ہو جاتی تو حضور فاقہ سے رہتے تھے۔ جب تک لنگر میں کچھ آمد نہ ہو خدام کو اجازت نہ تھی کہ تم جس جگہ سے ملے کھاؤ۔ اس کو حضور کی اصطلاح میں لنگر مست کہتے تھے۔ اگر کوئی مہمان لنگر مست کے وقت آجاتا تو قرض لے کر مہمان کی میزبانی فرماتے تھے اور آپ بدستور فاقہ سے رہتے تھے۔ انتہی۔

### سوال رد نہ کرنا:

آپ کسی کے سوال کو رد نہ فرماتے۔ اگر موجود ہوتا تو عطا فرماتے۔ اگر پاس نہ ہوتا تو قرض لے کر دیتے یا وعدہ فرماتے۔ چنانچہ جناب مولوی محبوب عالم صاحب لکھتے ہیں۔ کہ یہ میرا مشاہدہ ہے کہ ایک دفعہ کسی نے دہلی سے خط لکھا کہ حضور میں بہت تنگدست ہوں۔ گزارہ کی کوئی صورت نہیں۔ حضور میرے واسطے ہمت اور دعا فرمائیں۔ حضور نے حسب عادت اُس کے واسطے دعا فرمائی کہ الہی تو اُس پر حلال روزی کھول دے اور جواب لکھوا دیا۔ تھوڑے دنوں کے بعد اُس نے پھر خط میں لکھا کہ میں بہت تنگدست ہوں۔ حضور کو بہت ہی خیال آیا۔ پوچھا کہ کچھ ہے۔ درویشوں نے کہا کہ حضور اس وقت تو ایک پیسہ بھی نہیں۔ حضور علیہ الرحمۃ نے محمد علی شاہ سے ایک روپیہ قرض لیا اور بذریعہ منی آرڈر اُس کے پاس بھیج دیا۔ اور لکھوا دیا کہ فی الحال تم اس کو کھاؤ۔ تمہارا کام خدا آسان کر دے گا۔ چنانچہ اس روپیہ کے خرچ کرتے کرتے اُس کا کام لگ گیا اور روزی کھل گئی۔ پھر اُس نے خط لکھا کہ حضور کی بخشش کے ساتھ ہی میرا کام آسان ہو گیا۔ انتہی۔ راقم الحروف عرض کرتا ہے کہ قرض لے کر دینا بھی رسول اللہ صلی اللہ علیہ وسلم کے اخلاقِ کریمہ سے تھا۔

### ایثار کی کیفیت:

ذکر خیر میں ہے کہ حضور علیہ الرحمۃ کی عادت مبارک تھی کہ جو چیز حضور کے بدن پر کپڑے کی قسم سے یا کوئی اور عمدہ شے ہوتی۔ اور کسی نے اُس کی تعریف کر دی کہ حضور! یہ آپ کے جسم پر بہت اچھی معلوم ہوتی ہے۔ فوراً اتار کر کسی کو دے دیتے۔ چنانچہ ایک بار کا ذکر ہے کہ کوئی مرید حضور کے پاس ایک بہت قیمتی کرتہ جس کی لاگت متعدد روپے ہوں گے نذر لایا۔ حضور نے اُس کو پہنا۔ حاضرین میں سے کسی نے تعریف کر دی کہ حضور! یہ بہت ہی اچھا ہے۔ یہ سن کر فوراً اتار دیا اور فرمایا کہ یہ ہمارے مولوی صاحب کو دے دو۔ چنانچہ میں نے وہ کرتہ لے کر پہن



لیا۔ فرمایا۔ مولوی صاحب اس کرتہ کو اپنے گھر بھیج دو۔ یہاں نہ رکھو۔ میں نے عرض کیا۔ حضور! اس میں کیا مصلحت ہے۔ فرمایا۔ ہم نے اس کو ایثار کیا ہے۔ تم ہمارے پاس رہتے ہو اور ہمارا کام کرتے ہو۔ تو گویا ہمارے کام میں آیا۔ اس کا یہاں رہنا ایثار کے خلاف ہے۔ اس طرح ایثار میں نقصان آتا ہے۔ چنانچہ حسب ارشاد روانہ کر دیا گیا۔

راقم الحروف عرض کرتا ہے کہ یہ بھی رسول اللہ صلی اللہ علیہ وسلم کے اخلاقِ کریمانہ سے تھا کہ اگر آپ کے پاس کوئی چیز ہوتی اور دوسرا اُس کی تحسین کر دیتا تو فوراً اُسے عطا فرما دیا کرتے۔ چنانچہ ایک عورت نے آپ کی خدمت اقدس میں اپنے ہاتھ کی بنی ہوئی چادر پیش کی۔ ایک صحابی نے اُس کی تحسین کر دی۔ آپ نے اُس کو عطا فرمادی۔ جیسا کہ شامل ترمذی میں مذکور ہے۔ بخوفِ طوالت ہم شاہ صاحب علیہ الرحمۃ کے ایثار کی زائد مثالیں یہاں درج نہیں کرتے۔

### غیرت و حمیت:

صحیح مسلم میں بروایت حضرت ابوسعید خدری رضی اللہ تعالیٰ عنہ سے مروی ہے کہ رسول اللہ صلی اللہ علیہ وسلم نے فرمایا کہ تم میں سے جو کوئی مخالف شرع امر دیکھے تو اُسے چاہئے کہ اُسے ہاتھ سے بدل دے یعنی زورِ بازو سے لوگوں کو اُس سے روکے۔ اگر ہاتھ سے منع نہ کر سکے تو زبان سے منع کرے۔ اگر زبان سے بھی منع نہ کر سکے تو دل سے اُسے برا جانے۔ اور یہ ضعیف ترین ایمان ہے۔ انتہی۔ جناب مولوی محبوب عالم صاحب لکھتے ہیں کہ جس مکان میں مائی صاحبہ رہتی تھیں اُس کے پاس والے مکان کی چھت پر ایک شخص پہلوان کھڑا دکھائی دیا۔ اُس کے اس طرح چھت پر چڑھنے سے بے پردگی ہوتی تھی۔ آپ نے فرمایا۔ بھائی شریعت کا حکم ہے کہ اس طرح چھت پر نہیں چڑھا کرتے۔ اُس نے نہ مانا اور کہا میں تو ہمیشہ چڑھا کروں گا۔ حضور نے پھر اُس کو روکا مگر وہ نہ مانا۔ پھر آپ نے فرمایا کہ اوہم تجھے شریعت کا مسئلہ بتاتے ہیں۔ اس طرح چھت پر نہ چڑھا کر۔ اُس نے کہا آپ کی شریعت دیکھی ہوئی ہے۔ فرمایا۔ ہیں! اتنا فرماتے ہی نہ معلوم کس ذریعہ سے حضور لاٹھی ہاتھ میں لئے چھت پر نظر آئے اور مار مار کر اُسے بیہوش کر دیا۔ دوسرے روز وہ خدمت میں حاضر ہوا اور توبہ کی۔ انتہی۔ اس واقعہ سے حضور علیہ الرحمۃ کی غیرت دینی کا اندازہ بخوبی لگ سکتا ہے۔



شفقت و مرحمت:

آپ کی شفقت عامہ خلق پر تھی۔ ایک دفعہ آپ کے پڑوس میں ایک چمار مر گیا۔ جب تک اُس کی لاش کونہ لے گئے۔ حضور نے کھانا نہ کھایا۔ جب اُس کو جلانے کے واسطے لے گئے تو پھر مسجد میں جا کر تھوڑا سا کھایا اور فرمایا کہ پڑوسی ہے۔ جب ان پر غم ہے تو ان سے الگ ہو کر کھانا چاہئے۔

پہلے پہل جب حضور نے اپنے پیرومرشد کا عرس مبارک انبالہ میں شروع کیا تو ہمسائگان جو چمار وغیرہ تھے سب کو خشک رسد دلویا کرتے اور فرماتے کہ یہ پڑوسی ہیں ان کا بھی حق ہے۔ مگر بعد ازاں جب چماروں نے خود انکار کیا تو رسد بند کر دی گئی۔

اگر کسی خطا کی وجہ سے آپ کسی درویش پر خفا ہو کر اُس کو مکان سے نکلوا دیتے تو اُس کا کھانا لنگر سے موقوف نہ ہوتا۔ وہ جہاں شہر میں ہوتا۔ اُس کا کھانا وہاں بھجوا دیتے۔ اور فرماتے کہ فقیر متصف باخلاق الہی ہوتا ہے۔ وہ رزاق مطلق گناہ کے سبب سے کسی کی روزی بند نہیں کرتا۔

ولیکن خداوند بالا و پست بعصیاں در رزق بر کس نہ بست  
یتامے و مساکین و بیوگان پر آپ بڑی شفقت فرماتے اور ان کی خبر گیری کرتے۔ اکثر بیوگان کی روٹی لنگر سے مقرر تھی۔ پردہ دار بیوگان کو وظیفہ کے طور پر عطا فرمایا کرتے۔ جب کوئی یتیم بچہ آپ کے سامنے آتا تو اُس کے سر پر دستِ شفقت پھیرا کرتے۔ اور ہر طرح اُس کی مدد فرماتے۔ عام بچوں کو مٹھائی اور بتاشے دلوادیا کرتے۔ اپنی مجلس میں کسی کی غیبت سننا گوارا نہ فرماتے بلکہ فاسق فاجر کی بھی غیبت نہ ہونے دیتے تھے۔

پرندوں پر شفقت:

انسان تو درکنار پرندوں پر بھی آپ کی شفقت تھی۔ چنانچہ صاحب ذکر خیر لکھتے ہیں کہ آپ کی عادت مبارک تھی کہ گیارہ بجے دن کے حجرہ کا دروازہ کھولتے تو اپنے سامنے چڑیوں کو دانے ڈلوایا کرتے اور الگ برتن میں پانی رکھوا دیتے تاکہ وہ بھی کھائیں پئیں۔ ایک روز آپ باہر تشریف لائے ایک چڑیا دانے چُک رہی تھی وہ کواڑوں کی آواز سن کر اڑ گئی۔ آپ فرمانے لگے



۔ افسوس یہ بھوکی تھی۔ اب جب تک یہ چڑیا آکر دانے نہ چک لے گی ہم کھانا نہ کھائیں گے۔ درویشوں کو سخت تردد ہوا۔ انہوں نے چاہا کہ کسی اور چڑیا کو پکڑ کر دانے چکا دیں۔ آپ نے فرمایا۔ بھوکی تو وہ چڑیا تھی۔ جب تک وہی دانے نہ چکے گی ہم کھانا نہ کھائیں گے۔ وہ چڑیا اڑ کر روشن دان میں جا بیٹھی۔ فرمایا۔ بھولی آجا۔ اب چک لے وہ فوراً آئی اور اُس نے دانے چکے۔ جب وہ پیٹ بھر چکی فرمایا۔ اب کھانا لاؤ ہم بھی کھائیں گے۔ بارہا دیکھا گیا کہ جب آپ حجرہ سے باہر درود خوانی میں مشغول ہوتے تو چڑیا آکر کوئی زانو مبارک پر بیٹھ جاتی اور کوئی سر مبارک پر۔ اور فیضان میں محو ہو جایا کرتیں۔ انتہی۔

صاحب تذکرہ تو کلیہ لکھتے ہیں کہ حضور کو جانوروں پر بھی۔ اس قدر رحم تھا کہ جو کچھ حضور نوش فرماتے اُس میں سے چڑیوں کا حصہ بھی رکھوا دیا کرتے تھے۔ حتیٰ کہ برف میں سے بھی پرندوں کا حصہ نکلتا۔ ایک دفعہ ایک درویش نے چڑیا کا حصہ کھالیا۔ اور اُس نے یہ سمجھا کہ مجھے عنایت ہوا ہے حضرت گھبرا گئے۔ اس نے معافی چاہی۔ فرمایا کہ تو نے چڑیا کا حصہ کھایا ہے۔ اس سے معاف کرا۔ پر ایا حق کیوں کھایا۔ پھر اس درویش نے اپنے حصہ میں سے چڑیوں کو کھلایا۔ ایک دن ایک چڑیا پانی پی رہی تھی۔ حضرت وضو کرنے لگے۔ وہ اڑ گئی۔ حضرت کو سخت رنج ہوا۔ فرمایا کہ جب تک یہ چڑیا دوبارہ آکر پانی نہ پی لے۔ ہم وضو نہ کریں گے۔ چنانچہ جب اُس چڑیا نے پانی پی لیا تو آپ نے وضو کیا۔

### عفو و درگزر:

اگر درویشوں میں سے کسی سے کوئی خطا سرزد ہوتی تو آخر کار آپ معاف فرما دیا کرتے۔ اپنے تو درکنار بیگانے بھی جب صدق دل سے معافی طلب کرتے تو خواہ کتنا ہی سخت جرم ہوتا آپ درگزر فرماتے۔ چنانچہ ذکر خیر میں ہے کہ جب لیکھرام آریہ مارا گیا تو ہندوؤں کو یہ خیال ہوا کہ مسلمانوں کے بڑے بڑے لوگوں کو ہلاک کیا جائے۔ چنانچہ اکثر مقامات میں علماء و صلحاء کو کسی نہ کسی حیلہ سے زہر دیا گیا۔ ایک رات بارہ بجے کے بعد دو ہندو مسلمانوں کے بھیس میں بارادہ قتل حضور کے پاس آئے۔ آپ اُس وقت تنہا مراقب تھے۔ تھوڑی دیر کے بعد آپ نے سر مبارک اٹھا کر ان کی طرف دیکھا۔ وہ دونوں کانپ گئے۔ آپ نے حسبِ عادت اُن سے پوچھا



کہ کس کام کے واسطے آئے ہو؟ مارے ہیبت کے وہ بول نہ سکے۔ آخر کار نامراد واپس چلے گئے۔ دوسرے روز علی الصباح وہ حضور کی خدمت میں حاضر ہوئے اور دست بستہ عرض کی کہ ہم سے بڑی خطا ہوئی۔ ہندوؤں نے ہمیں لالچ دیا تھا اس لئے ہم شب کو آپ کو قتل کرنے کے لئے آئے تھے ہماری تمام رات بے چینی میں گزری ہے۔ خدا کے واسطے آپ ہماری خطائیں معاف فرمائیں اور ہمیں مسلمان کر لیں۔ چنانچہ حضور نے ان کی خطا معاف فرمائی۔ اور دونوں کو مسلمان کر کے رخصت کیا۔

### عدل کی کیفیت:

قرآن مجید (سورہ نساء۔ رکوع اول) ایک مرد کے لئے چار عورتوں تک اجازت ہے۔ اگر یہ ڈر ہو کہ ان عورتوں میں عدل نہ کر سکے گا۔ تو اُس صورت میں ایک ہی عورت سے نکاح کرے۔ فقہاء رحمہم اللہ تعالیٰ نے اس عدل کی یہ تشریح کی ہے کہ اپنی منکوحات کو کھانے اور لباس اور شب باشی و موانعت میں برابر رکھے۔ اب حضور شاہ صاحب علیہ الرحمۃ کے عدل پر غور کیجئے جب آپ بڑی اہلیہ صاحبہ کے مکان پر تشریف لے جاتے تو جس حالت و ہیبت میں وہاں جاتے اُسی حالت و ہیبت میں چھوٹی اہلیہ صاحبہ کے مکان پر تشریف لے جاتے۔ ایک دفعہ بڑی اہلیہ صاحبہ کے ہاں سرمہ لگا کر تشریف لے گئے تھے۔ چھوٹی اہلیہ کے ہاں تشریف لے جاتے وقت سرمہ لگانا بھول گئے۔ مکان پر پہنچ کر یاد آیا۔ وہیں سے لوٹ آئے۔ اور اُسی قدر سلائیاں سرمہ کی ڈال کر پھر تشریف فرما ہوئے۔ اسی طرح سے جن کپڑوں میں حضور ایک کے ہاں جاتے۔ انہیں کپڑوں میں دوسری کے ہاں جاتے۔ ایک روز ایک کے ہاں تشریف لے جاتے وقت عصا ہاتھ میں تھا۔ دوسری کے ہاں جاتے ہوئے خالی ہاتھ تھے۔ پھر جو یاد آیا وہی عصا ہاتھ میں لئے تشریف لے گئے جس قدر باتیں زبان مبارک سے ایک کے ساتھ کرتے اُسی قدر دوسری سے کرتے۔ ایک کم و بیش نہ ہوتی۔ اور وقت کا اندازہ بھی اُسی قدر ہوتا نہ کم نہ زیادہ۔

جناب مولوی محبوب عالم صاحب لکھتے ہیں کہ ایک روز میں تازی اور نرم چھوٹی چھوٹی دو کلثریاں حضور کی خدمت میں لے گیا۔ حضور اُس وقت گھر میں موجود تھے۔ مائی صاحبہ کو پردہ میں فرما کر مجھے اندر بلا لیا۔ میں نے وہ پیش کیں۔ ایک تو حضور نے وہاں ایک چھوٹا بچہ کسی کا کھیل رہا



تھا۔ اُس کو دے دی۔ دوسری کو اندر بھیجنے کا حکم دیا۔ ابھی وہ دروازے کے باہر ہی تھی کہ واپس منگانے کا ارشاد ہوا اور فرمایا کہ آدھی یہاں دو۔ آدھی دوسرے گھر میں بھیج دو۔ میں نے عرض کیا۔ حضور یہ اس جگہ دے دی جائے میں دوسری لا کرو ہاں پہنچا دوں گا۔ فرمایا شاید تمہیں یاد رہے یا نہ رہے اور اس سے مقدار میں کم ہو یا زیادہ میں نے عرض کیا۔ نہیں حضور اسی قدر ہوگی۔ فرمایا اچھا اس کو ناپ لو۔ اسی قدر رہے کم و بیش نہ ہو۔ میں نے اُس کا ناپ لے لیا۔ اور پھر اُسی ناپ کی لکڑی لا کر حضور کو دکھلا دی اور وہ دوسرے گھر بھیج دی۔ حضور کو عدل کا اس قدر خیال تھا کہ دوسرا کوئی نہیں کر سکتا۔ جب حضور کے وصال کا وقت نزدیک آیا۔ تو چھوٹی مائی صاحبہ نے بڑی مائی صاحبہ کو جن سے حضور پہلے مل آئے تھے اپنے مکان میں آ کر زیارت کرنے کی اجازت نہ دی۔ کیونکہ مکان ان کی ملک تھا۔ حضور نے فرمایا ہم کیا کریں۔ مکان ان کی ملک ہے۔ پھر دوبارہ ان چھوٹی مائی صاحبہ نے زیارت کرنی چاہی تو فرمایا کہ اب ہم نہیں مل سکتے کیونکہ تم سے مل کر پھر ان سے ملنا پڑے گا اور وقت اخیر ہے۔

### تقویٰ:

حضور علیہ الرحمۃ کی عادت تھی کہ کھانا کھاتے ہوئے دائیں ہاتھ کی انگشت شہادت کو لقمہ سے دور رکھا کرتے تھے۔ اس کی وجہ دریافت کرنے پر آپ نے فرمایا کہ ایک دفعہ ہم نے مکاشفہ میں دیکھا کہ ایک خوبصورت عورت جنگل میں بیٹھی ہے۔ ہزار ہا مولوی و عامل اور قسم قسم کے لوگ طرح طرح کے حیلوں سے اُسے اپنی طرف مائل و متوجہ کرنا چاہتے ہیں۔ مگر وہ کسی کی طرف متوجہ نہیں ہوتی۔ ہم نے جو دیکھا کہ یہ عورت ہے اُس کی طرف نظر نہ کی اور وہاں سے چلے آئے۔ وہ بھی ہمارے پیچھے پیچھے چلی اور کہنے لگی۔ حضرت! آپ کیوں تشریف لے جاتے ہیں۔ میں آپ کی خدمتگار و فرمانبردار ہوں۔ مگر ہم نے ایک نہ سنی اور بھاگنے لگے وہ بھی بھاگنے لگی۔ اور کہتی تھی کہ اگر آپ حجرے میں تشریف لے جائیں گے میں وہاں بھی حاضر ہوں گی۔ چنانچہ ہم نے حجرے میں داخل ہو کر دروازہ بند کر لیا۔ مگر وہ سوراخوں میں سے اندر داخل ہو گئی۔ ہم ہر چند اُسے نکالنا چاہتے تھے۔ مگر وہ نہ نکلتی تھی۔ آخر ہم نے اپنی انگشت شہادت مار کر اُسے حجرے سے نکال دیا۔ وہ حجرے کے دروازے کے پاس ہی باہر نکل کر بیٹھ گئی۔ ہم نے اُس کا نام پوچھا تو کہا



کہ میں دنیا ہوں۔ اپنے عاشقوں کو ذلیل کرتی ہوں۔ مگر عاشقانِ الہی کی خدمت کرتی ہوں۔ لہذا میں یہاں سے ہرگز نہ جاؤں گی۔ اس تقریر کے بعد حضور علیہ الرحمۃ نے فرمایا کہ ہم نے جو اس کو اس انگشت شہادت سے مار کر حجرے سے نکالا تھا۔ یہ انگلی اس کے بد کو چھو گئی تھی۔ اس لئے ہمارا دل نہیں چاہتا کہ اس انگلی کو کھانے کی چیز پر لگائیں۔

حضور علیہ الرحمۃ کوئی جائیداد اپنی ملکیت میں نہ رکھتے تھے۔ حتیٰ کہ مکان اور حجرہ وغیرہ بھی سب حضرت مائی صاحبہ کی ملک تھے۔ آپ نے اپنے نام پر کوئی شے نہ لی تھی۔ اور نہ آپ کوئی چیز اپنی ملک قرار دیتے تھے۔ اگر مائی صاحبہ کسی درویش سے ناراض ہو کر فرمائیں کہ ہمارے مکان سے نکل جا۔ تو حضور اُس درویش سے حجرے میں نہ ملتے۔ فرماتے کہ یہ اُن کی ملک ہے اور وہ تجھ سے ناراض ہیں۔ ہم تجھ سے ناراض نہیں اور حجرے سے باہر تشریف لا کر گلی میں ملتے۔

صاحب ذکر خیر لکھتے ہیں کہ اگر حضور علیہ الرحمۃ سے کبھی کوئی فعل مکروہ تنزیہی صادر ہو گیا۔ تو اُس کا کفارہ خود ہی مقرر فرما کر مسکینوں محتاجوں، یتیموں، یواؤں کو تقسیم کراتے۔ کبھی چھ روپے کبھی بارہ روپے میں نے بارہا حضور کا ایسا صدقہ دیا ہوا تقسیم کیا ہے۔ ہمارے نزدیک تو آپ کا کوئی فعل مکروہ تنزیہی بھی معلوم نہ ہوتا تھا۔ مگر آپ خود ہی فرما دیا کرتے تھے اور فرماتے حسنات الابرار سیئات المقربین۔ نیز فرماتے کہ کامل مومن وہ ہے جو خود منصف ہو کر اپنے اعمال کی چھان بین کرتا رہے اور جو چیزیں گندی ہیں اُن کو خد ہی نکالتا رہے۔

حضور علیہ الرحمۃ تین شخصوں کی نذر کسی حال میں قبول نہ فرماتے۔ (۱) ڈوم میر اسی کی (۲) طوائف کی اس واسطے کہ گانے بجانے کا پیشہ کرتی ہیں۔ (۳) یتیم بچے کی کہ وہ قابل رحم و پرورش ہے۔ میرے سامنے اکثر میرا اسی نذر لاتے قبول نہ فرماتے اور جواب دیتے کہ تم گابجا کر یہ پیدا کرتے ہو۔ ایک دفعہ ایک یتیم بچہ کی ماں نے نذر پیش کی۔ حضور نے نہ لی۔ تو اُس نے عرض کیا کہ حضور! میں اس بچہ کی ملکیت سے نہیں دیتی۔ یہ خاص میری ملک ہے حضور نے فرمایا۔ اچھا یہ بھی اسی کی پرورش میں صرف کر دینا۔ اگر کوئی عورت نذر لاتی تو حضور دریافت کرتے کہ یہ نذر تو اپنی ملک سے لائی ہے یا اپنے خاوند کے مال میں سے۔ اگر وہ کہتی کہ میں اپنی ذاتی ملک سے لائی ہوں۔ تب تو قبول فرما لیتے اور اگر کہتی کہ خاوند کے مال سے لائی ہوں۔ تو فرماتے کہ اچھا



پہلے اُس سے اجازت لو پھر لاؤ۔ یہاں تک حضور کو اتفاق کا خیال تھا۔ انتہی راقم الحروف عرض کرتا ہے کہ ایک دفعہ میں نے کچھ نقدی پیش کی۔ حضور علیہ الرحمۃ نے تامل فرمایا اور پوچھا۔ کیا تمہیں چنگی سے تنخواہ ملتی ہے؟ میں نے نفی میں جواب دیا۔ اور مولوی سراج الدین صاحب نے جو اُس وقت حاضر خدمت تھے میری تائید کی۔ تو قبول فرمائی۔

### چھٹا باب

## مکاشفات و واقعات

سیر و سلوک سے مقصود صورت و اشکال کا دیکھنا نہیں۔ بلکہ مقصود یہ ہے کہ امر استدلالی کشفی، عیانی ہو جائے جیسا کہ حضرت خواجہ بہاء الدین نقشبند قدس سرہ نے فرمایا ہے۔ ہم اس باب میں حضور شاہ صاحب علیہ الرحمۃ کے مکاشفات درج کرتے ہیں تاکہ علاوہ دیگر فوائد کے ایک حد تک حضرات خواجہ بزرگ رحمۃ اللہ علیہ کے ارشاد مبارک کی توضیح بھی ہو جائے۔

ملائکہ کرام علیہم السلام:

جناب مولوی سراج الدین صاحب حضرت شاہ صاحب قبلہ سے حسب ذیل روایت کرتے ہیں۔

### فرشتے کا وظیفہ

فرمایا کہ ہم نے دیکھا کہ ایک فرشتہ نورانی سبحان اللہ و بحمدہ کے ساتھ نغمہ سرائی کر رہا ہے اس نے ہم سے کہا کہ ایک آدھ تسبیح درود شریف کی بھی پڑھ لیا کرو۔ اس دن ہمارا درود شریف قضا ہو گیا تھا۔ اس واقعہ کو جناب مولوی محبوب عالم صاحب یوں تحریر فرماتے ہیں کہ ایک روز ارشاد فرمایا کہ ہمارا ہمیشہ معمول تھا کہ عشا کے وقت درود شریف کی دو تسبیح پڑھ کر سوتے تھے۔ اتفاقاً ایک دن قضا ہو گئیں۔ ہم نے وضو کرتے ہوئے دیکھا کہ فرشتے بہت ہی خوش الحانی سے جناب رسول کریم صلی اللہ علیہ وآلہ وسلم کی تعریف کر رہے ہیں اور اثنائے تعریف میں کہہ رہے ہیں کہ وضو کرنے والو! دو تسبیح درود شریف کی پڑھ لیا کرو قضا نہ کیا کرو۔



(۲) فرمایا کہ بارگاہِ دیکھا کہ بندہ سبحان اللہ پڑھتا ہے اور کاتبِ یمن جھٹ ہمارے نام لے لے لے حرف لکھ رہا ہے۔

### رزق کی تقسیم:

فرمایا کہ ایک مرتبہ ہم فجر کی سنت پڑھ کر بیٹھے تھے کہ دیکھا کہ ایک فرشتہ رزق تقسیم کر رہا ہے۔ اور سب حاضرین مسجد کے آگے گندم کے ڈھیر لگا رہا ہے۔ اس نے ہمارے سامنے سے زیادہ ڈھیر لگایا۔ معلوم ہوا کہ یہ وقت تقسیم روزی کا ہے۔ انتہی صاحب ذکر خیر لکھتے ہیں:

### کرانا کاتبین کا تذکرہ:

ایک روز کرانا کاتبین کا تذکرہ تھا کہ وہ دائیں بائیں رہتے اور بندوں کے نیک و بد اعمال لکھتے ہیں۔ آپ نے فرمایا۔ ہاں بے شک لکھتے ہیں۔ ایک مرتبہ ہم سکرت کی حالت میں تھے۔ ہم نے دیکھا کہ دو شخص جن میں سے ایک ہمارے دائیں تھا اور دوسرا بائیں۔ کاغذ قلم ہاتھ میں لیے کھڑے ہیں۔ ان کی عجیب ہی حالت دیکھی۔ وہ اس طرح تحریر نہیں کرتے جس طرح یہ لوگ لکھتے ہیں۔ ان کی تحریر اوپر سے نیچے کو ہوتی ہے۔ اور یہ بات بھی نہیں کہ جب آدمی بات یا کوئی فعل اچھا برا کر چکے۔ تب ہی اسے لکھیں۔ بلکہ ایسا دیکھنے میں آیا ہے کہ آدمی کی زبان اور ان

حدیث شریف میں بھی ایسا ہی آیا ہے۔ چنانچہ قطب شعرانی لکھتے ہیں۔

کان انس رضی اللہ عنہ يقول دخل رسول الله صلى الله عليه وسلم على فاطمة رضي الله عنها بعد صلاة الصبح فوجدها مضطجوا فجر كهابر جله ثم قال لها يا نبيه قومي فاشهدى رزق ربك ولا تكونى من الغافلين فان الله يقسم ارزاق الناس ما بين طلوع الفجر الى طلوع الشمس (كشف الغمہ . جزء ثانی . ص ۳)

ترجمہ: حضرت انس رضی اللہ تعالیٰ عنہ فرماتے تھے۔ کہ رسول اللہ صلی اللہ علیہ وسلم نماز صبح کے بعد حضرت فاطمہ رضی اللہ عنہا کے پاس تشریف لے گئے۔ تو ان کو لیٹی ہوئی پایا۔ پس اپنے پاؤں مبارک سے انہیں ہلا دیا۔ پھر ان سے فرمایا۔ اے پیاری بیٹی! اٹھ اپنے پروردگار کے رزق میں حاضر ہو اور غافلین سے نہ بن۔ کیونکہ اللہ تعالیٰ لوگوں کے رزق طلوع فجر سے طلوع آفتاب تک کے درمیان تقسیم فرماتا ہے، انجے۔



کے ہاتھ کے درمیان کچھ ایسی کل ہے کہ ادھر زبان ملی اور ادھر ان کا ہاتھ ہلا۔ ادھر وہ بند ہوئی ادھر ان کا ہاتھ بھی رُک گیا۔ اور یہ بات بھی نہ تھی کہ رُکنے کے بعد کاغذ سے قلم الگ ہو جاتا ہو یا دوات وغیرہ کی طرف لے جانا پڑتا ہو۔ بلکہ اُن کے قلم میں کچھ نوری سیاہی نظر آتی تھی۔ اور ہاتھ اور قلم کاغذ سے اُٹھتا نہیں تھا بلکہ وہیں ٹھہرا رہتا تھا۔ جب پھر زبان سے کوئی بات نکلتی۔ تو اُن کی تحریر شروع ہو جاتی۔ چنانچہ ایک دفعہ میں نے دانستہ سکوت کیا۔ تو وہ بھی خاموش ہو رہے۔ پھر میں نے زبان ہلائی تو ان کا ہاتھ بھی ہلا۔ پھر میں نے تسبیح پڑھنی شروع کی۔ تو انہوں نے بھی جلدی جلدی بڑی سرعت سے لکھنا شروع کیا۔ اور یہ بھی نظر آیا کہ دائیں جانب والا نیک عمل لکھتا ہے اور بائیں طرف والا بد عمل۔ اُس روز سے میں نے یہ عادت کر لی کہ ہر وقت تسبیح اور ذکر و شغل میں ہی اپنی زبان کو ہلاتا ہوں۔ تاکہ میرے نامہ اعمال میں اللہ تعالیٰ کا ذکر زیادہ ہو۔

### ملک الموت کی باتیں:

ایک روز فرمانے لگے کہ سکر ت کی حالت میں ہم سے ایک شخص ملے۔ ہم نے پوچھا آپ کون ہیں؟ اُس نے کہا میں ملک الموت ہوں۔ ہم نے پوچھا کہ جانیں تم ہی قبض کیا کرتے ہو۔ اس نے کہا۔ ہاں۔ میں ہی قبض کیا کرتا ہوں۔ ہم نے پھر پوچھا کہ میرے پیر اور دادا کی جان آپ نے ہی قبض کی تھی۔ کہا ہاں۔ میں نے ہی کی تھی۔ پھر پوچھا کہ بھلا یہ تو بتلاؤ کہ کس طرح ان کی جان قبض کی تھی۔ کہا جس طرح جنید بغدادی رحمۃ اللہ علیہ کی کی تھی۔ ہم نے کہا۔ اچھا حضرت جنید رحمۃ اللہ علیہ کی جان کس طرح قبض کی تھی۔ کہا کہ ایک سیب بہشت سے لا کر ان کو سونگھایا تھا۔ اُس کی خوشبو کے ساتھ ہی روح اللہ اللہ کرتی ہوئی حضور الہی میں چلی گئی تھی۔ پھر ہم نے کہا کہ بھلا اب یہ بتلاؤ کہ ہماری جان کس طرح قبض کرو گے؟ کہا کہ خدا تعالیٰ کوئی اس سے بھی بہتر صورت کرے گا۔ اور اسی طرح میں عمل کروں گا۔

### نور کی چادر:

ایک روز فرمانے لگے۔ کہ ہم نے بچپن میں وعظ سنا کہ جب کوئی نمازی وضو شروع کرتا ہے۔ تو اس پر چار فرشتے نور کی چادر تان دیتے ہیں۔ جب وضو کرنے والا ایک بات کرتا ہے تو ایک فرشتہ چادر کا ایک گوشہ چھوڑ دیتا ہے۔ دوسری بات کرے تو دوسرا۔ تیسری بات کرے تو تیسرا



اور چوتھی بات سے چوتھا چھوڑ کر الگ ہو جاتا ہے۔ ایک درویش نے عرض کیا۔ کہ حضور! پھر تو ضرور ہی بات کرنی چاہیے تاکہ فرشتے چادر چھوڑ دیں اور وہ نور کی چادر وضو کرنے والے کے اوپر آگرے۔ اس پر آپ مسکرائے۔ اور فرمایا کہ ایک روز ہم نے دیکھا کہ ضرور فرشتے اسی طرح چادر تان دیتے ہیں۔ ایک دفعہ وضو کرتے ہوئے ہم نے ایک بات کی۔ تو دیکھا کہ فرشتے نے چادر کا ایک گوشہ چھوڑ دیا۔ ہم نے اسی وقت استغفار پڑھی۔ تو وہ ٹھہر گیا۔ فرمایا کہ نور کی چادر نیچے نہیں آیا کرتی۔ نور کا خاصہ ہے کہ اوپر کو جڑھتا ہے۔ چنانچہ جب ہم نے وہ بات کی۔ تو وہ گوشہ جو فرشتے نے چھوڑ دیا تھا اوپر ہو گیا۔ اور کلام مجید میں بھی ایک آیت سنی ہے کہ نور اوپر کو ہی جاتا ہے۔ یسعد الکلم الطیب والعمل الصالح یرفعه۔ اس روز سے ہم نے کبھی وضو کرتے ہوئے کلام نہیں کیا۔

### جنت و دوزخ:

جناب مولوی سراج الدین صاحب امور ذیل حضرت شاہ صاحب علیہ الرحمۃ سے روایت کرتے ہیں۔

### جنت کے درخت:

فرمایا۔ سراج الدین! کیا جنت میں درخت کنار (بیری) بھی ہے؟ میں نے عرض کیا کہ ہے پھر میں نے کہا کہ شاید آج حضور نے اشجار جنت میں سے بیری کو دیکھا ہے۔ فرمایا کہ ہم آیہ کریمہ پڑھ رہے تھے۔ دیکھا کہ جب ہم ذکر کرتے ہیں۔ تو جنت کے کیلے اور بیری کی ڈالیاں جھومتی ہیں۔ اور جب خاموش ہو جاتے ہیں۔ تو وہ بھی جھومنے سے بند ہو جاتے ہیں۔ گویا اشجار جنت ذکر الہی پر شیفہ ہیں۔

(۲) فرمایا کہ ہم نے دیکھا کہ جنت میں سونے چاندی کے محل ہیں اور منڈے (لڑکے) کھیل رہے ہیں۔ ایک منڈا ساڈی گودوچ (میں) آ بیٹھا۔

(۳) فرمایا کہ ایک مرتبہ ہم نے دیکھا کہ چھوٹی بیگم جنت میں ایک چار پائی پر بیٹھی ہے اور ہم بھی وہاں ہیں۔ ہم نے کہا۔ بیگم! ہم دنیا کی طرف جاتے ہیں۔ بیگم نے کہا۔ کیا جنت سے دنیا کو جاتے ہو؟ ہم نے کہا کہ ہماری جنت یاد الہی اور دیدار خدا ہے۔



دوزخ کی کیفیت:

فرمایا کہ ایک مرتبہ لڑکپن میں ہم سے کوئی گناہ ہو گیا۔ تو دو فرشتے نظر آئے اور ہم کو دوزخ کے قریب لے گئے۔ دوزخ ایسا سرخ تھا جیسا کہ لوہاروں کی بھٹی۔ ایک نے کہا کہ ان کو اس میں ڈال دو۔ دوسرے نے سفارش کی کہ بارگاہِ گریہ ایسا نہ کریں گے۔

(۵) ایک مرتبہ آپ مسجد میں نماز عصر کے لیے وضو فرما رہے تھے۔ کسی نے ذکر کیا کہ راجہ پٹیا لہ مر گیا۔ آپ نے فرمایا کہ پھر یہ ذکر نہ کرنا ہم کو اس کی روح سے بدبو آئی اور وہ دوزخ میں جلتا ہوا دکھائی دیا۔

انبیائے کرام علیہم الصلوٰۃ والسلام:

حضرت شاہ صاحب علیہ الرحمۃ کو حضور رسول اکرم صلی اللہ علیہ وآلہ وسلم کی زیارت اکثر ہوا کرتی تھی۔ جیسا کہ واقعات ذیل سے ظاہر ہے جن میں سے پہلے چھ کے راوی جناب مولوی سراج الدین صاحب ہیں۔

تین شخص:

فرمایا کہ ایک مرتبہ ہم نے دیکھا کہ حضرت نبی کریم صلی اللہ علیہ وآلہ وسلم ایک تخت پر جلوہ گر ہیں ہم بجد و جہد حضور کے تخت کے قریب پہنچے۔ حضور علیہ الصلوٰۃ والسلام نے فرمایا کہ دنیا میں تین شخص ہماری حضور میں آتے ہیں۔ ایک تم اور دو اور۔ راوی کا قول ہے کہ میں نے حضرت شاہ صاحب سے ان دو کا نام و نشان اور شہر و دیار استفسار کیا۔ مگر آپ نے مجھے نہ بتایا اور فرمایا کہ وہ بھی قطب وقت ہیں۔ اظہار کی اجازت نہیں۔

(۲) فرمایا کہ ایک بار دیکھا کہ حضور نبی کریم صلی اللہ علیہ وآلہ وسلم حضرت مجدد الف ثانی کے روضہ پر وعظ فرما رہے ہیں۔ فقیر خدمت میں حاضر ہیں۔ اور پارچہ برداری کی خدمت بندہ کے سپرد ہے۔

(۳) فرمایا کہ ایک مرتبہ جو زیارت ہوئی۔ تو حضور نبی کریم صلی اللہ علیہ وآلہ وسلم نے فرمایا کہ توکل شاہ ہمارا فقیر ہے۔



مقام تکمیل:

فرمایا کہ ایک مرتبہ روضہ مقدسہ پر حاضر ہوا۔ ایک بزرگ کی روح وہاں وضو کر رہی تھی انہوں نے فرمایا کہ جاؤ۔ نبی کریم صلی اللہ علیہ وآلہ وسلم یاد کر رہے ہیں کہ انبالہ کا مست اب تک نہیں آیا۔ مگر جناب مولوی محبوب عالم صاحب کی روایت میں اس طرح ہے کہ میاں صاحب قبلہ نے فرمایا کہ ایک مرتبہ ہم نے دیکھا کہ ہم ایک حوض پر وضو کر رہے ہیں تاکہ پاک و صاف ہو کر رسول اللہ صلی اللہ علیہ وآلہ وسلم کے دربار میں حاضر ہوں۔ اسی اثنا میں دیکھا کہ مولوی محمد سعید صاحب انبالوی حضرت کے دربار سے میرے پاس آئے اور کہا کہ رسول اللہ صلی اللہ علیہ وآلہ وسلم یاد فرما رہے ہیں۔ کہ اس انبالہ والے مست نے اتنی دیر کہاں لگا دی۔ میں جلدی وضو سے فارغ ہو کر رسول اللہ صلی اللہ علیہ وآلہ وسلم کے دربار میں پہنچا۔ حضور سید المرسلین صلی اللہ علیہ وآلہ وسلم بہت خوش ہوئے۔ اور اپنے سر مبارک کا تاج تو مجھے دے دیا اور خود نیا منگا کر سر مبارک پر رکھ لیا۔ میں نے لے کر پہلے تو اس تاج کو بڑی محبت کی نگاہوں سے دیکھا اور پھر اپنے سر پر رکھ لیا۔ اس دن سے تکمیل ہو گئی۔ اور مخلوق خدا کو بہت ہی ہدایت ہو رہی ہے کہ یہ مقام تکمیل تھا۔

(۵) فرمایا کہ ایک مرتبہ ہماری روح روضہ منورہ کے اندر داخل ہوئی۔ دیکھا کہ تربت شریف اندر سے خام ہے۔ ہم نے چاہا کہ غلبہ محبت و فرط عشق میں مزار پر انوار کو چھٹی پالیں (یعنی لپیٹ جائیں) مگر حضور سے ممانعت ہوئی۔

(۶) فرمایا کہ ایک مرتبہ ایام جوانی میں کہ ہم تمباکو بہت کھایا کرتے تھے دیکھا کہ یہ فقیر جناب سرور کونین صلی اللہ علیہ وآلہ وسلم کے آغوش میں مثل اطفال کے لیٹا ہوا ہے۔ ناگہاں حضور نے فرمایا کہ تو کل شاہ! تیرے منہ سے تمباکو کی بو آتی ہے۔ اس روز سے میں نے تمباکو کھانا چھوڑ دیا۔

مدینہ طیبہ کی حاضری:

مصنف ذکر خیر کا بیان ہے کہ ایک روز میں اور سائیں محمد علی شاہ مرحوم حاضر خدمت مبارک تھے۔ آپ باہر والے کمرے میں لیٹے ہوئے تھے۔ حضور کے پاؤں مشرق کی جانب تھے اور سر مبارک غرب کی جانب تھا۔ ہم دونوں پاس بیٹھے ہوئے پکھا ہلا رہے تھے۔ میں نے



حضور کے بدن مبارک کی طرف غور جو کیا۔ تو نظر آیا کہ آپ کو سانس مطلق نہیں آتا۔ تقریباً دس یا پندرہ منٹ تک یہی حال رہا۔ میں نے پریشان ہو کر سائیں محمد علی شاہ سے کہا کہ دیکھو تو حضرت کو سانس نہیں آتا۔ ہم اسی گفتگو میں تھے کہ حضور جاگ اٹھے اور آنکھ کھول کر فرمایا۔ کیا باتیں کر رہے ہو۔ میں نے وہ واقعہ عرض کیا۔ آپ نے فرمایا۔ ہاں ہم مدینہ شریف گئے ہوئے تھے۔ میں نے دل میں خیال کیا کہ شاید آپ خواب میں مدینہ شریف تشریف لے گئے ہوں۔ حضرت علیہ الرحمۃ نے نور باطن سے میرے اس خطرہ پر آگاہ ہو کر فرمایا۔ مولوی صاحب! اللہ تعالیٰ کے ایسے بندے اب بھی موجود ہیں جو نظر اٹھانے میں مدینہ شریف پہنچ جاتے ہیں۔ اور نظر نیچی کرنے میں یہاں واپس آ جاتے ہیں۔

### خواب کی کیفیت:

شیخنا العلامة مولانا مولوی حاجی حافظ مشتاق احمد صاحب چشتی صابری ادام اللہ تعالیٰ فیوضہ لکھتے ہیں۔ کہ حضرت مخدومنا توکل شاہ صاحب رحمۃ اللہ علیہ نے برسبیل تذکرہ عاجز سے فرمایا کہ ایک مرتبہ خواب میں یہ دیکھا کہ حضور رسول اکرم صلی اللہ علیہ وآلہ وسلم تشریف لے جا رہے ہیں۔ میں اور مولانا محمد قاسم دیوبندی دونوں حضور صلی اللہ علیہ وآلہ وسلم کے پیچھے دوڑے کہ جلد حضور تک پہنچیں۔ مولانا محمد قاسم صاحب تو وہاں اپنا قدم رکھتے تھے جہاں حضور رسول اکرم صلی اللہ علیہ وآلہ وسلم کے قدم مبارک کا نشان ہوتا تھا۔ مگر میں بے اختیار جا رہا تھا۔ آخر مولانا سے آگے ہو گیا اور پہنچ گیا۔

### درود شریف کی برکت:

مولانا ممدوح اس طرح تحریر فرماتے ہیں۔ عاجز محمد مشتاق احمد نے حضرت عارف کامل سائیں توکل شاہ رحمۃ اللہ علیہ کو بارہا اس حالت میں دیکھا ہے کہ حضرت ممدوح بعد نماز عصر یہ درود شریف پڑھا کرتے تھے۔ اللّٰهُمَّ صَلِّ عَلٰی سَيِّدِنَا مُحَمَّدٍ وَعَلٰی اٰلِ سَيِّدِنَا مُحَمَّدٍ بِعَدَدِ كُلِّ ذَرَّةٍ مِّائَةِ اَلْفِ اَلْفِ مَرَّةٍ۔ پڑھتے پڑھتے بعض وقت حضوری ہو جاتی تھی اور بے اختیار سر زمین پر جھکا دیتے تھے۔ گویا بے ہوش ہو جاتے تھے۔ عجیب فیض اس وقت وارد ہوتا تھا۔



مراقبہ حقیقت محمدی:

جناب مولوی سید ظہور الدین صاحب امبھٹوی اپنا واقعہ بیان فرماتے ہیں۔ کہ ایک روز بعد مغرب احقر مراقبہ میں شامل تھا۔ کیا دیکھتا ہے کہ حضور صلی اللہ علیہ وآلہ وسلم کی مجلس قائم ہے۔ حضور سائیں صاحب اندر ہیں اس نابکار کو دربان مجلس شریف کے اندر جانے کی اجازت نہیں دیتے۔ حضور صلی اللہ علیہ وآلہ وسلم نے فرمایا۔ کہ اس کو نہ روکو۔ اندر آنے دو۔ اس کے پاس تو کل شاہ کا رقعہ ہے۔ میں نے مراقبہ سے فارغ ہو کر عرض کیا۔ تو آپ نے فرمایا۔ فلاں وقت دیکھا ہوگا۔ میں نے عرض کیا جی ہاں! فرمایا اس وقت حقیقت محمدی کا مراقبہ تھا۔ پھر مجھ کو اس مراقبہ کا طریقہ تعلیم کیا۔

خواب کا واقعہ:

حضور سید المرسلین صلی اللہ علیہ وآلہ وسلم کے سوا حضرت شاہ صاحب علیہ الرحمۃ کو دیگر انبیائے کرام علی نبینا وعلیہم الصلوٰۃ والسلام کو بھی زیارت ہوئی ہے۔ چنانچہ صاحب ذکر خیر لکھتے ہیں۔ کہ ایک روز وصال سے تقریباً ایک سال پہلے علی الصبح مجھے طلب کیا۔ میں فوراً حاضر خدمت ہوا۔ فرمایا۔ آؤ مولوی صاحب بیٹھ جاؤ۔ میں بیٹھ گیا۔ تو آپ نے یہ خواب سنایا۔ فرمایا ہم نے دیکھا کہ ہم یہاں سے چل کر حضرت آدم علیہ السلام کی خدمت میں پہنچے۔ انہوں نے فرمایا۔ آؤ آج رات یہیں رہو۔ چنانچہ ہم وہیں رہ گئے۔ ہم نے دیکھا کہ حضرت آدم علیہ السلام کا قلب ایسا ہے کہ جیسا کوئی بہت بڑا گنبد ہو اور جیسے بڑے زور سے نہر کا پانی پڑتا ہے اس طرح اور اس میں وارد ہو رہا ہے۔ اور اس پر فوری تجلیات اس طرح وارد ہو رہی ہیں جیسے بڑے زور سے نہر کا موسلا دھار دہانہ پڑ رہا ہو۔ ہم نے حضرت آدم علیہ السلام کی خدمت میں عرض کیا کہ اگر حکم ہو تو میں آپ کے قلب میں داخل ہو کر اندر سے اس کی سیر کر لوں۔ فرمایا۔ ہاں جاؤ خوب سیر کرو۔ چنانچہ اجازت ہوتے ہی میں اس کے اندر داخل ہوا۔ اور خوب ہی سیر کی۔ بہت ہی بڑا قلب تھا۔ پر ہم نے بھی تمام ہی کی سیر کر لی۔ پھر ہم وہاں سے حضرت نوح علیہ السلام کے پاس پہنچے۔ انہوں نے بھی فرمایا کہ ایک رات ہمارے ہاں مہمان رہو۔ چنانچہ ہم ان کے ہاں بھی مہمان رہے۔ کھانا کھایا اور ان سے اجازت لے کر ان کے لطیفہ روح کی سیر کی۔ پھر اسی طرح حضرت موسیٰ و



حضرت عیسیٰ علیٰ نبینا وعلیہا السلام کے یہاں ان کے حکم کے موافق ایک ایک رات مہمان رہے اور کھانا کھایا۔ اور ان دونوں یعنی حضرت موسیٰ علیہ السلام کے لطیفہ سر اور حضرت عیسیٰ علیہ السلام کے لطیفہ خفی کی خوب ہی سیر کی۔ پھر حضرت سید المرسلین صلی اللہ علیہ وآلہ وسلم کے حضور میں حاضر ہوئے۔ آنحضرت صلی اللہ علیہ وآلہ وسلم نے فرمایا۔ آج رات یہیں رہو۔ چنانچہ ہم وہیں رہے۔ اور کھانا کھایا۔ اور پھر اجازت لے کر آپ کے لطیفہ انہی کی سیر کی۔ پھر آگے پتہ نہ لگا کہ اس کی انتہا کہاں تک ہے حقیقت محمدیہ تک تو پہنچے۔ پھر وہاں سے رخصت ہوئے۔ نبی کریم صلی اللہ علیہ وآلہ وسلم نے ہمیں بڑی بڑی بشارتیں دیں۔ پھر ہماری آنکھ کھل گئی۔ یہ کیا بات تھی۔ وہاں تو ہم اتنی راتیں گزار کر آئے تھے۔ پر یہاں ایک رات بھی پوری نہ گزری۔

ذکر خیر میں ہے کہ ایک روز یہود و نصاریٰ کے کفر و ایمان کا تذکرہ ہو رہا تھا۔ کہ آپ نے فرمایا۔ عالم رویا میں ہم نے دیکھا بھی ہے کہ ایک مرتبہ ہم حضرت ابراہیم خلیل اللہ کے دربار میں پہنچے۔ وہاں دیکھا کہ ایک بہت عمدہ مکان ہے اور حضرت ابراہیم علیہ السلام وہاں تشریف رکھتے ہیں۔ اور لوگوں کے گروہ کے گروہ دروازے کی طرف آ کر حضرت ابراہیم علیہ السلام وہاں سے ملتے ہیں۔ آپ ان سے بہت ہی خوشی کے ساتھ ملاقات کر رہے ہیں۔ یہ رسول اللہ صلی اللہ علیہ وآلہ وسلم کی امت کے لوگ تھے۔ حضرت ابراہیم علیہ السلام نے مجھے اپنے پاس بلا کر بہت ہی محبت سے بٹھایا اور فرمایا کہ یہ رسول اللہ صلی اللہ علیہ وآلہ وسلم کی امت ہیں اور مجھ سے ملتے ہیں کیونکہ میری ملت پر ہیں۔ میں ان سے بہت خوش ہوں۔ پھر میں نے دوسرے گروہ کی بابت دریافت کیا جو دروازے سے نہیں آتا تھا۔ بلکہ جس طرح حجرے کا دروازہ تھا۔ پشت کی طرف سے آنا چاہتا تھا۔ اور دیوار کے حائل ہونے کی وجہ سے نہیں آ سکتے تھے۔ تو آپ نے فرمایا کہ یہ یہود و نصاریٰ ہیں۔ اب میں ان سے بیزار ہوں۔ کیونکہ یہ جو نبی آخر الزمان محمد رسول اللہ صلی اللہ علیہ وآلہ وسلم پر ایمان نہیں لائے۔ اس واسطے یہ میرے طریقہ پر نہیں رہے۔ اور میری ملت سے نکل گئے۔ پھر فرمایا ایک مرتبہ جب کہ ولایت ابراہیمی ہم پر کھلی تھی۔ ہمیں حضرت ابراہیم علیہ السلام کی زیارت ہوئی۔ آپ بہت ہی خوش ہوئے اور فرمایا تو حق پر ہے۔ کیونکہ تو ہمارے بیٹے محمد صلی اللہ علیہ وآلہ وسلم کی امت میں ہے۔ اٹھئی



صحابہ کرام و اولیائے عظام:

جناب مولوی سید ظہور الدین صاحب ذکر کرتے ہیں کہ ایک روز تصرف ارواح کے ذکر پر فرمانے لگے۔ مولوی! وہ شخص نادان ہے جو تصرف ارواح کا منکر ہے۔ فقیر ایک روز دو پہر کو قیلولہ کے وقت مراقبہ میں مشغول تھا۔ اس قدر سکر غالب ہوا کہ کچھ خبر نہ رہی۔ نماز میں بھی دیر ہونے لگی۔ اسی وقت حضرت مالک ذوالفقار حضور امیر المومنین سیدنا علی کرم اللہ تعالیٰ وجہہ نے مجسم تشریف فرما ہو کر میرے دونوں مونڈھے پکڑ کر زور سے ہلائے اور فرمانے لگے۔ ہوش میں آؤ۔ ظہر کا وقت قضا ہو جائے گا۔ میں ہوش میں آ گیا۔ اور میرے مونڈھے دیر تک دُکھتے رہے۔

صاحب تذکرہ تو کلیہ لکھتے ہیں کہ فرمایا۔ ایک دفعہ ہم نے بویکھا کہ روضہ پر نور پر امام حسن رضی اللہ تعالیٰ عنہ حاضر ہیں۔ گویا وہاں کے مختار یادار و غہ ہیں۔ گندی رنگ۔ پوریاں لمبی۔ انگلیاں نازک ہیں۔

کشف قبور کی کیفیت:

جناب مولوی سراج الدین صاحب کا بیان ہے کہ حضرت میاں صاحب علیہ الرحمۃ کو کشف قبور ایسا تھا۔ کہ مزار پر کھڑے ہوتے ہی اہل مزار کی نسبت نقشبندیہ ہو یا چشتیہ۔ قادریہ ہو یا سہروردیہ۔ فوراً معلوم کر لیتے تھے۔ فرمایا کہ جیسے تم لوگ کٹھاس اور مٹھاس کو چکھ کر بتا دیتے ہو۔ اسی طرح ہم نسبت کے ذائقہ اور رنگ و بو کو پہچانتے ہیں۔ چنانچہ نسب آدمی و نوحی و ابراہیمی و موسوی و عیسوی و محمد کا باہمی فرق الگ الگ بندے کو بتایا جو قابل اظہار و تحریر نہیں۔ فرمایا کرتے کہ شہید کے مزار پر سرخ رنگ کا نور ہوتا ہے۔ چنانچہ مرزا مظہر جانجاناں شہید دہلوی کے مزار پر سرخی نما فیض شہادت کا ہے۔ فرمایا کہ ٹھسکہ میرا نجی جو ہم گئے۔ تو میاں بہادر علی شاہ کے مزار پر خوشبو دار فیض پایا اور محمد شاہ مست کا فیض کھٹا بودار پایا۔ اگر سڑک پر کوئی مزار مخفی ہوتا تو آپ اس کی نسبت بتا دیتے اور فرماتے کہ یہاں سے خوشبو آتی ہے۔ لہٰذا۔

قبر پر مراقبہ:

جناب مولوی محبوب عالم صاحب ناقل ہیں کہ ایک روز حضرت شاہ صاحب رحمۃ اللہ



علیہ نے ارشاد فرمایا کہ ہم حضرت لکھی شاہ صاحب کی قبر پر مراقب تھے۔ دیکھا کہ خون کا ہاران کے گلے میں پڑا ہوا ہے۔ معلوم ہوا کہ شہید ہیں۔ سائیں لکھی شاہ صاحب رحمۃ اللہ علیہ نے فرمایا کہ ہم یہاں کے شاہ ولایت ہیں۔ ہم نے کہا۔ بے شک ہم آپ کے شاہ ولایت ہونے کو مانتے ہیں۔ پھر سائیں لکھی شاہ صاحب نے ہم سے پوچھا کہ آپ کس سلسلہ میں مرید ہیں۔ میں نے کہا کہ مجددی طریق میں۔ لکھی شاہ صاحب نے فرمایا۔ یہ سلسلہ ہمارے بعد کا ہے۔ اور ہم حضرت غوث بہاء الحق ملتانی رحمۃ اللہ علیہ (متوفی ۶۶۶ھ) کے وقت میں ملتان سے یہاں آئے تھے۔ اور تصوف میں انہیں کے سلسلہ (سہروردیہ) میں سے ہیں جس سے معلوم ہوا کہ آپ حضرت مجدد صاحب رحمۃ اللہ علیہ سے پہلے گزرے ہیں۔ پھر ہم نے ان قبر والوں سے جو لکھی شاہ صاحب کے پاس شرقا غربا مدفون ہیں پوچھا کہ آپ کس زمانہ میں گزرے ہیں۔ انہوں نے کہا کہ ہم داؤد علیہ السلام کے زمانے میں ان کی امت میں سے تھے۔ اور حضرت سلیمان علیہ السلام کے زمانہ میں یہاں آئے ہیں۔ کافروں سے یہاں بڑی لڑائی ہوئی تھی۔ شاہ صاحب رحمۃ اللہ علیہ فرماتے تھے کہ اسی وجہ سے ان کے منہ بیت القدس کی طرف ہیں۔ کیونکہ ان کے زمانہ میں قبلہ اسی طرف تھا۔ اور ان کے قد اتنے لمبے ہیں کہ ان کے پاؤں اس شرقی دیوار سے باہر نکلے ہوئے ہیں جس میں دروازہ اور چوکھٹ لگی ہوئی ہے۔ پھر فرمایا کہ ہمیں مکاشفہ سے بھی معلوم ہوا ہے کہ سائیں لکھی شاہ صاحب کے علاوہ یہاں اور بہت سے شہداء کی قبریں ہیں۔ جن کا کچھ نشان ظاہر میں نہیں۔ اور یہ منڈی کا تمام میدان شہیدوں سے پُر ہے۔ اسی وجہ سے میں نے بارہا دیکھا ہے کہ حضرت شاہ صاحب رحمۃ اللہ علیہ احاطہ کے شرقی دروازے سے داخل ہو کر شمال کی طرف کو لکھی شاہ صاحب رحمۃ اللہ علیہ کی قبر پر تشریف لے جاتے تھے اور جنوب کی طرف کو نہیں جاتے تھے۔ کیونکہ اس طرف ان دونوں قبروں والوں کے پاؤں راستہ میں حائل ہوتے ہیں۔ انتہی

### لنگر کی تقسیم:

جناب مولوی سراج الدین صاحب لکھتے ہیں کہ ایک روز میں نے میاں صاحب قبلہ سے دریافت کیا کہ نقد روپیہ پیسہ کا لنگر آپ کا کب سے جاری ہے۔ فرمایا کہ ایک مرتبہ ہم نے دیکھا کہ لکھی شاہ صاحب کی روح اپنی مسجد میں کچھ نقدی فقیروں کو عالم مثال میں تقسیم کر رہی ہے



پھر کچھ درہم و فلوس ہمارے ہاتھ پر رکھ کر فرمایا کہ تم ہی تقسیم کیا کرو۔ اس دن سے بحکم الہی فتوحات نقد زیادہ ہونے لگیں۔ فرمایا کہ ہم نے مراقبہ میں شاہ عبدالرسول صاحب شاہ ولایت انبالہ کو دیکھا کہ نقاب پوش ہیں جیسا کہ عالم حیات میں تھے۔ اور فرمایا کہ ایک مرتبہ دہلی میں حکیم لطیف حسین کے مکان پر دیکھا کہ شاہ صاحب فرما رہے ہیں کہ تو کل شاہ! ہم تیرے پاس جنت سے آئے ہیں۔ تو انبالہ جلدی چلا آ۔ انتہی

### فضائل درود شریف:

جناب مولوی سراج الدین صاحب روایت کرتے ہیں کہ شاہ صاحب نے فرمایا۔ حدیث شریف میں جو نبی کریم صلی اللہ علیہ وآلہ وسلم کا ارشاد ہے کہ جو شخص مجھ پر ایک بار درود بھیجتا ہے۔ اللہ تعالیٰ اس پر دس بار درود و رحمت نازل فرماتا ہے اس کی صورت ہم نے یہ دیکھی کہ ایک بار ہم حجرہ میں ذکر میں مشغول تھے۔ ہم نے ایک بار درود شریف پڑھا۔ دیکھا کہ نور کا ایک بادل آیا اور وہ ہم پر دس بار برسا۔ نیز فرمایا کہ درود شریف پڑھنے میں ہم نے آسمان سے سفید پھول برستے دیکھتے۔ سفید پھول سے مراد نور رحمت ہے۔ انتہی

### پھولوں کا ہار:

صاحب تذکرہ تو کلیہ بروایت مولوی خلیل الرحمن صاحب مدرس لکھتے ہیں کہ میاں صاحب قبلہ اللہم صلی علی سیدنا محمد وعلی ال سیدنا محمد بعد د کل معلوم لک و بعد د کل ذرة مائة الف الف مرة وبارک وسلم۔ کثرت سے پڑھا کرتے تھے۔ ایک روز شام کے وقت بعد مغرب میں میاں صاحب کے ساتھ مراقبہ کے لیے کوٹھے پر چڑھا۔ آپ نے مجھے حضور میں طلب فرمایا اور فرمایا کہ ابتداء میں جب میں نے یہ درود پڑھنا شروع کیا تو حضرت نبی کریم صلی اللہ علیہ وآلہ وسلم نے تشریف لا کر میرے گلے میں پھولوں کا ہار ڈالا۔ انتہی۔ جناب مولوی محبوب عالم صاحب اس صیغہ کی نسبت یوں لکھتے ہیں۔ کہ میاں صاحب قبلہ نے فرمایا۔ کہ ایک دفعہ ہم نے جو یہ صیغہ پڑھا تو دیکھا کہ ایک باغ ہے اور ایک نوری چبوترہ پر حضور رسول اکرم صلی اللہ علیہ وآلہ وسلم رونق افروز ہیں۔ میں جا کر نہایت ادب سے ملا۔ تو آپ سینہ سے لگا کر ملے۔ اور پھولوں کا ہار میرے گلے میں ڈال دیا۔ انتہی۔ مگر جناب مولوی



سراج الدین صاحب یوں بیان کرتے ہیں کہ میاں صاحب قبلہ نے فرمایا کہ ہم نے نبی کریم صلی اللہ علیہ وآلہ وسلم کو خواب میں دیکھا کہ فرما رہے ہیں کہ جب تم یہ صیغہ درود شریف کا پڑھتے ہو۔ تو ہم پھولوں کا ہار تمہارے گلے میں ڈالتے ہیں۔ میں نے حضور علیہ الرحمۃ سے پوچھا کہ وہ صیغہ کونسا ہے۔ آپ نے فرمایا کہ وہ صیغہ یہ ہے **صَلَّى اللّٰهُ عَلَى النَّبِيِّ الْاُمِّيِّ وَالْهِ وَسَلَّمَ**۔ انتہی۔ جناب مولوی سید ظہور الدین صاحب نے رسالہ ”توسل بالنبی والولی“ میں یوں لکھا ہے۔ زبدۃ الاولیاء المتاخرین مرشدی سائیں تو کل شاہ صاحب نے مجھ سے براہ راست فرمایا ہے کہ مولوی صاحب! جس وقت میں یہ درود شریف پڑھتا ہوں۔ تو میں دیکھتا ہوں کہ حضور صلی اللہ علیہ وآلہ وسلم کی روح مبارک مجسم ہو کر میرے گلے میں پھولوں کے ہار ڈالتی ہے۔ سائیں صاحب رحمۃ اللہ علیہ نے میری خواہش پر مجھے بھی اس درود شریف کی اجازت عطا فرمائی۔ درود شریف یہ ہے **اللّٰهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ بَعْدَ دُكُلِ مَعْلُومٍ لَّكَ**۔ انتہی۔ راقم الحروف عرض کرتا ہے کہ ان ہر سہ روایات میں تطبیق بآسانی ہو سکتی ہے۔ کمالاً بخفی۔

### کشف قلوب:

خطرات سے آگاہی مقام ارشاد کے لوازم سے ہے۔ حضور علیہ الرحمۃ کو اشراف خواطر کمال درجہ کا تھا۔ جناب مولوی سراج الدین صاحب کا بیان ہے کہ ایک مرتبہ میں حضور کے روبرو کچھ بات کہتے ہوئے رک گیا۔ آپ نے فرمایا۔ سراج الدین! تو کچھ کہتے کہتے رک گیا۔ میں نے عرض کیا کہ حضور نے کس طرح جانا۔ فرمایا کہ ایک روشنی اندر سے باہر آ کر واپس چلی گئی۔ جناب مولوی محبوب عالم صاحب لکھتے ہیں:

### قلبی خیال سے آگاہی:

ایک روز اس جگہ جہاں اب حضور کا روضہ مبارک ہے۔ ایک کنجری سیاہ فام آئی۔ اس نے عرض کیا کہ حضور میرے لیے دعا فرمائیں۔ ایک درویش حضور کے پیچھے بیٹھا ہوا تھا۔ اس نے دل میں خیال کیا کہ اگر اس کنجری کا نکاح میرے ساتھ ہو جائے تو بہتر ہے۔ حضور نے اس کے خطرہ پر آگاہ ہو کر پیچھے کی طرف منہ کر کے فرمایا۔ اوہوں! یہ تیرے لائق نہیں۔ اور اس کے واسطے



دعا فرمائی۔ دوسرے ہی روز وہ کسی کے ساتھ نکاح کر کے چلی گئی اور پیشہ قطعی چھوڑ دیا۔ وہ درویش صاحب نسبت تھا اس نے فرمایا کہ تیرا نکاح کہیں اور اچھی جگہ ہو جائے گا۔ چنانچہ ایسا ہی وقوع میں آیا۔

### درویش کے دل کی بات:

ایک درویش انبالہ آئے ہوئے تھے۔ انبالہ میں ان کے کچھ مرید بھی تھے۔ میں عصر کے بعد حضرت صاحب علیہ الرحمۃ کی خدمت سے واپس جا رہا تھا۔ جب میں اس چھوٹے سے پل کے پاس پہنچا۔ جو حضرت صاحب کے روضہ کے پاس غرب کی طرف واقع ہے۔ تو وہ درویش بھی سامنے سے آئے۔ اور مجھے خطاب کر کے کہا۔ مولوی صاحب! آپ عالم و فاضل ہیں۔ بڑے بزرگ ہیں۔ آپ کے پیر عصر کی نماز دیر کر کے پڑھتے ہیں۔ آپ انہیں نصیحت کریں۔ قرآن شریف میں آیا ہے حَافِظُوا عَلَى الصَّلَوَاتِ وَالصَّلَاةِ الْوُسْطَىٰ۔ اور وسطیٰ سے مراد عصر کی نماز ہے۔ اس کی حفاظت ضرور کرنی چاہئے میں نے جواب دیا کہ اس حفاظت سے مراد فوت نہ ہونے دینا ہے۔ یعنی نماز عصر کو فوت نہیں ہونے دینا چاہئے۔ باقی آپ وہاں جاتے ہی ہیں۔ تقدیم و تاخیر کے بارے میں خود حضور میں ہی عرض کر دینا۔ وہ تو آگے نکل گئے۔ اور میں پھر واپس حضرت صاحب کی خدمت میں گیا۔ لیکن دانستہ تھوڑی دیر اس واسطے کی کہ مبادا حضرت صاحب کے دل میں میری طرف سے کوئی خیال گزرے۔ وہاں پہنچ کر میں نے دیکھا کہ مارے ہیبت کے ان درویش کو اتنی جرات نہ ہوئی کہ وہ سوال کر سکیں اور بالکل خاموش بیٹھے رہے۔ تھوڑی دیر گزری تھی کہ آپ نے خود ہی فرمایا۔ یہ لوگ اچھے ہیں۔ اور ان کو آسانی ہے۔ فقط قلبی ذکر کو فقیری سمجھ بیٹھے ہیں اور آگے قدم نہیں اٹھایا۔ صرف اسی پر قناعت کر کے بیٹھ رہے۔ جب وہ حالت اس فقیر پر وارد ہوئی جو غوث بہاء الحق ملتانی رحمۃ اللہ علیہ پر وارد ہوئی تھی اور انہوں نے دو برس تک تہہ بند نہیں باندھا تھا اور بے ہوش جنگلوں میں پڑے رہتے تھے اور کوئی ایسا نہ تھا کہ ان کو تہہ بند ہی بندھوا دیتا نماز کا تو کیا ذکر تھا۔ اس فقیر نے اس حالت میں بھی کبھی نماز قضا نہیں ہونے دی۔ اس فقیر کی پرورش رسول اللہ ﷺ علیہ وآلہ وسلم سے ہوئی۔ اور اللہ تعالیٰ کی بڑی ہی مہربانی رہی ہے کہ باوجود ان حالات کے ابتداء سے آج تک کسی نماز قضا نہیں ہوئی۔ یہ اللہ تعالیٰ



کا بڑا ہی فضل اور روح رسول صلی اللہ علیہ وآلہ وسلم کی پرورش ہی کی برکت ہے کہ کبھی نماز نہیں قضا ہوئی ورنہ ان مقامات میں حضرت غوث بہاء الحق ملتان رحمۃ اللہ علیہ جیسوں کی نماز بوجہ سکرت اور رغبہ حال کے رہ گئی۔

### امانت:

ایک روز حضرت صاحب علیہ الرحمۃ مع ایک درویش کے مکان سے باہر نکل کر سڑک پر کھڑے ہو گئے۔ ایک شخص آیا۔ سلام علیک کی۔ اور مصافحہ کر کے رخصت ہو گیا۔ ابھی شاہ عبدالرسول صاحب کے باغ کے گوشہ کے قریب ہی پہنچا تھا کہ پھر لوٹا اور آ کر سلام کیا اور رخصت لے کر چلا گیا۔ اسی طرح تین دفعہ اس نے کیا۔ تیسری بار آپ ایک مخلص سے فرمانے لگے۔ تم نے دیکھا۔ یہ شخص کیا کر رہا ہے۔ اس نے عرض کیا۔ حضور یہ شخص کچھ بے سمجھ سا ہے۔ فرمایا۔ بے سمجھ تو نہیں ہے۔ اس کے پاس ہماری ایک شے ہے۔ وہ اسے جانے نہیں دیتی اور کھینچ کر پھر لاتی ہے اور یہ دیتا نہیں۔ چوتھی بار پھر آیا اور عرض کرنے لگا کہ حضور مجھے ایک شخص نے دس روپے حضور کو دینے کے لیے دیئے تھے۔ مجھے ضرورت تھی۔ میں چاہتا تھا کہ اپنا کام کر لوں۔ حضور کو پھر دے دوں گا۔ مگر جب حضور کے پاس سے جاتا ہوں۔ تو میرا دل پکڑا جاتا ہے۔ جب حضور کی طرف رجوع کرتا ہوں تو چھوٹ جاتا ہے۔ سو لیجئے یہ حضور کا مال ہے۔ حضور نے اس درویش سے فرمایا کہ لے لو۔ یہ حلال طبیب مال ہے۔ اس نے لے لیا۔ پھر اس شخص سے فرمایا کہ اللہ تعالیٰ کے بھیجے ہوئے میں سے تو نہیں رکھ سکتا۔ کسی کی امانت میں خیانت منع ہے۔ ہاں اگر تجھے ضرورت ہے تو اب لے لے۔ اس نے نہ لے لیا اور کہا کہ حضور دعا کر دیں میرا کام ہو جائے حضور نے دعا فرمائی اور وہ چلا گیا۔ انتہی

### دلی خیال جان لیا:

جناب مولوی نور احمد صاحب مولف تذکرہ تو کلیہ لکھتے ہیں کہ ایک دن نامہ نگار حاضر خدمت ہوا۔ دل میں یہ خیال تھا کہ میں ایک لکچر دوں کہ سب لوگ واہ کریں۔ اور یوں ہوں اور اس طرح بیان کروں۔ جب مجھے پاس بیٹھے ہوئے اپنے دل میں ایسے ایسے منصوبے گھڑتے کچھ دیر ہو گئی۔ تو حضرت نے فرمایا کہ بھائی یوں طالب کمال نہیں ہونا چاہئے کہ جس سے غرور پیدا ہوا



- انتہی -

روح کی تسلی:

جناب مولوی سید ظہور الدین صاحب انبھوی گورنمنٹ سکول انبالہ شہر میں ملازم تھے۔ یہاں سے ان کی تبدیلی حصار سکول میں ترقی پر ہو گئی۔ حضرت شاہ صاحب علیہ الرحمۃ نے ان کی روانگی سے پہلے خلیفہ مظفر علی خاں صاحب کو بذریعہ ڈاک اطلاع دے دی۔ غرض یہ حصار میں پہنچ کر خلیفہ صاحب موصوف سے ملے اور پھر چند روز کے بعد بوجہ تعطیل انبالہ میں حاضر خدمت ہوئے۔ اس ملاقات و زیارت کی تفصیل جناب مولوی صاحب خود یوں فرماتے ہیں۔

جب احقر خان صاحب سے مسجد میں ملا۔ میں نے خاں صاحب سے کہا کہ کیا کوئی مکان میرے لیے تلاش کر کے رکھا؟ آپ نے فرمایا کہ مکان نہیں ملا۔ مجھے یہ خیال آیا کہ اس قدر محبت کا دعویٰ۔ پھر شاہ صاحب نے پہلے سے اطلاع بھی دے دی۔ مگر خاں صاحب نے خیال ہی نہیں کیا۔ اس کے ساتھ ہی یہ خیال آیا کہ خاں صاحب تو خود ہی ایک غیر شخص کے مکان میں عارضی طور پر رہتے ہیں۔ یہ مجبور ہیں۔ واقعی مکانات کی کمی ہے۔ چند ہی روز کے بعد سکول کی بڑی تعطیل ہوئی۔ میں نے خیال کیا کہ گوادھر سے وطن جانے کے لیے چکر اور خرچ بھی زیادہ ہوگا۔ مگر شاہ صاحب کی زیارت پر جان و مال قربان ہے۔ احقر انبالہ حاضر ہوا۔ بارہ بجے تھے۔ آپ وظیفہ شروع کرنے والے تھے۔ میں نے رحیم بخش خادم سے کہا کہ بھائی! میرے پاس سہارنپور کا ٹکٹ ہے۔ تو شاہ صاحب کی خدمت میں خبر کر دے۔ اگر بلا لیا زہے قسمت ورنہ وہیں سے زیارت کر کے رخصت ہو جاؤں گا۔ رحیم بخش کے خبر کرنے پر۔ قربان جائیں، اس عنایت پر۔ سائیں صاحب فرمانے لگے کہ سید کی زیارت اور درود شریف پڑھنا ایک ہی بات ہے۔ مولوی کو فوراً بلاؤ۔ میں خدمت میں حاضر ہوا۔ سلام کہا۔ جواب اور مصافحہ کے بعد فرمانے لگے کہ حصار سے تیری روح آئی تھی۔ مظفر خان صاحب کی شکایت کرتی تھی۔ ہم نے تیری روح کی تسلی کر دی تھی کہ یہ بیچارہ خود مجبور ہے۔ یہ میرے اس خیال کا اظہار تھا جو خاں صاحب سے ملاقات کے وقت میرے دل میں آیا تھا۔ اور اس کا دفعیہ بھی ساتھ ہی ہو گیا تھا۔ اللہ اکبر! یہ کشف کہ گویا تمام قلوب کے حالات سامنے ہیں۔ انتہی۔



شب قدر:

فرمایا کہ فقیر کو دو تین مرتبہ شب قدر دکھائی دی۔ ایک مرتبہ تجلی صاف اور تیز تھی۔ بار دیگر ذرا پھینکا رنگ۔ فرمایا کہ ماہ رمضان میں ستائیسویں رات کو ایک دفعہ مغرب سے آثار خیر و برکت نمودار تھے۔ ہم دو بجے تک جاگتے رہے۔ ایک بڑھے کے ہاں ہماری سحری کی دعوت تھی۔ وہ ہمیں ڈوگروں کے محلہ میں لے گیا۔ دو اور تین بجے کے مابین وہ بڑھا ہمارے ہاتھ دھلا رہا تھا۔ بادل ہو رہا تھا۔ کچھ ترشح بھی تھا کہ یکا یک تجلی پھیل گئی۔ بڑھا تو تاب نہ لایا اور گر پڑا۔ ہماری نظر بھی خیرہ ہو گئی۔ ہم پر رقت اور شعریرہ طاری ہوا جو مصافحہ جبریل علیہ السلام کی علامت ہے۔ ہم نے جلد جلد کئی دعائیں مانگیں۔ جن کا ظہور صبح سے شروع ہوا۔ اور حضرت مرزا مظہر جانجانا کی طرح احوال و واردات کھلنے لگے۔ (روایت مولوی سراج الدین صاحب)

نوری تختی کا ٹکڑا:

ایک مرتبہ بعد مغرب عوام زائرین میں سے دو شخص توجہ میں آ بیٹھے۔ آپ نے ان میں سے ایک سے فرمایا کہ تو درود شریف بہت پڑھا کر۔ وہ شخص فسق و فجور میں بہت مبتلا تھا۔ جب وہ دونوں چلے گئے۔ تو ایک درویش نے عرض کیا۔ حضور! یہ درود شریف کیا پڑھے گا۔ اس کی حالت تو خراب ہے۔ فرمایا نہیں۔ اس کا اخیر اچھا ہے۔ ایک شخص نے پھر عرض کیا کہ حضور! آپ نے یہ کیسے معلوم کر لیا کہ اس کا اخیر اچھا ہے۔ فرمایا۔ اصل بات یہ ہے کہ ہر شخص کی روح کے گلے میں ایک نوری تختی کا ٹکڑا پڑا ہوا تھا۔ جس پر لفظ سعید یا شقی لکھا ہوا ہوتا ہے۔ میں نے جو ان کی روحوں کی طرف نظر کی۔ تو دیکھا کہ نوری تختیوں کے ٹکڑے جو ان کی روحوں کے گلے میں پڑے ہوئے ہیں ان پر لکھا ہوا ہے۔ اَشْهَدُ اَنْ لَا اِلَهَ اِلَّا اللّٰهُ وَاَشْهَدُ اَنَّ مُحَمَّدًا رَّسُوْلُ اللّٰهِ۔ اس دوسرے شخص کا کلمہ شریف تو چمک رہا تھا اور اس کا ذرا گدلا سا تھا۔ مگر لفظ سعید اس کی تختی پر بھی لکھا ہوا تھا۔ اس سے ہم نے سمجھ لیا کہ اس کا اخیر اچھا ہے۔ اور درود شریف ہم نے اس لیے بتایا کہ اس کی تختی کا گدلا پن دور ہو جائے۔ حضرت میاں صاحب قبلہ کے ارشاد سے پایا جاتا ہے کہ قرآن مجید کی آیہ وَكُلُّ اِنْسَانٍ رَّغْمُهُ طَبْرُهُ فِیْ غُنْفِهِ وَنَخْرُجُ لَهُ یَوْمَ الْقِیَمَةِ کِتَابًا یُّلْقَاهُ مَنْشُورًا میں طائر سے مراد وہی نوری تختی کا ٹکڑا ہے



جو سب لوگوں کی روحوں کے گلے میں پڑا ہوا ہے۔

(روایت مولوی محبوب عالم صاحب)

### حلال و حرام کی شناخت:

جب نقدی یا طعام خدمت میں پیش کیا جاتا۔ تو اسے بنظر کشفی دیکھتے۔ اگر مشتبہ یا حرام پاتے۔ فوراً انکار کر دیتے یا لے کر کسی دوسرے کو دے دیتے۔ اور جو حلال ہوتا تو اسے لے کر گھریا لنگر میں بھیج دیتے۔ جناب مولوی سراج الدین صاحب کا بیان ہے کہ ایک مرتبہ میرے روبرو چھاؤنی انبالہ میں ایک رسالدار کچھ روپے بطور نذر لے کر آیا۔ حضرت علیہ الرحمۃ اس کی نذر ہمیشہ لے لیا کرتے تھے۔ مگر اس دفعہ آپ نے انکار کر دیا۔ جب میں نے دریافت کیا تو فرمایا کہ روپیہ رشوت کا تھا جس وقت اس نے ہمارے سامنے پیش کیا اور ہم نے اسے مس کیا تو آگ کی سی حرارت محسوس ہوئی۔ ایک دفعہ کسی ڈپٹی نے ایام عرس میں سات روپے آپ کی نذر کیے۔ آپ گھبرا گئے اور ان کو باہر تقسیم کر دیا۔ انتہی۔

### نذر قبول کرنے میں احتیاط:

جناب قاری سید اکرام حسین صاحب اپنا چشم دید واقعہ لکھتے ہیں کہ میرے سامنے منشی بہرام خان صاحب انسپکٹر پولیس پنشنر نے حضرت صاحب کی خدمت میں نذر پیش کی۔ حضرت نے قبول نہ فرمائی۔ پوچھا کہ تیرے پاس کوئی اور روپیہ ہے۔ منشی صاحب نے عرض کیا ہاں حضور ہے۔ چنانچہ دوسرا روپیہ پیش کیا وہ بھی قبول نہ فرمایا۔ غرض تیسری دفعہ تیسرا روپیہ قبول فرمایا۔

### رشوت کا مال قبول نہ کیا:

جناب مولوی محبوب عالم صاحب بیان فرماتے ہیں کہ ایک روز تھانہ دار شاہ آباد حاضر خدمت ہوا اور اس نے بائیں جانب کی جیب سے دو یا تین روپے نکال کر بطور نذر پیش کیے۔ حضور نے اشارہ سے فرمایا۔ ہوں ہوں! دوسری جیب سے۔ اس پر تھانہ دار نے دوسری جیب سے کچھ روپے نکالے اور پہلے جو ہاتھ میں تھے ان کے ساتھ ملا کر پیش کیے۔ حضور نے فرمایا۔ کہ جا۔ اب ہم یہ دونوں نہیں لے سکتے۔ وہ بھی خراب ہو گئے لے جاؤ۔ جب تھانہ دار باہر نکلا تو میں نے



کہ یہ کیا بات تھی۔ اس نے کہا کہ میں نے تنخواہ لی تھی اور ارادہ تھا کہ اس میں سے حضرت شاہ صاحب کو نذر دوں گا۔ راستے میں ایک شخص نے کچھ روپے رشوت کے مجھے دیئے۔ وہ میں نے دوسری جیب میں ڈال لیے۔ مگر پیش کرتے وقت غلطی سے رشوت کے روپے پیش ہو گئے جو منظور نہ ہوئے۔ دوسری جیب سے جو نکال کر دینے لگا تو وہ روپے بھی ان ہی میں مل گئے۔ اس واسطے اب وہ سارے ہی خراب ہو گئے۔ انتہی۔

### دعوت کھانی ترک کر دی:

بعض دفعہ ایسا بھی ہوتا ہے کہ مشتبہ طعام کا حال بعد میں معلوم ہوا کرتا ہے۔ چنانچہ جناب مولوی سراج الدین صاحب بیان کرتے ہیں کہ ایک دفعہ چھاؤنی انبالہ میں اکرم پٹواری نے جس کی دوزوجہ تھیں آپ کی دعوت کی۔ رات کو کباب اور گاجر کا حلوا کھلایا۔ اس وقت کچھ معلوم نہ ہوا۔ مگر صبح کو مراقبہ سے اٹھ کر فرمانے لگے کہ رات کے کھانے میں کچھ تھا۔ میں نے عرض کیا۔ کیا زہر تھا؟ فرمایا۔ زہر فقیروں کو کون دے گا۔ وہ رشوت کا مال تھا۔ ہم نے اس وقت دیکھا کہ میری اور تیری انگلیاں گندگی میں آلود ہیں۔ اس پر آپ نے خود یہ قصہ بیان کیا کہ کریم بخش تھا نہ دار نے ہماری دعوت کی۔ ہم نے دیکھا کہ کھانے میں سر کے بال اور خون ہے۔ معلوم ہوا کہ وہ طعام رشوت کے مال کا تھا۔ ہم نے اسے بلا کر توبہ کرائی۔ اس نے پھر دعوت کی۔ ہم نے دیکھا کہ کھانے میں بھڑوں کے بچے ہیں۔ پھر توبہ کرائی اور آئندہ اس کی دعوت کھانی ترک کر دی۔

### توجہ کی کیفیت:

جناب مولوی محبوب عالم صاحب اپنا واقعہ بیان کرتے ہیں کہ جن ایام میں لیکھرام آریہ مارا گیا ایک روز بعد مغرب میں حضور سے رخصت ہو کر اپنے قیام گاہ کی طرف چلا۔ جب باہر نکلا تو ایک شخص نے نفیس شیرینی مجھ کو دے کر کہا کہ یہ حضرت صاحب نے آپ کو دی ہے۔ میں نے وہ لے لی اور چل دیا۔ اتنے میں حضور نے نور باطن سے معلوم کر کے ایک آدمی کو دوڑایا۔ کہ مولوی صاحب کو کہو کہ راستے میں اگر کوئی شخص مٹھائی دے۔ تو مت کھانا۔ وہ آدمی مجھ کو آوازیں دیتا تھا۔ لیکن مجھے کچھ سنائی نہ دیا۔ اس اثناء میں راستے میں کیچڑ آیا۔ میں نے کھانے کا ارادہ کیا۔ مگر اس کیچڑ کو جو پھلانگنے لگا تو وہ شیرینی اس میں گر گئی اور میں بھی ور لے کنارے گر گیا۔



اتنے میں وہ آدمی آپہنچا۔ کہنے لگا کہ حضور نے فرمایا ہے کہ مٹھائی نہ کھانا۔ میں نے کہا۔ وہ تو پہلے ہی تمام کچڑ میں گر گئی۔

### حق پر ہونا:

شیخنا العلامة مولانا مولوی حاجی حافظ مشتاق احمد صاحب چشتی صابری کا بیان ہے کہ کسی زمانہ میں غیر مقلدین انبالہ نے بحث مباحثہ اہل سنت مقلدین سے شروع کر رکھا تھا۔ نا اتفاقی زیادہ ہو گئی تھی۔ حضرت سائیں صاحب رحمۃ اللہ علیہ نے ان دنوں کا قصہ مجھ سے اس طرح فرمایا۔ کہ مجھے یہ خیال آیا کہ غیر مقلدین جب حدیث رسول اللہ صلی اللہ علیہ وآلہ وسلم پر عمل کرتے ہیں۔ تو ان کی مخالفت کیوں کی جاتی ہے اور فکر میں تھا کہ اس کے متعلق مجھے جو حق ہو معلوم ہو جائے۔ آخر الامر ایک شب یہ خواب دیکھا۔ کہ ایک احاطہ میں حضور رسول اکرم صلی اللہ علیہ وآلہ وسلم رونق افروز ہیں۔ اس احاطہ کا صرف ایک دروازہ ہے۔ گردا گرد دیوار ہے۔ دیوار کے باہر نصاریٰ بھی کھڑے ہیں۔ مگر حضور صلی اللہ علیہ وآلہ وسلم کی طرف نصاریٰ کی پشت ہے۔ اور غیر مقلدین بھی دیوار احاطہ کے باہر ہیں۔ ان کا چہرہ تو حضور صلی اللہ علیہ وآلہ وسلم کی طرف ہے۔ مگر اندر جانے کا دروازہ انہیں نہیں ملتا۔ دیوار احاطہ کے باہر کھڑے ہیں۔ اور اہل السنۃ والجماعت مقلدین حضرت امام اعظم رحمۃ اللہ علیہ بے تکلف دروازہ سے اندر جاتے ہیں اور حضور رسول اکرم صلی اللہ علیہ وآلہ وسلم کی خدمت میں حاضر ہوتے ہیں۔ شاہ صاحب رحمۃ اللہ علیہ کو یہ خواب دیکھ کر اطمینان ہو گیا کہ مقلدین امام اعظم و دیگر مقلدین ائمہ حق پر ہیں اور غیر مقلدین غلطی پر ہیں۔ کہتا ہے عاجز مشتاق احمد کہ حضرت شاہ صاحب رحمۃ اللہ علیہ کے اس قصہ خواب کے ذکر کرنے کے بعد انبالہ ہی میں اس عاجز نے حضرت مولانا محمد یعقوب رحمۃ اللہ علیہ مدرس اول دیوبند کو خواب میں دیکھا کہ عاجز سے فرماتے ہیں۔ تو کل شاہ نے جو خواب تمہارے سے بیان کیا۔ وہ صحیح ہے۔ میں بھی وہاں حاضر تھا۔ انتہی

### علم کے مومن:

جناب مولوی محبوب عالم صاحب حضرت امام اعظم رحمۃ اللہ تعالیٰ علیہ کی وسعت علم کا حال حضور علیہ الرحمۃ سے یوں نقل کرتے ہیں۔ کہ فرمایا کہ ایک دفعہ ہم مراقبہ میں تھے۔ ہم نے



دیکھا کہ ایک بہت بڑا حوض ہے۔ جس کا پانی سبز رنگ کا ہے اور بہت ہی گہرا ہے۔ ہم نے بہت ہی غوطے لگائے اور بہت ہی زور مارا۔ مگر اس کی تہہ کا پتہ بالکل نہ لگا۔ پھر ہم نے دیکھا کہ اس حوض میں سے کچھ نہریں نکلی ہوئی ہیں۔ اور حوض کے کناروں پر بہت سی چرخیاں بھی لگی ہوئی ہیں پانی نہر کے ذریعہ سے بھی نکل رہا ہے اور چرخوں کے ذریعہ سے بھی کھینچتے ہیں۔ اور ان کے علاوہ اور بھی ہزار ہا خلقت پانی کھینچ رہی ہے۔ مگر پانی ختم ہونے میں نہیں آتا۔ ہم نے پوچھا۔ یہ کس کا حوض ہے کہا گیا کہ یہ حضرت امام اعظم رحمۃ اللہ علیہ کے علم کا حوض ہے۔ تمام عمر اسی طرح کھینچتا رہے۔ تو بھی یہ کبھی ختم نہ ہوگا۔ باقی حضرت امام شافعی اور حضرت امام احمد بن حنبل اور حضرت امام مالک رحمۃ اللہ علیہم کے علم کے حوض بھی ہم نے دیکھے ہیں۔ وہ پاس ہی تھے۔ گو وہ اپنی مقدار کے لحاظ سے بہت بڑے ہیں مگر اس حوض کے مقابلہ میں بہت چھوٹے نظر آتے ہیں۔ اس روز سے ہم کو حضرت امام اعظم علیہ الرحمۃ سے اس قدر محبت ہو گئی ہے کہ کچھ کہہ نہیں سکتے۔ نہروں کی بابت جو ہم نے پوچھا تو جواب ملا کہ یہ امام محمد کی نہر ہے۔ یہ امام ابو یوسف کی ہے۔ یہ امام زفر کی ہے وغیرہ وغیرہ۔ چونکہ حوض کا پانی سبز رنگ کا تھا اس سے ہم نے سمجھ لیا کہ رسول اللہ صلی اللہ علیہ وآلہ وسلم کی تمام شریعت کا نور ادھر ہی آگیا ہے۔ انتہی۔

### بارگاہِ الہی میں قبولیت و منظوری:

ایک روز تقلید شخصی کا فائدہ بیان کرتے ہوئے فرمایا۔ کہ حضرت امام اعظم علیہ الرحمۃ کا استنباط اور آپ کی عبادت اور زہد و تقویٰ اللہ تعالیٰ کی بارگاہ میں منظور و مقبول ہو چکا ہے۔ مسائل شرعیہ بنفس ذاتہا تو خوبصورت تھے ہی۔ اب حضرت امام اعظم رحمۃ اللہ علیہ کے خلوص کی وجہ سے یہ عنایت اللہ تعالیٰ نے حضرت امام اعظم علیہ الرحمۃ پر فرمائی کہ جو کوئی آپ کے استنباط پر عمل کرے۔ اس کے کسب و عمل میں بھی یہ طاقت آ جاتی ہے کہ اللہ تعالیٰ کی بارگاہ میں منظوری و قبولیت کے لائق ہو جاتے ہیں۔ ہر شخص کی ذاتی تحقیق میں یہ طاقت نہیں ہو سکتی کہ بارگاہ خداوندی میں منظور و مقبول ہو سکے۔ اس لیے حضرت امام اعظم رحمۃ اللہ علیہ کے استنباط اور طریقہ پر عمل کرنا ضروری ہے۔



سلسلہ کی فضیلت:

ذکر خیر میں سلاسل اربعہ صوفیہ کرام کی حقیقت اور سلسلہ نقشبندیہ کی فضیلت کے بارے میں حضرت شاہ صاحب قبلہ سے یوں منقول ہے۔ کہ فرمایا۔ ایک فضیلت تو نقشبندی سلسلہ کی عالم رویا میں یہ دیکھی تھی کہ ایک دفعہ زیارت سید المرسلین صلی اللہ علیہ وآلہ وسلم کی ہوئی۔ دیکھا کہ میں آپ کے حضور میں بیٹھا ہوں۔ اور آپ کے سینہ مبارک سے چار نہریں نکلی ہیں اور تمام عالم میں جاری ہیں۔ حضرت صدیق اکبر رضی اللہ عنہ بھی وہاں تشریف فرما ہیں۔ منجملہ ان کے ایک نہر اتنی بڑی ہے کہ وہ اکیلی ہی ان تینوں کے برابر ہے۔ اور سید المرسلین صلی اللہ علیہ وآلہ وسلم نے مجھے اس بڑی نہر میں بیعت فرمایا۔ میں نے عرض کیا۔ یا رسول اللہ! اس نہر کا کیا نام ہے۔ آپ نے فرمایا۔ نقشبندی نہر یہی ہے۔ جس وقت بیعت کی قبولیت کے واسطے فرمایا۔ تو میں نے عرض کیا کہ طفیل اپنے میاں صاحب (پیر) کے اس طریقہ کی بیعت کو قبول کیا۔ آنحضرت صلی اللہ علیہ وآلہ وسلم بہت خوش ہوئے اور فرمایا۔ یہی نہریں ہیں جو قیامت تک میری امت کے اولیاء میں جاری اور مجھ تک پہنچاتی رہیں گی۔

ایصال ثواب اور کھانا:

جناب مولوی محبوب عالم صاحب کا بیان ہے۔ کہ ایک روز میں نے عرض کیا۔ کہ حضور ایک شخص نے آج مجھ سے سوال کیا تھا کہ یہ جو ایصال ثواب ہے کہ کھانا وغیرہ پکا کر اللہ تعالیٰ کے واسطے کھلاتے ہیں۔ یہ کھانا پانی وغیرہ تو کھانے والوں کے پیٹ میں چلا جاتا ہے۔ پھر میت کو کیا چیز پہنچتی ہے۔ اور اگر پہنچتی ہے تو کس طریقہ سے۔ فرمایا ہم کچھ پڑھے ہوئے تو ہیں نہیں۔ مگر اس کے بارے میں جو بات ہم کو معلوم ہوئی وہ اس طرح ہے۔ کہ ایک دفعہ ہم نے اپنے خواجہ صاحب رحمۃ اللہ علیہ کا ختم دلایا۔ اور رکابیوں میں کھانا ڈال کر اور سب کے آگے چن کر ان پر فاتحہ کہلائی۔ بحالت مکاففہ یہ کیفیت دیکھی کہ ان رکابیوں کی نوری شکل بن گئی ہے طعام سے بھری ہوئی۔ اور وہ نوری شکل کی رکابیاں طعام کی بھری ہوئی آسمان پر چڑھ رہی ہیں۔ پھر تھوڑی دیر کے بعد دیکھا کہ آسمان سے وہی نوری شکل کی رکابیاں اتر کر حضرت خواجہ صاحب رحمۃ اللہ علیہ کی قبر میں جا رہی ہیں اور آپ ان میں سے کھانا کھا رہے ہیں۔ اس وقت ہماری سمجھ میں آیا کہ جس طرح اس بدن



کی غذا یہ دنیاوی چیزیں ہیں اور بدن ان کو کھا کر مضبوط ہوتا ہے اسی طرح روح کی غذا نور ہے۔ اور روح اسے کھا کر تقویت حاصل کرتی ہے۔ مرنے کے بعد بدن کو تو غذا کی ضرورت نہیں رہتی۔ کیونکہ وہ فنا ہو جاتا ہے۔ البتہ روح کو غذا کی ضرورت باقی رہتی ہے۔ چونکہ یہ دنیاوی کھانے روح کی غذا نہیں بن سکتے۔ اس لیے ضروری ہوا کہ ان کھانوں کو نور سے بدلا جائے تاکہ روح کھا سکے۔ اور نور سے بدلنے کا یہ طریقہ ہے کہ یہ طعام اللہ تعالیٰ کے واسطے اس کے بندوں کو کھلا دیا جائے۔ پھر اللہ تعالیٰ منظور فرما کر کھلانے والوں کو اس کے بدلے نوری کھانا جیسا کہ جنت میں جنتیوں کو ملتا ہے اسی طعام کی مثل دے دیتا ہے۔ مثلاً اگر کسی نے اللہ کے واسطے دودھ دیا۔ تو اللہ تعالیٰ اس کے بدلے دودھ ہی دیتا ہے مگر نور کا۔ ایسے ہی کسی نے روٹی دی۔ تو اللہ تعالیٰ اس کے بدلے دیتا تو روٹی ہی ہے مگر ہوتی ہے وہ روٹی نور کی۔ جیسا کہ جنتیوں کو جنت میں کھانے تو ملتے ہیں لیکن وہ نوری کھانے ہوتے ہیں۔ اور یہ نوری کھانا کھلانے والے کا ملک اللہ تعالیٰ کی طرف سے ہو جاتا ہے۔ اسی نوری بدلے کا نام اجر و ثواب ہے۔ اب اس کھلانے والے کو اختیار ہے کہ اس نوری بدلے کو اپنی ہی ملک میں رہنے دے یا کسی میت کو بخش دے۔ اگر اپنی ہی ملک میں رکھے گا تو قیامت کے دن خود اس کے کام آئے گا۔ اور اگر کسی میت کو بخشا ہو تو لامحالہ ایک ایسی ذات کی ضرورت ہے جو یہاں بھی ہو اور وہاں بھی۔ اور ایسی ذات فقط اللہ تعالیٰ ہی کی ہے جو ہر جگہ ہر وقت میں یکساں موجود ہے۔ اسی واسطے اللہ تعالیٰ کے واسطے کھانا وغیرہ کھلایا جاتا ہے۔ کیونکہ یہ طعام جو لوگوں نے کھایا ہے یہ تو ان کے پیٹ میں چلا گیا۔ اس کا اجر و ثواب جو اللہ تعالیٰ کی بارگاہ میں منظور ہو چکنے کے بعد ہماری ملک ہوتا ہے ہم اس اجر و ثواب کو اللہ تعالیٰ کے حوالے کر دیتے ہیں کہ خداوند رسول اللہ صلی اللہ علیہ وآلہ وسلم کے طفیل سے اس چیز کا ثواب جس طریقہ سے تو پہنچایا کرتا ہے فلاں شخص کی روح کو پہنچا دے۔ تو اس صورت میں بلاشبہ ثواب پہنچ جاتا ہے لیکن اس بات کا ضرور خیال رکھنا چاہئے کہ طعام کھلانے میں خالص اللہ تعالیٰ کی خوشنودی اور رضا مندی مد نظر ہو۔ اور اس میں کسی قسم کی ریا۔ شرک۔ نام آوری اور فخر و بڑائی کا دخل نہ ہو۔ اور حرمت و نجاست سے بھی بری ہو۔ کیونکہ اللہ تعالیٰ پاک ہے اور وہ پاک ہی لوگوں کی نیکیاں قبول فرماتا ہے۔ چنانچہ قرآن شریف میں ہم نے ایک آیت سنی تھی کہ اِنَّمَا يَتَقَبَّلُ اللَّهُ مِنَ الْمُتَّقِينَ۔ یعنی اللہ تعالیٰ پرہیزگاروں کے ہی صدقے اور قربانیاں قبول کرتا ہے۔ انتہی۔



مرزا قادیانی کا خط:

جناب قاری سید اکرام حسین صاحب لکھتے ہیں۔ کہ ایک روز بندہ اور شیخ محمد رمضان صاحب گھڑی ساز حاضر حضور تھے کہ اتفاقہ دوسرا خط مرزا قادیانی صاحب کا حضرت صاحب کی خدمت میں اس مضمون کا آیا کہ آپ کے ایک لاکھ کے قریب مرید ہیں۔ آپ مجھ کو مسیح موعود مہدی موعود جان کو میری تقلید کریں۔ ورنہ اچھا نہ ہوگا۔ یہ سن کر ہمارے حضرت کو جوش آگیا۔ فرمایا کہ آج سے اس کا کوئی خط مت لو۔ اگر آئے تو واپس کر دو۔ اتنا فرما کر ارشاد فرمایا کہ دل میں تو یوں آتا ہے۔ کہ جس طرح سے حضرت صابر علیہ الرحمۃ نے کلیر میں ذائقہ چکھایا تھا اسی طرح میں یہیں بیٹھا ہوا مرزا کو تماشا دکھا دوں۔ مگر ساتھ ہی یہ خیال آتا ہے کہ پچاس سال انبالہ میں سفید لباس میں گزرے۔ اب انبالہ والے دل میں یوں کہنے لگیں گے کہ تو کل شاہ نے تمام عمر تو صبر و توکل میں بسر کی۔ اب فقیری جتانے لگا ہے۔ اٹھئی۔

چور مسافر:

ایک مرتبہ ایک مسافر حاضر خدمت ہوا۔ آپ نے اسے روٹی کھلائی اور فرمایا کہ اسے جلدی رخصت کرو۔ اس نے عرض کیا۔ حضور میرے پاس سفر خرچ نہیں۔ آپ نے سفر خرچ اکٹھا کروادیا۔ اور فرمایا کہ جلدی رخصت کر دو۔ چنانچہ وہ چلا گیا۔ بعد میں ایک درویش نے عرض کیا۔ حضور! یہ تو مسافر تھا۔ اسے اتنی جلدی کیوں رخصت کر دیا۔ فرمایا ہم نے دیکھا کہ اس کی روح کا دہنا ہاتھ کہنی پر سے کٹا ہوا تھا۔ معلوم ہوا وہ شخص کہیں سے چوری کر کے آیا ہے۔ اس کا رخصت کر دینا ہی ٹھیک تھا۔ آخر کار وہ شخص انبالہ سے بمبئی پہنچا۔ دو تین دن کے بعد لوگ اس کی تلاش کرتے ہوئے آئے کہ حضرت یہاں ایک شخص چوری کر کے آیا تھا۔ پھر وہ بمبئی سے گرفتار ہو کر آیا۔

زری دار دستار:

فرمایا۔ ایک بار ہم نے دیکھا کہ ایک نہایت عمدہ زری دار دستار جس کے پلے بٹے ہوئے تھے آسمان سے اتر کر ہمارے پاس آئی ہے۔ ہم سمجھ گئے کہ اب اللہ تعالیٰ کہیں سے بھیجے گا۔ ہم نے میانجی رحیم داد خاں کو اس کا تمام نقشہ اور اس کی طرز و وضع بتا کر کہہ دیا کہ میاں جی صاحب



خیال رکھنا۔ دیکھو اب اللہ تعالیٰ وہ دستار کہیں سے ہمارے پاس بھیجے گا۔ صبح کو جب ہم مراقبہ سے فراغت پا کر باہر آئے۔ تو ایک شخص بعینہ وہی زری دار بٹے ہوئے پلوں کی دستار لیے ہوئے ہمارے پاس آیا۔ ہم نے لے کر میاں جی رحیم داد خاں کو دکھا دی۔ انہوں نے دیکھ کر مطابقت جو کی۔ تو بعینہ وہی نکلی۔

### مستقبل کی خبر:

پیر جی سید عنایت حسین صاحب لودھیانوی کا بیان ہے۔ کہ ایک دفعہ حضرت شاہ صاحب علیہ الرحمۃ لودھیانہ میں تھے شہر سے جنوب کی طرف دور تک میدان پڑا تھا۔ ایک دن حضور علیہ الرحمۃ حالت سُکر میں اس طرف چلے۔ ہم کئی شخص ساتھ تھے۔ جب شہر سے باہر نکلے۔ تو حضور ادھر ادھر کو قدم بدلتے رہے اور فرماتے رہے کہ یہاں مکانات ہیں۔ ادھر کوراہتہ ہے۔ پھر ایک جگہ پیشاب کا ارادہ کیا۔ تو فوراً جگہ چھوڑ دی اور فرمایا کہ یہاں مسجد ہے۔ ہم نے عرض کیا۔ کہ حضور! یہاں تو صاف میدان پڑا ہے۔ نہ مسجد ہے نہ مکانات ہیں۔ کبھی پہلے ہوں گے۔ تو خبر نہیں یا آئندہ ہو جائیں گے۔ حضور نے فرمایا۔ کہ ہم کو کٹھنوں مسجدوں اور گلیوں کی رو میں نظر آتی ہیں۔ پھر آگے چل کر ایک کھیت میں جا کر لیٹ گئے اور ہم سے فرمایا کہ درختوں کے سایہ میں جا کر آرام کرو۔ کیونکہ گرما کا موسم اور دھوپ کی شدت تھی۔ بڑی دیر کے بعد حضور اٹھے۔ بدن مبارک سرد ہے۔ ہم نے عرض کیا۔ کہ حضور لیٹے تو رہے دھوپ میں۔ مگر بدن مبارک سرد ہے۔ فرمایا کہ جو تجلی رحمت کی بہشت پر وارد ہے اس کا فیضان لے کر ہم نے اپنے اوپر لپیٹ لیا تھا۔ اور کچھ نیچے بچھائی تھی۔ اس واسطے ہم آرام سے سوئے رہے۔ دھوپ اور گرمی کی کوئی تکلیف نہیں ہوئی۔ تم چونکہ وہ فیضان نہیں لے سکتے۔ اس واسطے ہم نے تم کو درخت کے سایہ میں بھیج دیا تھا۔ اس واقعہ کے ایک سال کے بعد اس میدان میں وہی صورت وقوع میں آئی۔ یعنی حضور علیہ الرحمۃ نے جس جگہ مسجد فرمائی تھی وہاں مسجد اور جس جگہ مکان و آبادی وغیرہ فرمائی تھی وہاں وہی حالت ہو گئی۔ اور وہ تمام زمین شہر کی آبادی میں آ گئی۔ انتہی

تذکرہ تو کلیہ میں ہے:



لڑکا اور آدمی:

سائیں مغلی شاہ روایت کرتے ہیں۔ کہ ایک دن بارہ بجے رات کو حکم دیا۔ کہ دیکھو مسجد میں ایک لڑکا اور ایک آدمی بھوکے سوتے ہیں۔ ایک درویش کو بھیجا۔ تو معلوم ہوا کہ بے شک وہ دونوں بھوکے تھے۔ ان کو روٹی بھجوائی۔

مراقبہ کی کیفیت:

ایک بار آپ نے صبح کے وقت مراقبہ کیا۔ اور بعد اس کے فرمایا کہ آج ہمیں حکم ہوا کہ تمہارے پاس ایک غریب آئے گا۔ اس کے پاس جوتا نہیں۔ تم اس کو جوتا پہنانا۔ آپ کی طبیعت کو بڑا انتشار ہوا کہ یہ حکم کس واسطے ہے۔ آخر دن بھر اسی انتظار میں گزرا۔ جب عصر کی نماز سے فارغ ہوئے۔ اور دن تھوڑا سا باقی رہا۔ تو ایک طالب علم پا برہنہ آیا۔ اور اس نے آکر جوتے کا سوال کیا۔ آپ نے خادم سے کہا کہ یہی وہ شخص ہے۔ اسے بازار لے جا کر جوتا پہناؤ۔ چنانچہ اسی وقت خادم لوگ اس کو بازار لے گئے اور نیا جوتا پہنایا۔ انتہی۔

جوگی کا لڑکا:

جناب مولوی سید ظہور الدین صاحب ذکر کرتے ہیں۔ کہ جب آپ جذب کی حالت میں تھے ایک جوگی کا لڑکا آپ کو گانا سنا کر خوش وقت کیا کرتا تھا۔ فرماتے تھے کہ مولوی ہم نے دیکھا کہ ہمارے اور اس جوگی کے درمیان آگ روشن ہے۔ ہم نے اس کو جواب دے دیا کہ اب مت آیا کرو۔ وہ لڑکا بہت روتا تھا اور چاہتا تھا کہ الگ نہ ہو۔ مگر ہم نے اس سے کہا کہ اب حکم نہیں ہے۔ تم اپنا کام کرو۔ پھر وہ نالاں و گریاں چلا گیا۔ انتہی۔

مستوں کی کثرت:

جناب قاری سید اکرام حسین صاحب لکھتے ہیں کہ بروایت ثقہ معلوم ہوا کہ ایک مرتبہ حضرت صاحب کھانا تناول فرما رہے تھے کہ یکا یک مراقب ہو کر فرمانے لگے۔ آہا! لاہور کے توہر کوچہ و بازار میں آج مست پھر دے (پھرتے) دکھائی دیتے ہیں۔ اسی اثناء میں ایک شخص لاہور سے آپ کی زیارت کے لیے آ نکلا۔ اس نے آپ کے اس قول کی تصدیق کی اور کہا واقعی لاہور



میں مستوں کی کثرت ہے۔ اٹھی۔

جناب سید رفیق احمد صاحب بی اے۔ حال سینئر جج لودھیانہ خلف الصدق جناب سید فیض محمد صاحب پنشنر انسپکٹر بنک ہائے زراعتی انبالہ شہر نے بتاریخ ۲۶ صفر ۱۳۵۷ھ اپنی کوٹھی پر واقعات ذیل مجھ سے ذکر کیے:

### ترقی ہو گئی:

میرے والد مسٹر یلمن صاحب ڈپٹی کمشنر انبالہ کے دفتر میں پچیس روپے ماہوار کلرک تھے ان کا بیان ہے کہ ایک دفعہ ترقی (پچیس سے تیس) کا موقع آیا۔ تو امیدواروں کی کثرت تھی۔ میں حضرت قبلہ سائیں توکل شاہ رحمۃ اللہ علیہ کے در دولت پر حاضر ہوا۔ حجرہ کا دروازہ بند تھا۔ آپ ذکر الہی میں مشغول تھے۔ میں چپکے سے دروازے کے باہر بیٹھ گیا۔ آپ نے نور باطن سے معلوم کر لیا۔ اور آواز دی۔ ”ڈاڈھے سید! اندر آ جاؤ“ میں حاضر خدمت ہوا۔ تو آپ نے دنیا کی بے ثباتی پر تقریر فرمائی۔ پھر میرے قلب کو اپنے قلب سے لگا کر دریافت کیا۔ کیا اب کوئی دنیوی خواہش باقی ہے۔ میں نے دو دفعہ نفی میں جواب دیا۔ آپ نے تیسری بار بتا کید تمام فرمایا۔ کہ ہن ویلا ہے۔ مانگو جو چاہو۔ میں نے ترقی کی خواہش ظاہر کی۔ آپ نے فرمایا۔ ایسا ہی ہو جائے گا۔ دوسرے روز صاحب بہادر نے امیدواروں کو طلب کیا۔ میں قصداً حاضر نہ ہوا اور اپنے کام میں مشغول رہا۔ صاحب بہادر نے فرمایا کہ زیادہ مستحق تو حاضر ہی نہیں۔ پھر مجھے طلب کر کے پوچھا کہ تم کیا چاہتے ہو۔ میں نے اظہار مطلب کیا۔ صاحب بہادر نے فوراً میرے ہی حق میں فیصلہ کر دیا۔

### دل کی تمنا:

میرے والد فرماتے ہیں کہ ایک دفعہ میرے دل میں اپنی سیادت کی تصدیق کی تمنا پیدا ہوئی۔ میں حضرت شاہ صاحب رحمۃ اللہ علیہ کی خدمت میں حاضر ہوا۔ آپ نے عمامہ اتار کر رکھا ہوا تھا اور وضو فرما رہے تھے۔ جب آپ وضو سے فارغ ہوئے تو میں نے پاس ادب عمامہ اٹھا کر دیا۔ آپ بہت خفا ہوئے فرمانے لگے کہ میں اس وقت حضور سرور دو عالم صلی اللہ علیہ وآلہ وسلم کو



دیکھ رہا ہوں۔ مجھ سے جواب طلب فرما رہے ہیں کہ تم اب سادات سے بھی خدمت لینے لگے ہو۔ پھر شاہ صاحب نے مجھ سے معافی مانگی اور عہد لیا کہ آئندہ کبھی ایسا نہ کرو گے۔

### صاحب خدمت:

میری دادی حاجہ حاملہ تھیں۔ ان کو مرض اسہال کی کبدی عارض ہوا۔ مایوسی کے عالم میں میرے جد بزرگوار حضرت شاہ صاحب رحمۃ اللہ علیہ کی خدمت میں حاضر ہوئے۔ اور واقعہ عرض کیا۔ آپ نے فرمایا کہ یہ صاحب خدمت کا کام ہے۔ جد بزرگوار نے عرض کیا۔ کہ ہم تو اس راہ سے بالکل نابلد ہیں۔ آپ صاحب خدمت کا نام و نشان بتا دیجئے۔ آپ نے فرمایا کہ فلاں دروازے میں ایک بڑھیا پھٹے پرانے کپڑے پہنے ہوئے بیٹھی ہے۔ وہی صاحب خدمت ہے۔ اور یہ بھی فرمایا کہ فقیروں کی خدمت میں خالی ہاتھ نہ جانا چاہئے۔ یہ سن کر جد بزرگوار ہسیب لے کر اس بڑھیا کی خدمت میں حاضر ہوئے۔ وہ بے نقط گالیاں سنانے لگی۔ پھر بڑبڑانے لگی کہ میرا راز افشاء کرتا ہے۔ جد بزرگوار نے نہایت تحمل سے کام لیا اور سیب پیش کیے۔ اس نے لے کر راکھ میں پھینک دیئے۔ پھر ایک رکھ لیا۔ اور دوسرا میرے جد بزرگوار کو دے دیا۔ وہ اسے لے کر حضرت شاہ صاحب کی خدمت میں آئے۔ آپ نے فرمایا۔ اس میں دو بشارتیں ہیں۔ اول تو یہ کہ تمہاری اہلیہ زندہ رہے گی۔ دوسری یہ کہ لڑکا پیدا ہوگا۔ چنانچہ ایسا ہی ہوا۔

### ساتواں باب

## کرامات و تصرفات

### جھوٹے مقدمے سے خلاصی:

جناب مولوی سید ظہور الدین صاحب کا بیان ہے کہ میرے مکرم میرا امتیاز علی صاحب منصف شہر انبالہ کے خلاف ایک فوجداری کا مقدمہ دائر ہوا۔ آپ نہایت پریشان ہو کر مجھ سے کہنے لگے کہ شاہ صاحب رحمۃ اللہ علیہ سے دعا کرو کہ اللہ تعالیٰ رحم کرے اور بلا دور کرے۔ میں نے شاہ صاحب رحمۃ اللہ علیہ کی خدمت میں عرض کیا۔ شام کو مراقبہ سے فارغ ہو کر فرمانے لگے



کہ یہ معلوم ہوا ہے کہ کچھ کاغذات شکایات کے واپس ہو گئے ہیں۔ کئی روز کے بعد منصف صاحب فرمانے لگے کہ جس قدر شکایات افسروں نے دشمنوں کے کہنے سے کی تھیں سب کی سب فضول اور لغو سمجھ کر داخل دفتر ہو گئیں۔ جب آخر تاریخ مقررہ آئی۔ تو منصف صاحب اعداء کے حالات سن کر بہت پریشان تھے۔ اسی حال میں میرے پاس تشریف لائے۔ میں نے بعد مغرب مراقبہ سے فراغت کے بعد دعا کے لیے عرض کیا۔ آپ نے کچھ تامل کے بعد فرمایا۔ کہ کل انشاء اللہ اصل دشمن منصف صاحب کے پاؤں میں گرے گا۔ تسلی رکھو۔ منصف صاحب یہ سن کر بہت متعجب ہوئے۔ ان کو اس ارشاد کا یقین نہ آیا۔ کیونکہ یہ معاملہ زبردست وکلاء نے منصف صاحب کے خلاف ایک سکھ سے اٹھوایا تھا۔ خدا کی قدرت دوسرے روز دن کے دو بجے منصف صاحب سکول میں میرے پاس تشریف لائے۔ اور میرے ہاتھ چومنے لگے کیونکہ میں نے یقین دلایا تھا کہ انشاء اللہ اس میں سرِ موفرق نہ ہوگا۔ اور بڑی حیرانی سے کہا کہ میاں سب وکلاء نے اس کو چھوڑ دیا اور الگ ہو گئے۔ آخر مجبور ہو کر وہی دشمن پیشی سے پہلے میرے قدموں میں آگرا۔ میں نے تحریری درخواست معافی لے کر معاف کرا دیا۔ اور خدا کا شکر بجالایا۔ میں نے شاہ صاحب کی خدمت میں یہ قصہ سنایا۔ آپ خوش ہوئے اور فرمانے لگے کہ منصف نیک آدمی ہے۔ خدا نے جھوٹوں کو ذلیل کیا۔

### باعزت رہائی:

ڈپٹی حمید علی صاحب مرحوم سہارنپوری شہر انبالہ میں تحصیل دار تھے۔ اور شاہ صاحب کے نہایت معتقد تھے۔ اکثر کھانے کے وقت آتے۔ تو شاہ صاحب رحمۃ اللہ علیہ کے ساتھ کھانا کھایا کرتے تھے۔ ان پر بغاوت کی تہمت لگی۔ اور وہ زمانہ اس قدر خطرناک تھا کہ باغی کے لیے پھانسی کے سوا دوسرا حکم ہی نہ تھا۔ تاریخ سے ایک دن پہلے ڈپٹی صاحب مرحوم شاہ صاحب کی خدمت میں آئے اور بدستور کھانے میں شریک ہوئے۔ کھانا کھاتے ہوئے عرض کرنے لگے کہ حضور! کل میں شاید زندہ بھی نہ رہوں۔ اب حضور میرے واسطے دعائے مغفرت فرمائیں۔ حضور شاہ صاحب فرمانے لگے۔ کیوں؟ ڈپٹی صاحب نے اپنا قصہ سنایا۔ شاہ صاحب قدس سرہ تامل کے بعد فرمانے لگے کہ مجھ کو یہ معلوم ہوا ہے کہ تم انشاء اللہ بری ہو کر پھر ہمارے ساتھ کھانا کھاؤ گے



۔ دوسرے دن ڈپٹی صاحب عدالت میں جاتے ہی عزت کے ساتھ بغاوت کی تہمت سے بری ہوئے۔ اور اپنی بریت کا قصہ سنایا۔ شاہ صاحب بھی خوش ہوئے اور آئندہ کے لیے دعائے خیریت فرمائی۔

### مسجد کا تنازعہ:

ضلع انبالہ کے ایک گاؤں میں مسلم و غیر مسلم آبادی میں ایک مسجد کے بارے میں تنازع ہوا۔ عدالت ماتحت نے انہدام مسجد کا حکم دیا۔ مسلمانوں نے کمشنری میں اپیل دائر کی۔ میا نجیو عبدالرحیم صاحب نے اس بارے میں حضرت شاہ صاحب کے بن دیکھے معتقد لالہ گنگا بشن سرشتہ دار صاحب کمشنر بہادر کے نام حضرت شاہ صاحب سے ایک پرچہ لکھوا کر سرشتہ دار صاحب کی خدمت میں شملہ جا کر پیش کیا۔ سرشتہ دار صاحب میا نجیو صاحب سے کہنے لگے کہ اس شکل کے آدمی مجھ سے آکر فرما گئے ہیں کہ ہمارا رقبہ بے فائدہ نہ جائے۔ حضور کی وہی شکل تھی۔ سرشتہ دار صاحب نے وہ کام کر دیا۔ اور شہر انبالہ آکر حضور کے قدموں میں گر پڑے اور خفیہ تعلیم حاصل کی۔ اور خاص معتقدین کے سلسلہ میں داخل ہوئے۔ اسی طرح بہت سے اہل ہنود آپ سے تعلیم پاتے تھے اور نماز بھی ادا کرتے تھے۔ حضور فرما دیا کرتے تھے کہ جب تک اسلام ظاہری طور پر اختیار نہ کرو گے اصل فائدہ نہ ہوگا۔

### کنویں کا پانی:

بوڑیہ کے جنگل میں ایک درویش صبح کے وقت نماز فجر کے لیے پانی تلاش کرنے لگے۔ نہ ملا۔ ایک اندھے مٹی سے اٹے ہوئے کونیں سے خطاب کر کے فرمایا کہ تو ہی وضو کے لیے پانی دے دے۔ وہ کنواں اُبل پڑا۔ درویش نے وضو کر کے نماز فجر ادا کی اور چل دیئے۔ اس کونیں کا پانی امراض کے لیے اکسیر کا حکم رکھتا تھا۔ حاجت مند اپنی اپنی ضروریات کے لیے جانے لگے۔ راوی یعنی مولوی سید ظہور الدین صاحب کا بیان ہے کہ میں نے حضور سائیں صاحب کی خدمت میں یہ قصہ عرض کر کے التجا کی کہ اگر معلوم ہو جائے کہ درویش صاحب کون تھے تو بہتر ہے کیونکہ اکثر صاحب کی خواہش ہے۔ علی الصباح حضرت سائیں صاحب نے فرمایا کہ وہ درویش صاحب میرے پاس آئے ہوئے تھے۔ سوال پر انہوں نے جواب دیا کہ ہم ابدال ہیں۔ بطور سیر



ادھر بھی آگئے تھے۔ نماز صبح کا وقت تنگ ہو رہا تھا۔ اس لیے خدا کے فضل کی امید پر یہ معاملہ ہوا ہے۔

### بزرگوں کی بے ادبی پر سزا:

قصبہ ابھٹہ ضلع سہارنپور میں حضرت سائیں صاحب کے ایک صاحب کشف خلیفہ سیدنا شاہ ابوالمعالی قدس سرہ کے سجادہ نشینوں کے خلاف دعائیں کرتے تھے۔ انہوں نے مجھ سے فرمایا کہ سائیں صاحب کی خدمت میں سلام کے بعد یہ پیغام پہنچا دیں کہ ہم بھی کسی کامل کے دامن سے لگے ہوئے ہیں اور بے قصور ہیں۔ جناب کے خادم ہمارے لیے بددعائیں کرتے ہیں۔ میں جب انبالہ آیا۔ تو وہ پیغام حضرت شاہ صاحب کو پہنچا دیا۔ آپ نے فوراً یہ فرمایا کہ مولوی! وہ تو گر پڑا۔ اس نے شاہ ابوالمعالی قدس سرہ کی اولاد کے خلاف سعی کی۔ تیسرے دن وہ خلیفہ صاحب پریشان ہو کر میرے پاس آئے کہ میں ڈوب گیا۔ جو نعمت مجھے ملی تھی وہ مجھ سے لے لی گئی۔ اور میں اپنے تئیں کیچڑ میں دھنسا ہوا دیکھتا ہوں۔ خدا کے واسطے میرے لیے حضور سے سفارش کرو۔ کئی مرتبہ حضور سے معافی کے لیے عرض کیا گیا۔ آخر دو ماہ کے بعد وہ اپنے اصلی مرتبہ پر بحال ہو گئے۔ حضور فرماتے تھے کہ بزرگوں کی اولاد سے حتی الوسع محبت اور ادب سے پیش آنا چاہئے۔

### جن بھاگ گیا:

انبالہ شہر میں ایک غریب بڑھیا کی بیٹی پر جن کا اثر غالب ہوا۔ اس نے ادھر ادھر تعویذ گنڈے کرنے کے بعد پیر جیو عنایت اللہ صاحب کو حضرت سائیں صاحب کی خدمت میں بھیجا کہ اس آفت میں مجھ غریب کی امداد فرمائیے۔ پیر جیو صاحب نے بڑھیا کا سلام و پیغام حضرت صاحب کی خدمت میں پہنچا دیا۔ آپ نے فرمایا کہ جن سے ہمارا سلام کہو۔ اور یہ کہہ دو کہ غریب بڑھیا کی بیٹی کو تکلیف نہ دو۔ پیر جیو صاحب نے جس وقت سائیں صاحب کا سلام کہا۔ جن یہ کہہ کر چلا گیا کہ حضرت کو کیوں تکلیف دی۔ مگر دوسرے دن پھر آ گیا۔ بڑھیا نے پھر پیر جیو صاحب کو حضرت کی خدمت میں بھیجا کہ جن تو پھر آ گیا۔ شاہ صاحب نے دوبارہ سلام کہلا بھیجا۔ جن سلام سنتے ہی چلا گیا۔ مگر پھر آ گیا۔ پھر جیو صاحب نے یہ ماجرا عرض خدمت کیا۔ اس وقت اتفاقاً خلیفہ



امیر اللہ شاہ صاحب حضرت کے پاس بیٹھے ہوئے تھے۔ حضرت نے جوش میں آ کر خلیفہ صاحب سے فرمایا۔ امیر اللہ! جاؤ۔ اس کو ڈنڈے مار کر نکال دو۔ خلیفہ صاحب نے تعمیل کی اور ڈنڈے مارنے شروع کیے۔ جن صاحب مار کھا کر چلے گئے اور پھر کبھی واپس نہیں آئے۔

عجیب بات یہ ہے کہ اس وقت سے خلیفہ صاحب میں وہ وصف پیدا ہو گیا۔ کہ جہاں کوئی آسیب زدہ ہوتا۔ آپ جوش میں آ کر اس کو ڈنڈوں سے مارنا شروع کر دیتے۔ اور جن ڈنڈے کھا کر رخصت ہو جاتا اور پھر نہ آتا۔ خلیفہ صاحب کا یہ وصف مشہور ہو گیا۔ آسیب زدہ جوق در جوق خلیفہ صاحب کی خدمت میں حاضر ہونے لگے۔ اس طرح خلیفہ صاحب کے معمولات میں بھی حرج ہونے لگا۔ مجبور ہو کر خلیفہ صاحب حضرت سائیں صاحب کی خدمت میں حاضر ہوئے اور عرض کیا کہ آسیب زدگان کی کثرت سے میرے معمولات میں حرج ہو رہا ہے۔ خدا کے واسطے میرے لیے دعا فرمائیں کہ مجھ میں یہ وصف نہ رہے۔ آپ نے فرمایا کہ اگر تم کو اس وصف سے تکلیف ہے۔ جانے دو۔ نہ سہی۔ اسی وقت سے یہ وصف خلیفہ صاحب میں نہ رہا۔

### ترقی ہو گئی:

جناب مولوی سید ظہور الدین صاحب اپنا واقعہ خود بیان کرتے ہیں کہ جناب مولوی خلیفہ عماد الدین صاحب لاہوری نے انسپکٹر صاحب سے کچھ کہہ کر مجھ کو بمشاہرہ تیس روپے ترقی پر جگادھری بھیج دیا۔ مگر وہاں کے مدرس صاحب سید مظہر حسن صاحب سہارنپوری نے ترقی پر جانے سے انکار کر دیا۔ جب شاہ صاحب سے اس کا ذکر آیا۔ تو فرمانے لگے۔ مولوی! بادل چڑھا ہوا ہے برسنے کی دیر ہے۔ تیری ترقی تو انشاء اللہ قریب ہی ہونے والی ہے۔ ایک ہفتہ یا کچھ کم و بیش عرصہ کے بعد ہاروے صاحب نے مجھ کو تیس روپے ماہوار پر مدرس فارسی کر کے حصار سکول میں بھیج دیا۔

### حکم منسوخ ہو گیا:

جناب سید صاحب امپٹوی کا بیان ہے کہ احقر کی تجدیلی ہائی سکول ریواڑی میں مولوی مقرب علی صاحب کی جگہ ترقی پر عارضی طور پر ہو گئی۔ احکام جاری ہو گئے۔ میری روادگی کے لیے



حکم آگیا۔ حضرت شاہ صاحب کی جدائی کی وجہ سے میں ریواڑی جانا پسند نہ کرتا تھا۔ حضرت کی یہ عادت مستمرہ تھی کہ اگر یہ خادم مراقبہ میں شامل نہ ہوتا۔ تو حضرت مجھے زیارت کرا کر مکان پر تشریف لے جایا کرتے تھے۔ میں مسجد میں حضور کے کمرے میں رہتا تھا۔ حسب عادت قدیمہ آپ حجرہ میں تشریف فرما ہوئے اور فرمانے لگے۔ کیا سبب ہے جو مراقبہ میں شامل نہیں ہوئے۔ لکھی شاہ صاحب کے مزار پر بھی حاضر ہوئے یا نہ؟ میں نے گستاخانہ طور پر عرض کیا۔ کہ میں لکھی شاہ میں حاضر ہو کر کیا کروں گا جب مجھ کو انہوں نے یہاں سے روانہ ہی کر دیا۔ سائیں صاحب فرمانے لگے۔ لکھی شاہ صاحب تم سے بہت خوش ہیں۔ شکستہ دل نہ ہو۔ تم کو تو ہم نے خدائے تعالیٰ سے عرض کر کے انبالہ ہی رکھ لیا ہے مولوی نور احمد صاحب مدرس اول میرے پاس بیٹھے ہوئے تھے۔ میں نے جوش محبت و عقیدت میں انشاء اللہ کہہ کر قسم کھائی کہ اب میں ریواڑی نہیں جاؤں گا۔ مولوی نور احمد صاحب میری ایسی عقیدت کے خلاف تھے۔ کہنے لگے کہ حکم آچکا۔ اب تم کیسے رک سکتے ہو۔ تمہارے زنا نے عقیدے فضول ہیں۔ تم کو ضرور جانا ہوگا۔ میں نے پھر زور سے روانگی کے رُکنے کا اظہار کیا۔ مولوی نور احمد صاحب نے فرمایا کہ اگر تم جائز طور پر رُک گئے۔ تو میں کل ہی شاہ صاحب کا مرید ہو جاؤں گا۔ میں نے کہا یہ تم کو اختیار ہے۔ مگر انشاء اللہ ایسا ہی ہوگا جیسا حضرت سائیں صاحب فرماتے ہیں۔ صبح کو جب سکول کی حاضری ہوئی۔ تو ہیڈ ماسٹر صاحب کے پاس تار آگیا کہ سید ظہور الدین کو ریواڑی روانہ نہ کرنا۔ پہلا حکم منسوخ سمجھو کیونکہ مولوی مقرب علی نے ترقی پر جانے سے انکار کر دیا۔ مولوی نور احمد صاحب حیران ہوئے۔ اور شام کو شیرینی ہمراہ لے کر بعد عصر حضرت کی خدمت میں حاضر ہوئے اور داخل سلسلہ ہو گئے۔ راقم الحروف عرض کرتا ہے کہ وہی مولوی نور احمد صاحب ہیں۔ جنہوں نے بعد میں تذکرہ تو کلیہ تالیف کیا۔ اس میں اپنا حال یوں بیان کرتے ہیں۔

میں نے حضرت صاحب قبلہ کو بڑھاپے میں دیکھا ہے۔ جب کہ سر کے بال سیاہ و سفید تھے۔ میں ایک ایسا شخص تھا کہ جس کی نظر میں کوئی فقیر چٹانہ تھا۔ اور ہمیشہ نکتہ چینی کی سوچھا کرتی تھی۔ لیکن شاہ صاحب کو دیکھنا تھا کہ بس شاہ جی کے ہو گئے۔

آں دل کہ دم نمودے از خوبرو جواناں دیرینہ سال پیرے بردش بیک نگاہے



چہرے کی تبدیلی:

ایک مرتبہ فرمانے لگے کہ ایک مولوی صاحب میرے پاس آئے۔ کیا دیکھتا ہوں کہ ان کا چہرہ گدھے کی مانند ہے۔ ایک اور بھی نافرمانی کی بات فرمائی۔ ہمارے دل میں خوف الہی ہوا اور بار بار دربار الہی میں توبہ کی۔ پھر بحکم خدا ہم نے اس کو درود شریف پڑھنے کی تعلیم کی۔ خدا کے فضل سے وہ نفس جاتا رہا۔ اور وہ مولوی صاحب اپنے اصلی بابرکت چہرہ کے ساتھ دکھائی دینے لگے۔

ایک زمانے صحبت با اولیا بہتر از صد سالہ طاعت بے ریا

شہید کو جنگ کرتے دکھا دیا:

ایک دفعہ حضرت شاہ صاحب بمقام دورالہ مسجد میں اپنے مریدوں کو توجہ دے رہے تھے۔ ایک مرید نے عرض کیا کہ حضرت جی! یہ جو خانقاہ سامنے ہے حضرت شاہ ملک شہید کی ہے۔ کسی نے ان کو بے سرخونچکاں دیکھا تھا۔ اور بھی بہت سے سواران کے ساتھ تھے۔ حضرت صاحب نے فرمایا کہ اگر تم کو بھی دیکھنا منظور ہو تو آؤ۔ دو زانو ہو کر بیٹھ جاؤ اور آنکھیں بند کر لو۔ جب انہوں نے آنکھیں بند کر لیں۔ تو کیا دیکھا کہ حضرت ملک شہید برچھا ہاتھ میں لیے ہوئے جنگ میں مصروف ہیں۔ اور بدن سے خون جاری ہے۔ پھر آپ نے فرمایا کہ آنکھیں کھول دو۔ اور تاکید کی کہ کسی پر یہ بات ظاہر نہ کرنا۔

میاں جی عبدالقادر صاحب بیان کرتے ہیں کہ ان لوگوں میں سے تین آدمی اس وقت کو یہ کتاب (تذکرہ توکلیہ) لکھی جا رہی ہے اور ۱۳۱۸ ہجری ہے قمر خاں وغیرہ زندہ ہیں۔ جسے اعتبار نہ ہو۔ ان سے پوچھ لے۔

جن بھاگ گیا:

جب منشی محمد حمزہ صاحب قانون گوکھرڈ سے انبالہ تبدیل ہو کر آئے تو ان کی لڑکی کو آسیب کا خلل ہو گیا۔ وہ اس کو حضرت صاحب کی خدمت میں لایا کرتے۔ جب وہ حضرت کے مکان کے قریب آیا کرتی۔ تو آرام ہو جایا کرتا۔ مگر جب اپنے مکان میں جاتی۔ پھر تکلیف شروع



ہو جاتی۔ ایک دن قانون گو صاحب نے تنگ آ کر عرض کیا۔ حضرت جی! مجھے اس جن نے تنگ کر دیا۔ خدا کے واسطے اس کا علاج کر دیجئے۔ یہ سن کر آپ مراقب ہوئے۔ چند منٹ کے بعد سر مبارک اٹھا کر فرمایا۔ کہ میاں! میں تو تمام انبالہ شہر میں لائھی لے کر پھر آیا۔ اس جن کا کہیں پتہ نہیں لگا۔ اب وہ چلا گیا ہے۔ امید ہے کہ نہیں آئے گا۔ چنانچہ اسی دن سے لڑکی کو آرام رہا۔

### مراقبہ سے چونکنا:

ایک دفعہ چھاؤنی انبالہ میں میر یوسف علی صاحب نے اپنی صاحبزادی کو نماز عشاء کے بعد زور سے آواز دی۔ انبالہ شہر میں میاں صاحب قبلہ مراقبہ سے چونک اٹھے اور کریم بخش سے کہا کہ دیکھو سید کس طرح زور سے لڑکی کو پکار رہا ہے۔

### نوکری مل گئی:

مولوی اکرم حسین صاحب کرنالی بیان کرتے ہیں کہ دس بجے دن کا وقت تھا۔ میں حاضر خدمت تھا۔ میر یوسف علی صاحب بھی حاضر خدمت ہوئے اور عرض کیا کہ حضرت صاحب! میں نے چھاؤنی انبالہ کی نوکری چھوڑ دی ہے۔ اب مجھ کو نوکری دلوائیے۔ مگر سو روپے سے کم کی نہ ہو۔ حضرت صاحب نے فرمایا۔ جاؤ ہو جائے گی۔ چنانچہ اگلے ہی دن ایک سو دس روپے ماہوار کی جگہ ریاست پٹیاہ میں مل گئی۔

### لڑکا مر گیا:

ایک دن آپ نے اپنے خادم کریم بخش سے خفگی میں فرمایا کہ تیرا چراغ گل ہو گیا۔ چنانچہ چند روز میں ان کا جوان لڑکا مر گیا۔

### غیب کی خبر:

ایک دن خادم کریم بخش سے فرمایا کہ ہم نے دیکھا ہے کہ تیرے سر میں لٹھ لگا ہے۔ چنانچہ وہ اپنی اہلیہ کو لے کر مظفر نگر کو گئے تو ڈاکہ پڑا اور ان کے لٹھ لگا۔



سلسلہ اولاد جاری ہو گیا:

حضرت صاحب قبلہ دہلی اکثر تشریف لے جایا کرتے تھے۔ اور خواجہ باقی باللہ میں قیام ہوا کرتا تھا۔ ۱۸۶۲ء میں ایک دن حکیم لطیف حسین خاں صاحب نے دعوت کی۔ آپ تشریف لے گئے تو حکیم جی صاحب سے فرمایا۔ کہ تمہارے مکان سے آیا نے (بچہ) کے رونے کی آواز آتی ہے۔ حکیم جی نے عرض کیا۔ کہ حضرت جی! یہاں تو کوئی بچہ نہیں ہے۔ آپ نے فرمایا۔ خدادے گا چنانچہ اسی سال حکیم جی صاحب کی بڑی لڑکی پیدا ہوئی۔ سلسلہ اولاد خدا کے فضل سے جاری ہو گیا ورنہ مایوسی ہو گئی تھی۔

حضور علیہ الصلوٰۃ والسلام کی زیارت:

حافظ خیر الدین پنجابی کا بیان ہے۔ کہ میں ایک مرتبہ حاضر خدمت تھا۔ مولوی سراج الدین صاحب دہلوی شاہ حسن رسول نما (جن کا مزار دہلی میں ہے) کا ذکر خیر حضرت صاحب قبلہ سے کرنے لگے کہ وہ ہر کس و نا کس کو حضرت رسول اکرم صلی اللہ علیہ وآلہ وسلم کی زیارت کرا دیتے تھے۔ میں نے یہ حکایت سن کر اپنے دل میں خیال کیا کہ اگر میں ان کے وقت میں ہوتا۔ تو ان کا مرید ہو کر حضرت رسول خدا صلی اللہ علیہ وآلہ وسلم کے جمال با کمال سے مشرف ہوتا۔ میں نے یہ خیال دل میں کیا ہی تھا کہ اسی وقت حلقہ مجلس میں بیٹھا ہوا بے ہوش ہو گیا۔ اور حضرت صاحب مجھ کو اپنے تصرف خاص سے مدینہ لے گئے اور زیارت با کرامت سے مشرف کرا دیا۔ جب میں ہوش میں آیا تو حضرت صاحب نے فرمایا۔ کیوں حافظ کہاں گیا تھا؟ میں نے عرض کیا کہ جہاں حضور والا لے گئے تھے۔

ابدال کی زیارت:

مست الہی بخش نامی حضور کے پرانے مرید تھے۔ ان کا بیان ہے کہ ایک روز میں اپنے موضع کوڑوہ سے حضرت صاحب کی خدمت میں حاضر ہوا۔ آپ نے ارشاد فرمایا۔ کہ تو ہمیشہ کہا کرتا تھا کہ ابدال کیسے ہوتے ہیں۔ آج موقع ہے۔ اگر تو دیکھنا چاہتا ہے۔ تو دیکھ آ۔ ایک ہمارے دوست مولوی مست علی نامی ابدال دہرہ دون کے پہاڑ میں رہتے ہیں۔ ان کے پاس جا۔ اور یہ



چیز ہماری طرف سے لے جا۔ اور دے کر شام کو واپس انبالہ آکر ہم کو اطلاع دے۔ میں نے عرض کیا۔ کہ حضور والا! وہاں ریل گاڑی نہیں جاتی۔ اور کسی قسم کی سواری لے جانے کی مجھ میں گنجائش نہیں۔ پیدل اس قدر جلدی آنا جانا غیر ممکن ہے۔ اگر حضور انور اپنے تصرف خاص سے جلدی پہنچا دیں اور شام کو بلا لیں۔ تو مجھ کو کچھ عذر نہیں۔ آپ نے ارشاد فرمایا کہ جا چلا جا۔ کسی سواری کی حاجت نہیں۔ خاصان خدا کی زیارت کو جاتا ہے۔ پھر اندیشہ کیوں کرتا ہے۔ اللہ پاک مالک ہے غرض میں نے دہرہ دون کی راہ لی۔ اب میں راستے کی کیفیت کیا بیان کروں۔ واللہ باللہ میں اس طریق سے راستہ کو طے کرتا جاتا تھا۔ جیسا کہ ہوا جایا کرتی ہے۔ مجھ کو معلوم نہ ہوتا تھا کہ میں کہاں جا رہا ہوں۔ اور مجھ کو کون لیے جا رہا ہے۔ القصہ جب میں دہرہ دون کے جنگل میں پہنچا۔ تو مجھ کو سینکڑوں جانوروں نے آگھیرا۔ میں گھبرایا۔ اور خائف ہو کر حضرت صاحب کی صورت کا خیال کیا۔ حضرت صاحب میرے سامنے آگئے۔ آپ نے با آواز بلند فرمایا۔ کیوں گھبراتا ہے۔ یہ آپ کا فرمانا تھا کہ وہ فوراً چلے گئے۔ اور میں مولانا شاہ مست علی صاحب ابدال کے صومعہ کے قریب جا پہنچا۔ مولانا ممدوح نے دور ہی سے مجھے دیکھ کر فرمایا۔ کیا الہی بخش تجھ کو جنگل کے گیدڑوں نے گھیر لیا تھا۔ میں ان کو بلاؤں۔ اتنا فرما کر مولانا صاحب نے ایک آواز دی کہ آؤرے جنگل کے گیدڑو! آپ کے پکارنے کے ساتھ سینکڑوں شیر دم ہلاتے مولانا کے سامنے سلام کر کے بیٹھ گئے۔ میں یہ حالت دیکھ کر حیران تھا۔ کہ اے پروردگار! سچ ہے جو تیرا ہو جاتا ہے۔ تو اس کا ہو کر دنیا کی کل چیزیں اس کے تابع بنا دیتا ہے۔ اس کے بعد مولانا صاحب نے فرمایا۔ کہ جاؤرے گیدڑو! ہمارے مہمان کو نہ ستانا۔ القصہ وہ چلے گئے۔ ان کے جانے کے بعد آپ نے مجھ سے کہا۔ الہی بخش! تو دودھ پئے گا؟ میں نے اپنے دل میں خیال کیا کہ یہاں اس پہاڑ میں بھلا دودھ کہاں۔ آپ نے میرے خطرہ پر آگاہ ہو کر فرمایا۔ آتجھ کو دودھ پلا ہی دوں۔ حسب الارشاد میں مولانا صاحب کے صومعہ میں گیا۔ کیا دیکھتا ہوں کہ ایک برتن میں دودھ گرم ہو رہا ہے۔ میں ششدر رہ گیا۔ مولانا نے مجھ کو خوب دودھ پلایا۔ پھر فرمایا۔ جا شاہ صاحب نے تجھ کو یہ بھی فرمایا تھا کہ شام کو آکر اطلاع دینا۔ الحاصل جس طرح راستہ طے کر کے گیا تھا اسی طرح شام کو حاضر ہو کر حضرت صاحب کو اطلاع دی۔ حضرت صاحب بہت خوش ہوئے۔ اور فرمایا۔ گھبراتا کیوں تھا۔ اللہ والوں کی اللہ خود حفاظت کرتا ہے۔



## لڑکے کی ولادت کی خبر:

خلیفہ مظفر علی خاں صاحب کا بیان ہے کہ ایک روز یہ غلام سرسہ میں اپنی اہلیہ کے پاس بیٹھا ہوا تھا۔ کہ اتنے میں حضرت صاحب کا کرامت نامہ صادر ہوا۔ کہ ہم کو مشاہدہ ہوا ہے کہ تمہارے گھر میں لڑکا پیدا ہوگا۔ اہلیہ یہ خبر سن کر خاموش ہو گئی۔ جب میں نے دریافت کیا تو کہا کہ مجھ کو کچھ شبہ ہے کہ ایک دو ماہ کا حمل ہے۔ چنانچہ حسب بشارت میرے ہاں لڑکا پیدا ہوا۔

## جنتی ہونے کی بشارت:

جناب قاری سید اکرام حسین صاحب کا بیان ہے کہ ایک روز بندہ مع چند برادران طریقت کے حضرت صاحب کی خدمت میں حاضر تھا۔ اور آپ مرض موت میں مبتلا تھے۔ اسی اثناء میں دو شخص بیعت ہونے کے لیے حاضر ہوئے۔ آپ نے اسی حالت میں ان کو بیعت کیا۔ جس وقت شیرینی پر دم کر کے کھلانے لگے۔ تو بخلاف تمام عمر کے حاضرین مجلس سے خطاب کر کے فرمایا۔ کہ جو شخص ان الاچھی دانوں کو کھائے گا وہ قطعی جنتی ہوگا۔

## کو تو ال بنا دیا:

جناب قاری صاحب موصوف ہی بیان کرتے ہیں کہ ایک روز یہ خاکسار حاضر خدمت تھا حضرت صاحب نے برسمیل تذکرہ فرمایا کہ ایک مرتبہ ہم لودیانہ میں تھے۔ بہرام خاں کو ان ایام میں اللہ اللہ کرنے کا اور ہمارے ساتھ رہنے کا بہت زیادہ شوق تھا۔ اتفاقاً میرا گزر بہراہی بہرام خاں وغیرہ جو کو تو ال لودیانہ کے سامنے کو ہوا۔ تو یکا یک میری زبان سے نکلا۔ کہ بہرام خاں! تجھ کو کو تو ال کر دیں؟ بہرام خاں نے کہا۔ حضور! یہ خدا کے واسطے مجھ کو کو تو ال نہ بنائیں۔ اور اپنی ہی خدمت میں رہنے دیں۔ آپ نے فرمایا۔ بس اب تو کو تو ال ہو چکا۔ ہم کیا کریں۔ چنانچہ ویسا ہی ہوا۔ مولانا روم نے کیا خوب کہا ہے

گفتہ او گفتہ اللہ بود گر چہ از حلقوم عبد اللہ بود

اللہ اللہ:

جناب مولوی محبوب عالم صاحب ذکر کرتے ہیں کہ ایک فقیر پاؤں میں لکڑی کے



پوے پہنے ہوئے آیا۔ حضرت صاحب نے حسب عادت فرمایا کہ کہو کیا کہتے ہو؟ اس نے کہا۔ حضور! مجھے سونا بنانا سکھا دو۔ آپ جوش میں گردن پکڑ کر اس کو حجرے کے اندر لے گئے۔ اور بڑی دیر کے بعد حتیٰ کہ ظہر کا وقت بھی آخر ہو گیا باہر تشریف لائے۔ میں اس فقیر کو مسجد میں لے گیا۔ اس کی آنکھیں سرخ تھیں اور اس پر سکرت طاری تھی۔ میں نے اس سے پوچھا کہ بتا کیا کیفیت گزری۔ وہ کہنے لگا کہ مجھے حجرے کے اندر لے گئے۔ اور مصلّا کے نیچے میرا سر دے دیا۔ میں دیکھتا ہوں کہ سونے چاندی اور جواہرات کی نہریں جاری ہیں۔ حضرت شاہ صاحب نے پوچھا کہ کیا دیکھا۔ میں نے عرض کیا کہ یہ حال ہے۔ فرمایا آگے چل کر دیکھ کہ یہ نہریں کہاں سے آتی ہیں۔ اور مجھے ایک دھکا اور دے دیا۔ میں کیا دیکھتا ہوں کہ ایک جگہ ایک نوری تختہ پر لفظ اللہ لکھا ہوا ہے۔ اور اس کے ایک ایک حرف سے ایک ایک نہر جاری ہے۔ فرمایا۔ دیکھ لے۔ اس سے کیمیا آتی ہے۔ بعد ازاں میرے قلب میں اللہ لکھ کر مجھے توجہ دی۔ اب میرے بدن کے جوڑ جوڑ سے اللہ اللہ جاری ہے۔ وہ اسی حالت میں جنگل کو چلا گیا۔ کیمیا کی خواہش اس کے دل سے بالکل جاتی رہی اور خدا کا نام اس کو چمٹ گیا۔

### لوٹا چل پڑا:

صاحب ذکر خیر کا بیان ہے۔ کہ ایک روز دن کے ایک بجے آپ وضو فرمانے لگے۔ معمول تھا کہ آپ کے واسطے دو لوٹے ہوا کرتے تھے۔ ایک میں بھائی مغلی شاہ پانی لینے گئے ہوئے تھے۔ اور دوسرا لوٹا آپ سے کوئی ڈیڑھ گز کے فاصلے پر رکھا تھا۔ آپ نے پانی لینے کا اشارہ فرمایا۔ اس وقت حجرے میں میرے سوا کوئی اور نہ تھا۔ اور آپ کو میرا موجود ہونا معلوم نہ تھا۔ میں پانی دینے کے واسطے اٹھنے ہی لگا تھا کہ آپ نے ہاتھ سے لوٹے کی طرف اشارہ فرمایا جیسے کسی کو بلایا کرتے ہیں۔ لوٹا فوراً آپ کے پاس آ گیا۔ ادھر میں باہر نکل آیا۔ تو انگلی کے اشارے سے فرمایا۔ ہوں ہوں۔ یعنی کسی سے اس کا ذکر نہ کرنا۔

### اندھا بینا ہو گیا:

نقل ہے کہ ایک روز ایک ہندو عورت اپنے چھوٹے لڑکے کو لئے ہوئے حاضر خدمت ہوئی۔ وہ لڑکا اندھا تھا۔ عرض کیا۔ حضور! یہ لڑکا نابینا ہے۔ دعا فرمائیں کہ اس کی آنکھیں اچھی



ہو جائیں۔ فرمایا ادا ہو۔ ہم کو تو طب بھی نہیں آتی۔ نہ ہم حکیم ہیں۔ تو اس کا علاج کسی حکیم سے کرا۔ اس نے عرض کیا۔ کہ حضور! میں بہت علاج کرا چکی ہوں۔ کچھ آرام نہیں ہوتا۔ آپ دعا ہی کریں۔ فرمایا۔ اچھا۔ جادعا کر دی ہے۔ اللہ آرام کرے۔ وہ لڑکے کو لے کر باہر چلی گئی۔ جب حضرت شاہ عبدالرسول کے باغ کی دیوار کے شرقی کونے کے پاس پہنچی۔ تو لڑکے کو ٹھوکر لگی۔ وہ گر پڑا۔ اور اس کی پیشانی میں کسی رگ پر نوکدار ٹھیکری ایسی چبھی کہ بہت سا خون نکلا اور لڑکے کی آنکھیں کھل گئیں۔ وہ بچے کو لئے ہوئے پھر حاضر ہوئی۔ اور تمام ماجرا عرض کر کے کہا۔ کہ حضور! آپ کی دعا سے اس کی آنکھوں میں روشنی ہو گئی۔ آپ نے فرمایا۔ آہ دوا بھی اللہ نے آپ ہی کر دی۔ تجھے دوا کرنے کی بھی تکلیف نہ ہوئی۔

### گائے نے دودھ دینا شروع کر دیا:

نقل صحیح ہے کہ ایک روز گیارہ بجے دن کے کچھ سوداگر کا بلی ایک گائے لئے ہوئے آپ کے یہاں حاضر ہوئے اور عرض کیا۔ حضور! ہم نے یہ گائے بہت قیمت میں لی تھی۔ اب یہ دودھ نہیں دیتی۔ بلکہ اس کے بچے کا بھی گزارہ نہیں ہوتا۔ آپ نے دریافت فرمایا کہ تم اس کے گھاس وغیرہ میں تو کمی نہیں کرتے۔ انہوں نے عرض کیا۔ حضور! دیکھ لیں یہ کیسی موٹی تازی ہے ہم اسے گھاس وغیرہ خوب دیتے ہیں۔ آپ نے اس کے سینگوں پر ہاتھ رکھ کر فرمایا۔ ابندی رب کی! انہوں نے تیرا حق ادا کر دیا۔ تیرے بچے کا حق ادا کر دیا۔ اگر تو ان کا حق ادا نہیں کرے گی۔ تو قیامت کے دن تیری ہی پکڑ ہونی ہے۔ بجز آپ کے اس ارشاد کے اس کے چاروں تھنوں سے دودھ بہنے لگا۔ آپ نے فرمایا۔ او خدا کے بندو! تم اس کی شکایت یونہی کرتے ہو۔ یہ تو اچھا خاصا دودھ دیتی ہے۔ وہ گائے کو لے گئے۔ رات کو دس بجے گائے کو ساتھ لے کر پھر آئے۔ اور عرض کیا کہ حضور! اس کا دودھ بند ہی نہیں ہوتا۔ آپ گائے کی طرف مخاطب ہو کر فرمانے لگے۔ ہم نے تو تجھے یہ کہا تھا کہ ان کا حق دے دیا کرو۔ جا اس طرح نہ کیا کر بچے کا حق رہنے دیا کر۔ اور اپنے معمول کے وقت پر دودھ دیا کر۔ آپ کے اس ارشاد کے ساتھ ہی گائے کا دودھ بند ہو گیا۔ اور سوداگر گائے کو واپس لے گئے۔



## درخت کا چل کر آنا:

صاحب ذکر خیر لکھتے ہیں کہ ایک روز میں حدیث شریف پڑھا رہا تھا۔ شاید ترمذی یا کسی اور کتاب حدیث شریف میں ذکر تھا کہ بہشت میں ایک ایک محل پانسو برس کی راہ کی مسافت کی برابر اونچا ہوگا۔ اور ایک ایک درخت بھی اتنا اونچا ہوگا کہ جس کی مسافت پانسو برس کے برابر ہوگی۔ ایک درویش نے یہ ! حدیث جو سنی۔ تو مسکرا کر عرض کیا کہ حضور! بہشتیوں کو تو بڑی مصیبت ہوگی۔ فرمایا وہ کیسی؟ عرض کیا کہ حضور پانسو برس تو چڑھنے میں لگ جائیں گے۔ پھر میوے کس طرح کھائیں گے۔ فرمایا جب بہشت والے ارادہ کریں گے۔ وہ درخت خود بخود ان کے سامنے آ کر جھک جایا کریں گے وہاں تو ت کا ایک پھل دار درخت حضور کے دروازے سے شمال کی طرف تھا۔ حضور نے اس تو ت کے درخت کی طرف اشارہ کر کے فرمایا۔ مثلاً جس طرح یہ درخت کھڑا ہے۔ اگر اسے کہیں۔ آ جا۔ تو فوراً سامنے آ کر جھک جائے میں درخت کی طرف بیٹھا ہوا تھا۔ بجز آپ کے اس فرمان کے وہ درخت میرے اوپر کو ہوتا ہوا حضور کے سامنے زمین سے آ لگا۔ آپ نے فرمایا۔ اوہم نے تجھے تو نہیں کہا تھا۔ بلکہ ہم نے صرف بہشت کا ایک مسئلہ بیان کیا تھا۔ تو سمجھا کہ مجھ کو ہی کہا ہے۔ جا تو اپنی جگہ جا کھڑا ہو چنانچہ فوراً وہ اپنی جگہ جا کھڑا ہوا۔ اس وقت سائل نے پوچھا۔ کہ حضور! کس کلام کے پڑھنے سے یہ چیزیں تابع ہو جاتی ہیں۔ آپ نے فرمایا۔ یہ وہ تجلی ہے جو رسول اللہ صلی اللہ علیہ وسلم پر وارد ہوئی تھی۔ اور جس کی وجہ سے تمام حجر شجر آپ کے سامنے جھک پڑے تھے۔ یہ حقیقت محمدیہ کے فیضان کا اثر ہے (صلی اللہ علیہ وسلم) جو شخص کثرت سے درود شریف پڑھے۔ خوشنودی اور پرورش روح رسول اللہ صلی اللہ علیہ وسلم کی شرح ہو جاتی ہے۔ اور حقیقت محمدیہ صلی اللہ علیہ وسلم کے تعلق سے یہ باتیں حاصل ہو جاتی ہیں۔ اور اس کے واسطے بہشت کی نشانیاں یہیں شروع ہو جاتی ہیں۔

## پھانسی سے بچا لیا:

نقل معتبر ہے کہ ایک لڑکا کانپور کی طرف کا آیا۔ وہ اور اس کا باپ دونوں حضرت شاہ

۱۔ جناب مولوی محبوب عالم صاحب جو اس قصہ کے راوی ہیں اس حدیث کی صحت نقل کے ذمہ دار ہیں۔ حضرت شاہ صاحب قبلہ نے جو فرمایا اس کی صحت میں کلام نہیں۔



صاحب علیہ الرحمۃ کے مرید تھے۔ اور اس کا باپ ڈپٹی تھا۔ اس لڑکے نے عرض کیا کہ حضور جو مد قیامت کے دن فرمانے والے ہیں وہ ابھی کر دیں۔ حضرت صاحب علیہ الرحمۃ نے اس کو جھڑکا اور تنبیہ کی۔ اس نے کہا کہ حضرت! میرے والد کو پھانسی کا حکم ہوا ہے۔ اب میرا کیا رہ گیا ہے۔ دس روز میعاد میں ہیں۔ میں یہاں سے نہیں ٹلوں گا جب تک اس امر کا فیصلہ نہ کر لوں۔ غرض دروازہ پر پڑا رہا۔ آپ نے شام کو اس لڑکے سے فرمایا کہ پچھلی رات جب ہم باہر نکلیں۔ تو ہمارے پیچھے چلے آنا۔ چنانچہ اسی رات کو حضور تالاب غربی شہر انبالہ پر تشریف لے گئے۔ درویشوں کے ساتھ وہ لڑکا بھی پیچھے چلا گیا۔ حضور نے تالاب میں غوطہ لگا کر جس دم کیا۔ درویشوں کو فکر ہوا کہ خدا نخواستہ کہیں ڈوب نہ گئے ہوں۔ کیونکہ اس میں پانی بے انتہا تھا اور حضور کو دیر ہو گئی تھی۔ اچانک دیکھا کہ حضور کنارہ پر کھڑے ہیں۔ آپ نے فرمایا کہ جا چھوٹ گیا۔ لڑکے کو ایسی تسلی ہوئی کہ وہیں سے رخصت ہو کر سیدھا ریل پر چلا گیا۔ چند روز کے بعد وہ لڑکا اور اس کا باپ دونوں مع نذرانہ اشرفیوں سے شیرینی کے آئے۔ آپ نے پوچھا کہ یہ لڑکا تو کہتا تھا کہ پھانسی کا حکم ہو گیا ہے اور تم ہمارے پاس سالم آئے ہو۔ وہ شخص عرض کرنے لگا کہ حضور واقعی بات ہے۔ جس روز لڑکا یہاں سے گیا ہے۔ اسی روز رات کو سیشن جج کو خیال آیا کہ کہیں روڈ اد میں غلطی نہ ہوئی ہو۔ مسل پر مکرر غور کر کے فیصلہ لکھوں۔ مسل جو دیکھی۔ تو میری نسبت ذرہ بھر بھی ثبوت جرم نہ ملا۔ بلکہ جس جگہ یہ لکھا تھا کہ اس پر جرم ثابت ہے۔ وہاں بجائے اس کے یہ لکھا ہوا ملا کہ یہ اس جرم سے بری ہے۔ چونکہ وہ حکم دے چکا تھا۔ مجھے بلا کر کہا کہ اگر تم معافی نامہ لکھ دو۔ تو تم کو بری کر دوں کہ میں نے ناحق تم کو قید کیا۔ میں نے معافی نامہ لکھ دیا۔ اس نے مجھے رہا کر دیا۔

### جذب و مستی کا عالم:

ایک دفعہ حضور ڈیرہ بسی سے پرے رائے پور کے قریب کسی گاؤں میں جذبہ و مستی کے عالم میں تھے۔ یہ حضور کا عام حکم تھا کہ کھانے پینے کی کوئی شے ہمارے پاس کھلی نہ لایا کرو۔ ایک شخص کھلا پانی لے کر چلا آیا۔ حضور کی زبان مبارک سے نکلا کہ تو اندھا ہے۔ جانتا نہیں کہ پانی کھلا نہیں لایا کرتے۔ وہ اسی وقت اندھا ہو گیا۔ اس کے بعد حضور کو ہمیشہ اس کا خیال رہا۔ اگر کسی سے خلاف طبع حضور کوئی کام ہو جاتا۔ تو فرماتے کہ بے خبر ہیں۔ بات نہیں سمجھتے۔ اور کوئی کلمہ زبان



سے نہ نکالتے۔

### کنویں میں گرنے پر چوٹ نہ لگی:

حاجی کریم بخش جو آپ کے درویشوں میں تھے ایک بار آپ کو وضو کر رہے تھے۔ حضرت شاہ صاحب علیہ الرحمۃ کسی بات پر ان سے گھبرا گئے۔ غصہ میں فرمایا۔ او کریم بخش! جا کنویں میں گر پڑ۔ تھوڑی دیر کے بعد حاجی صاحب مشک لے کر بارو کے کنوئیں پر پانی لینے گئے۔ ڈول جو لٹکایا۔ تو سچ مچ کنوئیں میں گر پڑے۔ مگر چوٹ بالکل نہ لگی۔ ادھر شاہ صاحب علیہ الرحمۃ نے فرمایا۔ او ہو کریم بخش تو کنوئیں میں گر گیا مگر خیر۔ لوگوں نے جلدی حاجی صاحب کو باہر نکالا۔ وہ مشک بھر کر بڑی دیر کے بعد حاضر خدمت ہوئے۔ فرمایا۔ او کریم بخش! اتنی دیر کہاں لگائی۔ عرض کیا حضور! میں کنوئیں میں گر پڑا تھا۔ فرمایا چوٹ تو نہیں آئی؟ اس نے کہا۔ آپ نے ہاتھ پر تھام لیا تھا۔ پھر چوٹ کیسے لگتی۔

### حقیقت کا فیضان:

جناب مولوی محبوب عالم صاحب مرحوم ذکر کرتے ہیں کہ ایک مرتبہ حضرت صاحب حافظ مسلم والی مسجد میں جمعہ پڑھنے تشریف لائے۔ بعد نماز آپ پر حالت استغراق طاری ہوئی۔ اس حالت میں اکثر آپ کے پاؤں زمین پر ٹھہرانہ کرتے تھے۔ درویش دونوں طرف سے آپ کو مونڈھے پکڑ کر چلایا کرتے تھے۔ اور کوئی عجیب مستی کی حالت ہوتی تھی۔ میں نے حسب معمول آپ کا مونڈھا پکڑ لیا۔ جب وہاں سے آپ سڑک پر پہنچے اور پلی سے نیچے اترنے لگے تو سامنے سے پچاس ساٹھ آدمیوں کا گروہ آ رہا تھا۔ وہ سب کے سب آپ کی صورت دیکھ کر آپ کے پاؤں میں سجدے میں جا پڑے۔ میں نے ان کو سخت سست کہا۔ اور بڑے غصہ سے کہا کہ تم مشرک ہو گئے۔ پھر بعد میں میری نظر بھی آپ کی صورت پر جا پڑی۔ فوراً میں بھی بے اختیار سجدے میں گر گیا۔ تقریباً پانچ ہی منٹ کے بعد آپ کو ہوش آ گیا۔ اور ہوش آتے ہی سب کے سب سجدے سے اٹھ کھڑے ہوئے۔ میں نے عرض کیا۔ کہ حضور! آج تو ہم سب سے بڑا گناہ ہوا ہے۔ فرمایا۔ کیا۔ میں نے عرض کیا۔ کہ ہم سب نے آپ کو سجدہ کیا حالانکہ یہ شرک ہے۔ اور آپ سجدہ سے سخت ناراض ہوا کرتے تھے۔ فرمایا تمہیں مجبوری تھی۔ اس کی وجہ اور ہی تھی۔ وہ جو



حقیقت کعبہ کی جاہ و جلال والی تجلی کعبہ شریف پر وارد ہوتی ہے۔ آج ہم اس حقیقت کا فیضان لے رہے تھے۔ وہ فیضان عشق پکتے پکتے حقیقت کعبہ ساری ہی ہم پر وارد ہو گئی تھی وہی تجلی یہاں تھی۔ یہ اس تجلی کی کشش اور جبر کا اثر تھا کہ زبردستی لوگوں کو اپنی طرف کھینچ کر سجدہ کرا لیا۔ اس وقت جو کوئی سامنے آتا۔ بے اختیار سجدہ کرتا۔ اب اس حقیقت کے بجائے دوسری حقیقت کا فیضان بدل گیا۔ اس واسطے یہ سب لوگ سجدہ سے اٹھ کھڑے ہوئے۔

### حقیقت عیسوی کا فیضان:

ایک روز آپ حقیقت عیسوی کا فیضان لے رہے تھے۔ اس حالت میں ایک شخص حاضر خدمت ہوا اور حضور سے کچھ پوچھا۔ آپ نے فرمایا کہ درود شریف پڑھا کر۔ اس نے درود شریف جو پڑھا تو اس پر استغراق کی حالت طاری ہو گئی۔ تین دن تک اس کا یہ حال رہا کہ جس پر وہ دم کرتا فوراً آرام ہو جاتا۔ بعد ازاں وہ حالت جاتی رہی مولوی محبوب عالم صاحب نے دریافت کیا۔ کہ حضور! یہ کیا بات تھی۔ آپ نے فرمایا۔ جس وقت وہ ہمارے پاس آیا تھا۔ اس وقت ہم حقیقت عیسوی کا فیضان لے رہے تھے۔ اس پر بھی وہی فیضان وارد ہو گیا تھا۔ اب وہ فیضان ہٹ گیا۔ تو وہ حالت بھی جاتی رہی۔

### گواہی:

حضور علیہ الرحمۃ کے پڑوس میں ایک شخص نے پر نالہ کا مقدمہ دائر کیا کہ میرا پر نالہ اس جگہ تھا۔ دوسرا فریق وہاں سے مانع تھا۔ عدالت میں مقدمہ گیا۔ تو ایک فریق نے حضور کی خدمت میں حاضر ہو کر عرض کیا۔ کہ آپ نے میرے پر نالہ کو دیکھا ہوا ہے۔ آپ میرے حق میں شہادت دیں۔ آپ نے فرمایا۔ اگلی بات تو ہمیں یاد نہیں۔ جس جگہ پر نالہ تھا وہاں لگا دو۔ ہم دیکھ لیں گے اور دیکھ کر پھر گواہی دے دیں گے کہ یہاں لگا ہوا دیکھا ہے۔ خیر اس نے عدالت میں حضور کی گواہی لکھوا دی۔ ڈپٹی صاحب نے کہا کہ شاہ صاحب کی گواہی ہم وہیں جا کر لیں گے۔ جس وقت ڈپٹی صاحب گواہی لینے کے واسطے موقع پر آئے۔ حضور علیہ الرحمۃ شاہ عبدالرسول صاحب کی مسجد میں مراقب تھے۔ وہ ڈپٹی وہیں پہنچا۔ ایک درویش نے دروازے کے پاس دور ہی سے ڈپٹی کو دیکھ کر عرض کیا کہ حضور! وہ ڈپٹی گواہی کے واسطے آیا۔ حضور نے دروازے کی طرف دیکھ کر



فرمایا۔ کہاں ہے۔ جو نبی حضور کی نظر اس پر پڑی۔ وہ فوراً الٹا گر گیا۔ اور چلایا اور وہیں سے واپس بھاگا۔ آپ نے فرمایا۔ جاتا کیوں ہے گواہی تو لیتا جا۔ اس نے کہا کہ تو بہ ہے میری۔ مجھ سے خطا ہوئی معاف فرمائیں۔ آپ نے معاف فرمادیا اور وہ چلا گیا۔

### سائیں کی بھینس:

میانجی عمرالدین ساکن موضع بوتھ گڈھ تحصیل و ضلع لودھیانہ نے بتاریخ 3 ذی الحجۃ الحرام 1336ھ راقم الحروف سے ذکر کیا۔ کہ ایک دفعہ ایک گوالا نمازی ہمارے گاؤں کی مسجد میں دس پندرہ روز رہا۔ وہ بیان کرتا تھا۔ کہ ہم اپنی بھینس چرانے کے لیے شہر انبالہ میں جا رہے۔ پہلے دن خیال آیا کہ کچھ دودھ دُوہ کر کسی درویش کو دے آئیں۔ دریافت کرنے پر معلوم ہوا کہ شہر میں حضرت سائیں صاحب مشہور درویش ہیں۔ ہم دودھ لے کر حضرت صاحب کی خدمت میں حاضر ہوئے۔ آپ مستی کی حالت میں بیٹھے ہوئے تھے۔ ہم نے پوچھا۔ کیا آپ تو کل شاہ ہیں؟ فرمایا کون سے تو کل شاہ؟ آگے جاؤ۔ ہم نے نہایت عاجزی سے عرض کیا کہ تو کل شاہ تو آپ ہی ہیں۔ ہم یہ دودھ آپ کے لئے لائے ہیں۔ آپ نے فرمایا دودھ نعمت الہی ہے۔ اسے رد نہیں کرنا چاہیے۔ مگر کیا تم ہر روز لایا کرو گے؟ ہم نے عرض کیا۔ کہ ہمارے پاس پچاس ساٹھ بھینسیں ہیں۔ آپ ان میں سے ایک پر اپنا دست مبارک رکھا آئیں۔ ہم اُسی کا دودھ آپ کی خدمت میں پہنچا دیا کریں گے۔ چنانچہ آپ ہمارے ساتھ بھینسوں میں آئے۔ وہ چر رہی تھیں۔ آپ ان میں پھرتے رہے۔ پھر ایک نہایت کمزور لاغر بھینس پر اپنا دست مبارک رکھا اسے تھاپی دی۔ اور ہم سے کہا کہ اس کا دودھ ہم کو دیا کرو۔ ہم نے عرض کیا کہ یہ تو دوسرے تیسرے روز تھوڑا سا دودھ دیتی ہے۔ اس کا بچہ بھی مر گیا ہے۔ آپ نے فرمایا کہ اسی کا دودھ لایا کرو۔ دوسرے روز اس بھینس نے برتن بھر دیا۔ ہم وہاں دو تین ماہ رہے۔ وہ بھینس بدستور دودھ دیتی رہی۔ ہم اسے سائیں کی بھینس کہا کرتے تھے۔

### مست بچہ:

محمد شفیع لودھیانوی نے راقم الحروف سے بیان کیا۔ کہ میری خالہ زاد ہمشیرہ کے ہاں کوئی اولاد نہ تھی۔ اس کے شوہر خاں صاحب مظفر خاں انسپکٹر پولیس نے اپنے مرشد حضرت توکل شاہ



صاحب سے عرض کیا۔ حضور دعا فرمائیں کہ میرے ہاں کوئی بچہ پیدا ہو۔ آپ نے دعا فرمائی۔ کچھ عرصہ کے بعد لڑکا پیدا ہوا جس کو اس کی والدہ چھٹی کے بعد انبالہ شریف میں خدمت اقدس میں لے گئی۔ بچہ اپنی ماں کی گود ہی میں تھا کہ۔ آپ نے فرمایا۔ مست کو کہاں لائی ہو؟ ماں نے بچہ کو حضور کے سامنے کر دیا۔ آپ نے اپنا لعاب دہن مبارک بچہ کے منہ میں ڈال کر فرمایا۔ کہ یہ تو مست ہے۔ چنانچہ وہ مست ہی رہا۔ یہاں تک کہ پچیس سال کی عمر میں مستی ہی کے عالم میں انتقال کر گیا۔ اس کا نام غفصخر خاں تھا۔

### دشمن کا تبادلہ:

سید رفیق احمد صاحب حال سینئر سب حج لودھیانہ نے مجھ سے ذکر کیا کہ میرے والد ماجد فرماتے تھے۔ کہ منشی حکیم الدین صاحب ای۔ اے۔ سی انبالہ شہر اور مجھ میں باہم چشمک رہا کرتی۔ منشی مذکور میرے آزار کے درپے رہتا۔ میں نے تنگ آ کر حضرت شاہ صاحب سے عرض کیا کہ وہ اب مجھے ضرور نقصان پہنچائے گا۔ شاہ صاحب نے فرمایا کہ وہ یہاں نہ رہے گا۔ چنانچہ تیسرے دن اسے بذریعہ تار تبادلہ کا حکم آ گیا۔ میں جو حاضر خدمت ہوا۔ تو شاہ صاحب نے فرمایا کہ سنا گیا ہے کہ وہ تبدیل ہو گیا۔ میں نے عرض کیا۔ کہ تبدیل تو ہو گیا۔ مگر یہ کہہ گیا ہے۔ کہ میں پھر آ جاؤں گا۔ آپ نے جوش میں آ کر فرمایا کہ وہ یہاں ہرگز نہیں آ سکے گا۔ چنانچہ باوجود کوشش کے وہ پھر انبالہ میں نہ آ سکا۔

حضور شاہ صاحب رحمۃ اللہ تعالیٰ علیہ کی کرامات تو اور بھی سنکڑوں ہیں۔ جن کے ایراد کے لیے ایک دفتر درکار ہے۔ نظر بر اختصار ہم نے پینتیس ہی پر اکتفاء کیا ہے۔ ان میں سے پہلی نو جناب مولوی سید ظہور الدین صاحب انہٹوی کے قلمی نسخہ سے منقول ہیں۔ نمبر دس سے سولہ تک تذکرہ تو کلیہ سے۔ سترہ سے اکیس تک کمالات تو کلی سے اور بائیس سے بتیس تک ذکر خیر سے ماخوذ ہیں۔ باقی تین راقم الحروف کا اضافہ ہیں۔



آٹھواں باب

## وفات شریف و حلیہ مبارک

بیماری کا زور:

آخر عمر میں حضور علیہ الرحمۃ کو طرح طرح کی بیماریاں لاحق تھیں۔ بوا سیر نے وہ زور پکڑا کہ سیروں خون جاتا۔ پیشاب زیادہ آتا۔ کبھی کبھی بخار بھی ہو جایا کرتا۔ حسب بیان مولوی سراج الدین صاحب جب حضور کی عمر اٹھاون سال کی ہوئی۔ تو قرب وصال کی باتیں کرنے لگے۔ چنانچہ 1313ھ میں فرمایا کہ اب ساڈا (ہمارا) وقت نیڑے (نزدیک) آ گیا ہے۔ ہم نے دیکھا کہ ہماری روح سبز کا ہی عمامہ باندھے بدن سے جدا تیار بیٹھی ہے۔ پھر 1314ھ میں فرمایا کہ ہم نے اپنی مسجد کے امام میاں نجی رحیم خان صاحب کو معاملہ میں دیکھا۔ کہ ہم سے چھٹی پا کر (پٹ کر) ملے اور کہا کہ شاہ جی! تمہارا انتظار اوپر ہو رہا ہے۔ اور اس عالم کے لوگ تمہارے منتظر و شائق ہیں۔ شعبان 1314ھ سے ماہ صفر 1315ھ تک مرض کی شدت رہی۔ اس اثناء میں فرمایا کہ اب اس عالم ناسوت میں ہمارا رہنا ہوگا۔ ہم نے رات کو ایک بلائے عظیم دیکھی۔ جس سے مراد موت تھی۔ بعد ازاں وصال سے دو تین ماہ قبل آپ نے دیکھا کہ بزرگوں کی رو حیں آسمان سے اتر کر آپ سے مصافحہ کر رہی ہیں۔

دعا کی برکت:

آخر بیماری میں بھی حضرت بڑے حجرے میں تشریف رکھتے تھے۔ وصال سے ایک ماہ پہلے دیگر امراض کے علاوہ آپ کو اسہال کبدی بھی شروع ہو گئے۔ حالت صحت میں آپ اکثر دعا فرمایا کرتے تھے کہ خدایا مجھے شہادت کی موت عطا فرما۔ یہ اس دعا کی برکت تھی کہ اسہال جاری ہو گئے۔ کیونکہ شریعت میں موت اسہال شہادت کے حکم میں ہے۔ اسہال کی وجہ سے حضور کو دن رات میں پچاس پچاس ساٹھ ساٹھ مرتبہ بیت الخلا میں جانا پڑتا تھا۔ مگر اس تکلیف میں بھی آپ کی یہ حالت تھی کہ نماز پنجگانہ جماعت سے ادا فرماتے۔ اور تمام اذکار و اشغال و مراقبات بدستور



پورا کرتے۔

توکل کی کیفیت:

حسب بیان جناب قاری اکرام حسین صاحب کرنا لی اسی عرصہ میں حضرت مولانا شاہ عبدالحق صاحب جہانگیری بھی تشریف لے آئے۔ انہوں نے حضور کا یہ حال دیکھ کر عرض کیا۔ کہ اب آپ اپنی موجودگی میں کسی کو اپنا قائم مقام یعنی سجادہ نشین کر دیجئے۔ اس کے جواب میں آپ نے کچھ نہ فرمایا۔ بلکہ فرمایا تو یہ کہ میرا نام توکل شاہ ہے۔ میرے توکلی بوٹے ہیں۔ خدا پرورش کرنے والا ہے۔ کوئی ضرورت سجادہ کی نہیں۔ جب صاحبزادہ صاحب ممدوح نے زیادہ مصر ہو کر بایں الفاظ حضرت سے عرض کی۔ کہ کیا آپ میرے والد ماجد خواجہ قادر بخش صاحب رحمۃ اللہ علیہ کا فیضان بند کرنا چاہتے ہیں۔ تو آپ نے جوش میں آ کر فرمایا کہ صاحبزادہ صاحب! مجھ کو آپ کا فرمانا ماتند حضرت صاحب کے تھا۔ مگر کیا کروں۔ نہ تو بڑے حضرت نے اپنی موجودگی میں کسی کو سجادہ نشین بنایا۔ اور نہ حضرت خواجہ شمس العرفاں نے کسی کو سجادہ نشین مقرر کیا۔ اب میں اپنے پیروں کے خلاف کس طرح کسی ایک کو سجادہ نشین بنا دوں۔ مجھ سے یہ نہیں ہو سکتا۔ دوسرے یہ کہ میں نے تمام عمر اپنے توکل کو نبھایا ہے۔ یہ کام توکل اور استقامت کے خلاف معلوم ہوتا ہے۔ میں ہرگز ایسا نہ کروں گا۔ مجھے معاف فرمائیں۔ اگر بالفرض والتقدر میں اپنے دوستوں سے کسی ایک کو سجادہ نشین بنا بھی دوں۔ تو کیا میرے بہت سے لائق دوست نہیں ہیں۔ وہ اپنے دلوں میں مایوس ہوں گے۔ اس لیے میں اس کام کو توکل پر چھوڑتا ہوں۔ جس کو مولیٰ چاہے گا۔ سجادہ نشین ہو جائے گا۔ اور سجادگی میں رکھا ہی کیا ہے۔ زیادہ سے زیادہ آپ کو اجر اے سلسلہ کا فکر ہے۔ اس کے واسطے میرے متعدد خلیفے موجود ہیں جن کو میں اپنی موجودگی میں تلقین و بیعت کی اجازت دے چکا ہوں۔ وہ میرے بعد بیعت کریں۔ علاوہ ان کے اور بہت لائق لائق نام لینے والے میرے درویش موجود ہیں۔ میرے بعد ان سے بہت سلاسل جاری ہوں گے۔ اور آپ دیکھیں گے۔

جاروب کشی کی خدمت:

صاحب تذکرہ تو کلیہ لکھتے ہیں کہ مرض موت میں صاحبزادہ عبدالحق صاحب نے حضرت صاحب سے عرض کیا کہ آپ کسی شخص کے واسطے اجازت دیں۔ جو مزار پر بیٹھ کر مزار



شریف کی خدمت کرے۔ حضرت صاحب نے کچھ جواب نہیں دیا۔ صاحبزادہ صاحب آخر بڑے مرتبہ کے آدمی تھے۔ انہوں نے عرض کیا کہ آخر جاروب کشی کے لیے ضرور کوئی شخص ہونا چاہیے۔ تب حضرت صاحب نے فرمایا کہ مغلی شاہ ہماری قبر پر جاروب کشی کیا کرے گا۔ اور کسی شخص کے لیے کسی طرح کا جناب نے حیات میں اشارہ نہیں کیا۔

### بے ہوشی کی کیفیت:

حضور علیہ الرحمۃ کا علاج معالجہ ہوتا رہا۔ آپ دوا پیتے وقت اکثر فرماتے تھے۔ کہ ہم رسول اللہ صلی اللہ علیہ وسلم کی سنت سمجھ کر دوا کھاتے پیتے ہیں۔ ورنہ ہم جانتے ہیں کہ بغیر اللہ تعالیٰ کے حکم کے دوا کچھ نہیں کر سکتی۔ ایک روز وصال سے دو ہفتہ پہلے بعد نماز ظہر آپ پر غشی سی طاری ہو گئی۔ مگر جلدی ہوش میں آ گئے۔ اور اندر روزانہ دالان میں تشریف لے گئے۔ اور مکان کے اندر چار پائی پر جس کا سر ہانہ جانب شمال اور پینتی جانب جنوب تھی جالیٹے۔ اور لیٹتے ہی بیہوش ہو گئے۔ صاحبزادہ عبدالخالق۔ سائیں مغلی شاہ۔ خلیفہ مظفر علی خاں۔ مولوی محبوب عالم۔ مولوی عبدالرحیم مسکین۔ حاجی کریم بخش۔ میر یوسف علی شاہ۔ حاجی غلام محمد وغیرہ حاضر خدمت تھے۔ سب کے سب رونے اور کف افسوس ملنے لگے۔ تھوڑی دیر میں حضور کو ہوش آیا۔ تو فرمانے لگے۔ روتے کیوں ہو۔ اس سے تو یہی بہتر ہے کہ ہماری صحت کے واسطے دعا کرو۔ اس ارشاد سے سب کو گونہ تسلی سی ہو گئی۔ ماہ صفر 1315ھ کے آخری چار شنبہ سے پہلے آپ کو قدرے افاقہ ہو گیا۔ با اعتقاد مریدوں نے شکرانہ کا کھانا محتاجوں کو کھلایا۔ آخری چار شنبہ کو دو بجے کے بعد مرض نے پھر عود کیا۔ آپ کی صحت کے واسطے بکرے ذبح کر کے ان کا گوشت راہ خدا میں تقسیم کیا گیا۔ اطراف و اکناف سے زائرین آپ کی عیادت و زیارت کے لیے ہجوم کر آئے۔ حکم لطیف حسین خاں دہلوی۔ حکیم معزالدین خاں دہلوی اور دیگر بہت سے اطباء جمع ہو گئے۔ انہوں نے ہر چند تدبیریں کیں مگر افاقہ نہ ہوا۔ آخر آپ بیٹھ کر نماز باجماعت پڑھنے لگے اور اپنے معمولات فکر کے ساتھ بجالانے لگے۔ اس حالت میں بھی جو شخص آپ کی زیارت کے لیے آتا۔ اس سے بڑے اطمینان کے ساتھ ملاقات کرتے۔ راقم الحروف ان ایام میں بورڈ کالج امرتسر میں ملازم تھا۔ عرس حضرت مجدد الف ثانی رحمۃ اللہ علیہ سے فارغ ہوتے ہی در دولت پر حاضر ہوا۔ اور اجازت



حاصل کر کے اندر حاضر خدمت ہوا۔ دیکھا کہ آپ غربی دالان میں بے بستر چار پائی پر لیٹے ہوئے ہیں۔ سرہانہ جانب شمال اور پیلٹی جانب جنوب تھی۔ اسہال جاری تھے۔ زبان مبارک پر اور حلق میں آبلے تھے۔ بول نہ سکتے تھے۔ میں نے سلام عرض کیا۔ آپ نے اشارہ سے جواب دیا اور حال پوچھا۔ میں نے کچھ نذرانہ پیش کیا۔ آپ نے لنگر کی طرف اشارہ فرمایا۔ اس حالت میں آپ کی استقامت کا یہ حال تھا کہ اپنے معمولات انگلیوں کے پوروں سے بجالا رہے تھے۔

### انتقال کی خبر ہونا:

جناب مولوی سراج الدین صاحب بروایت سائیں مغلی شاہ صاحب بیان کرتے ہیں کہ جب غلبہ مرض میں یاس ہو گئی۔ تو چھوٹی مائی صاحبہ یعنی حضور کی چھوٹی بیگم صاحبہ گریہ و زاری کرنے لگی۔ آپ نے فرمایا کہ بیگم! غم نہ کر۔ رومت تجھے انشاء اللہ تعالیٰ جلدی بلا لیں گے۔ اس سے پایا جاتا ہے کہ حضور کو اپنے وصال اور بیگم صاحبہ کے انتقال کا حال منکشف ہو گیا تھا۔ چنانچہ آپ کے وصال کے پانچ مہینے دس دن بعد عین شب برات کی رات کو چھوٹی مائی صاحبہ رحمۃ اللہ علیہا نے انتقال فرمایا۔

### نور ہی نور:

وصال سے تین چار روز پہلے حسب بیان جناب مولوی محبوب عالم صاحب حضرت صاحب نے ایک دن فرمایا کہ آج ہم نے دیکھا کہ ایک بجد نور ہے۔ جس کی نہ کہیں ابتداء ہے نہ انتہا۔ ہم وہاں گئے۔ وہاں ایک دیوار ہے۔ دیوار سے پر لی طرف ہمیں بلایا گیا۔ مگر ہم نے جواب دیا کہ ابھی ہم نہیں آتے۔ ان ایام میں زائرین دور دور سے زیارت کو آتے تھے۔ ان کو دستہ دستہ کر کے صرف زیارت کرائی جاتی تھی۔ بات چیت کا موقع نہ ملتا تھا۔ پھر آپ نے بار بار اس طرح فرمانا شروع کیا کہ اب ہماری روح اس بجد نور کی طرف چڑھتی چلی جاتی ہے۔ دنیا میں رہنے کو جی نہیں چاہتا۔ یہاں بڑے بڑے جھگڑے فساد ہیں۔ اب یہاں سے دل اٹھ گیا۔

### وصال مبارک:

3 ربیع الاول کو بائیں ہاتھ پر تشنخ پڑا۔ آپ نے میر یوسف علی شاہ سے فرمایا کہ دم



کرتے رہو۔ چنانچہ وہ دم کرتے رہے۔ آخر یوم وصال آ پہنچا 4 ربیع الاول 1315ھ یوم چہار شنبہ کو آپ نے فجر کی نماز اول وقت چار پائی پر لیٹے ہوئے اشارے سے باجماعت ادا کی۔ حافظ مولا بخش صاحب امام تھے۔ بائیں جانب سائیں مغلی شاہ اور دائیں جانب میر یوسف علی شاہ مقتدی تھے۔ اللہ اللہ جماعت کا شوق ایسا تھا۔ یہ حضور علیہ الرحمۃ کی آخری نماز ہے۔ اب آپ کے لیے کسی نماز فرض کا وقت نہ آئے گا۔ اس کے بعد حضرت صاحب کی چار پائی دالان کے صحن میں لائی گئی۔ آپ کبھی اٹھتے اور کبھی لیٹ جاتے تھے۔ دو خادم لٹاتے بٹھاتے تھے۔ چونکہ صحن خانہ میں گرمی ہوتی جاتی تھی۔ اس لیے چار پائی دالان میں لے گئے۔ وہاں بھی حضور نے اسی طرح اٹھنا بیٹھنا شروع کیا۔ جب آپ مغلی شاہ کا انگوٹھا دباتے۔ تو وہ اٹھالیتا تھا۔ جب چھوڑ دیتے۔ تو لٹا دیتا تھا۔ اتنے میں آپ نے اشارہ فرمایا کہ پردہ اٹھا دو۔ چنانچہ وہ چکیں جو دروازہ پر پڑی ہوئی تھیں سب اٹھا دی گئیں۔ اس اثناء میں حضرت صاحب نے دونوں ہاتھ زمین کی طرف جھکائے۔ چنانچہ آپ کو فرش زمین پر اس طرح لٹا دیا گیا کہ آپ کا نصف دھڑ بویا پر اور نصف بستر پر رہا۔ پھر آپ نے مغلی شاہ سے شہد کا شربت تیار کرایا۔ اور خود گڈوی ہاتھ میں لے کر شربت نوش فرمایا۔ اس حالت میں شہد کا نوش فرمانا عین اتباع سنت تھا۔ کیونکہ رسول اللہ صلی اللہ علیہ وسلم نے ایک شخص کے لیے مرض اسہال میں استعمال شہد ہی ارشاد فرمایا تھا۔ اسی حالت میں صاحبزادہ خانقاہ صاحب سرہانے کی طرف پاس آ کر شجرہ سنانے لگے۔ آپ نے اشارہ سے فرمایا۔ ہوں ہوں! یعنی مت پرہو۔ معلوم ہوتا ہے کہ اس وقت کوئی اور کیفیت طاری تھی۔ پھر آپ نے آسمان کی طرف دیکھ کر تبدیل لباس کرایا۔ اور تیمم کے لیے مٹی طلب کی اور تیمم کیا۔ پھر پوچھا۔ کیا وقت نماز ہے؟ عرض کیا گیا کہ نہیں۔ فرمایا کہ وقت مراقبہ تو ہے۔ عرض کیا گیا کہ ہاں۔ یہ سن کر آپ دوزانو ہو بیٹھے۔ اور دس بجے دن کا وقت تھا کہ سلطان الاذکار شروع کیا۔ دو دفعہ جس دم کر کے سانس لیا۔ تیسری دفعہ جس دم کیا تھا کہ روح پاک محبوب حقیقی سے جا واصل ہوئی۔ اِنَّا لِلّٰہِ وَاِنَّا اِلَیْہِ رَاجِعُونَ۔ سائیں مغلی شاہ کا بیان ہے کہ ایک ہاتھ میرا حضرت صاحب کی گردن مبارک کے پیچھے تھا اور ایک سامنے۔ جب مجھے معلوم ہوتا کہ سانس نہیں آتا۔ تو میں نے کہا کہ حضرت صاحب تو تشریف لے گئے۔ حاضرین اہل کشف کا بیان ہے کہ نزاع کے وقت آپ پر نسبت حسینیہ وارد تھی۔ غرض جس شغل میں جوانی سے ساری عمر گزاری تھی۔ اسی میں جان حق کو



سونپ دی۔

عقیدت مندوں کی حالت:

انبالہ میں ایک شور قیامت و سانحہ برپا ہوا۔ مخلوق اوپر تلے گرتی تھی۔ کوئی آنکھ نہ تھی جو آنسوؤں سے تر نہ ہو۔ اور کوئی دل نہ تھا جو تیر غم سے ٹڈھال نہ ہو۔ ہزار ہا ہندو مسلمان موجود تھے۔ ہزاروں پردہ نشین عورتیں ڈولیوں میں بیٹھ بیٹھ کر زیارت کو آئیں۔ باوجود منع کرنے کے آہ وزاری کی آواز گنبد گردوں تک پہنچتی تھی۔ ایک کہرام مچ رہا تھا۔ کیوں نہ ہو۔ وہ شہسوار عرصہ توکل۔ اتباع سنت میں متوغل۔ بظاہر امی مگر عالم علم لدنی قطب زمانہ۔ شہباز بلند آشیانہ۔ شناور دریائے معرفت۔ کوہ استقامت و آفتاب ہدایت۔ تیموں کا بلجا۔ بیوگان کا ماوا۔ ہمسایوں کا غمگسار۔ بیماروں کا تیماردار بے تعداد فرزند ان معنوی کا باپ۔ اعلیٰ درجہ کا صوفی آج ہمیشہ کے لیے ہماری نظروں سے غائب ہو گیا۔

نماز جنازہ کی کیفیت:

دہلی و لاہور و ملتان و کرناٹ وغیرہ میں آپ کے مریدین و احباب کو تار دیا گیا۔ دور دور سے لوگ حاضر ہوئے۔ آخر بصدقت عصر کے وقت آپ کو غسل دیا گیا۔ قلت وقت کی وجہ سے نماز جنازہ بعد مغرب پر ملتوی کر دی گئی۔ لوگ گروہ ہا گروہ آخری دیدار کے منتظر و مشتاق تھے۔ صاحبزادہ عبدالخالق صاحب نے منہ کھول کر سب کو زیارت کرائی۔ مغرب کے بعد احاطہ میں خلقت کا ہجوم بہت زیادہ ہو گیا۔ اس لیے نماز جنازہ شہر سے باہر میدان میں پڑھی گئی۔ خلیفہ مظفر علی خاں صاحب امام تھے۔ صفیں درست کی گئیں۔ تو پہلی بار کی نمازیں اٹھارہ ہوئیں۔ جن میں سے ہر ایک میں بقول میر یوسف علی شاہ صاحب پانچ چھ سو آدمی سے کم نہ تھے۔ اور بقول مولوی محبوب عالم صاحب ہر ایک صف میں ایک ہزار آدمی تھے۔ دوسری بار کی نماز میں شمار نہیں کیا گیا کہ کس قدر آدمی شامل تھے۔ کیونکہ رات ہو گئی تھی۔ بعد ازاں جنازہ مبارکہ احاطہ میں لایا گیا۔ اور تقریباً دس بجے شب کے حضور علیہ الرحمۃ کو عین مطابق شریعت اس جگہ سپرد خاک کر دیا گیا جہاں آپ نے حیات ہی میں اشارہ فرما دیا تھا۔



جائے دفن:

واضح رہے کہ زمین احاطہ جہاں اب مزار مبارک ہے وصال سے دو ماہ پہلے چھوٹی مائی صاحبہ نے اپنے روپے سے خریدی تھی۔ جناب مولوی سید ظہور الدین صاحب لکھتے ہیں۔ کہ جس جگہ حضور کا مزار شریف ہے۔ یہاں صاف ویرانہ میدان تھا۔ گمان بھی آباد ہونے کا نہ تھا۔ البتہ کچھ دنوں پہلے سے آپ کے سامنے ہی اس میدان میں خیمے نصب ہو کر حضور حاجی محمود صاحب رحمۃ اللہ علیہ کا ختم ہونے لگا تھا۔ حضور اکثر باہر جنگل میں جاتے ہوئے اس میدان کو پاؤں سے ٹھکرا کر فرمایا کرتے تھے۔ ”مولوی! اس جگہ سے کچھ محبت کی بو آتی ہے۔“ یہ کس کو خبر تھی کہ یہی جگہ حضور کا آرام گاہ ہو کر رشک جناں ہوگی۔ انتہی۔

بعد از وصال مبارک:

ذکر خیر میں ہے کہ وصال سے تیسرے دن ایک بزرگ قبر مبارک پر جا کر مراقب ہوئے کہ دیکھیں تو منکر نکیر کا برتاؤ کیسا رہا۔ حضرت علیہ الرحمۃ سے روحانی ملاقات ہوئی۔ پوچھا کہ حضور کے ساتھ حساب قبر کیسا رہا۔ فرمایا۔ حساب کتاب کیسا؟ انہوں نے کہا۔ حضور! کتابوں میں لکھا ہے کہ قبر میں دو فرشتے آ کر سوال کیا کرتے ہیں۔ ایک منکر ہے دوسرا نکیر۔ حضور نے ہاتھ سے ایک خاص طرح کا اشارہ کر کے فرمایا۔ ہمارے سامنے تو کسی نے اس کا ذکر بھی نہیں کیا۔

وصال مبارک سے چھ ماہ یا کچھ کم و بیش بعد جب قبر مبارک کو پختہ کرنے کے ارادہ سے برگوں کے اوپر کڑا پختہ باندھا گیا۔ تو اس وقت ایک طرف سے ایک مخلص نے چوری سے غلبہ عشق کی وجہ سے تھوڑا سا سوراخ جس سے کہ تمام بدن مبارک دیکھ سکے کھول کر دیکھا۔ تمام بدن مبارک اور کفن مبارک تروتازہ اور سالم تھا۔ خوشبو نے اندر سے اس قدر غلبہ پایا کہ دماغ برداشت نہ کر سکے۔ مگر وہ فوراً بند کر دیا گیا اور اس کی خوشبو کا اثر کئی روز تک دماغوں میں رہا۔ انتہی

راقم الحروف کو جب حضور علیہ الرحمۃ کے وصال کی خبر امرت سر میں پہنچی۔ تو ایک گوشہ تنہائی میں اپنی عمر گزشتہ پر غور کر کے بہت رویا کہ ایسے شیخ کامل اب کہاں ملیں گے۔

جب انہی پیا کی خاطر کو میں دھوٹ رہی مودے ہاتھ نہ آئیو اور سکھی اپنا پی سووت کھویو میں اپنا پی جاگ گنوائیو



رات کو دیکھا۔ کہ حضور علیہ الرحمۃ جنگل کی طرف تشریف لے جا رہے ہیں۔ اور لوگ آپ کے پیچھے ہیں۔ میں بھی زیارت کے لیے روانہ ہوا جنگل میں کیا دیکھتا ہوں۔ کہ ایک چھوٹی جھونپڑی میں پلنگ بچھا ہوا ہے۔ حضور علیہ الرحمۃ پلنگ سے نیچے کسی درخت کی سبز شاخیں ہاتھ میں لئے ایک بیمار پر ہلا رہے ہیں۔ وہ بیمار فوراً چنگا ہو گیا۔ حضور نے میری طرف نظر اٹھا کر فرمایا۔ تم نے دیکھا۔ ہمارے ہاں بیمار اس طرح اچھے ہو جاتے ہیں۔ تمہیں اگر کوئی مشکل آئے۔ تو ہمارے پاس آ جایا کرو۔ انشاء اللہ تعالیٰ حل ہو جایا کرے گی۔ اس خواب سے مجھے کمال درجہ کا اطمینان حاصل ہوا۔ چنانچہ جب کبھی مزار مبارک پر حاضر ہوتا ہوں۔ تو عجیب عنایت محسوس ہوتی ہے۔

### تاریخ وصال:

حضور علیہ الرحمۃ کی تاریخ وصال بہت لوگوں نے لکھی ہے۔ نظر بر اختصار یہاں صرف دو درج کی جاتی ہیں۔ جن میں سے ایک بلحاظ مادہ تاریخ اور دوسری بلحاظ مضمون سب سے اچھی معلوم ہوتی ہے۔

از نتائج طبع جناب پیر غلام دستگیر صاحب نامی لاہوری

رفت از دنیا چوں آں قطب زماں	پیر کامل خواجه انبالوی
مقتداے عارفان نقشبند	پیشوا و رہبر ہر متقی
صوفی روشن ضمیر و پاکباز	آفتاب فیض انوار نبی
سال و صلش نامی مسکین گفت	شہ توکل بود متوکل ولی ۱۳۱۵ھ

از نتائج طبع جناب مولوی محمد سعید صاحب سعید پروفیسر دہلوی مرحوم

اگر ہم چھوڑ دیں خوئے تغافل	تو جائے چشم عبرت ہیں ابھی کھل
ہے اوراقِ شاہِ روزی سے ظاہر	زمانے کا تغیر اور تبدل
بہارِ گلستاں ہے چند روزہ	گلوں پر تو عبث نازاں ہے بلبل
خزاں بھی متصل لاگی کھڑی ہے	بھروسہ کیا ترا اے موسمِ گل



نہ پھول اتنا حبابِ ساحلِ بحر  
اجل پھرتی ہے یوں در پے ہمارے  
مفر عصفورِ مسکین کو کہاں ہو  
خیالِ ہادم اللذات بھی ہے  
نہیں ہے مقتضائے عمرِ کوتاہ  
کنھن اتنی بڑی درپیش منزل  
خدا چشمِ بصیرت دے تو سوجھے  
یہ دولت نام ہے جس چیز کا وہ  
سکوں اس کو نہیں اک لحظہ اک دم  
بیک لحظہ بیک ساعت بیک دم  
خبر تھی ہیں توکل شاہ بیمار  
گئی وہ روح پاک اُن کی نکل یوں  
غمِ عشقِ خدا تھا تیر گویا  
نہ نکلی وہ خلش دل سے نہ نکلی  
توکل شاہ کیا دنیا سے اُٹھے  
توکل تھا بجائے خود اک اقلیم  
توکل فی المثل تھا ایک گلشن  
بھرا تھا فقر کی دولت سے گھر بار  
وجود اس کا اُنہیں کے دم تلک تھا  
نہ شادی سے اُنہیں کچھ شادمانی  
نہ عمر و وزید سے اُن کو تعلق  
نیاز اُن کو فقط تھا اک خدا سے

کہ یہ ہستی تری دم بھر کی گل  
کہ جیسے صید کے پیچھے قراول  
گرے جب اُس پہ گندے جوڑ طغرل  
کچھ اے دلدادہ عیش و تغافل  
کہ ہو انساں اسیرِ زلف و کاکل  
تپتے میں سفر کے یہ تغافل  
کہ دنیا ہے سراسر جال اور جُل  
نہیں از روئے معنی جر تداؤل  
فلک کے پاؤں میں سمجھو کہ ہے جُل  
پذیرد حالتِ انساں متبڈل  
سُنا پھر یک بیک اُن کا تر خُل  
کہ جیسے بوئے نسرین و قر نفل  
کہ سینے میں ترازو سا گیا تل  
گئی آخر اُسی میں جان گھل گھل  
جہاں سے اُٹھ گیا گویا توکل  
توکل شاہ تھے شاہِ توکل  
توکل شاہ تھے شاہِ توکل  
توکل اُن کا تھا سارا تمؤل  
اب اسمِ بے مستی ہے توکل  
ملامت سے نہ کچھ اُن کو تملؤل  
نہ سیم و زر کی جانب کچھ تمایل  
سمجھتے عزتِ دنیا کو تھے ذُل



نہ تھی دنیا و مافیہا کی کچھ سُدہ  
 دیا دنیا کے دروازے کو جب بھیڑ  
 کھلا لیتے نہ مہمانوں کو جب تک  
 سفر پیش نظر عقبے کا رکھا  
 کبھی مڑ کر بھی تو پیچھے نہ دیکھا  
 بڑھا قربِ خدا جتنا گھٹا تن  
 نہ چھوڑے دامنِ شرع و طریقت  
 رہے تازیست و پابندِ سنت  
 تعلق میں وہاں تھا لطفِ تجرید  
 خموشی میں وہاں لطفِ خن تھا  
 نہ دیکھا شاہ میں اہلِ نظر نے  
 تصوف کی بنا تھی اُن سے قائم  
 ملیں گے اب کہاں ایسے مشائخ  
 بھرے گا کون اب آکے جامِ یاراں  
 کہاں وہ دلکش آوازوں کا ہنگام  
 نہ چھوڑا یاد گار اپنا کسی کو  
 توکل شاہ کی سُن سُن کر آمد  
 یہاں ہے شورِ بزمِ صوفیاں میں  
 سعید ان کا یہی ہے سالِ رحلت  
 جوارِ رحمتِ حق ہو میسر  
 فسئل یا الہی کلَّ صُعب

خیالِ دین میں تھا وہ تو غل  
 گیا بابِ فتوحِ غیبِ خود کھل  
 نہ کرتے آپ وہ کھانا تنزل  
 نہ تھا اس کے سوا کوئی تخیل  
 عبورِ اس طرح دنیا کا کیا پل  
 ترقی کا مگر گر تھا تنزل  
 مبارک تھے وہ دونوں اُن کے چنگل  
 انہیں کافی یہی ہے بس تو غل  
 نہ تھا کچھ درمیاں حاجبِ تاہل  
 تکلم میں تھا اک لطفِ تنزل  
 جو پایا شاہ صاحب میں تجمل  
 نہیں آیا کبھی اُس میں تزلزل  
 زمانے کا ہے رخِ سوے تنزل  
 نہ وہ ساقی رہا باقی نہ وہ مل  
 کہاں وہ بانگِ قلقل اب بجز قل  
 مگر اپنا تصور اور تخیل  
 مچایا حوریاںِ عدن نے غل  
 ہوئی شمعِ طریقت کیسی یہ گل ۱۳۱۵ھ  
 کیا میں نے جو سُن کر تامل  
 کہ تھے ہر طرح شایانِ تفہیل  
 بحق احمد مختار مرسل



حلیہ مبارک:

قد مبارک میانہ موزوں۔ فربہ اندام۔ سینہ چوڑا۔ ہاتھ پاؤں مضبوط۔ قوی ہیکل۔ صاحب رعب و ادب۔ سر کے بال سیدھے نرمہ گوش تک دراز۔ ڈاڑھی گنجان۔ ابرو بار یک خمدار مثل ہلال۔ پیشانی کشادہ نورانی۔ ناک موزوں۔ رخسارے ہند گوشت۔ آنکھیں بڑی بڑی بادۂ عشق سے مخمور۔ رنگ سرخ و سپید۔

حضور علیہ الرحمۃ اکثر کرتے بہت نیچا اور کوٹ ہندوستانی قطع کا پہنتے تھے۔ تہبند باندھتے تھے۔ سر مبارک پر کبھی سپاہیانہ وضع کا اور کبھی عالمانہ انداز کا عمامہ ہوتا تھا۔ موسم سرما میں اکثر کنٹوپ پہنتے۔ آپ کو سفید لباس مرغوب تھا۔ رنگین یا گیر و لباس آپ کے بدن پر کبھی نہیں دیکھا گیا۔

میاں عبدالغفور قیس بوڑیوی نے اس حلیہ شریف کو بحر مثنوی شریف میں یوں منظوم فرمایا ہے:

ہے توکل ہادی راہِ خدا

اس کے در پر سینکڑوں شاہ و گدا

بھید اُس پہ کھل گیا لاہوت کا

سر لیا شمشاد نے نیچے جھکا

نیز تھے مضبوط اُن کے دست و پا

اور آنکھیں تھیں ریلی با حیا

بہتی خود بنی سے تھی پاک و صفا

ریش تھی گنجان آں مردِ خدا

کوٹ کرتے زیب تن کرتے سدا

اور سپاہیانہ کبھی عربی نما

آپ نے کرتے نہ پہنا گیر و

کیونکہ ہے یہ سنتِ شمس الفصحی

ہے توکل ہادی راہِ خدا

جبہ سائی کرتے ہیں ہر روز آ

ہو گیا فانی وہ جس دم خاک میں

دیکھ کر اس قدر موزوں کی پھبن

سینہ چوڑا جسم فربہ اور قوی

ابروے خمدار تھی شکل ہلال

پُر لحم رخسار تھے وہ گلخدار

موئے سر تھے آپ کے تانرمہ گوش

آپ تہ بند باندھتے تھے بس مدام

تھے دوپٹہ عالمانہ باندھتے

جب سے انبالہ میں آئے تھے حضور

ہاں پہنتے تھے مگر ابیض لباس



نواں باب

## ارشاداتِ عالیہ

حضرت خواجہ نقشبندی رحمۃ اللہ تعالیٰ علیہ نے فرمایا ہے کہ سلوک سے مقصود یہ ہے کہ معرفت اجمالی تفصیلی ہو جائے۔ اس قول کی تشریح حضرت مجدد الف ثانی رحمۃ اللہ تعالیٰ علیہ فرماتے ہیں۔ کہ جس طرح نبی علیہ الصلوٰۃ والسلام علوم کو وحی سے اخذ فرماتے تھے۔ اولیاء کرام ان علوم کو بطریق الہام حق تعالیٰ سے اخذ کرتے ہیں۔ اور علمائے کرام نے ان علوم کو شرائع سے اخذ کر کے بطریق اجمال بیان کیا ہے۔ وہ علوم جیسا کہ انبیائے کرام علیہم الصلوٰۃ والسلام کو تفصیلاً و کشفاً حاصل تھے اولیاء اللہ کو بھی اسی طریق سے حاصل ہوتے ہیں۔ ہاں اصالت و تبعیت کا فرق ضرور ہے۔ مگر اولیاء اللہ میں سے ہر ایک کو یہ کمال حاصل نہیں ہوتا۔ بلکہ بعض کو از منہ دراز کے بعد اس کمال کے لیے انتخاب کرتے ہیں۔ (مکتوبات دفتر اول مکتوب - ۳) یہ معلوم ہے کہ حضرت شاہ صاحب قبلہ امی تھے۔ آپ کے مکاشفات قدسیہ راقم الحروف کے خیال میں ایک حد تک حضرت مجدد رحمۃ اللہ تعالیٰ علیہ کی تشریح مذکور کی توضیح کے لیے کافی دوانی ہیں۔ واللہ اعلم بالصواب

علم قرآن:

ایک شخص نے آپ سے پوچھا کہ **وَاعْبُدْ رَبَّكَ حَتَّىٰ يَأْتِيَكَ الْيَقِينُ** (سورہ حجر - اخیر آیت) سے کیا مراد ہے۔ کیا حضور نبی کریم صلی اللہ علیہ وسلم کو یقین نہ تھا۔ فرمایا کہ حضور نبی کریم صلی اللہ علیہ وسلم کو تو حق الیقین کا مرتبہ حاصل تھا۔ اس آیت میں یقین سے مراد موت ہے

آیت کا مفہوم:

کسی نے آپ سے آیہ شریفہ **هُوَ الْأَوَّلُ وَالْآخِرُ وَالظَّاهِرُ وَالْبَاطِنُ** (سورہ حدید رکوع اول) کے معنی دریافت کئے۔ فرمایا کہ اول نور خدا اور آخر نور اس کا۔ وہ ظاہر ہے تجلی ظہور صفات سے اور باطن ہے عین ذات کے لحاظ سے۔ ذات پر دے میں ہے اور صفات کا ظہور



ہے۔

قدیر و محیط میں فرق:

ایک روز آپ نے مولوی سراج الدین صاحب سے سوال کیا کہ قرآن مجید میں ایک جگہ آیا ہے کہ اللہ ہر شے پر قدیر ہے۔ اور دوسری جگہ یوں ہے کہ اللہ ہر شے پر محیط ہے۔ قدیر و محیط میں کیا فرق ہے۔ مولوی صاحب نے عرض کیا کہ حضور! مجھے کیا خبر۔ آپ نے فرمایا کہ تم بھی مولوی ہو۔ مولوی صاحب نے عرض کیا کہ اس سوال کا تعلق تصوف سے ہے نہ کہ علم ظاہر سے۔ آپ ہی ارشاد فرمائیے۔ فرمایا کہ قدیر ہے ذات سے اور محیط ہے صفات سے۔ فرمایا کہ مراقبہ قدیر اعلیٰ درجہ کا ہے مراقبہ محیط سے۔

۔ تو محیطی برہمہ اندر صفات وزہمہ پاکی و مستغنی بذات

روح امر ربی ہے:

جناب مولوی سراج الدین صاحب نے آپ سے سوال کیا کہ حضور! روح امر ربی ہے بَکَمُ قُلِ الرُّوحُ مِنْ أَمْرِ رَبِّي (بنی اسرائیل - ع ۱۰) اور یہ مومن و کافروں دونوں میں ہے۔ جب کافر کی روح دوزخ میں گئی۔ تو گویا امر ربی گیا۔ اس کے جواب میں آپ نے ارشاد فرمایا۔ کہ جنت و دوزخ کیا ہیں؟ یہ دونوں اسماء و صفات کے ظہور ہیں۔ دوزخ صفت قہاری کا ظہور ہے پس کافر کی روح جو قہر سے پیدا ہوئی۔ قہر یعنی دوزخ کی طرف گئی۔ قُلْ شَيْءٌ يَرْجِعُ إِلَىٰ أَصْلِهِ (ہر چیز اپنے اصل کی طرف رجوع کرتی ہے) مولانا روم فرماتے ہیں۔

نوریاں مر نوریاں راجا ذبند      ناریاں مر ناریاں راجا ذبند

پھر مولوی صاحب نے عرض کیا کہ گن کے فرمانے سے ارواح خلق پیدا ہوئیں۔ چونکہ روحیں دو قسم کی ہیں۔ قہری اور رحمت کی۔ تو گویا گن دوبارہ فرمایا۔ ارشاد ہوا کہ نہیں کن ایک ہی دفعہ کہا۔ مگر صفات رحم و قہر ہر دو کا ظہور ہو گیا جیسا کہ ہم ایک آنکھ سے کسی کو قہر سے اور کسی کو رحم سے دیکھتے ہیں۔



خوف اور غم:

جناب مولوی محبوب عالم صاحب کا بیان ہے۔ کہ ایک روز صبح کے وقت میں حاضر خدمت ہوا۔ فرمایا۔ مولوی صاحب! یہ لَا خَوْفَ عَلَيْهِمْ وَلَا هُمْ يَحْزَنُونَ۔ کیا کلام ہے۔ میں نے عرض کیا۔ حضور یہ قرآن شریف کی آیت ہے۔ اور تمام آیت یوں ہے۔ اَلَا اِنَّ اَوْلِيَاءَ اللّٰهِ لَا خَوْفَ عَلَيْهِمْ وَلَا هُمْ يَحْزَنُونَ (سورہ یونس۔ ع) فرمایا۔ اچھا۔ اس سے پہلے اولیاء اللہ کا لفظ بھی ہے؟ میں نے عرض کیا۔ ہاں حضور ہے۔ پھر فرمایا۔ اس کے معنی کیا ہوئے۔ میں نے عرض کیا۔ حضور! اس کے معنی یہ ہیں کہ جو اولیاء اللہ ہیں ان پر نہ کچھ خوف ہے نہ غم ہے۔ فرمایا۔ اس خوف و غم کے نہ ہونے کا کیا مطلب ہے۔ میں نے عرض کیا۔ حضور! اس کا مطلب یہ ہے کہ جو لوگ اولیاء اللہ ہیں انہیں عذاب قبر۔ حشر۔ قیامت۔ میزان۔ پل صراط دوزخ وغیرہ کا کچھ خوف اور غم نہیں ہے۔ فرمایا۔ یہ سارا تو لَا خَوْفَ میں آچکا۔ کیونکہ انہیں کوئی خوف جو نہ ہوا۔ پھر غم کا ہے کا باقی وہ گیا۔ میں نے عرض کیا۔ حضور اس کا مطلب آپ جانتے ہوں گے۔ فرمایا اس کا مطلب یہ ہے کہ جب عذاب قبر۔ قیامت۔ میزان۔ حساب و کتاب۔ پل صراط وغیرہ کا کچھ خوف نہ رہا اور وہ بلا حساب بخشے گئے۔ تو خوف ہر طرح کا جاتا رہا۔ مگر غم اس بات کا رہا کہ دیکھئے اجر و ثواب اور جنت میں مراتب بھی پورے ملتے ہیں یا کسی قدر کمی بیشی ہوتی ہے۔ اس لیے اللہ تعالیٰ فرماتا ہے کہ انہیں ان مراتب اور اجر و ثواب کے بارے میں بھی کسی طرح کا غم نہ ہوگا۔ پھر فرمایا۔ ہمیں تین دفعہ یہ آواز آئی کہ لَا خَوْفَ عَلَيْهِمْ وَلَا هُمْ يَحْزَنُونَ۔ یعنی تجھے اس گروہ میں داخل کر دیا۔ جن کے بارے میں یہ آیت ہے۔ تجھے نہ خوف ہوگا اور نہ کسی طرح کا غم ہوگا۔ ہم نے تجھے بے حساب بخش دیا۔ میں نے عرض کیا۔ حضور! یہ بشارت خاص حضور ہی کے واسطے ہے یا آپ کے ملنے والوں کے واسطے بھی۔ فرمایا۔ یہ بشارت ہمارے ملنے والوں کے واسطے بھی ہے اور جو ان کے ملنے والے ہوں گے ان کے واسطے بھی۔ اور جو کوئی ہمارے سلسلہ میں قیامت تک ہماری نسبت حاصل کرے گا اور ہمارے طریقہ کا پابند رہے گا ان سب کے واسطے یہ بشارت ہے۔ اس بات کا حکم بھی اسی وقت اللہ تعالیٰ کی طرف سے ہو گیا تھا۔ پھر رسول اللہ صلی اللہ علیہ وسلم کی روح مبارک سے بھی اس کی تصدیق ہو گئی۔ اور پھر مجدد صاحب رحمۃ اللہ تعالیٰ علیہ نے بھی



اپنے دفتر میں ہمیں ان سب کے نام لکھے ہوئے دکھائے جو قیامت تک ہمارے سلسلہ میں داخل ہو کر ہماری نسبت حاصل کریں گے۔ اور ہمارے طریقہ کے پابند رہیں گے۔ اور اس بشارت میں داخل ہیں۔

### جنت کا واجب ہونا:

ایک روز کسی شخص نے یہ مسئلہ پوچھا کہ جس شخص نے رسول اللہ صلی اللہ علیہ وسلم کو دیکھا۔ اس کے لیے بہشت واجب ہوگئی۔ پھر ابو جہل و ابولہب وغیرہ نے بھی تو رسول اللہ صلی اللہ علیہ وسلم کو دیکھا تھا وہ کیوں بہشتی نہ ہوئے۔ فرمایا ابو جہل و ابولہب وغیرہ نے محمد رسول اللہ صلی اللہ علیہ وسلم کو نہیں دیکھا تھا۔ بلکہ محمد صلی اللہ علیہ وسلم کو بھتیجا سمجھ کر دیکھا تھا۔ اور بھتیجا اور چھوٹا سمجھنا ہی کفر تھا۔ اگر محمد صلی اللہ علیہ وسلم کو رسول سمجھ کر دیکھتے۔ تو یہی ایمان تھا۔ کیونکہ اللہ تعالیٰ فرماتا ہے۔  
وَمَا مُحَمَّدٌ إِلَّا رَسُولٌ۔ اور بہشت میں جانا ایمان کے ساتھ مشروط ہے۔ لہٰذا

راقم الحروف عرض کرتا ہے کہ حضرت شاہ صاحب قبلہ نے جو جواب ارشاد فرمایا وہ بالکل درست ہے سلطان محمود غزنوی نے اسی قسم کا اعتراض شیخ ابوالحسن خرقانی قدس سرہ پر کیا تھا۔ حضرت شیخ نے یہی جواب دیا تھا اور ثبوت میں آیہ وَتَرَاهُمْ يَنْظُرُونَ إِلَيْكَ وَهُمْ لَا يُبْصِرُونَ (اعراف۔ اخیر رکوع) پیش کی تھی جیسا کہ ترجمہ حضرت ابوالحسن خرقانی میں بیان ہوا۔  
برائے دیدن روپے تو چشمے دیگر ماباید کہ ایں چشمے کہ من دارم جمالت رانے شاید

### حزب البحر:

ایک روز ایک شخص نے حاضر ہو کر عرض کیا۔ کہ حضور! مجھے حزب البحر پڑھنے کی اجازت دے دیں۔ آپ نے فرمایا کہ ہم تو حزب البحر پڑھتے نہیں۔ جو پڑھتا ہو۔ اس سے اجازت لے لو۔ خدا تعالیٰ کا حکم ہے کہ جو کام تم خود نہیں کرتے۔ اوروں سے کیوں کہتے ہو کہ کرو جبکہ ہم حزب البحر نہیں پڑھتے۔ تو اس کی اجازت کس طرح دے دیں۔ اس طرح منع ہے۔ قرآن شریف میں صریح حکم ہے۔ راقم الحروف عرض کرتا ہے کہ حضور علیہ الرحمۃ کا اشارہ آیۃ تَاٰیٰتِہَا الَّذِیْنَ اٰمَنُوْا لَیْمَ تَقُوْلُوْنَ مَا لَا تَفْعَلُوْنَ کی طرف ہے۔ یعنی اے ایمان والو! تم وہ بات



کیوں کہتے ہو جو خود نہیں کرتے۔

### رزق کا وعدہ:

ایک روز ان آیتوں کا تذکرہ تھا۔ وَفِي السَّمَاءِ رِزْقُكُمْ وَمَا تُوعَدُونَ ۝ فَوَرَبِ السَّمَاءِ وَالْأَرْضِ إِنَّهُ لَحَقُّ مِثْلَ مَا أَنْتُمْ تَنْطِقُونَ۔ ترجمہ۔ اور آسمان میں ہے تمہارا رزق اور جو کچھ تم سے وعدہ کیا جاتا ہے۔ سو آسمان وزمین کے پروردگار کی قسم کہ یہ بات تحقیق ہے جیسے کہ تم بولتے ہو۔ ایک زمیندار حاضر خدمت تھا۔ اس نے حضرت علیہ الرحمۃ کی طرف متوجہ ہو کر عرض کیا۔ کہ حضور! ہم زمین میں ہل چلاتے اور بولتے بیجتے ہیں۔ تو ہم کو زمین سے رزق ہاتھ آتا ہے اور اللہ تعالیٰ فرماتا ہے کہ رزق آسمانوں میں ہے۔ یہ کیا بات ہے۔ فرمایا۔ درحقیقت رزق آسمانوں ہی میں ہے۔ کیونکہ اللہ تعالیٰ فرماتا ہے کہ ہم آسمان سے پانی برساتے ہیں۔ جس سے مری ہوئی زمین زندہ ہو جاتی ہے۔ اور وہی آسمان سے پانی برسا کر بندوں کے واسطے رزق پیدا کرتا ہے۔ وہ آیتیں تو ہمیں یاد نہیں۔ پھر فرمایا۔ بات یہ ہے کہ رزق آسمان ہی سے آتا ہے۔ یعنی اللہ تعالیٰ تاثیر اور پانی آسمان سے زمین پر وارد کرتا ہے۔ اور زمین کو حکم دیتا ہے۔ تب زمین اس پانی اور تاثیر سے رزق اگاتی ہے اور خدا تعالیٰ کا حکم مانتی ہے۔ پس دراصل رزق آسمان سے ہی آتا ہے۔ کیونکہ زمین سے کچھ پیدا نہیں ہو سکتا جب تک کہ آسمان سے تاثیر پانی اور خدا تعالیٰ کا حکم زمین پر وارد نہ ہو۔

### علم حدیث:

ایک روز جالندھر کے ایک فاضل مولوی صاحب حاضر خدمت ہوئے اور آپ سے کئی مسئلے دریافت کئے۔ فاضل موصوف حضور علیہ الرحمۃ کے جوابات سن کر بہت خوش ہوئے اور کہنے لگے کہ ان کو امی کون کہتا ہے۔ یہ تو علم کے دریا ہیں۔ جب وہ رخصت ہونے لگے۔ تو حضرت صاحب نے فرمایا کہ ہمارا بھی ایک مسئلہ بتاتے جاؤ۔ اور وہ یہ کہ جس وقت اللہ تعالیٰ کی ذات پاک کے سوا کچھ نہ تھا۔ اس وقت خدا تعالیٰ کہاں رہتا تھا۔ یہ سن کر فاضل موصوف نے عرض کیا کہ مجھے معلوم نہیں۔ آپ ہی ارشاد فرمائیے۔ اس پر آپ نے فرمایا کہ خدا تعالیٰ اس وقت اپنی صفات کے بادل میں تھا۔ یعنی ذات خدا صفات کے پردہ میں تھی۔ فاضل جالندھری نے تسلیم کیا اور کہا



کہ ۱۔ (یہ مولوی محبوب عالم صاحب کی روایت ہے۔ مگر مولوی سراج الدین صاحب کی روایت میں یوں ہے کہ خود حضرت صاحب نے اس حدیث کے معنی فاضل موصوف سے دریافت کئے۔ جب اسے نہ آئے۔ تو خود ارشاد فرمائے۔) رسول اللہ صلی اللہ علیہ وسلم نے بھی ایسا ہی فرمایا۔ کان فی عماء۔ حضرت صاحب نے فرمایا کہ ہم حدیث شریف تو پڑھتے ہوئے نہیں۔ مگر معلوم اسی طرح ہوتا ہے۔ اور پھر ان ہی صفتوں کا ظہور ہوا۔ جن سے زمین و آسمان چاند سورج وغیرہ سب چیزیں بن گئیں۔ انتہی۔

(راقم الحروف عرض کرتا ہے کہ فاضل موصوف نے جس حدیث کا حوالہ دیا وہ یوں ہے

عن ابی رزین قال قلت یا رسول اللہ این کان ربنا قبل ان یخلق خلقه قال کان فی عماء ماتحتہ ہواء وما فوقہ ہواء وخلق عرشہ علی الماء رواہ الترمذی وقال قال یزید بن ہارون العماء ای لیس معہ شئی (مشکوٰۃ شریف۔ باب بدء الخلق)

ابو رزین صحابی کا بیان ہے کہ میں نے عرض کیا۔ یا رسول اللہ پیدائش خلق سے پہلے ہمارا رب کہاں تھا۔ فرمایا۔ عماء میں تھا۔ کہ نہ اُس کے نیچے ہوا تھی اور نہ اُس کے اوپر ہوا تھی۔ اور اس نے اپنے عرش کو پانی پر پیدا کیا۔ اس کو ترمذی نے روایت کیا۔ اور کہا کہ حافظ حدیث یزید بن ہارون (متولی 217ھ) نے کہا کہ عماء کنایہ ہے اس سے کہ اس کے ساتھ کوئی چیز نہ تھی۔

عماء کے معنی بادل کے ہیں۔ اس کی تشریح میں شراح حدیث حیران ہیں۔ ابو عبید کا قول ہے کہ اس عماء کی کیفیت کسی عالم کو معلوم نہیں۔ کوئی اس سے حجاب جلال مراد لیتا ہے۔ کوئی غیب ہویت ذات بلا ظہور مظاہر صفات بتاتا ہے۔ بعضے اسے تشابہات میں شمار کرتے ہیں۔ مولانا جامی نے اس حدیث کی شرح میں ایک مستقل رسالہ لکھا ہے۔ اندریں صورت حضور علیہ الرحمۃ کا ارشاد خاص اہمیت رکھتا ہے اور ہمارے نزدیک اقرب الی الصواب ہے۔ بلکہ صواب یہی ہے۔ واللہ اعلم بالصواب۔



## حدیث کا مفہوم:

جناب مولوی سراج الدین صاحب کا بیان ہے۔ کہ ایک روز حضور علیہ الرحمۃ نے مجھ سے اس حدیث (انکم سترون ربکم کماترون هذا القمر) کے معنی پوچھے۔ اور فرمایا کہ اگر چاند جیسا ہوگا۔ تو نور محدود ہوگا۔ حالانکہ ذات خدا محدود نہیں۔ میں نے عذر کیا کہ آپ ہی ارشاد فرمائیے۔ فرمایا کہ جمالیات کا ظہور ہوگا۔ چاند جیسا چٹکا ہوا نور ہوگا۔ نہ یہ کہ اسی قدر کرہ ہوگا جو محدود ہے۔

راقم الحروف عرض کرتا ہے کہ حدیث زیر بحث یہ ہے:

عن جریر بن عبد اللہ قال قال رسول اللہ صلی اللہ علیہ وسلم انکم سترون ربکم عیاناً وفي رواية قال کنا جلوساً عند رسول اللہ صلی اللہ علیہ وسلم فنظر الی القمر لیلة فقال انکم سترون ربکم کماترون هذا القمر لاتضامون فی رؤیتہ (مشکوٰۃ شریف۔ باب رؤیۃ اللہ تعالیٰ)

حضرت جریر بن عبد اللہ رضی اللہ تعالیٰ عنہ کا بیان ہے۔ کہ رسول اللہ صلی اللہ علیہ وسلم نے فرمایا۔ بے شک تم اپنے پروردگار کو ظاہر آنکھ سے دیکھو گے۔ اور ایک روایت میں آیا ہے کہ حضرت جریر رضی اللہ تعالیٰ عنہ نے بیان کیا۔ کہ ہم رسول اللہ صلی اللہ علیہ وسلم کے پاس بیٹھے ہوئے تھے۔ پس آنحضرتؐ نے چودھویں رات کے چاند کی طرف دیکھ کر فرمایا۔ تحقیق تم اپنے پروردگار کو دیکھو گے جیسا کہ اس چاند کو دیکھ رہے ہو۔ اس کے دیدار میں ضرر یا ظلم نہ کئے جاؤ گے

شارحین لکھتے ہیں کہ یہاں رؤیت کی تشبیہ رؤیت سے ہے انکشاف تام میں۔ یعنی تمہارا حق تعالیٰ کو دیکھنا ایسا ہوگا جیسا اس چاند کو دیکھنا کہ اس میں شک و شبہ کی گنجائش نہیں۔ اور مرئی کی تشبیہ مرئی سے مراد نہیں۔ یعنی یہ مطلب نہیں کہ جیسا کہ یہ چاند تمہارے مقابلہ میں اور جہت میں ہے اور محدود ہے ذات حق تعالیٰ بھی اسی طرح محدود ہوگی۔ رہا لاتضامون۔ سو اس کی تشریح کئی طرح سے کی گئی ہے۔ اگر تضامون کو بضم تا و تخفیف میم مضمومہ پڑھا جائے۔ تو وہ ضم



سے ہے جس کے معنی ضرور ظلم کے ہیں۔ یعنی تم پر دیدار حق میں ضرور ظلم نہ ہوگا کہ بعضے دیکھیں اور بعضے نہ دیکھیں۔ بلکہ سب دیکھیں گے۔ یا یہ مطلب ہے کہ تم ایک دوسرے پر تکذیب و انکار سے ظلم نہ کرو گے۔ بلکہ سب تصدیق کریں گے کہ واقعی یہ رویت حق تعالیٰ ہے۔ اگر بشد میم مضمومہ اور ضم تا یا فتح تا کے ساتھ باب مفاعله (مضامۃ بمعنی مزاحمتہ) اور باب تفاعل (تضام بمعنی تراحم) سمجھا جائے۔ تو یہ معنی ہوں گے کہ تم بوقت رویت باری تعالیٰ بوجہ کمال ظہور و وضوح کے مزاحمت و ازدحام نہ کرو گے۔ جیسا کہ ماہ نو کی رویت کے وقت بوجہ خفا و اشتباہ کیا کرتے ہو۔ بلکہ ہر ایک مومن حق تعالیٰ کو بآسانی دیکھ لے گا۔ یہ ہے ماہی حاصل شراح کی تک و دو کا۔ مگر حضور علیہ الرحمۃ نے جو معنی بیان فرمائے ہیں۔ وہاں تک کسی کی رسائی نہیں ہوئی۔ فقیر راقم کے نزدیک یہی معنی اقرب الی الصواب بلکہ صواب ہیں۔ کیونکہ حدیث زیر بحث میں رویت باری تعالیٰ کا ذکر ہے۔ جو قیامت کے دن مومنوں کو نصیب ہوگی۔ ظاہر ہے کہ یہ رویت رویت جمالیہ ہوگی۔ اسی واسطے اس کو رویت بدر سے تشبیہ دی۔ موقف میں کفار کو بھی رویت حق ہوگی۔ مگر وہ رویت قہر جلال ہوگی۔ اس کے بعد وہ محبوب ہو جائیں گے تاکہ ان کو حسرت و عذاب زیادہ ہو۔ حدیث شریف کے الفاظ لا تضامون فی رویتہ اسی معنی کی تائید کر رہے ہیں۔ مصباح منیر میں ہے۔ ضامہ ضیما مثل ضارہ ضیر اوز ناو معنی۔ اور ضارہ ضیر امن باب باع اضربہ۔ پس لا تضامون فی رویتہ کے معنی یہ ہوئے کہ رویت باری تعالیٰ میں تم کو تکلیف و ضرر نہ ہوگا کیونکہ وہ رویت جمال ہوگی۔

### دنیا مومن کے لیے قید خانہ ہے:

ایک شخص نے سوال کیا کہ حدیث شریف میں آیا ہے۔ الدُّنْيَا سِجْنُ الْمُؤْمِنِ وَجَنَّةُ الْكَافِرِ یعنی دنیا مومن کے لیے قید و خانہ اور کافر کے لیے بہشت ہے۔ مگر اس کے برعکس دیکھا جاتا ہے کہ بہت سے مومن مالدار اور کئی کافر نان شبینہ کے محتاج ہیں۔ آپ نے فرمایا۔ کہ اس کا مطلب یہ ہے۔ کہ مسلمان یہاں کتنا ہی عیش و آرام میں ہو۔ بمقابلہ العماء بہشت قید خانہ ہی میں ہے۔ اور کافر دنیا میں خواہ کتنی تکلیفیں اٹھائے۔ عذاب دوزخ کے مقابلہ میں یہ تکالیف بہشت معلوم ہوں گی۔



راقم الحروف عرض کرتا ہے کہ یہ حدیث مشکوٰۃ شریف (کتاب الرقاق - فصل اول) میں مذکور ہے۔ اس کا مطلب جو حضور علیہ الرحمۃ نے فرمایا بالکل درست ہے۔ چنانچہ علامہ حسن بن محمد طیبی (متوفی ۷۴۳ھ) نے شرح مشکوٰۃ میں اس کے معنی یوں لکھے ہیں۔

الدنيا سجن المؤمن وذافي جنب ماعدله من المشوبة  
وجنة الكافر في جنب ماعدله من العقوبة وقيل المؤمن  
يسجن نفسه عن الملاذ وياخذها بالشدائد وكافر عكسه  
(مجمع بحار الانوار)

دنیا مومن کے لیے مثل قید خانہ کے ہے بمقابلہ اس ثواب کے جو اس کے لیے تیار کیا گیا ہے۔ اور کافر کے لیے مثل جنت کے ہے بمقابلہ اس عذاب کے جو اس کے لیے تیار ہے۔ اور کہا گیا کہ مومن اپنے نفس کو لذات و شہوات سے روکتا ہے اور اسے سختیوں میں ڈالتا ہے۔ اور کافر اس کے برعکس لذات و شہوات میں مشغول رہتا ہے۔

تفسیر روح البیان میں شرح تفسیر سورہ ہود میں ہے۔ کہ دنیا کا قید خانہ ہونا بمقابلہ نعیم آخرت کے ہے جو مومن کے لیے تیار کی گئی ہے اور یہ فی الجملہ راحت کا منافی نہیں۔ چنانچہ حکایت ہے کہ اہل بغداد میں سے ایک قاضی اپنے خدم و حشم کے ساتھ ایک گلخانی کے کوچہ سے گذرا۔ وہ گلخانی بد شکل جہنمی کی صورت میں یوں نمودار ہوا کہ گویا چیر کا تیل اس کے جوانب سے گر رہا ہے۔ اس نے قاضی صاحب کی خچر کی لگام تھام کر کہا۔ تمہارے پیغام کے اس قول (الدنيا سجن المؤمن وجنة الكافر) کے کیا معنی ہیں۔ کیا تم نہیں دیکھتے کہ دنیا تمہارے واسطے جنت ہے حالانکہ تم مومن محمدی ہو۔ اور میرے واسطے قید خانہ ہے حالانکہ میں کافر یہودی ہوں۔ قاضی نے جواب دیا۔ کہ دنیا اور اس کی زینت و حشمت مومنوں کے لیے قید خانہ ہے بمقابلہ جنت اور درجات جنت کے جو ان کے لیے تیار کئے گئے ہیں۔ اور کافروں کے لیے جنت ہے بمقابلہ جہنم اور درجات جہنم کے جو ان کے لیے تیار کئے گئے ہیں۔ یہودی سمجھ گیا اور اسلام لایا۔ اچھے۔



## اخلاص کا مفہوم:

حضور علیہ الرحمۃ سے دریافت کیا گیا کہ نماز میں اخلاص کیا چیز ہے۔ ارشاد ہوا کہ رسول اللہ صلی اللہ علیہ وسلم نے فرمایا ہے۔ کہ اخلاص کے یہ معنی ہیں کہ نماز میں خیال رکھو کہ ہم اللہ تعالیٰ کو دیکھ رہے ہیں۔ اگر یہ نہ ہو۔ تو اتنا خیال ضرور رکھو کہ اللہ تعالیٰ ہمیں دیکھ رہا ہے۔

راقم الحروف عرض کرتا ہے کہ حضرت صاحب نے جس حدیث شریف کی طرف اشارہ فرمایا ہے وہ حدیث جبریل ہے۔ جس میں اسلام و ایمان کی نسبت استفسار کے بعد حضرت جبریلؑ آنحضرت صلی اللہ علیہ وسلم سے سوال کرتے ہیں۔ فاخبرنی عن الاحسان یعنی مجھے بتائیے کہ احسان و اخلاص کیا چیز ہے۔ حضور علیہ الصلوٰۃ والسلام جواب میں فرماتے ہیں۔ ان تعبد اللہ کانک تراہ فان لم تکن تراہ فانہ یراک (مشکوٰۃ شریف۔ کتاب الایمان) یعنی احسان سے مراد یہ ہے کہ تو اللہ تعالیٰ کی عبادت اس طرح کرے کہ گویا تو اُس کو دیکھ رہا ہے۔ پس اگر تیرا یہ حال نہیں کہ گویا تو اُس کو دیکھ رہا ہے۔ تو عبادت کر بدیں صفت کہ تو جانے کہ وہ تجھے دیکھ رہا ہے۔

## اللہ تعالیٰ کی ندا

حدیث ابو ہریرہ رضی اللہ تعالیٰ عنہ میں ہے کہ رسول اللہ صلی اللہ علیہ وسلم نے فرمایا۔ کہ ہمارا رب تبارک و تعالیٰ ہر شب سب سے نیچے کے آسمان کی طرف نزول فرماتا ہے جس وقت کہ رات کا اخیر کا تیسرا حصہ باقی ہوتا ہے۔ اور یوں پکارتا ہے:

من یدعونی فاستجب لہ من یسألنی فاعطیہ من یتغفرنی  
فاغفر لہ۔ (صحیح بخاری و صحیح مسلم)

کون ہے کہ مجھ سے دعا کرے تاکہ میں اس کی دعا قبول کر لوں۔ کون ہے کہ مجھ سے مانگے تاکہ میں اسے عطا کروں۔ کون ہے کہ مجھ سے معافی مانگے تاکہ میں اسے معاف کر دوں۔

حضور شاہ صاحب رحمۃ اللہ تعالیٰ علیہ نے فرمایا کہ حضرت شاہ غلام علی صاحب دہلوی نے اس ندا کو چند بار سنا ہے۔ اور اس فقیر نے بھی دو تین بار سنا ہے۔ اس ندا کا وقت اکثر تین چار



بجے کے مابین ہوتا ہے۔ چنانچہ ایک دفعہ ہم اس وقت وظیفہ کر رہے تھے۔ کہ آسمان پر پہلے ایک سیٹی کی سی آواز ہوئی۔ پھر اس میں سے یہ الفاظ پیدا ہوئے۔ اے ہمارے بندے تو کل وظیفہ کرنے والے!

### توکل کی کیفیت:

فرمایا۔ ہمارا توکل ایسا ہے جیسا کہ بچہ باپ کی گود میں ہوتا ہے۔ بچہ کو کسی طرح کا فکر نہیں ہوتا اور باپ کو اس کے سارے فکر ہوتے ہیں۔ پھر فرمایا کہ اصل اصول توکل میں یہ ہے کہ حدیث شریف میں اللہ تعالیٰ فرماتا ہے۔ اَنَا عِنْدَ ظَنِّ عَبْدِي بِيْیَ۔ یعنی میں اپنے بندے کے ساتھ اُس کے گمان کے موافق برتاؤ کرتا ہوں۔ جیسا گمان وہ میری نسبت رکھتا ہے۔ میں اس کے ساتھ اسی طرح پیش آتا ہوں۔

حافظ شیرازی کا یہ شعر ہے۔

کس ندانست کہ منزلگہ مقصود کجاست      ایں قدر ہست کہ بانگِ جر سے مے آید

حضور علیہ الرحمۃ نے اس شعر کے حل میں فرمایا کہ مقصود سے مراد خدا تعالیٰ ہے۔ جس کی جگہ معلوم نہیں کیونکہ وہ لامکانی ہے۔ اور بانگِ جر (گھنٹی کی آواز) سے مراد وحی ہے جیسا کہ حدیث شریف میں آیا ہے۔

راقم الحروف عرض کرتا ہے کہ وہ حدیث صحیح بخاری میں ہے۔ اس میں مذکور ہے کہ حارث بن ہشام رضی اللہ تعالیٰ عنہ نے رسول اللہ صلی اللہ علیہ وسلم سے دریافت کیا کہ آپ پر وحی کس طرح آتی ہے۔ آپ نے فرمایا:

احبانا یا تینی مثل صلصلة الجرس وهو اشدہ علی فیفصم

عنی وقد وعیت عنہ ما قال

گاہ گاہ مجھ پر وحی گھنٹی کی آواز کی مثل آتی ہے۔ اور وحی کی یہ نوع مجھ پر زیادہ سخت ہے۔ پس وہ مجھ سے منقطع ہو جاتی ہے حالانکہ میں اُس وحی سے یاد رکھتا ہوں اس چیز کو جو فرشتہ نے کہی۔



علم فقہ:

فرمایا علم ظاہری کے بغیر فقیری میں قدم رکھنا گمراہی ہے۔ کیونکہ نماز روزہ اور دیگر ارکان اسلام کا ادا کرنا اور ان کے حقائق وارد ہو کر ان میں سیر کرتے ہوئے دیدار الہی میں مستغرق ہونا اسی کا نام تو فقر ہے۔ رہا علم لدنی۔ سو وہ خدا تعالیٰ کا انعام و فضل ہے۔ اور فضل و انعام اس پر ہوتا ہے جس پر خدا راضی ہو۔ مگر وہ نافرمان پر راضی نہیں ہوتا۔ پس جس نے ان ارکان کو ترک کیا۔ اس پر وہ راضی نہیں۔ تو اسے علم لدنی جو فضل و انعام ہے کیونکر حاصل ہو۔ پس پہلے ارکان اسلام کے مسائل مثل حلت و حرمت۔ جائز و ناجائز۔ سنت۔ مکروہ۔ مستحب۔ واجب و فرض سے خوب واقفیت حاصل کرے۔ پھر فقیری میں قدم رکھے۔

دست غیب کی روزی:

دست غیب کی روزی کی نسبت فرمایا۔ کہ دست غیب کے سب عمل حرام نہیں۔ بلکہ عمل دو قسم کے ہوتے ہیں۔ جب کوئی شخص عمل کے طریقہ پر کوئی اسم الہی پڑھتا ہے۔ تو دو طرح کے خادم اس کے تابع ہو جاتے ہیں۔ ایک ملائکہ میں سے دوسرے جنات میں سے۔ جنات روزی لانے میں حرام و حلال کی تمیز نہیں کرتے۔ اس واسطے جس طریقہ عمل سے جنات تابع ہوتے ہیں اس طریقہ سے عمل پڑھنا منع ہے۔ اور اس طریقہ کی روزی حرام ہوتی ہے۔ مگر فرشتے ہمیشہ حلال و طیب روزی تلاش کرتے ہیں۔ اور کسی ایسے خزانہ سے جو کسی کی ملکیت نہ ہوتا ہے۔ ایسا عمل جائز ہے۔

حلال اور حرام:

جناب مولوی سید ظہور الدین صاحب انبھوی لکھتے ہیں۔ کہ ایک مرتبہ کو تو والی کی ملازمت کا ذکر آیا۔ حضور علیہ الرحمۃ فرمانے لگے۔ اس کا حلال یا حرام ہونا تو مولوی جانیں۔ لیکن ایک مرتبہ حسب عادت میں نے مظفر علی خاں صاحب کے پاس کو تو والی میں قیام کر دیا۔ شب کو حضور صلی اللہ علیہ وسلم کی مجلس قائم تھی۔ مجھ کو اندر جانے کی اجازت نہ ملی۔ حضور صلی اللہ علیہ وسلم نے فرمایا کہ تو کل شاہ کو تو والی میں ٹھہرا ہوا ہے اسے اندر نہ آنے دو۔ میں فوراً مظفر علی خاں سے یہ



ماجرایمان کر کے اپنا بستر اٹھا جنگل کو ہولیا۔ خدا جانے اس میں کیا حکمت تھی۔

### درود شریف کی فضیلت:

ایک روز فرمایا۔ کہ اور تمام عبادتیں بسبب کسی قصور کے رد ہو سکتی ہیں۔ مگر درود شریف ایسی شے ہے کہ وہ کسی حالت میں بھی رد نہیں ہو سکتا۔ راقم الحروف عرض کرتا ہے کہ یہی قول سلف سے منقول ہے۔ جس کی توضیح و تشریح ہم نے سیرت رسول عربیؐ صلی اللہ علیہ وسلم میں کی ہے۔

### علم تصوف:

فرمایا۔ مرید پر پیر کا حق یہ ہے۔ کہ گھر بار دھن دولت غرض جو چیز مرید کی ملکیت میں ہے سب پیشوا کی ملک ہو جاتی ہے۔ اور اس میں اصل باقاعدہ یہ ہے کہ مرید پیشوا کے سامنے اپنے آپ کو ایسا سمجھے جیسا مردہ بدست غسال۔ ایک فانی جان دینے سے وہ باقی جان آ جاتی ہے جو کبھی فنا نہ ہو۔

### پیر کا مرید پر حق:

پیر پر مرید کا حق یہ ہے کہ اول مرید کے واسطے جانگنی کے وقت اللہ تعالیٰ سے دعا کرے اور خود دکرے کہ اُس کے دل میں نام الہی جاری ہو جائے۔ اگر مرید پر بیہوشی ہے۔ تو نور کی تجلی وارد کرے تاکہ اُس کو علم تو حید ہو جائے۔ اور شیطان کے دھوکہ سے بچائے کہ وہ ایمان سلب نہ کر سکے۔ دوسری منکر نکیر کے سوال کے وقت اللہ تعالیٰ سے جواب میں آسانی یا معافی کرا دے۔ بلکہ سوال کے وقت پیر کی روح مرید کے پاس ہوتا کہ وہ گھبرانہ جائے۔ تیسری پل صراط پر مدد کرے پھر سید المرسلین خاتم النبیین صلی اللہ علیہ وسلم کی شفاعت میں داخل کرے اور جنت میں پہنچا دے۔ یہ ان مریدوں کا حق ہے جو پیشوا سے محبت رکھنے والے اور ان کے وظائف کے پابند اور ان کے ارشادات پر عمل کرنے والے ہوں۔ باقی وہ مرید جو پیشوا کی ذات میں فانی ہو چکے ہیں ان کے حقوق کہنے سننے سے باہر ہیں۔ انتہا یہ کہ اللہ تعالیٰ سے واصل کر دے۔

### پیر کا مرتبہ:

ایک روز مجمع میں کسی شخص نے پوچھا۔ کہ حضور! مرید پیر سے بڑھ بھی جاتا ہے؟ فرمایا۔



بعض مرید ایسے ہوتے ہیں کہ اُن کی سیر اتنی دور ہوتی ہے کہ پیر کو خبر بھی نہیں ہوتی کہ کہاں تک ہے چنانچہ سری سقطی علیہ الرحمۃ سے کسی نے یہی سوال کیا۔ تو انہوں نے فرمایا۔ کہ جنید مجھ سے بھی بڑھا ہوا ہے۔ پھر فرمایا۔ کہ اب بھی ایسے ہیں۔ مگر مرید کو پیر سے بڑھ جائے۔ لیکن پیر پیر ہی رہتا ہے۔ پیر کا وہی ادب و تعظیم اور مرتبہ باقی رہتا ہے۔

### مرشد کی توجہ:

کسی نے عرض کیا۔ کہ حضور! اکثر مرشد مریدوں کو خواب میں آ کر ہدایت کرتے ہیں یا توجہ وغیرہ دیتے ہیں۔ اس کا علم مرشد کو بھی ہوتا ہے یا نہیں۔ فرمایا۔ کبھی مرشد کو علم ہوتا ہے اور کبھی نہیں بھی ہوتا۔ اگر خود مرشد کا ارادہ ہوتا ہے۔ تو اسے علم ہوتا ہے ورنہ مرشد کا لطیفہ خود مرشد کی صورت اختیار کر کے مرید کے لطائف وغیرہ کو توجہ یا ہدایت کئے جاتا ہے اور مرشد کو علم بھی نہیں ہوتا۔

### روح سے افاضہ:

ایک روز ارشاد فرمانے لگے کہ ارواح سے افاضہ اور استفاضہ یقیناً جاری ہے۔ فقیر ایک مرتبہ مراقبہ میں مشغول تھا۔ ایک شخص کی روح جو کئی سو کوس کے فاصلہ پر تھی فقیر سے اس قدر فیض لے رہی تھی کہ فقیر تقریباً خالی ہو ہو جاتا تھا۔ مگر فیض الہی نامتناہی ہے۔ اس سے خدا کا بندہ خالی نہیں ہو سکتا۔ فکر سے معلوم ہوا کہ مستفیض فقیر کا مرید ہے۔

### ذکر کا جاری رہنا:

ایک مرتبہ فرمانے لگے۔ سالک جس مشغل یا ذکر کی کثرت زندگی میں کرتا ہے۔ انتقال کے بعد بھی وہ جاری رہتا ہے۔ چنانچہ ہم پانی پت میں تھے۔ خواجہ شمس الدین ترک پانی پتی قدس سرہ کے مزار پر حاضر ہو کر مراقب ہوئے۔ تو صاحب مزار پکار پکار کر اللہ اللہ کہہ رہے تھے۔ ہم نے امیر اللہ شاہ کو بھی یہ ذکر سنوا کر کہا کہ یہ زندگی کا مشغل اب تک جاری ہے۔

### فیض کا سلب ہونا:

ذکر خیر میں ہے کہ ایک روز آپ سے دریافت کیا گیا۔ کہ کیا فقیر ایک دوسرے کا فیض



سلب کر لیتے ہیں۔ فرمایا ہاں۔ کر لیتے ہیں۔ مگر وہی جو کم ہمت ہوں۔ کامل کسی کا فیض سلب نہیں کرتے۔ بلکہ دوسرے کو ترقی بخشتے ہیں۔ اس کے بعد آپ سے فیض مسلوب کے واپس لینے کا طریقہ دریافت کیا گیا۔ تو فرمایا کہ اپنے پیشوا کے قلب کے نیچے اپنا قلب کر کے رسول اللہ صلی اللہ علیہ وسلم کے قلب کا فیض بتوسط مرشد لے اور درود شریف پڑھے۔ فیض واپس آ جائے گا اور ترقی ہو جائے گی۔ اگر وہی فیض واپس لینا ہو۔ تو اس کی ترکیب یہ ہے کہ سلب کرنے والے شخص کے قلب کے پیچھے اپنے پیشوا کا قلب اور اس کے پیچھے رسول اللہ صلی اللہ علیہ وسلم کا قلب تصور کر کے درود شریف پڑھے اور کشش کرے۔ تو وہی فیض بعینہ واپس آ جائے گا۔ اور فرمایا کہ اہل قبور کی حالت اس طرح ہے۔ کہ جو بزرگ فیض دیتے ہوئے فوت ہوا وہ فیض دیتا ہی رہتا ہے اور جو فیض لیتے ہوئے مر گیا۔ اس کی قبر پر جو شخص جائے گا وہ اسی سے فیض لینا شروع کر دے گا۔ اگر مرشد کامل کے فرمودہ وظائف کو پورے طور پڑھتا رہے۔ تو بھی سلب شدہ فیض واپس آ جاتا ہے اور ترقی ہو جاتی ہے پھر فرمایا کہ کثرت سے درود شریف پڑھنے والے کی نسبت کوئی سلب نہیں کر سکتا کیونکہ رسول اللہ صلی اللہ علیہ وسلم کی روح سے اُس کی ہر وقت پرورش ہوتی رہتی ہے۔

### کرامت کا مفہوم:

ایک روز کسی نے عرض کیا۔ کہ حضور! کرامت کے کیا معنی ہیں؟ فرمایا۔ کرامت فعل اللہ تعالیٰ کا ہے۔ بندہ بیچ میں صرف واسطہ ہے۔ اولیاء اللہ سے جو کرامت ظہور میں آتی ہے وہ اللہ تعالیٰ کی مشیت و ارادہ سے ظہور میں آتی ہے۔ اولیاء اللہ جب تک ارادہ الہی معلوم نہیں کر لیتے۔ تب تک اُس کی طرف توجہ نہیں کرتے۔ اولیاء اللہ خدا کے پیارے ہوتے ہیں۔ ظہور کرامت سے وہ اپنے پیاروں کی قدر کرواتا ہے۔ لوگوں کو ان سے محبت ہو جاتی ہے۔ اور ان سے ہدایت کا سلسلہ شروع ہو جاتا ہے۔ دوسرے یہ کہ ولی کی کرامت سے رسول اللہ صلی اللہ علیہ وسلم کے معجزات کی تصدیق ہو جاتی ہے۔ کیونکہ لوگ سمجھ لیتے ہیں کہ جب ولی سے جو رسول اللہ صلی اللہ علیہ وسلم کے طفلی اور تابع ہیں اس قسم کی کرامت ظہور میں آتی ہے۔ تو آنحضرت صلی اللہ علیہ وسلم کی تو بڑی شان ہے۔



## قطبیت کی خبر:

ایک روز جناب مولوی محبوب عالم صاحب نے عرض کیا۔ کہ حضور! کیا قطب کو اپنی قطبیت کی خبر بھی ہو جاتی ہے۔ فرمایا کہ عقلمند پڑھا ہوا شخص جب قطب ہوتا ہے۔ تو اس کو لباس پہنا یا جاتا ہے اور عمامہ بندھوایا جاتا ہے۔ بعضوں کا رسول اللہ صلی اللہ علیہ وسلم کے ہاں سے اور بعضوں کا ہاتھ غیب سے آوازہ ہو جاتا ہے کہ یہ قطب ہو گیا۔ اور جوان پڑھ مگر صالح و پرہیزگار ہو یا چھوٹے گاؤں کا قطب ہو ان میں سے بعضوں کو خبر بھی نہیں ہوتی۔ مگر غوث کو تمام خبر ہوتی ہے کیونکہ فریادری اس کا کام ہوتا ہے۔ احکام الہی پہلے اس پر وارد ہوتے ہیں۔ پھر جہان میں نفاذ پاتے ہیں۔ قطب پر حروف مقطعات کھل جاتے ہیں۔ قطب مدار تمام دنیا میں ایک ہوتا ہے اور اکثر وہ جنگل میں رہتا ہے۔

## حکومت باطنی کی تلوار:

نقل ہے کہ حضور کی عادت مبارک تھی۔ کہ بعض اوقات تمام ران پر ہاتھ نہ رکھا کرتے بلکہ کہنیوں کو اٹھائے رکھتے جب دوزانو بیٹھتے اور ہاتھ دھوتے۔ تو زانو پر ہاتھ ٹکا لیتے اور کہنیاں کھڑی رکھتے یعنی ران پر نہ لگنے دیتے۔ ایک روز پیر جی عنایت حسین لودھیانوی نے حضور سے اس کا سبب دریافت کیا۔ فرمایا۔ جب کوئی ولی قطب ہو جاتا ہے۔ تو اس کو نوری شکل میں حکومت باطنی کی تلوار خدا تعالیٰ کی بارگاہ سے عطا ہوتی ہے۔ وہ ہر وقت برہنہ رانوں پر رکھی رہتی ہے بعض وقت ایک تلوار ہوتی ہے۔ لیکن اکثر دو تلواریں کھچی رہتی ہیں۔ اس واسطے ہم کو اپنے بازو اس سے الگ رکھنے پڑتے ہیں۔

## انبالہ والامست:

ایک روز کسی نے عرض کیا۔ کہ حضور! اللہ تعالیٰ کی طرف سے تمام اولیاء اللہ کو ایک لقب عنایت ہوتا ہے۔ اللہ تعالیٰ کے حضور میں آپ کا بھی تو کوئی لقب ہوگا۔ فرمایا۔ ہم مسکین جیسے آدمی ہیں۔ ہمارا لقب کیا پوچھتے ہو۔ پھر فرمایا۔ رسول اللہ صلی اللہ علیہ وسلم کے حضور میں تو ہمیں انبالہ والامست کہتے ہیں۔ اور عرش کے اوپر ہمارا لقب حبیب الرحمن پکارا گیا ہے۔



منہ میں مٹھاس:

حضور شاہ صاحب رحمۃ اللہ تعالیٰ علیہ وظیفہ پڑھتے ہوئے مزے لے لے کر لبوں کو ہلایا کرتے تھے۔ جناب مولوی سید ظہور الدین صاحب نے آپ سے سوال کیا کہ کیا یہ کوئی خاص بات ہے۔ آپ نے جواب میں فرمایا۔ کہ جب ہم درود شریف یا کوئی ذات صفات کا اسم پڑھتے ہیں۔ تو منہ میں گویا مٹھائی بھر جاتی ہے۔ اول سے آخر تک اس قدر کہ لب چسکے لئے جاتے ہیں۔

دو قسم کے طالب:

فرمایا۔ طالب دو قسم کے ہوتے ہیں۔ ایک مرید دوسرے مراد۔ مراد وہ ہوتا ہے۔ جس کے دل میں ابتدا ہی سے جذب اور محبت اللہ تعالیٰ کی ہو۔ ایسے شخص کے لیے کسی کامل کے ہاتھ پر بیعت ہونا ضروری ہے۔ اور وہ بہت جلد واصل ہو کر اللہ تعالیٰ کا محبوب بن جاتا ہے۔ اور مرید وہ شخص ہوتا ہے۔ جس کے دل میں پہلے سے جذب اور محبت اللہ تعالیٰ کی نہ ہو۔ لیکن وہ کسی کامل کے ہاتھ پر بیعت ہو کر ذکر و شغل اور ریاضت و مجاہدہ کرتا ہو ابتداً رتج سلوک میں ترقی کرے۔ ایسا شخص بھی متقدمین اولیاء اللہ کے سے ریاضات و مجاہدات کرتا ہوا آخر میں واصل ہو کر محبوب بن جاتا ہے۔

سماع سے نفع:

ایک روز سماع کا ذکر ہو رہا تھا۔ فرمایا۔ جو لوگ صاحب حال ہوتے ہیں اور ان کو اس میں فنا ہو جاتی ہے ان کو سماع نفع دیتا ہے۔ اور جو صاحب حال نہیں ہوتے۔ ان کو وجد و سماع نفع نہیں دیتا۔

قبر اطہر کی مٹی:

جناب مولوی محبوب عالم صاحب لکھتے ہیں۔ کہ ایک روز علماء کا مجمع تھا۔ اور اس مسئلہ کا ذکر تھا کہ رسول اللہ صلی اللہ علیہ وسلم کی قبر مبارک میں جو مٹی جسم اطہر سے لگی ہوئی ہے اس کا مرتبہ عرش معلیٰ سے زیادہ ہے۔ اور خود ذات اقدس کا مرتبہ تو عقل بشر سے آگے ہے۔ اس پر ایک مولوی صاحب نے عرض کیا۔ کہ حضور! اس کی کیا وجہ ہے؟ آپ نے فرمایا کہ اس کی وجہ یہ ہے۔



کہ اللہ تعالیٰ فرماتا ہے کہ میں نے جن وانس کو عبادت کے واسطے پیدا کیا ہے۔ اگر عبادت کے یہی معنی ہیں کہ اللہ تعالیٰ کی تسبیح و تعریف کی جائے۔ تو اس میں تو اللہ تعالیٰ کی کل مخلوقات شامل ہے۔ کیونکہ اللہ تعالیٰ فرماتا ہے کہ آسمانوں اور زمین میں میری جس قدر مخلوق ہے وہ سب میری تسبیح کرتی ہے۔ سو اس میں جن وانس بھی آ گئے۔ ان معنی کے لحاظ سے جن وانس کی کوئی خصوصیت نہ ہونی چاہیے تھی۔ حالانکہ اللہ تعالیٰ خصوصیت کے ساتھ فرماتا ہے کہ نہیں پیدا کیا میں نے جن وانس کو مگر واسطے عبادت کے۔ پس معلوم ہوا کہ اس جگہ عبادت کے معنی تسبیح و تہلیل نہیں۔ بلکہ اس کے معنی یہ ہیں کہ نہیں پیدا کیا میں نے جن وانس کو مگر واسطے معرفت کے۔ یعنی عبادت سے مراد معرفت والی عبادت ہے۔ اور مراتب قرب کا مدار معرفت پر ہے۔ اور اللہ تعالیٰ کی معرفت جن وانس ہی کو عطا فرمائی ہے۔ ظاہر ہے کہ رسول اللہ صلی اللہ علیہ وسلم کی ذات میں عقل و معرفت ایسے درجہ کمال پر تھی کہ نہ پہلے کسی میں ہوئی اور نہ آئندہ کسی میں ہوگی۔ اور مزید بریں یہ کہ آنحضرت صلی اللہ علیہ وسلم حیات النبی ہیں۔ اور عرش معلیٰ کو معرفت نہیں۔ تو چونکہ رسول اللہ صلی اللہ علیہ وسلم کا مرتبہ عرش کیا تمام ملکوت السموات والارض سے بہت زیادہ ہے اور اس قدر ہے کہ کسی مخلوق کی وہاں تک رسائی نہیں ہو سکتی۔ اس لیے رسول اکرم صلی اللہ علیہ وسلم کی صحبت بابرکت کی وجہ سے اس خاک پاک میں بھی حیات و معرفت آ گئی۔ کیونکہ جو حیات و معرفت والے کے ساتھ اتصال رکھے وہ بھی حیات و معرفت والا ہو جاتا ہے۔ اسی حیات و معرفت کے باعث اس خاک پاک کا مرتبہ عرش سے زیادہ ہو گیا۔ کیونکہ عرش میں معرفت نہیں۔ اور اس خاک میں بوجہ صحبت رسول اللہ صلی اللہ علیہ وسلم معرفت والی حیات آ گئی جیسا کہ ستون حنانہ میں آ گئی تھی۔ اور وہ رسول اللہ صلی اللہ علیہ وسلم کو پہچان کر آپ کے فراق میں رویا تھا۔ اور جیسا کہ ابو جہل کے ہاتھ میں کنکروں میں وہی معرفت والی حیات آ گئی تھی۔ اور انہوں نے رسول اللہ صلی اللہ علیہ وسلم کو پہچان کر آپ کی رسالت کی شہادت دی تھی۔ اسی طرح اس خاک پاک میں معرفت آ گئی۔ اور مرتبہ کا مدار معرفت پر ہے۔ پس معرفت والے کا مرتبہ بے معرفت والے سے اعلیٰ کیوں نہ ہو۔ یہ سن کر تمام علماء حیران رہ گئے۔ اور بالاتفاق کہنے لگی کہ یہ علم لدنی کی نہریں ہیں۔

مسجد حرام کا قبلہ ہونا:

ایک شخص نے آپ سے عرض کیا۔ کہ جب رسول اللہ صلی اللہ علیہ وسلم کی قبر مبارک کا



بقعہ شریف عرش معلّٰی سے بدرجہا افضل و اعلیٰ ہے۔ تو مسجود الیہ آپ کا مرقد مبارک کیوں نہ ہوا۔ مسجود الیہ افضل و اولیٰ ہوتا ہے۔ اور شرط اولویت و افضلیت آپ کے بدن مطہر میں بدرجہ اتم ہے آپ نے تھوڑی دیر درود شریف پڑھ کر فرمایا۔ کہ کعبہ شریف کی دیواریں مسجود الیہا نہیں۔ بلکہ اس فضا کی جگہ تجلیات ذاتی کا مورد ہے۔ اس کے احاطہ کو سمت استقبال ہے۔ اور تجلیات اس ذات کی ہیں۔ جس پر حقیقت محمدیہ عاشق ہے۔ ذات مسجود اور تجلی مسجود الیہ ہے۔ اور اس تجلی کا مورد یہی کعبہ شریف کی جگہ ہے۔ اور حقائق میں حقیقت محمدیہ حقیقت کعبہ پر عاشق ہے۔ یہی وجہ ہے کہ سید المرسلین صلی اللہ علیہ وسلم کی اول ہی محبت اس قبلہ کی طرف تھی۔ چنانچہ کئی دفعہ آپ کو مسجد اقصیٰ کی طرف منہ کرنے کا حکم ہوا۔ مگر مسجد حرام ہی کی طرف آپ کی محبت رہی۔ آخر الامر حضور سید المرسلین صلی اللہ علیہ وسلم کی محبت کے موافق یہی قبلہ آپ کا بنا۔

### مومن کی پختگی:

ایک روز فرمایا۔ کہ مومن اس وقت پختہ ہوتا ہے۔ جب اپنے عیوب کو خود دیکھے اور خود ان پر سزا مقرر کرے۔ اور ان کے نکالنے کے درپے رہے۔ جوں جوں وہ ان عیوب کو نکالتا رہے گا۔ امن بڑھتا جائے گا۔ اسی اثناء میں ایک عورت چھانج کے ساتھ اناج پکھوڑنے لگی۔ حضور اسے دیکھ کر فرمانے لگے۔ کہ چھلنی کی نسبت یہ بڑی اچھی چیز ہے۔ یہ اپنے میں سے خراب اور بری چیز کو نکالتا اور اچھی اور عمدہ کو رکھتا ہے۔ اور چھلنی اچھی اور نفیس چیز کو اپنے میں سے نکال دیتی اور بری کو اپنے اندر رکھتی ہے۔ فقیر کو ایسا ہونا چاہیے جیسا کہ یہ چھانج ہے۔ چنانچہ کسی فقیر کا مقولہ ہے۔

### دوہرہ

چھانن کی مت چھوڑ دے چھانن کی مت لے سادھو کی مت چھٹا ہے جو چن چن گن کو لے  
فکر کی اہمیت:

آپ فکر کو ذکر پر ترجیح دیتے اور فکر سے مراد مراقبہ لیا کرتے۔ فرماتے تھے کہ اگلے مقامات میں ذکر رہ جاتا ہے لسانی ہو یا قلبی۔ مگر فکر ساتھ ہی رہتا ہے۔ پھر فرماتے کہ فکر کو فکر سے



صفائی ہوتی ہے۔ ذکر کرنے کے بعد فکر کرے۔ پھر فرماتے۔

تبیح مالا سب رہے انحد بھی رہ جائے سُرَت سہاگن نامرے جوتن میں رہے سمائے

وضو کے بعد خوشبو:

جناب مولوی سراج الدین صاحب نے عرض کیا۔ کہ وضو کے بعد مجھے خوشبو مثل برنج پلاؤ آتی ہے۔ فرمایا کہ جیسے باسنتی کے چاول۔ پھر فرمایا۔ کہ جس طرح کلی (غنچہ) کی خوشبو اندر بند ہوتی ہے۔ جب وہ گل ہو کر کھلتا ہے۔ تو خوشبو آتی ہے۔ اسی طرح دل کے اندر نور و خوشبو سب کچھ ہے۔ تمہارا دل کثرت توجہ اور درود خوانی سے کھل گیا ہے۔ اس واسطے خوشبو آتی ہے۔

بابرکت غریبی:

بڑی بابرکت اور مبارک وہ غریبی ہے۔ جس کے ساتھ خدا کی یاد ہو۔ جس غریبی و تنگی کے ساتھ فسق و فجور یا کفر مل جائے۔ وہ خدا کے غضب کی نشانی ہے۔ کیونکہ دنیا تو گئی ہی تھی۔ دین بھی ہاتھ سے جاتا رہا۔

قبولیت کی نشانی:

جب بندہ کوئی کلام پڑھتا یا دعا مانگتا ہے۔ تو جن لوگوں پر انکشاف نہیں۔ ان کے واسطے قبولیت کی نشانی یہ ہے کہ اسکے پڑھنے یا دعا مانگنے میں لذت آوے اور خوب دل لگے۔ جب یہ بات حاصل ہو۔ تو سمجھ لے کہ میری دعا قبول ہوگئی۔ یا قبول ہونے لگی ہے۔ اور جن لوگوں پر انکشاف ہوتا ہے۔ ان پر قبولیت کی تجلی جو لذت و سرور والی ہے وارد ہو جاتی ہے اور وہ یہ دیکھ کر سمجھ لیتے ہیں کہ ہماری دعا قبول ہوگئی۔

ولایت عیسوی و موسوی کا مفہوم:

ایک دن مولوی فضل الدین صاحب گجراتی مصنف کتاب انوار نعمانیہ حاضر خدمت تھے۔ انہوں نے سوال کیا۔ کہ ولایت عیسوی و موسوی کے کیا معنی ہیں۔ حالانکہ تمام اولیاء اللہ امت محمدیہ میں سے ہوتے ہیں۔ آپ نے جواب میں ارشاد فرمایا۔ کہ ولایت محمدی سب ولایتوں



کی جامع ہے۔ کیونکہ جتنے کمالات اللہ تعالیٰ نے دیگر انبیائے کرام علیہم السلام کو فرداً فرداً عطا کئے ہیں۔ وہ سب رسول اللہ صلی اللہ علیہ وسلم کی ذات پاک میں جمع ہیں۔ پس اگر کسی ولی کو ولایت موسوی یا عیسوی حاصل ہے۔ وہ رسول اللہ صلی اللہ علیہ وسلم کا ہی فیض ہے۔ یہ مت سمجھو کہ جن اولیائے کرام پر نسبت محمدی کے سوا کوئی اور نسبت غالب ہے وہ حضور صلی اللہ علیہ وسلم کی امت نہیں یا اور شریعت پر ہیں۔

### توجہ کی کیفیت:

مولوی خلیل الرحمن صاحب ملفوظات توکلی میں لکھتے ہیں۔ کہ ایک دن میں نے عرض کیا۔ کہ اکثر اولیاء اللہ استغراق و بیخودی میں رہتے ہیں۔ اور انبیاء علیہم السلام شامل مخلوقات رہتے ہیں۔ اس کا کیا سبب ہے۔ ارشاد ہوا۔ کہ اللہ جل جلالہ انبیاء علیہم السلام کو ایسی قدرت دیتا ہے کہ وہ باوجود اس کے کہ متوجہ الی اخلق رہیں اس وقت بھی کامل طور سے واصل جناب الہی رہیں۔ جس طرح ان کی توجہ مخلوق کی طرف کامل ہوتی ہے اسی طرح وہ حالت تعلیم امت میں خدا کی طرف متوجہ رہتے ہیں۔ مخلوق کی طرف متوجہ ہونا ان کو توجہ الی اللہ سے نہیں روکتا۔ برخلاف اولیاء اللہ کے کہ وہ جب جناب باری کی طرف متوجہ ہوتے ہیں اس طرف سے بالکل بے خبر ہو جاتے ہیں۔

### توکل کا مفہوم:

ایک روز کسی نے آپ سے توکل کے معنی پوچھے۔ آپ نے فرمایا۔ کہ توکل کے یہ معنی ہیں کہ مخلوق سے غنا اور اللہ تعالیٰ پر بھروسہ ہو۔ جب یہ بات پک جاتی ہے۔ تو توکل پختہ ہو جاتا ہے۔ پھر اگر اسباب بھی مہیا کرے۔ تو توکل کا ثواب مل جاتا ہے۔ اور توکل کے خلاف نہیں ہوتا خواہ کتنے ہی اسباب مہیا کرے۔ مگر فقیروں کا توکل اور ہی ہے۔ ان کا توکل اسباب کو توڑتا رہتا ہے۔ جہاں کوئی سبب پیدا ہوا۔ انہوں نے فوراً اس کو توڑا۔ تب ان کو توکل پختہ ہوتا ہے۔ ماسوا سے امیدیں منقطع ہو کر ذات پر لگ جاتی ہیں۔

### معصوم اور محفوظ:

ایک روز فرمایا کہ انبیاء علیہم السلام معصوم ہوتے ہیں اور اولیاء اللہ رحمہم اللہ محفوظ۔ معصوم



کے یہ معنی ہیں کہ گناہ کی طاقت ان کے اندر رکھی ہی نہیں جاتی۔ اور محفوظ کے یہ معنی ہیں۔ کہ گناہ کی طاقت ان کے اندر ہوتی ہے۔ لیکن اللہ تعالیٰ اس کی اصلاح کر دیتا ہے اور حفاظت الہی ان کے شامل حال ہو جاتی ہے۔ پھر ان سے ارادنا کوئی صغیرہ یا کبیرہ گناہ صادر نہیں ہوتا۔

### ابدالوں کا اڑنا:

ایک روز ابدالوں کا ذکر آیا۔ لوگوں نے کہا۔ کہتے ہیں کہ ابدال اڑا کرتے ہیں۔ جب ان کے پر نہیں۔ تو وہ اڑتے کیسے ہیں۔ بغیر پر کے تو کوئی اڑ نہیں سکتا۔ آپ نے فرمایا۔ ہاں ہم نے بھی دیکھا ہے۔ ایک دفعہ دہرہ دون کے پہاڑ سے ابدال ہمارے پاس آیا۔ وہ ہوا میں ہاتھوں کو ہلاتا ہوا اڑا چلا آتا تھا۔ جس طرح لوگ دریا میں تیرا کرتے ہیں۔ ابدالوں کا اڑنا سچ ہے۔ ہم نے یہ اپنی آنکھ سے دیکھا ہے۔ اور وہ مدت تک ہمارے پاس آتا رہا۔

### وحدت الوجود و شہود:

جناب مولوی سراج الدین صاحب لکھتے ہیں کہ کسی نے مرشد برحق سے سوال کیا۔ کہ وحدت وجود و شہود میں کونسی حق ہے۔ فرمایا کہ دونوں حق پر ہیں۔ اکثر اولیاء اللہ مثل خواجہ بزرگ اجمیری اور خواجہ نقشبند بخاری اور مولانا جامی وغیرہ رحمہم اللہ تعالیٰ وجودی گزرے ہیں۔ اور شیخ ابوالحسن خرقانی اور علاء الدولہ سمنانی اور مجدد الف ثانی وغیرہ رحمہم اللہ تعالیٰ شہودی ہیں۔ اگرچہ فقیر پر بھی حالت وحدت وجود طاری رہی ہے۔ مگر ساڈا (ہمارا) مشرب شہودی ہے۔ یہ دونوں حال ہیں نہ محض قال۔ اس کی مثال یہ فرمائی کہ اگر کوئی شخص سبز یا شربی عینک آنکھوں پر لگائے۔ تو اسے تمام چیزیں سبز یا شربی نظر آئیں گی حالانکہ حقیقت میں ایسا نہیں ہے۔ جب وہ عینک آنکھوں پر سے اتار دی جائے۔ تو وہی معاملہ ہے۔ اسی طرح اولیاء کو غلبہ حال میں کثرت (موجودات خارجیہ) نظر نہیں آتی۔ وحدت ہی نظر آتی ہے۔ دیگر مثال یہ بیان فرمائی کہ دن کے وقت آفتاب کی شعاع کے سامنے ستارے نظر نہیں آتے حالانکہ موجود ہیں۔ اسی طرح اولیاء اللہ کو آفتاب الہی کے نور کے سامنے کثرت نظر نہیں آتی۔ کامل نظر لوگ وہ ہیں۔ جو کثرت میں وحدت کو دیکھیں جیسا کہ کوئی شخص دن میں آفتاب کو بھی دیکھے اور ستاروں کو بھی۔ فرمایا کہ بعض اولیاء عکس کو عین سمجھتے ہیں۔ حالانکہ عکس عین نہیں ہے۔ چنانچہ حافظ شیرازی فرماتے ہیں۔



عکس روئے تو در آئینہ جام افتاد عارف از پر توئے در طمع خام افتاد  
فرمایا کہ حافظ شیرازی بھی شہودی تھے۔ کیونکہ وہ اس شعر میں فرماتے ہیں۔ کہ خدا کے  
نور کا عکس جب عارف کے دل کے پیالہ میں چمکا۔ تو اس نے جانا کہ میں نے اصل کا مشاہدہ کیا  
حالانکہ وہ عکس ہے۔

فرمایا کہ وحدت وجود والے اس دید میں معذور ہیں۔ مجنون عامری کو دیکھئے کہ ایک  
سانولی لیلے کے عشق میں ایسا مستغرق ہوا کہ ہر شخص کو جتنے کہ اپنے والد کو بھی لیلے ہی گمان کرتا تھا  
۔ غرض اولیاء و جودی عکس کو عین سمجھتے ہیں۔ مگر وہ معذور ہیں۔ اور اولیاء شہودی عکس کو عکس جانتے  
ہیں۔ اور یہی حق ہے۔ اور یہی تمام انبیائے کرام علیہم السلام کا مشرب رہا ہے۔

### شعر کا مفہوم:

ایک بار قصبہ شاہ آباد میں جناب مولوی سراج الدین صاحب نے حضور علیہ الرحمۃ  
سے پوچھا کہ خواجہ بزرگ معین الدین اجمیری رحمۃ اللہ تعالیٰ علیہ کے اس شعر کا کیا مطلب ہے۔  
من دُرے بودم نہاں در قعر بحرِ لم یزل عشق غواصانہ ام آورد بیراں ز اں محل  
فرمایا۔ در سے مراد روح ہے۔ اور بحرِ لم یزل سے مراد دریائے تجلی صفات ہے۔ عشق کا  
وہاں سے لانا اشارہ ہے طرف حدیث قدسی کنت کنزاً مخفیاً فاجبت اعراف فخلقت  
الخلق لا عرف۔ مراد خواجہ بزرگ کی یہ ہے کہ میری روح (ملکہ سب رو حیں) تجلی صفات کے  
دریا میں مخفی تھی۔ خدا کو جو محبت ظہور ہوئی۔ تو وہ حب ہم کو وہاں سے نکال لائی۔

(29) جناب مولوی سراج الدین صاحب بیان کرتے ہیں۔ کہ ایک دفعہ میں حضرت میاں  
صاحب قبلہ کے ہمراہ چھاوینی انبالہ میں تھا۔ ایک طالب علم نے امتحاناً آپ سے  
دریافت کیا۔ کہ اس شعر مولانا کے کیا معنی ہیں؟

جملہ معشوق است عاشق پردہ زندہ معشوق است عاشق مردہ  
فرمایا کہ مولوی سے پوچھ۔ میں نے عذر کیا۔ تو آپ کو جوش آ گیا۔ فرمایا کہ جملہ یعنی  
کل والا (خدا تعالیٰ) معشوق ہے اور کثرت جو عاشق ہے حجاب ہے وہ معشوق زندہ ہے کہ



الحی القیوم اُس کی صفت ہے اور عاشق یعنی کثرت فانی ہے۔

(30) جناب مولوی خلیل الرحمن صاحب نے لکھا ہے۔ کہ ایک دن ارشاد ہوا۔ کہ اپنے کمال پر نظر مت کرو۔ بلکہ یہ سمجھو کہ جو کچھ کمال ہے۔ اللہ تعالیٰ کا ہے۔ پھر یہ حکایت بیان فرمائی۔ اللہ تعالیٰ نے ایک بزرگ کو حکم دیا۔ کہ جو چیز سب میں بری ہو۔ وہ ہمارے پاس لاؤ۔ یہ اس تلاش میں چلے۔ اور ان کو آدمی کا پاخانہ سب سے برا معلوم ہوا۔ چنانچہ گندگی اٹھا کر لے چلے اور چاہا کہ جناب باری میں پیش کریں۔ اللہ تعالیٰ نے اس گندگی کو زبان عطا فرمائی۔ گندگی بولی۔ صاحب میں وہ چیز ہوں کہ جس کو آپ بازار سے گراں قیمت پر خرید کر کپڑے میں باندھ سر پر رکھ کر لائے۔ پھر اسے پیسا پکایا۔ نہایت رغبت سے مزے لے لے کر کھایا۔ لیکن آپ کے پیٹ میں رہنے سے میرا یہ حال ہو گیا کہ اب آپ مجھ سے نفرت کرتے ہیں۔ حضرت! یہ تو آپ کی صحبت کا اثر ہے۔ ورنہ میں تو وہی ہوں۔ یہ سن کر وہ بزرگ نہایت شرمندہ ہوئے اور جناب باری عز اسمہ میں عرض کیا۔ کہ یا اللہ! مجھ سے زیادہ بری چیز دنیا میں کوئی نہیں۔ حضور کا یہ بیان کچھ ایسا تھا۔ کہ حاضرین جلسہ زار زار روتے تھے۔ ہر شخص پر رقت طاری تھی۔

### جلالی اور جمالی:

جناب مولوی سراج الدین صاحب نے عرض کیا۔ کہ اللہ الصمد کے ورد کے وقت نور مثل قرص خورشید نظر آتا ہے اور بوقت درود خوانی مثل قمر۔ فرمایا کہ اللہ الصمد جلالی ہے اور شمس بھی جلالی۔ اور درود شریف جمالی اور نور قمر بھی جمالی ہے۔ لہذا مناسب نور نظر آتا ہے۔

### شعر کے معنی:

مولانا روم فرماتے ہیں۔

ہفتصد و ہنقاد قالب دیدہ ام ہنچو سبزہ بارہا روئیدہ ام

بقول جناب مولوی سراج الدین صاحب حضور نے اس شعر کے حل میں فرمایا۔ کہ اس شعر کے ظاہر معنی سے جو لوگ تناخ نکالتے ہیں وہ غلطی پر ہیں۔ معنی یہ ہیں کہ بندہ مقام فنا میں



آفتاب الہی کے سامنے گیا اور محو ہو گیا جیسا کہ سایہ آفتاب کے سامنے ہوا تو گم ہوا۔ اور جب آفتاب سے ذرا اوٹ میں ہوا۔ تو وجود پکڑا۔ اسی طرح مولانا فرماتے ہیں۔ کہ ہمارا وجود مقام فنا میں اکثر بار معدوم ہوا اور پھر موجود ہوا، مقصد سے مراد کثرت ہے کہ نہ کہ عددِ معین۔

راقم الحروف عرض کرتا ہے کہ حضرت قاضی ثناء اللہ صاحب پانی پتی قدس سرہ نے ارشاد الطالبین میں ایسا لکھا ہے۔ کہ ولایت صغریٰ میں سالک کی سیر ظلال صفات میں ہوتی ہے۔ اس سیر میں صوفی جس ظل پر پہنچتا ہے۔ اپنے تئیں اس میں فانی و مستہلک اور اس کے وجود سے باقی پاتا ہے۔ بقول حضرت قاضی صاحب علیہ الرحمۃ مولانا روم کے شعر زیر بحث کے یہی معنی ہیں۔ واللہ اعلم بالصواب۔

### شعر کی تحقیق:

جناب مولوی سید ظہور الدین صاحب انبھوی لکھتے ہیں۔ کہ ایک روز فرمانے لگے۔ کہ مولوی! حضرت مجدد الف ثانی قدس سرہ کی طرف اس شعر کو منسوب کرتے ہیں۔

پنچہ در پنچہ خدا داریم ماچہ پروائے مصطفیٰ داریم

ہم یقیناً نہیں کہہ سکتے کہ یہ شعر حضرت مجدد قدس سرہ کا ہے۔ بالفرض اگر ہو۔ تو مولوی! اس کے معنی یہ بھی ہو سکتے ہیں۔ کہ ہم خدا کے ساتھ خاص تقرب رکھتے ہیں۔ مگر ہماری کیا حقیقت ہے۔ حضور صلی اللہ علیہ وسلم کی وساطت اور امداد کی ہر وقت ضرورت ہے۔ ماچہ کے معنی ہیں ہم بیچ اور ناجیز ہیں۔ پروائے مصطفیٰ داریم۔ یعنی حضور ہی کا صدقہ ہے۔ جو کچھ قرب الہی ہمیں حاصل ہے وہ حضور ہی کے طفیل سے ہے۔ میں نے عرض کیا کہ حضور! مطلب صاف ہو گیا۔ آپ خوش ہوئے۔

### جہرت کی کیفیت:

ایک دفعہ جناب مولوی سراج الدین صاحب نے سوال کیا۔ کہ مولانا نیاز احمد چشتی بریلوی کے اس شعر کے کیا معنی ہیں؟

واہ گرو نے خوب سمجھائی سروسوں پھولی آنکھوں میں



فرمایا کہ اس کے دو معنی ہیں۔ ایک ابتدائی اور وہ یہ کہ مرشد نے ایسا ذکر و شغل بتایا۔ جس سے لطیفہ قلب کا نور زرد نظر آنے لگا۔ دوسرے انتہائی معنی یہ ہیں کہ اس سے حیرت مراد ہے۔ یعنی انتہائی مقام میں ایسا نور بے رنگ محیط نظر آیا کہ حیرت ہو گئی جیسا کہ سرسوں کے پھول دیکھنے سے حیرت ہوتی ہے۔

### دونوں میں تطبیق:

آپ سے دریافت کیا گیا کہ ان دونوں میں تطبیق کس طرح ہے۔

(1) مَنْ عَرَفَ اللَّهَ كُلَّ لِسَانِهِ

جس نے اللہ کو پہچانا۔ اس کی زبان گونگی ہو گئی۔

(2) مَنْ عَرَفَ اللَّهَ طَالَ لِسَانُهُ

جس نے اللہ کو پہچانا۔ اس کی زبان دراز ہو گئی۔

فرمایا کہ درازی زبان یعنی بہت بولنا اور اسرار کا ظاہر کرنا تو تجلی (ظلال) صفات میں ہے۔ جب تک سالک کو ذات تک وصول نہ ہوگا۔ بہت بولے گا۔ اور افشاے راز کرے گا۔ گنگنی زبان اور کم بولنا اور اسرار کا نہ کھولنا تجلی ذات میں ہے۔ یعنی جس کو ذات کی خبر ہوئی وہ مقام جہل و حیرت میں ہوتا ہے۔ کچھ کہہ نہیں سکتا۔

راقم الحروف عرض کرتا ہے۔ کہ حضرت مجدد الف ثانی قدس سرہ فرماتے ہیں۔ پس دراز ی لسان در ظلال بود و گنگی زبان فوق مراتب ظلال است فعل بود یا صفت اسم بود یا مسمی۔ (مکتوبات شریف۔ دفتر دوم۔ مکتوب 58)۔ مولانا نظامی فرماتے ہیں۔

ستانی زباں از رقیبانِ راز کہ رازت بمردم نگویند باز

### افضل اور عمدہ طریقہ:

ایک روز کسی شخص نے ذکر کیا۔ کہ جن لوگوں کا کھانا پینا چھوٹ گیا ہو۔ وہ بہت ہی اعلیٰ درجہ والے ہیں۔ اس پر آپ نے فرمایا کہ جب وہ تجلی جو ملائکہ پر وارد ہوتی ہے کثرت عبادت کی وجہ سے فقیر پر نازل ہو جاتی ہے۔ تو اس کی غذا وہی نور ہو جاتا ہے جو ملائکہ کی غذا ہے اور اسے کھانا



کھانے کی ضرورت نہیں رہتی۔ صفات ملکوت اُس میں آ جاتی ہیں۔ اس سے پہلے کوئی فقیر کھانے کو نہیں چھوڑ سکتا۔ مگر افضل اور عمدہ طریقہ یہی ہے کہ سنت رسول اللہ صلی اللہ علیہ وسلم کی اور صحابہ کرام اولیاء اللہ رضوان اللہ علیہم اجمعین کی نہ چھوڑے۔ کیونکہ ان سب نے کھایا بھی ہے اور عبادت بھی کی ہے۔

### شعر کا مفہوم:

جناب قاری سید اکرام حسین صاحب لکھتے ہیں۔ کہ ایک مرتبہ کمترین نے حضرت صاحب سے حضرت بوعلی قلندر رحمۃ اللہ پانی پتی کے اس شعر کا مطلب دریافت کیا۔

انبیا و اولیا یک جان و تن      ذاتِ شاں باشد خدا بشنوز من

یہ سن کر اول تو یہ فرمایا۔ کہ میاں! قلندر کے کلام کو میں کیا سمجھ سکتا ہوں۔ قلندر کے کلام کو تو کوئی قلندر ہی سمجھے۔ اس کے بعد دو منٹ سرنگوں ہو کر زبان مبارک سے ارشاد فرمایا۔ کہ میری سمجھ میں تو اس کا مطلب یہ آتا ہے۔ کہ اگرچہ بظاہر انبیاء و اولیا ایک جان نہیں ہو سکتے مگر باعتبار حقیقت اصلی کے عالم حقیقت میں انبیاء و اولیا ایک ہی جان و تن تھے۔ ہاں البتہ خدا کے علم و ارادہ میں بلحاظ مراتب ضرور فرق تھا۔ کہ میں ان کو انبیاء بناؤں گا اور ان کو اولیا کروں گا۔ اس کے بعد جب اللہ تعالیٰ نے لفظ کن فرمایا۔ تو بتدریج ظہور میں آتا رہا۔ جو کچھ قیامت تک ظہور میں آتا رہے گا۔ وہ سب کچھ اسی ایک کلی کے افراد ہوں گے۔ رہا دوسرے مصرع میں جو قلندر صاحب نے انبیاء و اولیا کی ذات کی بوجہ مغلوب الحال ہونے کے خدا فرمایا ہے۔ اس کو ہم بلحاظ ادب غلط تو نہیں کہہ سکتے۔ مگر ہاں سکرت کا کلام ہے۔ جس کی تاویل ہو سکتی ہے۔ اس کا خلاصہ یہ ہے کہ مرتبہ جمع میں بحالت سکرات انہوں نے عکس کو عین کہہ دیا ہے۔ ورنہ خدا اس سے پاک ہے۔

### اللہ تعالیٰ تک رسائی:

ایک روز ارشاد فرمایا۔ کہ حضرت بایزید بسطامی رحمۃ اللہ تعالیٰ علیہ نے فرمایا ہے۔ کہ میں خدا تعالیٰ تک پہنچ گیا۔ مگر حضرت محمد صلی اللہ علیہ وسلم کے خیمہ کی طناب تک نہ پہنچ سکا۔ اس پر ایک عالم نے سوال کیا۔ کہ اس سے تو یہ معلوم ہوتا ہے کہ رسول اللہ صلی اللہ علیہ وسلم اللہ تعالیٰ سے



بھی آگے ہیں۔ فرمایا جب اللہ تعالیٰ کی صفت علمی نے ظہور فرمایا۔ تو نور کا بے تھاہ دریا موجیں مارنے لگا۔ پھر اسی صفت علمی کی تجلی کے نور سے تمام انبیاء علیہم السلام کی پاک روہیں پیدا کی گئیں۔ اس نور کے بے تھاہ دریا کا نام حقیقت محمدیہ <sup>۱</sup> ہے۔ حضرت بایزید بسطامی رحمۃ اللہ تعالیٰ کی مراد حضرت محمد صلی اللہ علیہ وسلم کے خیمہ سے یہی حقیقت محمدیہ ہے۔ اور اللہ تعالیٰ کے قرب میں رسول اللہ صلی اللہ علیہ وسلم کا مقام بھی یہی حقیقت محمدیہ ہے۔ جس کا نام تعین اول ہے۔ یہاں سوائے ذات رسول اللہ صلی اللہ علیہ وسلم کے کسی ولی یا امتی کا تو کیا ذکر انبیائے مرسلین کا بھی گزر نہیں۔ کیونکہ اللہ تعالیٰ کے قرب میں سب سے اعلیٰ مقام یہی ہے۔ باقی رہا اللہ تعالیٰ کا پانا اور اس کی ذات کا وصل ہونا۔ سو اس کی حقیقت یوں ہے۔ کہ عرش کے اوپر عالم امر میں اللہ تعالیٰ کے قرب میں ہر انسان کی ایک حقیقت موجود ہے۔ اور ہر شخص کو اپنے اپنے درجہ اور استعداد کے موافق اسی حقیقت کے ذریعہ سے اللہ تعالیٰ کے ساتھ معیت حاصل ہے۔ چنانچہ اللہ تعالیٰ فرماتا ہے۔ وَهُوَ مَعَكُمْ أَيْنَمَا كُنْتُمْ۔ یعنی اللہ تعالیٰ تمہارے ساتھ ہے تم جہاں کہیں ہو۔ پس ہر ولی اپنی اسی حقیقت اور معیت کے ساتھ اللہ تعالیٰ سے واصل ہوتا ہے۔ مگر حقیقت محمدیہ واحد یہ جو مقامات قرب میں سب سے اعلیٰ مقام اور بہت ہی دور ہے اس مقام کو حاصل کر کے واصل ہونا بہت محال ہے۔ اس مقام میں انبیاء علیہم السلام کا ہی جب گزر نہیں۔ تو پھر اولیاء اللہ اور دیگر امتی لوگوں کا کیا ذکر ہے کہ وہاں پہنچ سکیں۔

### دعا کی کیفیت:

جناب مولوی سراج الدین صاحب لکھتے ہیں۔ کہ ایک روز میں نے حضرت صاحب کو نماز پڑھائی۔ نماز کے بعد میں نے یوں دعا مانگی۔ اَللّٰهُمَّ حَدِّثْ قَلْبِيْ بِنَارِ عَشْقِكَ۔ آپ نے فرمایا۔ مولوی! آج تو نے چنگی (اچھی) دعا مانگی۔ میں نے عرض کیا۔ کہ آپ نے کیونکر جانا۔ فرمایا۔ کہ تم نے یہی کہا تھا۔ کہ اے میرا دل عشق کی آگ میں ساڑ دے (جلادے)۔ اکثر فرمایا کرتے تھے۔ العلم نکتہ۔

۱۔ حضرت مجدد الف ثانی رضی اللہ تعالیٰ عنہ پر پہلے ظاہر ہوا حقیقت محمدی صفت العلم ہے۔ پھر ظاہر ہوا کہ شان العلم ہے۔ پھر شان جامعہ۔ بعد ازاں ظاہر ہوا کہ تعین اول تعین وجودی ہے۔ سب سے آخر منکشف ہوا کہ تعین اول تعین جہی ہے۔ جس پر حدیث قدسی کنت کنزاً مخفياً شاہد ہے۔



صاحب کمال:

(40) ایک روز کسی نے عرض کیا۔ حضور! فتانی الشیخ کس قدر فائدہ دیتا ہے۔ فرمایا۔

دوہرہ

پیر نگر کو جاگے نبی نگر نوں جا نبی نگر میں بیٹھ کے درشن یار کا پا

اور ارشاد فرمایا۔ کہ جلدی فائدہ تو یہی دیتا ہے۔ اور یہ بہت آسان اور جلدی واصل ہونے کا طریقہ ہے۔ کیونکہ جب پیشوا کا تصور پختہ ہو جاتا ہے۔ تو کمالات اور تجلیات جو پیشوا پر بالا صادقہ وارد ہیں۔ وہ بوجہ اس کی محبت کے بالتبع اس پر بھی وارد ہونے لگتی ہیں۔ اور پیشوا کے ساتھ ساتھ اس کی بھی ترقی ہوتی جاتی ہے۔ تصور کو یہاں تک پکانا چاہیے۔ کہ تمام حرکات و سکنات نشست و برخاست غرض ہر فعل میں پیشوا کی ادائیں آجائیں اور آخر کار پیشوا کی صورت کے مشابہ ہو جائے۔ اسی سے پھر آگے کا رستہ کھل جاتا ہے۔

صاحب کمال:

ایک دفعہ ایک صاحبزادہ صاحب (شاہ ابوالخیر دہلوی؟) حضرت مجدد الف ثانی کی اولاد میں سے چھاؤنی انبالہ تشریف لائے۔ اور حضور علیہ الرحمۃ کو بلایا۔ آپ پاس ادب مرشداں پیدل ان کی خدمت میں تشریف لے گئے۔ صاحبزادہ صاحب نے آپ سے پوچھا۔ کہ شاہ صاحب! یہ جو ایک نور کا دریا ہوتا ہے جس میں تمام زمین اور جہان کی تمام اشیاء ڈوبی ہوئی معلوم ہوتی ہیں۔ کیا اس تک آپ کی رسائی ہو چکی ہے۔ حضور نے فرمایا۔ کہ میاں صاحبزادے! یہ تو عنصری تجلی عالم خلق کی ہے۔ جو اس فقیر پر اول ہی اول کھل چکی تھی۔ پوچھنا ہو۔ تو عرش سے اوپر عالم امر کی کوئی بات دریافت فرمائیے۔ پھر آپ نے مقامات بیان کرنے شروع کئے۔ صاحبزادہ صاحب نے سن کر دو نفل شکر یہ کئے ادا کئے اور کہا کہ شکر ہے اس مالک کا کہ ہمارے باپ دادوں کے سلسلہ میں ایسے صاحب کمال موجود ہیں۔

ایمان اور تندرستی:

فرمایا۔ ہر وقت اللہ تعالیٰ کے احسانوں کا شکر یہ ادا کرنا چاہیے۔ سب سے بڑا احسان



ایمان اور تندرستی ہے۔ جس کی قدر انسان کو معلوم نہیں۔ اور مفت اپنی عمر عزیز کو کھوتا ہے۔

### کلمہ توحید کی برکت:

ایک دن ارشاد ہوا۔ کہ جب ہم کلمہ توحید پڑھتے ہیں۔ تو شیطان بھاگتا معلوم ہوتا ہے۔

### دنیا کی یاد:

فرمایا۔ کہ ایک درویش قبرستان میں گئے۔ جس وقت دنیا داروں کی قبروں سے گزرے۔ تو ان کو ”ہائے ہائے دنیا“ کی آواز آئی۔ جب فقراء اور شہداء کے مزاروں میں سے گزر ہوا۔ تو وہاں بھی یہی صدا بلند تھی۔ تعجب ہوا کہ یہ کیا بات ہے۔ خدا نے ان کو بذریعہ الہام بتایا۔ کہ دنیا دار تو اس واسطے دنیا کو روتے ہیں۔ کہ اس مردار نے ان کو کسی کام کا نہ چھوڑا۔ اور فقرا و صلحا دنیا کو اس واسطے یاد کرتے ہیں۔ کہ افسوس چندے اور دنیا میں رہتے تو کچھ اور کر لیتے۔

### مومن کی نشانی:

خطرہ سے دل پلید ہوتا ہے۔ اس سے بچنا چاہیے۔ اس کے زائل ہونے کی ترکیب یہ ہے۔ کہ اولیاء اللہ کی صحبت حاصل کرے اور ذکر الہی میں مشغول ہو۔ پیشوا کے تصور سے بھی زائل ہو جاتا ہے اور دعا مانگنے سے بھی۔ خطرہ ایمان والے کو آتا ہے۔ بے ایمان کو کبھی نہیں آتا۔ اور خطرہ کو برا جاننا بھی مومن کی نشانی ہے۔

### فقیر کے لیے لازم:

فقیر پر لازم ہے کہ جو کام کرے۔ استقامت کے ساتھ کرے۔ ایک استقامت سو کرامت سے بہتر ہے۔ جب خدا تعالیٰ کو یاد کرنے لگے۔ تو جب تک واصل باللہ نہ ہوئے۔ کسی طرف متوجہ نہ ہوئے۔ فقیر پر صبر حرام ہے اور حرص فرض۔ صبر کے معنی ہیں۔ ٹھہرنا ایک تجلی پر ٹھہرنا مذہب ہے۔ یہاں حرص اور طمع ہی فرض ہے۔ ہمیشہ خدا تعالیٰ کے دیدار اور وصل کی حرص بڑھاتا رہے اور محبت الہی کا ہر وقت گرویدہ رہے۔



سن اے طالب مولے لوالے مولے دی ہوویں دم دم قدم اگیرے رکھیں ٹھیر نہ کتے کھلوویں  
استغفار کا مفہوم:

ایک روز استغفار کے معنے کے بارے میں ذکر تھا۔ کسی نے عرض کیا۔ حضور! اولیاء اللہ جب گناہ چھوڑ دیتے ہیں۔ اور ذکر و شغل کرتے کرتے اللہ تعالیٰ کی حفاظت ان پر وارد ہو جاتی ہے۔ پھر وہ جو استغفار کرتے ہیں۔ کون سے گناہ کرتے ہیں۔ فرمایا۔ ہر مقام میں فقیر کا استغفار علیحدہ ہوتا ہے۔ فقیر شروع شروع میں جب اللہ کی یاد میں مشغول ہوتا ہے۔ تو اس وقت تو وہ اپنے گزشتہ گناہوں سے استغفار کرتا ہے۔ پھر جو آگے ترقی کرتا ہے۔ تو اس وقت اللہ تعالیٰ کی یاد میں کمی واقع ہونے پر استغفار کرتا ہے۔ پھر اس سے بھی جب ترقی کرتا ہے۔ تو اس وقت اللہ تعالیٰ کی یاد میں کمی واقع ہونے پر استغفار کرتا ہے۔ پھر اس سے بھی جب ترقی کرتا ہے۔ تو اپنے قصور ہمت پر استغفار پڑھتا ہے۔ آخر اسی طرح ہر مقام میں علیحدہ علیحدہ استغفار پڑھتا ہوا جب مقام مشاہدہ میں پہنچتا ہے۔ اور اس کو اللہ جل شانہ کا دیدار اور وصل ذات الہی ہوتا ہے۔ اُس وقت اس بات پر استغفار پڑھتا ہے کہ خداوند میرے اندر اتنی استعداد نہ تھی کہ میں اپنی ہمت اور کوشش سے تیرا دیدار اور تیری ذات کا وصل حاصل کرتا۔ اُس وقت استغفر اللہ ربی من کل ذنب و اتوب الیہ۔ کے یہ معنے ہوتے ہیں۔ کہ خداوند میں تیرے دیدار اور تیری ذات کے وصل کے حصول کو اپنی استعداد اور ہمت و کوشش کی طرف منسوب کرنے سے توبہ کرتا ہوں اور استغفار پڑھتا ہوں۔ یہ جو کچھ ہوا۔ تیرے ہی فضل سے ہوا۔ اور واقعی بات بھی یہی ہے۔ کہ بندہ اپنی طرف سے کچھ نہیں کر سکتا۔ بلکہ پیر کامل ہو اور رحمت الہی شامل حال ہو۔ تو یہ مراتب اس کو ملتے ہیں۔ ورنہ بندہ کی اپنی استعداد اور ہمت و کوشش سے کچھ بھی نہیں بن سکتا۔ اور اس کو کسی حال اور کسی مقام میں استغفار سے چارہ نہیں۔

### درود شریف کی برکت:

ایک روز فرمایا کہ اکثر بندہ جس وقت عبادت و یاد خدا میں مشغول ہوتا ہے۔ تو اس پر فتنے اور ابتلاء بکثرت وارد ہوتے ہیں۔ درود شریف کا بڑا عمدہ خاصہ یہ ہے کہ اس کے ورد رکھنے والے پر کوئی فتنہ اور ابتلاء نہیں آتا۔ اور حفاظت الہی شامل حال ہو جاتی ہے۔



## مجنوب کی اقسام:

ایک روز مجنوبوں کا ذکر ہو رہا تھا۔ کسی نے عرض کیا۔ کہ حضور! مجنوب بھی بہت ہی اچھے ہوتے ہیں۔ کیونکہ وہ دنیا سے کنارہ کر جاتے ہیں اور کسی سے کوئی تعلق نہیں رکھتے۔ اللہ تعالیٰ کے ہاں بھی ان کے عالی مقام ہوں گے۔ آپ نے فرمایا۔ کہ مجنوب کئی طرح کے ہوتے ہیں۔ ایک تو وہ جو خلل دماغ کی وجہ سے بیہوش ہو جاتے ہیں اور دنیا و مافیہا کی انہیں کچھ خبر نہیں رہتی۔ دوسرے وہ جو صرف روٹی کے واسطے مجنوب بن جاتے ہیں۔ ان دونوں قسموں کا کوئی مرتبہ و مقام نہیں ہوتا۔ البتہ تیسرا گروہ مجنوبوں کا ہے جو خدا تعالیٰ کی یاد یا ذکر میں مستغرق ہو کر بیہوش ہو جاتے ہیں۔ وہ اصلی مجنوب ہوتے ہیں۔ لیکن ان میں سے بھی بڑے سے بڑا مجنوب ولایت صغریٰ ہی میں رہتا ہے۔ خواہ کتنی ہی کوشش کرے ولایت کبرے تک نہیں پہنچ سکتا۔ البتہ ایسے مجنوبوں کی توجہ بڑی تیز ہوتی ہے۔ ایک ہی توجہ میں دوسرے کو اپنے مقام پر پہنچا دیتے ہیں۔ اس سے زیادہ نہیں کر سکتے۔

## درویشی کا مفہوم:

درویشی تو اس کا نام ہے کہ ہر فعل اور قول اور حرکت اور سکون رضائے الٰہی میں ہو۔ اور دل میں یہ تصور ٹھہرائے کہ اس حیات میں میرا مقصود خدا تعالیٰ کو راضی کرنا ہے جس طور پر مولا راضی ہو۔

راقم الحروف عرض کرتا ہے کہ حضرت شاہ صاحب رحمۃ اللہ تعالیٰ علیہ کے ارشادات تو اور بھی بکثرت ہیں۔ مگر نظر بر اختصار ان کا یہیں ختم کر دینا مناسب معلوم ہوا۔





دسواں باب

## خلفاء تو کلیہ کے حالات

حضرت میاں صاحب رحمۃ اللہ تعالیٰ علیہ کے بہت سے خلیفے تھے۔ ان میں سے جن کے کچھ حالات مجھے معلوم ہوئے ذیل میں درج کئے جاتے ہیں۔

## 1۔ خلیفہ امیر اللہ شاہ صاحب

آپ اعظم و اشہر و اکبر خلفاء تھے۔ ذات نذاف۔ صورت و سیرت میں بعینہ حضرت میاں صاحب علیہ الرحمۃ کے مشابہ تھے۔ چونکہ فتانی الشیخ کے مقام میں تھے۔ اس لیے آپ کی صورت حضرت صاحب سے بہت ملتی تھی۔ جو آپ کو دیکھتا تھا۔ کہتا تھا۔ کہ گویا میاں صاحب ہیں۔ آپ بوڑیہ کے صاحب ولایت اور تہجد گزار تھے۔ مراقبہ کی ایسی مشق تھی کہ صبح سے بیٹھ کر گیارہ بجے اٹھتے تھے۔ سکر ت اور استغراق مرشد پاک کے مشابہ تھے۔ درود شریف اور اللہ الصمد کثرت سے پڑھتے تھے۔ توجہ گرم تھی۔ ہتھی کند میں حضرت میاں صاحب کے ساتھ مجاہدہ کیا۔ میاں صاحب قبلہ فرماتے تھے۔ کہ جب امیر اللہ شاہ بیعت ہوا۔ تو ہم نے اس سے کہا۔ کہ دنیا مطلوب ہے یا عقبے۔ تو اس نے کہا کہ مجھے آخرت منظور ہے۔ سو اللہ تعالیٰ نے اسے درویشی دی۔

آپ سخی خلیق بے طمع تھے۔ چنانچہ ایک مرتبہ بوڑیہ میں جو رئیس سکھ رہتا تھا اس کی لڑکی پر جن کا اثر تھا۔ اس نے کہلا بھیجا کہ میں آپ کے لیے پاکی اور سو روپے نقد بھیجوں۔ آپ ذرا میری لڑکی پر دم کر جائیں۔ آپ نے عذر کیا اور ہرگز نہ گئے۔ اور کہلا بھیجا کہ پانی دم کرا کر لے جاؤ۔ فرمایا کہ پیر کے حکم سے یہاں بیٹھا ہوں۔ اگر تو ستائے گا۔ تو کہیں چلا جاؤں گا۔



## حقیقت قرآن کا فیض:

ذکر خیر میں بعنوان نقل صحیح لکھا ہے۔ کہ خلیفہ امیر اللہ شاہ صاحب جو محض ان پڑھ تھے ایک مرتبہ رمضان شریف میں اپنے وطن قصبہ بوڑیہ میں ایک حافظ سے قرآن شریف سن رہے تھے۔ حافظ نے بھول کر ایک آیت چھوڑ دی۔ خلیفہ امیر اللہ شاہ نے وہ آیت اسے بتادی۔ وہ صحیح کر کے آگے پڑھتا چلا گیا۔ ایک مقام پر پھر اسے متشابہ لگا۔ خلیفہ صاحب نے وہ بھی بتادیا۔ جب نماز سے فارغ ہو چکے۔ تو لوگوں نے پوچھا۔ یا حضرت آپ تو پڑھتے ہوئے نہیں۔ پھر یہ آیتیں کیسے بتادیں۔ انہوں نے سکوت کیا۔ اور اس بات کا کوئی جواب نہ دیا۔ لوگوں میں اس بات کا چرچا ہوا۔ کسی نے حضرت شاہ صاحب علیہ الرحمۃ سے بھی عرض کر دیا۔ آپ نے خلیفہ صاحب کو بلایا۔ اور دریافت فرمایا۔ کہ امیر اللہ شاہ! وہ حافظ والی بات کیونکر تھی۔ وہ ڈر گئے کہ مبادا حضور ناراض ہوں۔ حضرت صاحب علیہ الرحمۃ نے فرمایا۔ نہیں ہم تم کو کچھ نہیں کہیں گے۔ تم اطمینان کے ساتھ وہ بات سناؤ۔ تب انہوں نے عرض کیا کہ حضور! میں حسب عادت نماز میں حقیقت قرآن کا فیض جو لوح محفوظ پر پڑھتا تھا اپنے دل پر لینے لگا تھا۔ آیتوں کے الگ الگ ٹکڑے میں دیکھ رہا تھا۔ کہ حافظ پر اور مجھ پر وارد ہو رہے ہیں۔ حافظ نے ایک آیت نہیں پڑھی تھی۔ اس کا ٹکڑا میرے سامنے تو آیا اور اس حافظ کی طرف نہ گیا۔ میں اس سے سمجھ گیا کہ حافظ یہ آیت بھول گیا ہے۔ چنانچہ میں نے اس ٹکڑے کو دیکھ کر بتادیا۔ آپ نے فرمایا۔ کہ یہ بات ٹھیک ہے۔ لیکن تم نے تو حقیقت قرآن کا مراقبہ کیا۔ تب یہ بات نصیب ہوئی۔ اور ہمارا ڈیرہ ہر وقت وہیں رہتا ہے۔ پر ہم نے آج تک یہ بھید ظاہر ہونے نہیں دیا۔ اور تو نے اتنی سی بات کا ہی شور مچا دیا۔ فقیر کو ایسا نہیں کرنا چاہیے۔ اس سے فقیر فتنہ خلق ہو جاتا ہے۔ اعمال نیک کرتا رہے اور اللہ تعالیٰ کی رضا میں لگا رہے اور ایسی باتوں کو چھپائے رکھے۔ خبر نہیں قیامت کے دن کیا معاملہ پیش آئے۔ بندہ کو ہمیشہ خوف ورجا کے درمیان رہنا چاہیے۔ نفس و شیطان و دشمن ساتھ ہیں۔ اللہ تعالیٰ کا خوف دل میں رکھے۔ اور مغفرت کی دعا کرتا رہے۔ اندیشہ ہے کہ شیطان دشمن کا کہیں داؤ نہ چل جائے۔ کیونکہ اگر ایسی باتوں پر فخر آ جائے۔ تو خطرہ ہو جاتا ہے۔ لہٰذا۔



مرشد کی خفگی:

آخر حیات میں حضرت میاں صاحب قبلہ خلیفہ صاحب سے ناراض ہو گئے۔ جس کا قصہ جناب مولوی سید ظہور الدین صاحب انبھوی نے یوں لکھا ہے۔ تجربہ سے یہ امر ثابت ہوا ہے۔ کہ جس مرید یا مستفید سے کسی وجہ سے حضرت سائیں صاحب کے دل میں کشیدگی واقع ہوتی تھی۔ اس کی تمام کیفیات سلب ہو جاتی تھیں۔ چنانچہ اس احقر نے تین چار خلیفوں کی یہی حالت دیکھی۔ خلیفہ امیر اللہ شاہ صاحب حضرت کے خلیفہ اول بلکہ بقول شاہ صاحب مرتبہ میں ایک ہی تھے۔ آپ کی حرکات و سکنات حضرت سائیں صاحب کے مشابہ ہو گئی تھیں۔ رنگت میں ذرا فرق تھا۔ ورنہ پیچھے سے چال ڈھال سے یہ معلوم ہوتا تھا۔ کہ شاہ صاحب قدس سرہ جارہے ہیں یا بیٹھے ہیں۔ خلیفہ صاحب کو نکاح کی ضرورت ہوئی۔ حضرت سائیں صاحب کے گھر میں ایک عورت رہتی تھی۔ حضرات معتقدین نے اس عورت سے نکاح کی تجویز کر دی۔ دونوں باہم رضامند ہو گئے۔ طلب اجازت پر سائیں صاحب کو جب علم ہوا۔ آپ نے خلیفہ صاحب کو منع کیا۔ مگر مسجد میں میاں نجو عبد الرحیم صاحب جو آپ کے چچا پیر اور امام مسجد تھے انہوں نے اس نکاح کو مناسب سمجھ کر پڑھا دیا۔ نکاح خواں یہ احقر تھا۔ مجھ کو اس قصہ کی خبر ہی نہ تھی۔ میں نے معمولی امر سمجھ کر نکاح پڑھا دیا۔ شاہ صاحب اس نکاح کو معلوم کر کے گھبرا گئے۔ اور ناراض ہو گئے۔ مجھے خبر ہوئی۔ تو حضور کی خدمت میں حاضر ہوا۔ آپ خفا ہو رہے تھے۔ میں نے عرض کیا۔ کہ نکاح ہی کیا میاں نجو صاحب نے کرایا۔ اور میں نے پڑھا۔ کوئی ناجائز کام تو نہیں کیا۔ آپ نے فرمایا۔ مولوی! تجھ کو خبر نہیں۔ میں نے امیر اللہ شاہ کو اس جگہ نکاح کرنے سے منع کیا تھا۔ اس نادان نے یہ نہ سمجھا کہ ہم جو شرعی نکاح سے منع کرنے والے ہیں۔ آخر اس ممانعت میں کوئی راز ہوگا۔ اس نے پیر کے کہنے کا خیال نہ کیا۔ اس کا نتیجہ یہ ہو رہا ہے۔ کہ میں دعا کر رہا ہوں۔ کہ اس کی نعمت اور فیض اس کے پاس رہے۔ مگر دریا کے دریا فیض کے اس کی طرف سے ہماری طرف آرہے ہیں۔ خدا کی مرضی۔ مولوی! میں تم سے کہہ دیتا ہوں کہ یہ عورت اس کے گھر میں نہ رہے گی۔ ادھر خلیفہ امیر اللہ صاحب بالکل کورے ہو کر کھیاں مارنے لگے۔ روئیں بلبلائیں۔ میں نے ہاتھ جوڑ کر بہت ہی عرض کیا۔ اور خلاف سنت و خلاف شرع غصہ ہونا بیان کیا۔ حضور نے معاف کر دیا۔ مگر دو



ماہ بلکہ زیادہ عرصہ میں خلیفہ صاحب اصل حالت پر آئے۔ اور اس عورت سے دو دن بھی اتفاق نہ ہوا۔ مجبوراً علیحدگی ہوئی۔ حضرت کا نافرمان کبھی حضور سے خطا معاف کرائے بغیر مراد کو نہ پہنچتا تھا۔ انتہی بلفظ۔

### وصال مبارک:

جناب مولوی سراج الدین احمد صاحب لکھتے ہیں کہ خلیفہ امیر اللہ شاہ صاحب دعا فرمایا کرتے تھے۔ کہ الہی میری موت ماہ رمضان میں اور انبالہ میں زیر اقدام حضرت صاحب ہو۔ سو بحکم آنکہ مولانا گوید۔ مے دہد یزداں مراد متقی۔ آپ بیمار ہو کر بوڑیہ سے انبالہ آئے۔ اور 1310ھ میں بعد عصر تسبیح درود شریف یا سبحان اللہ پڑھتے تھے کہ حالت نزع شروع ہوئی۔ اور یہ رات کے آٹھ بجے انتقال فرمایا۔ حضرت صاحب وقت پر حاضر تھے۔ جس وقت ان کے طائر روح نے نفس تن کو چھوڑا۔ تو صدائے اللہ بلند ہو گئی تھی۔ انتہی۔

جناب مولوی سید ظہور الدین صاحب نے ایک پوسٹ کارڈ میں یوں لکھا ہے۔ حضور کی زبان مبارک سے 1894ء تک یہ یاد ہے۔ کہ حضور نے ایک مرتبہ عالم رویا میں دیکھا کہ آپ کے ہاتھ پر ایک آفتاب غروب ہو رہا ہے۔ امیر اللہ شاہ صاحب مرحوم بیمار تھے۔ حضرت نے مجھ سے فرمایا۔ کہ مولوی! امیر اللہ اس مرتبہ تندرست نہ ہوگا۔ بلکہ واصل بحق ہوگا۔ پھر یہ معاملہ بیان کر کے فرمایا۔ کہ مولوی! دراصل میرا تو خلیفہ ایک امیر اللہ شاہ ہی ہے۔ انتہی۔ آپ کا مرقد مبارک انبالہ ہی میں ہے۔

### بعد وصال کرامت:

حاجی غلام محمد صاحب سجادہ نشین نے راقم الحروف سے ذکر کیا۔ کہ خلیفہ امیر اللہ شاہ رحمۃ اللہ کے مزار مبارک کے متصل قاسم علی نمبردار انبالہ کی زمین ہے۔ نمبردار موصوف کا بیان ہے کہ ایک دفعہ میں نے کچھ فاصلہ پر مزار مبارک کی طرف منہ کر کے پیشاب کر دیا۔ میں اسی وقت اندھا ہو گیا۔ مجھے کچھ دکھائی نہ دیتا تھا۔ آخر کار میں نے نہایت عاجزی سے توبہ کی۔ تو بصارت بحال ہو گئی۔ نمبردار مذکور اس وقت زندہ ہے۔



## 2۔ خلیفہ ہاشم شاہ صاحب

آپ ذات کے پٹھان۔ گندم رنگ۔ قد مائل بدرازی۔ ذاکر شاغل صاحب نسبت تھے۔ ان سے بھی صد ہا لوگوں نے اللہ کا نام پوچھا اور بیعت کی۔ مگر سکوت اور استغراق خلیفہ امیر اللہ شاہ جیسا نہ تھا مزاج ذرا جلال والا تھا۔ ان کا انتقال بھی میاں صاحب قبلہ کے رو برو ہوا۔ انا لله وانا الیہ راجعون۔

## 3۔ خلیفہ الہی بخش صاحب

آپ ذات کے نجار تھے اور پیشہ نجاری کیا کرتے تھے۔ پہلے آپ کو سحر سیکھنے کا بہت شوق تھا۔ حضرت صاحب کی صحبت کی برکت سے وہ شوق جاتا رہا۔ آپ کا اصلی نام اللہ دیا تھا۔ جب حضرت صاحب سے بیعت ہوئے۔ تو حضور نے تبدیل کر کے الہی بخش رکھا۔ آپ ان پڑھ تھے۔ مگر متقی و صالح تھے۔ ذکر و مشغل میں بہت مشغول رہتے تھے۔ حتیٰ کہ درود شریف ہر روز چوبیس ہزار بار پڑھتے۔ خلیفہ عبد اللہ شاہ نے جو میاں صاحب قبلہ کے پیر بھائی تھے آپ کے لیے خلافت کی سفارش کی۔ میاں صاحب نے فرمایا کہ اگرچہ یہ ذاکر شاغل اور مرتاض ہے۔ مگر فیض و نسبت ابھی خلافت کے لائق نہیں۔ تیرے کہنے سے خلافت دیتا ہوں۔ اجازت کی برکت سے اللہ تعالیٰ نے آپ کو نسبت و فیضان میں ترقی دی۔ بوجہ فتانی الشیخ آپ کی ظاہری صورت حضرت صاحب سے بہت مشابہ ہو گئی تھی۔

آپ اکثر سیاحت میں رہا کرتے۔ اور مزارات سے استفادہ کیا کرتے تھے۔ اس طرح گجرات پنجاب میں پہنچ کر حضرت شاہ دولہ رحمۃ اللہ علیہ کے مزار سے خوب فیض حاصل کیا۔



اور صاحب تصرف ہو گئے۔ گجرات میں آپ سے بہت فیض ہوا۔ اور بہت لوگ آپ سے بیعت ہوئے۔ پھر وہاں سے حضرت صاحب کی خدمت میں حاضر ہوئے۔ اور حضور سے اجازت حاصل کر کے حج کو گئے۔ اور حرمین شریفین کی زیارت کے بعد میاں صاحب قبلہ کی خدمت میں واپس تشریف لائے۔

### وصال مبارک:

شاہ صاحب قبلہ کے وصال کے تھوڑے دنوں بعد آپ نے ایک دفعہ فصد لگوائی اور حجام سے کہا کہ اگر خون نکلنے سے آرام ہوتا ہے۔ تو خوب گہرا شتر لگاؤ۔ حجام نے ایسا ہی کیا۔ آپ کے بازو پرورم ہو گیا اور اسی میں وصال فرمایا۔ انا للہ وانا الیہ راجعون۔

حسب بیان صاحب ذکر خیر آپ کا ایک عجیب و غریب قصہ ہے۔ کہ جس روز ان کا وصال ہوا ہے۔ ایک صاحب کو ان کے مدفون ہونے کے بعد یہ حالت نظر آئی۔ کہ جب ان کے پاس منکر نکیر آئے ہیں۔ تو ان کو دیکھ کر بہت ہی بیتاب ہو گئے۔ بلکہ بیہوش ہو کر گر گئے۔ اتنے میں حضرت شاد صاحب کی روحانیت تشریف لائی۔ تو آپ کو ہوش آ گیا۔ اُٹھ کر بیٹھ گئے اور زبان سے کچھ نہیں کہا۔ حضرت شاہ صاحب علیہ الرحمۃ کی طرف اشارہ کر کے فقط اتنا کہا کہ میں آپ کا مرید ہوں۔ اور حضور شاہ صاحب علیہ الرحمۃ نے فرمایا کہ ہاں میرا مرید ہے۔ اتنا کلام سن کر منکر نکیر واپس چلے گئے اور خلیفہ پر آثار مغفرت کے ظاہر ہو گئے۔ اور درود خوانی میں مشغول ہو گئے۔

## 4۔ مولوی محمد سلیمان صاحب سرسہ رانی

آپ ذات کے رائیں زمیندار ہیں۔ آپ کا وطن سرسہ اور رانیاں کے مابین موضع کلکن پور ہے جہاں آپ کی زمین اور سکونت ہے۔ آپ فقہ وحدیث میں کامل۔ ذاکر شاغل اور عالم باعمل ہیں۔ حضرت میاں صاحب قبلہ کی خدمت بابرکت میں چھ ماہ اور کچھ روز رہے۔ پھر اجازت و خلافت لے کر گھر چلے گئے۔ وہاں جا کر خلوت و مجاہدہ اختیار کیا۔ مدت تک نقاب پوش



رہے۔ پھر نقاب اتار دیا۔ اب تک زندہ ہیں۔ اور طالبان خدا کو ان سے فیض پہنچ رہا۔

## 5۔ حافظ سید سرفراز علی صاحب کاظمی

آپ کا وطن سکندر پور ضلع مین پوری ہے۔ آپ کو میاں صاحب قبلہ سے خلافت و اجازت ہے۔ علاوہ اس کے مولانا شاہ فضل الرحمن صاحب گنج مراد آبادی نور اللہ مرقدہ سے بھی اجازت ہے۔ بوجہ سید ہونے کے میاں صاحب ان کی بڑی تعظیم کرتے تھے جیسا کہ پہلے مذکور ہوا۔

## 6۔ حافظ عبد الرحمن صاحب قاری پانی پتی

آپ کو بھی میاں صاحب قبلہ سے اجازت و خلافت ہے۔ ایک روز میاں صاحب قبلہ حلقہ میں فرمانے لگے۔ سراج الدین! دیکھ حافظ کی طرف کیسا فیض جاری ہے۔ آپ کو پہلے مولوی سید غوث علی شاہ صاحب سے بھی فیض ہوا ہے۔ میاں صاحب قبلہ کے وصال کے بعد دستار خلافت آپ کو ملی۔ مگر فقراء کی ناراضی سے یہ اس منصب پر قائم نہ رہے۔

## 7۔ مولوی محمد صدیق صاحب پنجابی

آپ مردوجیہ۔ ذاکر شاغل۔ عالم باعمل تھے۔ پنجاب میں آپ سے فیض جاری ہوا۔ اور بہت سے لوگ آپ سے مرید ہوئے۔



## 8۔ خاں صاحب حاجی مظفر علی خاں صاحب مراد آبادی

حاجی احمد شاہ عرف مظفر علی خاں 1272ھ میں حضرت حافظ حاجی محمود جالندھری قدس سرہ سے بیعت ہوئے۔ اور 1299ھ میں ان سے خلافت و اجازت حاصل کی۔ بقول جناب مولوی سراج الدین احمد صاحب دہلوی خاں صاحب موصوف کو اجازت و خلافت حضرت مرشد میاں صاحب رحمۃ اللہ تعالیٰ علیہ سے بھی ہے۔ میاں صاحب علیہ الرحمۃ آپ کی تعظیم کو کھڑے ہو جایا کرتے تھے اور کھانا اپنے ہمراہ کھلایا کرتے تھے۔ ضلع حصار میں آپ کے بہت سے مریدین ہیں۔ آپ میاں صاحب رحمۃ اللہ تعالیٰ علیہ کے سجادہ نشین بھی رہے ہیں۔ آپ نے اکانوے برس کی عمر میں بتاریخ 24 جمادی الاولیٰ 1338ھ مطابق 1920ء وصال فرمایا۔ مزار مبارک حصار میں ہے۔ میاں عبدالصمد خاں صاحب سجادہ نشین ہیں جو حضور صاحب کے لقب سے مشہور ہیں

### کرامت:

خاں صاحب رحمۃ اللہ علیہ انسپکٹر پولیس تھے۔ آپ کی یہ کرامت عوام میں مشہور ہے کہ آپ کا گھوڑا بیگار کی گھاس نہ کھاتا تھا۔ اس کی نسبت قاضی فضل حق صاحب حال سب انسپکٹر حصار نے، جو کچھ اپنے والد بزرگوار جناب مولوی حاجی قاضی فضل احمد صاحب پنشنر کورٹ انسپکٹر لودھیانہ کو اپنے خط مورخہ 21 اکتوبر 1935ء میں تحریر فرمایا ہے وہ یہ ہے۔ کہ میاں عبدالصمد خاں صاحب نے فرمایا۔ کہ ایک مرتبہ پیر عبداللطیف صاحب پانی پتی (جو بعد میں انسپکٹر پولیس ہوئے۔ انبالہ سے پینشن لی اور فوت ہو گئے) کپتان صاحب کی پیشی میں تھے۔ کسی گاؤں میں خاں صاحب رحمۃ اللہ علیہ بھی دورہ میں کپتان صاحب کے ساتھ گئے ہوئے تھے۔ جیسا کہ عام قاعدہ ہے بیگار میں گھاس آئی ہوئی تھی۔ وہ آپ کے گھوڑے کے آگے ڈال دی گئی۔ تو اس نے نہ کھائی۔ پیر جی صاحب کو خیال ہوا کہ شاید گھوڑا بیمار ہے۔ انہوں نے حضرت صاحب سے رپورٹ کی۔ آپ نے فرمایا کہ ایسا نہیں اور پوچھا کہ یہ گھاس کہاں سے لائی گئی ہے۔ معلوم



ہونے پر آپ نے فوراً اس بنے کو طلب فرمایا اور گھاس کی قیمت ادا کی۔ پھر فرمایا کہ اب ڈال دو۔ چنانچہ گھوڑا وہ گھاس کھانے لگ گیا۔ میاں عبدالصمد خاں صاحب نے اس ضمن میں مزید فرمایا کہ ایک مرتبہ میرے سامنے علاقہ حصار کے بہت سے ہندو مل کر آئے اور خاں رحمۃ اللہ علیہ کی شکل دیکھتے ہی کہنے لگے۔ ”وہ تو وہی ہے جس کے گھوڑے نے مفت کی گھاس نہیں کھائی تھی۔“ میاں صاحب موصوف فرماتے ہیں کہ حضور نے خود تو کبھی کوئی ایسی بات نہیں فرمائی تھی۔ جب پوچھا بھی جاتا تھا۔ تو فرمایا کرتے تھے کہ یہاں لوگ یونہی اڑا دیا کرتے تھے۔

## 9۔ مولوی محبوب عالم صاحب گجراتی

آپ کا وطن موضع سیدا تحصیل پھالیہ ضلع گجرات پنجاب تھا۔ علوم دینیہ کی تحصیل کے لیے آپ ہندوستان گئے۔ اور فارغ التحصیل ہو کر مدرسہ اسلامیہ کرنال میں مدرس مقرر ہوئے۔ حضرت صاحب کے فقر کا آوازہ سن کر کرنال سے حاضر خدمت ہوئے۔ اور بیعت ہو کر واپس چلے گئے۔ پھر تین مہینے کے بعد ملازمت سے مستعفی ہو کر انبالہ چلے آئے۔ یہاں آپ کے آنے پر مدرسہ تو کلیہ جاری ہوا۔ اور آپ گیارہ برس حضرت صاحب کی خدمت میں رہے۔ آپ سے نواحی گجرات میں بہت فیض ہوا اور بہت سے لوگ مرید ہوئے۔ آپ نے حضرت صاحب رحمۃ اللہ تعالیٰ علیہ کے حالات میں کتاب ذکر خیر لکھی ہے۔ رمضان 1917ء میں آپ کا وصال ہوا۔

## 10۔ حکیم معزالدین صاحب دہلوی

آپ نے بارہ برس کی عمر میں حاجی دوست محمد قندھاری خلیفہ جناب شاہ احمد سعید صاحب مجددی دہلوی سے بیعت کی تھی۔ حضرت حاجی محمود جالندھری قدس سرہ سے فیض اٹھایا۔ مگر زیادہ فیض حضرت میاں صاحب قبلہ سے ہوا۔ آپ میاں صاحب علیہ الرحمۃ پر جان و مال قربان کرنے والے۔ ذاکر شاغل۔ رقیق القلب تھے۔ مزاج پر جلال غالب تھا۔ میاں صاحب



نے آپ کے حق میں فرمایا تھا کہ تجھے دین و دنیا دونوں ملیں گے۔ چنانچہ ابتداء میں آپ پر کچھ عسرت و تنگی معاش رہی۔ مگر آخر میں خوب ترقی ہوئی۔ ان کا مرقد انبالہ ہی میں ہے۔

## 11۔ حافظ قاری سید اکرام حسین صاحب نقوی کرناٹی

آپ قاری خوش الحان اور پابند اوراد ہیں۔ حضرت میاں صاحب قبلہ نے اپنے مرض موت میں آپ کو اللہ کا نام بتانے کی اجازت دی جیسا کہ خود آپ نے ہی اپنی کتاب کمالات توکلی (کمال 71) میں لکھا ہے۔ انبالہ میں لوگ آپ سے مرید ہیں اور فیض جاری ہے۔

## 12۔ مولوی سراج الدین احمد فاروقی دہلوی

آپ نے اپنا حال خود اپنے قلم سے یوں تحریر فرمایا ہے:

اس خاکسار کو اجازت بیعت و کالتا ہے۔ چنانچہ دہلی اور ٹھسکہ میرانچی میں اکثر زن و مرد نے اس خاکسار کے ہاتھ پر وکالتا بیعت کی۔ اور ذکر و شغل وغیرہ کی تلقین کی اجازت اصالتا ہے۔ اس عاجز کو حضور نے پہلے عالم رویا میں 1872ء میں دہلی میں اور 1873ء میں لاہور میں بیعت کیا۔ پھر عالم ظاہر میں انبالہ میں بیعت کیا۔ یہ بندہ مثل یوسف علی صاحب اور حکیم جی (معز الدین) کے حضور میاں صاحب کا منظور نظر تھا۔ حضور اکثر میری گستاخی کو بھی معاف کر دیتے تھے۔ فرمایا کرتے تھے کہ اس کی باتیں مستانہ ہیں۔ میاں صاحب کی حالت جلال میں سب اٹھ کر بھاگ جاتے تھے۔ مگر بندہ بیٹھا رہتا تھا۔ عرصہ 25 سال سفر میں و حضر میں حضور کے ہمراہ رہا۔ اور 1893ء سے بہ سبب ملازمت مدرسہ تین سال کامل حضور انور سے توجہ لی۔ لطائف خمسہ ولایت صغریٰ اور موسوی و محمدی ولایت کا فیض بھی فقیر پر القاء کیا ہے۔ کوئی سردار یا مکافہ کی بات بندہ سے مخفی نہ کرتے تھے۔ اور میرے خواب کی بابت فرماتے کہ جو بات اولیاء کو مراقبہ میں کھلتی ہے وہ اسے خواب میں کھلتی ہے۔ اور فرمایا کرتے۔ کہ حکیم معز الدین اور سراج



الدین فیض کی خوب کشش کرتے ہیں۔

میری بابت چند امور بطور بشارت کے فرمائے تھے۔ ان میں کچھ وقوع میں آئے اور بعض کا امیدوار ہوں اول تو فرمایا کہ ہماری روح تجھ سے خواب و بیداری میں ملا کرے گی۔ چنانچہ ایسا ہی ہوا۔ دویم فرمایا۔ کہ درود شریف جہر سے پڑھا کر۔ تجھ پر جذب وارد ہوگا۔ چنانچہ اثناء درود خوانی میں بندہ کو کبھی کبھی جذب درقت ہوتی ہے۔ 1311ھ میں فرمایا۔ کہ مولوی! ہم نے اس وقت دیکھا۔ کہ تیرے ہاں کڑی منڈا (لڑکی لڑکا) سوہنا پیدا ہوا ہے اور تو کھلا رہا ہے۔ اور فارغی دنیا کی از حد دیکھی۔ اور تیرے سر پر نور برستا دیکھا سو 1314ھ میں بندہ کے گھر لڑکی اور 1315ھ میں لڑکا پیدا ہوا مگر گزر گیا۔ باقی اور بشارات کا امیدوار ہے۔ انتہی بلفظ۔ آپ کا سنہ وفات مجھے معلوم نہیں۔

### 13۔ میر یوسف علی شاہ صاحب دہلوی

آپ حضرت صاحب کے شیدائیوں میں سے تھے۔ حضرت صاحب نے بار بار فرمایا۔ کہ یوسف شاہ! تو لوگوں کو اللہ کا نام بتایا کرو۔ اور کرتہ اور لوگی بھی مرحمت فرمائی۔ اور اکثر چھاؤنی انبالہ کے لوگوں سے فرمایا کرتے تھے کہ تم یوسف شاہ کی صحبت میں بیٹھا کرو۔ مگر آپ بوجہ انکسار کسی کو بیعت نہ کرتے تھے۔ آپ خانقاہ شریف کے متولی تھے۔ اور ہر سال حضرت صاحب کا ختم شریف نہایت عمدگی سے کراتے تھے۔

### 14۔ سائیں مغلی شاہ

آپ نے پہلے فوج میں بھرتی ہونے کی بہت کوشش کی۔ چنانچہ اسی غرض سے سیالکوٹ۔ ہانسی۔ بھرت پور۔ کانپور گئے۔ مگر سب جگہ سے ناکام واپس آئے۔ آخر انبالہ میں حضرت صاحب سے بیعت ہوئے۔ حضرت صاحب نے آپ کا نام تبدیل کر کے عبدالکریم رکھا۔ آپ



نے حضرت صاحب کی خدمت ایسی کی ہے کہ شاید کوئی کرتا۔ حضرت صاحب بیت الخلا میں تشریف رکھتے ہیں۔ مغلی شاہ لوٹا لئے کھڑے ہیں۔ گھٹنے گزر گئے۔ پاؤں سوچ گئے۔ زخم پڑ گئے۔ اور دل میں یہ خواہش کہ جو کام ہو وہ میں ہی کروں اور میاں صاحب مجھ سے ہی لیں۔

جناب مولوی حاجی سید ظہور الدین صاحب انبھوی نے آپ کا حال یوں تحریر فرمایا ہے۔ بھائی مغلی شاہ خاص خادم تھے۔ استنجاء اور وضو کے لیے پانی لانا ذرا بدن دبانان کی خدمت تھی۔ رات بھر جاگتے تھے۔ آپ کو حضور سے اس قدر محبت تھی کہ مسواک دماغ میں زور زور سختی سے مار کر خون نکال لیتے تھے تاکہ آنکھ نہ لگ جائے۔ اللہ اکبر! مغلی شاہ جب آئے۔ تو بڑے زبردست کھیم شمیم قد آور شخص تھے ایک دو مٹکا پانی کا باہر سے کنویں کالاتے تھے جو معمولی آدمی سے ہلتا تک نہ تھا۔ آخر میں نحیف جثہ ہو گئے۔ آپ گھر کے زمیندار تھے۔ بہت مرتبہ گھر سے رشتہ دار بلانے کے لیے آتے تھے۔ آپ جواب دے دیا کرتے تھے۔ کہ میں تو اسی در کا ہولیا۔ تم جانو تمہارا کام۔ حالانکہ حضور شاہ صاحب سے اجازت تھی کہ جب چاہا ہوا اپنے گھر جاؤ۔ مگر محبوب کی جدائی کب گوارا ہو سکتی ہے۔ آخر اسی در محبوب پر دم دے دیا حضور کے بعد مغلی شاہ جانشین ہوئے۔ حج کیا اور در محبوب کی خوب جاروب کشی کی۔ مجھ احقر سے محبت کرتے تھے۔ جب مجھ کو ملتے تھے۔ میرے ہاتھ بلکہ پاؤں تک چومنا چاہتے تھے۔ میرے باز رکھنے پر فرمایا کرتے تھے۔ کہ تیرے ہاتھ کس طرح نہ چوموں۔ تو میرے محبوب کا پیارا ہے۔ آخری وقت تک حضور کے دربار میں خدمت کر کے حضور کے در کے سامنے لیٹ گئے۔ اندر ہی آپ کا مزار ہے۔ اللہ تعالیٰ اس پر رحمت کی بارش برسائے۔ آمین۔ لہجے بلفظ۔

خلفاء مذکور بالا کے علاوہ حضرت میاں صاحب قبلہ کے اور بھی خلفاء ہیں۔ مثلاً محمد علی شاہ صاحب لاٹگری۔ مولوی عبدالرحیم شاہ صاحب مسکین۔ جعفر شاہ صاحب کملی پوش۔ حافظ عبدالرحمن صاحب پنجابی۔ مولوی خلیل الرحمن صاحب سہارنپوری وغیرہ۔ ان تمام خلفاء میں سے بقول مولوی سراج الدین صاحب پہلے آٹھ کو اجازت تامہ ہے۔ یعنی بیعت کرنے اور تعلیم و تلقین اذکار کی اجازت اصالتہ ہے۔ باقی سب کو بیعت کرنے کی اجازت وکالتاً اور تلقین اذکار کی اصالتاً ہے۔ واللہ اعلم بالصواب۔



## مولف کتاب

راقم الحروف علی گڑھ کالج سے ایم۔ اے (عربی) کی ڈگری حاصل کر کے 1310ھ مطابق 1893ء میں چھاؤنی انبالہ میں ہندو محمدن سکول کا ہیڈ ماسٹر عارضی طور پر مقرر ہو کر آیا۔ اس موقع کو غنیمت سمجھ کر تعمیل ارشاد والد بزرگوار جو آستانہ جہانخیلاں شریف کے ارادتمندوں میں سے تھے میں بغرض بیعت حضور قبلہ میاں صاحب رحمۃ اللہ علیہ کی خدمت میں حاضر ہوا۔ آپ نے مجھ سے پہلے ہی دریافت کیا کہ تمہارے والد کس کے مرید ہیں۔ میں نے عرض کر دیا تو فرمایا کہ آ جاؤ۔ اپنا ہی گھر ہے۔ اور مجھے فوراً بیعت کر لیا۔ میں چھاؤنی سے حاضر ہوتا رہا۔ چند ماہ کے بعد بورڈ سکول دہلی میں چلا گیا۔ جب وطن کو آتا۔ تو حاضر خدمت ہوتا۔ پھر 1896ء میں بورڈ کالج امرت سر میں تبدیل ہو گیا۔ میں وہیں تھا کہ حضرت صاحب کا وصال ہو گیا۔ جب میں ملازمت سرکاری سے سبکدوش ہو گیا تو حضرت خواجہ عبدالخالقؒ نے بتقریب عرس حضرت شمس العرفان خواجہ قادر بخشؒ مجمع کثیر میں میری دستار بندی کی اور فرمایا کہ میں حضرت خواجہ توکل شاہ کی طرف سے ان کو خلافت دیتا ہوں۔ راقم الحروف نے واقعہ میں حضرت شاہ صاحب سے دریافت کیا کہ کیا آپ نے مجھے خلافت دے دی؟ فرمایا کہ ہاں۔ اس طرح شیخنا علامہ مولانا مولوی مشتاق احمد صاحب ابھٹوی چشی صابری نے سلسلہ چشتیہ صابریہ میں مجھے خلافت سے سرفراز فرمایا۔ یہ ان بزرگوں کی محض ذرہ نوازی تھی۔ ورنہ یہ ننگ خلاق جس کی تمام عمر مصیبت اور ہوا و ہوس میں گزری اس عنایت کا ہرگز مستحق نہ تھا۔ برادر عزیز چودھری محمد سلیمان صاحب کے اصرار پر یہ چند کلمے لکھ دئے ہیں۔ میں اس لائق کہاں کہ اکابر مشائخ کے ذیل میں اپنا نام لوں۔ اللہ تعالیٰ ریاء و عجب و کبر سے بچائے اور خاتمہ بالا ایمان نصیب کرے۔





## گیارہواں باب

## علم تصوف کا بیان

تصوف وہ علم ہے۔ جس سے تزکیہ نفوس اور تزکیہ اخلاق اور تعمیر ظاہر و باطن کے حالات معلوم ہوتے ہیں۔ اس علم کی غایت وصول الی اللہ اور سعادت ابدی کا حاصل کرنا ہے۔

## تصوف و صوفی:

تصوف و صوفی کے معنی میں بہت سے اقوال ہیں۔ استاد ابو منصور عبد القاہر بغدادی (متوفی 429ھ) نے ان دونوں لفظوں کے معنی میں ایک کتاب تصنیف کی ہے۔ جس میں صوفیہ کرام کے ایک ہزار اقوال بہ ترتیب حروف معجم جمع کئے ہیں۔ رسالہ قشیریہ میں بھی بعض اقوال منقول ہیں۔ جن کے ایراد کی اس مختصر میں گنجائش و ضرورت نہیں۔

امام ابوالقاسم قشیری (متوفی 465ھ) نے اپنے رسالہ میں لکھا ہے۔ کہ رسول اللہ صلی اللہ علیہ وسلم کے بعد افاضل مسلمین کے لیے ان کے زمانہ میں سوائے صحبت رسول اللہ صلی اللہ علیہ وسلم کے کوئی علامت و نشان نہ تھا۔ کیونکہ اس صحبت سے بڑھ کر کوئی فضیلت نہ تھی۔ پس ان کو صحابہ کہا گیا۔ دوسرا زمانہ جو آیا۔ تو صحابہ کرام کی صحبت سے فیض یابوں کو تابعین کہا گیا۔ اور اسے وہ اشرف علامت سمجھتے تھے۔ پھر تابعین کے بعد جو ہوئے۔ انہیں اتباع تابعین کہا گیا۔ بعد ازاں لوگ مختلف ہو گئے۔ اور مراتب ایک دوسرے سے جدا جدا ہو گئے۔ پس خواص کو جنہیں امر دین کی طرف بہت توجہ تھی زہاد اور عباد کہا گیا۔ پھر بدعتوں کا ظہور ہوا اور فرقوں میں تداعی پیدا ہوئی۔ ہر ایک فریق مدعی تھا کہ زہاد ہم میں ہیں۔ پس خواص اہل سنت جو اللہ تعالیٰ کی معیت کو ملحوظ رکھتے اور اپنے دلوں کو غفلت کے حوادث سے محفوظ رکھتے تھے تصوف کے نام کے ساتھ منفرد ہوئے۔ اور

طبقات الشافعیۃ الکبریٰ للماجد السبکی۔ ترجمہ ابو منصور عبد القاہر بغدادی۔



ان کے اکابر کے لیے یہ نام 200ھ سے پہلے مشہور ہو گیا۔ انتہے۔ ابو ہاشم صوفی پہلے بزرگ ہیں۔ جن کو صوفی کہا گیا۔ ان سے پہلے کسی بزرگ کو اس نام سے نہیں پکارا گیا جیسا کہ فحیات جامی میں مذکور ہے۔

### اصل تصوف:

تصوف کی اصل قرآن و حدیث سے ثابت ہے۔ اللہ تعالیٰ اپنے کلام پاک میں فرماتا ہے **فَاعْبُدِ اللَّهَ مُخْلِصًا لَهُ الدِّينَ** (سورہ زمر) یعنی عبادت اخلاص کے ساتھ کرو۔ اس اخلاص کو حدیث جبریل علیہ السلام میں احسان سے تعبیر کیا گیا ہے۔ وہ حدیث صحیح بخاری و صحیح مسلم میں بروایت حضرت عمر فاروق رضی اللہ تعالیٰ عنہ مروی ہے۔ اس کا خلاصہ مضمون یہ ہے کہ حضرت جبریل علیہ السلام نے رسول اللہ صلی اللہ علیہ وسلم کی خدمت میں حاضر ہو کر آپ سے سوال کیا کہ اسلام کیا ہے۔ رسول اللہ صلی اللہ علیہ وسلم نے اس کا جواب با صواب دیا۔ پھر دریافت کیا کہ ایمان کیا چیز ہے۔ رسول اللہ صلی اللہ علیہ وسلم نے اس کا بھی جواب با صواب دیا۔ پھر دریافت کیا کہ احسان کیا چیز ہے۔ رسول اللہ صلی اللہ علیہ وسلم نے جواب میں فرمایا۔ ان تعبد اللہ کانک تراہ فان لم تکن تراہ فانہ یراک۔ یعنی احسان یہ ہے کہ تو خدا کی عبادت اس طرح کرے کہ گویا تو خدا کو دیکھ رہا ہے۔ اور اگر تو اسے نہیں دیکھتا۔ تو یہ سمجھے کہ وہ تجھے دیکھ رہا ہے۔

### دین اور اس کے کمال کی بنیاد:

اس کے تحت میں شیخ عبدالحق محدث دہلوی رحمۃ اللہ علیہ نے اشعۃ اللمعات میں یہ لکھا ہے:

”جان لے کہ دین اور اس کے کمال کی بنیاد فقہ اور کلام اور تصور پر ہے۔ اس حدیث نے ان تینوں مقاموں کا بیان کر دیا۔ اسلام اشارہ فقہ کی طرف ہے جو اعمال و احکام شرعیہ کے بیان کا متکفل ہے۔ اور ایمان اشارہ اعتقادات کی طرف ہے۔ جو کہ علم اصول کے مسائل ہیں۔ اور احسان اشارہ اصل تصوف کی طرف ہے۔ جس سے مراد خدا کی طرف صدق توجہ ہے۔ تصوف کے تمام معانی جن کی طرف مشائخ طریقت



نے اشارہ کیا ہے اسی معنی کی طرف راجع ہیں۔ فقہ و تصوف و کلام باہم لازم و ملزوم ہیں۔ کہ ایک دوسرے کے بغیر ان میں سے کوئی کامل نہیں ہوتا۔ کیونکہ فقہ بغیر تصوف کے اور تصوف بغیر فقہ کے صورت پذیر نہیں ہوتا۔ اس لیے کہ حکم الہی بغیر فقہ کے پہچانا نہیں جاتا۔ اور فقہ بغیر تصوف کا کامل نہیں۔ کیونکہ عمل بغیر صدق توجہ کے تمام و کامل نہیں ہوتا۔ اور یہ دونوں بغیر ایمان کے صحیح نہیں ہوتے جس طرح کہ روح و جسم ایک دوسرے کے بغیر وجود کمال اختیار نہیں کرتے۔ اسی واسطے امام مالک رضی اللہ تعالیٰ عنہ نے فرمایا۔ کہ جو شخص صوفی بنا اور فقہیہ نہ ہوا۔ وہ زندیق ہو گیا۔ اور جو فقہیہ بنا اور صوفی نہ ہوا۔ وہ فاسق ہو گیا۔ اور جو دونوں کا جامع ہوا۔ وہ بے شک محقق بن گیا۔ کمال جامعیت یہی ہے۔ باقی سب کجروی و گمراہی ہے۔ اور توفیق اللہ کریم متعال سے ہے۔“

صحیح بخاری میں حضرت ابو ہریرہ رضی اللہ تعالیٰ عنہ سے روایت ہے۔

حفظت عن رسول اللہ صلی اللہ علیہ وسلم وعائین فاما  
احدهما فبشئہ فیکم واما الاخر فلو بشئہ قطع هذا البلعوم  
یعنی مجری الطعام.

میں نے رسول اللہ صلی اللہ علیہ وسلم سے دو برتن (علم کے) لئے۔ ان میں سے ایک کو تو میں نے تمہارے درمیان پھیلا دیا۔ رہا دوسرا سوا اگر میں اس کو ظاہر کر دوں تو میرا گلا کاٹا جائے۔

## دو قسم کے علوم:

اس حدیث میں حضرت ابو ہریرہ رضی اللہ تعالیٰ عنہ نے دو قسم کے علم کی طرف اشارہ فرمایا ہے۔ ایک علم احکام و اخلاق جو خواص و عوام میں مشترک ہے۔ دوسرا علم اسرار جو باریکی و پوشیدگی کے سبب سے اغیار سے محفوظ اور خواص علماء یعنی اہل عرفان سے مخصوص ہے۔ دوسری قسم کے علم کے اظہار و انشاء سے ممانعت اس واسطے نہیں کہ وہ علم شریعت کے خلاف ہے۔ بلکہ وجہ یہ کہ علم باطن کی وقت و پوشیدگی کے سبب سے عوام اسے سمجھ نہ سکیں گے اور قائل کو منکرات سے منسوب کریں گے۔



حضرت امام حسن بھریؒ فرماتے ہیں:

العلم علماں فعلم فی القلب فذلک العلم النافع وعلیم  
علی اللسان فذلک حجة اللہ عزوجل علی ابن آدم. رواہ  
الدارمی.

علم دو ہیں۔ ایک علم ہے دل میں۔ یہ علم نفع دینے والا ہے۔ دوسرا علم ہے زبان پر۔ یہ علم خدا  
کی حجت ہے آدمیوں پر (داری)۔

### تدوین تصوف:

حضور رسول اکرم صلی اللہ علیہ وسلم کے زمانہ مبارک میں جو اشخاص مسلمان ہو جاتے  
تھے۔ وہ اول صحبت میں بقدر استعداد باطن نور ہدایت و کمالات ولایت سے منور و مملو ہو جاتے۔  
جیسا کہ آئینہ آفتاب کے مقابلہ میں ہو جاتا ہے۔ بعد ازاں وہ بقدر حوصلہ و استعداد حضور اقدس  
صلی اللہ علیہ وسلم کے کلام شریف سے استفادہ علوم ظاہری کرتے تھے۔ پھر آنحضرت صلی اللہ علیہ  
وسلم کی صحبت میں ریاضات (ہجرت۔ جہاد مع الکفار۔ بذل جان و مال۔ قیام شب و روزہ ایام)  
کے سبب سے بے حد ترقی کر جاتے تھے۔ کائنات ہبانا باللیل و قیاما بالنهار ان کی شان میں  
آیا ہے غرضیکہ صحابہ کرام سب کے سب کمالات ظاہر و باطن کے جامع تھے۔ اور ایسے مرتبہ میں  
تھے کہ امت میں کوئی اس مرتبہ کو نہیں پہنچ سکتا۔ صحابہ کرام کے بعد قرن ثانی نے ان سے کسب ظاہر  
و باطن کیا۔ اور اسی طرح ان کی مصاحبت و مکالمت و نفوس شریفہ سے استفادہ کیا۔ اسی طرح قرن  
ثالث میں وقوع میں آیا۔ مگر صحابہ کرام کی صحبت کی تاثیر ایسی نہ تھی جیسا کہ رسول اللہ صلی اللہ علیہ  
وسلم کی صحبت تھی اسی طرح تابعین کی صحبت کی تاثیر صحابہ کرام کی صحبت کی تاثیر کو نہ پہنچ سکی۔ بعد  
ازاں صحبت کی تاثیر اور بھی کمزور ہو گئی۔ دوسری صدی ہجری میں اکابر دین کی ایک جماعت (یعنی  
مجتہدین) علوم ظاہری کی متکفل ہوئی۔ اور انہوں نے احکام شرعیہ کے استنباط کے لیے قرآن و  
حدیث سے قواعد و اصول مرتب کر کے علوم عقائد و فقہ کی تدوین کی۔ اس کے بعد تیسری صدی  
ہجری میں اکابر دین کی دوسری جماعت نے بنا پر ضرورت علوم ظاہر سے بقدر ضرورت پر جو فرض عین  
تھا اکتفاء کیا۔ اور فرض کفایہ کو دوسروں پر چھوڑ کر اور اس میں ان کی تقلید قبول کر کے حقائق شریعت



وکالات باطن کے افادہ و استفادہ کے لیے کمر ہمت باندھی۔ اور اس کے قواعد و اصول منضبط کر کے علم تصوف و طریقت کی تدوین کی۔ وہ قواعد بھی (مثلاً کم کھانا۔ کم سونا۔ عوام سے میل جول کم رکھنا۔ ارباب قلوب زکیہ و نفوس مرضیہ کی صحبت میں رہنا۔ کثرت سے ذکر کرنا۔ خلق سے دور رہنا۔ سنت کا اتباع کرنا۔ بدعت کا ترک کرنا۔ مشتبہات سے پرہیز کرنا۔ لایعنی کا ترک کرنا وغیرہ) شرع سے مستنبط اور احادیث سے ثابت<sup>۱</sup> تھے۔

صوفیہ کرام میں سے حضرت ذوالنون مصری قدس سرہ (متوفی 245ھ) پہلے صوفی ہیں۔ جنہوں نے سب سے پہلے مصر میں ترتیب احوال و مقامات اہل ولایت میں کلام کیا۔ اور حضرت ذوالنون قدس سرہ کے تلامذہ میں سے حضرت ابوسعید خراز بغدادی (متوفی 279ھ) پہلے بزرگ ہیں جنہوں نے فناء و بقاء میں تکلم کیا۔ اور حضرت ابو حمزہ محمد بن ابراہیم بغدادی قدس سرہ (متوفی 289ھ) پہلے صوفی ہیں۔ جنہوں نے بغداد میں مذاہب صوفیہ میں کلام کیا۔

### شرف علم باطن و علمائے باطن:

علم باطن کا شرف حضرت موسیٰ علی نبینا وعلیہ الصلوٰۃ والسلام کے قصہ سے ظاہر ہے۔ جہاں آپ حضرت خضر علیہ السلام سے فرماتے ہیں۔<sup>۲</sup> هَلْ اتَّبَعَكَ عَلَىٰ اَنْ تُعَلِّمَنِي ۝ عَلِمْتُ رُشْدًا (سورہ کہف۔ ع<sup>۹</sup>) اس سے پایا جاتا ہے کہ علم شریعت کی طرح علم حقیقت کی طلب بھی واجب ہے۔ ایجاد انسان سے مقصود معرفت الہی ہے۔ ایمان حقیقی اسی معرفت سے وابستہ ہے۔ یہ معرفت اہل باطن کی خدمت میں حاصل ہو سکتی ہے۔ امام احمد بن حنبل رحمۃ اللہ علیہ کو دیکھئے کہ باوجود علم و اجتہاد کے اس معرفت کے حاصل کرنے کے لیے حضرت بشر حافی قدس سرہ کے ہمرکاب چلا کرتے تھے۔ لوگوں نے آپ سے اس کا سبب پوچھا۔ تو جواب دیا کہ ان کو خدا کی معرفت مجھ سے زیادہ ہے۔

حدیث شریف میں مذکور ہے کہ انسان کے بدن میں ایک پارہ گوشت ہے۔ اگر وہ درست ہو۔ تو تمام بدن درست ہے۔ اور اگر وہ فاسد ہو۔ تو تمام بدن فاسد ہے۔ یہ پارہ گوشت

۱۔ النقط از مکتوبات حضرت قاضی ثناء اللہ پانی پتی رحمۃ اللہ تعالیٰ۔

۲۔ کیا میں تیرے ساتھ رہوں بشرطیکہ تو سکھادے مجھ کو اس چیز سے جو تجھ کو سکھائی ہے بھلی راہ۔



قلب ہے۔ صلاح جسے صوفیہ کرام فناء قلب سے تعبیر کرتے ہیں علمائے باطن ہی کو حاصل ہے۔

امام ابوالقاسم قشیری رحمۃ اللہ تعالیٰ علیہ اپنے رسالہ میں یوں تحریر فرماتے ہیں۔

”عہد اسلام میں ہر زمانے میں اس گروہ کے شیوخ میں سے ایک شیخ صاحب علوم توحید و امامت قوم گزار ہے۔ جس کے آگے اس وقت کے ائمہ و علماء نے سر تسلیم و تواضع خم کیا ہے۔ اور اس سے برکت حاصل کی ہے۔ اگر ان میں کوئی فضیلت و خصوصیت نہ ہوتی۔ تو معاملہ برعکس ہوتا۔ ایک روز امام احمد بن حنبل رضی اللہ تعالیٰ عنہ (متوفی ۱۲ ربیع الاول 241ھ) امام شافعی رضی اللہ تعالیٰ عنہ (متوفی آخر رجب 204ھ) کے پاس تھے۔ حضرت شیبان راعی قدس سرہ تشریف لائے۔ امام احمد نے کہا۔ اے ابو عبید اللہ! میں چاہتا ہوں کہ اس راعی کو اس کے علم کے نقصان پر آگاہ کروں۔ تاکہ یہ بعض علوم کی تحصیل میں مشغول ہو جائے۔ امام شافعیؒ نے کہا ایسا نہ کیجئے۔ مگر وہ باز نہ رہے۔ اور شیبان سے کہنے لگے۔ کہ آپ اس شخص کی نسبت کیا فرماتے ہیں۔ جو دن رات کی پانچ نمازوں میں سے ایک نماز بھول جائے۔ اور اسے معلوم نہ ہو کہ وہ کونسی نماز بھولا ہے۔ اے شیبان! اس پر کیا واجب ہے؟ شیبان نے کہا۔ اے احمد! ایسے شخص کا دل اللہ تعالیٰ سے غافل ہے۔ واجب یہ ہے کہ اس کو تادیب کی جائے تاکہ وہ پھر اپنے مولا سے غافل نہ ہو۔ یہ سن کر امام احمد بیہوش ہو گئے۔ جب ہوش میں آئے۔ تو امام شافعیؒ نے ان سے کہا کیا میں نے آپ سے نہ کہا تھا کہ ان کو نہ چھیڑیے حضرت شیبان اُمی تھے جب ان میں سے ایک امی ایسا ہے۔ تو ائمہ صوفیہ کا کیا حال ہوگا۔

منقول ہے کہ اکابر فقہاء میں سے ایک فقیہ ابو عمران نام کا حلقہ جامع منصور میں حضرت شبلی قدس سرہ (متوفی 334ھ) کے حلقہ کے پہلو میں تھا۔ حضرت شبلی قدس سرہ کے کلام کے سبب سے ان کا حلقہ بیکار رہتا۔ ایک روز ابو عمران کے اصحاب نے حضرت شبلی قدس سرہ کو شرمندہ کرنے کے ارادے سے ان سے حیض کا ایک مسئلہ دریافت کیا۔ حضرت شبلیؒ نے اس مسئلہ میں لوگوں کے اقوال اور اختلاف بیان کیے۔ جب ابو عمران نے آپ کی تقریر سنی۔ تو اٹھ کر آپ کے سر کو بوسہ دیا اور کہا۔ اے ابو بکر! آپ نے اس مسئلہ میں دس اقوال بتائے ہیں۔ جو میں نے نہ سنے تھے۔ تمام اقوال جو آپ نے بیان کئے ہیں ان میں سے تین قول مجھے معلوم تھے۔ کہا گیا ہے کہ



فقیہ ابو العباس بن عمر بن سرتج (متوفی 306ھ) حضرت جنید بغدادی قدس سرہ (متوفی شوال 289ھ) کی مجلس سے گذرا اور ان کا کلام سنا۔ فقیہ موصوف سے پوچھا گیا۔ کہ آپ اس کلام کی نسبت کیا رائے کہتے ہیں۔ اس نے کہا کہ ان کا کلام میں نہیں سمجھتا۔ لیکن میں دیکھتا ہوں کہ اس کلام میں وہ رعب و ہیبت ہے جو کاذب و متکبر کے کلام میں نہیں ہوتی۔“

امام عبدالوہاب شعرانی طبقات کبریٰ میں لکھتے ہیں۔ کہ امام احمد بن حنبل کی مجلس میں جب کبھی کلام صوفیہ کا ذکر آتا۔ تو آپ حضرت ابو حمزہ بغدادی قدس سرہ (متوفی 982ھ) سے فرماتے۔ ما تقول فی هذا یا صوفی۔ اے صوفی! آپ اس میں کیا فرماتے ہیں۔ امام موصوف اپنے صاحبزادے سے فرمایا کرتے تھے۔ بیٹا! صوفیہ وقت کی صحبت میں رہا کرو۔ کیونکہ وہ اخلاص میں ایسے مقام پر پہنچے ہوئے ہیں جہاں تمہاری رسائی نہیں۔“

شیخ الاسلام ابو یحییٰ زکریا انصاری (متوفی ذی الحجہ 926ھ) فرمایا کرتے تھے۔ کہ جس فقیہ کو صوفیہ کرام کے احوال و اصطلاحات کا علم نہ ہو۔ وہ خشک روٹی کی طرح ہے جس کے ساتھ سالن نہ ہو۔ شیخ عز الدین بن عبدالسلام (متوفی 10 جمادی الاولیٰ 660ھ) طریق صوفیہ کے منکر تھے۔ اور کہا کرتے تھے۔ کہ کیا کتاب و سنت کے سوا کوئی اور طریق موصل الی اللہ ہے؟ جب آپ حضرت شیخ ابوالحسن شاذلی رحمۃ اللہ علیہ کی صحبت سے مشرف ہوئے۔ تو طریقہ صوفیہ کرام کو تسلیم کیا اور فرمایا۔ گر وہ صوفیہ دین کی بڑی بنیاد پر قائم ہیں۔ اس کی ایک بڑی دلیل وہ کرامات و خوارق ہیں جو ان کے ہاتھ پر ظاہر ہوتے ہیں۔ اس قسم کی کوئی شے بھی کسی فقیہ کے ہاتھ پر ظاہر نہیں ہوئی بجز اس صورت کے کہ ان کے طریق کا اتباع کرے۔ اے۔

شیخ الاسلام تاج سکی (متوفی 771ھ) طبقات الشافعیۃ الکبریٰ میں شیخ عز الدین بن عبدالسلام کے ترجمہ میں لکھتے ہیں۔ کہ جب ابو العباس مری قدس سرہ (متوفی 686ھ) اسکندریہ سے قاہرہ میں آئے۔ تو ایک روز شیخ عز الدین کی مجلس میں حاضر ہوئے جہاں رسالہ قشیریہ پڑھا جاتا تھا۔ شیخ عز الدین نے ابو العباس سے کہا کہ اس فصل پر کلام کیجئے۔ پس ابو العباس کلام کرنے لگے۔ شیخ عز الدین حلقہ میں پھر رہے تھے اور کہہ رہے تھے۔ کہ اس کلام کو سنو جو ابھی اللہ تعالیٰ کی طرف سے القا ہوا ہے۔



## ضرورت شیخ کامل مکمل:

اللہ تعالیٰ اپنے کلام پاک میں فرماتا ہے۔

يَا أَيُّهَا الَّذِينَ آمَنُوا اتَّقُوا اللَّهَ وَبْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ (مائده۔ ع ۱)

اے ایمان والو! اللہ سے ڈرو اور اس کی طرف وسیلہ ڈھونڈو۔ اور اس کی راہ میں جہاد کرو تاکہ تم فلاح پاؤ۔

صاحب تفسیر روح البیان اس آیت کے تحت میں عربی میں یہ مضمون تحریر فرماتے ہیں

”جان لے کہ اس آیت کریمہ میں وسیلہ ڈھونڈنے کے حکم کی صراحت ہے۔ وسیلہ کا ہونا بے شک ضروری ہے۔ کیونکہ وصول الی اللہ وسیلہ ہی سے حاصل ہوتا ہے۔ اور وہ وسیلہ علمائے حقیقت و مشائخ طریقت ہیں۔ حافظ فرماتے ہیں۔“

قطع ایں مزح بے ہر ہی خضر مکن ظلمات بترس از خطر گمراہی  
نفس کے موافق عمل کرنا نفس کے وجود کو زیادہ کر دیتا ہے۔ مگر مرشد کے اشارے اور انبیاء و اولیاء کی دلالت کے موافق عمل کرنا نفس کو وجود سے چھڑاتا ہے اور حجاب اٹھا دیتا ہے۔ اور طالب کو رب الارباب تک پہنچا دیتا ہے۔“

مولانا شاہ عبدالعزیز رحمۃ اللہ تعالیٰ علیہ نے جاشیہ قول جمیل میں فرمایا۔ کہ ہم نے اپنے جد امجد حضرت شاہ عبدالرحیم قدس سرہ کے ایک مرید سے سنا کہ ان کے ہم عصر ایک عالم نے ان سے بیعت کے سنت یا بدعت ہونے میں گفتگو کی۔ جد امجد نے بیعت کی مشروعیت کے واسطے اس آیت سے استدلال کیا اور فرمایا کہ یہ ممکن نہیں کہ وسیلہ سے ایمان مراد لیجئے۔ اس واسطے کہ خطاب الی ایمان سے ہے۔ چنانچہ یَا أَيُّهَا الَّذِينَ آمَنُوا اس پر دلالت کرتا ہے۔ اور عمل صالح بھی مراد نہیں ہو سکتا کہ وہ تقویٰ میں داخل ہے۔ کیونکہ تقویٰ عبارت ہے امتثال اوامر اور اجتناب نواہی سے۔ اور اس واسطے کہ عطف کا قاعدہ مغایرت بین المعطوف علیہ کا مقتضی ہے۔ اسی طرح جہاد بھی مراد نہیں ہو سکتا بدلیل مذکور یعنی تقویٰ میں داخل ہے۔ پس متعین ہو گیا کہ وسیلہ سے مراد ارادت و بیعت مرشد کی ہے۔ پھر اس کے بعد مجاہدہ اور ریاضت ہے ذکر اور فکر میں۔ تاکہ فلاح



حاصل ہو کہ عبارت ہے وصول ذات پاک سے واللہ اعلم۔ (القول الجلیل مع شرح شفاء العلیل ص ۲۸)

### صادقین:

قرآن کریم میں اللہ تعالیٰ کا ارشاد یوں ہے۔

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ (سورہ توبہ)

اے ایمان والو! اللہ سے ڈرو اور صادقین کے ساتھ رہو۔

تفسیر روح البیان میں اس آیت کے تحت میں ہے۔

”صادقین وہ لوگ ہیں۔ جو وصول الی اللہ کے طریق کے رہنما ہیں۔ جب سالک ان کے دوستوں میں شامل ہو جاتا ہے۔ اور ان کے آستانوں کے خادموں کے زمرہ میں داخل ہو جاتا ہے۔ تو ان کی محبت و تربیت و قوت ولایت سے سیر الی اللہ اور ترک ماسوا کے مراتب تک پہنچ جاتا ہے۔ حضرت شیخ اکبر قدس سرہ فرماتے ہیں۔ کہ اگر تو اپنے افعال کو کسی دوسرے کی مراد کے موافق نہ کرے گا۔ تو ہوا و خواہش نفسانی سے تورہائی نہ پائے گا اگرچہ تمام عمر اپنے نفس سے مجاہدہ کرتا رہے۔ جب تجھے ایسا بزرگ مل جائے جس کی تعظیم و حرمت تو اپنے نفس میں پائے۔ تو اس کا خادم بن جا اور ایسا ہو جا جیسا کہ مردہ غسل کے ہاتھ میں ہوتا ہے۔ وہ جس طرح چاہے تجھ میں تصرف کرے۔ تجھے اپنی ذات میں اس کے سامنے کوئی تدبیر و اختیار نہ ہو۔ تو اس سعادت کی زندگی بسر کر اور اس کے اوامر و نواہی کی تعمیل کے لیے تیار رہ اگر وہ تجھے کسی کسب کا حکم دے۔ تو اس کے حکم سے کسب کرنے کہ اپنی نفسانی خواہش سے۔ کیونکہ وہ تیری مصلحتوں کو تجھ سے بہتر جانتا ہے۔ پس اے فرزند! پیر کی تلاش میں کوشش کر جو تیرا رہنما بنے اور تیرے خواطر کی نگہبانی کرے۔ تاکہ تیری ذات وجود الہی سے کامل ہو جائے۔ اور اس وقت تو وجود کشفی اعتصامی سے اپنے نفس کی تدبیر کرے۔ شیخ اکبر یعنی محی الدین ابن عربی رحمۃ اللہ علیہ (متوفی 638ھ) نے اپنی کتاب مواقع النجوم و مطالع اہل الاسرار و العلوم میں ایسا ہی لکھا ہے۔“



علوم باطنی کی تحصیل:

علم عقائد و فقہ کی تحصیل کے لیے علمائے ظاہر کی ضرورت ہے۔ اسی طرح علم باطن کی تحصیل کے لیے علمائے باطن کی ضرورت ہے۔ کوئی شخص اپنے امراض باطن کا علاج ماہر و تجربہ کا رشیخ کے بغیر نہیں کر سکتا خواہ اسے اخلاق و وعظ کی ہزاروں کتابیں یاد ہوں۔ ایسا عالم اگر مرشد کامل کے بغیر اس راستہ میں قدم رکھے۔ تو اس کا حال ایسا ہے کہ کسی نے طب کی کتابیں یاد کر لیں۔ مگر مطلب میں بیٹھ کر تجربہ نہ کیا۔ اس کو اگر کوئی تدریس کرتے سنے گا۔ تو سمجھے گا کہ بڑا طبیب ہے۔ مگر جب کسی مریض کو اس کے سامنے لا کر تشخیص مرض اور اس کا علاج دریافت کرے گا۔ تو کہے گا کہ بڑا جاہل ہے۔ عارف رومی یوں فرماتے ہیں۔

نفس رانکشد بغیر از خل پیر  
دامن آں نفس گش محکم بگیر

حضرت بایزید بسطامی قدس سرہ فرماتے ہیں۔ کہ جس شخص کا کوئی استاد نہ ہو۔ شیطان اس کا امام ہے۔ استاد ابوعلی دقاق قدس سرہ کا ارشاد ہے۔ کہ جس درخت کو کوئی نہ لگائے اور خود بخود اگ آئے۔ اس کے پتے تو نکل آتے ہیں۔ مگر وہ پھل نہیں دیتا۔ اسی طرح مرید کا جب کوئی استاد نہ ہو جس سے وہ دمبدم طریقہ اخذ کرے۔ تو وہ اپنی آرزو کا عابد ہوتا ہے جو پوری نہیں ہوتی (رسالہ قشیریہ)۔

خلاصہ کلام:

خلاصہ کلام یہ کہ وصول الی اللہ کے لیے مرشد کامل کا ہونا ضروری ہے۔ مولانا روم یوں فرماتے ہیں۔

ہچکس از نزد خود چیزے نشد  
ہچ آہن مخمرے چیزے نشد  
ہچ حلوائی نشد استاد کار  
تا کہ شاگرد شکر ریزے نشد  
مولوی ہرگز نشد مولائے روم  
تا غلام جس تمیزے نشد

ان ایات کا مطلب یہ ہے کہ کوئی آدمی اپنے آپ کچھ نہیں بن سکتا۔ لوہے کو دیکھئے کہ خواہ کتنا ہی اعلیٰ قسم کا ہو۔ مگر لوہار کی محنت کے بغیر تلووار نہیں بن سکتا۔ مٹھائی کو لیجئے۔ وہ بھی حلوائی کی



شاگردی کے بغیر نہیں بنا سکتے۔ اگرچہ اس کے اجزاء معلوم ہوں۔ جب دنیا کے ایسے ایسے کاموں میں استاد کی ضرورت ہے۔ تو اس خاک کی پتلے کو اوج کمال پر پہنچانے کے لیے بطریق اولیٰ مرشد کی ضرورت ہونی چاہیے۔ مولوی جلال الدین رومی کو دیکھئے۔ جب وہ شمس تبریز کے غلام و مرید بن گئے تو مولائے روم کہلانے کے مستحق ہو گئے۔

### پیر کامل کی نشانی:

واضح رہے کہ پیر پکڑنے میں بڑی احتیاط درکار ہے۔ پیر کامل مکمل کی شناخت آسان نہیں۔ مولانا روم (متوفی 670ھ) فرماتے ہیں۔

اے بسا ابلیس کا دم روے ہست پس بہر دستے نباید داد دست

پیر ایسا متقی سنت کا متبع اور بدعت سے بچنے والا ہو کہ اس کی صحبت میں اور اس کے دیکھنے سے خدا یاد آئے۔ اور ماسوا سے دل سرد ہو جائے۔ چنانچہ حدیث شریف میں ہے۔ لا خیار عباد اللہ الذین اذا راوا ذکر اللہ۔ یعنی خدا کے سب سے نیک بندے وہ ہیں جنہیں دیکھ کر خدا یاد آتا ہے۔

میرے پیر دستگیر روحی و قلبی فداہ سے کسی نے کامل کی نشانی دریافت کی۔ آپ نے فرمایا کہ کامل کی نشانی یہ ہے۔ کہ کوئی شخص محبت سے دو تین روز اس کی صحبت میں بیٹھے۔ تو دنیا کی طرف سے اس کا دل ہٹ جائے اور خدا تعالیٰ کی طرف مائل ہو جائے۔ اور اللہ تعالیٰ کی محبت اور نام خدا کی لذت سے آنے لگے۔ اور وہ کامل ظاہر شریعت کا پابند بھی ہو۔ اگراپنا شیخ مل جائے۔ تو موقع کو ہاتھ سے نہ دینا چاہیے۔ اور اپنے تئیں اس کے سپرد کر دینا چاہیے۔ کیونکہ بیعت کرنا سنت ہے۔ چنانچہ صحابہ کرام رضی اللہ تعالیٰ عنہم نے حضور رسول اکرم صلی اللہ علیہ وسلم کے دست مبارک پر بیعت کی تھی۔ صوفیہ کرام نے اسی سنت کو جاری رکھا ہے۔

امام شمس عبدالکریم رازی (متوفی 523ھ) فرماتے ہیں۔ کہ فقہاء و صوفیہ کی علیحدہ علیحدہ شرط ہے۔ فقیہ کے لیے جائز ہے کہ اپنے استاد پر اعتراض کرے اور یوں کہے کہ یہ امر کس

۱۔ مشکوٰۃ شریف۔ کتاب لا آداب۔ باب حفظ اللسان الغیبة والشتہ۔

۲۔ طبقات الشافعیۃ الکبریٰ للناج السبکی۔ ترجمہ امام عبدالکریم رازی۔



واسطے ہے۔ مگر صوفی کی شرط یہ ہے کہ وہ اپنے شیخ پر کبھی اعتراض نہ کرے۔ اور ایسا ہو جائے جیسا کہ مردہ غسل کے ہاتھ میں ہوتا ہے۔ اچھے مولانا روم فرماتے ہیں۔

چوں گرفتاری پیر ہم تسلیم شو      ہچو موسیٰ زیر حکم خضر و

پیر مرید کے آداب اس کتاب میں پہلے آچکے ہیں۔ ان کے اعادہ کی یہاں ضرورت نہیں





## یار ہواں باب

اس باب میں دو فصلیں ہیں

## پہلی فصل

## طریقہ نقشبندیہ کے القاب و فضیلت کا بیان

یہ طریقہ سیدنا ابو بکر رضی اللہ تعالیٰ عنہ کی طرف منسوب ہے۔ مختلف زمانوں میں اس کے مختلف القاب رہے ہیں۔ چنانچہ حضرت صدیق اکبر رضی اللہ تعالیٰ عنہ سے شیخ بایزید بسطامی تک اسے صدیقیہ کہتے ہیں۔ اور بایزید بسطامی سے خواجہ عبدالخالق غجدوانی تک طیفوریہ اور خواجہ عبدالخالق سے خواجہ بہاء الدین نقشبند سے حضرت امام ربانی مجدد الف ثانی نقشبندیہ کے نام سے موسوم تھا۔ اور حضرت مجدد الف ثانی تک نقشبندیہ کے نام سے موسوم تھا۔ اور حضرت مجددؒ کے زمانہ سے نقشبندیہ مجددیہ کہلاتا ہے۔

## طریقہ نقشبندیہ کی فضیلت:

انسان پر لازم ہے کہ اپنے مولا کریم جل جلالہ و عم نوالہ کے اوامر کو بجالائے اور نواہی سے باز رہے۔ اللہ تعالیٰ نے ہم کو اخلاص کا حکم دیا ہے۔ جسے حدیث جبریلؑ میں احسان سے تعبیر کیا گیا ہے۔ یہ دوام عبودیت یا دوام آگاہی فناء و محبت ذاتیہ کے بغیر حاصل نہیں ہو سکتی۔ اس لیے صوفیہ کرام نے فناء و محبت ذاتیہ کی تحصیل کے لیے مختلف طریقے بیان کئے ہیں۔ جن میں طریقہ نقشبندیہ امتیازی حیثیت رکھتا ہے۔ اس طریقہ عالیہ کا مدار متابعت سنت کے التزام اور بدعت سے اجتناب پر ہے۔ اور ادو ذکار بھی اگر ہیں تو وہی جو ماثورہ ہیں۔ حضور سید المرسلین صلی اللہ علیہ وسلم نوع بشر بلکہ ملائکہ سے بھی اکمل الاکملین ہیں۔ ظاہر و باطن اور صفات جبلی و کسبی میں اور علم و



اعتقاد و عمل اور عبادات و عادات و معاملات میں جو شخص حضور اقدس صلی اللہ علیہ وسلم سے جس قدر زیادہ مشابہت پیدا کرے گا۔ اسے اسی قدر کامل جاننا چاہیے اور جو شخص مشابہت میں ان اشیاء میں سے کسی چیز میں قاصر ہے۔ اس کو اسی قدر ناقص سمجھنا چاہیے۔ کمال اتباع سنت جو حضرات نقشبندیہ نے اختیار کیا ہے۔ اس کے سبب سے وہ دوسروں سے سبقت لے گئے ہیں۔ اور کمال متابعت کی وجہ سے یہی کمال مشابہت ان کی افضلیت کی دلیل ہے۔ وہ عمل بر عزیمت کو حتی المقدور ہاتھ سے نہیں دیتے اور رخصت پر عمل تجویز نہیں کرتے۔ وہ احوال و مواجید کو احکام شرعیہ کے تابع رکھتے ہیں۔ اور اذواق و معارف کو علوم دینیہ کے خادم سمجھ کر جو ہر نفسیہ شرعیہ کے عوض میں وجد و حال کے جوڑ و موڑ کو نہیں لیتے۔ اور صوفیہ کے ترہات پر مغرور نہیں ہوتے۔ اسی واسطے ان کا وقت و حال دوام و استمرار پر ہے۔ نقش ماسوا ان کے دل اس طرح محو ہو جاتا ہے کہ اگر ہزار سال ماسوا کے حاضر کرنے میں تکلف کریں تو حاضر نہ ہو سکے۔ وہ تجلی ذاتی جو دوسروں کے لیے مثل برق کے ہے ان بزرگوں کے لیے دائمی ہے۔ وہ حضور جس کے پیچھے غیبت ہو۔ ان کے نزدیک اعتبار سے ساقط ہے۔ لَا تَلْهِيهِمْ بَيْعَارَةٌ وَلَا بَيْعٌ عَنْ ذِكْرِ اللَّهِ ان کی صفت ہے۔

### خواجہ نقشبند کی دُعا:

حضرت خواجہ نقشبند رضی اللہ تعالیٰ عنہ نے بارگاہ رب العزت میں دعا کی تھی۔ کہ مجھے ایسا طریقہ عطا فرمایا جائے۔ جو اقرب طرق اور البتہ موصل ہو۔ اللہ جل شانہ نے حضرت خواجہ کی دعا قبول فرمائی۔ اور ان کو سلوک پر جذبہ کی تقدیم کا الہام ہوا۔ دوسرے طریقوں میں سلوک کو جذبہ پر مقدم کرتے ہیں۔ یعنی پیر کامل اپنے مرید کو پہلے ریاضات (ازبھین و بیداری و گرسنگی وغیرہ) کا حکم دیتا ہے۔ اور ان ریاضتوں سے مرید کے عناصر و نفس کو مصفا کرتا ہے۔ جب مرید اپنے نفس و عناصر کی طہارت اپنے سے باہر عالم مثال میں دیکھتا ہے۔ مثلاً ستارہ یا ہلال یا ماہ ناقص یا بدر کامل یا آفتاب۔ تو اس وقت شیخ اس مرید کو فناء و تصفیہ نفس و عناصر کی بشارت دیتا ہے۔ سلوک کہتے ہیں۔ اور اس سیر کو سیر آفاقی کہتے ہیں۔ کیونکہ طالب اپنے سے خارج عالم مثال میں جو منجملہ آفاق ہے اپنے احوال و انوار دیکھتا ہے۔ اس کے بعد شیخ محض اپنی توجہ سے مرید کے



لطائف عالم امر کے تزکیہ میں مشغول ہوتا ہے۔ یہاں تک کہ وہ فناء بقا حاصل کرتے ہیں۔ اسے جذبہ کہتے ہیں۔ اور اس سیر کو سیر انفسی کہتے ہیں۔ کیونکہ اس سیر میں طالب جو کچھ (استنارت و ترقی و وصول باصل و فناء) دیکھتا ہے اپنے اندر دیکھتا ہے۔ بنا بر توجیہ حضرت مجدد رحمۃ اللہ علیہ اس سیر کو سیر انفسی اسی واسطے کہتے ہیں۔ کہ نفس اسما و صفات باری تعالیٰ کے ظلال و عکوس کے آئینے ہو جاتے ہیں نہ یہ کہ سالک کی سیر نفس میں ہوتی ہے۔ یہاں حقیقت میں ظلال اسماء کی سیر ہے انفس کے آئینوں میں۔ طریقہ نقشبندیہ میں جذبہ کو سلوک پر مقدم کرتے ہیں۔ اور ابتداء لطائف عالم امر سے کرتے ہیں۔ سلوک جذبہ کے ضمن میں اور سیر آفاقی سیر انفسی کے ضمن میں طے ہو جاتی ہے۔ حضرت مجدد رحمۃ اللہ تعالیٰ علیہ اس کی توضیح و تشریح یوں فرماتے ہیں۔ کہ سیر و سلوک اور جذبہ تصفیہ سے مقصود نفس کا اخلاق رویہ اور اوصاف رذیلہ سے پاک کرنا ہے۔ انفس کی گرفتاری اور مرادات نفس کا حصول سب سے بڑی برائی ہے۔ آفاق کی گرفتاری نفس کی گرفتاری کے سبب سے ہے۔ کیونکہ جس چیز کو کوئی شخص دوست رکھتا ہے اپنی دوستی کے سبب سے دوست رکھتا ہے۔ مثلاً اگر فرزند و مال کو دوست رکھتا ہے۔ تو اپنے فائدے کے لیے دوست رکھتا ہے۔ چونکہ سیر انفسی میں محبت خدا تعالیٰ کے غلبہ کے سبب سے اپنی دوستی زائل ہو جاتی ہے۔ اس لیے اس کے ضمن میں فرزند و مال کی دوستی بھی زائل ہو جاتی ہے۔ پس ثابت ہوا کہ اپنی ذات کی گرفتاری کے دور ہو جانے سے دوسروں کی گرفتاری بھی دور ہو جاتی ہے۔ اس طرح سیر انفسی کے ضمن میں سیر آفاقی بھی قطع ہو جاتی ہے۔ اس صورت میں سیر انفسی و سیر آفاقی کے معنی بھی بلا تکلف درست رہتے ہیں۔ کیونکہ حقیقت میں سیر انفس میں بھی ہے اور آفاق میں بھی۔ انفس کے تعلقات کا قطع بتدریج انفس میں سیر ہے۔ اور آفاق کے تعلقات کا قطع جو سیر انفسی کے ضمن میں ہوتا ہے آفاق میں سیر ہے۔ دیگر مشائخ نے جو ان دونوں کے معنی بیان کئے ہیں ان میں تکلف ہے۔ پس طریقہ نقشبندیہ میں راہ قرب ہوا۔ اسی واسطے کہا گیا ہے۔ کہ دوسروں کی نہایت ان بزرگوں کی ہدایت میں مندرج ہے۔

### ولایت کے رکن:

واضح رہے کہ سیر انفسی و سیر آفاقی دونوں ولایت کے رکن ہیں۔ شہود انفسی کو کمال



بتاتے ہیں اور کہتے ہیں کہ اپنے سے باہر شہود و یافت نہیں۔ مگر حضرت مجدد رحمۃ اللہ تعالیٰ علیہ فرماتے ہیں کہ مطلوب جو بیچون و بیچگون ہے آفاق و انفس سے باہر ہے۔ آفاق و انفس کے آئینوں میں اس کی ذات اور اسماء و صفات کی گنجائش نہیں۔ ان میں جو ظاہر ہوتا ہے۔ وہ ظلال اسماء و صفات ہیں بلکہ اسماء و صفات کی ظلمیت بھی ان دونوں سے باہر ہے۔ چونکہ آفاق و انفس و سلوک و جذب سے باہر ولایت اولیاء کا گزر گاہ نہیں۔ اس لیے اکابر نقشبندیہ نے بھی آفاق و انفس اور سلوک و جذب سے باہر کی خبر نہیں دی ہے اور کمالات و ولایت کے مطابق فرما دیا ہے کہ اہل اللہ فناء و بقاء کے بعد جو کچھ دیکھتے ہیں اپنے میں دیکھتے ہیں۔ اور ان کی حیرت اپنے وجود میں ہے۔ وَلِیْ اَنْفُسِکُمْ اَلَّا تُبْصِرُوْنَ۔ مگر الحمد للہ کہ ان بزرگوں نے اگرچہ انفس سے باہر کی خبر نہیں دی۔ مگر وہ گرفتار انفس بھی نہیں۔ وہ انفس کو بھی آفاق کی طرح لا کے تحت میں لا کر اس کی نفی کرتے ہیں۔ چنانچہ حضرت خواجہ بزرگ قدس سرہ کا ارشاد ہے۔ کہ جو کچھ دیکھا گیا اور سنا گیا اور جانا گیا وہ سب غیر ہے۔ حقیقت کلمہ لا سے اس کی نفی کرنی چاہیے۔

نقش بند ندولے بند بہر نقش نیند ہر دم از بو العجی نقش دگر پیش آرند  
نقشبندانے ولیک از نقش پاک نقش ماہم گرچہ پاک از لوح خاک

### وسیلہ کا قوی ہونا:

طریقہ نقشبندیہ کے اقرب طرق ہونے کی ایک اور وجہ بھی ہے۔ وہ یہ ہے۔ کہ حضرات نقشبندیہ کا وسیلہ حضور سرور انبیاء علیہ و علیٰ آلہ الصلوٰات و التحلیماۃ کی جناب میں حضرت ابوبکر صدیق رضی اللہ تعالیٰ عنہ ہیں۔ ظاہر ہے کہ وسیلہ جس قدر زیادہ قوی ہوگا۔ راہ وصول اقرب ہوگا۔ اور قطع منازل بہت جلدی ہو جائے گا۔ وہ جو اس سلسلہ عالیہ کے اکابر کی عبارت میں واقع ہے کہ ہماری نسبت سب نسبتوں سے بلند و بالا ہے بالکل درست ہے۔ کیونکہ ان کی نسبت (یعنی دوام حضور یا دوام آگاہی) حضرت صدیق اکبر رضی اللہ تعالیٰ عنہ کی نسبت جو پیغمبروں کے بعد افضل البشر ہیں۔ اور حضرت صدیق اکبر رضی اللہ تعالیٰ عنہ کی آگاہی یقیناً سب آگاہیوں سے ارفع و اعلیٰ ہے۔

یہ طریق البتہ موصول ہے۔ عدم وصول کا احتمال یہاں نہیں پایا جاتا۔ کیونکہ اس راہ کا



پہلا قدم جذبہ ہے جو وصول کی دہلیز ہے۔ سالک کے وصول کا مانع یا جذب محض ہے جس میں سلوک نہ ہو یا سلوک محض بغیر جذبہ کے۔ یہ دونوں مانع نہیں پائے جاتے۔ کیونکہ اس طریق میں نہ سلوک خالص ہے۔ نہ جذب محض۔ بلکہ جذبہ ہے متضمن سلوک۔ لہذا اس طریقہ عالیہ میں وصول کا سد راہ سوائے طالب کی سستی کے اور کوئی چیز نہیں۔ طالب صادق اگر پیر کامل کی صحبت میں رہے اور شرائط طلب جو اکابر سلسلہ نے قرار دی ہیں بجالائے۔ تو امید ہے کہ البتہ واصل ہوگا۔ اگر پیر ناقص سے کسی کا پالا پڑ جائے۔ تو چونکہ وہ خود واصل نہیں۔ دوسرے کو کیسے واصل بنا سکتا ہے۔ اس صورت میں طریق کا کیا قصور ہے۔

حضرت قیوم ربانی مجدد الف ثانی رحمۃ اللہ تعالیٰ علیہ نے اس سلسلہ عالیہ کی تاریخ میں ایک نیا دور پیدا کر دیا ہے۔ ولایت کبریٰ کے اوپر کے تمام مقامات آپ ہی پر منکشف ہوئے ہیں اور آپ کے علوم و معارف جدیدہ پر شریعت کی مہر تصدیق ہے۔ چنانچہ آپ مکتوب 260 جلد اول میں اپنا طریق بیان کر کے یوں لکھتے ہیں:

”یہ ہے بیان اس طریق کا ہدایت سے نہایت تک۔ جس کے ساتھ حق سبحانہ تعالیٰ نے اس حقیر کو ممتاز فرمایا ہے۔ اس طریق کی بنیاد نسبت نقشبندیہ ہے جو متضمن اندراج نہایت در بدایت ہے۔ اس بنیاد پر عمارتیں اور محل بنائے گئے۔ اگر یہ بنیاد نہ ہوتی۔ تو معاملہ یہاں تک نہ بڑھتا۔ بخارا اور سمرقند سے بیچ زمین ہند میں جس کا مایہ خاک میثرب و بطحاء سے ہے بویا گیا۔ اور اس کو سالوں آب فضل سے سیراب رکھا گیا۔ اور تربیت سے پرورش کیا گیا۔ جب وہ کھیتی کمال کو پہنچی۔ تو یہ علوم و معارف پھل لائی۔“

اور ایک مکتوب (مکتوب 281۔ دفتر اول) میں آپ یوں ارشاد فرماتے ہیں۔

”اس طریق میں ایک قدم رکھنا دوسرے طریقوں کے ساتھ قدم سے بہتر ہے۔ وہ راستہ جو بطریق جمعیت و درایت کمالات نبوت کی طرف کھلتا ہے اس طریق عالی سے مخصوص ہے۔ دوسرے طریقوں کی نہایت کمالات ولایت کی نہایت تک ہے۔ وہاں سے کمالات نبوت کی طرف کوئی راستہ کھلا نہیں۔“

مولانا عبدالرحمن جامی قدس سرہ السامی نے کیا خوب فرمایا ہے:



نقشبندیہ عجب قافلہ سالار اند  
برند از رہ پنہاں بحر قافلہ را  
از دل سالک رہ جاذبہ محبت شاں  
مے بردد سورہ خلوت و فکر چلہ را  
قاصرے گر کند ایں طائفہ را طعن قصور  
حاش للہ کہ بر آرم بزباں ایں گلہ را  
ہمہ شیران جہاں بستہ ایں سلسلہ اند  
رو بہ از حیلہ چساں بکسلہ ایں سلسلہ را

## دوسری فصل

### طریقہ نقشبندیہ مجددیہ کا بیان

سادات نقشبندیہ رحمہم اللہ تعالیٰ کے نزدیک وصول الی اللہ کے طریقے چار ہیں۔ جن کا بیان ذیل میں درج کیا جاتا ہے۔

### (1) شیخ کامل مکمل کی صحبت

صحابہ کرام رضی اللہ تعالیٰ عنہم نے حضور سید المرسلین صلی اللہ تعالیٰ علیہ وسلم کی اول صحبت میں وہ کمال حاصل کیا۔ جو اولیائے امت میں سے کسی کو انتہاء میں بھی حاصل نہیں ہوا۔ اس آفتاب رسالت بانی ہودامی کے ایک ہی پرتو سے ان کے لطائف سے کدورتوں کے پردے دور ہو کر وصل پھوپھوں حاصل ہو گیا۔ اسی طریق انعکاس کو حضرات نقشبندیہ رحمہم اللہ تعالیٰ نے اختیار کیا ہے۔ ان کا طریق عین طریق صحابہ کرام رضی اللہ تعالیٰ عنہم کا ہے۔ اس میں افادہ و استغفار انصباغی و انعکاسی ہے۔ یعنی سالکین کے دل صحبت کی برکت سے واصلین کے دلوں کے معارف کے انوار سے رنگے جاتے ہیں۔ اور واصلین کے دلوں کے آئینوں سے انوار الہیہ طالبوں کے دلوں کے آئینوں کی طرف منعکس ہوتی ہیں۔ پس شیخ کامل مکمل کی صحبت و توجہ انعکاس و انصباغ کے لیے کافی ہے۔ مگر اس کے ساتھ آداب صحبت کی رعایت ضروری ہے۔ مثلاً تمام حرکات و



سکناات اور عبادات و عادات و معاملات میں سنت سدیہ کا کمال اتباع کرنا۔ پیر سے نہایت محبت رکھنا۔ ظاہر و باطن میں اس کی فرمانبرداری کرنا۔ اس کے کسی فعل پر اعتراض نہ کرنا۔ اور اپنے تئیں اس طرح اس کے حوالہ کرنا جیسا کہ مردہ غسل کے ہاتھ میں ہوتا ہے۔ میرے پیر دستگیر قدس سرہ فرمایا کرتے تھے۔ کہ وصول الی اللہ کے لئے چلوں کی نسبت توجہ کا راستہ بہت ہی قریب ہے۔

آنکہ بہ تبریز یافت یک نظر شمس دیں سحرہ کند بردہ طعنہ زند بر چلہ

واصلین کی صحبت کی تاثیر محتاج بیان نہیں۔ عارف رومی فرماتے ہیں۔

یک زمانہ صحبت با اولیا بہتر از صد سال بودن با تقا

گر تو ضمیرہ سنگ یا مرمر شوی چوں بصاحب دل ری گوہر شوی

حضرت خواجہ احرار قدس سرہ اس طرح فرماتے ہیں۔

نماز را بحقیقت قضا بود لیکن نماز صحبت مارا قضا نخواہد بود

حضرت خواجہ یوسف ہمدانی قدس سرہ کا ارشاد ہے۔ کہ اللہ تعالیٰ کی صحبت میں رہو۔

اگر تم ایسا نہیں کر سکتے۔ تو اُس بزرگ کی صحبت میں رہو جو اللہ تعالیٰ کی صحبت میں رہتا ہے۔

انتہی۔ کیوں کہ اُس کی صحبت کی برکت تم کو اللہ تعالیٰ کی صحبت تک پہنچا دے گی۔ حضرت مولانا

روم قدس سرہ فرماتے ہیں۔

ہر کہ خواہد ہم نشینی با خدا گو نشیند در حضور اولیا

اس زمانہ پر آشوب میں پیر کامل مکمل کا ملنا بہت دشوار ہے۔ اگر یہی حال رہا۔ تو شاید وہ

وقت دور نہیں کہ نام کی پیری مریدی رہ جائے گی۔

## (۲) رابطہ

رابطہ سے مراد شیخ کی صورت کا اپنے سامنے یاد دل کے اندر نگاہ رکھنا یا اپنی صورت کو شیخ

کی صورت تصور کر لینا ہے خواہ شیخ کے سامنے نہ ہو۔ جب رابطہ کا غلبہ ہوتا ہے۔ تو مرید اپنے تئیں

عین شیخ دیکھتا ہے اور اُس کے لباس وصف سے موصوف پاتا ہے۔ اور جدھر دیکھتا ہے شیخ ہی کی

صورت دیکھتا ہے۔ اسے فناء فی الشیخ کہتے ہیں جو فناء فی اللہ کا مقدمہ ہے۔



درد یوار چو آئینہ شد از کثرت شوق ہر کجا مے نگر م روے ترا مے بینم  
رابطہ صحبت کی طرح مستقل طریق وصول الی اللہ کا ہے۔ اور انصباغ و انعکاس کے لئے  
کافی ہے۔ کیوں کہ رابطہ سے شیخ کے ساتھ نہایت مناسبت پیدا ہو جاتی ہے۔ اور اسی مناسبت کی  
وجہ سے اُس کے باطن سے اخذ فیوض کرتا ہے۔ اسی واسطے حضرت خواجہ احرار قدس سرہ فرماتے  
ہیں۔

سایہ رہبر بہ است از ذکر حق

سایہ رہبر سے مراد طریقہ رابطہ ہے۔ یعنی طالب مبتدی کے لئے طریقہ رابطہ سے زیادہ مفید ہے۔  
کیوں کہ طالب کے لئے اس وقت مذکور جل و علا کے ساتھ مناسبت کامل نہیں ہوتی۔ کہ براہ ذکر  
نفع تام حاصل کر سکے۔

زاں روے کہ چشم تست احوال معبود تو پیر تست اول

اس سلسلہ میں طریق اویسیت غالب ہے۔ اپنی شیخ کی صورت مثالی اپنے سامنے  
تصور کر کے اُس سے فیض لے سکتے ہیں۔ اسی طرح اولیائے کرام کے مزارات سے گھر بیٹھے فیض  
لے سکتے ہیں مگر مبتدی ایسا نہیں کر سکتا۔

### (۳) اوراد و وظائف

اذکار و اوراد مستقل طریق وصول نہیں۔ بلکہ مددات و معاونات سے ہیں۔ حضرت قیوم  
ربانی مجدد الف ثانی رحمۃ اللہ علیہ کے نزدیک انسان جو عالم صغیر کہلاتا ہے۔ دس لطیفوں سے  
مرکب ہے۔ جن میں سے پانچ عالم خلق کے اور پانچ عالم امر کے ہیں۔ آیہ الہ الخلق  
والامر (اعراف) میں ان ہی دونوں کی طرف اشارہ ہے۔ جو چیز بغیر واسطہ بحر دقل کن پیدا  
ہوئی وہ امر ہے۔ اور جو بالواسطہ مادہ سے پیدا ہوئی وہ خلق ہے۔ لطائف عالم امر یہ ہیں۔ قلب۔  
روح۔ سر۔ خفی۔ اخفی۔ اور لطائف عالم خلق نفس ناطقہ اور عناصر اربعہ ہیں۔ مجموعہ کائنات کو خلق  
سویا امر عالم کبیر کہتے ہیں۔ جس طرح لطائف خلق کے اصول عالم کبیر میں عرش کے نیچے موجود  
ہیں۔ اُسی طرح لطائف عالم امر کے اصول عالم کبیر میں عرش کے اوپر موجود ہیں۔ لطائف علویہ کو



لطائف سفلیہ سے مناسب ہے۔ چنانچہ اخفی کو خاک سے خفی کو آگ سے سر کو پانی سے روح کو ہوا سے اور قلب کو نفس سے مناسبت ہے۔ اس لئے جب اللہ تعالیٰ نے ہیکل انسانی کو پیدا کیا۔ تو اپنی قدرت کاملہ سے لطائف عالم امر کو بدن انسان کی چند جگہوں سے تعلق و عشق بخشا تا کہ انسان جامع خلق و امر اور مستحق اسم عالم صغیر ہو۔ چنانچہ لطیفہ قلب کا محل بائیں پستان سے دوانگل نیچے ایک پارہ گوشت ہے۔ جسے قلب صنوبری بولتے ہیں۔ صنوبری اس واسطے کہتے ہیں کہ وہ صنوبر کے پھل کی مثل ہے جو الٹا ہوا ہو۔ اور لطیفہ روح کا محل دائیں پستان سے دوانگل نیچے ہے۔ اور لطیفہ سر کا محل بائیں پستان سے دوانگلی اوپر مائل بہ سینہ اور خفی کا محل دائیں پستان سے دوانگل اوپر مائل بہ سینہ ہے۔ اور لطیفہ انہی کا محل سر و خفی کے درمیان وسط سینہ ہے۔ چونکہ لطائف علویہ جو انوار مجردہ تھے اس پیکر جسمانی طلسمانی میں آکر اپنے آپ کو اور اپنی اصل کو بھول گئے اور کدورت کے سبب سے باوجود اقربیت کے اپنے مولاعز اسمہ سے بعید ہو گئے۔ اس لئے مشائخ نقشبندیہ اپنی تو جہ ان لطائف پر ڈالتے ہیں اور ساتھ ہی اذکار کی تلقین کرتے ہیں۔ تاکہ یہ لطائف اپنے اصول کو یاد کر کے اُن کی طرف عروج کریں اور ہر ایک لطیفہ فتا و بقا حاصل کرے۔

### ذکر اسما ذاتیہ

طالب کو توجہ کے بعد داخل سلسلہ کر کے سب سے پہلے لطیفہ قلب کا سبق یوں پڑھایا جاتا ہے۔ اول لطیفہ قلب۔ نور زرد۔ زیر قدم حضرت آدم علیہ السلام۔ ذکر اسم ذات اللہ۔ اس کے بعد شیخ اپنے طالب کو توجہ لینے کا طریقہ یوں بتاتا ہے کہ تم آنکھیں بند کر کے اپنے قلب صنوبری کی طرف متوجہ ہو جاؤ اور اس خیال میں محو ہو جاؤ کہ میرے دل میں فیض یعنی نور ذکر آ رہا ہے میرے دل سے اور پیر کے دل میں فیض آ رہا ہے مبداء فیاض (خدا تعالیٰ) سے۔ شیخ یہ ارشاد فرما کر جناب الہی سے دعا اور پیران عظام سے استمداد کر کے اور اپنے تئیں منصف برنگ مقام طالب کر کے یوں القاء ذکر کرتا ہے کہ اپنے قلب کو طالب کے قلب کے مقابل رکھ کر تصور کرتا ہے کہ ذکر کے انوار جو پیران کبار کی جناب سے میرے قلب میں پہنچے ہیں وہ اس طالب کے قلب میں آ رہے ہیں۔ میرے پیر و سنگیر روحی و قلبی فداہ القاء ذکر کے وقت اپنی انگشت شہادت طالب کے قلب پر رکھا کرتے تھے۔ اُس نوری انگلی کے ساتھ ہی قلب میں حرکت محسوس ہونے لگتی



تھی۔ آپ کے ہاں روزانہ ذکر کا طریقہ یوں بتایا جاتا تھا۔ کہ طالب با وضو قبلہ رو بیٹھے۔ پہلے ایک بار سورہ الحمد شریف اور تین بار سورہ اخلاص یعنی قل هو اللہ اور ۲۶ بار استغفر اللہ اور ستائیسویں بار استغفر اللہ ربی من کل ذنب و اتوب الیہ پڑھ کر سب کا ثواب بروح پر فتوح حضرت خواجہ خواجگان شمس العرفان سیدنا قادر بخش جہانگیری رحمۃ اللہ علیہ بخشے۔ پھر کپڑے سے منہ ڈھانپ کر سانس کو ناف کے نیچے بند کر کے زبان کو تالو سے لگا کر اور دفع خطرات کے لئے اپنے شیخ کی صورت دل کے مقابل جما کر قلب صنوبری سے جو قلب حقیقی کا آشیانہ ہے، اللہ اللہ کرے۔ ذکر کرتے وقت قلب کی صورت کا خیال نہ کرے۔ اور لفظ مبارک اللہ سے ذات بچوں و بچگوں ملحوظ رکھے اور اس کے ساتھ کسی صفت کا لحاظ نہ کرے۔ جب تنگی محسوس ہو اور حضور میں فتور پڑے لگے۔ تو سانس کو ناک سے نکال کر زبان سے یوں کہے۔ اللھم انت مقصودی و رضاک مطلوبی۔ (یا اللہ تو میرا مقصود اور تیری رضا میرا مطلوب ہے)۔ اس طرح ہر روز چوبیس ہزار بار یا بارہ ہزار بار ذکر کرے۔ اگر کسی عذر کے سبب سے جس دم نہ کر سکے۔ تو فقط زبان کو تالو سے لگا کر بغیر جس دم دل سے ذکر کرے۔ مگر جس دم کے ساتھ مقصد جلدی حاصل ہو جاتا ہے۔ یہ ذکر بحالت خلومعدہ کرے اور چلتے پھرتے اٹھتے بیٹھتے یہی خیال کرے کہ میرا دل اللہ اللہ کر رہا ہے۔ چوبیس ہزار کی تعداد بقول حضرت قبلہ شاہ صاحب رحمۃ اللہ علیہ اس واسطے ہے کہ انسان دن رات میں چوبیس ہزار سانس لیتا ہے۔ ارباب طریقت کے نزدیک بھو اے اذکروا اللہ ذکر اکثر کثیرا کوئی سانس بغیر ذکر کے نہ ہونا چاہئے۔ اگر کوئی دم بغیر ذکر چلا جائے۔ تو اُسے کفر میں شمار کرتے ہیں۔

ہر آں کو غافل از حق یک زمان است در آں دم کافر است امانہاں است  
مگر خواب و حوائج ضروریہ کے سبب سے اس دوام ذکر میں خلل آ جاتا ہے۔ اس لئے انہوں نے بطور تدارک یہ صورت تجویز کی ہے۔ کہ یہ تعداد معین از سر نو ایک وقت میں پوری کر لی جائے۔ رسالہ حضرت عزیزاں قدس سرہ میں یوں لکھا ہے۔ کہ خبر میں ہے کہ ایک دن میں ہزاروں سانس لئے جاتے ہیں۔ آدمی سے ہر سانس کی نسبت سوال ہوگا۔ کہ تو نے کس چیز پر نکالا اور کس چیز پر اندر لے گیا۔ رباعی ۔

زہر نفس بقیامت شمار خواہد بود گناہ مکن کہ گنہگار خواہد بود



بسا سوار کہ فردا پیادہ خواہد شد بسا پیادہ کہ فردا سوار خواہد بود

پس بندہ کو چاہئے کہ گزشتہ سانسوں کو جو بے فائدہ لئے ہیں قضا کرے۔

طالب کو چاہئے کہ اس شغل کے ساتھ اپنے شیخ کی توجہ بھی لیتا رہے۔ توجہ میں یہ تصور کرے کہ میرا دل شیخ کے دل کے نیچے ہے۔ اُس سے میرے دل میں یوں فیض آرہا ہے جیسا کہ پرنا لہ سے پانی گرا کرتا ہے۔ اس شغل کو جاری رکھنا چاہئے یہاں تک کہ ذکر قلب کا ملکہ ہو جائے۔ بعد ازاں دیگر لطائف کی تلقین بالترتیب یکے بعد دیگرے یوں ہے۔

دوسرا۔ لطیفہ روح۔ نور سرخ سنہرا۔ زیر قدم حضرت نوح و حضرت ابراہیم علیہما السلام۔

ذکر اسم ذات اللہ اللہ۔

تیسرا لطیفہ سر۔ نور سفید۔ زیر قدم حضرت موسیٰ علیہ السلام۔ ذکر اسم ذات اللہ اللہ۔

چوتھا لطیفہ خفی۔ نور سیاہ۔ زیر قدم حضرت عیسیٰ علیہ السلام۔ ذکر اسم ذات اللہ اللہ۔

پانچواں لطیفہ اخفی۔ نور سبز۔ زیر قدم حضرت محمد مصطفیٰ علیہ الصلوٰۃ والسلام۔ ذکر اسم

ذات اللہ اللہ۔

چھٹا لطیفہ نفس۔ محل پیشانی یا دماغ۔ نور بیرنگ۔ ذکر اسم ذات اللہ اللہ۔

ساتواں لطیفہ قالب۔ محل تمام بدن۔ نور بیرنگ۔ ذکر اسم ذات اللہ اللہ۔

### سلطان الاذکار:

ان لطائف سے ذکر کرنے اور شیخ سے توجہ لینے اور القاء ذکر کا طریقہ وہی ہے جو لطیفہ

قلب کے بیان میں گزرا۔ مثلاً دوسرے لطیفہ میں طالب اپنے لطیفہ روح سے ذکر کرے۔ اور

اپنے لطیفہ روح کو شیخ کے لطیفہ روح کے نیچے تصور کر کے فیض لے۔ اور شیخ اپنے لطیفہ روح کو

طالب کے لطیفہ روح کے مقابل رکھ کر فیض دے۔ علیٰ ہذا القیاس ہر ایک لطیفہ کا ذکر جاری رہے

یہاں تک کہ ذکر اُس کا ملکہ ہو جائے۔ مگر تعداد بہ نسبت قلب کے نصف رکھے۔ یعنی بجائے

۱۔ لطائف کے انوار میں اختلاف ہے۔ ہر ایک نے اپنے کشف و دید کے موافق بیان کیا ہے۔ لطائف کے

محل میں بھی اختلاف ہے۔ جس طرح مجھے اپنے پیر و سنگیر قدس سرہ سے پہنچا ہے لکھ دیا گیا ہے۔ واللہ اعلم

بالصواب۔



چوبیس ہزار یا بارہ ہزار کے بارہ یا چھ ہزار بار کرے۔ جب ساتوں لطیفہ قالب جاری ہوتا ہے۔ تو بال بال سے ذکر اللہ اللہ جاری ہوتا ہے۔ اسے سلطان الاذکار کہتے ہیں۔

### ذکر نفی و اثبات:

طریقہ نقشبندیہ میں جذبہ سلوک پر مقدم ہے اس لئے پہلے اسم ذات تلقین کرتے ہیں پھر نفی و اثبات لا الہ الا اللہ۔ کیوں کہ اسم ذات کو جذبہ سے اور نفی و اثبات کو سلوک سے زیادہ مناسبت ہے۔ نفی و اثبات کی ترکیب یوں ہے۔ کہ با وضو قبلہ رو دو زانو بیٹھے۔ اور دل کو خطرات و وساوس سے پاک کر کے دم کو ناف کے نیچے بند کرے۔ اور کلمہ لا کو ناف سے کھینچ کر پیشانی تک لے جائے۔ اور الہ کو پیشانی سے دائیں مونڈھے تک لے جائے۔ پھر الا اللہ کی ضرب قلب صنوبری پر اس طرح لگائے کہ اس کا اثر دیگر لطائف پر بھی پہنچے۔ اس مجموعہ عمل سے صورت لامعکوس پیدا ہو جاتی ہے۔ اس کلمہ کے معنی یہ تصور کرے۔ لا نہیں الہ کوئی مقصود الا اللہ مگر اللہ۔ لفظی معنی اس کلمہ کے یہ ہیں کہ اللہ کے سوا کوئی معبود بحق نہیں۔ مگر یہاں مقصودیت کی نفی تصور کرتے ہیں۔ کیوں کہ یہ معبودیت کی نفی سے ابلغ و اکمل ہے۔ وجہ یہ ہے کہ ہر معبود مقصود ہوتا ہے۔ مگر ہر مقصود معبود نہیں ہوتا۔ پس جب مقصودیت کی نفی کر دی۔ تو معبودیت کی نفی اس میں ضرور آگئی۔ کیوں کہ اعم کی نفی اخص کی نفی کو مستلزم ہے۔ اس ذکر کو بقدر قوت نفس کرے۔ اور سانس عدد طاق مثلاً تین یا پانچ یا سات وغیرہ پر چھوڑتے وقت محمد رسول اللہ ساتھ ملا لے اور یہ بھی زبان سے کہے۔ یا اللہ تو ہی میرا مقصود و مطلوب ہے۔ اپنی محبت اور معرفت مجھے عطا فرما۔ اس کو بازگشت کہتے ہیں۔ اثنائے ذکر میں اعضا اور جوارح کو حرکات نہ دے۔ اس ذکر کو ہر روز ایک ہزار یا پانچ سو بار کرے۔ حضرت خواجہ نقشبند رحمۃ اللہ علیہ کے نزدیک اس ذکر میں جس دم اور وقوف عددی لازم نہیں۔ مگر یہ ہر دو فائدے سے خالی نہیں۔ جس دم کا فائدہ انشراح صدور و اطمینان قلب و حصول لذت روحانی اور نفی خواطر ہے۔ اور رعایت کا فائدہ تفرقہ سے دل کی جمعیت ہے۔ جب ایک سانس میں اکیس بار کہہ سکے۔ تو عموماً نتیجہ یعنی نسیان ماسوا اور انوار الہیہ میں استغراق حاصل ہو جاتا ہے۔ اگر اس عدد پر نتیجہ ظاہر نہ ہو۔ تو سمجھے کہ آداب طریقہ میں کوتاہی ہوئی ہے۔ از سر نو آداب کو ملحوظ رکھ کر شروع کرے۔ بعض طالب ایسے ہوتے ہیں کہ ان کو اکیس



سے زیادہ پر نتیجہ ظاہر ہوتا ہے۔

واضح رہے کہ سب سے پہلے حضرت خضر علیہ السلام نے خواجہ عبدالخالق غجدوانی قدس سرہ سے فرمایا کہ پانی میں غوطہ لگا کر یہ ذکر کرو۔ شاید پانی میں غوطہ لگانا اس واسطے فرمایا کہ نفس برقرار رہے اور جنبش نہ کرے۔ میرے پیر دستگیر حضرت خواجہ انبالوی قدس سرہ اس عمل کو پانی ہی میں کیا کرتے تھے۔ مگر اخیر عمر میں بغیر پانی کے کیا کرتے تھے۔

دیگر اذکار:

اسم ذات اور نفی و اثبات کے علاوہ اذکار ذیل بھی سلسلہ تو کلیہ میں معمول ہیں۔

آیت کریمہ کا ورد:

آیہ کریمہ لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ۔ ہر نماز کے بعد ایک تسبیح یعنی سو بار۔ اول و آخر درود شریف ۵ یا ۱۱ بار۔ جب حضرت یونس علی مینا و علیہ الصلوٰۃ والسلام کو مچھلی نگل گئی تھی۔ تو انہوں نے تین تاریکیوں (شکم ماہی کی تاریکی۔ سمندر کی تاریکی۔ رات کی تاریکی) میں بارگاہ رب العزت میں یہ عرض کی تھی۔ اور اللہ تعالیٰ نے اُن کو سلامتی بخشی تھی۔ اگر سالک جس کی روح تین تاریکیوں (تاریکی نفس۔ تاریکی قالب۔ تاریکی دنیا) میں مبتلا ہے صدق دل سے بارگاہ الہی میں یہی عرض کرتا رہے۔ تو انشاء اللہ تعالیٰ ان تاریکیوں سے سلامتی حاصل کرے گا۔ ہر غم و اندوہ اور مرض کے لئے اس آیت کا سوال اکھ بار پڑھنا تریاق مجرب ہے۔

اللہ الصمد:

اللہ الصمد۔ ہر روز کم سے کم گیارہ تسبیح۔ اول و آخر درود شریف۔ پڑھتے وقت یہ تصور کرے کہ گویا سنہری حروف میں اللہ الصمد میرے قلب پر لکھا ہوا ہے۔ ذکر خیر میں لکھا ہے کہ تصور شاہ صاحب علیہ الرحمۃ اللہ الصمد کو کبھی تین ہزار تین سو ساٹھ بار اور کبھی گیارہ تسبیح پڑھا کرتے تھے۔ اور فرماتے کہ اس سے باطن کی صفائی بہت ہوتی ہے۔ تنگی رزق کے دور کرنے کے لئے یہ بہت اچھا نسخہ ہے۔ ہمارے اکثر درویش اس کے پڑھنے سے کھلتے ہیں۔ چنانچہ خلیفہ



امیر اللہ بھی اسی کے پڑھنے سے کھلا تھا۔ انتہی۔ اسی کتاب میں دوسری جگہ لکھا ہے کہ مست محمد حسین حضور کا ایک درویش حج کے لئے کعبۃ اللہ شریف گیا۔ وہاں جا کر اُس کو خرچ کی بے حد تنگی ہوئی۔ اُس نے حضور علیہ الرحمۃ کی خدمت میں خط لکھا۔ حضور نے سُن کر فرمایا۔ کہ شاید اُس نے اللہ الصمد پڑھنا چھوڑ دیا جو اُس کو تنگی ہوئی۔ اور پچاس روپے کا منی آرڈر اُس کے نام بھیج دیا۔ انتہی۔

### اسم اعظم:

جناب مولوی سراج الدین احمد صاحب راوی ہیں، کہ حضور میاں صاحب علیہ الرحمۃ اس کی فضیلت میں فرماتے تھے کہ یہ اسم اعظم ہے اور تنویر دل اور تصفیہ قلب کے لئے سریع الاثر ہے۔ حضرت بابا فرید شکر گنج نے اس کے فضائل میں ایک رسالہ لکھا ہے۔ مجھ کو یہ اسم حضرت شاہ سلیمان تونسوی قدس سرہ کے ایک صاحب کشف خلیفہ سے جو وارد انبالہ ہوئے تھے پہنچا ہے۔ انتہی۔

حضرت شیخ اسماعیل حقی بروسوی قدس سرہ تفسیر روح البیان میں لکھتے ہیں:-

و خاصية اسم الصمد حصول الخير والصلاح فمن قرأه  
عند السحر مائة وخمسا وعشرين مرة ظهرت عليه اثار  
الصدق والصديقة وفي اللمة ذاكره لا يحس بالم الجوع  
ما دام مثلبسا بذكره.

اسم صمد کی خاصیت خیر و صلاح ہے۔ پس جو شخص اس کو صبح کے وقت ایک سو پچیس بار پڑھے۔ اُس پر آثار صدق و صدیقیت ظاہر ہوں گے۔ اور لمعہ میں ہے کہ اس اسم کا ذکر بھوک کے الم کو محسوس نہ کرے گا جب تک اس کا ذکر رہے گا۔

(۳) سَلَامٌ قَوْلًا مِّن رَّبِّ رَحِيمٍ۔ پانچ تسبیح ہر روز اول و آخر درود شریف۔ جب کوئی مریض حضور قبلہ شاہ صاحب علیہ الرحمۃ کے پاس آتا۔ تو آپ سات تار کا دھاگہ منگا کر سات سات مرتبہ یہی آیت پڑھ کر سات گرہیں دیتے۔ ہر مرض کو بحکم الہی سے شفا ہو جاتی تھی۔ بعض دفعہ درویشوں ہی سے فرمایا کرتے کہ تم ہی پڑھ دو۔



- (۴) بسم اللہ الرحمن الرحیم۔ پانچ تسبیح ہر روز۔ اول و آخر درود شریف۔
- (۵) سبحان اللہ۔ پانچ تسبیح ہر روز۔ اول و آخر درود شریف۔
- (۶) کلمہ تجید یعنی سبحان اللہ والحمد للہ ولا الہ الا اللہ واللہ اکبر ولا حول ولا قوۃ الا باللہ العلی العظیم۔ پانچ تسبیح ہر روز۔ اول و آخر درود شریف۔

- (۷) سورۃ اخلاص یعنی قل ہو اللہ تمام۔ پانچ تسبیح یا کم سے کم دس بار ہر روز۔ اول و آخر درود شریف حضور شاہ صاحب علیہ الرحمۃ فرماتے۔ کہ جو شخص ہر نماز کے بعد قل ہو اللہ شریف دس بار پڑھے۔ اُس سے رزق کی تنگی دور ہو جاتی ہے۔ سکرات موت میں آسانی ہوتی ہے۔ اور شیطان دھوکہ نہیں دے سکتا۔

### کلمہ شریف پڑھنے کی ترکیب:

سلطان الاذکار کلمہ شریف میں بدیں ترکیب کہ دونوں ہاتھوں کے انگوٹھوں سے دونوں کانوں کو بند کرے۔ اور دونوں ہاتھوں کے انگشت شہادت و وسطے سے دونوں آنکھیں اور دونوں بنصر سے نتھنے بند کرے اور ہر دو خضر کو لبوں پر رکھ کر سانس بند کر کے لا الہ کو قلب سے لطیفہ روح تک لے جائے۔ اور الا اللہ کی ضرب سے روح سے قلب پر لگائے۔ عدد طاق پر ناک میں سے سانس چھوڑے اور زبان سے کہے۔ الہی مقصود میرا تو ہے۔ اپنی محبت اور معرفت عطا کر۔ اس عمل کو ہر روز کم سے کم دس بار کرنا چاہیے۔ حضور قبلہ شاہ صاحب قدس سرہ فرمایا کرتے کہ یہ طریقہ تمام مقامات کو ترقی بخشنے والا ہے۔ اس سے فقیر پر منازل کھلتے ہیں۔ یعنی وحدت وجود سے وحدت شہود تک پہنچتا ہے اور آخر کار وصل عریانی حاصل ہو جاتا ہے۔ مولانا روم اسی کی نسبت یوں فرماتے ہیں۔

چشم بند و گوش بند و لب بہ بند گرنہ بنی برحق بر ما محمد

کسی ہندی شاعر نے یوں کہا ہے۔

آنکھ کان ناک میچ کے نام خدا کا لے اندر کے پٹ تب کھلیں جب باہر کے پٹ دے



تسبیح درود شریف:

(۹) درود شریف۔ کم سے کم گیارہ تسبیح بعد نماز عشاء یا جس وقت فرصت ملے۔ زیادہ کی کوئی حد نہیں۔ حضور قبلہ شاہ صاحب علیہ الرحمۃ اپنے ارادت مندوں کو ابتداء ہی سے درود شریف پڑھنے کی بڑی تاکید فرمایا کرتے تھے۔ اور فرماتے تھے کہ اس ورد سے رسول اللہ صلی اللہ علیہ وسلم کی روح سے پرورش شروع ہو جاتی ہے۔ اور دیگر اوراد کے اول و آخر میں بھی درود شریف ارشاد فرماتے تاکہ قبولیت کا ذریعہ ہو۔ ذیل کے صیغے معمول تھے:-

(۱) صلے اللہ علیہ وسلم.

(ب) صلی اللہ علی النبی الامی و الہ وسلم.

(ج) صلے اللہ علی حبیبہ محمد و الہ وسلم.

(و) اللہم صل علی سیدنا محمد و علی ال سیدنا محمد بعدد کل معلوم لک.

(۵) اللہم صل علی سیدنا محمد و علی سیدنا محمد بعدد کل معلوم لک و بعدد کل ذرۃ مائۃ الف الف مرۃ و بارک و سلم.

کثرت درود شریف کی برکت:

امام عبدالوہاب قطب شعرانی قدس سرہ لکھتے ہیں۔ کہ اخلاص اور شرط و آداب اور تدبیر معانی کے ساتھ ہر روز اس کثرت سے درود شریف بھیجنا چاہئے کہ رزائل سے پاک ہو کر رسول اللہ صلی اللہ علیہ وسلم کے مشاہدہ کا مقام حاصل ہو جائے۔ شیخ نورالدین شونی۔ شیخ احمد زداوی۔ شیخ محمد بن داؤد منزلاوی اور مشائخ یمن کی ایک جماعت کا یہی طریق ہے۔ شیخ احمد زداوی کا بیان ہے کہ مجھے حالت بیداری میں رسول اللہ صلی اللہ علیہ وسلم کی زیارت نصیب نہ ہوئی یہاں تک کہ میں نے پورے ایک سال تک شب و روز پچاس ہزار بار درود شریف کا ورد رکھا۔ شیخ نورالدین



شونی نے کئی سال روزانہ تیس ہزار بار درود شریف کا وظیفہ کیا۔ سیدی علی خواص کا قول ہے۔ کہ بندہ مقام عرفاں میں کامل نہیں ہوتا۔ یہاں تک کہ جس وقت چاہے رسول اللہ صلی اللہ علیہ وسلم کی زیارت کرے۔ اور فرماتے تھے کہ سلف میں سے جن مشائخ کی نسبت ہمیں یہ خبر ملی ہے کہ وہ حالت بیداری میں بالمشافہ رسول اللہ صلی اللہ علیہ وسلم کے ساتھ ملاقات کیا کرتے تھے وہ یہ ہیں۔ شیخ ابو مدین شیخ الجماعہ۔ شیخ عبدالرحیم قتادی۔ شیخ موسیٰ زولی۔ شیخ ابوالحسن شاذلی۔ شیخ ابوالعباس مرسی۔ شیخ ابوالسعود بن ابی العسائر۔ سیدی ابراہیم متبولی رحمہم اللہ تعالیٰ اجمعین شیخ جلال الدین سیوطی فرماتے ہیں۔ کہ میں نے ستر سے کچھ اوپر بار حالت بیداری میں رسول اللہ صلی اللہ علیہ وسلم کی زیارت کی ہے۔ سیدی ابراہیم متبولی کی ملاقات کا تو شمار ہی نہیں۔ کہ وہ اپنے تمام حالات میں مشرف بہ زیارت ہوا کرتے تھے۔ اور فرماتے تھے کہ سوائے رسول اللہ صلی اللہ علیہ وسلم کے میرا کوئی شیخ نہیں۔ شیخ ابوالعباس مرسی فرماتے تھے کہ اگر رسول اللہ صلی اللہ علیہ وسلم ایک ساعت مجھ سے پوشیدہ رہیں۔ تو میں اپنے تئیں مومنوں میں شمار نہیں کرتا۔ (لوائح الانوار القدسیہ)۔

راقم الحروف عرض کرتا ہے کہ میرے پیر دنگیر روحی و قلبی فداہ کی یہ حالت تھی کہ درود شریف پڑھتے پڑھتے آپ بعض دفعہ بالمشافہ زیارت سے مشرف ہو جایا کرتے تھے۔

(۱۰) پرہ بنی پر نظر کر کے شغل سلطان نصیرا۔ خالی یا مع درود شریف۔

شیخ عبدالرحمن بسطامی قدس سرہ نے ترویج القلوب بلطائف الغیوب میں لکھا ہے۔ کہ ذکر کی شرط یہ ہے۔ کہ ذا کر اُسے اہل ذکر سے بطریق تلقین اخذ کرے جیسا کہ صحابہ کرام نے اُسے رسول اللہ صلی اللہ علیہ وسلم سے بطور تلقین اخذ کیا۔ اور صحابہ کرام نے تابعین کو تلقین کیا۔ اور تابعین نے مشائخ کو یکے بعد دیگرے ہمارے زمانہ تک اور قیام قیامت تک اتھے۔ کذا فی تفسیر روح البیان۔

### (۴) مراقبات

لفظ مراقبہ ماخوذ ہے رقابت بمعنی محافظت سے یا رقوبت بمعنی انتظار سے۔ پس مراقبہ سے مراد تمام حواس ظاہرہ و باطنہ کو جمع کر کے مطلوب کے انتظار میں بیٹھنا ہے۔ سلسلہ عالیہ



نقشبندیہ میں اس کی ترکیب یوں ہے۔ کہ آنکھیں بند کر کے لطائف عشرہ میں سے کسی لطیفہ کی طرف متوجہ ہو جائے۔ اور مبدأ فیض سے اُس لطیفہ پر فیض کے آنے کا انتظار کرے۔ اور اسی انتظار میں مستغرق رہے۔

### مراقبہ کا طریق:


حضرت سعد الدین کاشغری قدس سرہ کا قول ہے کہ حضرت سید الطائفہ جنید بغدادی قدس سرہ فرماتے ہیں۔ کہ مراقبہ کا طریق میں نے ایک بلی سے دیکھا ہے۔ ایک روز میں راستے میں جا رہا تھا۔ کہ ایک بلی پر میری نظر پڑی جو چوہے کے بل کے آگے گھات لگائے بیٹھی تھی۔ اُس کے استغراق کا یہ عالم تھا۔ کہ اُس کا بال تک نہ ہلتا تھا۔ میں یہ دیکھ کر حیران ہوا۔ ناگاہ غیب سے میرے باطن میں آواز آئی۔ اے پست ہمت! میں تیرا مقصود چوہے سے کم نہیں۔ تو میری طلب میں اس بلی سے کم نہ ہو۔ میں نے اُس روز سے مراقبہ کا یہ طریق اختیار کیا۔ اور مجھے حاصل ہوا جو ہوا۔ انتہی۔ اسی واسطے مقامات میں سے ہر مقام میں ایک مراقبہ مقرر کیا گیا ہے۔

حضرت مجدد الف ثانی رحمۃ اللہ علیہ نے تین ولایات۔ تین کمالات تین حقائق الہیہ اور تین حقائق انبیاء علیہم السلام قرار دئے ہیں۔ بلکہ ان کے سوا اوروں کی طرف بھی اشارہ کیا ہے۔ ان میں سے ہر ایک میں جدا جدا حالت و کیفیات اور علوم و معارف و اسرار ہیں۔ اللہ تعالیٰ کے قول رفیع الدرجات اور حدیث مبارک لا یزال العبد یتقرب الی میں ان ہی مقامات قرب الہی کی طرف اشارہ ہے۔ یہ مراتب قرب اگرچہ بے چون و بے چگون ہیں۔ مگر حضرت مجدد رضی اللہ تعالیٰ عنہ نے ان کو دائروں سے تعبیر کیا ہے۔ کیوں کہ صاحب کشف سالک کو یہ مراتب عالم مثال میں دائروں کے شکل میں نظر آتے ہیں۔ چنانچہ تمام عالم نظر کشفی میں بصورت دائرہ نظر آتا ہے۔ اور عرش مجید اُس دائرے کا قطر دکھائی دیتا ہے۔ اس دائرے کی قوس تحتانی میں نفس و عناصر اربعہ (پانی۔ آگ۔ مٹی۔ ہوا) اور قوس فوقانی میں لطائف عالم امر مشہود ہوتے ہیں۔



## پہلا دائرہ:

اس کا نام دائرہ امکان ہے۔ اور یہ پہلا دائرہ ہے۔



جس طرح عالم کبیر میں عرش برزخ ہے درمیان عالم امر و عالم خلق کے اور جامع ہے ہر دو طرف خلق و امر کا۔ اسی طرح۔ قلب جو عرش کے اوپر اور دیگر اصول کے نیچے ہے برزخ ہے درمیان عالم امر و عالم خلق کے اور جامع ہے ہر دو طرف خلق و امر کا۔ اسی واسطے قلب کو حقیقت جامعہ بولتے ہیں۔ اور برسمیل تشبیہ عرش اللہ کہتے ہیں۔ اصول لطائف عالم امر چونکہ فوق العرش ہے جو لامکانیت سے موصوف ہے۔ اس واسطے لطائف عالم امر کو لامکانی کہتے ہیں۔ مگر معلوم رہے کہ ان کی لامکانیت عالم خلق کی نسبت ہے جو مکانیت و چندی و چونی میں منقسم ہے۔ بے چون سبحانہ کی نسبت وہ عین چون ہیں۔ اور ان کی لامکانیت عین مکانیت ہے۔ پس عالم امر گویا برزخ ہے درمیان مکانی والا مکانی کے اور درمیانی چون و بے چون کے اور ہر دو طرف سے بہرہ ور ہے۔ باوجود اس رتبہ کے اللہ تعالیٰ نے عالم امر کو عالم خلق سے تعشق اور بدن عنصری سے خاص تعلق بخشا جیسا کہ پہلے بیان ہوا۔

## مراقبہ احدیت کی ترکیب:

اس دائرے میں مشغل اسم ذات اور نفی و اثبات کے ساتھ مراقبہ احدیت کیا جاتا ہے۔ جس کی ترکیب یوں ہے۔ کہ دل کی طرف متوجہ ہو کر یہ تصور کرے کہ میرے لطیفہ قلب پر فیض آ رہا



ہے اُس ذات سے جو جمیع صفات کمال کا مستجع اور تمام عیوب و نقائص سے پاک ہے اور مسکے ہے اسم پاک اللہ کا۔ جب غیبت و سگر اور حضور و جمعیت جو مبادی فناء ہیں حاصل ہو جائیں۔ تو تہلیل لسانی بھی جائز ہے۔ اس دائرے کے نصف سافل میں سیر آفاقی اور نصف عالی میں سیر انفسی واقع ہوتی ہے۔ سیر آفاقی میں جو انوار نظر آتے ہیں۔ ان سے صرف تزکیہ و تہلیہ کی استعداد و قابلیت پائی جاتی ہے۔ تا وقتیکہ سالک خارج میں سیر انفسی میں اپنے آپ کو مزے و مطہر نہ دیکھے اور وجدان سے اپنے تئیں مصفا نہ پائے۔ انوار کے مشاہدے پر نازاں نہ ہو جائے۔

جب سالک دائرہ امکان قطع کر لیتا ہے۔ تو اُسے ظلال اسما و صفات کا دائرہ مشہود ہوتا

ہے۔

### دوسرا دائرہ ولایت صغریٰ:

یہ دائرہ ولایت صغریٰ ہے۔ جس سے مراد ولایت اولیاء ہے۔ یہ دوسرا دائرہ ہے۔



اس دائرے میں مراقبہ معیت کیا جاتا ہے۔ جس میں یہ لحاظ کیا جاتا ہے۔ کہ میرے لطیفہ قلب پر فیض آرہا ہے اُس ذات سے جو ہر لحظہ میرے ساتھ اور میرے لطائف کے ساتھ ہے اور میرے عناصر بلکہ ہر ذرہ ممکنات کے ساتھ ہے اور مفہوم ہے و هو معکم اینما کنتم کا۔

واضح رہے کہ یہ دائرہ ظلال مبادی تعینات جمیع ممکنات کا ہے سوائے انبیاء اور ملائکہ

۱۔ صاحب کشف عیانی کو اپنی سیر کا علم ہوتا ہے۔ مگر اس زمانہ میں اکل حلال کے مفقود ہونے کے سبب سے اکثر طلاب کو کشف وجدانی ہوتا ہے۔ کشف عیانی اور کشف وجدانی میں یہ فرق ہے کہ صاحب کشف عیانی عالم مثال میں ظاہر اذیکھتا ہے کہ گویا وہ ایک مقام سے دوسرے مقام کی سیر کر رہا ہے۔ اور صاحب کشف وجدانی اگرچہ ظاہر میں نہیں دیکھتا۔ مگر اپنے ادراک سے تبدل احوال و تغیر ارادات کو دریافت کرتا رہتا ہے۔ جس طرح کہ ہوا نظر نہیں آتی۔ مگر احساس سے اُس کا ادراک ہو جاتا ہے۔



علیہم الصلوٰۃ والسلام کے ان کے مبادی تعینات اسماء و صفات ہیں۔ افراد عالم کو ان ظلال کے واسطے سے اسماء و صفات الہی سے ہر دم فیوض نامتناہی از قسم وجود و توابع وجود پہنچتے رہتے ہیں۔ اللہ تعالیٰ کی شان تو یہ ہے۔ اِنَّ اللّٰهَ لَغَنِیُّ عَنِ الْعَلَمِیْنَ۔ پس اگر اسماء و صفات اور ظلال نہ ہوتے۔ تو عالم کا وجود ہی نہ ہوتا۔ لہذا اللہ تعالیٰ نے اپنی حکمت بالغہ سے ان ظلال کو جواز قبیل لطائف میں پیدا کیا جن کو اسماء و صفات سے مناسبت تام ہے۔ اسی مناسبت کے سبب سے افراد عالم میں سے ہر دو ان ظلال نامتناہیہ میں سے ایک ظل کے واسطے سے ہر دم اسماء و صفات سے فیوض کا مورد بنارہتا ہے۔ اس ظل کو اُس شخص کا مبدأ تعین یا اُس کی حقیقت یا اُس کا عین ثابتہ کہتے ہیں۔

### فنا و بقا کا حصول:

لطائف عالم امر کو اسی دائرہ ظلال میں فنا و بقاء حاصل ہوتی ہے۔ چنانچہ جب سالک اس سیر میں اُس ظل پر پہنچے گا جو اُس کا مبدأ تعین ہے۔ تو اُس کے قلب کو تجلی فعل حق (یعنی تکوین) کے ظہور سے فنا حاصل ہو جائے گی۔ پھر اسی تجلی سے بقاء حاصل ہوگی۔ قلب کو جو برزخ و حقیقت جامعہ ہے صفات اضافیہ حق (فعل و تکوین) سے جو وجوب و امکان کے درمیان مثل برزخ کے ہیں مناسب تامہ ہے۔ اسی واسطے جب قلب پر فعل حق کی تجلی کا ظہور ہوگا۔ تو قلب کو فنا حاصل ہوگی۔ اس فنا میں سالک کا فعل۔ منفی ہوگا۔ اور وہ اپنے تئیں مسلوب الفعل پائے گا۔ بعد ازاں فعل حق ہی سے باقی ہوگا۔ اور وہ اپنے فعل کو فعل حق پائے گا۔ فناے قلب کی علامت یہ ہے کہ غیر حق سے تعلق علمی و حسی نہ رہے۔ یعنی قلب ماسوا کو ایسا فراموش کر دے۔ کہ اگر سالوں بتکلف غیر کو یاد کرے۔ تو نہ کر سکے اس وقت جب علم اشیاء اس سے زائل ہو جاتا ہے۔ محبت اشیاء بطریق اولیٰ جاتی رہتی ہے۔ جب سالک فناے قلب سے مشرف ہو جاتا ہے۔ تو جماعت اولیاء میں داخل ہو جاتا ہے۔ ولایت کے تمام کمالات فناے قلب پر متفرع ہیں۔

ہیچکس را تا نہ گردد او فنا نیست رہ دربار گاہ کبریا

یہ لطیفہ زیر قدم حضرت آدم علیہ السلام ہے۔ یعنی حضرت آدم علیہ السلام اس لطیفہ کی راہ

۱۔ یہی فعل و تکوین حضرت آدم علیہ السلام کا مبدأ تعین ہے۔



سے اللہ تک پہنچے تھے۔ جو سالک اس لطیفہ کی راہ سے واصل مقصود ہوتا ہے۔ اُسے آدمی المشرَب کہتے ہیں۔ اور اُسے ولایت کے درجات و خجگانہ میں سے ایک درجہ کے حصول کی استعداد ہوتی ہے۔ حضرت مجدد الف ثانی رحمۃ اللہ علیہ سے پہلے اکثر اولیاء ان ظلال کو صفات خیال کرتے رہے۔ اور صفات کو عین ذات سمجھ کر انا الحق کے قائل ہوئے۔ مگر وہ بوجہ سکر کسی طرح قابل طعن و ملامت نہیں۔

### فنائے لطیفہ روح:

فنائے قلب کے بعد فنائے لطیفہ روح ہے۔ لطیفہ روح قلب کی نسبت زیادہ لطیف ہے۔ اس کی فناء حق سبحانہ کی صفات ثبوتیہ (جو فعل کی نسبت ایک قدم حضرت ذات سبحانہ کے نزدیک تر ہیں) کی تجلی کے ظہور سے ہوتی ہے۔ پھر ان ہی صفات سے بقاء ہوتی ہے۔ اس مقام پر سالک اپنی صفات کو اپنے آپ سے اور ساری مخلوقات کی صفات کو ان سے منسوب پائے گا۔ بلکہ جناب قدس سے منسوب جانے گا۔ یہ لطیفہ زیر قدم حضرت نوح و ابراہیم علیہما السلام ہے۔ جو سالک بعد از قطع مراتب قلب اس لطیفہ کی راہ سے واصل مقصود ہوتا ہے اُسے ابراہیمی المشرَب کہتے ہیں۔ اور اُسے ولایت کے مراتب و خجگانہ میں سے وہ درجہ کے حصول کی استعداد ہوگی۔ اس کے بعد لطیفہ سر کی فناء ہے جو لطیفہ روح سے زیادہ لطیف ہے۔ اس کی فناء حق سبحانہ کی شیونات<sup>۱</sup> ذاتیہ (جو صفات ثبوتیہ کی نسبت ایک قدم حضرت ذات سبحانہ کے نزدیک تر ہیں) کی تجلی کے ظہور سے ہوتی ہے۔ پھر ان ہی شیونات سے بقاء ہوتی ہے۔ اس مقام پر سالک اپنی ذات کو حق سبحانہ کی ذات میں مضمحل پاتا ہے۔ یہ لطیفہ زیر قدم حضرت موسیٰ علیہ السلام ہے۔ جو سالک بعد از قطع لطائف سابق اس لطیفہ کی راہ سے واصل مقصود ہوتا ہے اُسے موسوی المشرَب کہتے ہیں۔ اور اُسے ولایت کے مراتب و خجگانہ میں سے تین مرتبہ کے حصول کی استعداد ہوتی ہے۔ اس کے بعد لطیفہ خفی کی فناء ہے۔ جو لطیفہ سر کی نسبت زیادہ لطیف ہے اس کی فناء حق سبحانہ کی صفات

۱۔ ذات حق سبحانہ کو بدیں حیثیت کہ علم کا کام کرتی ہے شان العلم کہتے ہیں۔ علیٰ ہذا القیاس شان الحیاۃ۔ شان القدرة۔ شان السمع۔ شان البصر۔ شان الارادہ وغیرہ۔ صفات گویا شیونات کی فرع و عکس ہیں۔ غرضیکہ ذات میں اعتبارات سمع و بصر وغیرہ کو شیونات کہتے ہیں۔ اور صفات زائدہ کو ان کے عکس و فروع بولتے ہیں۔



تزیہ (جو شیونات ذاتیہ کے فوق ہیں) کی تجلی کے ظہور سے ہوتی ہے۔ پھر ان ہی صفات سے اُس کی بقاء ہوتی ہے۔ اس مقام پر سالک ذات حق کی تجرید تمام مظاہر سے پاتا ہے۔ یہ لطیفہ زیر قدم حضرت عیسیٰ علیہ السلام ہے۔ جو سالک بعد از قطع لطائف سابق اس لطیفہ کی راہ سے واصل مقصود ہوتا ہے اے عیسوی المشرّب کہتے ہیں۔ اور اُسے ولایت کے مراتب پنجگانہ میں سے چار مرتبہ کے حصول کی استعداد ہوتی ہے۔ اس کے بعد لطیفہ اخفی کی فناء ہے جو لطائف عالم امر میں سب سے الطف و احسن و اجمل اور اقرب بحضرت اطلاق ہے۔ اس لطیفہ کا مَغْنٰی ایک مرتبہ مقدسہ ہے جو مرتبہ تزیہ و احدیت مجردہ ذات حق تعالیٰ کے درمیان مثل برزخ کے ہے۔ اور اسی مرتبہ مقدسہ سے اُس کی بقاء ہوتی ہے۔ اس مقام پر سالک متخلق باخلاق اللہ ہوتا ہے۔ یہ لطیفہ زیر قدم سیدنا و مولانا محمد مصطفیٰ صلی اللہ علیہ وسلم ہے۔ جو سالک بعد از قطع لطائف سابق اس لطیفہ کی راہ سے واصل مقصود ہوتا ہے اے محمدی المشرّب کہتے ہیں۔ اور اُسے ولایت کے پانچوں مراتب کی استعداد بالذات حاصل ہوتی ہے۔ یہاں دائرہ ولایت صغرا کی سیر ختم ہو جاتی ہے۔

جاننا چاہئے کہ حضرت امام ربانی مجدد الف ثانی رحمۃ اللہ علیہ طالبان خدا کو لطائف خمسہ مذکورہ بالا کا سلوک اور تہذیب جدا جدا فرماتے تھے۔ لیکن آپ کے فرزند ان گرامی اور آپ کے خلفاء مقدس اللہ تعالیٰ اسرارہم نے نظر بحالت طلاب اس راہ کو مختصر کر دیا۔ وہ لطیفہ قلب کے بعد لطیفہ نفس کی تہذیب کراتے تھے۔ ان دونوں لطیفوں کے ضمن میں دوسرے چار لطیفوں کی تہذیب بھی ہو جاتی تھی۔ اس کے بعد بالعموم یہی دستور رہا ہے۔


### تیسرا دائرہ:

دائرہ ولایت صغرا کے قطع کرنے پر جب توجہ شش جہت کا احاطہ کرے اور فوق کی جہت برطرف ہو جائے۔ تو ولایت کبرا (جو ولایت انبیاء ہے) کی سیر شروع کی جاتی ہے۔ یہ تیسرا دائرہ ہے۔ جس میں تین دائرے اور ایک قوس ہے۔ یہ ولایت بالاصالت انبیاء علیہم السلام کی ولایت ہے۔ دوسروں کو اس دولت تک رسائی اگر ہوتی ہے۔ تو بہ تبعیت ہوتی ہے۔

تین دائروں میں سے پہلے دائرے کا نصف سافل متضمن اسماء و صفات زائدہ ہے۔ اور نصف عالی متضمن شیونات ذاتیہ ہے۔ لطائف عالم امر کے عروج کی نہایت اس دائرہ اسماء و



شیونات کی نہایت تک ہے۔ اس دائرے میں مراقبہ اقربت کیا جاتا ہے۔ جو مفہوم آیہ وَ نَحْنُ أَقْرَبُ إِلَيْهِ مِنْ حَبْلِ الْوَرِيدِ ہے۔ اس مراقبہ میں یوں تصور کیا جاتا ہے کہ فیض اقربت آ رہا ہے میرے لطیفہ نفس و لطائف عالم امر پر اُس ذات سے جو مجھ سے شاہ رگ کی نسبت قریب ہے اور جو منشاء ہے دائرہ اولے



ولایت کبرائے کا۔ یہاں توحید شہودی منکشف ہوتی ہے یعنی یہ معلوم ہوتا ہے کہ اشیاء وجود ظلی رکھتی ہیں۔ ممکنات کے حقائق ۲ اعداد ہیں جو وجود الہی کا پرتو پڑنے سے موجود نما ہو گئے ہیں۔

ہیا و ردم از خانہ چیزے نخست تو دادی ہمہ چیز من چیز تست

پس معلوم ہوا۔ کہ ذات حق ذات ممکن کی نسبت ممکن سے قریب تر ہے۔ اور اسی پر آیہ قرآنی شاہد ہے۔

دائرہ اسماء و شیونات سے اوپر دوسرا دائرہ ان کے اصول پر مشتمل ہے۔ اور تیسرا دائرہ ان اصول کے اصول پر اور قوس ان اصل اصل کے اصول پر مشتمل ہے۔ اسماء و صفات کے یہ اصول سرگاہ حضرت ذات تعالیٰ و تقدس میں مجرد اعتبارات ہیں۔ جو صفات و شیونات کے مبادی ہو گئے ہیں۔ ان اصول سرگاہ کے کمالات کا حصول نفس مطمئنہ سے مخصوص ہے۔ دوسرے اور تیسرے دائرے اور قوس میں مراقبت محبت کیا جاتا ہے جو مفہوم آیہ کریمہ يُحِبُّهُمْ وَيُحِبُّونَهُ ہے۔ مورد فیض ان دائروں میں لطیفہ نفس ہے۔ جسے عربی میں لفظ اَنَا اور فارسی میں من اور اردو میں لفظ میں سے تعبیر کیا کرتے ہیں۔ دوسرے دائرہ میں مراقبہ کی نیت یوں کی جاتی ہے۔ فیض محبت اول آ رہا ہے میرے لطیفہ نفس پر اُس ذات پاک سے جو مجھے دوست رکھتا ہے اور جسے میں دوست رکھتا ہوں اور جو منشاء ہے دائرہ ثانیہ ولایت کبرائے کا۔ اسی طرح تیسرے دائرے میں یوں نیت کرتے ہیں۔ فیض محبت ثانیہ آ رہا ہے میرے لطیفہ نفس پر اُس ذات پاک سے جو مجھے



دوست رکھتا ہے اور جسے میں دوست رکھتا ہوں اور جو منشاء ہے دائرہ ثالثہ ولایت کبرائے کا۔ اور مراقبہ قوس کی نیت یوں کرتے ہیں۔ فیض محبت ثالثہ آرہا ہے میرے لطیفہ نفس پر اس ذات پاک سے جو مجھے دوست رکھتا ہے اور جسے میں دوست رکھتا ہوں اور منشاء ہے قوس یعنی دائرہ اصل اصل اسماء و صفات ولایت کبرائے کا۔

ان اڑھائی دائروں میں تہلیل لسانی اور تلاوت قرآن مجید مفید ترقی ہے۔ سالک کو ان میں کمال استہلاک و اضمحلال حاصل ہوتا ہے۔ وہ ہمیشہ اپنے مشہود میں نیست و نابود رہتا ہے۔ لوازم وجود کا کوئی اثر اس سے ظاہر نہیں ہوتا۔ وہ اپنے اوپر لفظ انا کے اطلاق کو مشکل پاتا ہے۔ پہلے سلوک و ریاضات سے جو فناے نفس حاصل ہوتی ہے وہ صورت فنا ہوتی ہے۔ حقیقت فناے نفس یہاں حاصل ہوتی ہے۔ اور اس فنا کا کمال اور عناصر کی فنا کمالات نبوت میں پائی جاتی ہے۔

دائرہ ولایت کبرائے کے تمام ہونے کی علامت یہ ہے کہ فیض باطن کے معاملہ کا تعلق جو دماغ کے ساتھ تھا سینہ کے متعلق ہو جاتا ہے۔ پھر اس وقت شرح صدر حاصل ہو جاتا ہے۔ شرح صدر کی علامت بطریق وجدان یہ ہے کہ قضا و قدر کے احکام میں چون و چرا بالکل اٹھ جاتا ہے۔ نفس مطمئنہ ہو جاتا ہے۔ اور تخت صدر پر جلوس فرماتا ہے۔ اور مقام رضا کی طرف عروج کرتا ہے۔ سالک اسلام حقیقی سے مشرف ہو جاتا ہے۔

### دو اعتبار:

اسماء و صفات میں دو اعتبار ہیں۔ ایک ان کے وجود بذات خود کی جہت جسے ظہور کہتے ہیں۔ دوسرے ذات حق تعالیٰ کے ساتھ ان کے قیام کی جہت جسے بطون کہتے ہیں۔ پس اسماء و صفات بحسب ظہور انبیاء کے مربی و معیاد ی تعینات ہیں۔ اس مقام تک وصول ولایت کبرائے و ولایت انبیاء کہلاتا ہے جیسا کہ مرتبہ ظلال تک وصول ولایت صغرائے کہلاتا ہے۔ اور یہی اسماء و صفات بحسب بطون ملائکہ کے مربی و مبادی تعینات ہیں۔ اس مقام تک وصول ولایت علیا و ولایت ملائکہ اعلیٰ (ملائکہ) کہلاتا ہے۔ پس ملائکہ کی ولایت انبیاء کی ولایت سے اعلیٰ و اقرب بخدا تعالیٰ ہے۔ لیکن ملائکہ کو اپنے مقام سے ترقی نہیں۔ وَمَا مِنَّا إِلَّا لَهُ مَقَامٌ مَّعْلُومٌ۔ اور انبیاء



کو ترقیات میں بمقابلہ ملائکہ بھی اور اُس سے اوپر بھی جو کمالات نبوت و رسالت و اولوالعزم وغیرہ ہیں۔ اسی جہت سے انبیاء ملائکہ سے افضل ہو گئے جیسا کہ عقیدہ اہل حق ہے۔

### خلاصہ کلام:

خلاصہ کلام یہ کہ ولایت کبرائے کی سیر اسم الظاہر کی سیر ہے۔ بعضے اس مقام پر یوں مراقبہ کرتے ہیں۔ فیض مسماں اسم الظہار کا آرہا ہے میرے لطائف عالم امر اور لطیفہ نفس پر۔ اگر بفضل ایزدی اس سے عروض واقع ہو۔ تو اسم الباطن کی سیر شروع ہوگی۔ جسے ولایت علیا و ولایت ملائکہ کہتے ہیں۔ یہ چوتھا دائرہ ہے۔ اس دائرے میں یوں

دائرہ  
ولایت علیا

مراقبہ کرتے ہیں۔ فیض مسماں اسم الباطن کا آرہا ہے دائرہ ولایت علیا سے میرے عناصر۔ تلاش یعنی پانی۔ آگ ہوا پر۔ اس مقام پر تہلیل لسانی اور کثرت نوافل مفید ترقی ہے۔ یہاں رخصت پر عمل اچھا نہیں۔ بلکہ عزیمت پر عمل چاہئے۔ کیوں کہ رخصت پر عمل آدمی کو بشریت کی طرف کھینچتا ہے۔ اور عزیمت پر عمل ملکیت کے ساتھ مناسبت پیدا کرتا ہے۔ پس جس قدر ملکیت کے ساتھ مناسبت زیادہ ہوگی۔ اسی قدر اس ولایت میں ترقی جلد حاصل ہوگی۔ ارباب کشف اس مقام پر رویت ملک سے مشرف ہوتے ہیں۔ اور اسرار قابل استنار ظاہر ہوتے ہیں۔

### پرواز کے دو بازو:

حضرت مجدد الف ثانی اس ولایت کی نسبت اپنے بڑے صاحبزادے خواجہ محمد صادق قدس سرہ کو یوں تحریر فرماتے ہیں:-

”میں نے جب سیر کو اس جگہ (ملتہا ولایت کبرائے) تک پہنچایا۔ تو یہ وہم ہوا کہ شاید کام کو تمام کر لیا ہوگا۔ یہ آواز آئی۔ کہ یہ تمام اسم ظاہر کی تفصیل تھی جو پرواز کا ایک بازو ہے۔

حضرت مجدد رحمۃ اللہ علیہ نے (مکتوب ۲۶۰۔ دفتر اول) دلائل سے ثابت کیا ہے کہ عالم خلق کو عالم امر پر فوقیت ہے۔ نظر بر اختصار ان دلائل کے ایراد کی یہاں گنجائش نہیں۔ بنا بریں طریقہ نقشبندیہ میں جو عالم امر سے ابتداء کر کے عالم خلق کی طرف آتے ہیں اس میں ترتیب طبعی یعنی ادلتے سے اعلیٰ کی طرف ترقی ملحوظ ہے۔



اسم باطن ابھی درپیش ہے جو عالم قدس میں پرواز کے لئے دوسرا بازو ہے۔ جب تو اُس کو بالتفصیل انجام کو پہنچائے گا۔ تو پرواز کے لئے دو بازو تیار کرے گا۔ جب بعنایت الہی اسم باطن کی سیر بھی انجام کو پہنچی۔ تو پرواز کے لئے دو بازو تیار ہو گئے۔ الحمد للہ الذی ہدانا لهذا و ما كنا لنهتدي لولا ان هدانا الله لقد جاءت رسل ربنا بالحق۔ اے فرزند! اسم باطن کی سیر کی نسبت کیا لکھوں کہ جس کے مناسب حال استعار و تبطن ہے۔ اس مقام کی نسبت اس قدر ظاہر کرتا ہوں کہ اسم ظاہر کی سیر صفات میں ہے بغیر اس کے کہ ان کے ضمن میں ذات تعالیٰ و تقدس ملحوظ ہو۔ اسم باطن کی سیر بھی اگرچہ اسماء میں ہے۔ لیکن ان کے ضمن میں ذات ملحوظ ہوتی ہے۔ اور وہ اسماء مثل ڈھالوں کے ہیں جو حضرت ذات تعالیٰ و تقدس کے روپوش ہو گئے ہیں۔ مثلاً صفت علم میں ذات تعالیٰ بالکل ملحوظ نہیں۔ اور اسم علیم میں ذات تعالیٰ و رپس پردہ صفت ملحوظ ہے۔ کیوں کہ علیم وہ ذات ہے جو علم سے متصف ہو۔ پس علم میں سیر اسم ظاہر میں سیر ہے اور علیم میں سیر اسم باطن میں سیر ہے۔ اسی پر باقی اسماء و صفات کو قیام کر لیجئے۔ یہ اسماء جو اسم باطن سے تعلق رکھتے ہیں ملائکہ کرام کے مبادی تعینات ہیں علی نبینا و علیہم الصلوٰات والتحیات۔ ان اسماء میں سیر کا شروع کرنا ولایت علیا میں قدم رکھنا ہے جو ملاً اعلیٰ کی ولایت ہے۔ جو فرق کہ اسم ظاہر و اسم باطن کے بیان میں علم و علیم میں بتایا گیا تم اُس فرق کو تھوڑا خیال نہ کرنا اور یوں نہ کہنا کہ علم سے علیم تک تھوڑی راہ ہے۔ بلکہ جو فرق مرکز خاک اور محدب عرش کے درمیان ہے وہ اُس فرق سے وہی نسبت رکھتا ہے جو قطرہ کو دریا سے محیط سے ہوتی ہے۔ کہنے میں نزدیک ہے اور حصول میں دور ہے۔“

حضرت مجدد رحمۃ اللہ علیہ عنہ اسی مکتوب میں آگے چل کر یوں فرماتے ہیں:-

”اسم ظاہر و اسم باطن کے دو بازوؤں کے حاصل ہونے کے بعد جب پرواز میسر ہوئی اور عروجات واقع ہوئے۔ تو معلوم ہوا کہ یہ ترقیات بالا صلاات عنصر ناری اور عنصر ہوائی کے نصیب ہے۔ ملائکہ کرام علی نبینا و علیہم الصلوٰات والتسلیمات کو بھی ان تین عنصروں سے نصیب ہے۔ چنانچہ حدیث میں آیا ہے کہ بعض فرشتے آگ اور برف سے پیدا ہوئے ہیں۔ اور ان کی تسبیح یہ ہے۔ سُبْحَانَ مَنْ جَمَعَ بَيْنَ النَّارِ وَالسَّلَاجِ۔“



اسم باطن کی سیر کے بعد اگر فضل الہی شامل حال ہو۔ تو کمالات نبوت یعنی تجلی ذاتی دائمی بے پردہ اسماء و صفات میں سیر شروع ہو جاتی ہے۔ حضرت مجدد رحمۃ اللہ علیہ عنہ اپنے بڑے صاحبزادے خواجہ محمد صادق قدس سرہ کو ان کمالات کی نسبت یوں ارشاد فرماتے ہیں۔

”ان کمالات کا حاصل ہونا انبیاء علیہم الصلوٰات والتحیات سے مخصوص اور مقام نبوت سے ناشی ہے۔ انبیاء کے کامل تابعین کو بھی بطور جمعیت ان کمالات سے نصیب ہے۔ اور لطائف انسانی میں سے ان کمالات کا حصہ وافر بالا صالت عنصر خاک کو حاصل ہے۔ اور باقی اجزائے انسانی عالم امر سے ہوں یا عالم خلق سے اس مقام میں اُس عنصر پاک کے تابع ہیں اور اس کے طفیل سے اس دولت سے مشرف ہیں۔ چونکہ یہ عنصر انسان سے مخصوص ہے۔ اس لئے خواص بشر خواص ملک سے افضل ہیں۔ کیوں کہ جو کچھ اس عنصر کو میسر ہوا ہے وہ کسی کو میسر نہیں ہوا۔ اور دنو کے بعد تدلی کی حقیقت اس مقام میں ظاہر ہوتی ہے۔ اور قَابِ قَوْسَيْنِ اَوْ اَذْنٰی کا سر یہاں منکشف ہوتا ہے۔ اور اس سیر میں معلوم ہوتا ہے کہ ولایات ثلاثہ صغراے و کبراے و علیا کے کمالات سب مقام نبوت کے کمالات کے ظلال ہیں۔ اور وہ کمالات ان کمالات کی حقیقت کے شیخ و مثال ہیں اور ظاہر ہو جاتا ہے کہ ایک نقطہ جو اس سیر کے ضمن میں قطع ہوتا ہے مقام ولایت کے تمام کمالات سے زیادہ ہے۔ پس قیاس کرنا چاہئے کہ ان تمام کمالات کو تمام کمالات ولایت سے کیا نسبت ہوگی۔ دریائے محیط کو بھی ایک قطرہ سے کچھ نسبت ہوتی ہے۔ یہاں وہ نسبت بھی مفقود ہے۔ مگر ہم کہتے ہیں کہ مقام نبوت کو مقام ولایت سے ویسی ہی نسبت ہے جیسا کہ غیر متناہی کو متناہی سے ہوتی ہے۔ سبحان اللہ! اس سیر سے ناواقف کہتا ہے۔ کہ ولایت نبوت سے افضل ہے اور دوسرا اس معاملہ سے ناواقفیت کے سبب سے اس کی توجیہ میں کہتا ہے کہ نبی کی ولایت نبوت سے افضل ہے۔ کَبُرَتْ کَلِمَةً تَخْرُجُ مِنْ اَفْوَاهِهِمْ۔ فقیر نے جب اللہ سبحانہ کی عنایت اور اُس کے حبیب علیہ علی آلہ الصلوٰات والتسلیمات کے صدقہ سے اس سیر کو انجام تک پہنچایا۔ تو مشہور ہوا کہ اگر بالفرض دوسرا قدم سیر میں رکھے۔ تو وہ عدم محض میں پڑے گا۔ کیوں کہ اُس کے آگے عدم محض کے سوا کچھ نہیں۔ اے فرزند! اس ماجرا سے تو وہم میں نہ پڑنا کہ عنقا شکار ہو گیا اور یسرغ جال میں آپڑا۔“



عنقا شکار کس نشود دام باز چیں اینجا ہمیشہ با و بدست هست دام را

حق سبحانہ و راء الوراۃ ثم و راء الوراۃ ہے۔

ہنوز ایوان استغنا بلند است مرا فکر رسیدن نا پسند است

حق سبحانہ کا و راء الوراہونا پردوں کے وجود کے اعتبار سے نہیں۔ کیوں کہ پردے سب دور ہو گئے ہیں۔ بلکہ عظمت و کبریائی کے ثبوت کے اعتبار سے ہے۔ جو مانع ادراک اور منافی وجدان ہے۔ پس حق سبحانہ وجود میں اقرب اور وجدان سے البعد ہے۔ ہاں مردانِ کاملین سے بعض ایسے ہوتے ہیں کہ انبیاء علیہم الصلوٰات والتسلیمات کے طفیل سے ان کو سراوقاتِ عظمت و کبریائی کے اندر جگہ دیتے ہیں اور محرم بارگاہ بنا دیتے ہیں۔ پس ان کے ساتھ بھی انبیاء کرام کا سا معاملہ کیا جاتا ہے۔ اے فرزند! یہ معاملہ ہیئت<sup>۱</sup>۔ وحدانی انسانی سے مخصوص ہے جو مجموع عالم خلق و عالم امر سے پیدا ہو گئی ہے۔ باہمہ اس مقام میں بھی سب کارمیں غصر خاک ہے۔ (مکتوب ۲۶۰۔ دفتر اول)۔

حضرت مجدد رحمۃ اللہ علیہ ایک اور مکتوب (مکتوب ۳۰۱۔ جلد اول) میں کمالات نبوت کی نسبت یوں لکھتے ہیں:-

”جاننا چاہئے کہ اس عطیہ کا حاصل ہونا انبیاء علیہم الصلوٰات والتسلیمات کے حق میں بغیر توسط کے ہے۔ اصحاب انبیاء علیہم الصلوٰات والتحتیات کے حق میں جو تبعیت و وراثت سے اس دولت سے مشرف ہوئے ہیں انبیاء علیہم الصلوٰات والبرکات کے توسط سے ہے۔ انبیاء علیہم الصلوٰات والتسلیمات اور ان کے اصحاب کے بعد کوئی کم اس دولت سے مشرف ہوا ہے۔ اگرچہ جائز ہے کہ دوسروں کو بھی تبعیت و وراثت سے اس دولت کی طرف رہبری کریں۔

فیض روح القدس ار باز مدد فرماید دیگران ہم بکند آنچه میجامے کرد  
میں خیال کرتا ہوں کہ اس دولت نے کبار تابعین میں بھی پر نو ڈالا ہے۔ اور اکابر تبع


انسان عالم خلق و عالم امر کا جامع ہے۔ جو کچھ خلق و امر میں ہے وہ سب مع شے زائد انسان میں ہے۔ اور وہ شے زائد اس کی ہیئت وحدانی ہے۔ جو خلق و امر کی ترکیب سے پیدا ہوئی ہے۔ اور یہ ہیئت وحدانی سوائے انسان کے کسی کو میسر نہیں ہوئی ہے۔ (مکتوبات احمدیہ۔ دفتر اول۔ مکتوب ۳۰۷)۔



تابعین میں بھی سایہ ڈالا ہے۔ اس کے بعد یہ دولت پوشیدہ ہو گئی۔ یہاں تک کہ آنحضور علیہ  
وعلی آلہ الصلوٰۃ والتسلیمات کی بعثت سے دوسرے ہزار سال پر نوبت پہنچی۔ اس وقت  
میں بھی وہ دولت جمعیت و دراشت سے منصب ظہور پر آگئی اور آخر کو اول کے مشابہ بنا دیا۔  
اگر بادشاہ بر در پیر زن بیاید تو اسے خواجہ سہلت مکن۔

### تین مراتب:

واضح ہو کہ تجلی ذاتی دائمی کے تین مرتبے ہیں۔



پہلا مرتبہ کمالات نبوت کا۔ دوسرا کمالات رسالت  
کا۔ تیسرا کمالات اولوالعزم کا۔ یہ تینوں  
دائرے مثل امبرہ و استر کے اور مثل محیط و مرکز  
کے مشہور ہوتے ہیں۔

جب بفضل الہی دائرہ کمالات  
نبوت کے مرکز میں پہنچتے ہیں۔ تو وہ مرکز بصورت

دائرہ ظاہر ہوتا ہے۔ اور وہ دائرہ کمالات رسالت کا ہے۔ جب دوسرے دائرے کے مرکز میں  
پہنچتے ہیں۔ تو وہ مرکز بھی بصورت دائرہ ظاہر ہوتا ہے جو دائرہ کمالات اولوالعزم ہے۔

کمالات نبوت میں مراقبہ ذات بحت کا یوں کرتے ہیں۔ وہ ذات بحث جو منشاء  
کمالات نبوت ہے فیض اُس کا آرہا ہے میرے عنصر خاک پر۔ اس مقام میں سالک کو حالات  
باطن کی اجنبیت اور بیرنگی و بے کیفیتی حاصل ہوتی ہے۔ ایمانیات و اعتقادات پر یقین تو قوی ہو  
جاتا ہے۔ استدلالیات بدیہی ہو جاتے ہیں۔ وصل عریانی نقد وقت ہوتا ہے۔ اور دید تصور یہاں  
تک غالب آتی ہے کہ سالک اپنے تئیں کافر سے بدتر سمجھتا ہے۔

کمالات رسالت میں یوں مراقبہ کیا جاتا ہے۔ وہ ذات بحث جو منشأ کمالات  
رسالت ہے فیض اُس کا آرہا ہے میری ہیئت وحدانی پر۔ یہ موہبت بالاصالت انبیاء مرسل سے  
مخصوص ہے۔ دوسروں کو اگر میسر ہوتی ہے تو بطفیل و جمعیت نصیب ہوتی ہے۔



کمالات اولوالعزم میں یوں مراقبہ کرتے ہیں، وہ ذاتِ بخت جو منشاء کمالات اولوالعزم ہے فیض اُس کا آرہا ہے میری ہیئت وحدانی پر۔ اس مقام پر قرآن شریف کے مقطعات و تشابہات کا راز منکشف ہو جاتا ہے۔ کمالات نبوت اور اُس کے اوپر کے مقامات میں تلاوت قرآن مجید اور کثرت نماز مفید ترقی ہے بشرطیکہ فضل الہی شامل حال ہو۔

کمالات ثلاثہ مذکورہ بالا کے بعد سلوک کے دو راستے ہیں۔ ایک بجانب حقائق الہیہ۔ دوسرا بجانب حقائق انبیاء علیہم الصلوٰۃ والسلام۔ مرشد جس طرف چاہے طالب کو چلائے۔

دائرہ حقیقت کعبہ

### دائرہ حقیقت کعبہ:

حقائق الہیہ کے تین دائرے ہیں۔ اول دائرہ

حقیقت کعبہ ربانی۔ حقیقت کعبہ سے مراد سراوقات عظمت و کبریا

یا نور صرف ہے جو تمام کا مجہود اور تمام تعینات کا اصل ہے۔ سراوقات عظمت و کبریا میں اضافت

بیانیہ ہے۔ یعنی عظمت و کبریا جو ذات پاک کے سر (اوقات) (سراپردے) ہیں۔ حدیث قدسی

میں وارد ہے۔ الکبریاء روائی والعظمة ازاری فمن ناز عنی فیہما احطہ فی

ن۔ادی۔ جس طرح تہ بند اور چادر انسان کے بدن کے چھپانے والے ہیں۔ اسی طرح اللہ

تعالیٰ کی صفت عظمت و کبریائی ظہور و ورک ابصار سے مانع ہے۔ چنانچہ قرآن مجید میں ہے۔ لَا

تُذَرِّکَہُ الْاَبْصَارُ (آنکھیں اُس کا ادراک نہیں کرتیں)۔ نور صرف کا حال نور آفتاب کے

انتشار کا سا ہے۔ جو اُس کے قریب کا حاجب ہے اور عین قرض سے منتشر ہو کر اُس کا حجاب بن

جاتا ہے۔ چنانچہ حدیث شریف میں ہے حجابہ النور۔ یہاں اس طرح مراقبہ کرتے ہیں۔

وہ ذات پاک جو مجہود جمیع ممکنات اور منشاء حقیقت کعبہ ہے فیض اُس کا آرہا ہے میری ہیئت وحدانی

پر۔ اس مقام پر سالک کو ذات پاک کی عظمت و کبریائی نظر آتی ہے اور دریائے ہیبت و جلال میں

کبریائی میری چادر اور عظمت میرا تہ بند ہے۔ پس جو شخص ان دونوں میں میرے ساتھ منازعت کرے۔ میں اُسے اپنی آگ میں پھینک دوں گا۔



مستغرق ہو جاتا ہے۔ جب ہزاروں میں سے ایک عارف کو اس مرتبہ میں فنا و بقا حاصل ہوتی ہے۔ تو وہ ممکنات کی توجہ اپنی طرف پاتا ہے۔

### دائرہ حقیقت قرآن:

دوسرا دائرہ حقیقت قرآن ہے۔ حقیقت قرآن سے مراد مبدأ وسعت بے چون حضرت ذات تعالیٰ و تقدس ہے۔ یہاں اس طرح مراقبہ کیا کرتے ہیں۔ فیض آرہا ہے میری ہیئت وحدانی پر دائرہ حقیقت قرآن سے جو عبارت ہے مبدأ وسعت بے چون حضرت ذات پاک سے۔ اس مقام میں بواطن کلام اللہ شریف

ظاہر ہوتے ہیں۔ قرآن مجید کا ہر ایک حرف ایک دریا نظر آتا ہے۔ جو کعبہ مقصود تک پہنچانے والا ہے۔ تلاوت قرآن کے وقت پڑھنے والے کی زبان شجرہ موسوی کا حکم پیدا کر لیتی ہے۔ بلکہ بسا اوقات تمام قالب ہی زبان بن جاتا ہے۔

### دائرہ حقیقت صلوٰۃ

تیسرا دائرہ حقیقت صلوٰۃ ہے۔ حقیقت صلوٰۃ

سے مراد کمال وسعت بے چون حضرت ذات پاک ہے۔ یہاں اس طرح مراقبہ کیا جاتا ہے۔ فیض آرہا ہے میری ہیئت وحدانی پر دائرہ حقیقت صلوٰۃ سے جو عبارت ہے کمال وسعت بے چون ذات پاک ہے۔ یہ مقام جامع جمیع کمالات ہے۔

جو سالک اس مقام سے بہرہ ور ہوتا ہے۔ وہ نماز ادا کرتے وقت گویا اس جہان سے نکل جاتا ہے اور دوسرے جہان میں جا پہنچتا ہے۔ مضمون حدیث ان تعبد اللہ کانک تراہ اس جگہ پر بوجہ کمال ظاہر ہوتا ہے۔ حضور سید الانام علیہ و علی آلہ الصلوٰۃ والتسلیمات نے اسی حالت کی طرف اشارہ کرتے ہوئے فرمایا ہے۔ الصلوٰۃ معراج المؤمن۔ اور نیز فرمایا۔ اقرب ما یکون العبد من الرب فی الصلوٰۃ۔



## دائرہ معبودیت صرف:

دائرہ حقیقت صلوٰۃ کے بعد دائرہ معبودیت صرف ہے۔

دائرہ معبودیت صرف

یہاں اس طرح مراقبہ کرتے ہیں۔ وہ ذات پاک جو معبود صرف ہے فیض اُس کا آرہا ہے میری ہیئت وحدانی پر۔ اس مقام پر قدم کی گنجائش نہیں۔ سیر قدمی تو عابدیت کے مقام تک ہی تھی۔ یہاں بفضل الہی سیر نظری حاصل ہو سکتی ہے۔ حقائق کلمہ طیبہ اسی جگہ پر

متحقق ہوتے ہیں۔ ان مقامات کی نسبت حضرت مجدد رحمۃ اللہ علیہ یوں ارشاد فرماتے ہیں:-

”یہ مرتبہ مقدسہ جس کو ہم نے حقیقت قرآن مجید کہا ہے اس میں نور کا اطلاق بھی گنجائش نہیں رکھتا۔ اور باقی کمالات ذاتیہ کی طرح نور بھی راستے میں رہ جاتا ہے۔ فقیر وہاں وسعت بے چون و امتیاز نیچگون کی سوا کسی چیز کی گنجائش نہیں دیکھتا۔ آیہ کریمہ قَدْ جَاءَ كُمْ مِنَ اللَّهِ نُورٌ میں اگر (نور سے مراد قرآن ہو تو ممکن ہے کہ قرآن پر نور کا اطلاق پا اعتبار انزال و نزل کے ہو۔ چنانچہ کلمہ قَدْ جَاءَ كُمْ اسی کی طرف اشارہ کرتا ہے۔ اور اس مرتبہ مقدسہ کے اوپر ایک اور بہت بلند مرتبہ ہے جو حقیقت صلوٰۃ ہے۔ جس کی صورت عالم شہادت میں منتهی نمازیوں سے برپا ہے۔ اور وہ جو قصہ معراج میں آیا ہے۔ قَفَّ يَسَا مُحَمَّدًا فَإِنَّ اللَّهَ يَصْلَىٰ ممکن ہے کہ اسی صلوٰۃ کی طرف اشارہ ہو۔ ہاں وہ عبادت جو مرتبہ تجرد و تنزہ کے شایاں ہو وہ شاید مراتب وجوب سے صادر ہوتی ہے اور اطوار قدم سے ظہور میں آتی ہے۔ پس عبادت جو کہ حق تعالیٰ کی جانب قدس کے لائق ہو وہی ہے جو مراتب وجوب سے صادر ہو۔ نہ کہ اس کے سوا کوئی اور۔ پس وہی عابد ہے وہی معبود۔ اس مرتبہ مقدسہ میں کمال وسعت و امتیاز بے چون ہے۔ کیوں کہ اگر حقیقت کعبہ ہے تو اسی کا جزو ہے۔ اگر حقیقت قرآن ہے۔ تو بھی اسی کا جزو ہے۔ اس لئے کہ صلوٰۃ مراتب عبادت کے تمام کمالات کی جامع ہے جو اصل کے لئے ہیں۔ کیوں کہ معبودیت صرف اُس اصل کے لئے ثابت ہے۔ اور حقیقت صلوٰۃ جو جمیع عبادات کی جامع ہے اس مرتبہ میں عبادت ہے اُس مرتبہ مقدسہ کے لئے جو اس سے فوق ہے۔ اور استحقاق معبودیت صرف اُس فوق

ٹھہریاے محمدؐ۔ کیوں کہ اللہ نماز پڑھتا ہے۔



کے لئے ثابت ہے جو اصل کل ہے اور سب کا جائے پناہ ہے۔ اس مقام میں وسعت بھی کوتاہی کرتی ہے۔ اور امتیاز بھی خواہ بے چون و بچکوں ہو راستے میں رہ جاتا ہے انبیاء اور اکابر اولیاء علیہم الصلوٰۃ اولاد آخرائیں سے کاملین کے قدموں کا منہجا مقام حقیقت صلوٰۃ کی نہایت تک ہوتا ہے جو عابدوں کی عبادت کے مرتبہ کی نہایت ہے۔ اور اُس سے اوپر مقام معبودیت صرف ہے۔ کسی کو اُس دولت میں کسی طرح سے شرکت نہیں تا کہ قدم اور اوپر رکھے۔ جہاں تک عبادت و عابدیت کی آمیزش ہے نظر کی طرح قدم کے لئے گنجائش ہے۔ جب معاملہ معبودیت صرف تک پہنچتا ہے۔ قدم کوتاہی کرتا ہے اور سیر ختم ہو جاتی ہے۔ لیکن بحمد اللہ سبحانہ کہ نظر کو وہاں سے منع نہیں کیا گیا ہے۔ اور اُس کی استعداد کے موافق گنجائش دی ہے۔ بلا بودے سا گرایں ہم بنودے۔ گنجائش ہے کہ کہ قف یا محمد میں قدم کی اس کوتاہی کی طرف اشارہ ہوا ہو۔ یعنی اے محمد! ٹھیرے اور قدم آگے نہ رکھے۔ کیوں کہ اس مرتبہ صلوٰۃ سے اوپر جو مرتبہ وجوب سے حضرت ذات تعالیٰ و تقدس کے مرتبہ تحریر و تنزیہ کے واسطے صادر ہے قدم کے لئے کوئی جولا نگاہ و گنجائش نہیں۔ اور کلمہ لا الہ الا اللہ کی حقیقت اس مقام پر تحقق ہوتی ہے۔ اور الہ غیر مستحق عبادت کی نفی اس جگہ متصور ہوتی ہے۔ اور معبود حقیقی کا اثبات کہ جس کے سوا کوئی مستحق عبادت نہیں اس مقام میں حاصل ہوتا ہے۔ اور عابدیت و معبودیت میں کمال امتیاز یہاں ظاہر ہوتا ہے۔ اور عابد معبود سے کما فیضی جدا ہو جاتا ہے۔ اور معلوم ہو جاتا ہے کہ لا الہ الا اللہ کے معنی ارباب نہایت کے حال کے مناسب لا معبود الا اللہ ہیں جیسا کہ شریعت میں اس کلمہ کے معنی قرار پائے ہیں۔ لا موجود ولا وجود کے۔ کیوں کہ بیدریچہ لا معبود الا اللہ ہے۔ جاننا چاہئے کہ اس مقام میں نظر میں ترقی اور بصر میں تیزی عبادت صلوٰۃ سے وابستہ ہے جو ارباب نہایت کا کام ہے۔ دوسری عبادتیں شاید تکمیل صلوٰۃ میں مدد کریں اور شاید اس نقص کی تلافی کریں۔ اسی وجہ سے ممکن ہے کہ صلوٰۃ کو ایمان کی طرح حسن لذاتہ کہا ہے اور دوسری عبادتوں کے لئے حسن لذواتہ نہیں“ (مکتوب ۷۷۔ دفتر سوم)۔

### حقائق انبیاء:

دوسرا راستہ حقائق انبیاء علیہم الصلوٰۃ والسلام ہے۔ حقیقت محمدی جو تعین اول ہے ہیئت



الحقائق ہے۔ دوسرے حقائق خواہ حقائق انبیائے کرام یا حقائق ملائکہ کرام علیہم الصلوٰات والتسلیمات ہوں اس حقیقت کے ظلال کی مثل ہیں اور یہ حقیقت اصل حقائق ہے۔ چنانچہ آنحضرت صلی اللہ علیہ وسلم نے فرمایا۔ اول ما خلق اللہ نوری۔ اس لئے یہ حقیقت باقی حقائق اور حق جل و علا کے درمیان واسطہ ہے۔ اس حقیقت کی وساطت کے بغیر کسی کو مطلوب پر پہنچنا محال ہے۔ پس حضور علیہ الصلوٰۃ والسلام نبی الایما والمرسلین اور رحمۃ للعالمین ہیں۔ علیہم الصلوٰات والتسلیمات۔ بنا بر تحقیق حضرت مجدد الف ثانی رحمۃ اللہ علیہ تعین اول یا صادر اول صفت حب ہے۔ یعنی اول اعتبار جو ایجاد عالم کے لئے پیدا ہوا حب ہے۔ بعد ازاں اعتبار وجود جو مقدمہ ایجاد ہے۔ کیوں کہ حضرت ذات جل شانہ بغیر اعتبار اس حسب اور اس وجود کے عالم و ایجاد عالم سے مستغنی ہے۔ اِنَّ اللّٰهَ لَغَنِیُّ عَنِ الْعٰلَمِیْنَ۔ حدیث قدسی میں ہے۔ کنت کنزاً مخفياً فاحببت ان اعرف فخلقت الخلق لا عرف۔ پس اول چیز جو اس گنجینہ مخفی سے منصفہ ظہور پر آئی حب تھی جو خلاق کی پیدائش کا سبب ہوئی۔ اگر حب نہ ہوتی۔ تو ایجاد کا دروازہ نہ کھلتا اور عالم عدم میں راسخ و مستقر رہتا۔ حقیقت محمدی یہی تعین خفی ہے۔ اس تعین خفی میں جب بدقت نظر کی جاتی ہے۔ تو بفضل الہی معلوم ہوتا ہے کہ اس دائرے کا محیط خلعت (محسبیت ذات لصفات) ہے جو حضرت ابراہیم علی نبینا وعلیہ الصلوٰۃ والسلام کا مبدأ تعین ہے۔ اسے حقیقت و ولایت ابرہیمی کہتے ہیں۔ اس دائرہ کا مرکز جو اس کا اشرف و اسبق اجزاء ہے حب ہے۔ جب بفضل خدا اس مرکز پر پہنچتے ہیں۔ تو وہ مرکز بھی دائرہ ظاہر ہوتا ہے۔ جس کا محیط

محسبیت صرف (محسبیت ذات لذات) ہے۔ جو حضرت

موسیٰ علی نبینا وعلیہ الصلوٰۃ والسلام کا مبدأ تعین


ہے۔ اسے حقیقت و ولایت موسوی کہتے ہیں۔

اس کا مرکز جو اشرف اجزاء ہے محبوبیت ہے۔

جب بفضل الہی اس مرکز تک رسائی ہوتی

ہے۔ تو وہ مرکز بھی دائرہ نظر آتا ہے۔ جس کا

محیط محبوبیت معترجہ محسبیت (یعنی محبوبیت الذات





للذات معترجہ بحسبیت الذات للذات) ہے۔ اس کو حقیقت و ولایت محمدی کہتے ہیں۔ اور یہ باعتبار نام پاک محمدؐ کے حضور سرور و انبیاء صلی اللہ علیہ وسلم کا مربی اور مبداء تعین جسدی ہے۔ اور اسی کا مرکز محبوبیت صرف (محبوبیت الذات للذات) ہے۔ جس کو حقیقت و ولایت احمدی کہتے ہیں۔ اور یہ باعتبار نام پاک احمدؑ کے حضور سرور کائنات علیہ الوف التحیۃ والصلوٰۃ کا مبداء تعین روحی ہے۔ سالک جو بطریق! جمال بغیر ملاحظہ خلعت و محسبیت و محبوبیت کے اس دائرہ حب کی طرف متوجہ ہوتا ہے۔ اُس کی سیر تعین جہی میں ہوگی۔ اور اسی اثنا میں تعین وجودی میں بھی سیر واقع ہو جائے گی۔

حقائق مذکور بالا میں مراقبات اس طرح کرتے ہیں۔

### مراقبہ ابراہیمی:

مراقبہ ابراہیمی۔ فیض آرہا ہے میرے ہیئت وحدانی پر اُس ذات پاک سے جو اپنی صفات کو دوست رکھتی ہے اور جو منشاء حقیقت ابراہیمی ہے۔ اس مقام پر سالک کو حضرت حق سبحانہ سے ایک اُنس خاص پیدا ہو جاتا ہے۔ اور تمام خلق سے اس قدر بے التفاتی ہو جاتی ہے کہ کسی کے توسط پر راضی نہیں ہوتا۔ گویا حضرت ابراہیم علی نبینا وعلیہ الصلوٰۃ والسلام نے آتش نمرود میں جو جواب حضرت جبریل علیہ السلام کو دیا تھا (و اما الیک فلا حاجة لی) اُس کا مصداق بن جاتا ہے۔ یہاں صلوٰۃ ابراہیمی یعنی درود شریف جو نماز میں قعدہ میں التحیات کے بعد پڑھتے ہیں اُس کا ورد رکھنا مفید ہے۔

### مراقبہ موسوی:

مراقبہ موسوی۔ فیض آرہا ہے میری ہیئت وحدانی پر اُس ذات پاک سے جو اپنے آپ کو دوست رکھتی ہے اور جو منشاء حقیقت موسوی ہے۔ اس مقام میں باوجود محبت ذاتی کے ظہور کے شان استغنائی بھی ظاہر ہوتی ہے۔ یہی راز ہے کہ بعض مواقع پر حضرت موسیٰ علی نبینا وعلیہ الصلوٰۃ والسلام سے بظاہر خلاف ادب کلمات سرزد ہوئے ہیں جیسا کہ اَتَهْلِكُنَا بِمَا فَعَلَ السُّفَهَاءُ مِنَّا اِنْ هِيَ اِلَّا فِتْنَتُكَ۔ اور ایک قسم کا شوق بھی پیدا ہوتا ہے جو منشاء رَبِّ اَرْنِي اَنْظُرُ



اَلَيْكَ ہے۔ یہاں یہ درود شریف مفید ہے۔ اَللّٰهُمَّ صَلِّ وَسَلِّمْ عَلٰی سَيِّدِنَا مُحَمَّدٍ  
وَعَلٰی اٰخِوَانِهِ مِنَ الْاَنْبِيَاءِ وَالْمُرْسَلِيْنَ خُصُوْعًا عَلٰی كَلِيْمِكَ سَيِّدِنَا  
مُوسٰی۔

### مراقبہ محمدی:

مراقبہ محمدی۔ فیض آرہا ہے میری ہیئت وحدانی پر اُس ذات پاک سے جو خود ہی محبوب اور خود ہی محبت ہے اور جو منشاء حقیقت محمدی ہے۔ اس مقام پر آنحضرت صلی اللہ علیہ وسلم سے خاص محبت پیدا ہو جاتی ہے۔ ہر امر میں حضور انور ہی کا اتباع اچھا معلوم ہوتا ہے۔ امام الطریقہ حضرت مجدد رحمۃ اللہ علیہ کے قول (خدا را ازاں مے پرستم کہ رب محمد است) کے معنی اس جگہ ظاہر ہوتے ہیں۔ یہاں یہ درود شریف مفید ہے۔ اَللّٰهُمَّ صَلِّ عَلٰی سَيِّدِنَا مُحَمَّدٍ وَعَلٰی اٰلِ سَيِّدِنَا مُحَمَّدٍ وَاصْحَابِ سَيِّدِنَا مُحَمَّدٍ اَفْضَلُ صَلَوٰتِكَ بَعْدَ مَعْلُوْمَاتِكَ وَبَارِكْ وَسَلِّمْ كَذٰلِكَ۔

### مراقبہ احمدی:

مراقبہ احمدی۔ فیض آرہا ہے میرے ہیئت وحدانی پر اُس ذات پاک سے جو اپنی محبوب آپ ہے اور جو منشاء حقیقت احمدی ہے۔ یہاں وہی درود شریف مفید ہے جو مراقبہ محمدی میں مذکور ہوا۔

### مراقبہ حب صرف:

مراقبہ حب صرف۔ فیض آرہا ہے میری ہیئت وحدانی پر اُس ذات پاک سے جو منشاء حب صرف ذاتی ہے۔ اس مقام پر نسبت میں کمال علو اور باطن کی بے رنگی ظاہر ہوتی ہے۔ کیوں کہ یہ مرتبہ حضرت اطلاق ولاتعین کے بہت قریب ہے۔ یہ مقام ہمارے پیغمبر سیدنا محمد مصطفیٰ صلی اللہ علیہ وسلم کے خاص مقامات سے ہے۔ دوسرے انبیاء کے حقائق کا یہاں نشان نہیں ملتا۔ کیوں کہ یہی یقین جی حقیقت محمدی ہے جیسا کہ اوپر بیان ہوا۔



## مقام لائین:

دائرہ لائین

مقام حقائق انبیاء کرام علیہم الصلوٰۃ والسلام سے  
لو پر مقام لائین ہے۔ یہاں سیر قدمی کی گنجائش نہیں۔ اگر ہو تو  
سیر نظری ہوگی۔ یہاں مراقبہ اس طرح کرتے ہیں۔ فیض آ رہا  
ہے میری ہیئت وحدانی پر اس ذات پاک سے جو تعینات سے  
منہرا ہے۔

یہ مقام بھی حضور سرور انبیاء علیہم الصلوٰۃ والسلام کے خصائص سے ہے۔ لسی مع اللہ  
وقت لا یسعی فیہ ملک مقرب ولا نبی مرسل میں اسی مقام کی طرف اشارہ  
تاتے ہیں۔ حضور علیہ الصلوٰۃ والسلام کے طفیل سے آپ کے بعض اُش خواروں کو اس خوانِ نعمت  
سے اُش عطا ہوا ہے۔

اگر بادشاہ بر در پیر زن بیاید تو اسے خواجہ سہلت مکن  
اس سے حضور سید المرسلین علیہ وسلم الصلوٰۃ والسلام کی عظمت پائی جاتی ہے کہ  
آپ کے اُش خوار بھی اس دولت سے مشرف ہوتے ہیں۔  
مقامات مذکورہ بالا کے علاوہ تین دائرے اور بیان کئے جاتے ہیں۔

## دائرہ سیف قاطع:

دائرہ سیف قاطع

دائرہ سیف قاطع جو ولایت کبرائے کے پہلو میں بتایا جاتا ہے۔ بظاہر  
سیف قاطع اسماء و صفات کی ایک لہر از قبیل ولایت کبرائے ہے۔  
چونکہ نفس کو یہاں فناے اتم حاصل ہوتی ہے۔ اس لئے اس نام سے  
موسوم ہوا۔

## دائرہ حقیقت صوم:

دائرہ حقیقت صوم

دوسرا دائرہ حقیقت صوم۔ جو عبادت صفات سلبیہ سے ہے۔ مثلاً  
صمد لا ینزل ولا یسرب ولا یلد ولا یولد ولا یموت ولا یموت



لہ کفواً احد۔ یہ دائرہ حقیقت قرآن کے پہلو میں بتاتے ہیں۔

### دائرہ قیومیت:

یہ دائرہ دائرہ کمالات اولوالعزم سے پیدا ہوا ہے۔ حضرت شاہ رؤف احمد رحمۃ اللہ علیہ اپنی کتاب جواہر علویہ میں لکھتے ہیں۔ کہ یہ تینوں ولایتیں اور یہ تینوں کمالات اور ساتوں حقائق اور دوسرے مقامات جن کا بہت تھوڑا سا حال گویا دریا میں سے قطرے کا ذکر ان اوراق میں کیا گیا ہے اس شریف خاندان کے تمام متوسلوں کو حاصل نہیں ہوتے۔ بعض تو ولایت قلبی بلکہ دائرہ امکان تک رہ جاتے ہیں۔ بعض کو ولایت کبرائے حاصل ہوتی ہے۔ اور بہت کم کو کمالات ثلاثہ حاصل ہوتے ہیں۔ اور خال خال حقائق سب سے وغیرہ سے فائز ہوتے ہیں۔

دائرہ سیف قاطع





## خاتمہ در نظام اوقات صوفی نقشبندی مجددی

ہر امر میں اتباع سنت ملحوظ رہے اور عزیمت پر عمل اور بدعت سے پرہیز چاہئے۔  
فرائض و واجبات کے ادا کرنے اور محرمات و مکروہات و مشتبہات سے اجتناب کے بعد سالک پر  
لازم ہے کہ اپنے اوقات کو ذکر الہی سے معمور رکھے۔

ذکر گو ذکر تا ترا جان است پاکِ دل ز ذکر رحمان است

### طریقہ عبادت:

جب تہائی رات باقی ہو۔ تو جاگ اٹھے۔ اور اُٹھتے ہی کہے اَلْحَمْدُ لِلّٰہِ الَّذِیْ  
اٰخِیَانًا بَعْدَ مَا اٰمَنَّا وَاِلَیْہِ النُّشُوْرُ۔ پھر نماز تہجد جو اس راہ کی ضروریات سے ہے بارہ  
رکعتیں دو دو کی نیت سے ادا کرے۔ اگر ممکن ہو تو ہر رکعت میں سورہ فاتحہ کے بعد یسین شریف  
پڑھے۔ ورنہ اس سورت کو آٹھ رکعتوں میں ختم کرے۔ اس کی اسی آیتیں ہیں۔ ہر رکعت میں  
دس دس آیتیں پڑھ لے باقی چار رکعتوں میں سورہ فاتحہ کے بعد سورہ اخلاص تین تین بار پڑھے۔  
اگر سورہ یسین شریف یاد نہ ہو۔ تو تمام رکعتوں میں سورہ فاتحہ کے بعد سورہ اخلاص تین تین بار  
پڑھے۔ اگر وقت تنگ ہو۔ تو آٹھ۔ چھ۔ چار۔ یا دو رکعتیں پڑھے۔ اگر وتر نماز عشاء کے ساتھ نہ  
پڑھے ہوں۔ تو پہلے تہجد کی آٹھ رکعتیں پڑھے۔ بعد ازاں تین وتر ادا کرے۔ حضرت عزیزاں  
قدس سرہ نے فرمایا ہے کہ جب تین دل کسی مراد کے واسطے متفق ہو جائیں۔ تو وہ مومن بندے کی  
مراد کے حصول کے لئے کافی ہیں۔ دل بندہ کا۔ دل رات کا۔ دل قرآن مجید کا۔ یعنی نماز تہجد میں  
سورہ یسین شریف کو جو قلب قرآن ہے اخلاص دلی سے پڑھا۔ تو مراد حاصل ہوگئی۔

نماز تہجد کے بعد یہ استغفار سو بار پڑھے۔ اَسْتَغْفِرُ اللّٰہَ الَّذِیْ لَا اِلٰہَ اِلَّا ہُوَ  
الْحَیُّ الْقَیُّوْمُ وَ اَتُوْبُ اِلَیْہِ۔ بعد ازاں سبق باطن (بالخصوص وہ اشغال جن میں خلومعدہ  
درکار ہے) میں مشغول ہو جائے۔ فجر کی سنتیں گھر پر پڑھے۔ اور فرض مسجد میں جماعت کے ساتھ  
ادا کرے۔ مسجد میں داخل ہوتے وقت دایاں پاؤں پہلے رکھے اور کہے۔ اَللّٰہُمَّ افْتَحْ لِیْ  
اَبْوَابَ رَحْمَتِكَ۔ جب مسجد سے نکلے تو بایاں پاؤں پہلے نکالے اور کہے۔ اَللّٰہُمَّ اِنِّیْ



اَسْأَلُكَ مِنْ فَضْلِكَ۔

نماز پنجگانہ کے بعد وظیفہ:

پانچوں نمازوں میں فرضوں کے بعد استغفار مذکور تین تین بار پڑھ کر دعائے مانگے۔ اور ہر نماز کے بعد آیۃ الکرسی ایک بار اور تسبیح فاطمہؑ یعنی سُبْحَانَ اللَّهِ ۳۳ بار۔ اَلْحَمْدُ لِلَّهِ ۳۳ بار۔ اَللَّهُ اَكْبَرُ ۳۳ بار پڑھے۔ اور نماز فجر و مغرب کے بعد علاوہ ازیں اَللّٰهُمَّ اَجِرْنِي مِنَ النَّارِ سات سات بار کہے۔ نماز فجر کے بعد مسجد ہی میں اپنی جگہ پر ذکر میں مشغول رہے۔ جب آفتاب ایک یا دو نیزہ کے مقدار بلند ہو جائے۔ تو وہیں دو رکعت (یا چار رکعت دو دو کی نیت سے) نماز اشراق ادا کرے۔ جس کی ہر رکعت میں بقول حضرت خواجہ احرار قدس سرہ فاتحہ کے بعد سورہ اخلاص پانچ بار پڑھے۔ ہاں اگر مسجد میں تفرقہ یار یا کاڈر ہو۔ تو نماز فجر کے بعد گھر چلا جائے۔ اور گھر ہی پر نماز اشراق پڑھے۔

نماز اشراق کے بعد:

نماز اشراق کے بعد کہے۔ اَللّٰهُمَّ مَا اَصْبَحُ بِى مِنْ نِعْمَةٍ اَوْ بِاَحَدٍ مِّنْ خَلْقِكَ فَمِنْكَ وَحْدَكَ لَا شَرِيكَ لَكَ فَلَكَ الْحَمْدُ وَ لَكَ الشُّكْرُ۔ پھر سو بار پڑھے۔ لَا اِلَهَ اِلَّا اللهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ۔ اور سو بار کہے۔ سُبْحَانَ اللَّهِ وَ بِحَمْدِهِ سُبْحَانَ اللَّهِ الْعَظِيمِ۔ اور ایک بار یہ سید الاستغفار پڑھے۔ اَللّٰهُمَّ اَنْتَ رَبِّى لَا اِلَهَ اِلَّا اَنْتَ خَلَقْتَنِىْ وَ اَنَا عَبْدُكَ وَ اَنَا عَلَى عَهْدِكَ وَ وَعْدِكَ مَا اسْتَطَعْتُ اَعُوْذُ بِكَ مِنْ شَرِّ مَا صَنَعْتُ اَبُوْءُ لَكَ بِنِعْمَتِكَ عَلَيَّ وَ اَبُوْءُ بِذُنُوبِىْ فَاغْفِرْ لِيْ فَاِنَّهُ لَا يَغْفِرُ الذُّنُوْبَ اِلَّا اَنْتَ۔ اس کے بعد دو رکعت دن رات کے استخارہ کی نیت سے ادا کرے۔ پہلی رکعت میں سورہ فاتحہ کے بعد قُلْ يٰۤاَيُّهَا الْكَافِرُوْنَ اور دوسری رکعت میں سورت اخلاص پڑھے۔ پھر یہ دعائے مانگے۔ اَللّٰهُمَّ اِنِّىْ اَسْتَخِيْرُكَ بِعِلْمِكَ وَ اسْتَقْدِرُكَ

۱۔ (ترجمہ:- خداوند! میں تجھ سے تیرے علم کے وسیلہ سے طلب خیر کرتا ہوں۔ اور تجھ سے تیری قدرت کے

(بقیہ حاشیہ اگلے صفحہ پر)



بِقُدْرَتِكَ وَ اَسْئَلُكَ مِنْ فَضْلِكَ الْعَظِيمِ فَإِنَّكَ تَقْدِرُ وَلَا أَقْدِرُ وَ تَعْلَمُ وَلَا أَعْلَمُ وَ أَنْتَ عَلَّامُ الْغُيُوبِ - اَللّٰهُمَّ اِنْ كُنْتَ تَعْلَمُ اَنَّ مَا اُرِيدُ الْيَوْمَ وَاللَّيْلَةَ مِنْ الْعَمَلِ اَيَّ عَمَلٍ كَانَ دِينًا اَوْ دُنْيَوِيًّا خَيْرٌ لِّيْ فِيْ دِيْنِيْ وَ مَعَاشِيْ وَ عَاقِبَةِ اَمْرِيْ اَوْ عَاجِلِ اَمْرِيْ وَ اَجَلِهِ فَاقْدِرْهُ لِيْ وَ يَسِّرْهُ لِيْ ثُمَّ بَارِكْ لِيْ فِيْهِ وَ اِنْ كُنْتَ تَعْلَمُ اَنَّ مَا اُرِيدُ الْيَوْمَ وَاللَّيْلَةَ مِنْ الْعَمَلِ اَيَّ عَمَلٍ كَانَ دِينًا اَوْ دُنْيَوِيًّا شَرٌّ لِّيْ فِيْ دِيْنِيْ وَ مَعَاشِيْ وَ عَاقِبَةِ اَمْرِيْ اَوْ عَاجِلِ اَمْرِيْ وَ اَجَلِهِ فَاصْرِفْهُ عَنِّيْ وَ اصْرِفْنِيْ عَنْهُ وَ اقْدِرْ لِيْ الْخَيْرَ حَيْثُ كَانَ ثُمَّ اَرْضِنِيْ بِهِ - وَ صَلَّى اللهُ عَلٰى سَيِّدِنَا مُحَمَّدٍ وَ اٰلِهِ وَ صَحْبِهِ وَ بَارَكَ وَ سَلَّمَ - دعائے استخاره کے بعد تلاوت قرآن مجید و دلائل الخیرات وغیرہ یا وظیفہ باطن میں مشغول ہو جائے۔ اگر طالب علم ہو۔ تو درس میں لگ جائے۔ طالب معاش ہو۔ تو معاش کے لئے کوئی جائز حیلہ کرے۔

(پچھلے صفحہ کا بقیہ حاشیہ)

وسیلہ سے طلب قدرت کرتا ہوں۔ اور تجھ سے تیرے فضل عظیم میں سے کچھ مانگتا ہوں۔ کیوں کہ بے شک تو قادر ہے اور میں قدرت نہیں رکھتا۔ اور تو جانتا ہے اور میں نہیں جانتا۔ اور تو غیوں کا جاننے والا ہے۔ خداوند! اگر تو جانتا ہے کہ میں جو کام دینی ہو یا دنیوی آج دن یا آج رات کرنے کا ارادہ کرتا ہوں وہ میرے واسطے میرے دین اور میری زندگانی اور میرے انجام کار میں یا اس دنیا اور اس جہان میں بہتر ہے۔ تو اس کو میرے واسطے مہیا کر دے اور اسے میرے واسطے آسان کر دے۔ پھر اس میں مجھے برکت دے۔ اور اگر تو جانتا ہے کہ میں جو کام دینی ہو یا دنیوی آج دن یا آج رات کرنے کا ارادہ کرتا ہوں وہ میرے واسطے میرے دین اور میری زندگانی اور میرے انجام کار میں یا اس دنیا اور اس جہان میں بُرا ہے۔ تو اس کو مجھ سے دور رکھ اور مجھ کو اس سے دور رکھ۔ اور میرے واسطے نیکی مہیا کر دے جس جگہ کہ ہو۔ پھر تو مجھے اس پر راضی کر دے و صلی اللہ علی سیدنا محمد والہ وصحبہ وبارک وسلم۔ (انتہی)۔

حاشیہ صفحہ ہذا

۱۔ اگر کسی خاص کام کے لئے استخارہ کیا جائے۔ تو اس دعا میں دونوں جگہ مَا اُرِيدُ الْيَوْمَ وَاللَّيْلَةَ مِنْ الْعَمَلِ اَيَّ عَمَلٍ كَانَ دِينًا اَوْ دُنْيَوِيًّا کی جگہ هَذَا الْاَمْر کی جگہ اس کا تصور دل میں کر لے یا نام لے لے۔



## نماز چاشت کی ادائیگی:

پہر دن چڑھے کے بعد نماز صبحی یا چاشت دو دو کی نیت سے ادا کرے۔ نماز تہجد کی طرح اس کی بھی بارہ رکعتیں ہیں۔ آٹھ۔ چار۔ دو بھی جائز ہیں۔ اس نماز میں سورہ فاتحہ کے بعد پہلی رکعت میں سورہ والشمس۔ دوسری میں واللیل۔ تیسری میں والضحیٰ اور چوتھی میں الم نشرح پڑھے۔ باقی رکعتوں میں ان ہی سورتوں کا اعادہ کرے۔ اگر یہ سورتیں یاد نہ ہوں۔ تو ہر رکعت میں فاتحہ کے بعد اخلاص تین تین بار پڑھ لے۔ نماز چاشت کو ضحوة کبرائے سے پہلے پہلے پڑھ لینا چاہئے۔ دوپہر کو کھانا کھا کر قیلولہ کرنا سنت ہے۔ خوراک و پوشاک کا کسب حلال سے ہونا نہایت ہی ضروری ہے۔

## کھانے کے بعد کی دعا:

کھانا کھا کر یہ دعا پڑھے۔ اَلْحَمْدُ لِلّٰهِ الَّذِیْ اَطْعَمَنَا وَ سَقَانَا وَ جَعَلَنَا مِنَ الْمُسْلِمِیْنَ یَا اَلْحَمْدُ لِلّٰهِ الَّذِیْ اَطْعَمَنِیْ هَذَا الطَّعَامَ وَ رَزَقَنِیْهِ مِنْ غَیْرِ حَوْلٍ مِّنِّیْ وَلَا قُوَّةَ۔ اور کپڑا پہنے تو یوں کہے۔ اَلْحَمْدُ لِلّٰهِ الَّذِیْ کَسَانِیْ هَذَا الثَّوْبَ وَ رَزَقَنِیْهِ مِنْ غَیْرِ حَوْلٍ وَلَا قُوَّةَ۔

## نماز ظہر:

واضح رہے کہ دن کو عربی میں نہار بولتے ہیں۔ طلوع فجر سے غروب آفتاب تک نہار شرعی اور طلوع آفتاب سے غروب تک نہار عربی کہلاتا ہے۔ ضحوة کبرائے نہار شرعی کے نصف پر ہوتا ہے۔ نہار عربی کے نصب کے بعد زوال شروع ہوتا ہے۔ ضحوة کبرائے سے زوال تک نماز مکروہ ہے۔ زوال کے شروع ہوتے ہی نماز فی الزوال چار رکعت ایک سلام سے ادا کرے۔ بعد ازاں نماز ظہر مسجد میں جماعت کے ساتھ پڑھے۔ نماز ظہر سے فارغ ہو کر تدریس و تصنیف وغیرہ یا سبق باطن میں وقت گزارے۔ اور بصورت ضرورت معاش کے لئے حیلہ کرے۔

## نماز عصر کا وقت:

جب ہر چیز کا سایہ اصلی کے علاوہ دوشل ہو جائے۔ تو نماز عصر کا وقت شروع ہوتا ہے۔



نماز عصر سے پہلے چار رکعت سنت زائدہ پڑھے۔ اور نماز عصر باجماعت سے فارغ ہو کر استغفار (اَسْتَغْفِرُ اللّٰهَ الَّذِیْ لَا اِلٰهَ اِلَّا هُوَ الْحَیُّ الْقَیُّوْمُ وَ اَتُوْبُ اِلَیْهِ) سو بار کرے۔ بعضے مقاصد دینی و دنیوی کے حصول کے لئے عصر کے بعد ختم حضرت مجدد الف ثانی رضی اللہ تعالیٰ عنہ پڑھتے ہیں۔ اُس کی ترکیب یوں ہے۔ اول درود شریف اَللّٰهُمَّ صَلِّ عَلٰی سَیِّدِنَا مُحَمَّدٍ وَ عَلٰی اٰلِ سَیِّدِنَا مُحَمَّدٍ وَ بَارِكْ وَسَلِّمْ سو بار۔ پھر لَا حَوْلَ وَلَا قُوَّةَ اِلَّا بِاللّٰهِ پان سو بار۔ بعد ازاں درود شریف سو بار پڑھ کر سب کا ثواب بروح پر فتوح حضرت امام ربانی مجدد الف ثانی رضی اللہ تعالیٰ عنہ بخشتے ہیں اور دعائے مانگتے ہیں۔ باقی وقت ذکر و مراقبہ میں گزارے۔

### صلوٰۃ اوایین:

نماز مغرب کے بعد صلوٰۃ اوایین چھ رکعت دو دو کی نیت سے پڑھے۔ بعد ازاں یوں کہے۔ اَللّٰهُمَّ مَا اَمْسٰی بِیْ مِنْ نِّعْمَةٍ اَوْ بِاَحَدٍ مِّنْ خَلْقِكَ فَمِنْكَ وَحْدَكَ لَا شَرِیْكَ لَكَ فَلَکَ الْحَمْدُ وَالشُّکْرُ۔ پھر سید الاستغفار پڑھے۔ اگر مجاز ہو۔ تو دعائے حزب البحر پڑھے جو ظاہری و باطنی کشائش کے لئے مجرب ہے۔ بعضے اس وقت ختم حضرات خواجگان نقشبندیہ رضی اللہ تعالیٰ عنہم بھی پڑھتے ہیں۔ جس کی ترکیب یوں ہے۔ کہ پہلے یہ دعا پڑھتے ہیں۔ بِسْمِ اللّٰهِ الرَّحْمٰنِ الرَّحِیْمِ۔ اَللّٰهُمَّ یَا مُفْتَحَ الْاَبْوَابِ یَا مُقَلِّبَ الْقُلُوْبِ وَ الْاَبْصَارِ یَا ذَلِیْلَ الْمُتَحَرِّیْنَ یَا غِیَاثَ الْمُسْتَغِیْثِیْنَ تَوَكَّلْتُ عَلَیْكَ یَا رَبَّ الْعٰلَمِیْنَ وَ اَفْوِضْ اَمْرِیْ اِلَی اللّٰهِ اِنَّ اللّٰهَ بِصِیْرٍ بِالْعِبَادِ وَلَا حَوْلَ وَلَا قُوَّةَ اِلَّا بِاللّٰهِ الْعَلِیِّ الْعَظِیْمِ۔ پھر سورہ فاتحہ سات بار۔ درود شریف سو بار: سورہ الم نشرح ۷۹ بار۔ سورہ اخلاص ایک ہزار ایک بار۔ سورہ فاتحہ سات بار۔ درود شریف سو بار پڑھتے ہیں۔ تمام سورتوں کے شروع میں ہر مرتبہ بسم اللہ شریف بھی پڑھی جاتی ہے۔ اگر بہت سے مل کر پڑھیں۔ تو سورتوں کو جماعت پر تقسیم کر دیتے ہیں۔ اخیر میں سب کا ثواب حضرت خواجگان کی ارواح مقدسہ کو بخشا جاتا ہے۔ اور ان کے وسیلہ سے فتوحات ظاہری و باطنی کے حصول کے لئے یا کسی خاص حاجت کے لئے درگاہ رب العزت میں دعا کی جاتی ہے۔



## نماز عشاء کے بعد:

نماز عشاء یا جماعت سے فارغ ہو کر بستر پر قبلہ رو بیٹھ کر پڑھے۔ سورہ ملک۔ سورہ فاتحہ  
 اَمِنْ الرَّسُولِ بِمَا اُنْزِلَ اِلَيْهِ تَاْخِرُ سُوْرَةُ بَقَرَةُ۔ آیۃ الکرسی۔ لَا یَسْتَوِیْ اَصْحَبُ النَّارِ  
 وَ اَصْحَبُ الْجَنَّةِ تَاْخِرُ سُوْرَةُ حَشْر۔ سورہ کافرون۔ سورہ اخلاص۔ سورہ فلق۔ سورہ ناس۔ تسبیح  
 فاطمہؑ۔ سو بار سُبْحَانَ اللّٰهِ وَ بِحَمْدِهِ سُبْحَانَ اللّٰهِ الْعَظِیْمِ۔ تین بار اَسْتَغْفِرُ اللّٰهَ  
 الَّذِیْ لَا اِلٰهَ اِلَّا هُوَ الْحَیُّ الْقَیُّوْمُ وَ اَتُوْبُ اِلَیْهِ۔ پھر دائیں کروٹ لیٹے اور دایاں ہاتھ  
 سر کے نیچے رکھ کر یوں کہے۔ بِاسْمِکَ رَبِّیْ وَ ضَعْتُ جَنْبِیْ وَ بِکَ اَرْفَعُهُ۔ اِنْ  
 اَمْسَکْتَ نَفْسِیْ فَاَرْحَمْهَا وَ اِنْ اَرْسَلْتَهَا فَاَحْفَظْهَا بِمَا تَحْفَظُ بِهِ عِبَادَکَ  
 الصّٰلِحِیْنَ۔

## صلوٰۃ التسبیح:

نفل نمازوں میں ایک صلوٰۃ تسبیح بھی ہے۔ جو آغاز زوال کے بعد پڑھی جاتی ہے۔ اگر  
 ایسا نہ ہو سکے۔ تو دن رات میں کسی وقت پڑھ لے۔ اگر ہو سکے۔ تو اسے ہر روز ورنہ ہفتہ میں ایک  
 بار پڑھے۔ اگر یہ بھی نہ ہو سکے۔ تو مہینہ میں ایک بار یا سال میں ایک بار ورنہ عمر میں ایک بار ضرور  
 پڑھے۔ اس نماز کی چار رکعتیں ایک سلام سے ہیں۔ ہر رکعت میں سورہ فاتحہ سے پہلے پڑھے  
 سُبْحَانَ اللّٰهِ وَالْحَمْدُ لِلّٰهِ وَلَا اِلٰهَ اِلَّا اللّٰهُ وَاللّٰهُ اَكْبَرُ پندرہ بار۔ قراءت کے بعد رکوع  
 سے پہلے دس بار۔ رکوع میں بعد تسبیح رکوع کے دس بار۔ رکوع سے کھڑے ہو کر دس بار۔ ہر دو  
 سجدوں میں دس دس بار۔ دو سجدوں کے درمیان بیٹھ کر دس بار۔ اس طرح یہ چاروں کلمے ہر رکعت

۱۔ جب یہ استغفار پڑھ چکے۔ تو مفصلہ ذیل بغرض ایصال ثواب پڑھے۔ کلمہ شہادت ۳ بار۔ سورہ اخلاص ۳  
 بار۔ سورہ فلق ۳ بار۔ سورہ ناس ۳ بار۔ ان چاروں کو پڑھ کر اپنی ہتھیلیوں پر پھونک مارے اور اپنے اعضاء  
 پر ملے۔ اور ان کا ثواب رسول اللہ علیہ وسلم کی امت اجابت کو جو اس وقت تک دنیا سے انتقال کر چکی ہے۔  
 بخش دے۔ کذانی رسالہ انفاس نفیہ الخواجہ حرار قدس سرہ۔

۲۔ شیخ جلال الدین سیوطی رحمۃ اللہ علیہ عمل الیوم واللیلہ میں لکھا ہے کہ پہلی رکعت میں سورہ فاتحہ کے بعد سورہ  
 نکاث۔ دوسری میں سورہ عصر۔ تیسری میں سورہ کافرون اور چوتھی میں سورہ اخلاص پڑھے۔ کذانی احیاء  
 الممات۔



میں ۷۵ بار اور چاروں رکعتوں میں تین سو بار پڑھے جاتے ہیں۔

### تحیہ مسجد:

اگر مسجد میں داخل ہو اور فرض و سنت کے ادا کرنے کا وقت نہ ہو۔ تو دو رکعت تحیہ مسجد پڑھے۔ اگر اداے فرض و سنت کا وقت ہو۔ تو اداے فرض و سنت سے تحیہ مسجد ساقط ہو جاتا ہے۔ اگر ایسے وقت میں مسجد میں داخل ہو کہ جس میں نماز ممنوع ہے مثلاً استواء۔ طلوع و غروب آفتاب یا بقول حنفیہ کرام بعد فجر و عصر۔ تو تحیہ نہ پڑھے۔ بلکہ تھوڑی دیر رو قبلہ ذکر خفیہ میں مشغول رہ کر اپنے کام میں لگ جائے۔ تحیہ مسجد کی طرح تحیہ وضوء کی بھی دو رکعتیں ہیں جو وضوء کرنے کے بعد پڑھی جاتی ہیں۔

### نفلی روزے:

ماہ رمضان مبارک میں روزے احتیاط سے رکھے۔ اور لغویات یا گناہ و غیبت سے پرہیز کرے۔ نماز تراویح اور ختم قرآن اور عشرہ اخیرہ کے اعتکاف کو لازم سمجھے اور شب قدر کا جو یاں رہے۔ جس طرح نماز پنجگانہ کے علاوہ نفلی نمازیں ہیں۔ اسی طرح صیام رمضان کے علاوہ نفلی روزے بھی ہیں جو رکھنے چاہئے۔ مثلاً ماہ محرم الحرام کی نویں اور دسویں تاریخ (عاشورا) کا روزہ۔ ماہ شعبان کی پندرہویں تاریخ کا روزہ۔ ماہ شوال کے چھ روزے۔ ماہ ذی الحجہ کی پہلی تاریخ سے نویں تاریخ تک نوروزے (بالخصوص عرفہ کا روزہ)۔ ایام بیض یعنی ہر مہینے کی تیرہویں چودھویں اور پندرہویں تاریخ کے روزے۔ ہر ہفتہ میں دو شنبہ کا روزہ جو حضور رسول اکرم صلی اللہ علیہ وسلم کے تولد شریف اور نیز آغاز وحی کا دن ہے۔

### خلاصہ کلام:

ادائے حج و زکوٰۃ کے شرائط ہیں جو کتب فقہ میں مذکور ہیں۔ تحقق شرائط پر یہ بھی ضروری ہیں۔ نیت کو اعمال میں بڑا دخل ہے۔ خواب سے یہ مطلوب ہو کہ رفع تکاسل و تکان کے بعد عبادت کے لئے تازہ دم اٹھوں گا۔ طعام میں حظ نفس مطلوب نہ ہو۔ بلکہ یہ نیت ہو کہ اس سے عبادت پر قوت حاصل ہو جائے گی۔ لباس نمود خلق کے لئے نہ ہو۔ بلکہ عبادت و ادائے نماز کے



لئے تزکین کی نیت ہو۔ چنانچہ قرآن مجید میں آیا۔ خُذُوا زِينَتَكُمْ عِنْدَ كُلِّ مَسْجِدٍ۔ ایسی نیت سے خواب و خور و لباس عین عبادت ہے۔

خلاصہ کلام یہ کہ تصحیح عقائد کے بعد اعمال صالحہ کی بجا آوری میں نہایت کوشش کرے۔ وقت عزیز کا ایک لمحہ بھی ضائع نہ کرے۔ اور تمام افعال و اقوال اور حرکات و سکنات میں اپنے مولا کریم جل سلطانہ کی رضا کو اپنا مطلوب سمجھے۔ واللہ الموفق والمعین۔ چنانچہ ارشاد باری تعالیٰ ہے۔ ۱ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ۔

کارکن کار بگذر از گفتار کاندریں راہ کار دار و کار

رسول اللہ صلی اللہ علیہ وسلم فرماتے ہیں کہ جب آدمی مرجاتا ہے تو تین چیزیں اُس کے پیچھے جاتی ہیں۔ جن میں سے دو واپس آ جاتی ہیں اور ایک ساتھ رہ جاتی ہے۔ یعنی اہل و مال و عمل اُس کے پیچھے جاتے ہیں۔ اہل و مال لوٹ آتے ہیں۔ اور عمل اُس کے ساتھ رہ جاتا ہے۔ سالک کو چاہئے کہ ذکر و فکر و فرائض و واجبات و نوافل کے بعد اولیاء اللہ اور صالحین کی صحبت کو غنیمت سمجھے۔ کیوں کہ اُن کی صحبت ذکر و عبادت سے بھی زیادہ مفید ہے جیسا کہ اس کتاب میں پہلے آچکا ہے۔ اگر ایسی صحبت میسر نہ آئے۔ تو تنہا بیٹھنا یا سو رہنا اچھا ہے۔

دور شو از اختلاط یار بد یار بد بدتر بود از مار بد

مار بد تنہا ہے بر جاں زند یار بد بر جان و بر ایماں زند

ہم نے متوسط درجہ کے صوفی کے نظام اوقات کا محض خاکہ پیش کیا ہے۔ سالک کو چاہئے کہ اس خاکہ میں اپنے مرشد کے بتائے ہوئے اور اد کو شامل کر کے بمقتضائے حال و وقت مناسب تقدیم و تاخیر یا تغیر و تبدل کر لے۔

رباعی

با ایں ہمہ بجای وصل و ہیج کسی در ماندہ بہ نارسائی و ابو الہوسی

و ادیم تراز گنج مقصود نشان گر ماندہ سیدیم تو شاید بری

۱ جن لوگوں نے محنت کی ہمارے واسطے۔ ہم دکھا دیں گے اُن کو اپنی راہیں۔ اور بے شک اللہ البتہ احسان و نیکی کرنے والوں کے ساتھ ہے۔ (سورہ عنکبوت۔ اخیر آیت)۔

۲ جامع ترمذی۔ ابواب الزہد۔



## اربعین صوفیہ

اربعین صوفیہ کی طرف ہم اس کتاب میں پہلے اشارہ کر چکے ہیں ان کا فقط اردو ترجمہ ذیل میں درج کیا جاتا ہے:-

### فضیلت و مرتبہ والا بندہ:

رسول اللہ صلی اللہ علیہ وسلم سے دریافت کیا گیا کہ قیامت کے دن خدا کے نزدیک بندوں میں سے کون سا بندہ زیادہ فضیلت والا اور زیادہ بلند مرتبہ والا ہوگا۔ آپ نے فرمایا کہ مرد و عورت جو خدا کا زیادہ ذکر کرنے والے ہیں۔ عرض کیا گیا۔ یا رسول اللہ! کیا خدا کا زیادہ ذکر کرنے والے راہ خدا میں جہاد کرنے والے سے زیادہ فضیلت والے اور زیادہ بلند مرتبہ والے ہوں گے۔ آپ نے فرمایا کہ غازی اگر اپنی تلوار کافروں اور مشرکوں میں مارے یہاں تک کہ وہ ٹوٹ جائے اور وہ خون آلود ہو جائے۔ خدا کا ذکر کرنے والا درجہ میں اُس سے بڑھ کر ہوگا۔ امام احمد و ترمذی۔

### ذکر کے حلقے:

جب تم بہشت کی چراگاہوں میں گزرو۔ تو چرو۔ صحابہ کرام نے عرض کیا کہ بہشت کی چراگاہیں کیا ہیں؟ آپ نے فرمایا کہ ذکر کے حلقے۔ ترمذی۔

### ذکر الہی کا اجر:

اللہ تعالیٰ کے ایسے فرشتے ہیں جو گلی کوچوں میں پھرتے ہیں اور اہل ذکر کو ڈھونڈتے ہیں۔ جب وہ کسی جماعت کو اللہ کا ذکر کرتے ہوئے پاتے ہیں۔ تو ایک دوسرے کو یوں پکارتے ہیں۔ ”اپنے مقصود کی طرف آؤ“۔ حضرت نے فرمایا کہ وہ فرشتے اہل ذکر کو اپنے بازوؤں سے پہلے آسمان تک گھیر لیتے ہیں۔ ان فرشتوں کا پروردگار ان سے پوچھتا ہے حالانکہ وہ ان کا حال زیادہ



جانتا ہے۔ کہ میرے بندے کیا کہتے ہیں۔ حضرت نے فرمایا کہ وہ فرشتے جواب دیتے ہیں۔ کہ تیرے بندے تجھے پاکی اور بزرگی اور ثنا اور عظمت سے یاد کرتے ہیں۔ پھر ان کا پروردگار پوچھتا ہے کہ کیا انہوں نے مجھے دیکھا ہے۔ حضرت نے فرمایا کہ وہ فرشتے جواب دیتے ہیں کہ نہیں۔ اللہ کی قسم انہوں نے تجھے نہیں دیکھا۔ پھر خدا تعالیٰ ارشاد فرماتا ہے کہ اگر وہ مجھے دیکھ لیتے۔ تو ان کا حال کیسا ہوتا۔ حضرت نے فرمایا کہ وہ فرشتے عرض کرتے ہیں۔ کہ اگر وہ تجھے دیکھ لیتے۔ تو وہ تیری عبادت اور تیری تعظیم کرنے میں سخت تر ہوتے اور تیری تسبیح زیادہ کیا کرتے۔ پھر اللہ تعالیٰ پوچھتا ہے کہ وہ کیا مانگتے ہیں۔ فرشتے عرض کرتے ہیں کہ وہ تجھ سے بہشت مانگتے ہیں۔ حضرت نے فرمایا کہ حق تعالیٰ پوچھتا ہے کہ کیا انہوں نے بہشت کو دیکھا ہے۔ فرشتے جواب دیتے ہیں کہ نہیں۔ اللہ کی قسم اے پروردگار انہوں نے بہشت کو نہیں دیکھا۔ پھر اللہ تعالیٰ پوچھتا ہے کہ اگر وہ بہشت کو دیکھ لیتے۔ تو ان کا حال کیسا ہوتا۔ حضرت نے فرمایا کہ فرشتے جواب دیتے ہیں کہ اگر وہ بہشت کو دیکھ لیتے۔ تو اس کی حرص اور اس کی طلب میں سخت تر ہوتے اور اس کی رغبت زیادہ کرتے۔ پھر اللہ تعالیٰ ارشاد فرماتا ہے کہ وہ کس چیز سے پناہ مانگتے ہیں۔ حضرت نے فرمایا کہ فرشتے عرض کرتے ہیں کہ دوزخ کی آگ سے۔ پھر حق تعالیٰ پوچھتا ہے کہ کیا انہوں نے دوزخ کی آگ کو دیکھا ہے۔ حضرت نے فرمایا کہ فرشتے جواب دیتے ہیں کہ نہیں۔ اللہ کی قسم اے پروردگار انہوں نے نہیں دیکھا۔ پھر حق تعالیٰ پوچھتا ہے کہ اگر وہ اُسے دیکھ لیتے۔ تو ان کا حال کیسا ہوتا۔ حضرت نے فرمایا کہ فرشتے عرض کرتے ہیں کہ اگر وہ دوزخ کی آگ کو دیکھ لیتے۔ تو اس سے بھاگنے اور ڈرنے میں سخت تر ہوتے۔ حضرت نے فرمایا کہ حق تعالیٰ فرماتا ہے۔ ”میں تمہیں گواہ بناتا ہوں کہ میں نے ان کو بخش دیا۔“ اس پر ان فرشتوں میں سے ایک فرشتہ عرض کرتا ہے کہ ان میں سے فلاں شخص ذکر کرنے والوں میں سے نہیں۔ وہ تو کسی کام کے لئے آیا تھا۔ حق تعالیٰ فرماتا ہے کہ یہ وہ جماعت ہے کہ ان کا ہم نشین محروم نہیں رہتا۔ امام بخاری۔

(۴) اللہ تعالیٰ فرماتا ہے کہ میں اپنے بندے کے گمان کے نزدیک ہوں وہ جو میری نسبت رکھتا ہے۔ اور میں اُس کے ساتھ ہوں جب وہ مجھے یاد کرتا ہے۔ اگر وہ مجھے اپنے جی میں یاد کرتا ہے۔ تو میں اُس کو اپنے جی میں یاد کرتا ہوں۔ اور اگر وہ مجھے آدمیوں کی جماعت میں یاد کرتا ہے۔ تو میں اُسے اُس جماعت سے بہتر جماعت میں یاد کرتا



ہوں۔ بخاری و مسلم۔

- (۵) قیامت برپا نہ ہوگی یہاں تک کہ زمین میں کوئی اللہ اللہ کہنے والا نہ رہے گا۔ مسلم۔
- (۶) افضل ذکر لا الہ الا اللہ ہے۔ اور افضل دعاء الحمد للہ ہے۔ ترمذی وابن ماجہ۔
- (۷) جو شخص مجھ پر ایک بار درود بھیجتا ہے۔ اللہ تعالیٰ اُس پر دس بار درود بھیجتا ہے۔ مسلم۔
- (۸) جب تو نماز مغرب سے لوٹے (سلام پھیرے) تو کسی سے کلام کرنے سے پہلے سات بار کہہ لیا کر۔ اَللّٰهُمَّ اَجِرْنِیْ مِنَ النَّارِ۔ (خدایا مجھے دوزخ کی آگ سے پناہ دے)۔ کیوں کہ اگر تو یہ کہہ لے اور پھر اُسی رات مر جائے۔ تو تیرے واسطے آتش دوزخ سے گزر جانا لکھا جاتا ہے۔ اور جب تو نماز صبح ادا کرے۔ تو ان ہی کلمات کو سات مرتبہ کہہ لیا کر اگر تو اُسی دن مر جائے۔ تو تیرے واسطے آتش دوزخ سے گزر جانا لکھا جاتا ہے۔ ابوداؤد۔

- (۹) دو کلمے ہیں جو زبان پر آسان اور میزان اعمال میں بھاری اور خدا کے نزدیک محبوب ہیں۔ یعنی سُبْحَانَ اللّٰهِ وَبِحَمْدِهِ سُبْحَانَ اللّٰهِ الْعَظِیْمِ۔ بخاری و مسلم۔
- (۱۰) یہ کہنا سُبْحَانَ اللّٰهِ وَالْحَمْدُ لِلّٰهِ وَلَا اِلٰهَ اِلَّا اللّٰهُ وَاللّٰهُ اَكْبَرُ۔ میرے نزدیک محبوب تر ہے ہر چیز سے جن پر آفتاب نکلا ہے۔ امام مسلم۔
- (۱۱) کسی نے کبھی اپنے ہاتھ کی کمائی سے بہتر کوئی طعام نہیں کھایا۔ پیغمبر خدا داؤد علیہ السلام اپنے ہاتھ کی کمائی سے کھایا کرتے تھے۔ امام بخاری۔

### صبح کی دُعا

جو شخص صبح کے وقت یوں کہے۔ اَللّٰهُمَّ مَا اَصْبَحَ بِیْ مِنْ نِّعْمَةٍ اَوْ بِاَحَدٍ مِنْ خَلْقِكَ فَمِنْکَ وَحْدَکَ فَلَکَ الْحَمْدُ وَ لَکَ الشُّکْرُ۔ اس نے البتہ اس دن کا شکر ادا کر دیا۔ اور جو شخص مثل اس کے شام کے وقت کہے (اَللّٰهُمَّ مَا

۱۔ یا اللہ! صبح کو میرے پاس یا تیری خلق میں سے کسی کے پاس جو نعمت ہے وہ تجھ تنہا کی طرف سے ہے۔ پس تیرے لئے حمد ہے اور تیرے لئے شکر ہے۔



اَمْسِي بِى مِنْ نِعْمَةِ الْخ) اُس نے رات کا شکر ادا کر دیا۔ ابو داؤد۔

### سوتے وقت کی دُعا:

جب تم میں سے کوئی اپنے بستر پر لیٹنے لگے۔ تو اُسے چاہئے کہ اپنے بستر کو اپنے تہ بند کے اندرونی حاشیہ کے ساتھ جھاڑ لے۔ کیوں کہ وہ نہیں جانتا کہ اُس کے بعد کون سی چیز بستر پر پڑی ہے۔ پھر یہ دعا پڑھے۔ بِاسْمِكَ رَبِّى وَ ضَعْتُ جَنْبِى وَ بَكَ اَرْفَعُهُ اِنْ اَمْسَكْتَ نَفْسِى فَاَرْحَمْهَا وَ اِنْ اَرْسَلْتَهَا فَاَحْفَظْهَا بِمَا تَحْفَظُ بِهِ عِبَادَكَ الصَّالِحِينَ<sup>۱</sup>۔ اور ایک روایت میں ہے کہ بستر کو چھار کر اپنے دائیں پہلو کے بل لیٹ جائے۔ بعد ازاں پڑھے بِاسْمِكَ۔ اَلْح۔ بخاری و مسلم۔

(۱۴) جو شخص اپنے بستر پر لیٹتے وقت تین بار کہے۔ اَسْتَغْفِرُ اللّٰهَ الَّذِى لَا اِلٰهَ اِلَّا هُوَ الْحَىُّ الْقَيُّوْمُ وَ اَتُوْبُ اِلَيْهِ۔ خدا تعالیٰ اُس کے گناہ بخش دیتا ہے اگرچہ وہ سمندر کی جھاگ کے مانند ہوں یا عالج کی ریت کے شمار ہوں یا درختوں کے پتوں کے شمار یا دنیا کے دنوں کے شمار ہوں۔ ترمذی۔

### بہترین وظیفہ:

حضرت علیؑ کا بیان ہے کہ حضرت فاطمہؑ کو خبر لگی کہ آنحضرت صلی اللہ علیہ وسلم کے پاس غنیمت میں غلام آئے ہیں۔ وہ آپؐ کی خدمت میں حاضر ہوئیں۔ تاکہ آپؐ سے اس مشقت کی شکایت کریں جو ان کے ہاتھ کو چکی چلانے سے ہوتی ہے۔ انہوں نے حضور کو گھر میں نہ پایا۔ اور اپنا حال حضرت عائشہؑ سے ذکر کر دیا۔ جب حضور تشریف لائے۔ تو حضرت عائشہؑ نے آپؐ سے وہ حال ذکر کر دیا۔ حضرت علیؑ کا قول ہے۔ کہ حضور نے ہمارے ہاں قدم رنجہ فرمایا حالانکہ ہم اپنے بستروں پر لیٹ چکے تھے۔ ہم

۱۔ اے میرے پروردگار! میں نے تیرے نام سے اپنا پہلو (بستر پر) رکھا ہے اور تیرے نام سے اُسے اٹھاؤں گا۔ اگر تو میری روح کو قبض کر لے۔ تو اُس پر رحم کرنا۔ اور اگر تو اُس کو چھوڑ دے۔ تو اُسے نگاہ رکھنا جیسا کہ تو اپنے نیک بندوں کو نگاہ رکھتا ہے۔



اٹھنے لگے۔ تو حضور نے فرمایا کہ اپنی جگہ پر رہو۔ آپ میرے اور فاطمہ کے درمیان بیٹھ گئے یہاں تک کہ میں نے آپ کے قدم مبارک کی ٹھنڈک اپنے پیٹ پر محسوس کی۔ آپ نے فرمایا۔ کیا میں تم کو اُس سے بہتر نہ بتا دوں جس کا تم نے سوال کیا ہے۔ جب تم اپنے بستر پر لیٹو۔ تو ۳۳ بار سبحان اللہ اور ۳۳ بار الحمد للہ اور ۳۳ بار اللہ اکبر پڑھ لیا کرو۔ یہ تمہارے واسطے لوٹڈی سے بہتر ہے۔ بخاری و مسلم۔

### افضل استغفار:

افضل استغفار یہ ہے کہ تو کہے۔ اَللّٰهُمَّ اَنْتَ رَبِّیْ لَا اِلٰهَ اِلَّا اَنْتَ خَلَقْتَنِیْ وَ اَنَا عَبْدُکَ وَ اَنَا عَلٰی عَهْدِکَ وَ وَعْدِکَ مَا اسْتَطَعْتُ اَعُوْذُ بِکَ مِنْ شَرِّ مَا صَنَعْتُ اَبُوْءُ لَکَ بِنِعْمَتِکَ عَلٰی وَاَبُوْءُ بِذَنْبِیْ فَاغْفِرْ لِیْ فَاِنَّہُ لَا یَغْفِرُ الذُّنُوْبَ اِلَّا اَنْتَ۔ آنحضرت صلی اللہ علیہ وسلم نے فرمایا کہ جو شخص ان کلمات کو دن کے کسی حصہ میں کہے حالانکہ وہ ان کا یقین و اعتقاد رکھنے والا ہو۔ اور اُسی روز شام سے پہلے مر جائے۔ وہ اہل بہشت میں سے ہے۔ اور جو شخص ان کلمات کو رات کے کسی حصہ میں کہے حالانکہ اُن کا یقین و اعتقاد رکھنے والا ہو۔ اور وہ صبح سے پہلے مر جائے۔ وہ اہل بہشت میں سے ہے۔ امام بخاری۔

### اللہ تعالیٰ کا ارشاد:

ہمارا پروردگار تبارک و تعالیٰ ہر رات جب رات کا اخیر تہائی حصہ باقی ہوتا ہے پہلے آسمان کی طرف اترتا ہے اور ارشاد فرماتا ہے۔ ”کون ہے کہ مجھے پکارے تاکہ میں اُس کی دعا قبول کروں۔ کون ہے کہ مجھ سے سوال کرے تاکہ میں اُسے عطا کروں۔ اور کون ہے کہ مجھ سے بخشش طلب کرے تاکہ میں اُسے بخش دوں۔“ بخاری و مسلم۔

خداوند! تو میرا پروردگار ہے۔ تیرے سوا کوئی معبود برحق نہیں۔ تو نے مجھے پیدا کیا اور میں تیرا بندہ ہوں اور تیرے عہد اور تیرے وعدے پر قائم ہوں جہاں تک کہ مجھ میں طاقت ہے۔ میں تیری پناہ مانگتا ہوں بدی سے جو میں نے کی۔ میں اعتراف کرتا ہوں تیری نعمت کا جو مجھ پر ہے اور میں اعتراف کرتا ہوں اپنے گناہ کا۔ پس تو مجھے بخش دے۔ کیوں کہ گناہوں کو تیرے سوا نہیں بخش سکتا۔



(۱۸) خوشی ہو اُس شخص کے لیے جس نے اپنے نامہ اعمال میں استغفار بہت پائی۔ ابن ماجہ و نسائی در عمل یوم ولیدہ۔

کھانا کھانے کے بعد دعا:

جس شخص نے کھانا کھانے کے بعد یوں کہا۔ اَلْحَمْدُ لِلّٰهِ الَّذِیْ اَطْعَمَنِیْ هَذَا الطَّعَامَ وَ رَزَقَنِیْهِ مِنْ غَیْرِ حَوْلٍ مِّنِّیْ وَلَا قُوَّةَ۔ اُس کے گزشتہ (اور آئندہ؟) گناہ (صغیرہ) بخشے جاتے ہیں۔

کیڑا پہن کر دعا

جس شخص نے کیڑا پہن کر کہا۔ اَلْحَمْدُ لِلّٰهِ الَّذِیْ كَسَانِیْ هَذَا الثُّوبَ وَ رَزَقَنِیْهِ مِنْ غَیْرِ حَوْلٍ مِّنِّیْ وَلَا قُوَّةَ۔ (سب ستائش اس خدا کے لئے ہے جس نے مجھے یہ کیڑا پہنایا اور مجھے یہ کیڑا دیا میرے بغیر حیلہ و قوت کے) اُس کے گزشتہ و آئندہ گناہ (صغیرہ) بخشے جاتے ہیں۔ ابوداؤد۔

روزانہ سو مرتبہ پڑھنا:

جو شخص ہر روز سو بار پڑھے۔ لَا اِلٰهَ اِلَّا اللّٰهُ وَحْدَهُ لَا شَرِیْكَ لَهُ لَهُ الْمُلْكُ وَلَهُ الْحَمْدُ وَهُوَ عَلٰی كُلِّ شَیْءٍ قَدِیْرٌ۔ اُس کے لئے دس غلام آزاد کرنے کے برابر ثواب ہے اور اُس کے لئے سونکیاں لکھی جاتی ہیں۔ اور اُس کی سو برائیاں مٹائی جاتی ہیں۔ اور یہ اُس کے لئے اُس دن شیطان سے جرز ہے یہاں تک کہ شام ہو جائے۔ اور نہیں لایا کوئی شخص افضل اُس سے جو وہ لایا ہے مگر وہ جو اس سے زیادہ کرے۔ بخاری۔

(۲۱) آدم زاد کو ان چیزوں کے سوا اور کسی چیز میں حق نہیں (یعنی قیامت کے دن ان چیزوں پر پرسش نہ ہوگی)۔ مکان رہنے کے لئے۔ کیڑا ستر عورت کے لئے۔ پارہ

۱۔ سب ستائش اللہ کے لئے ہے جس نے مجھے یہ کھانا کھلایا اور مجھے یہ کھانا دیا بغیر میرے حیلہ و قوت کے۔



نان اور پانی۔ ترمذی۔

### روز قیامت سوال:

ہر ایک آدمی کو قیامت کے دن بارگاہ الہی میں کھڑا رکھیں گے یہاں تک کہ اُس سے پانچ چیزوں کی بابت سوال کیا جائے۔ اُس کی عمر کی بابت کہ کس کام میں بسر کی۔ اُس کی جوانی کی بابت کہ کس کام میں بوسیدہ کی۔ اس کے مال کی بابت کہ کہاں سے کمایا۔ اور کس چیز میں اُسے خرچ کیا۔ اور کیا عمل کیا اپنے علم پر۔ ترمذی۔

(۲۳) تو دنیا میں ایسا بن کہ گویا مسافر ہے یا رہرو۔ بخاری۔

(۲۴) خدا نے اُس مرد کا عذر زائل کر دیا جس کی عمر دراز کر دی یہاں تک کہ اُسے ساٹھ سال تک پہنچا دیا۔ بخاری۔

(۲۵) ایک شخص رسول اللہ صلی اللہ علیہ وسلم کی خدمت میں آیا اُس نے عرض کیا۔ یا رسول اللہ! آپ اُس مرد کے بارے میں کیا فرماتے ہیں جس نے ایک گروہ کو دوست رکھا اور وہ اُن سے ملا نہیں۔ آپ نے فرمایا۔ ”انسان (قیامت کو) اُس کے ساتھ اٹھے گا جس کو اُس نے دوست رکھا ہے“۔ بخاری و مسلم۔

(۲۶) اگر دنیا اللہ کے نزدیک ایک پتھر کے بازو کے برابر قدر رکھتی۔ تو وہ کسی کافر کو پانی کا ایک گھونٹ نہ پلاتا۔ احمد و ترمذی و ابن ماجہ۔

### حلال و حرام ظاہر ہے:

حلال ظاہر ہے اور حرام ظاہر ہے۔ ان دونوں کے درمیان مشتبہ چیزیں ہیں جن کو بہت سے لوگ نہیں جانتے۔ جس شخص نے مشتبہات سے پرہیز کیا۔ اُس نے اپنے دین اور اپنی آبرو کو بچا لیا۔ اور جو شخص شبہات میں پڑ گیا وہ حرام میں پڑ گیا مثل چرواہے کے جو چرواہے کے گرد چراتا ہے۔ نزدیک ہے کہ وہ چرواہے کے اندر چرائے۔ آگاہ رہو کہ ہر ایک بادشاہ کی ایک چرواہہ ہے۔ آگاہ ہو کہ اللہ کی چرواہہ اُس کے محارم ہیں۔ آگاہ رہو کہ جسم میں ایک گوشت کا ٹکڑا ہے۔ جب وہ درست ہو جاتا ہے۔ تو تمام جسم درست ہو



جاتا ہے۔ اور جب وہ بگڑ جاتا ہے۔ تو تمام جسم بگڑ جاتا ہے۔ آگاہ رہو کہ وہ گوشت کا ٹکڑا دل ہے۔ بخاری و مسلم۔

(۲۸) مومن کی فراست سے ڈرو۔ کیوں کہ وہ اللہ کے دیئے ہوئے نور سے دیکھتا ہے۔  
ترمذی۔

(۲۹) جب انسان مر جاتا ہے۔ تو اُس سے اُس کے عمل کا فائدہ منقطع ہو جاتا ہے۔ مگر تین چیزوں کا فائدہ منقطع نہیں ہوتا۔ صدقہ جاریہ۔ علم جس سے فائدہ اٹھایا جائے۔ نیک فرزند جو اُس کے لئے دعا کرے۔ مسلم۔

(۳۰) اللہ تعالیٰ فرماتا ہے کہ جو شخص نیک عمل کرتا ہے۔ اُس کے لئے دس گنا ثواب ہے۔ اور میں زیادہ بھی دیتا ہوں۔ اور جو شخص بدی کرتا ہے۔ اُس کا بدلہ ویسی ہی بدی ہے۔ یا میں معاف کر دیتا ہوں۔ اور جو شخص مجھ سے ایک بالشت بھر نزدیکی ڈھونڈتا ہے۔ میں اُس سے ایک ہاتھ بھر نزدیکی ڈھونڈتا ہوں۔ اور جو شخص مجھ سے ایک ہاتھ بھر نزدیکی ڈھونڈتا ہے۔ میں اُس سے دو ہاتھ بھر نزدیکی ڈھونڈتا ہوں۔ اور جو شخص میرے پاس چل کر آتا ہے۔ میں اُس کے پاس دوڑ کر آتا ہوں۔ اور جو شخص بمقدار زمین گناہ لے کر مجھ سے ملتا ہے۔ میں اُس کی مثل مغفرت کے ساتھ اُس سے ملتا ہوں۔ مسلم۔

(۳۱) اللہ تعالیٰ فرماتا ہے کہ جو شخص میرے کسی ولی سے دشمنی رکھتا ہے۔ میں اُس کو لڑائی کی خبر دیتا ہوں۔ اور میرے بندے نے فرائض کی نسبت زیادہ محبوب چیز کے ساتھ میری نزدیکی نہیں ڈھونڈی۔ اور میرا بندہ نوافل کے ساتھ میری طرف نزدیکی ڈھونڈتا رہتا ہے۔ یہاں تک کہ میں اُس کو دوست رکھتا ہوں۔ پس جب میں اُس کو دوست رکھتا ہوں۔ تو میں اُس کی شنوائی بن جاتا ہوں۔ جس سے کہ وہ سنتا ہے۔ اور اُس کی بینائی بن جاتا ہوں جس سے کہ وہ دیکھتا ہے۔ اور اُس کا ہاتھ بن جاتا ہوں جس سے کہ وہ پکڑتا ہے۔ اور اُس کا پاؤں بن جاتا ہوں جس سے کہ وہ چلتا ہے۔ اگر وہ مجھ سے سوال کرے۔ تو البتہ میں اُسے عطا کر دیتا ہوں۔ اور اگر وہ مجھ سے پناہ مانگے۔ تو البتہ



میں اُس کو پناہ دیتا ہوں۔ اور میں کسی چیز میں جس کو میں کرنے والا ہوں ایسا تردد و توقف نہیں کرتا جیسا کہ مومن کی جان کے قبض کرنے میں توقف کرتا ہوں جو موت کو ناپسند کرتا ہے۔ اور میں اُسے اندوہ لگین کرنے کو ناپسند کرتا ہوں۔ بخاری۔

(۳۲) کَلِمَةُ لَا حَوْلَ وَلَا قُوَّةَ إِلَّا بِاللَّهِ نَنَاقُ بِمَارِيُوں كِي دُوا هِي۔ جَن مِي سَب سِي آسَان غَم هِي۔ يَهْتِي دَر دَعْوَت كَبِير۔

(۳۳) جو شخص کسی کو بلا میں گرفتار دیکھے اور کہے۔ اَلْحَمْدُ لِلّٰهِ الَّذِي عَافَانِي مِمَّا ابْتَلَاكَ بِهِ وَفَضَّلَنِي عَلٰی كَثِيرٍ مِّمَّنْ خَلَقَ تَفْضِيْلًا۔<sup>۱</sup> وہ بلا اُس کو نہ پہنچے گی خواہ کوئی بلا ہو۔ ترمذی۔

(۳۴) میں نے بہشت میں جو بغور دیکھا۔ تو اُس کے اہل میں سے بیشتر فقیروں کو دیکھا۔ اور آتش دوزخ میں جو بغور دیکھا۔ تو اُس کے اہل میں سے اکثر عورتیں دیکھیں۔ بخاری و مسلم۔

(۳۵) تم میری رضا ان ضعیفوں اور فقیروں کی رضا میں ڈھونڈو جو تم میں ہیں۔ کیوں کہ تم کو صرف ان ضعیفوں کی برکت سے رزق یا مدد ملتی ہے۔ ابو داؤد۔

(۳۶) فقراء تو نگروں سے پانچ سو سال پہلے بہشت میں داخل ہوں گے جو نصف دن ہے (اُس دن سے جو خدا تعالیٰ کے نزدیک ہے)۔ ترمذی۔

### سات اشخاص:

(۳۷) سات شخص ہیں جن کو اللہ اپنے سایہ میں رکھے گا جس دن اُس کے سایہ کے سوا کوئی سایہ نہ ہوگا۔ (۱) امام عادل۔ (۲) جو ان جس نے اپنے پروردگار کی عبادت میں نشو و نما پایا۔ (۳) وہ مرد جس کا دل مسجدوں سے معلق ہے۔ (۴) وہ مرد جن کی آپس میں محبت اللہ کے واسطے ہے۔ وہ اسی پر (حیات میں) مجتمع رہے اور اسی پر (موت سے) جدا ہوئے۔ (۵) وہ مرد جسے ایک صاحب نسب شریف و جمال والی عورت نے طلب کیا

۱۔ سب ستائش اللہ کے لئے ہے جس نے مجھے عافیت دی اُس بلا سے جس میں تجھ کو مبتلا کیا اور مجھے بہت سے لوگوں پر جنہیں اُس نے پیدا کیا فضیلت دی۔



مگر اُس نے کہا کہ میں اللہ رب العالمین سے ڈرتا ہوں۔ (۶) وہ مرد جس نے صدقہ دیا اور چھپا کر دیا یہاں تک کہ اُس کا بایاں ہاتھ نہیں جانتا کہ دایاں ہاتھ کیا خرچ کر رہا ہے۔ (۷) وہ مرد جو خلوت میں اللہ کا ذکر کرے۔ تو اُس کی آنکھوں سے آنسو زار زار ٹپکنے لگیں۔ بخاری۔

(۳۸) اللہ تبارک و تعالیٰ جب کسی بندے کو دوست رکھتا ہے۔ تو جبریل علیہ السلام کو پکارتا ہے کہ اللہ نے البتہ فلاں بندے کو دوست رکھا ہے تو اُس کو دوست رکھ۔ پس جبریل اُس کو دوست رکھتے ہیں۔ پھر جبریل آسمان میں پکارتے ہیں کہ اللہ فلاں بندے کو دوست رکھتا ہے۔ تم بھی اُس کو دوست رکھو۔ پس آسمان والے اُس کو دوست رکھتے ہیں۔ اور زمین والوں میں اُس کی قبولیت پیدا ہو جاتی ہے۔ بخاری۔

### قرض سے نجات کا وظیفہ:

(۳۹) ایک غلام مکاتب حضرت علیؑ کے پاس آیا۔ کہنے لگا کہ میں اپنے زر کتابت سے عاجز ہوں۔ آپ میری مدد کریں۔ حضرت مرتضیٰ نے فرمایا۔ کہ کیا میں تجھے وہ کلمات نہ سکھاؤں جو رسول اللہ صلی اللہ علیہ وسلم نے مجھے سکھائے۔ اگر تجھ پر بڑے پہاڑ کی مثل قرض ہو۔ اللہ تعالیٰ اُسے تجھ سے ادا کر دے گا۔ تو یہ پڑھا کر۔ اَللّٰهُمَّ اكْفِنِيْ بِحَلَالِكَ عَنْ حَرَامِكَ وَاَغْنِنِيْ بِفَضْلِكَ عَمَّنْ سِوَاكَ۔ ترمذی و بیہقی۔

### غنیمت سمجھو:

(۴۰) پانچ چیزوں کو پانچ چیزوں سے پہلے غنیمت سمجھو۔ زندگی کو موت سے پہلے۔ اور تندرستی کو بیماری سے پہلے۔ اور فراغ وقت کو مشاغل دنیا میں مبتلا ہونے سے پہلے۔ اور جوانی کو بڑھاپے سے پہلے۔ اور تو نگری کو فقر سے پہلے۔ حاکم و بیہقی۔

۱۔ خدا یا تو مجھے کفایت کراپنے حلال کے ساتھ اپنے حرام سے اور مجھے بے نیاز کر دے اپنے فضل کے ساتھ اپنی ماسوا سے۔



## شجرہ طیہ خاندان عالیہ نقشبندیہ مجددیہ توکلیہ

میر یوسف علی صاحب بیان کرتے ہیں۔ کہ بیعت ہونے کے بعد میں شاہ عبدالرسول صاحب والی مسجد میں حضرت صاحب کی خدمت میں حاضر ہوا۔ اور میں نے شجرہ طلب کیا۔ چنانچہ آپ نے ایک پنجابی زبان کا شجرہ منگا کر عنایت کیا۔ میں نے عرض کیا کہ یہ پنجابی ہے۔ اگر اجازت ہو۔ تو میں خود شجرہ نظم کر لوں۔ فرمایا کہ ہم چاہتے ہیں کہ ایسا شجرہ ہو کہ دعا کی دعا اور شجرہ کا شجرہ۔ ہم خرما و ہم ثواب۔ شجرہ کے آخر میں شیخ عبدالقادر جیلانی رحمۃ اللہ علیہ اور خواجہ معین الدین چشتی علیہ الرحمۃ کے اسمائے مبارک بھی درج تھے۔ جب میں نے اپنا شجرہ لکھنا شروع کیا۔ تو اس میں تردد ہوا کہ یہ دو نام بھی رکھوں یا نہ رکھوں بعد نماز مغرب چھاؤنی انبالہ میں اپنے مکان پر ایک تخت پر بیٹھ کر میں نے حضرت صاحب کی طرف رجوع کی۔ تو مجھے غنودگی آگئی۔ ایسا معلوم ہوا کہ حضرت صاحب تشریف لائے اور میں شجرہ سنار ہا ہوں۔ پھر میں نے ان ناموں کے بارے میں استفسار کیا۔ فرمایا کہ ان ناموں کی ہمارے شجرہ میں ضرورت نہیں۔ جب کئی روز کے بعد حضرت جہانخیلاں سے واپس تشریف لائے اور میں نے ظاہر میں شجرہ سنایا اور پھر اسی طرح استفسار عرض کیا۔ تب حضرت صاحب نے یہ جملہ فرمایا۔ ”کہہ دیا نا۔ ساڈے شجرہ میں ان ناموں کی ضرورت نہیں۔“ (تذکرہ توکلیہ۔ صفحہ ۷۰)۔ وہ شجرہ منظوم یہ ہے:-

رجم کر ہم پر خدا ذاتِ خدا کے واسطے	شافع امت محمد مصطفیٰ کے واسطے
بہر بو بکر و عمر عثمان علی اصحاب کل	اہل بیت حسنین حضرت مرتضیٰ کے واسطے
نفسِ لغارہ کے پھندے سے بچا پروردگار	حضرت صدیق اکبر با وفا کے واسطے
الفت حق حب احمد میں رہوں ثابت قدم	حضرت سلمان فارس با خدا کے واسطے
مجھ کو مکروہات دنیاوی سے تو محفوظ رکھ	حضرت قاسم سراج الاولیاء کے واسطے



جعفر صادق امام الاتقیاء کے واسطے  
 اُس ولی طالب ذاتِ خدا کے واسطے  
 بو الحسن خرقانی بدر الدجی کے واسطے  
 قاسم گر گانی نور الہدے کے واسطے  
 بو علی صاحب دل پارسا کے واسطے  
 خواجہ یوسف ہادی شمس الہدے کے واسطے  
 عبد خالق غجدانی مقتدا کے واسطے  
 اُس محمد عارف صاحب ضیاء کے واسطے  
 حضرت محمود انجیر اولیا کے واسطے  
 بو علی رامیتھی بو العلی کے واسطے  
 بابا سہاسی محمد خوش ادا کے واسطے  
 حضرت میر کلال اولیاء کے واسطے  
 شہ بہاء الدین تاج الاولیاء کے واسطے  
 اُس علاء الدین شمس الاولیاء کے واسطے  
 خواجہ یعقوب چرخ با وفا کے واسطے  
 شہ عبید اللہ احرار اولیاء کے واسطے  
 اُس محمد زہد صاحب ضیاء کے واسطے  
 خواجہ درویش محمد پُر ضیاء کے واسطے  
 خواجہ امکنگی ولی صاحب شفا کے واسطے  
 باقی باللہ مقبول الدعاء کے واسطے  
 شہ مجدد الف ثانی ذوالعطا کے واسطے  
 حضرت معصوم مرشد رہنما کے واسطے  
 خواجہ سیف الدین تاج الاصفیاء کے واسطے

تشنہ لب ہوں جامِ وحدت سے مجھے سیراب کر  
 کر فنا فی اللہ مجھ کو بہر حضرت بایزید  
 روز و شب ہو یاد تیری اے کریم کار ساز  
 مجھ غریب خستہ دل کی دستگیری ہے ضرور  
 ہمتِ عالی عطا فرما مجھے یا ذالجلال  
 کر زلیخا کی طرح سرمست جامِ بے خودی  
 پردہ چشم بصیرت کھول دے ربِّ کریم  
 سختی سکرات کو آسان کرنا اے رحیم  
 گور میری نور سے بھرنا خداے ذوالکرام  
 کیا عجب گر پر سش منکر نکیر آسان ہو  
 مومنوں میں حشر ہو میرا جنابِ کبریا  
 آفتابِ حشر میں ہو مجھ پہ سایہ عرش کا  
 نامہ اعمال مجھ کو ہاتھ سیدھے میں ملے  
 پلّہ نیکی ہو سنگیں عدل کے میزان میں  
 عیب پوشی حشر میں کرنا میری ستار تو  
 برق کے مانند ملے ہو جائے راہِ پل صراط  
 جامِ کوثر دے پلا دستِ محمدؐ سے مجھے  
 اور ہوں فردوس میں ہمسایہ حضرت نبی  
 ہووے اہل اللہ میں یارب وہاں میرا شمار  
 بعد اس کے ہو وہاں دیدار رب مجھ کو نصیب  
 آتشِ دوزخ کا ہو مجھ کو نہ کچھ خوف و خطر  
 دین و دنیا میں مجھے خوشحال رکھنا اے خدا  
 کر زباں کو سیف میری قلب کو پُر نور کر



نورِ عرفاں سے میرا دل کر منور اے خدا  
جو مرے فرزند ہوں سب ہوں تقی و پارسا  
بابِ رحمت کھول دے مجھ پر خداوندِ غفور  
ذکرِ حق ہو روز و شب مونس میرا اے ذوالکھن  
جز خیالِ نورِ حق کچھ دل میں گنجائش نہ ہو  
حافظِ حاجی محمد شاہ محمود الملقب  
شاہِ قادر بخش خواجہ خواجگاں حق کے شہید  
تیرے در پر آ پڑا ہوں اپنا کر لے اب مجھے  
(یا الہی خاتمہ بالخیر ہو مجھ کو نصیب

حضرتِ نور محمد اولیاء کے واسطے  
میرزاے جانباناں پیشوا کے واسطے  
شہِ غلامِ با علی صاحبِ ہدیٰ کے واسطے  
بو سعیدِ اولیاء نجم المہدے کے واسطے  
شاہِ مولانا شریف الاولیاء کے واسطے  
آرزو بر لا میری اُس پارسا کے واسطے  
بخش دے مجھ کو خدا اُس مقتدا کے واسطے  
شہِ توکل شاہِ پیر رہنما کے واسطے  
مولوی نور بخش با صفا کے واسطے)

ابرِ رحمت کی ہو یوسف پر ترشحِ حشر تک  
اِسْتَجِبْ هَذَا دُعَائِي مصطفیٰ کے واسطے



تَمَّ الْكِتَابُ بِعَوْنِ الْمَلِكِ الْوَهَّابِ. رَبَّنَا تَقَبَّلْ مِنَّا اَنْكَ  
اَنْتَ السَّمِيعُ الْعَلِيمُ۔

چشمِ دارم کز گنہ پاکم کنی پیش ازاں کاندرا لحدِ خاکم کنی  
اندراں دم کز بدن جانم بری از جہاں با نور ایمانم بری  
هَذَا وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعٰلَمِیْنَ - وَالصَّلٰوةُ  
وَالسَّلَامُ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِهِ وَ اَصْحَابِهِ  
وَ اتَّبَاعِهِ اٰجَمِیْنَ۔





## حضرت خواجہ خاوند محمود نقشبندی

### المعروف حضرت ایشاں رحمۃ اللہ علیہ

آپ کی ولادت باسعادت بخارا میں ہوئی آپ ایک دینی گھرانے سے تعلق رکھتے تھے آپ کے بزرگوں کا سلسلہ حضرت خواجہ علاء الدین عطار نقشبندی رحمۃ اللہ علیہ خلیفہ اعظم حضرت بہاء الدین نقشبندی رحمۃ اللہ علیہ سے ملتا ہے۔

#### ظاہری و باطنی علوم کا حصول:

آپ نے ابتدائی تعلیم بخارا کے مدرسہ سلطانی میں حاصل کی بارہ سال کی عمر میں آپ قرآن حکیم حفظ کر چکے تھے جب کہ چودہ سال کی عمر میں تمام دینی علوم میں درجہ کمال حاصل کر لیا تھا علمائے وقت آپ کی علمی قابلیت کے زبردست معترف تھے اور آپ کی بہت قدر کرتے تھے۔ ”تاریخ لاہور“ میں تحریر ہے کہ حضرت خواجہ خاوند محمود نقشبندی رحمۃ اللہ علیہ نے بخارا کے شاہی کالج میں بھی تعلیم حاصل کی تھی اور نمایاں امتیازی پوزیشن سے بہرہ ور ہوئے۔

چونکہ آپ علوم ظاہری کی تکمیل کر چکے تھے اور طبعیت پہلے ہی تصوف کی طرف مائل تھی اس لیے اب یکسوئی سے باطنی تعلیم کے حصول کی طرف راغب ہوئے۔

#### مرشد کی تلاش:

علوم ظاہری میں آپ کو اس قدر کمال حاصل تھا کہ آپ کے فتویٰ کو علمائے وقت ایک سند کی حیثیت دیتے تھے آپ کی علمی قابلیت سے متاثر ہو کر بہت سے لوگ آپ کی مجلس میں بیٹھنا سعادت خیال کرتے تھے حتیٰ کہ حاکم بخارا بھی آپ کی خدمت میں اکثر حاضری دیا کرتا تھا اور آپ کا بہت معتقد تھا۔ جب آپ کے دل میں مرشد کی تلاش کے جذبے نے غلبہ کیا تو آپ اپنے



مقصد کے حصول کی غرض سے بخارا سے نکلے اور سمرقند جا پہنچے۔ آپ نے حضرت خواجہ ابواسحاق سفید رحمۃ اللہ علیہ کے دست مبارک پر بیعت کی جب کہ آپ کو نسبت حضرت اولیس شاہ بہاء الدین نقشبندی رحمۃ اللہ علیہ سے تھی۔ سمرقند میں ہی آپ نے بہت سی فیوض و برکات حاصل کیں جس سے آپ کو کافی روحانی تسکین حاصل ہوئی۔

### سیر و سیاحت:

آپ نے سمرقند میں کچھ مدت قیام کیا اس دوران ہزاروں افراد آپ کے حلقہ ارادت میں داخل ہوئے شہر کا حاکم بھی عقیدت مندانہ حاضر ہوا اور آپ کا مرید ہوا۔ سمرقند سے آپ ہرات تشریف لے گئے وہاں سے آپ نے قندھار کا رخ کیا بہت سے لوگوں کو اپنے حلقہ ارادت میں شامل کرنے کے بعد کابل تشریف لے گئے کابل میں بھی لاتعداد لوگ آپ کے معتقد ہو گئے اور ہزاروں کی تعداد میں آپ کے دست مبارک پر بیعت ہوئے۔ کابل کا حاکم بھی آپ کے مریدین میں شامل تھا۔ چنانچہ جب آپ کابل تشریف لائے تو وہ شہر سے باہر دو فرلانگ تک آپ کے استقبال کے لیے آیا اور آپ کا شاندار استقبال کیا نہایت عزت و احترام کے ساتھ اپنے ساتھ شہر میں لایا اور سبز باغ میں آپ کی رہائش کا انتظام کیا۔

### شہنشاہ ہند کی ارادت:

حضرت خواجہ ایشان رحمۃ اللہ علیہ نے جمعہ کے دن جامع مسجد میں خطبہ جمعہ دیا آپ کے خطبے میں اس قدر اثر تھا کہ حاضرین و سامعین کے قلوب پر رقت طاری ہو گئی لوگ آپ کے زورِ بیان کی تاثیر سے وجد میں آ گئے اور ایسی کیفیت پیدا ہوئی کہ حاضرین میں سے دو نمازی رحلت کر گئے اس موقع پر بادشاہ بھی موجود تھا اس نے آپ سے ارادت و بیعت کی سعادت حاصل کی بادشاہ کے ساتھ ہزاروں لوگ بھی آپ کی بیعت سے مشرف ہوئے۔ حضرت خواجہ رحمۃ اللہ علیہ نے دو برس تک کابل میں قیام فرمایا اس دوران آپ نے شام، عراق، روم اور کوہ طور کی طرف اپنے خلفاء مامور فرمائے اس کے بعد آپ نے کشمیر کا سفر کیا اور کشمیر پہنچ کر نواب عبدالرحمن کے ہاں قیام فرما ہوئے چونکہ نواب عبدالرحمن کا والد آپ کا مرید تھا۔ اس لیے نواب عبدالرحمن نے آپ کی بہت آؤ بھگت کی کشمیر میں آپ نے نہایت وسیع و عریض اور عالی شان خانقاہ تعمیر



کروائی جہاں سے رشد و ہدایت کا سلسلہ جاری فرمایا لوگ جوق در جوق آپ کی خدمت اقدس میں حاضر ہوئے اور فیوض و برکات سے مستفید ہوئے آپ لوگوں کی روحانی تربیت فرماتے ہزاروں لوگوں نے آپ کے دست مبارک پر بیعت کی اور آپ کے حلقہ ارادت میں شامل ہوئے۔ کشمیر میں ایک مدت تک رشد و ہدایت کا سلسلہ جاری رکھنے کے بعد شہنشاہ جہانگیر کے کہنے پر اس کے پاس اکبر آباد گئے اور وہاں سے شہنشاہ جہانگیر کے ہمراہ پھر کشمیر تشریف لائے کشمیر میں شہنشاہ جہانگیر کی موت واقع ہو گئی چنانچہ جہانگیر کی میت کے ہمراہ لاہور تشریف لائے۔

شہنشاہ جہانگیر آپ سے اس قدر ارادت رکھتا تھا کہ جہاں بھی جاتا اس کی خواہش ہوتی تھی کہ آپ اس کے ساتھ رہیں تاکہ وہ آپ کے فیوض سے زیادہ سے زیادہ مستفید ہو سکے۔

### لاہور میں تشریف آوری:

جیسا کہ پہلے بتایا گیا ہے کہ جب راجوڑی کشمیر میں شہنشاہ جہانگیر وفات پا گیا تو اس کی میت کے ہمراہ آپ بھی لاہور تشریف لے آئے اور لاہور میں سکونت اختیار فرمائی۔ جہانگیر کے انتقال کے بعد شاہجہان مسند اقتدار پر بیٹھا۔ تخت پر بیٹھنے کے بعد شاہجہان نے لاکھوں روپے لاہور میں تقسیم کئے اور آپ کی خدمت میں بھی اس نے ایک لاکھ تکہ بھیجا لیکن آپ نے قبول نہ فرمایا شہنشاہ نے دوبارہ یہ ہدیہ نواب آصف خان کے ہاتھ آپ کی خدمت میں بھیجا نواب آصف خان نے عقیدت مندانہ اصرار کیا تو آپ نے قبول فرمایا اس رقم سے آپ نے لاہور میں اپنی خانقاہ تعمیر کروائی کچھ رقم کشمیر میں قائم خانقاہ کے اخراجات کے لیے ارسال فرمائی اور کچھ رقم کو غریب و مساکین میں تقسیم کر دیا۔

لاہور سے آپ اکبر آباد تشریف لے گئے پھر دہلی چلے گئے چونکہ شاہجہان بادشاہ آپ سے بہت عقیدت رکھتا تھا اس لیے اس کے کہنے سے لاہور واپس تشریف لے آئے اور لاہور میں مستقل قیام کا ارادہ فرمایا لاہور میں آپ اپنی زیر تعمیر خانقاہ میں سکونت پذیر ہو گئے اور لاہور میں آپ کی خدمت میں نواب وزیر خان جو کہ حاکم لاہور تھا حاضری کی سعادت حاصل کرتا رہتا تھا وہ آپ کا مرید تھا اور آپ سے فیوض و برکات حاصل کرنے کی غرض سے اکثر حاضر رہتا تھا۔



وصال مبارک:

حضرت خواجہ خاوند محمود نقشبندی رحمۃ اللہ علیہ کا وصال مغل شہنشاہ شاہجہان کے عہد میں ۱۶۴۲ء میں ہوا۔ کہا جاتا ہے کہ آپ نے اپنے وصال سے پندرہ یوم قبل نماز عصر کے بعد نواب افتخار خان عالی جاہ سے فرمایا کہ پندرہ دن کے بعد ہمارا انتقال ہوگا چنانچہ جب سو لھواں دن ہوا تو آپ نے منگل کے دن مغرب کی نماز کے بعد مولانا عبدالرحمن جامی رحمۃ اللہ علیہ کا یہ شعر پڑھا۔

الہی غنیء اُمید بکشا

مکی از روضہ جاوید نما

اور پھر عشا کے وقت سے قبل سجدہ کی حالت میں وصال فرما گئے۔ اس وقت صوبہ دار لاہور سعید خان بہادر جنگ تھا۔ شاہجہان بادشاہ لاہور میں موجود تھا اس کو جب اطلاع دی گئی تو اس نے حضرت خواجہ رحمۃ اللہ علیہ کی تجہیز و تکفین کے لیے میراں سید جلال الدین صدر الصدور کو بھیجا۔ لاہور تشریف لانے کے بعد آپ تقریباً نو برس تک حیات رہے آپ کو لاہور میں جی ٹی روڈ بیگم پورہ میں دفن کیا گیا۔ آپ کا مقبرہ نہایت عالیشان تعمیر کیا گیا تھا۔

کرامات:

آپ مادر زاد ولی اللہ تھے۔ سلسلہ نقشبندیہ کے صاحب کرامت بزرگ اور لاہور کے نقشبندی اولیاء کرام میں بڑے پائے کے بزرگ تھے۔ جن دنوں میں آپ بخارا سے سمرقند تشریف لے گئے اور سمرقند میں قیام پذیر تھے تو ان دنوں سمرقند پر دشمن نے چڑھائی کر دی حاکم شہر شاہ زمان مرزا آپ کی شہرت سن کر آپ کا معتقد ہو چکا تھا اس لیے خدمت اقدس میں حاضر ہو کر دُعا کا خواہاں ہوا اور آپ کے دست مبارک پر بیعت کر کے مریدوں کے حلقہ میں شامل ہوا آپ کی دعا سے دشمن کو ناکامی ہوئی اور شاہ زمان مرزا اپنے مقصد میں کامیاب ہوا۔

زندگی اور شفا:

ایک مرتبہ ایک شخص شرف بیک کابل کے سفر پر روانہ ہونے لگا تو حضرت خواجہ خاوند محمود رحمۃ اللہ علیہ نے اس کو ایک کام کے متعلق ارشاد فرمایا لیکن اس نے کوئی پرواہ نہ کی جس کے باعث آپ کو رنج ہوا۔ دوسری طرف شرف بیک کو بخارا لاحق ہو گیا تین ماہ تک بخارا میں مبتلا رہا



کسی بھی طرح بخار پچھانہ چھوڑتا تھا آخر اس کا بھائی عوض بیگ اس کو لے کر آپ کی خدمت میں حاضر ہوا اور اپنے بیمار بھائی کو آپ کے پاؤں میں ڈالتے ہوئے عقیدت کا اظہار کیا اور اس کے حق میں دعائے صحت کرنے کی التجا کی اس پر آپ نے تکبیر کہتے ہوئے ارشاد فرمایا کہ اگر اللہ رب العزت نے چاہا تو ضرور شفا حاصل ہوگی۔ مجلس میں موجود حاضرین نے یہ خیال کیا کہ حضرت خواجہ ایشاں رحمۃ اللہ علیہ نے صحت کے متعلق دعا نہیں فرمائی۔ چونکہ شرف بیگ کا گھر آپ کی خانقاہ کے ساتھ ہی تھا اس لیے جب رات کا وقت ہوا تو شرف بیگ کے گھر میں یکدم ہونے والے شور اور وادیل کی آوازیں آنا شروع ہو گئیں اور پھر پتہ چلا کہ شرف بیگ کی موت واقع ہو گئی ہے۔ اسی دوران عوض بیگ گھبرایا ہوا آپ کی خدمت میں حاضر ہوا اور آپ کے سامنے زمین پر گر پڑا اور نہایت زاری کے ساتھ کہنے لگا کہ حضرت خواجہ بہاء الدین نقشبند رحمۃ اللہ علیہ مردوں کو زندہ کر دیا کرتے تھے۔ میں بھی اس بات کا اُمیدوار ہوں کہ میرا بھائی زندہ ہو جائے گا۔ اس کی اس بات کو سن کر حضرت خواجہ ایشاں رحمۃ اللہ تعالیٰ علیہ مسکرائے اور ارشاد فرمایا کہ جاؤ گھر جا کر دیکھو شاید شرف بیگ زندہ ہو۔ ابھی یہ بات ہو ہی رہی تھی کہ یکا یک شرف بیگ کے گھر سے رونے کی آوازیں آنا بند ہو گئیں اور پتہ چلا کہ شرف بیگ نے آنکھیں کھول دیں اور زندہ ہو گیا ہے چنانچہ پھر چند دنوں میں اسے مکمل طور پر بیماری سے شفا حاصل ہو گئی۔

### گستاخ کا حشر:

حضرت خواجہ ایشاں رحمۃ اللہ تعالیٰ علیہ کی عمر مبارک تقریباً بیس برس کی تھی کہ جب آپ بخارا سے دُخش تشریف لے گئے ایک روز حاکم دُخش باقی بیگ کی مجلس میں جانے کا اتفاق ہوا۔ باقی بیگ بڑا تند مزاج اور متکبر شخص تھا اس نے جب آپ کو دیکھا تو بڑی گستاخی سے کہنے لگا کہ یہ لوگ جو خواجہ زادہ کہلاتے ہیں اصل میں لوگوں کو گمراہ کرتے ہیں۔ ان لوگوں کے تو کان اور ناک کاٹ کر تشہیر کرنی چاہیے میرا نام باقی بیگ نہیں اگر میں یہ کام نہ کروں۔ باقی بیگ کی اس گستاخی کو سن کر آپ جلال میں آ گئے اور فرمایا کہ مجھے اُمید ہے کہ تیرے کان اور ناک ایک روز ضرور کاٹے جائیں گے۔ چنانچہ اللہ تعالیٰ کی قدرت دیکھیے کہ اس بات کے پورا ہونے کا سبب اس طرح سے ہوا کہ شاہ بخارا عبداللہ خان کا میر شکار اپنے شکاری جانور کے ساتھ دُخش میں آیا اور



اس سے کوئی خطا سرزد ہوگئی۔ باقی بیگ نے اس پر خوب تشدد کروایا اور پھر دُش سے نکال دیا۔ اس نے راستے میں بادشاہ کے خاص باز کو ہلاک کر دیا اور بادشاہ بخارا عبداللہ خان کے پاس روتا پینتا ہوا حاضر ہوا کہ باقی بیگ نے میرے ساتھ ناحق ظلم کیا ہے مجھ پر تشدد کروایا اور غصے میں شاہی باز کو بھی ہلاک کر دیا ہے یہ سن کر بادشاہ کو غصہ آ گیا اور اس نے سپاہیوں کو بھیجا کہ وہ باقی بیگ کو گرفتار کر کے لائیں اور حکم دیا کہ اس کے دونوں کان اور ناک کاٹ دیئے جائیں چنانچہ بادشاہ کے حکم کے مطابق باقی بیگ کے ساتھ اسی طرح کا سلوک ہی کیا گیا۔ اس طرح اولیاء اللہ سے گستاخی کرنے والے کا بُرا حشر ہوا۔

### حاکم شہر کی دھمکی:

جن دنوں میں آپ کشمیر میں اقامت گزین تھے اُن دنوں کشمیر کا حاکم حسین چک تھا اُس نے آپ کو اپنے پاس بلایا اور دھمکی دیتے ہوئے کہا کہ فوری طور پر یہاں سے چلے جاؤ ورنہ قتل کر دیا جائے گا۔ آپ نے حاکم شہر کے تیور اور اس کی بدتمیزی و گستاخی ملاحظہ فرمائی تو اُس سے ایک ماہ کی مہلت طلب کی وہ مہلت دینے پر راضی ہو گیا ابھی پندرہ یوم بھی نہ گزرے تھے کہ قاسم خان میربحری اکبری فوج کے ہمراہ کشمیر پہنچا اور کشمیر کی حکومت کو چک قوم سے چھین لیا۔ اس طرح بد بخت حاکم شہر کے ناپاک عزائم خاک میں مل گئے۔

### ملکہ نور جہاں کی صحت یابی:

حضرت خواجہ ایشان رحمۃ اللہ تعالیٰ علیہ مستجاب الدعوات ولی اللہ تھے ایک مرتبہ شہنشاہ جہانگیر کی چہیتی ملکہ نور جہاں بہت سے پیچیدہ امراض میں مبتلا ہوگئی کسی بھی طرح اُس کو افادہ نہ ہوتا تھا بہت علاج کرائے گئے مگر صحت یابی کی کوئی اُمید دکھائی نہ دیتی تھی آخر آپ سے ملکہ نور جہاں کی صحت یابی کی دُعا کروائی گئی آپ کی دُعا بارگاہِ الہی میں قبول ہوئی اور ملکہ نور جہاں کو شفا حاصل ہوگئی۔

### گستاخی کا انجام:

ایک مرتبہ آپ لاہور میں نماز عید کی ادائیگی کی غرض سے عید گاہ میں تشریف فرما تھے۔ نمازیوں کا بہت بڑا اجتماع تھا لیکن لاہور کے صوبہ دار کا انتظار تھا اس کا انتظار کرتے کرتے نماز



کے آخری وقت کا ذکر آیا تو آپ نے فرمایا کہ آخر وقت تابہ زوال ہے۔ آپ کی بات سے مولوی ابوصالح لاہور نے انکار کیا اور کافی گستاخی کے ساتھ آپ سے گفتگو کی آپ کو جلال آ گیا اور فرمایا 'اے آفتاب حیات تیرا تیرا برابر ممات آ گیا۔ چنانچہ نماز کے بعد مولوی صاحب گھوڑے پر سوار ہو کر شہر کی طرف چلے تو گھوڑا ایک دم بدکا جس کے باعث مولوی صاحب گھوڑے سے نیچے گرے اور گردن کی ہڈی ٹوٹ جانے سے اسی روز انتقال کر گئے۔

### بعد از وصال کرامت:

آپ کے وصال کے بعد جب آپ کے روضہ کی عمارت تعمیر کی جارہی تھی تو حاکم لاہور خان دوران جو کہ اولیاء اللہ سے عداوت و پر خاش رکھتا تھا اس نے مجاور کو بلا کر بڑی گستاخی سے کہا کہ آج تک خاندان نقشبندیہ میں سے کسی بزرگ کا روضہ نہیں بنا بلکہ شاہ نقشبندی کا بھی روضہ نہیں ہے لہذا اس روضہ کی عمارت کو گرا دیا جائے۔ مجاور نے بڑی بے باکی سے جواب دیا کہ مجھے تو اس کے گرانے کا کوئی اختیار نہیں ہے اگر آپ کو اختیار ہے تو گرا دو یہ کہہ کہ مجاور تو واپس لوٹ آیا مگر اگلے دن خان دوران آپ کے روضہ مبارک پر آیا اور بے ادبی کرتے ہوئے حکم دیا کہ روضہ مسمار کر دیا جائے لیکن جب وہاں سے واپس شالامار باغ کی طرف جا رہا تھا کہ راستے میں گھوڑے سے گرا گردن کی ہڈی ٹوٹ گئی تین دن موت و حیات کی کشمکش میں رہ کر فوت ہو گیا۔

### خلفاء عظام:

حضرت خواجہ خاوند محمود نقشبندی رحمۃ اللہ تعالیٰ علیہ نے بے شمار لوگوں کو راہ حق پر گامزن کیا لا تعداد افراد آپ سے مستفید ہوئے کافی لوگوں کی آپ نے روحانی تربیت کی آپ کے سولہ خلفاء عظام ہیں جن کو آپ نے مختلف دور دراز کے شہروں میں خلق خدا کی ہدایت کے لیے مامور فرمایا ان خلفاء کے اسماء مبارکہ یہ ہیں۔

- 1- حضرت خواجہ خاوند احمد رحمۃ اللہ تعالیٰ علیہ جو کہ آپ کے فرزند تھے۔
- 2- حضرت خواجہ عبدالرحیم نقشبندی رحمۃ اللہ تعالیٰ علیہ جو کہ حضرت خواجہ حسن عطار بن علاء الدین عطار رحمۃ اللہ تعالیٰ علیہ کی اولاد سے تھے۔
- 3- حضرت خواجہ سید یحییٰ رحمۃ اللہ تعالیٰ علیہ جو حضرت شاہ شجاع کرمانی رحمۃ اللہ تعالیٰ علیہ



کی اولاد سے تھے۔

- 4- حضرت خواجہ محمد امین وحیدی رحمۃ اللہ تعالیٰ علیہ
- 5- حضرت خواجہ عبدالعزیز وحیدی رحمۃ اللہ تعالیٰ علیہ
- 6- حضرت خواجہ ترسون المعروف خواجہ باقی رحمۃ اللہ تعالیٰ علیہ
- 7- حضرت خواجہ شادمان کابلی رحمۃ اللہ تعالیٰ علیہ
- 8- حضرت خواجہ مرزا ہاشم رحمۃ اللہ تعالیٰ علیہ برادر حضرت خواجہ دیوانہ بلخی رحمۃ اللہ تعالیٰ علیہ جو سببان قلی خان بادشاہ بلخ کے مرشد تھے۔
- 9- حضرت خواجہ لطیف درخشی رحمۃ اللہ تعالیٰ علیہ
- 10- حضرت خواجہ مرزا ابراہیم رحمۃ اللہ تعالیٰ علیہ جو کہ حضرت مجدد الف ثانی رحمۃ اللہ تعالیٰ علیہ کے بھائی تھے۔
- 11- حضرت خواجہ باندی کشمیری رحمۃ اللہ تعالیٰ علیہ
- 12- حضرت خواجہ حاجی طوسی رحمۃ اللہ تعالیٰ علیہ
- 13- حضرت حاجی ضیاء الدین رحمۃ اللہ تعالیٰ علیہ
- 14- حضرت خواجہ ابوالحسن سمرقندی رحمۃ اللہ تعالیٰ علیہ
- 15- حضرت مولانا پائندہ حارثی رحمۃ اللہ تعالیٰ علیہ
- 16- حضرت خواجہ معین الدین احمد نقشبندی رحمۃ اللہ تعالیٰ علیہ جو کہ آپ کے فرزند تھے۔

اولاد:

حضرت خواجہ ایساں رحمۃ اللہ تعالیٰ علیہ کے چھ بیٹے تھے جو کہ انتہائی نیک سیرت اور بلند کردار کے مالک تھے۔

حضرت خواجہ خاوند احمد نقشبندی رحمۃ اللہ تعالیٰ علیہ:

آپ حضرت ایساں رحمۃ اللہ تعالیٰ علیہ کے فرزند ارجمند تھے۔ ظاہری و باطنی علوم میں آپ کو درجہ کمال حاصل تھا اپنے والد محترم سے بیعت کی سعادت حاصل کی تھی جب کہ خلافت



کے شرف سے بھی نوازے گئے آپ اللہ کے ولی ہیں والد محترم کے وصال کے بعد آپ ہی سجادہ نشین ہوئے اور مسند مشیخت پر جلوہ افروز ہوئے۔ آپ کا انتقال لاہور میں نواب خلیل اللہ خاں گورنر لاہور کے دور میں ۱۰۷۳ھ بمطابق ۱۶۶۲ء میں ہوا آپ کی قبر مبارک بیگم پورہ لاہور میں حضرت خواجہ ایشان رحمۃ اللہ تعالیٰ علیہ کے مزار مبارک کے احاطہ میں واقع ہے۔

### حضرت خواجہ تاج الدین خاوند رحمۃ اللہ تعالیٰ علیہ:

آپ نہایت نیک سیرت بزرگ تھے گناہوں سے نفرت کرتے اور نیکی کی طرف راغب رہتے تھے۔ خواجہ تاج الدین نقشبندی رحمۃ اللہ تعالیٰ علیہ نے اپنی پوری زندگی اپنے آپ کو گناہ کبیرہ سے بچائے رکھنے میں گزار دی اللہ تعالیٰ کا بھی آپ پر خصوصی فضل و کرم تھا کہ اللہ رب العزت نے آپ کو گناہ کبیرہ سے بچا کر رکھا۔ آپ عالم باعمل تھے اور آپ کا شمار اللہ تعالیٰ کے دوستوں میں ہوتا ہے۔

### حضرت خواجہ قاسم خاوند رحمۃ اللہ تعالیٰ علیہ:

آپ کا شمار بھی اللہ تعالیٰ کے نیک اور برگزیدہ بندوں میں ہوتا ہے۔

### حضرت خواجہ خاوند محمد رحمۃ اللہ تعالیٰ علیہ:

حضرت خواجہ خاوند محمد رحمۃ اللہ تعالیٰ علیہ اپنے والد محترم حضرت ایشان رحمۃ اللہ تعالیٰ علیہ سے ارادت رکھتے تھے عابد و زاہد بزرگ تھے۔

### حضرت خواجہ معین الدین احمد نقشبندی رحمۃ اللہ تعالیٰ علیہ:

آپ کتاب ”رضوانی“ کے مصنف ہیں اپنے والد محترم حضرت خواجہ ایشان رحمۃ اللہ تعالیٰ علیہ سے خرقہ خلافت حاصل کیا صاحب فضل و کمال بندے تھے آپ کا شمار اولیاء کرام میں ہوتا ہے مختلف علوم حدیث و فقہ اصول و فقہ میں حضرت شیخ عبدالحق محدث دہلوی رحمۃ اللہ تعالیٰ علیہ کے شاگرد تھے جب کہ باطنی علوم کی تحصیل اپنے والد ماجد سے کی تھی طریقت کے تمام رموز و اسرار والد محترم کی خدمت اقدس میں رہ کر سیکھے تھے۔ آپ کا انتقال کشمیر میں ۱۶۷۴ء میں ہوا۔



## حضرت خواجہ بہاء الدین خاوند رحمۃ اللہ تعالیٰ علیہ:

آپ عبادت گزار اور شب بیدار بزرگ تھے جب حضرت خواجہ ایساں رحمۃ اللہ تعالیٰ علیہ کا وصال ہوا تو آپ اُن دنوں شاہی منصب پر فائز تھے والد ماجد کے وصال کے بعد شاہی ملازمت کو چھوڑ دیا اور گوشہ نشینی اختیار کر لی شب و روز عبادت الہی میں گزارنے لگے اپنے والد محترم سے فیض حاصل کیا انتقال کے بعد حضرت ایساں رحمۃ اللہ تعالیٰ علیہ کے مزار مبارک کے پاس دفن کئے گئے۔





## حضرت شیخ سعدی بلخاری نقشبندی رحمۃ اللہ تعالیٰ علیہ

حضرت شیخ سعدی بلخاری رحمۃ اللہ تعالیٰ علیہ کا شمار اپنے وقت کے مشہور اولیاء کرام میں ہوتا ہے آپ حضرت سید آدم بنوری رحمۃ اللہ تعالیٰ علیہ کے خلیفہ تھے اور ظاہری و باطنی علوم میں آپ کو درجہ کمال حاصل تھا صاحب کرامت ولی اللہ تھے بچپن سے ہی آپ سے ولایت کے آثار ظاہر ہونا شروع ہو گئے تھے آپ کے حالات زندگی کے متعلق بہت سے بزرگوں نے کتب میں تحریر کیا ہے آپ نقشبندی سلسلہ طریقت کے عابد و زاہد بزرگ تھے اور مقامات عالیہ پر فائز تھے۔ آپ نے بہت سے مجاہدے اور ریاضتیں کی تھیں۔

### بچپن کا واقعہ:

جناب شرف الدین مجددی کشمیری رحمۃ اللہ تعالیٰ علیہ اپنی تصنیف ”روضۃ السلام“ میں حضرت شیخ سعدی بلخاری رحمۃ اللہ تعالیٰ علیہ کے حالات زندگی خود ان کی زبانی تحریر کرتے ہوئے لکھتے ہیں کہ حضرت شیخ سعدی رحمۃ اللہ تعالیٰ علیہ بیان فرماتے تھے کہ میری عمر تقریباً آٹھ برس کی ہو گئی کہ میں اپنے گاؤں کے پاس واقع کنویں پر وضو کر رہا تھا کہ ادھر سے حاجی سعد اللہ وزیر آبادی گزرے جو کہ حضرت سید آدم بنوری رحمۃ اللہ تعالیٰ علیہ کے خلیفہ تھے اور بنور تشریف لے جا رہے تھے، انہوں نے دیکھا کہ میں بڑی احتیاط سے وضو کر رہا ہوں تو بہت حیران ہوئے اور خوش بھی پھر اپنے ساتھیوں سے کہنے لگے کہ اس چھوٹی سی عمر میں یہ بچہ کس قدر توجہ و احتیاط سے وضو کر رہا ہے۔ چند لمحوں تک انہوں نے میری طرف اپنی توجہ مرکوز رکھی پھر اپنے ساتھیوں کے ہمراہ آگے کی طرف چل پڑھے۔ میں نے ان کے بعض ساتھیوں سے ان کے متعلق دریافت کیا تو انہوں نے کہا کہ یہ حضرت حاجی سعد اللہ ہیں جو اپنے مرشد پاک کی زیارت کا شرف حاصل کرنے کے لیے بنور تشریف لے جا رہے ہیں۔ یہ سن کر میرے دل میں بھی شوق نے سرا بھارا کہ ایسی بزرگ ہستی کا



ساتھ نہیں چھوڑنا چاہیے چنانچہ میں بھی ان کے پیچھے پیچھے چل پڑا حتیٰ کہ جب بنور پنچے اور حاجی سعد اللہ حضرت سید آدم بنوری رحمۃ اللہ تعالیٰ علیہ کی زیارت کی سعادت سے مشرف ہوئے تو حضرت شیخ رحمۃ اللہ تعالیٰ علیہ نے تمام لوگوں کا علیحدہ علیحدہ حال دریافت فرمایا جب میری باری آئی تو حضرت حاجی سعد اللہ نے میرے متعلق یہ کہا کہ یہ لڑکا بھی ہمارے ساتھ ہی آیا ہے اور اس کے حالات عجیب و غریب ہیں۔ یہ سن کر حضرت سید آدم بنوری رحمۃ اللہ تعالیٰ علیہ نے میری طرف دیکھا اور میری طرف اشارہ کرتے ہوئے فرمایا کہ یہ نہ کہو کہ یہ لڑکا ہمارے ساتھ آیا ہے بلکہ یہ کہو کہ ہم اس کے ساتھ آئے ہیں یہ لڑکا تو ازلی سعادت مند اور بارگاہ الہی میں مقبول ہے اگر اللہ تعالیٰ روز محشر تمہیں بخشے گا تو اس کے سبب سے بخشے گا۔ اس کے بعد انہوں نے میرا نام پوچھا تو میں نے اپنا نام سعدی بتایا۔ آپ نے فرمایا تم جہاں کہیں بھی جاؤ اور جہاں کہیں بھی رہو سعد ہو دنیا میں بھی تم سعد ہو آخرت میں بھی۔

حضرت شیخ سعدی بلخاری رحمۃ اللہ تعالیٰ علیہ فرماتے ہیں کہ اس کے بعد انہوں نے مجھ پر بے حد شفقت فرمائی اور اپنی خصوصی عنایات سے نوازا پھر مجھے اپنے گھر لے گئے اور اپنے گھر والوں سے فرمایا کہ آج مجھے ایک ایسا کم عمر بچہ ملا ہے جسے حضور سرکارِ دو عالم صلی اللہ علیہ وسلم اور سیدہ فاطمہ الزہرہ رضی اللہ تعالیٰ عنہا نے اپنی فرزندگی میں قبول فرمایا ہے۔ اس کے بعد حضرت سید آدم بنوری رحمۃ اللہ تعالیٰ علیہ نے مجھے اپنی بیعت کی سعادت سے نوازا میں نے آپ کے گھر میں کئی برس گزارے اور آپ کے زیر سایہ تعلیم و تربیت اور روحانی فیوض و برکات حاصل کیں۔

### لاہور میں آمد:

حضرت شیخ سعدی بلخاری رحمۃ اللہ تعالیٰ علیہ کی لاہور تشریف آوری کے متعلق مختلف روایات ہیں چنانچہ حضرت سید آدم بنوری رحمۃ اللہ تعالیٰ علیہ کے ایک خلیفہ محمد یحییٰ زنگی رحمۃ اللہ تعالیٰ علیہ اپنی تصنیف میں تحریر فرماتے ہیں کہ ۱۰۵۳ھ میں حضرت شیخ سید آدم بنوری رحمۃ اللہ تعالیٰ علیہ مدینہ طیبہ میں وصال فرما گئے تو ان کے وصال کے بعد حضرت شیخ سعدی بلخاری نقشبندی رحمۃ اللہ تعالیٰ علیہ لاہور تشریف لے آئے اور لاہور میں مستقل سکونت اختیار کر لی لاہور میں آپ خلق خدا کی رشد و ہدایت میں مصروف ہو گئے۔



اس ضمن میں ”تحقیقات چشتی“ کے مصنف نور احمد تحریر کرتے ہیں کہ جب حضرت شیخ سید آدم بنوری رحمۃ اللہ تعالیٰ علیہ بیت اللہ جانے کی غرض سے براستہ لاہور روانہ ہوئے تو حضرت شیخ سعدی رحمۃ اللہ تعالیٰ علیہ کو لاہور میں لوگوں کی رشد و ہدایت کے لیے چھوڑ گئے اور حکم دیا کہ لاہور میں ہی رہیں۔

### کرامات:

آپ مادرزار ولی اللہ تھے مستجاب الدعوات تھے لوگ آپ کی خدمت میں دُعا کے لیے حاضر ہوتے آپ کی بے شمار کرامات ہیں آپ کی کرامات کا تذکرہ ”جواہر الاسرار“ کے مصنف شیخ محمد عمر پشوری اور ”روضۃ السلام“ کے مصنف شرف الدین کشمیری مجددی نے اپنی کتب میں کیا ہے علاوہ ازیں ”کتاب بلخاریہ“ میں بھی آپ کی کرامات کا تذکرہ موجود ہے۔

### آسیب زدہ ٹھیک ہو گیا:

آپ باعمل بزرگ تھے عابد و زاہد تھے جس کسی بھی آسیب زدہ کو آپ کی خدمت میں لایا جاتا تو آپ صرف اس کی آنکھوں میں آنکھیں ڈالتے اور وہ آسیب زدہ ٹھیک ہو جاتا تھا بعض مرتبہ یوں ہوتا تھا آسیب زدہ کو آپ کے پاس اگر کسی وجہ سے نہ لایا جاسکتا تو آپ یہ ارشاد فرماتے کہ جا کر آسیب زدہ کے کان میں یہ کہہ دو کہ شیخ سعدی (رحمۃ اللہ تعالیٰ علیہ) فرماتے ہیں کہ اگر خیریت چاہتے ہو تو یہاں سے چلے جاؤ ورنہ اچھا نہ ہوگا۔ چنانچہ اس طرح آسیب زدہ ٹھیک ہو جاتا تھا۔

### توجہ کامل کا اثر:

آپ نقشبندی سلسلہ کے باکمال بزرگ تھے اولیاء کرام میں سے جس کسی ولی اللہ کی روحانیت کی طرف توجہ مبذول کرتے وہ آپ کی توجہ کاملہ کے اثر سے فوری طور پر حاضر ہو کر کفایت فرماتے آپ بہت سے اولیاء کرام کی روحانیت سے فیض یاب ہوئے۔

### غیبی تلوار اور جلال کی کیفیت:

حضرت شیخ سعدی بلخاری نقشبندی رحمۃ اللہ تعالیٰ علیہ کے مرشد حضرت سید آدم بنوری



رحمۃ اللہ تعالیٰ علیہ جب لاہور میں تھے تو لاہور میں نواب سعد اللہ خاں اور دیگر حاسد قسم کے لوگوں نے بادشاہ کو آپ کے خلاف کر دیا اور چاہا کہ بادشاہ آپ کو تکلیف پہنچائے اس صورت حال پر حضرت سید آدم بنوری رحمۃ اللہ تعالیٰ علیہ نے لاہور سے اپنے وطن واپسی کا ارادہ فرمایا اور لاہور سے روانہ ہو گئے حضرت شیخ رحمۃ اللہ تعالیٰ علیہ کی جدائی آپ کو گوارا نہ تھی اس لیے آپ پر یہ بات بہت گراں گزری آپ جلال میں آ گئے اور بادشاہ کی ہلاکت کے درپے ہوئے غیب سے اپنے ہاتھ میں ایک تلوار پکڑی اور چاہا کہ اس سے بادشاہ پر وار کریں مگر اچانک پیر و مرشد حضرت سید آدم بنوری رحمۃ اللہ تعالیٰ علیہ ظاہر ہوئے اور آپ کا ہاتھ پکڑ کر فرمایا کہ تحمل و برداشت سے کام لے۔ کیونکہ یہ بادشاہ مسلمانوں اور رعایا کا خیر خواہ ہے۔

### مرشد نے بادشاہ کو پھر بچا لیا:

حضرت شیخ سعدی بلخاری نقشبندی رحمۃ اللہ تعالیٰ علیہ فرماتے ہیں کہ جب مغل بادشاہ شاہجہان نے بعض حاسدوں کے کہنے پر حضرت سید آدم بنوری رحمۃ اللہ تعالیٰ علیہ کو ہندوستان سے نکل جانے کا حکم دیا تو تمام مریدین و معتقدین خدمت اقدس میں حاضر ہوئے اور کہا کہ اس بادشاہ کو سبق سکھانا چاہیے اور اسے متنبہ کرنا چاہیے۔ پیر و مرشد نے فرمایا کہ یہ بادشاہ مسلمانوں کا خیر خواہ ہے اور رعایا کی بہبود کے لیے کوشاں رہتا ہے اس لیے اس کے حق میں برا ارادہ نہ کرنا چاہیے کیونکہ وہ اس معاملے میں بے قصور ہے اسے ہمارے باطنی حالات کا علم نہیں ہے۔ مریدین نے جب حضرت شیخ کا اس بابت یہ جواب سنا تو وہ مطمئن نہ ہوئے وہ گویا مایوس ہو گئے آخر انہوں نے آپس میں مشورہ کیا اور مجھے اس بات پر مجبور کیا کہ میں بادشاہ کی تنبیہ کی طرف متوجہ ہوں لیکن مجھے اس معاملے میں پیر و مرشد کی ناراضگی کا خدشہ ہوا اس لیے میں نے پس و پیش سے کام لیا۔

پیر و مرشد کے ایک خلیفہ شیخ ابوالفتح نے مجھے قائل کرتے ہوئے کہا کہ پیر و مرشد کی رضا مندی اور خوشنودی کا میں ذمہ دار ہوں اگر وہ ناراض ہوں گے تو میں اُن کو منالوں گا۔ اس پر میں نے اپنے ایک دوست کو اپنے ساتھ لیا اور کامران کے باغ میں جا کر اس مقصد کے لیے بیٹھ گیا۔ میں نے ایسی توجہ کی کہ اپنی ہتھیلی پر بادشاہ کو تخت سمیت اٹھالیا اور اس کے ساتھ اس کے تمام



درباریوں اور اُن حاسدوں کو بھی ہتھیلی پر اٹھالیا جو بادشاہ کو بدظن کرنے کا سبب بنے تھے۔ میں نے ابھی اس بات کا ارادہ کیا ہی تھا کہ ان سب کو برباد کر کے رکھ دوں مگر فوری طور پر ایک رکاوٹ آڑے آگئی اور مجھے تصرف کرنے سے روک دیا۔ دوسری مرتبہ میں نے پھر اپنا ہاتھ بڑھایا مگر کیا دیکھتا ہوں کہ بادشاہ کے دربار کے گرد ایسا زبردست حصار موجود ہے کہ کوئی بھی وہاں تک رسائی حاصل نہیں کر سکتا۔ یہ دیکھ کر مجھے بڑی غیرت آئی اور جوش غیرت میں میں نے تیسری مرتبہ اپنا ہاتھ بڑھایا اور کوشش کی کہ حصار کو عبور کر کے بادشاہ تک پہنچوں اور بادشاہ کو ہلاک کر دوں مگر عین اُسی وقت اچانک پیر و مرشد حضرت سید آدم بنوری رحمۃ اللہ تعالیٰ علیہ کی ذات اقدس نے ظاہر ہو کر مجھے کمر سے پکڑ لیا اور مجھ سے ارشاد فرمایا: بیٹا! ان کاموں میں تحمل سے کام لینا چاہیے۔ پیر و مرشد کا ارشاد سن کر میں نے اپنا ارادہ ترک کر دیا اور پھر اس واقعہ سے میں اس قدر شرمسار ہوا کہ تین یوم تک زیارت کی سعادت حاصل نہ کر سکا پھر جب زیارت کے لیے حاضر خدمت ہوا تو پیر و مرشد میری طرف دیکھ کر مسکرائے اور فرمایا تم تو اس معاملے میں قصور وار نہیں ہو سارا قصور تو ابوالفتح کا ہے کہ جس نے تمہیں اس کام کے لیے تیار کیا۔

### وصال مبارک:

حضرت شیخ سعدی بلخاری نقشبندی رحمۃ اللہ تعالیٰ علیہ ایک مدت تک خلق خدا کی رشد و ہدایت میں مصروف رہے بے شمار طالبان حق آپ کے روحانی فیض سے مستفید ہوئے کہا جاتا ہے کہ آپ نے چالیس برس تک لاہور میں طالبان حق کی رہنمائی کی اور ظاہری و باطنی علوم سے آراستہ کیا۔ بروز بدھ ماہ ربیع الثانی ۱۱۰۸ھ بمطابق ۲۰ اکتوبر ۱۶۹۶ء میں مغل بادشاہ اورنگ زیب عالمگیر کے دور میں آپ کا وصال ہوا۔

مہابت خاں ابراہیم اُس دنوں صوبہ لاہور تھا۔ آپ کا مزار مبارک ترمذی سڑیٹ سعدی پارک مزنگ لاہور میں واقع ہے۔ آپ کی وصیت کے مطابق آپ کی قبر پر گنبد تعمیر نہیں کیا گیا۔

### اولاد:

حضرت شیخ سعدی بلخاری نقشبندی رحمۃ اللہ تعالیٰ علیہ کے چار صاحبزادے تھے جو کہ



اپنے والد محترم سے فیض یافتہ تھے۔ ظاہری و باطنی علوم میں درجہ کمال پر فائز تھے عبادت و ریاضت کے معاملے میں بہت بڑھے ہوئے تھے چاروں صاحبزادوں کے نام یہ ہیں۔ خواجہ محمد سلیم، خواجہ محمد عبدالغنی، خواجہ محمد عارف اور خواجہ محمد یوسف۔





## حضرت حاجی محمد سعید نقشبندی رحمۃ اللہ تعالیٰ علیہ

آپ نے حضرت حافظ سعد اللہ مجددی رحمۃ اللہ تعالیٰ علیہ سے سلسلہ نقشبندیہ میں خرقہ خلافت حاصل کیا۔ آپ صاحب کرامت ولی اللہ تھے اللہ تعالیٰ کے نیک برگزیدہ اور مقبول بندے تھے مخلوق خدا کی رشد و ہدایت کے لیے بہت کام کیا اور طالبان حق کو صراطِ مستقیم پر گامزن کرنے کے لیے ان کی روحانی تربیت کی درس و تدریس کے ذریعے ظاہری و باطنی تعلیم سے خلق خدا کو مستفید کیا۔

### کرامات:

آپ کافی عرصہ تک افغانستان کے مختلف شہروں میں بزرگوں سے فیوض و برکات حاصل کرتے ہوئے افغانستان کے باہر کے ممالک میں بھی سیر و سیاحت کی غرض سے تشریف لے گئے اس دوران آپ نے دوج بھی کیے حرمین شریفین کی زیارت کی سعادت حاصل کی پھر جب لاہور تشریف لائے تو لاہور کے محلہ عبداللہ واڑی میں سکونت پذیر ہوئے اور درس و تدریس کا سلسلہ شروع کیا تھوڑے ہی عرصہ میں لوگوں کے دلوں میں آپ کی عقیدت و محبت پیدا ہو گئی تھی چنانچہ جب احمد شاہ ابدالی نے ہندوستان کو فتح کرنے کی غرض سے چڑھائی کی تو پیش قدمی کرتے ہوئے لاہور پر حملہ آور ہوا اس صورت حال میں لاہور کے تقریباً تمام باشندے احمد شاہ ابدالی کی افواج کی غارت گری سے بچنے کے لیے اپنے مال و اسباب کے ساتھ محفوظ جگہوں کی طرف چلے گئے جب کہ محلہ عبداللہ واڑی اور محلہ لکھی کے مکین آپ کی خدمت میں حاضر ہوئے اور عرض کیا کہ قتل و غارت گری کے خوف سے لاہور کے تمام باشندے اپنے گھر بار چھوڑ کر چلے گئے ہیں اور ہم آپ کے بھروسے پر ابھی تک اپنے گھروں میں بیٹھے ہوئے ہیں اگر آپ ہمارے لیے کچھ کرتے ہیں تو ٹھیک ہے ورنہ ہم بھی اپنے بچاؤ کا کوئی چارہ کرتے ہیں۔



محلہ داروں کی یہ بات سُن کر حضرت حاجی محمد سعید نقشبندی رحمۃ اللہ تعالیٰ علیہ نے فرمایا کہ معلوم ہوتا ہے کہ احمد شاہ ابدالی کی فوج کی لوٹ مار سے لاہور کا کوئی علاقہ محفوظ نہ رہے گا مگر میں نے بارگاہِ الہی میں دُعا کی ہے کہ محلہ عبداللہ واڑی اور لکھی محلہ غارت گری سے بچے رہیں اس لیے تم لوگ بے شک اپنے گھروں کے دروازے کھول کر بیٹھے رہو۔ انشاء اللہ تمہیں کوئی نقصان نہ ہوگا۔ چنانچہ اسی طرح ہی ہوا۔ احمد شاہ ابدالی کی فوجوں نے جب لاہور شہر فتح کر لیا اور فوجیں لاہور میں داخل ہو کر لوٹ مار میں مصروف ہو گئیں تو کسی لشکری کا دھیان ان محلوں کی طرف نہ گیا اور دونوں محلے محفوظ رہے اس ضمن میں بعض کا کہنا ہے کہ اللہ تعالیٰ کی قدرت سے واقعہ یوں ہوا کہ احمد شاہ ابدالی نے جب لاہور فتح کر لیا تو شاہدرہ میں اس نے پڑاؤ ڈالا تو کسی سے پوچھا کہ اس شہر میں کوئی اللہ کا مقبول و برگزیدہ صاحبِ شریعت طریقت بندہ ہے۔ اس پر لوگوں نے حضرت حاجی سعید نقشبندی رحمۃ اللہ تعالیٰ علیہ کے بارے میں بتایا اور آپ کی بعض کرامتوں کا ذکر کیا جسے سُن کر احمد شاہ ابدالی آپ کا معتقد ہو گیا اور بذاتِ خود نیاز مندانہ حاضر خدمت ہوا اور عقیدت کا اظہار کیا اس کے بعد اپنے لشکریوں کو حکم دیا کہ محلہ عبداللہ واڑی اور لکھی محلہ میں کوئی فوجی داخل ہو کر غارت گری نہ کرے اس حکم کے ساتھ ہی اس نے شاہی فوج کا ایک دستہ ان محلوں کی حفاظت کے لیے تعینات کر دیا۔

### مغویہ کی بازیابی:

آپ کی ایک اور کرامت کا ذکر کرتے ہوئے کہا جاتا ہے کہ احمد شاہ ابدالی جب واپس کابل چلا گیا تو لاہور کے کسی محلہ کا ایک شخص آپ کی خدمت میں حاضر ہوا اور عرض کیا کہ احمد شاہ ابدالی کے لشکری میری بیٹی کو اٹھا کر لے گئے ہیں میری ایک ہی بیٹی تھی اس کے علاوہ میری اور کوئی اولاد نہیں ہے مجھ سے اس کی جدائی برداشت نہیں ہوتی آپ سے میری التجا ہے کہ اس معاملے میں میری مدد فرمائیں تاکہ میری بیٹی کسی طرح مجھے واپس مل جائے۔ اس شخص کی پریشانی سُن کر آپ نے اس سے کہا کہ اپنی آنکھیں بند کر لو اس نے اپنی آنکھیں بند کر لیں جب کہ آپ خود مراقبہ میں چلے گئے تھوڑی دیر کے بعد جب اس شخص نے اپنی آنکھیں کھولیں تو یہ دیکھ کر بڑا حیران اور خوش ہوا کہ اس کی بیٹی اس کے پاس اس حالت میں کھڑی تھی کہ اس کے ہاتھ میں ایک



برتن اور چار پیسے پکڑے ہوئے تھے۔ اس شخص نے خوشی و مسرت کا اظہار کرتے ہوئے اپنی بیٹی سے اس کی پتا پوچھی تو اس نے بتایا کہ بادشاہ کے سپاہی مجھے لاہور سے پکڑ کر کابل لے گئے تھے اور ایک شاہی امیر نے مجھے اپنی لونڈی بنالیا میں اس کے گھر میں رہنے لگی۔ اس شاہی امیر نے مجھے بازار سے روغن خرید کر لانے کی غرض سے روغن کا برتن اور چار پیسے دیے جب میں بازار میں گئی تو دیکھا کہ یہ شیخ (حضرت حاجی محمد سعید نقشبندی رحمۃ اللہ تعالیٰ علیہ) میرے پاس آئے اور مجھے آنکھیں بند کرنے کا کہا میں نے ان کے حکم کے مطابق اپنی آنکھیں بند کیں تو ایک ہی لمحہ کے بعد میرے کان میں آواز آئی کہ اب اپنی آنکھیں کھول دو۔ میں نے جب اپنی آنکھیں کھولیں تو اپنے آپ کو یہاں پر موجود پایا اس کے علاوہ میں مزید کچھ نہیں جانتی کہ میں کیسے یہاں پر پہنچی ہوں۔

### وصال مبارک:

حضرت حاجی محمد سعید نقشبندی رحمۃ اللہ تعالیٰ علیہ ایک طویل عمر تک بقید حیات رہنے کے بعد ایک سو دس برس کی عمر میں ۱۱۶۶ھ بمطابق ۱۷۵۳ء میں وصال فرما گئے آپ کا مزار مبارک حضرت شاہ چراغ رحمۃ اللہ تعالیٰ علیہ کے مزار مبارک کی جنوبی سمت محلہ عبداللہ واڑی یعنی جی پی اولہا ہور کے نزدیک گوروں کے قبرستان کی دیوار کے قریب واقع ہے۔





## حضرت خواجہ غلام مرتضیٰ نقشبندی رحمۃ اللہ تعالیٰ علیہ

### ولادت باسعادت:

حضرت خواجہ غلام مرتضیٰ نقشبندی رحمۃ اللہ تعالیٰ علیہ کی ولادت باسعادت تقریباً ۱۸۱۳ء میں ضلع شیخوپورہ کے ایک گاؤں بھینی میں ہوئی کہا جاتا ہے کہ آپ کی ولادت کے بعد آپ کے والدین شیخوپورہ کے گاؤں بھینی سے ہجرت کر کے شرقپور شریف کے موضع قلعہ لال سنگھ میں آ کر آباد ہو گئے چنانچہ آپ بھی اسی مقام پر اقامت گزریں ہوئے۔

### تعلیم کا حصول:

ظاہری علوم کے حصول کی غرض سے آپ ریاست بہاولپور میں تشریف لے گئے اور وہاں پر رہ کر تفسیر، حدیث، فقہ، اصول معانی، صرف و نحو، ہیئت، فلسفہ اور عربی و فارسی میں خوب مہارت حاصل کی جب علوم ظاہری سے مستفید ہو گئے تو واپس اپنے گھر تشریف لے آئے۔

### بیعت:

چونکہ آپ علوم ظاہری کی تکمیل کر چکے تھے اس لیے اب طبیعت کا رجحان باطنی علوم کی طرف ہوا باطنی علوم کی تحصیل کی غرض سے قلعہ لال سنگھ سے تقریباً ساڑھے آٹھ کلومیٹر کے فاصلہ پر واقع چوہنگ کے مقام پر تشریف لے گئے ان دنوں وہاں پر ایک عابد و زاہد بزرگ حضرت میاں بدرالدین رحمۃ اللہ تعالیٰ علیہ کی روحانیت کا خوب چرچا تھا چنانچہ حاضر خدمت ہوئے اور بیعت کی سعادت حاصل کی۔ پیر و مرشد نے آپ پر خصوصی توجہ عنایت فرمائی۔ پیر و مرشد سے بہت سے فیوض و برکات حاصل کیے کئی برسوں تک روزانہ بلا ناغہ فجر کی نماز اپنے مرشد کی اقتداء میں جا کر ادا کرتے رہے۔ موسم کا تغیر و تبدل کبھی آپ کے آڑے نہ آیا اور آپ نے ہر طرح کے موسم کی پرواہ کیے بغیر اپنے معمول میں فرق نہ آنے دیا۔



عبادت و ریاضت:

حضرت خواجہ غلام مرتضیٰ نقشبندی رحمۃ اللہ تعالیٰ علیہ کی عبادت و ریاضت کا یہ حال تھا کہ تمام شب اللہ رب العزت کی عبادت کرتے ہوئے گزار دیتے تھے دن کے وقت تھوڑی دیر کے لیے آرام فرماتے اور پھر عبادت الہی میں مشغول ہو جاتے کہا جاتا ہے کہ قلعہ لال سنگھ کے قبرستان میں ایک چھوٹی سی غیر آباد مسجد تھی اپنے مرشد پاک کے حکم سے آپ نے اس مسجد میں کئی چلے کیے۔ اس مسجد میں قیام کے زمانے میں آپ کے پانچ صاحبزادے یکے بعد دیگرے نابالغ عمر میں وفات پا گئے۔ مگر آپ کے معمولات میں کوئی فرق نہ آیا اور حضور سرکارِ مدینہ علیہ الصلوٰۃ والسلام کے عشق و محبت کا جذبہ آپ کے قلب مبارک میں مسلسل موجزن رہا۔

ذریعہ معاش:

آپ کا ذریعہ معاش کاشتکاری تھا آپ ضلع شیخوپورہ میں واقع تقریباً تین مربع زرعی اراضی پر خود کاشتکاری کیا کرتے تھے اور رزق حلال کماتے اور کھاتے تھے۔

لاہور میں قیام:

کہا جاتا ہے کہ آپ ۱۸۵۵ء میں لاہور تشریف لائے لاہور میں آپ کے بہت سے ارادت مند موجود تھے اور آپ کو ”پیر صاحب قلعہ والے“ کے لقب سے شہرت حاصل ہے آپ نے لاہور میں اٹلی والی مسجد میں قیام فرمایا آپ کے ایک ارادت مند مستری احمد بخش نے آپ کو عثمان گنج لاہور میں چار کنال ۱۳ مرلے زمین خرید کر دی اس زمین کے ساتھ ایک کنواں بھی تھا آپ نے اس زمین پر کاشت کاری کرنا شروع کر دی آپ نے دربار کے باہر ۱۸۶۰ء میں دو حجروں کی تعمیر کروائی اور لوگوں کی رشد و ہدایت میں مصروف ہو گئے۔

وصال مبارک:

حضرت خواجہ غلام مرتضیٰ نقشبندی رحمۃ اللہ تعالیٰ علیہ کا نوے برس کی عمر میں ۲۱ فروری ۱۹۰۳ء کو وصال ہو گیا اور آپ کو لاہور میں ہی دفن کیا گیا۔ آپ کا مزار مبارک ایک بلند چبوترے پر واقع ہے۔ آپ کے مزار مبارک کی عمارت آپ کے ارادت مند مستری احمد بخش نے تعمیر کروائی تھی مزار مبارک کے ساتھ ہی ایک خوبصورت مسجد بھی ہے۔



## حضرت خواجہ امام علی شاہ رحمۃ اللہ تعالیٰ علیہ

### ولادت باسعادت:

آپ کی ولادت باسعادت ۱۲۱۲ھ میں ضلع گورداسپور کے موضع رتڑ چھتر کے علاقہ مکان شریف میں ہوئی آپ کا تعلق خالصتاً دینی گھرانے سے تھا آپ کے والد محترم سید حیدر علی شاہ رحمۃ اللہ تعالیٰ علیہ عابد و زاہد بزرگ تھے۔

### تعلیم و تربیت:

حضرت خواجہ امام علی شاہ رحمۃ اللہ تعالیٰ علیہ نے اپنے والد محترم کے زیر سایہ ابتدائی تعلیم حاصل کی ابھی آپ کم سن ہی تھے کہ والد ماجد کا وصال ہو گیا اُس وقت تک آپ نے مولانا فقیر اللہ دین کوٹی سے بعض فارسی کی کتب پڑھ لی تھیں۔ پھر آپ نے مزید تعلیم کے حصول کی غرض سے، حافظ محمد رضا اور مولانا نور محمد کے سامنے زانوئے تلمذ تہہ کیا اور ان سے درسی کتب پڑھیں اور طب کی کتب سے بھی استفادہ کیا آپ کا ذہن تعلیم حاصل کرنے کے دوران خوب روشن تھا اس لیے، سب طالب علموں سے زیادہ ذہین اور لائق سمجھے جاتے تھے ایک مرتبہ حضرت شاہ حسین بھورے والا رحمۃ اللہ تعالیٰ علیہ نے آپ کے چہرہ مبارک کی طرف غور سے توجہ فرمائی اور اللہ تعالیٰ کے نورانی انوار اور اہلیت کو دیکھتے ہوئے دریافت فرمایا کہ بیٹا! کون سی کتاب پڑھتے ہو؟ ابھی آپ جواب دینا ہی چاہتے تھے کہ ارشاد فرمایا، مثنوی شریف پڑھا کرو کہ اس سے عمل و اعتقاد میں پختگی اور قلب کی صفائی اور روح کو تقویت حاصل ہوتی ہے۔ اس پر آپ نے مثنوی شریف کا مطالعہ کرنا شروع کر دیا۔ اگلے روز حضرت شاہ حسین رحمۃ اللہ تعالیٰ علیہ نے آپ کو بلایا اور مثنوی شریف کے تین اشعار کی شرح اس انداز سے فرمائی کہ آپ کے دل پر اس کا بہت اثر ہوا اور آپ نے پھر باقاعدہ طور پر حضرت شاہ حسین رحمۃ اللہ تعالیٰ علیہ سے مثنوی شریف کا درس لینا شروع کر دیا۔



## باطنی علوم کا حصول اور بیعت:

چونکہ آپ کی طبیعت روحانیت کی طرف مائل تھی اس لیے باطنی علوم کے حصول کی شدید خواہش بھی رکھتے تھے اپنے استاد محترم حضرت شاہ حسین رحمۃ اللہ تعالیٰ علیہ کے ہمراہ سفر بھی کر چکے تھے اور دوران سفر بہت سے عجائبات اور مکشوفات بھی ملاحظہ کیے تھے چنانچہ سولہ برس کی عمر میں حضرت شاہ حسین رحمۃ اللہ تعالیٰ علیہ کے دست حق پرست پر بیعت ہو گئے اپنے مرشد کی تعلیمات و ارشادات پر عمل کرنے میں پیش پیش رہتے تھے مرشد نے آپ کو جو اوراد و وظائف بتائے اُس پر کار بند رہے اور جلد ہی سلوک و عرفان کی منازل طے کر لیں۔

## عبادت و مجاہدہ:

عبادت و ریاضت میں آپ سکون محسوس کرتے تھے اور بڑی توجہ و یکسوئی سے اللہ رب العزت کی عبادت میں مشغول رہا کرتے اللہ رب العزت کا آپ پر خصوصی فضل و کرم تھا آپ کی نگاہ کاملہ میں اللہ تعالیٰ نے اس قدر تاثیر رکھی تھی کہ بہت سے طالبان حق آپ کی ایک ہی توجہ سے اپنی مراد پا لیتے تھے اور اُس مقام پر ان کی رسائی ہو جاتی تھی کہ جس کا حصول برسوں کے مجاہدے اور اللہ کریم کی عنایت کی وجہ سے ممکن ہوتا ہے آپ کا معمول تھا کہ آپ روزانہ نماز عشاء کی ادائیگی کے بعد مکان شریف سے باہر دو میل کے فاصلے پر واقع ایک تالاب کے کنارے پر تشریف لے جاتے یہ جگہ ڈھولی ڈھاب کے نام سے مشہور ہے اس جگہ پر آپ کو تنہائی اور یکسوئی میسر ہوتی تھی اور آپ فجر تک پانی کے کنارے مراقبہ کی حالت میں بیٹھے رہتے غرضیکہ آپ نے عبادت و ریاضت اور مجاہدے کرنے میں اپنے آپ کو مشغول رکھا اور خلق خدا کی رہنمائی اور ہدایت بھی فرماتے رہے۔

## کرامات:

آپ مستجاب الدعوات اور صاحب کرامت ولی اللہ تھے آپ سے بے شمار کرامات کا ظہور ہوا آپ کی کرامات کی برکت سے بہت سے لوگوں کو فوائد حاصل ہوئے ذیل میں آپ کی چند کرامات کا بیان اختصار کے ساتھ کیا جاتا ہے۔



اونٹ تندرست ہو گیا:

آپ کی ایک کرامت کا ذکر کرتے ہوئے حضرت مولانا عبدالرحیم کلانوری فرماتے ہیں کہ ایک مرتبہ آپ کی خدمت میں ایک اونٹ والا حاضر ہوا اور عرض کی کہ میرا اونٹ اچانک شدید بیمار ہو گیا ہے اور اس کی بیماری کسی طرح ٹھیک نہیں ہو رہی میں غریب آدمی ہوں اور یہ اونٹ میری روزی کا ذریعہ وسیلہ ہے۔ آپ نے اونٹ والے کی طرف دیکھا اور فرمایا، تیرا اونٹ تو بالکل ٹھیک ہے۔ اُس نے عرض کی حضور! اگر میرا اونٹ ٹھیک ہوتا تو میں کیوں آپ کو تکلیف دیتا۔ آپ نے دوبارہ فرمایا کہ تیرا اونٹ بالکل تندرست ہے۔ اُس شخص نے پھر عرض کیا کہ حضور! میرا اونٹ باہر کھڑا ہے اور شدید بیمار ہے۔ آپ خود چل کر دیکھ لیں۔ اس دہلیز پر کھڑے ہو کر حاضرین جو وہاں پر موجود تھے ان سے فرمایا کہ جا کر دیکھو کیا اونٹ بیمار ہے؟ لوگوں نے اونٹ کی طرف دیکھا اور اونٹ والے نے بھی اونٹ کے پاس جا کر دیکھا کہ اونٹ بالکل تندرست حالت میں ہے اور اسے کوئی بیماری لاحق نہیں ہے یہ دیکھ کر وہ شخص بہت خوش ہوا اور خوشی خوشی وہاں سے چلا گیا۔

سوزش اور جلن دور ہو گئی:

غیر مسلم بھی آپ کی کرامات کے قائل تھے چنانچہ بہت سے غیر مسلم بھی آپ کے درِ اقدس پر حاضر ہو کر اپنی پریشانی دور کرنے کی درخواست کیا کرتے تھے ایک مرتبہ ایک ہندو آپ کی خدمت میں حاضر ہوا جس کے جسم پر برسوں سے جلن اور سوزش کا عارضہ لاحق تھا اور کسی بھی طرح اس کو افادہ نہ ہوتا تھا جسم پر جلن ہوتے رہنے کی وجہ سے وہ کافور ملتا رہتا تھا تا کہ اسے کچھ سکون مل جائے مگر پھر بھی اس کی بے چینی ختم نہ ہوتی تھی اُس کو یوں محسوس ہوتا تھا کہ جیسے اس کے بدن پر آگ لگی ہوئی ہو اپنی اس تکلیف کے ساتھ وہ ہندو آیا اور عرض کی کہ میں حضور کا نام سن کر خدمت میں حاضر ہوا ہوں۔ بہت مجبور اور پریشان حال ہوں تکلیف اتنی ہے کہ برداشت نہیں ہوتی۔ آپ اُس وقت وضو فرما رہے تھے جب وضو سے فارغ ہوئے تو اپنا گیلیا ہاتھ اس شخص کے جسم پر پھیر دیا ہاتھ مبارک کی برکت سے اُس کو لاحق عارضہ ختم ہو گیا اللہ رب العزت نے اس شخص کو شفا دے دی اور پھر کبھی بھی اُس بیماری نے اس پر حملہ نہ کیا۔



بیماری سے شفا ہو گئی:

حضرت خواجہ امام علی شاہ رحمۃ اللہ تعالیٰ علیہ کے ایک مرید بیان کرتے ہیں کہ ایک مرتبہ میں اس قدر شدید بیمار ہوا کہ کسی بھی طرح بیماری میں افاقہ نہ ہوا۔ ضعف اور کمزوری اس حد تک واقع ہو گئی کہ میرے گھر والے اور میں زندگی سے مایوس ہو گئے روشنی کی کوئی کرن دکھائی نہ دیتی تھی کہ مجھ پر کمزوری کے باعث غنودگی کی کیفیت طاری ہو گئی اسی اثناء میں میں نے دیکھا حضور تشریف لائے ہیں اور آپ کا چہرہ انور اس قدر روشن تھا کہ جس کی چمک سے سارا گھر روشن ہو گیا آپ کی زیارت کی سعادت حاصل ہوتے ہی مجھ پر ایسی حالت طاری ہوئی کہ میں گویا وجد میں آ گیا اور مجھے کچھ ہوش نہ رہا مجھے جب کچھ ہوش آیا تو میں نے چاہا کہ میں اُٹھ کر آپ کی قدم بوسی کی سعادت بھی حاصل کروں تو آپ نے فرمایا کہ ابھی لیٹے رہو اور تسلی رکھو کہ اللہ رب العزت نے تیری بیماری کو ختم کر دیا ہے جب میں خواب سے بیدار ہوا تو مجھے اپنے جسم میں طاقت و قوت محسوس ہوئی اور اسی دن سے بیماری بھی ختم ہو گئی اور میں شفا یاب ہو گیا۔

قتل ہونے سے بچا لیا:

آپ کے ایک مرید حضرت میاں صاحب مظہر جمال بیان کرتے ہیں کہ میں فوج میں ملازمت کرتا تھا اور جس دن حضرت شاہ بلاول رحمۃ اللہ تعالیٰ علیہ کے مزار مبارک کے متصل مقام پر شیر سنگھ کو قتل کیا گیا تو اتفاق سے وہاں پر میں اور میرا ایک ساتھی موجود تھے موقع واردات پر ہم اس قدر ڈرے کہ خوفزدہ ہو کر زینہ کے راستے اوپر چڑھ گئے اچانک میں نے دیکھا کہ ہمارے تعاقب میں دو افراد برہنہ تلواریں لے کر دوڑتے ہوئے آرہے ہیں اب ہمارے لیے بھاگنے کا کوئی راستہ نہیں تھا یقین ہو گیا کہ موت یقینی ہے اسی حالت میں مجھ پر استغراق کی کیفیت طاری ہو گئی اور تلوار والا شخص تلوار اٹھا کر مجھ پر وار کرنا ہی چاہتا تھا کہ اسی اثناء میں میں نے دیکھا کہ حضور قبلہ تشریف لائے ہیں اور انہوں نے میرا ہاتھ پکڑ کر مجھے اُپر اُٹھالیا ہے جب کہ مجھے اپنے آپ میں کوئی حرکت محسوس نہیں ہوئی مگر ہوا یہ کہ ناگاہ کیا دیکھتا ہوں میں حضرت خواجہ سعید صاحب کے گنبد میں بیٹھا ہوا ہوں یہ دیکھ کر میں نے اللہ تعالیٰ کا بہت شکر ادا کیا اور مجھے یہ یقین ہو گیا کہ یہ سب کچھ حضور قبلہ صاحب کے تصرف کی برکت سے ہوا ہے چنانچہ میں نے اسی روز سے ملازمت



چھوڑ دی اور آپ کی خدمت میں ساری عمر گزارنے کا ارادہ کر لیا۔

### بیٹے کی ولادت کی خوشخبری:

ایک مرتبہ ایک زمیندار آپ کی خدمت میں حاضر ہوا اور کہا کہ میری بیوی درد زہ میں مبتلا ہے اور تکلیف کی شدت سے قریب المرگ ہے جب کہ بچے کی ولادت نہیں ہو رہی۔ آپ نے فرمایا تمہیں مبارک ہو تمہارے ہاں بیٹے کی ولادت ہوئی ہے وہ زمیندار خوش خوش واپس اپنے گھر گیا تو واقعی اس کے ہاں بیٹے کی ولادت ہو گئی تھی اور اس کی بیوی خوش و خرم بنی ہوئی تھی۔

### نگاہ کامل کا اثر:

ایک مرتبہ ایک شخص نارائن سنگھ کو ستر برس کی عمر میں فالج کا عارضہ لاحق ہو گیا کافی دولت مند شخص تھا اس لیے ہر طرح علاج معالجہ کی کوشش کی مگر بیماری کا خاتمہ نہ ہوا اس کے گھر والے اس کی چارپائی اٹھا کر آپ کی خدمت میں دعا کے لیے حاضر ہوئے۔ نارائن سنگھ فالج کی بیماری کی وجہ سے حرکت نہ کر سکتا تھا اور کافی مدت سے چارپائی پر ہی پڑا ہوا تھا آپ نے اس کی طرف ایک ہی نگاہ ڈالی تھی کہ وہ اٹھ کر بیٹھ گیا اور حرکت کرنے لگا سات دن تک آپ کی خدمت عالیہ میں مکان شریف میں رہا اور اسے مرض سے مکمل طور پر نجات حاصل ہو گئی آپ کی اس کرامت کا اس کے دل پر اس قدر اثر ہوا کہ اس نے کلمہ شہادت پڑھا اور دائرہ اسلام میں داخل ہو گیا آپ کے دست حق پرست پر بیعت کی اور آپ کے حلقہ ارادت میں شمولیت اختیار کر لی کہتے ہیں کہ اس کے بعد لوگوں نے اسے سردی کے موسم میں دیکھا کہ شیرہ کاسنی میں شبنم ملا کر پی رہا تھا اس نے بتایا کہ جس دن سے حضور کی نگاہ کامل کا مجھ پر اثر ہوا ہے میری یہ حالت ہے کہ ٹھنڈی اشیاء کے استعمال کے بغیر سکون نہیں آتا اور پھر اس نے اپنے باطنی حالات کی جو کیفیت بیان کی اس کو احاطہ تحریر میں نہیں لایا جاسکتا۔ بلاشبہ یہ آپ کی کرامت کی بدولت ہی تھا۔

### ارشادات عالیہ:

حضرت خواجہ امام علی شاہ رحمۃ اللہ تعالیٰ علیہ کے ارشادات عالیہ راہ حق کی طرف رہنمائی کے لیے مشعل راہ ہیں اور زندگی گزارنے کا قرینہ سکھاتے ہیں۔ دین و دنیا میں کامیابی



کے لیے مددگار ہیں چنانچہ فرماتے ہیں۔

- 1- مرید کو چاہیے کہ دین یا دنیا کا کوئی بھی کام شروع کرنے سے قبل مرشد سے اجازت ضروری حاصل کرے یہاں تک کہ کھانا پینا، سونا جاگنا، لباس پہننا اور چلنا پھرنا مرشد کے حکم مطابق ہو۔ علاوہ ازیں عبادات میں سے نفل نماز، روزہ تلاوت قرآن حکیم مرشد کے حکم کے مطابق عمل میں لاوے۔ یہاں تک کہ اگر مرشد کامل مرید کو حکم دے کہ ذکر و شغل اور مراقبہ کے سوا صرف فرض نمازوں پر اختصار کرے تو واجب جانے۔
- 2- فرماتے ہیں تو بہ ہر شخص پر واجب ہے اور عوام کی تو بہ ممنوعہ چیزوں سے باز رہنا اور گناہوں سے بچنا ہے جب کہ خواص کی تو بہ اپنی حالت کی نگہداشت ہے۔
- 3- تو بہ اس طرح کی جائے کہ تو بہ کے بعد گناہ کا خیال بھی دل میں نہ آئے تو بہ کے بعد ایک صغیرہ گناہ کرنا تو بہ کے پہلے ستر گناہوں سے بدتر ہے کیونکہ تو بہ کے بعد گناہ کرنا ایک تو بہ کا توڑنا اور معاہدہ کی شکستگی ہے اور عہد کا توڑنا بلا کے نزول کا سبب اور مسخ ہونے کا باعث ہے۔ نقص تو بہ سے بعض اوقات ایسی بلائیں اور آفات ظاہری و باطنی نازل ہوتی ہیں کہ معاذ اللہ ان سے خلاصی ہی مشکل ہو جاتی ہے جیسا کہ حضرت موسیٰ علیہ السلام اور حضرت عیسیٰ علیہ السلام کی امتوں کے قصے مشہور ہیں اور قرآن حکیم میں بھی مذکور ہیں۔
- 4- فرماتے ہیں کہ چونکہ اس امت میں جسم یا چہرے کا مسخ ہونا اللہ رب العزت نے روا نہیں رکھا اس لیے تو بہ کے توڑنے سے ان لوگوں کے دل مسخ ہو جاتے ہیں اور بار بار تو بہ کی توفیق سے محروم ہو جاتے ہیں۔
- 5- تمام عبادات کا مغز اور مقصود اللہ رب العزت کا ذکر ہے پس مرید کو چاہیے کہ وہ کسی بھی حالت میں ذکر سے غافل نہ رہے نماز دین کا ستون ہے اور مقصود اس سے بھی اللہ تعالیٰ کا ذکر ہے۔
- 6- مرید کو چاہیے کہ شیخ کی مجلس میں اگر کوئی تذکرہ یا کلام شروع ہو تو وہ شیخ کا کلام سننے کے لیے دل و جان سے کان لگا کر متوجہ اور حاضر رہے اور جو کچھ شیخ ارشاد فرمائے اس



سے استفادہ حاصل کرے شیخ کی مجلس میں کبھی بغیر امر کے سبقت کلام کی دلیری نہ کرے۔

7- مرید وہ ہے کہ جس میں حسب ذیل اوصاف موجود ہوں محبت اور شوق کی آگ اس کی نفسانی خواہشات کو جلادے اور محبت کا درد اس کے دل کو بے قرار رکھے جب صبح کو اُٹھے تو حسرت اور افسوس کی وجہ سے اس کی آنکھوں سے آنسو جاری ہوں، ہمیشہ عاجزی اور ناکامی اس کا شعار اور عادت ہو، گزشتہ زمانہ کے اعمال سے ہمیشہ شرمندہ رہے اور آنکدہ سے ہمیشہ ڈرتا رہے نیک کاموں کے لیے تقسیم اوقات کی پابندی کرے جو مصیبتیں، تکالیف اور سختیاں پہنچیں صبر کو ہاتھ سے نہ جانے دے اور اسے اللہ تعالیٰ کی طرف سے سمجھے اپنے تصور کا اقرار کرتا رہے اور کوئی سانس ذکر الہی کے بغیر ضائع نہ ہو کیا خبر کہ وہی سانس آخری ہو اور جو سانس غفلت سے گزرے اُس کو مردہ شمار کرتے ہیں۔

8- مرید کے لیے پیر کی صحبت اور حضوری تریاق اکسیر ہے ایک ساعت شیخ کامل کی صحبت میں حاضر ہنا ہزار سال کی خلوت و عزلت سے بہتر ہے کیونکہ مرید کو اللہ رب العزت کی بارگاہ اقدس سے اس لیے براہ راست فیض حاصل نہیں ہوتا کہ مرید میں اربعہ عناصر اور شہوات نفسانی مانع ہوتے ہیں اور شیخ ان منازل سے گزر کر واصل بحق ہو چکا ہوتا ہے اس کے وسیلہ سے فیض یاب ہونا یقینی ہوتا ہے اس لیے شیخ کی نسبت ہر دو طرف ہوتی ہے پس مرید کو چاہیے کہ اپنے مرشد کے ارشاد کی تعمیل کو دین و دنیا کی بہتری کا سبب جانے اگر حضوری میں ہو تو نسبت سے فیض یاب ہونا غنیمت جانے اور اگر صحبت سے دور ہو تو ارشاد کی تعمیل میں کوشش کرے اور ذکر و مراقبہ کی حالت میں تصور کے طریقہ سے صحبت حاصل کرے اور سوتے جاگتے کھاتے پیتے چلتے پھرتے حتیٰ کہ کسی بھی حالت میں ذکر سے غفلت نہ کرے۔

9- ذکر الہی کا تعلق دل سے ہوتا ہے اور ذاکر کا دل ذکر کی برکت اور نورانیت کی وجہ سے ماسوئی سے پاک ہو جاتا ہے جو عبادات کا اصل مقصود ہے اس لیے سوائے فرائض کے



مرید کو چاہیے کہ باقی سب اوراد و اشغال پر ذکر کو ترجیح دے اور ہمیشہ ذکر میں مشغول رہے تاکہ اللہ رب العزت ذکر کی برکت سے دین و دنیا کے مقاصد میں کامیاب کرے۔

10- مرید کو ہر حالت میں متوکل رہنا چاہیے کام کاج میں مشغول رہے بیکار نہ بیٹھے لیکن رازق پروردگار کو سمجھے بلکہ یہ خیال رہے کہ اللہ رب العزت مقدر کا رزق ہر حالت میں پہنچاتا ہے روزی کے لیے فرمان باری تعالیٰ کو کبھی ہاتھ سے نہ چھوڑے کیونکہ مقدر سے زیادہ رزق ملنا محال بلکہ ناممکن ہے اور نافرمانی کی وجہ سے دو جہان کی خرابی میں مبتلا ہونا یقینی ہے پس چاہیے کہ یقین کو چھوڑ کر موہوم کے لیے مصیبت میں مبتلا نہ ہوئے۔

11- جس چیز کو پیر مکروہ جانتا ہے اور ہر اُس چیز سے کہ جس سے پیر کو نفرت ہو اُس سے پرہیز کرے اگرچہ وہ اُس کو محبوب ہی ہو چاہیے اس میں اپنا فائدہ دیکھے اور جن کاموں کو پیر کرتا ہے پیر کی اجازت کے بغیر مرید کو نہیں کرنا چاہیے کیونکہ یہ مبتدی ہے اور شیخ منتہی ہے مبتدی بمنزلہ بیمار کے لیے اور منتہی بمنزلہ تندرست کے ہوتا ہے۔ تندرست جو چیز کھا سکتا ہے بیمار کو اکثر ان چیزوں سے پرہیز ہوتا ہے پیر کی مجلس میں کبھی اوراد و وظائف و نوافل کے ساتھ مشغول نہ ہونا چاہیے اور ہمہ تن پیر کے آداب اور نسبت کی طرف متوجہ رہنا چاہیے کیونکہ بقول مولانا روم۔

یک زمانہ صحبت با اولیاء

بہتر از صد سالہ طاعت بے ریاء

12- مرید کے دل میں اپنے شیخ کا ادب اس درجہ تک چاہیے کہ شیخ کی مجالس میں بغیر اجازت بات نہ کرے۔ شیخ کی طرف بے باکانہ نظر سے نہ دیکھے۔ دنیا کی ہر چیز سے شیخ کی محبت اس کے دل میں زیادہ ہو کیونکہ جس شخص کی زبان یا کسی اعضاء سے شیخ کے ادب کے خلاف کوئی فعل یا کلام سرزد ہو یا مرید کے دل میں شیخ کے اور آداب کے خلاف خیال بھی پیدا ہو تو وہ مرید منزل مقصود تک نہیں پہنچ سکتا۔

13- پیر کامل کی صحبت میں جب مرید پیر کی طرف متوجہ ہو کر ہر شغل سے فارغ ہو کر بیٹھتا



ہے تو اللہ تعالیٰ کی طرف سے جو فیض اور انوار پیر پر نازل ہوتے ہیں وہی انوار مرید پر بھی چمکتے ہیں۔

14- مرید کو چاہیے کہ جب بھی کبھی پیر کی خدمت میں کوئی عرض کرنے یا کسی دینی یا دینی حاجت کے بیان کرنے کی ضرورت ہو تو وقت کا خیال رکھے اور جس وقت پیر کو فارغ معلوم کرے اور اپنی طرف متوجہ پائے تو پھر عرض کرے کیونکہ ایسے وقت میں عرض کرنے سے شیخ کی طبیعت زیادہ راغب ہوگی اور حصول مطلب میں جلد کامیابی نصیب ہوگی اور عرض کرنے سے قبل اللہ رب العزت کی بارگاہ اقدس میں ادب اور قبولیت کے لیے دعا کرے اگر شیخ سے کوئی بات یا کام ایسا صادر ہو جس کی سمجھ نہ آئے تو اعتراض نہ کرے کیونکہ شیخ کامل سے اللہ تعالیٰ اور رسول علیہ الصلوٰۃ والسلام کے حکم کے خلاف کوئی امر صادر ہونا ممکن نہیں قرآن حکیم میں مذکور حضرت موسیٰ علیہ السلام اور حضرت خضر علیہ السلام کے قصہ کو یاد کرے۔

15- تصوف سارے کا سارا ادب ہی ہے جس مرید کے دل میں پیر کامل کے خلاف خیال بھی پیدا ہو وہ گویا پیر سے دشمنی رکھتا ہے اور دشمن کبھی فائدہ نہیں اٹھا سکتا چونکہ شیخ کامل مریدوں کے نہیں بلکہ تمام جہان کے اندیشوں سے واقف ہوتے ہیں اس لیے بے ادب مرید دین و دنیا کی نعمتوں سے محروم ہوتا ہے۔

### خلفاء عظام:

حضرت خواجہ امام علی شاہ نقشبندی رحمۃ اللہ تعالیٰ علیہ کے درج ذیل خلفاء ہیں۔

- 1- حضرت سید صادق علی شاہ رحمۃ اللہ تعالیٰ علیہ جو کہ آپ کے صاحبزادے بھی ہیں۔
- 2- حضرت سید لطف اللہ شاہ رحمۃ اللہ تعالیٰ علیہ جو کہ قطب وقت اور آپ کے صاحبزادے ہیں۔

3- حضرت بہادر شاہ طیب اللہ مشہدہ رحمۃ اللہ تعالیٰ علیہ

4- حضرت میاں خدا بخش رحمۃ اللہ تعالیٰ علیہ

5- حضرت مرزا سنگین بیک رحمۃ اللہ تعالیٰ علیہ



- 6- حضرت مولانا محمد اعظم رحمۃ اللہ تعالیٰ علیہ
- 7- حضرت محمد مسعود رحمۃ اللہ تعالیٰ علیہ
- 8- حضرت میاں عطاء محمد رحمۃ اللہ تعالیٰ علیہ
- 9- حضرت مولانا نور احمد رحمۃ اللہ تعالیٰ علیہ
- 10- حضرت مولانا شیر محمد خان کابلی رحمۃ اللہ تعالیٰ علیہ
- 11- حضرت مولانا محمد شریف بدخشانی رحمۃ اللہ تعالیٰ علیہ
- 12- حضرت مولانا مولوی فتح محمد رحمۃ اللہ تعالیٰ علیہ
- 13- حضرت مولانا مولوی رسول بابا رحمۃ اللہ تعالیٰ علیہ
- 14- حضرت سید انور شاہ کشمیری رحمۃ اللہ تعالیٰ علیہ
- 15- حضرت میاں شاہ محمد رحمۃ اللہ تعالیٰ علیہ
- 16- حضرت منشی احمد جان رحمۃ اللہ تعالیٰ علیہ

### وصال مبارک:

حضرت خواجہ امام علی شاہ نقشبندی رحمۃ اللہ تعالیٰ علیہ کا وصال مبارک ۱۳ شوال المکرم ۱۲۸۲ء میں ہوا آپ کا مزار مبارک مکان شریف میں مرجع خلایق ہر خاص و عام ہے۔





## حضرت بابا فقیر محمد چوراہی نقشبندی رحمۃ اللہ تعالیٰ علیہ

حضرت بابا فقیر محمد چوراہی نقشبندی رحمۃ اللہ تعالیٰ علیہ سلسلہ نقشبندیہ کے جلیل القدر بزرگ ہیں آپ زہد و ورع اور ریاضت میں درجہ کمال پر فائز تھے بلاشبہ ریاضت و مجاہدہ میں یکتائے زمانہ تھے۔

### ولادت باسعادت:

حضرت بابا فقیر محمد چوراہی رحمۃ اللہ تعالیٰ علیہ کی ولادت باسعادت چورہ شریف ضلع کیمبل پور میں ہوئی آپ کے والد ماجد کا نام حضرت نور محمد تیراہی تھا جو زہد و ورع اور ارشاد طریقت میں باکمال تھے شیخ کامل اور ولی اللہ تھے۔ کہا جاتا ہے کہ جب آپ کی ولادت باسعادت ہوئی تو اس وقت آپ کے جد امجد حضرت خواجہ فیض اللہ رحمۃ اللہ تعالیٰ علیہ باحیات تھے آپ کی ولادت کی خبر سن کر فرمایا کہ بچے کو میرے پاس لے کر آؤ چنانچہ حضرت بابا فقیر محمد رحمۃ اللہ تعالیٰ علیہ کو گود میں لے کر ان کی خدمت میں حاضر کیا گیا تو حضرت خواجہ فیض اللہ رحمۃ اللہ تعالیٰ علیہ نے اپنا لعاب دہن حضرت بابا فقیر محمد رحمۃ اللہ تعالیٰ علیہ کے منہ میں ڈال کر فرمایا کہ اس لڑکے کی قسمت بڑی اچھی ہے اس کے وجود پاک سے بہت فیض حاصل ہوگا چنانچہ کہا جاتا ہے کہ اسی دن سے آپ کے چہرہ مبارک سے انوار الہی کی کرنیں جگمگانا شروع ہو گئی تھیں۔ آپ کا اسم مبارک تو حضرت فقیر محمد تھا جب کہ لقب حاجی گل تھا آپ کو عقیدت و احترام کے باعث باباجی کے نام سے پکارا جاتا تھا۔



تعلیم و تربیت:

حضرت باباجی رحمۃ اللہ تعالیٰ علیہ نے ابتدائی تعلیم اپنے والد ماجد حضرت نور محمد تیراہی رحمۃ اللہ تعالیٰ علیہ سے حاصل کی جو کہ علم و فضل میں ایک ممتاز شخصیت تھے علوم ظاہری اور علوم باطنی میں کمال حاصل تھا حضرت باباجی رحمۃ اللہ تعالیٰ علیہ نے تمام علوم اور باطنی فیوض اپنے والد ماجد سے حاصل کیے والد ماجد نے آپ کو سب سے پہلے قرآن حکیم کا درس دیا اور قرآن حکیم پڑھایا اس کے ساتھ ساتھ آپ کو عربی فارسی اور اردو کی کتب کی تعلیم سے بھی روشناس کرایا۔ جب آپ کا تعلیم میں شوق بڑھا تو پھر آپ نے تفسیر، حدیث اور فقہ کی کتب سے استفادہ کیا اور اعلیٰ تعلیم کی روشنی سے اپنے آپ کو منور کیا آپ کی طبیعت کا میلان تصوف کی طرف بھی تھا چنانچہ آپ تصوف کے موضوع پر لکھی گئی کتب کا مطالعہ نہایت ذوق و شوق سے کرتے تھے۔ جب بھی فرصت ہوتی تو بزرگان دین کی کتب کے مطالعہ سے مستفید ہوتے۔

بیعت و خلافت:

حضرت باباجی رحمۃ اللہ تعالیٰ علیہ کے والد ماجد حضرت نور محمد تیراہی رحمۃ اللہ تعالیٰ علیہ سلسلہ نقشبندیہ کے باکمال بزرگ تھے اور ظاہری و باطنی علوم سے مکمل آگاہی رکھتے تھے بے شمار لوگ ان سے فیض یاب ہوئے تھے چنانچہ حضرت باباجی رحمۃ اللہ تعالیٰ علیہ نے بھی سلسلہ نقشبندیہ میں اپنے والد ماجد سے فیوض و برکات حاصل کیے اور والد ماجد کے دست حق پرست پر بیعت کی بیس برس کی عمر میں آپ کو والد ماجد نے خرقہ خلافت مرحمت فرمایا اور سلسلہ نقشبندیہ میں تلقین و اشاعت کی تاکید فرمائی اپنے والد ماجد کے زیر سایہ ریاضت و عبادت اور اوراد و وظائف میں زیادہ وقت گزارتے تھے والد ماجد نے بھی آپ پر خصوصی نوازش کی آپ کی روحانی تربیت اس انداز سے فرمائی کہ آپ پر باطنی علوم کے دروازے کھل گئے اور علم و عرفان کا ایک سمندر آپ کے قلب میں موجزن ہو گیا اور چھوٹی عمر میں ہی آپ درجہ کمال پر فائز ہو گئے زیادہ تر وقت عبادت الہی میں گزرتا تھا۔

عبادت و ریاضت و دیگر معمولات:

حضرت بابا فقیر محمد چوراہی رحمۃ اللہ تعالیٰ علیہ پر اللہ رب العزت نے علم و عرفان کے



دروازے کھول دیے اور آپ تصوف کے مختلف مراحل و مراتب طے کرتے ہوئے درجہ کمال پر فائز ہو گئے تو اپنا زیادہ تر وقت عبادت و ریاضت میں گزارنے لگے آپ کے معمولات اس طرح سے تھے کہ نماز فجر کی ادائیگی کے بعد طلوع آفتاب تک مراقبہ کی حالت میں رہتے اس کے بعد قرآن حکیم کی تلاوت فرماتے اور اڑھائی سپارہ پڑھتے دوپہر کے کھانے سے قبل اپنے بزرگوں کا ختم پاک کراتے پھر کھانا تناول فرماتے اور قیلولہ کرتے تھے۔ جب نماز ظہر کا وقت ہوتا تو اس سے پہلے اُٹھ جاتے اور باجماعت نماز ادا فرماتے نماز سے فارغ ہونے کے بعد قرآن حکیم کی تلاوت فرماتے اس کے بعد اکثر عقیدت مند آپ کی خدمت میں حاضری کی سعادت حاصل کرتے اور اپنی مشکلات آپ کے سامنے بیان کرتے چنانچہ آپ کسی کے حق میں دعا فرماتے کسی کو پانی دم کر کے دیتے اور کسی کو تعویذ لکھ کر دیتے تھے اسی اثناء میں نماز عصر کا وقت ہو جاتا تو نماز عصر ادا فرماتے۔ نماز عصر کے بعد ختم مبارک حضرت امام محمد معصوم رحمۃ اللہ تعالیٰ علیہ پڑھتے آپ کی اس مجلس پاک میں صرف خاص احباب ہی شریک ہونے کی سعادت حاصل کرتے تھے۔ پھر مغرب کی نماز ادا فرماتے اس کے بعد شام کا کھانا تناول فرماتے اور عشاء کے وقت جماعت کے ساتھ نماز عشاء ادا فرماتے۔ آپ ذکر جہری کی بجائے ذکر خفی میں زیادہ تر مشغول رہا کرتے تھے آپ کا قلب مبارک ہمہ وقت ذکر الہی میں مصروف رہتا تھا جب کوئی آپ کو دیکھتا تو بظاہر آپ خاموش بیٹھے ہوئے دکھائی دیتے مگر دیکھنے والے کو آپ کے قلب سے ذکر الہی کی ہلکی سی آواز نکلتی ہوئی سنائی دیتی تھی، آپ کے روزانہ کے معمولات میں یہ بھی شامل تھا کہ آپ بلا ناغہ ہر روز دلائل الخیرات اور حزب البحر پڑھا کرتے تھے۔

### اولیاء کرام سے محبت:

حضرت بابا جی رحمۃ اللہ تعالیٰ علیہ بچپن سے ہی اولیاء کرام سے محبت و عقیدت رکھتے تھے اور تصوف کی طرف مائل تھے اکثر بزرگان دین کے مزارات پر حاضری دیتے اور فیوض و برکات سے مستفید ہوتے آپ سلسلہ نقشبندیہ مجددیہ کے عظیم المرتبت بزرگ حضرت شیخ احمد سرہندی فاروقی مجدد الف ثانی رحمۃ اللہ تعالیٰ علیہ سے بڑی عقیدت و محبت رکھتے تھے آپ کا معمول تھا کہ ہر سال ان کے عرس مبارک میں شرکت کی غرض سے ایک قافلہ تیار کرتے اس قافلہ



میں آپ کے خلفاء اور مریدین کی خاصی تعداد شامل ہوتی تھی آپ اس قافلے کی قیادت کرتے ہوئے سرہند شریف جاتے اور عرس کی تقریبات میں عقیدت و محبت سے حصہ لیتے وہاں پر حسب استطاعت لوگوں کی خدمت بھی کرتے آپ اپنا زیادہ تر وقت حضرت مجدد الف ثانی رحمۃ اللہ تعالیٰ علیہ کے مزار مبارک پر مراقبہ کرتے ہوئے گزارتے تھے۔

### ارشادات عالیہ:

آپ کے ارشادات عالیہ بہترین اقوال و زریں ہیں تبرک کے طور پر چند درج ذیل ہیں چنانچہ فرماتے ہیں۔

- 1- دوستوں کو آپس میں کینہ و حسد نہیں رکھنا چاہیے۔
- 2- سفر و حضر میں ذکر الہی جاری رکھو۔
- 3- آپ اکثر یہ حدیث پاک بیان فرمایا کرتے تھے جس کا ترجمہ یہ ہے ”اللہ رب العزت اپنے بندوں سے فرماتا ہے کہ جو شخص میرے حکم پر راضی نہیں اور میری بلا پر صابر نہیں اور میری نصیحت پر شاکر نہیں اور میری عطا پر قانع نہیں پس وہ شخص میرے سوا کسی اور کو اپنا پروردگار بنا لے۔“
- 4- اپنا باطن درست کرو اس لیے کہ مرنے کے بعد باطنی اعمال ہی نجات کا باعث ہوں گے۔
- 5- اللہ تعالیٰ کو اللہ تعالیٰ کے لیے چاہو مقصد کے لیے یاد کرنا تو مقصد کی یاد ہے۔

### رشد و ہدایت:

آپ کے دست رشد و طریقت پر بے شمار لوگوں نے بیعت کی لا تعداد راہ حق کے متلاشی آپ کی صحبت کاملہ کے طفیل منزل حقیقی کو پا گئے آپ سلسلہ نقشبندیہ کے جامع کمالات بزرگ تھے چونکہ خود بھی حضور سرکارِ مدینہ علیہ الصلوٰۃ والسلام کی سنت مطہرہ پر عمل کرتے ہوئے اپنی زندگی بسر کرتے تھے اس لیے دوسروں کو بھی اسی کی تلقین فرماتے خلاف شرع کاموں پر سخت ناپسندیدگی کا اظہار کرتے اور اپنے پاس آنے والوں کو سنت مطہرہ کی اتباع کرنے کی تعلیم دیتے قرآن و سنت کے مطابق زندگیاں گزارنے کا درس دیتے اور حضور نبی کریم علیہ الصلوٰۃ والسلام کی



محبت کا سبق لوگوں کے اذہان و قلوب میں ڈالتے۔ جو کوئی آپ کے حلقہ ارادت میں شامل ہو جاتا اس پر خصوصی نوازش کرتے اور بڑی توجہ سے اس کی تربیت کرتے تھے آپ نے سلسلہ رشد و ہدایت کی ترقی کے ضمن میں دور دراز کے علاقوں کے سفر بھی کیے دوران سفر آپ مسجد میں قیام فرماتے اور ارشاد فرماتے کہ میں اللہ تعالیٰ کا مہمان ہوں اس لیے قیام بھی اسی کے گھر میں ہے آپ کی سیرت و کردار اور آپ کے دینی تبلیغی جذبے کی قدر کرتے ہوئے بہت سے جید علماء کرام بھی آپ کے حلقہ ارادت میں داخل ہوئے اور آپ کی صحبت کاملہ کی برکت کے طفیل فیوض و برکات سے مستفید ہوئے۔ آپ اپنے وقت کے اجل اولیاء کرام میں شمار ہوتے تھے بعض طالبان حق آپ کی ایک ہی نگاہ کاملہ سے صاحب ارشاد بن گئے۔

### خلفاء کرام:

آپ نے لا تعداد طالبان حق کی تربیت فرمائی ہزار ہا کی تعداد میں خلقتِ خدا نے آپ سے روحانی فیض حاصل کیا۔ حضرت بابا فقیر محمد چوراہی رحمۃ اللہ تعالیٰ علیہ اپنے والد ماجد کے وصال کے بعد سجادہ نشین ہوئے تھے اور مسند رشد و ہدایت پر متمکن ہوئے تھے آپ کے خلفاء کرام نے آپ کے بعد بھی آپ کے جاری کردہ سلسلہ رشد و ہدایت کو جاری و ساری رکھا اور سلسلہ نقشبندیہ کی ترویج و اشاعت میں سرگرم عمل رہے آپ کے خلفاء کرام درج ذیل ہیں۔

- 1- حضرت خواجہ احمد نبی نقشبندی رحمۃ اللہ تعالیٰ علیہ جو کہ آپ کے صاحبزادے بھی تھے اور ”زلفاں والی سرکار“ کے نام سے مشہور تھے۔ اقوال و افعال اور لباس سنت رسول کریم علیہ الصلوٰۃ والسلام کے مطابق تھے اپنے والد ماجد حضرت بابا فقیر محمد چوراہی رحمۃ اللہ تعالیٰ علیہ کی طرح سنت نبوی صلی اللہ علیہ وسلم کے احیاء میں سرگرم عمل رہتے تھے اور تبلیغ اسلام کے سلسلہ میں دور دراز کے علاقوں کے سفر کیے اور اس مقصد کے لیے دہلی، کشمیر، جمیر شریف، امرتسر، گورداسپور، بمبئی، سندھ، بلوچستان اور افغانستان میں بھی گئے۔ اپنی عمر مبارک کے آخری بیس برس لاہور کی آبادی و سن پورہ میں گزارے کیونکہ ان کے کافی مریدین لاہور میں تھے اور ان کے اصرار پر لاہور میں اقامت اختیار کی اپنے ایک عقیدت مند بابا و سن کے کنویں پر تشریف لائے اور ایک



حجرہ میں عبادت الہی میں مصروف ہو گئے جس مسجد میں نماز ادا فرمایا کرتے تھے وہ جگہ چوک پیراں والا کے نام سے مشہور ہو گئی آپ نے دن پورہ لاہور میں سلسلہ عالیہ نقشبندیہ کی ترویج و ترقی کے لیے بہت کام کیا لاہور میں ہی وصال ہوا نماز جنازہ حضرت مولانا سید دیدار علی شاہ الوری رحمۃ اللہ تعالیٰ علیہ نے پڑھائی اور بعد میں آپ کا مزار مبارک چورہ شریف میں بنایا گیا۔

- 2- امیر ملت حضرت حافظ سید جماعت علی شاہ محدث علی پوری رحمۃ اللہ تعالیٰ علیہ۔
- 3- حضرت حاجی جماعت علی شاہ لاٹانی رحمۃ اللہ تعالیٰ علیہ۔
- 4- حضرت حافظ عبدالکریم رحمۃ اللہ تعالیٰ علیہ عید گاہ راو پنڈی۔
- 5- حضرت محمد حسین رحمۃ اللہ تعالیٰ علیہ گجرات۔
- 6- حضرت حافظ فتح الدین رحمۃ اللہ تعالیٰ علیہ۔
- 7- حضرت مولوی غلام یوسف رحمۃ اللہ تعالیٰ علیہ۔
- 8- حضرت سید اکبر شاہ رحمۃ اللہ تعالیٰ علیہ۔
- 9- حضرت مولوی غلام محمد بگوی لاہوری رحمۃ اللہ تعالیٰ علیہ۔
- 10- حضرت راجہ شیر باز خان رحمۃ اللہ تعالیٰ علیہ۔
- 11- حضرت مولوی محمد حسین پسروری رحمۃ اللہ تعالیٰ علیہ۔
- 12- حضرت مولوی غلام نبی رحمۃ اللہ تعالیٰ علیہ۔
- 13- حضرت بابا محمد خان عالم باؤلی شریف رحمۃ اللہ تعالیٰ علیہ۔

### وصال مبارک:

حضرت بابا فقیر محمد چورہی رحمۃ اللہ تعالیٰ علیہ اس دنیائے فانی میں اپنی دنیاوی زندگی کے ماہ و سال گزار کر ۲۹ محرم الحرام ۱۳۱۵ھ بمطابق یکم جولائی ۱۸۹۷ء میں جمعرات کے دن عصر کے وقت وصال فرما گئے آپ کا مزار مبارک چورہ شریف میں واقع ہے جہاں روزانہ لاتعداد عقیدت مند مزار مبارک پر حاضری لگی سعادت حاصل کر کے مستفید ہوتے ہیں۔



## حضرت میاں شیر محمد شرقپوری رحمۃ اللہ تعالیٰ علیہ

عاشق ربانی شیر یزدانی، عارف اکمل حضرت میاں شیر محمد نقشبندی شرقپوری رحمۃ اللہ تعالیٰ علیہ سلسلہ عالیہ نقشبندیہ مجددیہ کے اجل اور صاحب کرامت ولی اللہ ہو گزرے ہیں آپ نے ساری زندگی سنت مطہرہ کی پیروی میں گزاری اور اپنے عقیدت مندوں کو بھی اسی بات کا درس دیا۔ آپ علم و فضل کے مرتبہ کمال پر فائز تھے ظاہری و باطنی علوم میں یدِ طولیٰ رکھتے تھے۔ لا تعداد افراد آپ کی صحبت کاملہ سے فیض یاب ہوئے تا حال آپ کے آستانہ عالیہ سے فیض کا یہ سلسلہ جاری و ساری ہے۔

### آباؤ اجداد:

عاشق ربانی حضرت میاں شیر محمد شرقپوری رحمۃ اللہ تعالیٰ علیہ کے آباؤ اجداد کا بل افغانستان سے ہجرت کر کے پنجاب کے علاقہ قصور میں آ کر مقیم ہوئے کہا جاتا ہے کہ اس علاقہ میں قحط سالی کی وجہ سے حجرہ شاہ مقیم تشریف لے گئے اور وہاں پر قیام فرمایا آپ کے جد اعلیٰ مولوی غلام رسول صاحب رحمۃ اللہ علیہ جن دنوں حجرہ شاہ مقیم میں سکونت رکھتے تھے وید یوؤں نے اس علاقہ پر حملہ کر کے قبضہ کر لیا اس دوران مولوی غلام رسول صاحب رحمۃ اللہ تعالیٰ علیہ کو بھی گرفتار کر لیا گیا ان کی قید سے جب رہائی ملی تو حجرہ شاہ مقیم سے شرقپور تشریف لے آئے اور اس مقام پر مستقل سکونت اختیار کی۔ حضرت میاں شیر محمد رحمۃ اللہ تعالیٰ علیہ کے والد ماجد میاں عزیز الدین رحمۃ اللہ تعالیٰ علیہ تھے جو قادری طریق میں بیعت تھے نہایت نیک سیرت اور پاک طینت بزرگ تھے رہتک میں ملازمت کرتے تھے اور وہیں پران کا انتقال ہوا۔



ولادت باسعادت:

آپ کی ولادت سے قبل ایک مجذوب بزرگ شرقپور شریف میں تشریف لائے اور اکثر آپ کے گھر کے گرد چکر لگاتے ہوئے لمبے لمبے سانس لیتے جیسے کہ کوئی خوشبو سونگھتا ہے جب اُن سے پوچھا جاتا تو کہتے کہ اس گھر سے دوست کی خوشبو آ رہی ہے وہ اللہ تعالیٰ کا مقبول بندہ ہوگا۔ اسی طرح آپ کی ولادت سے قبل حضرت خواجہ امیر الدین رحمۃ اللہ تعالیٰ علیہ نے اکثر شرقپور شریف جانا شروع کر دیا تاکہ اس بابرکت بچے کو نسبت نقشبندیہ سے مستفیض فرمائیں۔ ۱۲۸۲ھ میں حضرت میاں شیر محمد رحمۃ اللہ تعالیٰ علیہ کی ولادت باسعادت شرقپور شریف میں ہوئی ولادت کے ساتویں دن آپ کا اسم پاک شیر محمد رکھا گیا۔

بچپن کے اہم واقعات:

حضرت میاں شیر محمد صاحب شرقپوری رحمۃ اللہ تعالیٰ علیہ مادر زاد ولی اللہ تھے جو کوئی آپ کو دیکھتا تو بے اختیار کہہ دیتا کہ آپ مادر زاد ولی اللہ ہیں۔ آپ کا بچپن عام بچوں کی طرح نہ تھا آپ بچپن سے ہی گوشہ نشینی کو پسند فرماتے تھے بچوں کے ساتھ کھیلتے کودتے نہ تھے آپ کی حیا کا یہ عالم تھا کہ چھوٹی سی عمر میں بھی جب کبھی محلہ سے گزرتے تو سر مبارک پر چادر اوڑھے ہوئے ہوتے محلہ کی عورتیں آپ کی نگاہ کی پاکیزگی اور حیاء کی قدر کرتی تھیں۔ بچپن سے ہی آپ کی پیشانی مبارک سے نور ولایت ہویدا تھا۔ آپ کی طبیعت بچوں کے ساتھ کھیل کود کی طرف مائل نہ ہوتی تھی اور نہ ہی آپ کھیل کود میں وقت ضائع کرنا پسند فرماتے تھے آپ بچوں سے الگ تھلک رہا کرتے تھے۔

تعلیم و تربیت:

آپ کو قرآن حکیم پڑھنے کی غرض سے مکتب میں داخل کرایا گیا تو آپ نے بہت جلد قرآن حکیم پڑھ لیا اس کے بعد عربی اور فارسی کی دیگر کتب کی تعلیم حاصل کی علاوہ ازیں لکھنے میں بھی خاصی مہارت حاصل کر لی کہا جاتا ہے کہ بچپن میں آپ کے جدا مجد حضرت مولانا مولوی غلام رسول صاحب رحمۃ اللہ تعالیٰ علیہ آپ کو قرآن حکیم کا سپارہ پڑھنے کے لیے دیتے تو آپ پڑھتے ہوئے اس قدر زاری کرتے کہ آنسوؤں کے ٹپکنے کی وجہ سے چند دنوں میں ہی سپارہ کے اوراق



گیلے ہو کر پڑھنے کے قابل نہ رہتے اس ضمن میں جب آپ کے جد امجد آپ سے باز پرس کرتے تو آپ خاموشی اختیار کرتے اور جب زیادہ پوچھا جاتا تو رو پڑتے تھے۔

### بیعت و خلافت:

حضرت میاں صاحب رحمۃ اللہ تعالیٰ علیہ کوٹلہ شریف میں حضرت بابا امیر الدین نقشبندی رحمۃ اللہ تعالیٰ علیہ کی خدمت میں حاضر ہو کر بیعت سے مشرف ہوئے اور علوم باطنی کی برکات سمیٹیں اپنی بیعت کا ذکر کرتے ہوئے حضرت میاں شیر محمد صاحب رحمۃ اللہ تعالیٰ علیہ فرماتے ہیں کہ حضرت بابا امیر الدین رحمۃ اللہ تعالیٰ علیہ کوٹلہ شریف والے شرفیور میں تشریف لاتے تو ہماری مسجد میں ان کی تشریف آوری ہوتی اور وہ میرے جد امجد کے پاس ٹھہرتے اور چلے جاتے اور پھر تشریف لے آتے۔ کچھ مدت کے بعد مجھے بیعت کی سعادت حاصل کرنے کی ترغیب دلائی شروع کی لیکن میرا دل نہیں مانتا تھا میں خیال کرتا تھا کہ میں اس عمر رسیدہ بزرگ سے بیعت نہیں کروں گا چونکہ حضرت بابا امیر الدین رحمۃ اللہ تعالیٰ علیہ میری تاک میں رہتے تھے آخر کار مجھ پر تصرف فرمایا اور میں بیعت کے لیے راضی ہو گیا۔

### کرامات:

حضرت میاں شیر محمد صاحب رحمۃ اللہ تعالیٰ علیہ بلاشبہ صاحب کرامت ولی اللہ تھے مگر کرامت کے اظہار کو پسند نہ فرماتے تھے اس کے باوجود آپ سے بہت سی کرامات کا ظہور صادر ہوا۔ آپ مستجاب الدعوات اور بارگاہ الہی کے مقبول بندے تھے ذیل میں آپ کی چند کرامات کا بیان کیا جاتا ہے۔

### کھانے میں برکت:

ایک مرتبہ آپ کے ہاں تقریباً بیس مہمان آ کر ٹھہرے ان کے لیے خورد و انتظام کیا گیا لیکن جب مہمانوں کو کھانا کھلانے کے لیے ان کے آگے کھانا رکھا گیا تو وقت تقریباً بیس اشخاص مزید آ گئے یہ دیکھ کر آپ نے درویشوں سے فرمایا کہ گھر سے جا روٹیاں لے آؤ۔ درویشوں نے عرض کی کہ گھر میں تو مزید کوئی کھانا نہیں ہے۔ آپ نے پھر بازار سے ہی لے آؤ۔ آپ کے حکم کے مطابق درویش بازار سے روٹیاں لینے کے لیے



ابھی وہ تھوڑی دور ہی گیا تھا کہ آپ نے اسے واپس بلوایا اور فرمایا رہنے دو جو موجود ہے وہی انشاء اللہ کافی ہے۔ آپ نے اُن آنے والوں کو بھی دسترخوان پر بٹھا دیا انہوں نے بھی کھانا شروع کر دیا۔ جب سب لوگوں نے کھالیا تو اس کے باوجود بہت سا کھانا بچ بھی گیا۔

### چوہوں نے نقصان نہ پہنچایا:

آپ کے ایک خادم میاں احمد دین شاہ پوری بیان کرتے ہیں کہ ایک مرتبہ حضرت میاں صاحب رحمۃ اللہ تعالیٰ علیہ شاہ پور میں تشریف لائے تو ہم ان کی خدمت میں عقیدت مندانہ حاضر ہوئے چونکہ اُن دنوں چوہے فصلوں کا بہت زیادہ نقصان کرتے تھے اس وجہ سے سب لوگ کافی پریشان تھے میں نے عرض کیا کہ چوہے فصلوں کو بہت نقصان پہنچا رہے ہیں آپ نے فرمایا 'تمہاری فصل کہاں ہے؟ اس پر میں آپ کو اپنے کھیت میں لے گیا آپ میرے کھیت میں چلے گئے اور چلتے ہوئے دوسری طرف سے باہر نکل گئے اس دن کے بعد چوہوں نے ہماری فصل کا نقصان نہ کیا جب کہ ہمارے ارد گرد کے دوسرے کھیتوں میں چوہے اسی طرح فصل خراب کرتے رہے۔

### تھانیدار گرویدہ ہو گیا:

ایک مرتبہ آدمی رات کے وقت حضرت میاں صاحب رحمۃ اللہ تعالیٰ علیہ بازار میں تشریف لے جا رہے تھے اسی دوران ایک سکھ تھانیدار اپنے سپاہیوں کے ساتھ گشت کر رہا تھا تھانیدار نے دور سے آپ کو دیکھا تو آواز دی آپ نے اس کی بات کا کوئی جواب نہ دیا اس پر تھانیدار نے سپاہیوں کو حکم دیا کہ اس شخص کو پکڑ کر لے آؤ سپاہی دوڑے ہوئے آئے اور آپ کو لے گئے۔ سپاہی آپ کو جانتے تھے اس لیے انہوں نے آپ کے متعلق تھانیدار سے کہا کہ یہ تو میاں صاحب سائیں لوگ ہیں۔ تھانیدار بڑے تکبر سے بولا 'تم نہیں جانتے میں ان لوگوں کو خوب جانتا ہوں یہ لوگ چوروں اور ڈاکوؤں کے تھامو (سنہالنے والے) ہیں۔ آپ نے تھانیدار کو کچھ نہ کہا تھانیدار نے بھی اور کوئی بات نہ کی آپ اپنے گھر تشریف لے گئے اگلے دن آپ آغا سکندر شاہ صاحب رحمۃ اللہ تعالیٰ علیہ سے ملاقات کرنے کی غرض سے پشاور تشریف لے گئے اسی رات چوروں نے تھانیدار کے گھر میں چوری کر ڈالی اس کے بعد تھانیدار کے دل



میں آپ کا اعتقاد پیدا ہو گیا اور وہ جب تک شرق پور شریف میں رہا آپ کی خدمت میں اکثر حاضر ہو کر عقیدت کا اظہار کرتا۔

### سکھ مسلمان ہو گیا:

ایک مرتبہ حضرت میاں صاحب رحمۃ اللہ تعالیٰ علیہ لاہور تشریف لائے اور اپنے مریدین کے ہمراہ لوہاری گیٹ کے باہر سے گزرے ان دنوں لاہور میں سکھوں کا کوئی میلہ تھا جس کی وجہ سے دوسرے شہروں اور دیہات سے بھی بہت سے سکھ لاہور آئے ہوئے تھے۔ حضرت میاں صاحب رحمۃ اللہ تعالیٰ علیہ جب لوہاری گیٹ کے باہر سے گزر رہے تھے تو عین اس وقت سامنے انارکلی سے سکھوں کا ایک جتہ باہر نکل رہا تھا آپ کا اور آپ کے ساتھیوں کا سکھوں سے آنا سامنا ہو گیا۔ ان سکھوں میں ایک نہایت خوبصورت و جیہہ و شکیل، خوبرونو جوان بھی تھا آپ نے اس سکھ نو جوان کی طرف ایک بھر پور نگاہ ڈالی اور بارگاہ الہی میں دعا کی، اے اللہ! اس قدر خوبصورت شخص دوزخ میں جائے میرا دل نہیں چاہتا، یا اللہ! تو اس کو اسلام کی دولت سے مالا مال فرما دے اور جنت کا حقدار ٹھہرا دے ابھی آپ یہ دُعا مانگ ہی رہے تھے اور آپ کی نگاہ کاملہ سکھ نو جوان کی طرف مبذول تھی کہ وہ سکھ آپ سے مخاطب ہو کر بولا، میاں جی! مجھ سے آپ کو کوئی کام ہے یا آپ مجھے کچھ کہنا چاہتے ہیں۔ میاں صاحب رحمۃ اللہ تعالیٰ علیہ نے اُس سے فرمایا، جوان! تمہیں میں نے کیا کہنا ہے جسے کہنا تھا اُس سے کہہ دیا ہے۔ سکھ نو جوان حیرت سے بولا، مجھے بھی تو بتائیں کہ آپ نے کس کو اور کیا کہا ہے۔ آپ نے فرمایا، میں نے کہا تو اللہ تعالیٰ سے ہے اور تمہارے متعلق کہا ہے کہ اس قدر خوبصورت چہرے والے خوبرونو جوان کو دوزخ میں نہیں جانا چاہیے۔ اب اُس کی منشاء ہے کہ وہ کیا کرتا ہے۔ سکھ نو جوان یہ بات سُلتے ہی فوری طور پر آپ کے قدموں پر گر گیا اور آپ سے عرض کی کہ مجھے کلمہ اسلام پڑھائیں۔

اس نو جوان کے ساتھی سکھوں نے جب یہ صورتحال دیکھی تو انہوں نے سکھ نو جوان کو سمجھانے کی کافی کوشش کی اور اسے واپس چلنے پر مجبور کرنے لگے لیکن اُس نو جوان کے قلب پر حضرت میاں صاحب رحمۃ اللہ تعالیٰ علیہ کی نگاہ کاملہ کا اثر ہو چکا تھا اس نے کہا کہ مجھے تو میری منزل مل گئی ہے میں اب واپس کہاں جاؤں اور کیوں جاؤں۔ اس طرح وہ نو جوان قبول اسلام



کے بعد پکا سچا مسلمان بن گیا اور حضرت میاں صاحب رحمۃ اللہ تعالیٰ علیہ کے خاص مریدوں میں اس کا شمار ہونے لگا۔

### انگلی ٹھیک ہو گئی:

آپ کے ایک عقیدت مند بیان کرتے ہیں کہ ایک مرتبہ میرے ہاتھ کی انگلی پر ایسی زبردست چوٹ لگی کہ جس کے باعث ہڈی ٹوٹ گئی کئی ماہ تک میں نے علاج کرایا مگر کوئی فرق نہ پڑا آخر کار انگلی ٹیڑھی ہو کر بالکل خشک اور ناکارہ ہو گئی اپنے معمول کے مطابق ایک دن میں شرقپور شریف میں آپ کی خدمت میں حاضر ہوا آپ کی نگاہ میری انگلی پر پڑی تو اس کے متعلق آپ نے مجھ سے پوچھا اس پر میں نے ساری بات آپ کو بتادی آپ نے اُسی وقت اپنا دست اقدس میرے ہاتھ پر رکھا اور میری انگلی بالکل ٹھیک اور درست حالت میں ہو گئی جیسا کہ تندرستی کی حالت میں تھی۔

### قرض خواہوں نے تنگ نہ کیا:

ایک مرتبہ قصور کا ایک شخص میاں نور حسن اپنے ایک عزیز کے ہمراہ آپ کی خدمت میں حاضر ہوا اور عرض کی کہ میاں صاحب! ہمیں کاروبار میں سولہ ہزار کا نقصان ہو گیا ہے۔ اس کی یہ بات سُن کر آپ ہنس دیے۔ اس نے جب کئی مرتبہ التجا کرتے ہوئے اپنی بات کو دہرایا تو آپ کی آنکھوں میں آنسو آ گئے اور فرمایا میں کب چاہتا ہوں کہ مسلمانوں کا نقصان ہو۔ کچھ توقف کے بعد فرمایا جاؤ تمہیں کوئی تنگ نہیں کرے گا۔ اس بات کو ایک مدت گزر گئی اس دوران کبھی بکھار آپ دریافت فرماتے کہ کیوں بھی قرض خواہوں نے کبھی تقاضہ تو نہیں کیا؟ عرض کیا کہ تقریباً دس برس تو گزر چکے ہیں کسی نے اپنے قرض کا مطالبہ نہیں کیا۔

### درد ختم ہو گیا:

ایک مرتبہ ایک شخص آپ کی خدمت میں حاضر ہوا اور عرض کی کہ مجھے ناف تلے بہت شدید درد ہو رہا ہے یہ سُن کر آپ جلال میں آ گئے اور فرمایا اس طرح کی درد مجھے تو کبھی نہیں ہوئی تمہیں کیوں ہوئی؟ حاضرین میں سے ایک شخص کا کہنا ہے کہ میں نے دل میں خیال کیا کہ یہ بات کہنے کی کیا ضرورت ہے اگر آپ کو کبھی درد نہیں ہوئی تو ضروری نہیں کہ دوسرے کو بھی نہ ہو۔



اسی اثناء میں وہ شخص پکارا اٹھامیاں جی! میری درد ختم ہو گئی ہے۔

### سیرت مبارکہ واقعات کے آئینہ میں:

حضرت میاں شیر محمد صاحب شر قیوری رحمۃ اللہ تعالیٰ علیہ کی سیرت مبارکہ سنت مطہرہ کی پیروی کا ایک بہترین نمونہ تھی آپ حضور سرکارِ مدینہ علیہ الصلوٰۃ والسلام کی سنت مطہرہ کی پیروی کرنے کی ہر ایک کو تلقین فرمایا کرتے تھے ایک مرتبہ کا ذکر ہے کہ آپ کی خدمت میں ایک مولوی صاحب حاضر ہوئے اور زمانے کی بے ثباتی کے متعلق باتیں ہونے لگیں مولوی صاحب نے گفتگو کا آغاز کرتے ہوئے کہا کہ حدیث مبارکہ میں بھی اسی طرح ہی آیا ہے کہ قیامت کے نزدیک مساجد کی تعداد بہت ہوگی جب کہ نمازی کم ہوں گے فسق و فجور اس قدر بڑھ جائے گا کہ اسلام کا صرف نام ہی رہ جائے گا۔ حدیث مبارکہ کے مطابق یہ سب کچھ تو ہوگا آپ نے مولوی صاحب کی بات سن کر فرمایا مولوی صاحب! اگر کسی جاری نہر میں جابجا سوراخ ہو جائیں اور ان سوراخوں سے پانی نکل کر جابجا بہنا شروع ہو جائے تو کدال لے کر ان سوراخوں کو مزید کھلا کرنا چاہیے یا ان کو بند کر دینا چاہیے۔ مولوی صاحب نے آپ کی یہ بات سنی تو حیرت زدہ ہوئے اور عرض کی کہ ایسی صورت میں تو سوراخوں کو بند کر دینا ہی مناسب ہے۔ اس پر آپ نے فرمایا، اس وقت سنت مطہرہ کی حفاظت کی شدید ضرورت ہے ایسے دور میں جو کوئی سنت مطہرہ کی حفاظت کرے گا حضور سرکارِ مدینہ علیہ الصلوٰۃ والسلام کا فرمان ہے کہ روزِ محشر وہ میرے ساتھ ہوگا بلکہ اسے سوشہیدوں کا ثواب عطا کیا جائے گا۔

### رشوت خور افسر پر ناراضی:

آپ رشوت لینے والے سرکاری اہلکاروں کو پسند نہ کرتے تھے جس کسی حاضر ہونے والے شخص کے متعلق آپ کو شبہ ہوتا کہ یہ رشوت خور ہے اور رشوت کی کمائی سے اپنی زندگی گزارتا ہے تو اس کی طرف توجہ نہ فرماتے تھے بلکہ اس سے کوئی نذر وغیرہ بھی قبول نہ فرماتے تھے اس کو آرام سے سمجھاتے رزقِ حلال سے زندگی گزارنے کی تلقین کرتے اسی طرح کسی ظالم افسر کو بھی اچھا نہیں سمجھتے تھے اور اس کی طرف بھی توجہ نہ فرماتے تھے۔ رشوت خوروں سے آپ کو بڑی نفرت تھی ایک مرتبہ کا ذکر ہے کہ ریلوے کا ایک پرنسٹنٹ آپ کی خدمت میں عقیدت کا اظہار



رکرتے ہوئے حاضر ہوا اس ریلوے افسر کا حلیہ بالکل انگریزوں جیسا تھا کلین شیو تھا ہیٹ سر پر رکھا ہوا تھا آپ نے اس کی طرف دیکھ کر ناگواری سی محسوس کی مگر بڑے آرام سے اس سے دریافت کیا کہ آپ کو کیا تنخواہ ملتی ہے؟ اس نے کہا کہ ایک ہزار روپے تنخواہ ملتی ہے اور باقی اللہ کا فضل بھی خوب ہو جاتا ہے۔ زندگی بڑے مزے سے گزر رہی ہے۔ یہ سن کر آپ کو اس قدر غصہ آیا کہ ضبط نہ کر سکے اور اس زور سے اس کے منہ پر تھپڑ مارا کہ اس کا ہیٹ دور جا گرا اور وہ خود بھی لڑکھڑا گیا، پھر فرمایا، یہ رشوت کی کمائی تجھے قبر میں منکر نکیر سے بچالے گی کیا پل صراط پر یہ روپیہ تجھے پار کرادے گا اور کیا تو یہ رشوت کے پیسے دے کر جنت میں چلا جائے گا یہ کیسی مسلمانی ہے سب انگریز کے بچے بنے پھرتے ہیں۔ پھر نہایت آرام سے اسے سمجھایا میاں! اللہ تعالیٰ کے قانون کی پابندی بھی کوئی چیز ہے وہ کون آ کر کرے گا اپنے پیدا کرنے والے کے متعلق کچھ تو سوچو۔ حضرت میاں صاحب رحمۃ اللہ تعالیٰ علیہ کی باتیں سن کر اس ریلوے افسر پر اس قدر اثر ہوا کہ اس نے آئندہ کے لیے رشوت لینے سے توبہ کی اور اپنی حالت درست کرنے کا وعدہ بھی کیا۔

### حق گوئی و بے باکی:

ایک مرتبہ ایک شخص نے عدالت میں نکاح پر نکاح کا جھوٹا دعویٰ دائر کیا اور اپنے دعویٰ میں اس نے تحریر کروایا کہ میرا نکاح حضرت میاں صاحب رحمۃ اللہ تعالیٰ علیہ نے پڑھایا تھا۔ اس پر عدالت کی طرف سے آپ کو بلوایا گیا تو آپ تحصیل میں تشریف لے گئے اور جوتیوں سمیت کمرے میں داخل ہو گئے دروازے پر کھڑے سپاہی نے آپ کو روکنا چاہا اور کہا کہ جوتے اتار کر اندر آئیں۔ آپ نے فرمایا، کیوں یہ کوئی مسجد ہے۔ تحصیلدار یہ سب کچھ دیکھ رہا تھا اُس نے سپاہی کو اشارہ کیا کہ ان کو منع نہ کرو جوتیوں سمیت ہی آنے دو۔ جب آپ تحصیلدار کے پاس پہنچے تو تحصیلدار نے آپ کی گواہی لینے سے قبل آپ سے کہا کہ آپ پہلے یہ اقرار کریں کہ میں جو کچھ کہوں گا سچ کہوں گا اور سچ کے سوا کچھ نہ کہوں گا۔ آپ اس کی بات سن کر مسکرائے اور نہایت بیباکی سے فرمایا، تمہاری عدالتوں میں کہیں سچ بھی ہے؟ تحصیلدار کھسیانا ہو کر بولا، جو کچھ بھی ہے ہم نے کہلوانا تو ہوتا ہے خیر چھوڑیں اس بات کو یہ بتائیے کہ آپ فریقین کو جانتے ہیں؟



آپ نے فرمایا، نہ میں ان کو جانتا ہوں اور نہ ہی دوسرے فریق کو جانتا ہوں اور نہ ہی میں نے ان کا نکاح پڑھا ہے۔ باوجود اس کے تحصیلدار ہندو تھا اس نے آپ کی حق گوئی کی بڑی قدر کی اور نہایت عزت و احترام سے آپ کو رخصت کیا۔

### ظالم کی سرزنش:

آپ کی عادت مبارکہ تھی کہ کسی بھی ظالم سے کوئی ہدیہ وغیرہ قبول نہ فرماتے تھے اور نہایت بیباکی سے اُس کے منہ پر کہہ دیتے تھے کہ تم ظالم ہو اپنی اصلاح کرو ایک مرتبہ کا واقعہ ہے کہ آپ کی خدمت میں ڈپٹی سلطان احمد خان نے دو روپے نذر پیش کیے آپ نے اُس سے فرمایا کہ مجھے تمہارے دو روپے نہیں چاہیے تم ظالم آدمی ہو۔ ڈپٹی نے عرض کی، میاں صاحب! ظالم تو میں ہوں لیکن یہ دو روپے جو میں آپ کی نذر کر رہا ہوں میری تنخواہ میں سے ہیں اس کے باوجود آپ نے اس کے روپے قبول نہ فرمائے اور اسے واپس لوٹا دیئے اس نے کافی اصرار کیا مگر آپ نے انکار فرمایا اور اس کو چند نصیحتیں کر کے رخصت کر دیا۔

### طبیعت میں انکساری:

آپ کی طبیعت عالیہ میں انکساری اور کس نفسی کوٹ کوٹ کر بھری ہوئی تھی کسی کو بھی کمتر خیال نہ کرتے تھے اس بات کو قطعاً پسند نہیں فرماتے تھے کہ کوئی آپ کی جوتی کو ہاتھ لگائے اگر کوئی عقیدت سے آپ کی جوتی سیدھی کر دیتا یا آپ کے پاس رکھ دیتا تو اس پر خفا ہوتے اور فرماتے کہ اسے اب تم ہی لے جاؤ میں اس قابل نہیں ہوں کہ کوئی میری جوتیاں سیدھی کرے البتہ اگر کوئی بزرگوں کی جوتی اس طرح عقیدت سے رکھے تو اس میں کوئی قباحت نہیں مجھ میں تو ایسی کوئی بات نہ ہے نہ میں بزرگ ہوں اور نہ ولی ہوں پھر تم لوگ میرے ساتھ اس طرح کیوں کرتے ہو۔

### مزار پر حاضری:

آپ اکثر عقیدت و محبت سے مکان شریف تشریف لے جایا کرتے تھے ایک مرتبہ تشریف لے گئے تو دیکھا کہ ایک شخص مزار پر سجدہ کر رہا ہے آپ نے اس پر ایک جلالی نگاہ کاملہ ڈالی وہ شخص الٹ کر گر پڑا۔ حضرت میاں صاحب رحمۃ اللہ تعالیٰ علیہ کی عادت مبارکہ تھی کہ جس بھی مزار پر حاضری دیتے قبر کو ہاتھ تک نہ لگاتے تھے خاموشی سے پاس کھڑے رہتے یا بیٹھ جاتے



تھے۔ شریعت مطہرہ کے خلاف عمل ہوتا ہوا ملاحظہ فرماتے تو آپ پر جلال کی کیفیت طاری ہو جاتی۔

### بھنگن کی مدد:

آپ ہر ایک کے ساتھ حسن سلوک سے پیش آیا کرتے ہر ایک کے ساتھ ہمدردی کرنے کا جذبہ آپ میں بہت زیادہ تھا اس ضمن میں آپ کوئی تخصیص نہ رکھتے تھے مسلمان ہو یا غیر مسلم ہر ایک کے ساتھ اچھا برتاؤ رکھتے ایک مرتبہ آپ قصور تشریف لے گئے اور اپنے عقیدت مندوں کے ساتھ قبرستان کی طرف تشریف لے جا رہے تھے کہ بازار میں ایک بھنگن بازار کا کوڑا کرکٹ اور نجاست وغیرہ اکٹھی کر کے ایک ٹوکری میں ڈالے اس انتظار میں کھڑی تھی کہ کوئی ٹوکری اٹھا کر سر پر رکھنے میں اس کی مدد کرے چونکہ ٹوکری نجاست سے بھری ہوئی تھی اس لیے کوئی بھی اس کے پاس کھڑا ہونا تک گوارا نہ کرتا تھا بھنگن کی گود میں اس کا ایک بچہ بھی تھا جس کی وجہ سے اُسے اکیلے ٹوکری اٹھا کر سر پر رکھنے میں مشکل پیش آ رہی تھی جیسے ہی آپ کی نظر اُس پر پڑی آپ فوری طور پر آگے بڑھے اس کی پریشانی کو محسوس کرتے ہوئے اپنے ہاتھوں سے وہ نجاست والی ٹوکری اٹھا کر اس کے سر پر رکھ دی جو ساتھی آپ کے ہمراہ تھے وہ یہ منظر دیکھ کر حیرت زدہ ہو گئے اس کے بعد آپ ان کے ساتھ قبرستان کی طرف تشریف لے گئے۔

### سمجھانے کا بہترین انداز:

ایک مرتبہ آپ حجرہ شریف میں تشریف لے گئے چونکہ یہاں پر آپ کے بزرگوں کا پیرخانہ تھا خانقاہ عالیہ کے گدی نشین جو اس وقت وہاں پر تھے اُن کی عادات ملاحظہ فرمائیں تو بہت بے چین ہوئے کیونکہ ان گدی نشین کی داڑھی کتری ہوئی تھی نماز کے اوقات کی پابندی میں غفلت سے کام لیتے تھے جب کہ شکار کی غرض سے بندوق اور کتے بھی رکھے ہوئے تھے۔ آپ نے اُن سے فرمایا کہ یہ کون سا طریقہ ہے جو آپ نے اپنا رکھا ہے کیا آپ کے آباؤ اجداد اس طرح کے کام کرتے تھے یا حضور نبی کریم علیہ الصلوٰۃ والسلام یا حضرت علی رضی اللہ تعالیٰ عنہ کی یہ سنت ہے؟ گدی نشین کے دل پر آپ کی باتوں کا بڑا اثر ہوا کیونکہ شاید اس سے قبل اُن کو کسی نے اس طرح سمجھایا نہ تھا اس لیے شرمندہ بھی ہوئے اور آنکھوں سے آنسو جاری ہو گئے اور اعتراف کرتے



ہوئے کہنے لگے کہ یہ سب کچھ میں نے اپنے بزرگوں کے خلاف کیا ہے اب آئندہ کے لیے میں غیر شرعی افعال سے توبہ کرتا ہوں۔

### بیٹھنے کا ڈھنگ:

حضرت میاں شیر محمد صاحب شر قیوری رحمۃ اللہ تعالیٰ علیہ زندگی کے تمام معمولات میں شریعت مطہرہ کی پیروی کا خاص طور پر خیال رکھا کرتے تھے اگر کوئی آپ کی مجلس پاک میں آلتی پالتی مار کر بیٹھتا تو آپ اس پر خفا ہوتے اور فرماتے لوگوں کو بیٹھنے کا طریقہ بھی نہیں آتا پہلے بیٹھنے کا طریقہ تو سیکھنا چاہیے آپ دوزانو ہو کر بیٹھنے کو پسند فرماتے تھے۔

### مسلمانوں کی حالت پر تنبیہ:

ایک مرتبہ آپ فیض پور گاؤں میں پیر حسن شاہ رحمۃ اللہ تعالیٰ علیہ کے فاتحہ کی غرض سے تشریف لے گئے آپ کی آمد پر گاؤں کے تقریباً تمام افراد اکٹھے ہو گئے اس موقع سے فائدہ اٹھاتے ہوئے آپ نے وعظ فرمایا اور مسلمانوں کو ان کی حالت پر کافی تنبیہ کی۔ ایک سکھ بھی وہاں پر موجود تھا آپ نے اسے اپنے پاس بٹھایا اور مسلمانوں کا اس کی شکل و صورت سے موازنہ کرایا وہاں پر موجود مسلمان بہت شرمسار ہوئے اور آئندہ کے لیے اپنے حلیے اور اشکال شباہت درست کرنے کا عہد کیا۔

### عادات مبارکہ:

حضرت میاں صاحب رحمۃ اللہ تعالیٰ علیہ کی عادات مبارکہ سنت مطہرہ کی پیروی کا بہترین نمونہ تھیں ذیل میں آپ کی روزمرہ کی چند عادات کا بیان کیا جاتا ہے کہ جس کے مطابق آپ نے اپنی حیات طیبہ اس دنیائے فانی میں گزاری۔

### سلام کرنے میں پہل:

آپ سلام کرنے میں ہمیشہ پہل کرتے تھے اور اس معاملے میں سبقت فرماتے تھے رستے میں چلتے ہوئے اگر کوئی راستے میں مل جاتا تو اُسے خود سلام کرتے البتہ کسی فاسق و فاجر شخص کو دیکھتے بعض مرتبہ تو شدید بیزاری کا اظہار کرتے اور بعض مرتبہ نہایت پیار سے اُسے سمجھاتے



اگر کوئی غیر مسلم آپ کی تعظیم کرتے ہوئے جھک کر آپ کے گھٹنوں کو ہاتھ لگاتا تو آپ اسے کچھ نہ کہتے بلکہ خاموشی اختیار کرتے لیکن اگر کوئی مسلمان اس طرح عقیدت و محبت کا اظہار کرتے ہوئے جھک کر گھٹنوں کو ہاتھ لگاتا تو شدید خفگی کا اظہار فرماتے تھے اور اس کو اس بات سے منع فرماتے تھے۔

### اینٹ پتھر راستے سے ہٹانا:

آپ کا یہ معمول تھا کہ بازار میں جب تشریف لے جاتے تو چلتے ہوئے اپنی نگاہیں نیچی رکھتے اور اپنے قدموں کے آگے آگے رکھتے تھے اگر کوئی اینٹ، پتھر یا کوئی ایسی چیز جس سے راہ چلتے ہوئے ٹھوکر لگنے کا اندیشہ ہوتا اس چیز کو اپنے ہاتھ سے اٹھا کر راستے سے پرے کر دیتے تھے۔

### لباس مبارک:

آپ کا لباس مبارک نہایت سادہ ہوتا۔ سادگی کو پسند فرماتے زیادہ باریک لباس پہننا اچھا نہیں سمجھتے تھے اس لیے آپ کا لباس موٹے کپڑے سے بنا ہوا ہوتا تھا۔ عام طور پر سفید کپڑے زیب تن فرماتے۔ سیاہ لباس کو پسند نہیں فرماتے تھے پگڑی کے ساتھ ٹوپی ضرور پہنتے تھے اگر کوئی شخص صرف پگڑی پہنتا تو اس پر خفا ہوتے اور فرماتے کہ حدیث پاک میں آیا ہے نصاریٰ صرف ٹوپی پہنتے تھے اور یہودی صرف پگڑی پہنتے تھے جب کہ حضور سرکارِ مدینہ علیہ الصلوٰۃ والسلام نے اپنے صحابہ کرام رضی اللہ تعالیٰ عنہم کو دونوں چیزوں کا حکم فرمایا تھا، کئی لوگ آپ کی خدمت میں سرخ رومی ٹوپی پہن کر حاضر ہوتے تو آپ اس بات کو نا پسند کرتے تھے اور فرماتے کہ صرف ٹوپی عیسائی پہنتے ہیں اگر کسی نے صرف پگڑی پہنی ہوتی تو اسے آپ اپنے پاس سے ٹوپی دے دیا کرتے اس مقصد کے لیے آپ نے بہت سی ٹوپیاں دیسی لٹھے کی سلوا کر اپنے پاس رکھی ہوئی تھیں اگر کوئی آپ کے پاس صرف ٹوپی پہن کر حاضر ہوتا تو آپ اس کو پگڑی اپنے پاس سے عطا فرما دیا کرتے تھے۔

### سیاہ جوتے سے نفرت:

حضرت میاں صاحب رحمۃ اللہ تعالیٰ علیہ سیاہ رنگ کے جوتے پہننا پسند نہیں کرتے



تھے اگر کسی کے پاس سیاہ بوٹ دیکھ لیتے تو خفگی کا اظہار کرتے ایک مرتبہ ایک مولوی صاحب سیاہ رنگ کے جوتے پہن کر آپ کی خدمت میں حاضر ہوئے تو آپ نے شدید ناراضی کا اظہار فرمایا اور ان سے فرمایا کہ لوگوں کو یہی وعظ سنایا کرتے ہو خود تو سیاہ جوتا پہنا ہوا ہے پھر آپ نے بازار سے ان کے لیے ایک نیا جوتا خریدا اور مولوی صاحب کو دے دیا۔ آپ زرد رنگ کی جوتی پہننا پسند فرماتے تھے اور خاص طور پر قصور سے بنوایا کرتے تھے۔ زندگی میں کبھی آپ نے سیاہ جوتا استعمال نہیں فرمایا۔

دو گرتے:

گرمیوں کے موسم میں آپ کا معمول تھا کہ آپ دو گرتے زیب تن فرمایا کرتے تھے اگر کوئی سوالی حاضر خدمت ہوتا تو ایک کرتہ اُتار کر اسے مرحمت فرما دیا کرتے تھے۔  
تبلیغ و تلقین کرنا:

آپ کی عادت مبارکہ میں یہ بات شامل تھی کہ آپ ہر آنے والے کو نیکی کی تلقین ضرور فرمایا کرتے تھے کوئی دنیا دار آپ کی خدمت میں جب حاضر ہوتا تو آپ اس کو خاص طور پر نیکی کی طرف راغب کرتے ہوئے تلقین اس طرح فرماتے کہ آپ کی بات اس کے قلب پر اثر کرتی ایسے دنیا داروں سے آپ اکثر فرماتے کہ اب تو قرآن پاک کو لوگوں نے بالکل ہی چھوڑ دیا ہے حضور سرکارِ مدینہ علیہ الصلوٰۃ والسلام نے اور صحابہ کرام رضی اللہ تعالیٰ عنہم نے بے شمار کالیف اٹھا کر دین کو حاصل کیا اس عظیم مقصد کی خاطر اپنی جانوں کی پرواہ نہ کی۔ بھوک اور پیاس برداشت کی مگر ہم لوگوں کو اس کی کوئی قدر نہیں ہے کیونکہ ہمیں تو بڑی آسانی سے دین پہنچا ہے اور ہم اپنے نفس کے پیچھے پڑ گئے اپنی خواہشوں کو ہم نے اپنا خدا بنا لیا ہے۔

شان بے نیازی:

ایک مرتبہ ایک شخص نے آپ کی خدمت میں حاضر ہو کر عرض کی کہ مجھے چوتھے کا بخار آتا ہے آپ نے اُسے ایک تعویذ لکھ کر دیا جس کی برکت سے اُس کا بخار ختم ہو گیا اس پر وہ شخص ایک بھینس لے کر حاضر ہوا آپ نے دیکھا تو فرمایا میں نے بھینس رکھنی تو ہے نہیں تم سے لے کر جو کسی دوسرے کو دے دوں گا تو بہتر ہے کہ تم ہی اسے اپنے پاس رکھو اور واپس لے جاؤ چنانچہ وہ



شخص اپنی بھینس کو واپس لے کر چلا گیا۔

### ارشادات عالیہ:

حضرت میاں شیر محمد صاحب رحمۃ اللہ تعالیٰ علیہ کے ارشادات عالیہ سے بھلائی اور اچھائی کا درس ملتا ہے آپ کا معمول تھا کہ آپ ہر آنے والے کو تلقین و ہدایت فرمایا کرتے تھے اور شریعت مطہرہ کے مطابق زندگیاں گزارنے کا سبق دیتے تھے۔ ذیل میں اسی حوالے سے آپ کے چند ارشادات عالیہ بیان کیے جاتے ہیں۔ آپ نے فرمایا کہ

1- اپنے سالن کی وجہ سے ہمسایہ کو تکلیف نہ دو اگر کوئی لذیذ سالن پکاؤ تو پہلے ہمسایہ کے گھر بھیج دو جس شخص سے اس کا ہمسایہ ناراض ہو اس سے اللہ اور رسول ناراض ہو جاتے ہیں۔

2- لوگوں کو لا الہ الا اللہ پر پورا یقین نہیں ہے اگر یقین ہو تو اعمال درست ہو جائیں۔

3- ہر کام کو کرنے سے پہلے بسم اللہ پڑھ لیا کرو۔

4- توجہ یہ چیز ہے کہ مرید صادق کا خیال مرشد کی طرف ہو اور شیخ کا خیال مرید کی طرف ہو یہ ضروری نہیں کہ سامنے بٹھا کر خیال کیا جائے۔

5- جب کسی طالب صادق کی طرف خیال کیا جاتا ہے خواہ وہ طالب کہیں ہو ہوا میں سے گزرتا ہو وہ خیال اُس تک پہنچ جاتا ہے۔

6- دیوار کی ایک ایک اینٹ بھی صاحب فکر کے لیے بڑا وعظ ہے مگر انسان غفلت میں غرق ہے۔

7- جو پیر جبرامریدوں کے گھر میں قیام کرتے ہیں وہ ظالم تھانیداروں سے کم نہیں ہیں۔

8- توکل بڑی مشکل چیز ہے کوئی ہم سے پوچھے کہ توکل کے راستہ میں کون کون سے امتحان ہوتے ہیں۔

9- عید تو تب ہے جب دل اللہ تعالیٰ کی طرف عود کرے ورنہ عید کیسی۔



وصال مبارک:

عاشق ربانی، شیر یزدانی، پیر کامل حضرت میاں شیر محمد صاحب شرقپوری رحمۃ اللہ تعالیٰ علیہ پر تین ربیع الاول ۱۳۳۷ھ بروز پیر بعد نماز عصر تقریباً پانچ بجے سکرات موت کے عالم کا آغاز ہو گیا اور ساڑھے دن بجے شب اس عالم فانی سے عالم باقی کی طرف رحلت فرما گئے۔ نصف شب کے وقت آپ کو غسل دیا گیا اور صبح کے وقت آپ کا جنازہ اٹھایا گیا نماز جنازہ حضرت صاحبزادہ محمد مظہر قیوم رحمۃ اللہ تعالیٰ علیہ جانشین مکان شریف نے پڑھائی ہزاروں عقیدت مند نماز جنازہ میں شامل تھے آپ کو دو ہڑاں والے قبرستان شرقپور شریف میں دفن کیا گیا۔ آپ کے مزار اقدس پر روزانہ لاتعداد عقیدت مند حاضری کی سعادت حاصل کرتے ہیں اور وہ طائفہ بزرگات سے مستفید ہوتے ہیں۔

\*\*\*



## حضرت سید جماعت علی شاہ لاٹانی رحمۃ اللہ تعالیٰ علیہ

حضرت سید جماعت علی شاہ لاٹانی رحمۃ اللہ تعالیٰ علیہ علوم شریعت و طریقت میں کامل و اکمل تھے ریاضات و مجاہدات میں اپنا کوئی ثانی نہیں رکھتے تھے سلسلہ عالیہ نقشبندیہ کے بزرگوں میں ایک ممتاز مقام رکھتے تھے۔ دین اسلام کی ترویج و اشاعت کے لیے آپ نے جو کام کیا ہے وہ روز روشن کی طرح عیاں ہے حق گوئی و بے باکی میں اپنی مثال آپ تھے۔

### شجرہ نسب:

آپ حسینی سید ہیں آپ کا شجرہ نسب اس طرح سے ہے حضرت سید جماعت علی شاہ لاٹانی بن سید علی شاہ بن سید مہر علی شاہ بن سید فضل کریم بن سید محکم دین شاہ بن سید صغیر الدین شاہ بن سید میر شاہ بن سید علی اکبر شاہ بن سید محمد امین شاہ بن سید شاہ محمد بن سید حیدر علی شاہ بن محمد سعید شاہ (بانی علی پور سیداں شریف ضلع سیالکوٹ) بن سید حسین شاہ بن سید محی الدین شاہ بن سید میر امجد بن سید امام الدین بن سید علی بن سید علاؤ الدین بن سید جلال الدین بن سید منصور بن سید نظام الدین بن سید حبیب اللہ بن سید خلیل اللہ بن سید شمس الدین بن سید عبداللہ بن سید نور اللہ بن سید کمال الدین بن سید اسد اللہ بن میر خسرو بن سید عارف بن سید ابراہیم بن سید ابوطاہر احمد بن سید حسین بن سید علی العارض بن سید محمد مامون مقلب بہ قطب محمد دیباج بن امام جعفر صادق بن امام باقر بن حضرت زین العابدین بن حضرت امام حسین بن حضرت علی رضی اللہ تعالیٰ عنہم۔

### ولادت باسعادت:

حضرت سید جماعت علی شاہ لاٹانی رحمۃ اللہ تعالیٰ علیہ کی ولادت باسعادت جمعہ



المبارک کے دن ۱۲۷۶ھ بمطابق اگست ۱۸۶۰ء صبح صادق کے وقت علی پور سیداں ضلع سیالکوٹ میں ہوئی آپ کی ولادت سے آپ کے والد سید علی شاہ رحمۃ اللہ تعالیٰ علیہ بہت خوش ہوئے اور اللہ رب العزت کا شکر یہ ادا کیا اور حضرت علی رضی اللہ تعالیٰ عنہ کے نام پاک کی نسبت سے آپ کا نام سید جماعت علی تجویز کیا۔

### خاندانی پس منظر اور ہندوستان میں آمد:

آپ کا سلسلہ نسب حضرت علی رضی اللہ تعالیٰ عنہ سے جاملتا ہے ضلع سیالکوٹ میں واقع علی پور سیداں کا پہلے نام سعید پور تھا جو کہ آپ کے خاندان کے ایک بزرگ سید محمد شاہ رحمۃ اللہ تعالیٰ علیہ نے آباد کیا تھا اس ضمن میں تاریخ کے اوراق کا مطالعہ کرنے سے معلوم ہوتا ہے کہ جب مغل بادشاہ نصیر الدین ہمایوں نے ۱۵۴۰ء میں شیر شاہ سوری سے شکست کھائی تو ایران کی طرف راہ فرار اختیار کی اور ایران کے شہنشاہ طہماسپ سے مدد کا طلبگار ہوا مگر شہنشاہ ایران نے مدد کرنے سے انکار کر دیا۔ اس پر ہمایوں مایوس ہو گیا اور اولیاء کرام کی طرف رجوع ہوا۔ اُن دنوں حضرت سید نظام الدین شاہ شیرازی رحمۃ اللہ تعالیٰ علیہ کا خوب شہرہ تھا جو کہ ایک باکمال ولی اللہ تھے چنانچہ بادشاہ ہمایوں ان کی خدمت میں حاضر ہوا اور عرض کی کہ میرے حق میں دُعا فرمائیں کہ اللہ رب العزت میرا کھویا ہوا علاقہ مجھے دوبارہ عطا فرمادے حضرت سید نظام الدین شیرازی رحمۃ اللہ تعالیٰ علیہ نے بادشاہ کے حق میں نہایت خشوع و خضوع سے ایک طویل دُعا بارگاہ الہی میں کی دُعا سے فارغ ہونے کے بعد فرمایا کہ اب دوبارہ طہماسپ شاہ کے پاس جاؤ اور اس سے مدد حاصل کرو۔ ہمایوں نے حیرت زدہ ہو کر عرض کی کہ حضور! وہ تو مجھے اس معاملے میں انکار کر چکا ہے ارشاد فرمایا کہ وہ اب انکار نہیں کرے گا۔ اس پر ہمایوں پھر طہماسپ شاہ کے پاس گیا تو وہ مدد کرنے کے لیے تیار بیٹھا تھا۔ ہمایوں نے اس سے ایک امدادی لشکر لیا اور ہندوستان کی طرف روانہ ہوا اثنائے راہ میں دوبارہ حضرت سید نظام الدین شاہ شیرازی رحمۃ اللہ تعالیٰ علیہ کی خدمت میں حاضری کی سعادت حاصل کی اور مودبانہ التجا کی کہ اس خادم کے ہمراہ تشریف لے چلیں یا پھر اپنے خاندان کے کسی بزرگ کو ساتھ بھیج دیں تاکہ ان کی برکت اور آپ کی دُعا کے طفیل اللہ رب العزت مجھے سرخرو فرمائے۔



ہمایوں بادشاہ کی التجا و عرضداشت پر حضرت سید نظام الدین شاہ شیرازی رحمۃ اللہ تعالیٰ علیہ نے سید حسن شاہ اور ان کے بیٹے سید محمد شاہ کو ہمایوں کے ساتھ روانہ کر دیا۔ تھوڑے ہی دنوں کے بعد بادشاہ ہمایوں کو اپنا کھویا ہوا ملک دوبارہ واپس مل گیا۔ ہمایوں نے مسند اقتدار سنبھالتے ہی ان بزرگوں سے اپنی محبت و عقیدت کا اظہار کرتے ہوئے ان کے شایان شان معقول وظیفے مقرر کیے۔ دونوں بزرگوں نے ہندوستان میں ہی سکونت اختیار کر لی اور مخلوق خدا کی رشد و ہدایت کے لیے مشغول و مصروف ہو گئے پھر جب ہمایوں کی وفات کے بعد جلال الدین اکبر ہندوستان کے تخت پر بیٹھا اور دین اسلام سے روگردانی کرتے ہوئے ”دین الہی اکبر شاہی“ کی ترقی و اشاعت کے لیے کوشاں ہوا تو جہاں پر اور بہت سے اولیاء کرام اکبر بادشاہ کی اس حرکت سے نالاں ہو کر اس کے خلاف ہوئے وہاں حضرت سید محمد سعید شاہ رحمۃ اللہ تعالیٰ علیہ بھی اکبر بادشاہ سے خفا ہوئے اُس کو دین اسلام کی حقانیت سے روشناس کرانے اور راہ راست پر لانے کے لیے اپنا فریضہ ادا کیا مگر اکبر بادشاہ کسی طور بھی اپنے خود ساختہ دین اکبری سے منحرف نہ ہوا اس پر حضرت سید محمد سعید رحمۃ اللہ تعالیٰ علیہ ضلع سیالکوٹ کے اس علاقہ میں سکونت پذیر ہو گئے جسے آج کل علی پور سیداں کہا جاتا ہے۔ اس علاقہ میں آپ کو اپنے سرسید شمس الدین شاہ کی وساطت سے حسب خواہش کچھ اراضی مل گئی آپ کے سرسید شمس الدین شاہ اکبر بادشاہ کے داروغہ تھے اور دربار شاہی میں نہایت عزت کی نگاہ سے دیکھے جاتے تھے ان کی کوشش سے حضرت سید محمد سعید شاہ رحمۃ اللہ تعالیٰ علیہ اکبر بادشاہ کی سرگرمیوں سے دور پنجاب کے اس غیر معروف علاقے میں سکون سے رہنے لگے اس علاقہ کا نام اپنے نام سے موضع سعید آباد رکھا کچھ مدت کے بعد یہ علاقہ کسی وجہ سے غیر آباد ہو گیا آپ کی پشت سے ایک بزرگ حضرت سید علی اکبر شاہ رحمۃ اللہ تعالیٰ علیہ نے اس علاقے کو دوبارہ آباد کیا اور اس کا نام سعید آباد سے تبدیل کر کے علی پور رکھ دیا جسے اب علی پور سیداں کہا جاتا ہے اسی جگہ پر حضرت جماعت علی شاہ لاٹانی رحمۃ اللہ تعالیٰ علیہ کا خاندان آباد ہے پورے علاقے میں آپ کے خاندان کو عزت و قدر کی نگاہ سے دیکھا جاتا ہے آپ کے بزرگوں کی خانقاہیں روحانیت کے حصول کی عظیم درسگاہیں ہیں۔



تعلیم کا حصول:

حضرت پیر سید جماعت علی شاہ لاٹانی رحمۃ اللہ تعالیٰ علیہ نے اپنے والدین کے زیر سایہ ابتدائی تعلیم حاصل کی اُن دنوں علی پور سیداں شریف میں اپنے وقت کے عظیم المرتبت عالم دین حضرت مولانا عبدالرشید رحمۃ اللہ تعالیٰ علیہ اپنے درس گاہ میں تشنگانِ علم کی پیاس بجھانے میں کوشاں تھے اور ان کا خوب شہرہ تھا چنانچہ حضرت پیر سید جماعت علی شاہ لاٹانی رحمۃ اللہ تعالیٰ علیہ کو ان کی درس گاہ میں داخل کرادیا گیا آپ نے ان کے حلقہ درس میں قرآن حکیم پڑھا اور فقہ و تصوف کی تعلیم سے بہرہ ور ہوئے اور فقہ و تصوف کے موضوع پر لکھی گئی بعض کتب کا مطالعہ بھی کیا آپ کا رجحان دلگاہِ بچپن سے ہی تصوف کی طرف تھا۔

طبیعت کا رجحان:

آپ بچپن سے ہی تصوف کی طرف مائل تھے فضول کاموں اور کھیل کود سے آپ کو قطعی کوئی دلچسپی نہ تھی اور نہ ہی آپ کسی کھیل کود میں حصہ لیتے تھے کہتے ہیں کہ بچپن کے ایام میں آپ کبھی کبھار گھر سے غائب ہو جاتے اور جب آپ کو تلاش کیا جاتا تو کسی ولی اللہ کے مزار مبارک پر بیٹھے ہوئے مل جایا کرتے تھے۔ آپ کے بچپن کے دنوں کا ایک واقعہ بیان کرتے ہوئے ایک بزرگ فرماتے ہیں کہ ایک مجذوب کہیں سے علی پور سیداں تشریف لائے ان کی عادت تھی کہ وہ خاموش رہا کرتے تھے اور کسی سے کوئی بات نہ کیا کرتے تھے ایک دن حضرت پیر سید جماعت علی شاہ رحمۃ اللہ تعالیٰ علیہ اپنے چند دوستوں کے اصرار پر کھیل میں حصہ لینے ہی لگے تھے کہ مجذوب نے آپ سے مخاطب ہو کر فرمایا، تم فضولیات کے لیے نہیں پیدا ہوئے اللہ تعالیٰ تو تم سے بڑا اہم کام لینے والا ہے۔ مجذوب کے ٹوکنے پر آپ نے کھیل کود میں حصہ نہ لیا اور پھر جب تک مجذوب اس علاقہ میں رہے آپ اکثر ان سے راز و نیاز میں مشغول رہتے۔ جوانی کے دنوں میں بھی آپ اپنا زیادہ تر وقت عبادت الہی میں گزارتے تھے شب بیداری کرتے اور دن کے وقت گوشہ تنہائی میں بیٹھ کر مراقبہ کرتے۔

آپ ہر ایک کے ساتھ حسن سلوک سے پیش آتے تھے اہل اللہ کے بارے میں جہاں بھی آپ کو خبر ملتی زیارت کی سعادت حاصل کرنے کے لیے بڑی عقیدت و محبت سے جاتے اس



ضمن میں آپ نے بہت سے پیدل سفر طے کیے اور ایک ہی دن میں بعض مرتبہ ستر ستر کلومیٹر کا فاصلہ پیدل طے کیا۔ آپ علی پور سیداں کے ایک نواحی گاؤں چک قریشیاں میں اقامت گزین ایک بزرگ مرزا سکندر بیگ رحمۃ اللہ تعالیٰ علیہ سے خاصی عقیدت رکھتے تھے اور ان سے آپ کی اکثر میل ملاقات رہتی تھی۔ اسی طرح حضرت سید نور شاہ رحمۃ اللہ تعالیٰ علیہ سے بھی خصوصی لگاؤ و انس رکھتے تھے جو اس عہد کے ایک جلیل القدر عارف کامل تھے اور اسی علاقہ میں سکونت رکھتے تھے۔

### باطنی علوم کا حصول:

حضرت پیر سید جماعت علی شاہ لاٹانی رحمۃ اللہ تعالیٰ علیہ کو اپنے خاندانی بزرگوں سے روحانی فیض حاصل تھا اور مزید سے مزید کی جستجو میں رہتے تھے اسی حوالے سے عارفان حق کی زیارت کی سعادت کے لیے کوشاں رہتے تھے اپنے شوق اور روحانیت کی جستجو میں آپ کو حضرت خواجہ فقیر محمد چوراہی رحمۃ اللہ تعالیٰ علیہ کی عظمت و رفعت کے بارے میں پتہ چلا تو دل میں ایک ایسی تڑپ پیدا ہوئی کہ چاہا اب کسی عارف کامل کے دست حق پرست پر بیعت کر کے اس کے روحانی فیض سے مستفید ہوا جائے چنانچہ آپ کی بیعت کے ضمن میں چوہدری خان محمد مرحوم بیان کرتے تھے کہ میں نے آپ سے بیعت ہونے کے واقعہ کے متعلق دریافت کیا تو آپ نے فرمایا کہ جب مجھے پتہ چلا کہ حضرت قبلہ عالم بابا جی چوراہی رحمۃ اللہ تعالیٰ علیہ لاہور کے علاقہ چاہ میراں میں تشریف رکھتے ہیں تو میں زیارت کی سعادت حاصل کرنے کی غرض سے لاہور پہنچا تو مجھے بتایا گیا کہ حضرت بابا جی رحمۃ اللہ تعالیٰ علیہ موضع پٹیالہ میں دوست محمد صاحب کے گھر تشریف فرما ہیں وہاں پہنچا تو پتہ چلا کہ آپ وزیر آباد کے متصل علاقہ دھونکل میں تشریف لے جا چکے ہیں جب وہاں گیا تو مجھے بتایا گیا کہ آپ سیالکوٹ میں تشریف لے گئے ہیں چنانچہ میں سیالکوٹ پہنچا اور آپ کی زیارت کی سعادت حاصل کر کے بیعت سے مشرف ہو کر اللہ رب العزت کا شکر ادا کیا۔

حضرت پیر سید جماعت علی شاہ لاٹانی رحمۃ اللہ تعالیٰ علیہ کی بیعت کے واقعہ کے ضمن میں یہ بھی بیان کیا جاتا ہے کہ ان دنوں میں حضرت بابا فقیر محمد چوراہی رحمۃ اللہ تعالیٰ علیہ اور



ادو وظائف سے فراغت کے بعد قبلہ رخ ہو کر بیٹھا کرتے تھے ایک دن کسی نے اس طرح بیٹھنے کا سبب دریافت کیا تو فرمایا کہ میں ایک شہباز کو پکڑنا چاہتا ہوں چنانچہ اسی دن حضرت پیر سید جماعت علی شاہ لاٹانی رحمۃ اللہ تعالیٰ علیہ ان کے حلقہ ارادت میں داخل ہو کر بیعت سے مشرف ہوئے چنانچہ فرمایا یہی وہ شہباز ہے جس کی ہمیں تلاش تھی۔ آپ کے بارے میں حضرت باباجی رحمۃ اللہ تعالیٰ علیہ اکثر فرمایا کرتے تھے تم چراغ اور تیل گھر سے ہی لے کر آئے تھے اس لیے یہاں آ کر نور علی نور ہو گئے اپنے مرشد کے زیر سایہ آپ نے عرفان و سلوک کی منازل طے کیں اور روحانی فیوض و برکات سے مستفید ہوئے تھوڑی ہی مدت میں باطنی علوم کی تحصیل کر لی مرشد نے آپ کو خرقہ خلافت سے نوازا اور خلق خدا کی روحانی تربیت کرنے کی اجازت مرحمت فرمائی۔

### لاٹانی کی وجہ تسمیہ:

آپ کے لقب ٹانی اور لاٹانی کا شہرہ ہر چار سو عالم میں خوب پھیلا آپ کو یہ لقب مرشد پاک حضرت قبلہ عالم بابا فقیر محمد چوراہی نقشبندی رحمۃ اللہ تعالیٰ علیہ نے عطا فرمایا تھا اس کی وجہ یہ تھی کہ علی پور سیداں میں ایک ہی خاندان سے تعلق رکھنے والے دو بزرگ جو کہ ہم نام تھے یعنی دونوں کا نام سید جماعت علی شاہ تھا اور دونوں حضرت بابا فقیر محمد چوراہی رحمۃ اللہ تعالیٰ علیہ کے مرید کامل تھے مرشد پاک نے اپنے دونوں مریدین کے ناموں میں امتیاز کی غرض سے آپ کو ٹانی کا لقب عطا فرمایا اور پھر جب مرشد نے آپ کی روحانی پرواز کو دیکھا تو آپ کو ٹانی سے لاٹانی کا لقب مرحمت فرمایا چنانچہ اس لقب سے آپ کو خوب شہرت ہوئی اور ہر خاص و عام اور ہر اہل فکر و نظر کے حلقوں میں اس لقب کا شہرہ ہو گیا۔

### عبادت و ریاضت:

آپ زہد و ورع، تقویٰ و عبادت و ریاضت میں مشہور زمانہ تھے جوانی کے ایام میں بھی اپنا زیادہ تر وقت عبادت الہی میں گزارا کرتے تھے چنانچہ ایک مرتبہ باتوں باتوں میں فرمانے لگے کہ لوگ ذکر میں بہت سستی کرتے ہیں شروع شروع میں رات کے وقت شمار کر کے جھس دم لیا کرتا تھا جب کہ جوانی میں یہاں تک جھس دم کیا کرتا تھا کہ سینے سے خون آنا شروع ہو گیا ایک حکیم صاحب کو دکھایا گیا تو اس نے کہا کہ شاہ جی! اگر آپ جھس دم کو ترک کر دیں تو شفا ہو جائے گی میں



نے جواب دیا کہ ایسا نہیں ہو سکتا۔

### انکساری:

آپ کی طبیعت عالیہ میں انکسار کا پہلو نمایاں تھا نمود و نمائش اور ریا کاری کو اچھا نہیں سمجھتے تھے اور ہر کسی کو اس سے بچنے کی تلقین فرمایا کرتے تھے اگر کوئی آپ کے سامنے آپ کی تعریف کرتا تو سخت ناراض ہوتے اور اسے ڈانٹ دیتے کبھی محفل میں تکیہ لگا کر نہیں بیٹھتے تاکہ سب سے نمایاں نظر نہ آئیں دوران سفر ساتھیوں کے ساتھ چلتے تو کبھی آگے ہو جاتے اور کبھی پیچھے تاکہ کسی بھی وجہ سے کوئی امتیاز دکھائی نہ دے کہ جس سے پتہ چلے کہ ساتھیوں میں برتر کون ہے۔ کبھی ایسا بھی ہوتا کہ علماء اور خلفاء تو بہترین گھوڑوں پر سوار ہوتے لیکن آپ خچر پر سوار ہوتے اگر کسی خانقاہ یا مزار پر تشریف لے جاتے تو اپنے ساتھیوں کو سختی سے منع کرتے کہ ان کا تعارف نہ کرائیں آپ کے ساتھی یہاں تک اس بات کا خیال رکھتے تھے کہ علی پور سیداں کا نام بھی نہ لے سکتے تھے۔

### لوگوں سے معاملات:

لوگوں سے معاملات کے ضمن میں ہر ایک سے مساوی برتاؤ کرتے تھے آپ کی خدمت میں بلند مرتبہ رکھنے والے اکثر سرکاری عہدیدار بھی حاضری دیا کرتے تھے لیکن آپ کے فقر و استغناء کی ہیبت سے لب کشائی نہ کر سکتے تھے اور خاموش مؤدب ہو کر بیٹھتے تھے جب کہ اس کے برعکس مفلس و عاجز و مسکین لوگ جس طرح چاہتے آپ سے گفتگو کرتے تھے اور آپ خفانہ ہوتے تھے آپ کے ہاں تمام مہمانوں کے لیے ایک ہی طرح کا کھانا پکتا تھا اس معاملے میں کسی کے ساتھ کوئی امتیازی سلوک روانہ رکھا جاتا تھا ایسے لاعلاج مریض جن کے پاس بیٹھتے ہوئے دوسرے لوگ اچھا محسوس نہیں کرتے آپ ان کو اپنے ساتھ بٹھا کر کھانا کھلایا کرتے تھے اور ان کی دلجوئی فرماتے تھے۔ آپ کے لنگر سے ہر آنے والے کو کھانا ملتا یہ کھانا بہت سادہ قسم کا ہوتا تھا اور آپ اکثر یہ بات فرمایا کرتے تھے کہ اس لنگر میں تو صرف دال روٹی ہے اور محلہ شرقی میں میرے پیر بھائی حضرت سید جماعت علی شاہ محدث علی پوری رحمۃ اللہ تعالیٰ علیہ کے لنگر میں طرح طرح کے لذیذ کھانے ہوتے ہیں۔



فیاضی و دریا دلی:

حضرت سید جماعت علی شاہ لاٹانی رحمۃ اللہ تعالیٰ علیہ نہایت فیاض اور دریا دل رکھنے والے ولی اللہ تھے آپ کی فیاضی کا یہ عالم تھا کہ کئی مرتبہ آپ نے اپنے گھر کا تمام مال و اسباب نکال کر باہر رکھا اور غریبوں میں تقسیم فرمادیا۔ بعض مرتبہ ایسا ہوتا کہ جب کبھی بیمار ہوتے اور حکیم صاحب کوئی نسخہ تجویز کرتے تو آپ اس کی قیمت کا اندازہ لگاتے اور اس رقم کو غربا میں بانٹ دیتے ایک مرتبہ آپ نے اپنے ولی عہد اور سجادہ نشین مدظلہ العالی سے فرمایا کہ میں تجھے ایک بات بتاتا ہوں تیرا سادہ اور کچا گھر بہتر ہے لیکن مسافر بھوکا نہیں جانا چاہیے تیرا سادہ اور کچا گھر شیش محل سے بہت اچھا ہے جہاں سے مسافر پیٹ بھر کر نکلتے ہیں۔ آپ جب بھی کبھی سفر پر جاتے اور اثنائے راہ میں کسی کی دل جوئی کی خاطر اس سے کوئی نذرانہ قبول فرمالیتے تو اگلے گاؤں میں جا کر اسے تقسیم فرمادیتے۔

سادگی و پرہیز گاری:

آپ نے ساری زندگی سادگی سے گزاری ہر معاملے میں سادگی و پرہیز گاری کو مد نظر رکھا آپ کی گفتگو کا انداز بھی سادہ تھا خاموشی کو پسند کرتے تھے خاص طور پر نماز عصر سے لیکر مغرب تک تو اپنے گھر والوں کو بھی بلا وجہ بولنے کی اجازت نہ دیتے تھے لباس کے معاملے میں بھی سادگی آپ کا وطیرہ تھا آپ نے کبھی قیمتی اور عالی شان لباس زیب تن نہیں کیا کبھی کوٹ، واسکٹ نہیں پہنا۔ ساری زندگی آپ کا لباس کھدر کا تہبند اور ململ کی دستار مبارک رہی۔ کھانے بھی سادہ ہی پسند فرماتے تھے۔ مرغن غذاؤں کو مرغوب نہ رکھتے تھے اکثر خشک روٹی کے ساتھ ساگ یا چٹنی شوق سے تناول فرماتے کبھی مرغن شوربہ پیش کیا جاتا تو اس میں ٹھنڈا پانی شامل کر کے روٹی تناول فرماتے۔ عالی شان عمارتوں میں رہنا آپ کو پسند نہ تھا سادہ اور صاف ستھرے گھر میں رہتے تھے۔

اولاد اطہار:

حضرت پیر سید جماعت علی شاہ لاٹانی رحمۃ اللہ تعالیٰ علیہ کی شادی علی پور سیداں سے تقریباً ساڑھے تین کلومیٹر کے فاصلے پر واقع چک قریشیاں کے ایک نہایت ہی معزز اور اچھے



خاندان میں ہوئی آپ کی زوجہ مطہرہ نہایت پاکباز عابدہ زاہدہ اور صوم و صلوة کی پابند صالحہ خاتون تھیں ان کے لطن اطہر سے آپ کے ہاں تین بیٹوں کی ولادت باسعادت ہوئی جن کے نام سید فدا حسین شاہ، سید خادم حسین شاہ اور سید غلام رسول شاہ ہیں۔ تینوں صاحبزادے آپ کی حیات مبارکہ میں ہی وصال فرما گئے تھے ان کی اولاد باقی رہی۔

### خلفاء عظام:

حضرت سید جماعت علی شاہ لاٹانی رحمۃ اللہ تعالیٰ علیہ نے لا تعداد طالبان حق کو روحانی فیض سے نوازا آپ کے خلفاء کافی تعداد میں ہیں ذیل میں چند خلفاء کے نام پیش کیے جاتے ہیں۔

- 1- عالی القاب میاں محمد شریف رحمۃ اللہ تعالیٰ علیہ موضع فتو وال مضافات گورداسپور۔
- 2- حضرت سید امیر علی شاہ رحمۃ اللہ تعالیٰ علیہ موضع وڈالہ امرتسر۔
- 3- حضرت مولانا عبدالغنی رحمۃ اللہ تعالیٰ علیہ پسرور۔
- 4- حضرت صوفی محمد دین رحمۃ اللہ تعالیٰ علیہ موضع رام داس۔
- 5- حضرت پیر محمد شفیع رحمۃ اللہ تعالیٰ علیہ موضع بھڑتھ۔
- 6- حضرت مولانا حافظ ظفر علی رحمۃ اللہ تعالیٰ علیہ پسرور۔
- 7- حضرت سید امیر حسین شاہ رحمۃ اللہ تعالیٰ علیہ نارو وال۔
- 8- حضرت محمد اسماعیل رحمۃ اللہ تعالیٰ علیہ موضع بھڑتھ۔
- 9- حضرت سید محمد شریف رحمۃ اللہ تعالیٰ علیہ موضع رام داس۔
- 10- حضرت میاں احمد دین رحمۃ اللہ تعالیٰ علیہ موضع لنگاہ۔
- 11- شمس العلماء حاجی محمد غوث رحمۃ اللہ تعالیٰ علیہ موضع سکھو۔
- 12- الحاج سید چراغ علی شاہ رحمۃ اللہ تعالیٰ علیہ موضع مراڑہ۔
- 13- حضرت سید ہاشم علی شاہ رحمۃ اللہ تعالیٰ علیہ موضع تخت پور۔
- 14- حضرت سید محمد اسماعیل شاہ رحمۃ اللہ تعالیٰ علیہ موضع کوہالی۔



حکمت کی باتیں:

آپ کی باتیں و گفتگو حکمت سے خالی نہ ہوتی تھیں۔ چنانچہ اپنے مریدوں سے فرماتے کہ نماز پنجگانہ کی پابندی کرو اگر تم نے نماز چھوڑ دی تو تمہاری بیعت خود بخود ساقط ہو جائے گی۔

حقہ نوشی سے نفرت کرتے تھے اور حقہ پینے والے کو ختم خواجگان میں شریک نہیں ہونے دیتے تھے اور نہ ہی ان کو کوئی تبرک دیا جاتا تھا۔ ایک مرتبہ آپ کے پاس ایک شخص تسبیح پہنے ہوئے آیا آپ نے اس سے دریافت فرمایا کہ تم کیا پڑھتے ہو؟ اس نے کہا کہ میں روزانہ آٹھ ہزار مرتبہ درود پاک پڑھتا ہوں یہ سن کر آپ بہت خوش ہوئے اور فرمایا کہ تمہارے منہ سے حقہ کی بو آتی ہے۔ پھر فرمایا حقہ پینے والے کی مثال یوں ہے کہ جیسے خوشبودار چاولوں کا تھال بھر کر اوپر رکھ ڈال دی جائے۔


آپ فرمایا کرتے کہ نماز پنجگانہ وقت پر ادا کیا کرو اور میٹھا بول بولو۔ نماز روح کی غذا ہے مومن کی معراج ہے دل کی راحت ہے، قبر اور حشر میں ساتھی ہے۔ قیامت کے دن پہلا لازمی پرچہ ہے۔ روحانیت کی ابتداء ہے اور آخری منزل یہی نماز ہے۔ بے نمازی کبھی ولی اللہ نہیں بن سکتا بلکہ وہ جنت کی خوشبو سے بھی محروم ہے اور مسلمانوں کی صف سے باہر ہے۔ بے نماز کی ہر نیکی نامقبول ہے اور اس کا حشر فرعون، ہامان، نمرود اور ابی بن خلف کے ساتھ ہوگا۔

وصال مبارک:

اپنے وصال سے تین یوم پیشتر حضرت پیر سید جماعت علی شاہ لاٹانی رحمۃ اللہ تعالیٰ علیہ علیل ہو گئے اور جمعرات کے دن یکا یک فرمایا ایک دو تین۔ یہ الفاظ آپ نے دو مرتبہ ارشاد فرمائے اور پھر خاموشی اختیار کر لی۔ جس روز آپ کا وصال ہونا تھا اُس روز آپ کچھ دن چڑھے کھیتوں کی طرف تشریف لے گئے اور تھوڑی دیر کے بعد واپس آ گئے اپنے کمرے میں داخل ہو کر فرمایا کہ کوئی مجھے نہ بلائے اس کے بعد آپ ذکر بالجہر میں مشغول ہو گئے جب دوپہر کا وقت ہوا تو آپ پر عجیب کیفیت طاری تھی نماز ظہر کے وقت آپ کو نماز کے لیے کہا گیا تو آپ نے تیمم کر کے نماز ادا فرمائی اس کے بعد آپ پر استغراقی کیفیت طاری ہو گئی مغرب کے بعد استغراق میں اضافہ ہوتا گیا آخر کار رسول ذیقعدہ ۱۳۵۸ء بمطابق یکم اکتوبر ۱۹۳۹ء اتوار کے دن رات کو نو بج



کر پانچ منٹ پر آپ اسم ذات کا ورد کرتے ہوئے اپنے خالق حقیقی سے جا ملے۔ آپ کا حرم  
مبارک علی پور سید اس ضلع سیالکوٹ میں واقع ہے جہاں روزانہ لاتعداد عقیدت مند حاضری  
سعادت حاصل کر کے روحانی سکون پاتے ہیں۔





## حضرت سید جماعت علی شاہ محدث علی پوری رحمۃ اللہ تعالیٰ علیہ

شریعت و طریقت میں مستحکم، مشائخ نقشبندیہ کے نامور بزرگ حضرت سید جماعت علی شاہ محدث علی پوری رحمۃ اللہ تعالیٰ علیہ ایک نہایت باکمال ولی اللہ تھے خلق خدا کی اصلاح اور ان کو صراط مستقیم پر گامزن کرنے کے لیے آپ کی بہت زیادہ خدمات ہیں اور اس ضمن میں آپ نے اسلام کے عظیم تبلیغی مشن کو پورا کرنے میں کوئی کسر نہ چھوڑی۔

### والدین و آباؤ اجداد:

آپ کے والد ماجد کا اسم مبارک سید عبدالکریم شاہ تھا اور آپ کے آباؤ اجداد میں سے علی پور سیداں کے بانی حضرت سید محمد سعید شاہ شیرازی رحمۃ اللہ تعالیٰ علیہ مغل بادشاہ جلال الدین اکبر کے دور سے پہلے ایران کے شہر شیراز سے ہندوستان میں تشریف لائے اور سعید آباد کے نام سے ایک موضع کی بنیاد رکھی جس کو بعد میں علی پور سیداں کہا جانے لگا اور اس نام کی شہرت آج تک برقرار ہے۔ کہا جاتا ہے کہ موضع سعید آباد کسی وجہ سے کچھ عرصہ کے بعد خیر آباد ہو گیا تھا اور پھر اس جگہ کو حضرت سید علی اکبر شاہ رحمۃ اللہ تعالیٰ علیہ نے دوبارہ آباد کیا اور اس کا نام علی پور سیداں رکھا۔ حضرت سید جماعت علی شاہ رحمۃ اللہ تعالیٰ علیہ کے والد ماجد اللہ رب العزت کے نیک اور برگزیدہ بندے تھے تقویٰ اور پرہیزگاری ان کا شعار تھا ہمہ وقت عبادت و ریاضت میں مشغول رہتے تھے آپ کی والدہ ماجدہ بھی نیکی اور انسانی ہمدردی کے کاموں میں پیش پیش رہتی تھیں بیواؤں اور حاجت مندوں کی امداد میں کوئی کسر اٹھانہ رکھتی تھیں۔ اللہ تعالیٰ کے ذکر اذکار میں مشغول رہتی تھیں صوم و صلوٰۃ کی پابند اور اللہ تعالیٰ کی بارگاہ اقدس کی مقبول بندی تھیں۔



ولادت باسعادت:

آپ کی ولادت باسعادت ۱۸۴۵ء میں علی پور سیداں میں ہوئی۔ آپ کی پیشانی اقدس سے نور ولایت ہویدا تھا۔

تعلیمی سرگرمیاں:

حضرت سید جماعت علی شاہ محدث علی پوری رحمۃ اللہ تعالیٰ علیہ نے دینی تعلیم اپنے گاؤں میں ہی حاصل کی اللہ تعالیٰ نے آپ کو کمال حافظہ عطا فرمایا تھا اس قدر ذہین تھے کہ جو سبق پڑھتے فوراً یاد ہو جاتا تھا۔ تقریباً سات برس کی عمر میں قرآن حکیم حفظ کر لیا تھا اس کے علاوہ مولانا عبدالرشید سے عربی اور فارسی کی ابتدائی کتب بھی پڑھیں اور عربی و فارسی زبانوں میں خاصی شناسائی حاصل کر لی۔

دوران تعلیم آپ بڑی توجہ و یکسوئی کا مظاہرہ فرماتے آپ کی تعلیمی معاملات میں دلچسپی و توجہ سے آپ کے اساتذہ کرام آپ سے بہت متاثر تھے چونکہ آپ اپنے اساتذہ کرام کا بے حد ادب کرتے تھے اور ان سے عقیدت کا اظہار کرتے رہتے تھے اس لیے اساتذہ کرام بھی آپ کے ساتھ خصوصی شفقت فرماتے اور تعلیمی میدان میں آپ کی رہنمائی کرتے اساتذہ کرام کی خصوصی شفقت کی وجہ سے آپ کا شمار ذہین اور قابل ترین طالب علموں میں ہونے لگا اور آپ ہر جماعت میں اول پوزیشن حاصل کرتے۔ آپ کے اساتذہ کرام میں مولانا شاہ فضل الرحمن گنج مراد آبادی، مولانا فضل حق خیر آبادی، مولانا احمد حسن کانپوری، شیخ الحدیث استنبول حضرت مولانا عمر ضیاء الدین، مولانا عبدالوہاب امرتسری، مولانا محمد علی اور مولانا عبدالحق الہ آبادی مہاجر مکی شامل ہیں۔ آپ نے اور ٹیٹل کالج لاہور کے پروفیسر مفتی محمد عبداللہ ٹونگی سے بھی استفادہ حاصل کیا جب کہ مولوی فاضل اور مولوی عالم کا امتحان مولانا فیض الحسن سہارنپوری کے زیر سایہ نمایاں پوزیشن میں پاس کیا۔

بیعت و خلافت کا حصول:

چونکہ آپ کی طبیعت عالیہ روحانیت کی طرف مائل تھی ظاہری علوم کے حصول کے ساتھ ساتھ باطنی علوم کے حصول کی طلب بھی دل میں موجزن تھی سلوک و عرفان کی منازل طے



کرنے کی جستجو و تڑپ بھی تھی انہی دنوں اللہ رب العزت کے نیک اور برگزیدہ بندے حضرت بابا فقیر محمد چوراہی نقشبندی رحمۃ اللہ تعالیٰ علیہ کا خوب شہرہ تھا بے شمار طالبان حق ان سے کسب فیض کرتے ہوئے مستفید ہو رہے تھے آپ کے قلب اطہر میں ان کی خدمت میں حاضر ہونے کی تمنا پیدا ہوئی اور آپ ایک دن چورہ شریف تشریف لے گئے اور حضرت بابا فقیر محمد چوراہی رحمۃ اللہ تعالیٰ علیہ کی خدمت میں بیعت کی استدعا کی اور بیعت سے مشرف ہو کر سلسلہ عالیہ نقشبندیہ میں داخل ہوئے۔ حضرت بابا جی رحمۃ اللہ تعالیٰ علیہ نے آپ کو اپنی خصوصی توجہ سے نوازا آپ نے چند روز تک مرشد کی خدمت میں رہ کر فیوض و برکات کیمیں مرشد نے جب آپ کو کامل پایا تو شفقت و مہربانی فرماتے ہوئے خرقہ خلافت سے نوازا اور اپنی دستار مبارک آپ کے سر پر رکھتے ہوئے آپ کے حق میں دُعا فرمائی اس کے بعد آپ مرشد کی اجازت سے رخصت ہوئے اور خلق خدا کی ہدایت و رہنمائی میں مصروف ہو گئے۔

### شجرہ طریقت:

نقشبندی طریق میں آپ کا سلسلہ اس طرح سے ہے حضرت الحاج حافظ سید جماعت علی شاہ محدث علی پوری، حضرت خواجہ بابا فقیر محمد چوراہی، حضرت خواجہ نور محمد خاں، حضرت خواجہ محمد فیض اللہ خان، حضرت خواجہ محمد عیسیٰ ولی، حضرت سید حافظ محمد جمال اللہ رام پوری، حضرت خواجہ محمد اشرف مدنی، حضرت خواجہ محمد زبیر سرہندی، حضرت خواجہ حجۃ اللہ سرہندی، حضرت خواجہ محمد معصوم سرہندی، حضرت امام ربانی مجدد الف ثانی شیخ احمد سرہندی، حضرت خواجہ باقی باللہ رحمۃ اللہ تعالیٰ علیہم اجمعین۔

### حیات طیبہ و واقعات کے آئینہ میں:

آپ کو حضور سرکارِ مدینہ علیہ الصلوٰۃ والسلام کی ذات اقدس سے بے پناہ عشق و محبت تھی۔ عشق رسول صلی اللہ علیہ وسلم میں سرشار رہا کرتے ہر سال حج بیت اللہ کی سعادت حاصل کرنے کی غرض سے حجاز مقدس تشریف لے جاتے اور اپنا بیشتر وقت مدینہ منورہ میں گزارتے حضور سرکارِ مدینہ علیہ الصلوٰۃ والسلام کا اسم پاک جب بھی سنتے تو آپ پر ایک وجد کی کیفیت طاری ہو جاتی اور طبیعت میں گداز پن پیدا ہو جاتا تھا۔



مدینہ منورہ سے محبت:

جن دنوں آپ مدینہ منورہ کی زیارت و حاضری کی غرض سے مدینہ منورہ میں تھے اُن دنوں کا واقعہ ہے کہ مدینہ منورہ میں باب السلام کے پاس چند گتے لیٹے ہوئے تھے کسی شخص نے راہ چلتے ہوئے اپنی لاٹھی ایک گتے کو ماری جس سے کتا چیخا اور لنگڑاتا ہوا وہاں سے چل دیا اسی اثناء میں آپ وہاں تشریف لے آئے اور گتے کو تکلیف میں دیکھ کر آگے بڑھے اور گتے کو پیار سے اپنے قریب بٹھایا اور لاٹھی مارنے والے شخص سے کہا: اے ظالم! تجھے یہ دکھائی نہ دیا کہ یہ مدینہ منورہ کا گتا ہے۔ پھر آپ نے اپنا عمامہ پھاڑا اور گتے کی زخمی ٹانگ پر کپڑا باندھ دیا اس کے بعد بازار سے کھانا منگوایا اور اس کو کھلایا۔

تبلیغ دین:

آپ نے اپنی حیات طیبہ دین اسلام کی تبلیغ و ترویج کے لیے وقف کر رکھی تھی اس مقصد کے لیے آپ مختلف شہروں اور علاقوں میں اکثر تبلیغی مشن کے لیے تشریف لے جایا کرتے آپ اپنے اخلاق عالیہ، کردار کی عظمت و پاکیزگی اور حسن سلوک اور معاملات کے باعث لوگوں کے دلوں میں گھر کر جاتے لوگ آپ سے متاثر ہوئے بغیر نہ رہتے آپ کی سیرت طیبہ لوگوں کی اصلاح کے لیے ایک اعلیٰ نمونہ و مثال تھی۔ آپ ظاہری علوم کے ساتھ ساتھ باطنی علوم سے بھی مالا مال تھے۔ ہر مکتبہ فکر کے افراد سے آپ کے راہ و رسم تھے کسی بھی معاملے میں تعصب روانہ رکھتے تھے شریعت مطہرہ کے احکامات کے مطابق لوگوں کو اپنی زندگیاں گزارنے کی تلقین کرتے تھے۔ غیر شرعی کاموں اور غلط رسم و رواج سے منع فرماتے۔ خلاف شرع کسی بھی کام کی حوصلہ افزائی نہ کرتے بلکہ اس کی مذمت کرتے تھے اور بیاہنگ دہل کرتے تھے گویا کہ کوئی بھی غیر شرعی کام ہوتا ہوئے دیکھتے تو آپ کی برداشت سے باہر ہو جاتا اور اس کی مذمت و مخالفت میں پیش رہتے تھے۔ اکثر فرماتے کہ ہمارا سلسلہ نقشبندی ہے اور اس سلسلہ کے سالار اعظم شیخ احمد سرہندی حضرت مجدد الف ثانی رحمۃ اللہ تعالیٰ علیہ ہیں اور انہوں نے اپنے دور میں اپنے آپ کو مصائب و تکالیف میں ڈال کر بادشاہوں سے ٹکری اور ان کے سامنے اسلام کی سچی تصویر پیش کی اور اُس وقت ابن الوقت علماء سونے دربار شاہی میں اپنا اثر و رسوخ قائم کر رکھا تھا اور بادشاہ کی خوشنودی



کی خاطر دین اسلام کی شکل کو بگاڑ کر رکھ دیا تھا۔ اس نازک دور میں امام ربانی شیخ احمد سرہندی رحمۃ اللہ تعالیٰ علیہ نے غیر شرعی کاموں کی مخالفت کرتے ہوئے علم حق بلند کیا اور ان کو راہ حق پر گامزن ہونے کی تلقین و دعوت دی تو سب سے پہلے انہی ابن الوقت علماء نے آپ کی مخالفت پر کمر کسی اور دربار شاہی میں اپنے اثر و رسوخ کو استعمال کر کے آپ کے خلاف سرکاری طور پر کاروائیاں کروائیں آپ کو اس دوران قید و بند کی صعوبتیں بھی برداشت کرنا پڑیں اور دیگر تکالیف بھی آپ کو پہنچائی گئیں مگر آپ کے پائے ثبات میں کوئی لغزش نہ آئی اور آپ بڑی ثابت قدمی اور استقامت سے دین حق کی تبلیغ کے لیے کوشاں رہے اور حق بات پر ڈنکے رھے آخر کار فتح حق کی ہوئی وقت کے بادشاہ اور ابن الوقت علماء حق کے سامنے ٹھہر نہ سکے اور ہر طرف حق کا بول بالا ہو گیا مجدد کا یہی فرض ہوتا ہے کہ وہ علم حق بلند رکھے اور ہم اسی طریقہ کے پیروکار ہیں۔

### بیعت کرنے کا طریقہ:

ایک بزرگ مولوی غلام جیلانی نقشبندی جو کہ چک ۲۳۰ ج ب سیوال ضلع ٹوبہ ٹیک سنگھ آپ کے متعلق بات کرتے ہوئے بیان فرماتے ہیں کہ ایک مرتبہ میرے سامنے ایک شخص آپ کی خدمت میں حاضر ہوا اور بیعت ہونے کی استدعا کی آپ نے اس سے سوال کیا کہ کیا تم نماز و خجگانہ ادا کرتے ہو؟ اُس نے نفی میں جواب دیا تو آپ نے اسے نماز کے فوائد بتاتے ہوئے نماز کے طریقہ سے آگاہ فرمایا پھر ارشاد فرمایا کہ پہلے تم نماز و خجگانہ باجماعت پابندی سے پڑھنے کی عادت ڈالو۔ اسی طرح جو بھی آتا اس کے ساتھ اسی طرح کا ہی سلوک فرماتے کچھ مدت تک اس پر توجہ رکھتے اگر وہ شخص باجماعت نماز و خجگانہ کی پابندی کرتا ہوتا تو پھر اس کو اپنا مرید کرتے تھے۔

### تحریک پاکستان میں حصہ:

آپ کا تحریک پاکستان میں بہت بڑا حصہ و کردار ہے آپ نے نظریہ پاکستان کی حمایت کرتے ہوئے مسلم لیگ کا بھرپور ساتھ دیا اور قائد اعظم محمد علی جناح کو مکمل طور پر اپنا تعاون پیش کیا اس ضمن میں آپ نے عملی طور پر بہت کام کیا۔ ۱۹۴۶ء کے انتخابات میں آپ نے مسلم لیگ کی حمایت میں پورے ہندوستان کے دورے کیے جگہ جگہ انتخابی جلسوں میں لوگوں کو مسلم لیگ



کے پروگرام کی طرف آمادہ کرتے ہوئے ان کو اس بات لیے تیار کیا کہ وہ اپنا ووٹ صرف اور صرف مسلم لیگ کے امیدوار کو دیں۔ پاکستان بن جانے کے بعد آپ ملک میں اسلامی نظام کے نفاذ کی کوششیں کرتے رہے اور اس حوالے سے حکومت وقت کو یادداشتیں پیش کرتے ہر جلسہ اور ہر پلیٹ فارم پر حکومت کو پاکستان میں اسلامی نظام کے نفاذ کا وعدہ یاد دلانے میں سرگرم رہتے تھے۔

### شدھی کی تحریک کی مخالفت:

۱۹۲۳ء میں شدھی کی ایسی زبردست تحریک ہندوستان میں چلی کہ جس نے مسلمانوں کے عقائد کو اپنی پلیٹ میں لینا شروع کر دیا اس تحریک کا مقصد مسلمانوں کو دین اسلام سے پھیر کر مرتد بنانا تھا یہ تحریک بڑے زور و شور سے جاری تھی۔ اس پر آشوب دور میں آپ نے اس تحریک کی مخالفت کے لیے کمر کسی اور اس فتنے کی سرکوبی کے لیے بھرپور طریقے سے ایک مہم شروع کی اور مسلمانوں کو صحیح صورت حال سے آگاہ کرتے ہوئے اپنا دینی و ملی فریضہ پورا کیا۔

### تحریک خلافت میں حصہ:

تحریک خلافت کی آپ نے مکمل طور پر حمایت کی خلافت فنڈ میں لاکھوں روپے چندہ اکٹھا کر کے دیا اور ہر طرح سے تحریک خلافت کے لیے اپنی خدمات پیش کیں۔

### علی گڑھ یونیورسٹی کی اعانت:

آپ نے علی گڑھ یونیورسٹی کی بھی بہت دفعہ مالی اعانت فرمائی علی گڑھ یونیورسٹی کے لیے چندہ جمع کرنے کی مہم کا آغاز ہوا تو آپ اس میں پیش پیش تھے اور اس فنڈ میں آپ نے اُس وقت تین لاکھ روپے کی خطیر رقم جمع کرائی مالی اعانت کا یہ سلسلہ اس کے بعد بھی جاری رہا۔

### حجاز ریلوے لائن کی تعمیر میں حصہ:

حجاز ریلوے لائن کی تعمیر کے سلسلہ میں جب سلطان عبدالحمید نے تمام مسلمانان عالم سے چندہ کی اپیل کی تو آپ اس ملی کام میں بھی پیچھے نہ ہٹے اور بڑھ چڑھ کر اس میں حصہ لیتے ہوئے چھ لاکھ روپے اپنے اور اپنے متوسلین کی طرف سے بھجوائے آپ کے اس جذبہ کی قدر



کرتے ہوئے سلطان عبدالحمید نے آپ کو ”عمدہ الامثال والا فاضل“ کا خطاب دیا۔ اس واقعہ سے یہ پتہ چلتا ہے کہ آپ مسلمانوں کی بہبود کے لیے اپنے دل میں کس قدر عظیم جذبہ رکھتے تھے۔

### فتنہ قادیانیت کی سرکوبی:

قادیانیت کے فتنہ کی سرکوبی کے لیے آپ کی خدمات سے کسی طور انکار ممکن نہیں ہے۔ مرزا غلام احمد قادیانی کے غلط عقائد کی مخالفت کرتے ہوئے اُن دنوں حضرت پیر مہر علی شاہ صاحب رحمۃ اللہ تعالیٰ علیہ مرزائیت کے رد کے لیے خصوصی طور پر گولڑہ شریف سے لاہور تشریف لائے ہوئے تھے۔ علماء مشائخ اس عظیم دینی مشن پر اپنا ایک واضح موقف رکھتے تھے اور فتنہ قادیانیت کی سرکوبی کے لیے کوشاں تھے حضرت پیر مہر علی شاہ صاحب رحمۃ اللہ تعالیٰ علیہ نے حضرت سید جماعت علی شاہ محدث علی پوری رحمۃ اللہ تعالیٰ علیہ سے فرمایا کہ شاہ صاحب! یہ شکار آپ ہی کے مارنے کا ہے اس کے بعد حضرت پیر مہر علی شاہ صاحب رحمۃ اللہ تعالیٰ علیہ گولڑہ شریف واپس تشریف لے گئے۔ حضرت سید جماعت علی شاہ محدث علی پوری رحمۃ اللہ تعالیٰ علیہ نے ردِ قادیانیت کے سلسلہ میں لاہور میں ایک عظیم الشان جلسہ عام میں مرزا غلام احمد قادیانی کو دعوت مبہلہ دی اور اس ضمن میں چوبیس گھنٹے کی مہلت دیتے ہوئے مرزا قادیانی کی عبرتناک موت کی پیش گوئی فرمائی چنانچہ اگلے ہی روز مرزا غلام احمد قادیانی ۲۶ مئی ۱۹۴۰ء کو شدید اذیت کے عالم میں فوت ہو گیا۔

### تبلیغ کا طریقہ:

آپ کا طریقہ تبلیغ انتہائی سادہ تھا آپ کے حسن سلوک اور اخلاق عالیہ سے متاثر ہو کر لوگ آپ کے گرویدہ اور معتقد ہو جاتے تھے اگر کبھی تبلیغی دورے کے سلسلہ میں کسی دوسرے شہر میں تشریف لے جاتے تو کسی مرید کے گھر میں قیام نہ کرتے تھے اور نہ ہی اس بات کو پسند فرماتے تھے کہ کسی مرید کے گھر میں قیام کیا جائے۔ اس حوالے سے آپ کے ایک مرید خاص مولوی غلام جیلانی نقشبندی سکنہ ٹوبہ ٹیک سنگھ بیان کرتے ہیں کہ آپ جب کبھی ٹوبہ ٹیک سنگھ تشریف لاتے تو لطیف ہائی سکول میں قیام فرماتے حالانکہ آپ کے مریدوں کی ایک خاصی تعداد شہر میں موجود تھی



مگر آپ ان میں سے کسی کے ہاں بھی قیام نہ فرماتے تھے۔ کھلی اور عام جگہ پر قیام کر کے خوشی محسوس کرتے اور فرماتے کہ ہمارا مشن تبلیغی ہے مریدوں کے گھروں میں رہ کر تبلیغ نہیں ہو سکتی کیونکہ ہر کوئی اس جگہ پر نہیں آ سکتا۔ آپ کا قیام ہمیشہ ایسی جگہ پر ہوتا تھا کہ جہاں پر ہر شخص اور ہر مذہب کے لوگ بلا روک ٹوک آ جاسکیں جب آپ کی تشریف آوری کی خبر لوگوں کو ہوتی تو ارد گرد کے دیہات سے بے شمار عقیدت مند آپ کی خدمت میں حاضری کا شرف حاصل کرتے آپ کے ارشادات عالیہ سے مستفید ہوتے لاتعداد مسلمان آپ کے حلقہ ارادت میں شامل ہو کر روحانی فیض حاصل کرتے جب کہ غیر مسلم افراد بھی اسلام کی حقانیت سے متاثر ہو کر آپ کے ہاتھ پر اسلام قبول کرتے تھے۔

### پسندیدہ غذائیں:

آپ ہر معاملہ میں سادگی کو پیش نظر رکھا کرتے تھے اسی لیے غذا بھی سادہ ہی استعمال فرماتے تھے۔ آپ کی پسندیدہ اور مرغوب غذاؤں میں آم اور شلجم کا اچار خاص طور پر قابل ذکر ہیں اس کے علاوہ آپ دودھ کے بغیر قہوہ بھی شوق سے نوش فرماتے تھے جب کہ گرمیوں میں گنے کے رس کی کھیر، فرنی، دیسی کدو، مرغی کا شوربہ، بکری کا دودھ، دہی اور ساگ کا استعمال فرماتے تھے سردی کے موسم میں بھینس کا دودھ پسند فرماتے تھے اور لسی و شہد کا استعمال بھی کرتے تھے۔ بلاشبہ آپ سادہ غذائیں تناول فرماتے مگر آپ کا دسترخوان بہت وسیع تھا مہمانوں کے لیے مختلف اقسام کے کھانے تیار کرا کر دسترخوان کی زینت بناتے تھے سینکڑوں افراد ایک ہی وقت میں آپ کے دسترخوان پر حاضر ہو کر ماحضر تناول کرتے تھے۔ آپ کے دسترخوان کی وسعت کو دیکھ کر بڑے بڑے راجے مہاراجے، صاحب ثروت لوگ اور اعلیٰ سیاسی مقام رکھنے والے لوگ حیرت زدہ ہوتے تھے اور آپ کی مہمان نوازی اور دریادلی کی داد دیئے بغیر نہ رہتے تھے۔

### مدرسہ کی تعمیر:

۱۹۱۶ء میں آپ نے علی پور سیداں میں ایک عظیم الشان مدرسہ نقشبندیہ قائم کیا جس سے آج تک ہزار ہا طالبان حق مستفید ہو رہے ہیں اس مدرسہ کے تمام انتظامی اخراجات اساتذہ اور طلباء کے قیام و طعام کا بندوبست اب تک آپ کا گھرانہ کرتا چلا آ رہا ہے اس مدرسہ کا قیام



ابتداء میں ایک حویلی میں عمل میں لایا گیا تھا پھر رفتہ رفتہ اس کی اہمیت کے پیش نظر ضرورت یہ محسوس کی گئی کہ اس کے لیے ایک الگ عمارت تعمیر کی جائے چنانچہ مسجد نوری سے ملحقہ ایک نئی تعمیر شدہ عمارت میں مدرسہ کو منتقل کر دیا گیا جب یہ عمارت پرانی اور بوسیدہ ہو گئی تو اس کی جگہ پر ایک نئی عمارت تعمیر کر دی گئی اب یہ مدرسہ اس نئی عمارت میں اپنی پوری شان کے ساتھ موجود ہے۔ بے شمار تشنگان علم اس علمی درس گاہ سے اپنی علمی پیاس بجھا کر ملک کے کونے کونے میں دین اسلام کی خدمت میں کوشاں ہیں اس دینی مدرسہ میں ایک عظیم الشان لائبریری بھی قائم کی گئی ہے جس میں نادر و نایاب کتب کا ایک گراں بہا ذخیرہ موجود ہے سینکڑوں کی تعداد میں قدیمی اور قلمی نسخے بھی موجود ہیں۔ جن سے اہل علم حضرات استفادہ کرتے ہیں۔

### عبادت و ریاضت:

آپ بچپن سے ہی عبادت الہی کی طرف راغب تھے زمانہ طالب علمی میں آبادی سے دور جا کر نہایت توجہ و یکسوئی سے عبادت الہی میں مشغول ہوتے اس دوران آپ پر وجد کی کیفیت بھی طاری ہو جاتی۔ ذکر الہی میں مستغرق رہ کر آپ کو سکون قلبی کی دولت حاصل ہوتی تھی۔ آپ کا یہ معمول عمر بھر اسی طرح ہی رہا عبادت الہی سے کبھی بھی غفلت نہ برتتے تھے بلکہ دوسروں کو بھی ذکر الہی ہمہ وقت کرتے رہنے کی تلقین فرمایا کرتے۔

### حلیہ مبارک:

آپ کا چہرہ انور بڑا بارعب اور متاثر کن تھا جو بھی آپ کو دیکھتا اپنی نگاہیں نیچی کر لیتا تھا آپ کو دیکھنے کی تاب نہ لاسکتا تھا اللہ تعالیٰ نے آپ کو نہایت خوبصورت حلیہ مبارک عطا کیا ہوا تھا۔ ضعیفی کے دنوں میں بھی آپ کے چہرہ مبارک کی رونق و شگفتگی قائم و دائم تھی۔ ہونٹوں پر تبسم رہتا تھا آواز نہایت مدہم رکھتے تھے مگر جب گفتگو فرماتے تو تا حد نگاہ موجود لوگوں تک آواز صاف سنائی دیتی تھی۔ قد مبارک درمیانہ تھا ہاتھوں کی انگلیاں نرم و نازک اور دراز تھیں۔ عالم پیری میں مہندی کا استعمال فرماتے تھے جس کے باعث داڑھی مبارک سرخ دکھائی دیتی تھی۔ آپ ہمیشہ سفید لباس زیب تن فرماتے۔ موسم سرما میں سبز رنگ کے پشینہ کی پگڑی باندھتے تھے۔ زیادہ تر زمین پر بستر کر کے راحت فرماتے تھے، صاف ستھرا لباس پہنتے تھے۔



ازواج و اولاد:

حضور سرکارِ مدینہ علیہ الصلوٰۃ والسلام کی سنتِ مطہرہ کی پیروی کرتے ہوئے آپ نے شادی کی آپ کی شادی اپنے ماموں حضرت سید توکل شاہ رحمۃ اللہ تعالیٰ علیہ کی دختر نیک اختر سیدہ امیر بیگم رحمۃ اللہ تعالیٰ علیہا سے ہوئی۔ آپ کی زوجہ مطہرہ نہایت نیک سیرت، بلند کردار اور صوم و صلوٰۃ کی پابند خاتون تھیں۔ آپ کے تین صاحبزادے ہوئے جن کے اسمائے مبارک یہ ہیں حضرت سید خادم حسین شاہ رحمۃ اللہ تعالیٰ علیہ حضرت سید محمد حسین شاہ رحمۃ اللہ تعالیٰ علیہ حضرت سید نور حسین شاہ رحمۃ اللہ تعالیٰ علیہ۔

اقوال زریں:

- 1- آپ اکثر فرمایا کرتے کہ مجھے جو کچھ علم کی دولت نصیب ہوئی ہے وہ والدین اور اساتذہ کا ادب کرنے کی وجہ سے حاصل ہوئی ہے۔
- 2- فرمایا ادب کا پہلا زینہ والدین ہیں والدین کا ادب فرض سمجھ کر کیا کرو اگر والدین خوش ہیں تو پھر ہر منزل کامیابی و کامرانی سے طے ہوگی۔ پھر اساتذہ کرام کا ادب عقیدت و احترام سے کرو کیونکہ یہ بھی روحانی والدین ہیں۔
- 3- ہر کام میں ادب کو مقدم رکھو اسی میں کامیابی ہے ورنہ دنیا و آخرت میں خسارہ ہے۔
- 4- حقہ نوشی سے نفرت کرتے تھے فرماتے جس کے منہ سے بد بو آتی ہو وہ درود شریف نہیں پڑھ سکتا اور نماز اور دُعائیں درود پاک پڑھنا لازم ہے۔
- 5- بے نماز سے کوئی چیز نہ پکڑتے فرماتے کہ نمازی بنو اس میں نجات اور کامیابی ہے۔
- 6- فرماتے بے نماز کا حشر فرعون اور نمرود کے ساتھ ہوگا۔ نماز چھوڑنا کفر ہے۔ بے نماز کی ہر نیکی نامقبول ہے وہ ناکام ہے۔
- 7- فرماتے نماز ہر دکھ تکلیف کا مداوا ہے، روح کی غذا ہے دین کا ستون ہے، مومن کی معراج ہے، جنت کی کنجی ہے قبر اور حشر میں ساتھی ہے روزِ محشر پہلا لازمی پرچہ ہے۔ بے نماز جنت کی خوشبو سے محروم ہے اور مسلمانوں کی صف سے باہر ہے۔



